

اُردو زبان میں سرورِ عالم صلی اللہ علیہ وسلم کی سیرت پر جامع ترین کتاب

سیرۃ النبی

حصہ اول

علامہ شبلی نعمانی رحمہ اللہ
علامہ سید سلیمان ندوی رحمہ اللہ

ناشران و تاجرانِ کتب
غزنی شریٹ اردو بازار لاہور

الفیصل

297.63 Shibli Naamani, Maulana
Seerat-un-Nabi (PBUH) / Maulana Shibli
Naamani.- Lahore: Al-Faisal Nashran , 2005.
Saat vol. teen main, (392;315;527;587;
300;470;123p)
1.Seerat-e-Rasool(PBUH) I. Title card
ISBN 969-503-205-2

اگست 2005ء

محمد فیصل نے

آر۔ ایم۔ ایس پرنٹرز سے چھپوا کر شائع کی۔

AI-FAISAL NASHRAN

Ghazni Street, Urdu Bazar, Lahore. Pakistan

Phone : 042-7230777 Fax : 09242-7231387

http : www.alfaisalpublishers.com

e.mail : alfaisal_pk@hotmail.com

e.mail : alfaisalpublishers@yahoo.com

فہرست مضامین

| | | | |
|----|---------------------------------------|----|--|
| ۳۹ | ابن ہشام اور سیرت | ۱۹ | دیباچہ طبع چہارم |
| ۳۹ | ابن سعد اور سیرت | ۲۲ | دیباچہ طبع دوم |
| ۴۰ | امام بخاری اور سیرت | ۲۳ | دیباچہ طبع اول |
| ۴۱ | امام طبری اور سیرت | | مقدمہ |
| ۴۱ | فہرست متقدمین علمائے سیرت | | (فن روایت) |
| ۴۵ | فہرست متاخرین علمائے سیرت | | سیرت نبوی کی تالیف کی ضرورت |
| ۴۷ | صحت ماخذ | ۲۵ | پنجمیوں پر آنحضرت ﷺ کی تاریخی |
| ۴۷ | اسلامی فن تاریخ کا پہلا اصول | | فضیلت |
| ۴۸ | اسماء الرجال کی تدوین | ۲۵ | سیرت کی ضرورت علمی حیثیت سے |
| ۴۹ | اسماء الرجال کی پیش نظر کتابیں | ۲۷ | علم کلام کی حیثیت سے سیرت کی ضرورت |
| ۴۹ | دوسرا اصول درایت | ۲۸ | سیرت اور حدیث کا فرق |
| ۴۹ | درایت کی ابتدا | ۲۹ | فن سیرت کی ابتداء اور تحریری سرمایہ |
| ۵۱ | روایت کے اصول | ۳۱ | آنحضرت ﷺ کے زمانہ کی تحریریں |
| ۵۲ | موضوع حدیثوں کی شناخت کے اصول | ۳۳ | مغازی |
| | فن سیرت پر تبصرہ | ۳۴ | تصنیف و تالیف کی ابتداء حکومت کی طرف سے ہوئی |
| ۵۳ | امہات کتب سیرت | ۳۶ | حضرت عائشہؓ کی روایتیں |
| ۵۴ | کتب حدیث و سیرت میں فرق | ۳۶ | مغازی پر خاص توجہ |
| ۵۷ | حدیث سے بے اعتنائی | ۳۷ | امام زہریؒ اور فن سیرت |
| ۵۷ | مصنفین سیرت کی تدلیس | ۳۷ | امام زہری کے تلامذہ سیرت |
| ۵۸ | اصول روایت سے ہر جگہ کام نہیں لیا گیا | ۳۷ | موسیٰ بن عقبہ اور سیرت |
| ۵۸ | رواۃ کا اختلاف | ۳۸ | محمد بن اسحاق اور سیرت |
| ۵۸ | تمام صحابہ کے عدول ہونے کی بحث | ۳۸ | |

| | | | |
|-----|-----------------------------------|----|--|
| ۸۷ | عرب کی قدیم حکومتیں | ۵۸ | واقعات میں سلسلہ علت و معلول |
| ۹۰ | تہذیب و تمدن | ۵۸ | نوعیت واقعہ کے لحاظ سے شہادت کا معیار |
| ۹۲ | عرب کے مذاہب | ۵۹ | کسٹن راویوں کی روایت |
| ۹۴ | اللہ کا اعتقاد | ۶۲ | راویوں میں فقہت کی شرط |
| ۹۵ | نصرانیت اور یہودیت اور مجوسیت | ۶۲ | روایت میں راوی کے قیاس کو دخل |
| ۹۵ | مذہب حنفی | ۶۳ | فن روایت پر خارجی اسباب کا اثر |
| | کیا عرب میں ان مذاہب نے کچھ اصلاح | ۶۴ | قیاس و درایت |
| ۹۷ | کی؟ | ۶۶ | صحابہ میں دو گروہ |
| | سلسلہ اسماعیلی | ۶۸ | محدثین اور درایت حدیث |
| ۹۹ | حضرت اسماعیل کہاں آباد ہوئے؟ | ۷۰ | روایت بالمعنی |
| ۱۰۲ | ذبیح کون ہے؟ | ۷۲ | روایت احاد |
| ۱۰۵ | مقام قربانی | ۷۳ | نتائج مباحث مذکورہ |
| ۱۰۶ | قربانی کی یادگار | | یورپین تصنیفات سیرت پر |
| ۱۰۸ | قربانی کی حقیقت | ۷۴ | یورپ کی پیغمبر اسلام سے ابتدائی واقفیت |
| | مکہ معظمہ | ۷۵ | سترہویں اور اٹھارہویں صدی |
| ۱۱۳ | خانہ کعبہ کی تعمیر | ۷۶ | اخیر اٹھارہویں صدی کی تصنیفات |
| ۱۱۵ | حضرت اسماعیل کی قربانی | ۸۰ | یورپین مصنفین کی غلط کاریاں |
| | سیرت النبی ﷺ | ۸۱ | یورپین تصنیفات کے اصول مشترکہ |
| | سلسلہ نسب | ۸۱ | تصنیف و ترتیب کے اصول |
| ۱۱۷ | سلسلہ نسب نبوی ﷺ | ۸۲ | کتاب کے حصے |
| ۱۱۸ | خاندان قریش | ۸۳ | اسناد اور حوالے |
| ۱۱۹ | قصی | ۸۴ | تاریخ عرب قبل از اسلام |
| ۱۲۰ | ہاشم | ۸۴ | عرب کی وجہ تسمیہ |
| ۱۲۱ | عبدالمطلب | ۸۵ | عرب کا جغرافیہ |
| ۱۲۲ | عبداللہ | ۸۶ | عرب کی قدیم تاریخ کے ماخذ |
| | | | عرب کے اقوام و قبائل |

| آفتاب رسالت کا طلوع | | ظہورِ قدسی | |
|---------------------|---|------------|---------------------------------|
| ۱۴۱ | مراجم جاہلیت اور لہو و لعب سے فطری اجتناب | ۱۲۳ | ولادت |
| ۱۴۲ | غار حرا میں عبادت | ۱۲۴ | تاریخ ولادت |
| ۱۴۲ | رویا صادقہ سے نبوت کا آغاز | ۱۲۴ | رضاعت |
| ۱۴۲ | فرشتہ کا پہلی بار نظر آنا | ۱۲۴ | ثوبیہ |
| | ورقہ بن نوفل کے پاس جانا اور اس کا تسکین دینا | ۱۲۴ | حضرت حلیمہ سعدیہ |
| ۱۴۳ | وحی کا کچھ دن کے لیے رک جانا | ۱۲۶ | آنحضرت ﷺ کے رضاعی باپ حضرت حارث |
| ۱۴۳ | ورقہ کے تسکین دینے کی روایت کی تنقید | ۱۲۶ | رضاعی بھائی بہن |
| ۱۴۴ | دعوت اسلام کا آغاز | ۱۲۶ | مدینہ کا سفر |
| ۱۴۴ | سب سے پہلے جو لوگ اسلام لائے | ۱۲۶ | حضرت آمنہ کی وفات |
| ۱۴۵ | حضرت ابو بکرؓ کا اسلام | ۱۲۶ | عبدالطلب کی کفالت |
| | ان کے اسلام لانے کا دیگر معززین قریش پر اثر | ۱۲۷ | ابوطالب کی کفالت |
| ۱۴۵ | اسلام کیونکر پھیلا | ۱۲۸ | شام کا سفر |
| ۱۴۶ | پہلا سبب | ۱۲۸ | بکیر اراہب کا قصہ |
| ۱۴۶ | دوسرا سبب | ۱۲۹ | اس قصہ کی تنقید |
| ۱۴۶ | تیسرا سبب | ۱۳۰ | حرب فجار کی شرکت |
| ۱۴۶ | دعوت کا اعلان | ۱۳۰ | حلف الفضول |
| ۱۴۷ | قریش کے سامنے کوہ صفا پر آپ کی سب سے پہلی تقریر | ۱۳۱ | تعمیر کعبہ |
| ۱۴۸ | قریش کی مخالفت اور اس کے اسباب | ۱۳۲ | شغل تجارت |
| ۱۴۹ | پہلا سبب | ۱۳۳ | تزوج خدیجہؓ |
| ۱۵۰ | دوسرا سبب | ۱۳۴ | جستہ جستہ واقعات (قبل نبوت) |
| ۱۵۰ | تیسرا سبب | ۱۳۵ | حدود سفر (قبل نبوت) |
| ۱۵۱ | چوتھا سبب | ۱۳۷ | مراجم شرک سے اجتناب |
| | | ۱۳۷ | موحدین کی ملاقات |
| | | ۱۳۹ | احباب خاص (قبل نبوت) |

| | | | |
|-----|---|-----|---|
| ۱۷۰ | طائف کا سفر اور واپسی | ۱۵۱ | پانچواں سبب |
| ۱۷۱ | مطعم کا آپ کو اپنی پناہ میں لینا | ۱۵۳ | قریش کے تحمل کے اسباب |
| ۱۷۱ | قبائل کا دورہ | | ابو طالب کی نصیحت اور آنحضرت ﷺ کا |
| ۱۷۳ | قریش کی آپ کو ایذا رسانی | ۱۵۳ | جواب |
| | مدینہ منورہ اور انصار | ۱۵۴ | آنحضرت ﷺ کو ایذا رسانی |
| ۱۷۵ | انصار کی قدیم تاریخ | ۱۵۴ | عتبہ کی آپ سے درخواست اور آپ کا جواب |
| ۱۷۷ | انصار کے اسلام لانے کی ابتدا | ۱۵۴ | حضرت حمزہ اور حضرت عمرؓ کا قبول اسلام |
| ۱۷۸ | بیعت عقبہ اولیٰ ۱۱ نبوی ﷺ | ۱۵۷ | تعذیب مسلمین |
| ۱۷۹ | بیعت عقبہ ثانیہ ۱۲ نبوی ﷺ | ۱۵۸ | مسلمانوں پر ظلم و ستم کے طریقے |
| ۱۷۹ | نقبائے انصار | | مسلمانوں کے استقلال اور وفاداری کی |
| ۱۸۰ | صحابہ کی ہجرت مدینہ | ۱۶۰ | تعریف ایک عیسائی کے قلم سے |
| | اھ ہجرت | ۱۶۰ | ہجرت حبش (۵ نبوی) |
| | ہجرت کی خدا کی طرف سے اجازت | ۱۶۱ | اس ہجرت کا فائدہ |
| ۱۸۱ | آپ کے قتل کے مشورے | ۱۶۱ | مہاجرین حبش |
| | حضرت علیؓ کو امانتیں سپرد کرنا اور ان کو اپنے بستر پر لٹانا | ۱۶۲ | قریش کی سفارت نجاشی کے پاس |
| ۱۸۲ | کفار کا محاصرہ اور ناکامی | ۱۶۳ | دربار میں حضرت جعفرؓ کی تقریر اور اس کا اثر |
| ۱۸۲ | ہجرت مدینہ | ۱۶۴ | مہاجرین حبش کی واپسی |
| ۱۸۳ | حضرت ابو بکرؓ کی معیت | ۱۶۵ | تلک الغرائق العلیٰ کی بحث |
| ۱۸۳ | غار ثور میں چھپنا اور کفار کا تعاقب | ۱۶۶ | اہل مکہ کی ایذا رسانی |
| ۱۸۳ | بعض روایتوں پر تنقید | ۱۶۶ | حضرت ابو بکرؓ کا ارادہ ہجرت |
| ۱۸۳ | مدینہ کی طرف کوچ اور راستہ کا حال | ۱۶۷ | شعب ابی طالب میں محصور ہونا (محرم ۷ نبوی) |
| ۱۸۴ | قریش کا آپ کی گرفتاری کے لیے اشتہار | ۱۶۸ | محاصرہ سے آزادی |
| ۱۸۴ | سراقہ بن جحشم کا واقعہ | ۱۶۸ | حضرت خدیجہؓ اور ابو طالب کی وفات |
| ۱۸۵ | اہل مدینہ کا جوش مسرت اور سامان استقبال | | آنحضرت ﷺ کا غمزہ ہونا اور قریش کی ایذا |
| ۱۸۵ | قباء میں نزول | ۱۷۰ | رسانی |

| | | | |
|-----|--|-----|--|
| ۲۰۳ | مدینہ میں مسلمانوں کی بے اطمینانی | ۱۸۵ | قبا میں مسجد کی تعمیر |
| ۲۰۴ | آیت جہاد کا نزول | ۱۸۶ | قبا میں داخلہ کی تاریخ |
| ۲۰۵ | بدر سے پہلے کی مہمیں | ۱۸۶ | مدینہ میں داخلہ |
| ۲۰۵ | قبائل سے معاہدہ | ۱۸۶ | آپ کی پہلی نماز جمعہ اور پہلا خطبہ نماز |
| ۲۰۶ | حلفائے قریش کا حملہ | ۱۸۷ | انصار کا ترانہ مسرت |
| ۲۰۶ | سریہ ابن جحش | ۱۸۷ | حضرت ابو ایوب کے گھرا ترنا |
| ۲۰۷ | حضرمی کا مسلمانوں کے ہاتھوں سے قتل | ۱۸۸ | اہل بیت کا مکہ سے بلوانا |
| | غزوہ بدر رمضان ۲ھ | | مسجد نبوی اور ازواج مطہرات کے حجروں کی تعمیر |
| ۲۰۸ | قریش کی مدینہ پر حملہ کی تیاری | ۱۸۸ | اذان کی ابتدا اور رکعات نماز |
| | آنحضرت ﷺ کا مدینہ سے نکلنا اور صحابہؓ سے مشورہ | ۱۹۰ | مواخاۃ اور طریقہ مواخاۃ |
| ۲۰۸ | چاہ بدر پر قیام | ۱۹۵ | انصار کا ایثار |
| ۲۰۹ | میدان جنگ | ۱۹۵ | صفہ اور اصحاب صفہ |
| ۲۱۱ | آنحضرت ﷺ کی بارگاہ الہی میں مناجات | ۱۹۶ | مدینہ کے یہود اور ان سے معاہدہ |
| ۲۱۲ | لڑائی کا آغاز | ۱۹۸ | اھ کے واقعات متفرقہ |
| ۲۱۳ | ابوجہل کا قتل | ۱۹۸ | حضرت کلثوم واسعد کی وفات |
| ۲۱۴ | امیہ بن خلف کا قتل | ۱۹۸ | حضرت عبداللہ بن زبیرؓ کی ولادت |
| ۲۱۵ | مسلمانوں کی فتح اور اس کے اسباب | ۱۹۸ | چار رکعت کی فرضیت |
| ۲۱۶ | مقتولین بدر کی تدفین | | ۲ھ |
| | گرفتاران بدر اور ان کے ساتھ مسلمانوں کا سلوک | | تحویل قبلہ و آغاز غزوات |
| ۲۱۶ | قیدیوں کی نسبت مشورہ | ۱۹۹ | تحویل قبلہ شعبان ۲ھ |
| ۲۱۷ | فدیہ لے کر آزاد کرنا | | سلسلہ غزوات |
| ۲۱۷ | عتاب الہی کا نازل ہونا | ۲۰۲ | مدینہ کی مشکلات |
| ۲۱۷ | نزول عتاب کا سبب | ۲۰۳ | قریش کی برا فروختگی |
| ۲۱۸ | حضرت عباس کی گرفتاری | ۲۰۳ | منافقین اور یہودیوں کی سازش |

| | | |
|-----|---|-----|
| | حضرت ابو العاص کی گرفتاری رہائی اور قبول اسلام | |
| ۲۳۸ | غزوة احد ۳ھ | ۲۱۸ |
| ۲۳۸ | اس جنگ کے لیے قریش کا سامان | ۲۱۹ |
| ۲۳۹ | خواتین قریش کی شرکت | ۲۱۹ |
| ۲۳۹ | حضرت عباسؓ کا قریش کے ارادہ سے مطلع کرنا | ۲۲۰ |
| ۲۳۹ | مسلمانوں کی مدافعت کے لیے تیاری | ۲۲۲ |
| ۲۴۰ | آنحضرت ﷺ کا مسلح ہونا | ۲۲۲ |
| ۲۴۰ | مسلمان سپاہیوں کی جمعیت | ۲۲۵ |
| ۲۴۰ | مسلمان بچوں کی شرکت جنگ کے لیے بے قراری | ۲۲۷ |
| ۲۴۰ | فریقین کی صف بندی | ۲۳۰ |
| ۲۴۱ | خواتین قریش کا ترانہ جنگ | ۲۳۰ |
| ۲۴۱ | آغاز جنگ | ۲۳۰ |
| ۲۴۲ | حضرت حمزہؓ کی شہادت | ۲۳۱ |
| ۲۴۲ | علمبردار قریش کا قتل ہونا | ۲۳۱ |
| ۲۴۳ | مسلمان تیراندازوں کا اپنی جگہ سے ہٹ جانا | ۲۳۲ |
| ۲۴۳ | قریش کا عقب سے حملہ | ۲۳۲ |
| ۲۴۳ | آنحضرت ﷺ کی شہادت کی غلط خبر اڑانا | ۲۳۵ |
| ۲۴۳ | مسلمانوں کا پیچھے ہٹ جانا اور بے ترتیبی | ۲۳۵ |
| ۲۴۳ | ایک مسلمان کا مسلمانوں کے ہاتھوں سے غلطی سے مارا جانا | ۲۳۵ |
| ۲۴۳ | بعض صحابہ کی جاں نثاریاں | ۲۳۶ |
| ۲۴۴ | آنحضرت ﷺ کا زخمی ہونا | ۲۳۶ |
| ۲۴۴ | حضرت ابو طلحہ اور حضرت سعد کی قدر اندازی | ۲۳۷ |
| ۲۴۵ | آپ کا مشرکین پر اظہار افسوس | ۲۳۷ |
| ۲۴۵ | آنحضرت ﷺ کا مع چند رفقاء کے پہاڑی پر چڑھ جانا | ۲۳۷ |
| | غزوة بدر کا اثر قریش پر | |
| | عمیر بن وہب کا آنحضرت ﷺ کے قتل کے ارادہ سے آنا اور اسلام لانا | |
| | غزوة بدر کا بیان قرآن مجید میں | |
| | غزوة بدر پر دوبارہ نظر | |
| | غزوة بدر کا اصلی سبب | |
| | قرآن مجید سے اس پر استدلال | |
| | احادیث سے اس پر استدلال | |
| | قرآن سے استدلال | |
| | اول قرینہ | |
| | دوم | |
| | سوم | |
| | چہارم | |
| | پنجم | |
| | ششم | |
| | ہفتم | |
| | غزوة بدر کا اصلی سبب | |
| | ایک ضروری نکتہ | |
| | غزوة بدر کے نتائج | |
| | غزوة سویق ذی الحجہ ۲ھ | |
| | حضرت فاطمہ زہراؓ کی شادی | |
| | روزہ کی فرضیت | |
| | دو گانہ عید | |
| | غزوة بنی قینقاع | |

| | | | |
|-----|--|-----|--|
| ۲۵۳ | حضرت زیدؓ کی شہادت | ۲۲۵ | مدینہ میں آپ صلی اللہ علیہ وسلم کے قتل کی غلط خبر پہنچنا |
| ۲۵۳ | واقعات متفرقہ | ۲۲۵ | حضرت فاطمہؓ کا پہنچنا اور زخم دھونا |
| ۲۵۳ | امام حسینؓ کی ولادت | ۲۲۵ | ابوسفیان اور حضرت عمر کا سوال و جواب |
| ۲۵۴ | حضرت زید بن ثابتؓ کا عبری زبان سیکھنا | ۲۲۶ | دو مسلمانوں کی شہادت |
| ۲۵۴ | حضرت ام سلمہؓ کا نکاح | ۲۲۶ | ہند کی حضرت حمزہ کی لاش کے ساتھ بے ادبی |
| ۲۵۴ | یہودیوں کے مقدمہ کا فیصلہ کرنا | ۲۲۶ | مسلم خواتین کی اس جنگ میں خدمات |
| | بعض مورخین کے نزدیک حرمت شراب کی تاریخ | ۲۲۷ | حضرت صفیہؓ کا استقلال |
| ۲۵۴ | ۲، ۳، ۴ھ یہودیوں کے ساتھ | ۲۲۷ | ایک انصاریہ کی فدویت |
| | معاہدہ اور جنگ | ۲۲۸ | مسلمان شہداء کی تعداد اور ان کی تجہیز کا سامان |
| ۲۵۵ | یہودیوں کی اخلاقی حالت | ۲۲۸ | قریش کا تعاقب |
| ۲۵۶ | یہودیوں کی نفرت اسلام سے | ۲۲۸ | ابوسفیان کی دوبارہ حملہ کی نیت |
| ۲۵۷ | رسول اللہ صلی اللہ علیہ وسلم کی ان کے ساتھ مدارا | ۲۲۹ | مسلمانوں کا آگے بڑھنا |
| ۲۵۸ | یہودیوں کی شرارتیں | ۲۲۹ | مدینہ کی طرف واپسی |
| ۲۵۹ | یہودیوں کا قریش کے ساتھ اتحاد | ۲۲۹ | حضرت حمزہؓ کا ماتم |
| ۲۶۰ | غزوہ بنی قینقاع | ۲۲۹ | حضرت امام حسنؓ کی ولادت |
| ۲۶۱ | قتل کعب بن اشرف یہودی | ۲۲۹ | حضرت حفصہؓ سے نکاح |
| ۲۶۳ | غزوہ بنی نضیر | ۲۲۹ | حضرت ام کلثومؓ کا حضرت عثمان سے نکاح |
| | ۵ھ غزوہ مرسیع، واقعہ افک و غزوہ احزاب | ۲۲۹ | حکم وراثت کا نزول |
| ۲۶۲ | انمار اور ثعلبہ کی تیاری اور فرار | ۲۲۹ | نکاح مشرکہ کی تحریم |
| ۲۶۲ | دومتہ الجندل میں کفار کا اجتماع | ۲۵۰ | ۴ھ سلسلہ غزوات و سرایا |
| ۲۶۲ | غزوہ مرسیع یا بنی مصطلق | ۲۵۰ | قبائل کی اسلام سے دشمنی اور حملہ |
| ۲۶۸ | حضرت جویریہؓ کا واقعہ | ۲۵۰ | سرایا کی کثرت کے اسباب |
| ۲۶۹ | حضرت جویریہؓ کے نکاح کا اثر | ۲۵۱ | سریہ ابی سلمہؓ |
| | | ۲۵۲ | سریہ ابن انیس |
| | | | سریہ بئر معونہ |
| | | | واقعہ رجب |


| | | | |
|-----|---|-----|--|
| ۲۸۲ | حضرت زینبؓ سے نکاح | ۲۶۹ | واقعہ افک |
| ۲۸۳ | غلط واقعات کی تردید | ۲۶۹ | غزوہ احزاب یا غزوہ خندق |
| ۲۸۵ | پردہ کا حکم | ۲۷۰ | خندق کا کھودا جانا |
| ۲۸۵ | متنبی کی بیوی سے نکاح کا جواز | | خندق کھودنے میں آنحضرت ﷺ کی |
| ۲۸۶ | تیمم | ۲۷۱ | شرکت |
| | ۶ صلح حدیبیہ بیعت رضوان | ۲۷۱ | صحابہ کا ترانہ |
| ۲۸۷ | حدیبیہ | ۲۷۱ | آنحضرت ﷺ کو تین دن کا فاقہ |
| ۲۸۷ | کعبہ اور مکہ معظمہ | ۲۷۱ | صف آرائی |
| ۲۸۸ | ارادہ عمرہ | ۲۷۲ | بنو قریظہ کی معاہدہ شکنی |
| ۲۸۸ | قریش کی روکنے کے لیے تیاری | ۲۷۲ | منافقین کی جنگ سے علیحدگی |
| ۲۸۹ | بدیل اور عروہ کی سفارت | ۲۷۳ | ایک مہینہ تک مدینہ کا محاصرہ |
| ۲۸۹ | حضرت ابوبکرؓ کا جوش | | غطفان سے معاہدہ کرنے سے صحابہ کی نا |
| ۲۹۰ | حضرت مغیرہؓ کی ڈانٹ | ۲۷۳ | رضامندی |
| ۲۹۰ | عروہ کا متاثر ہونا | ۲۷۴ | کفار کا مدینہ پر عام حملہ |
| ۲۹۰ | قریش کا غدارانہ حملہ اور آنحضرت ﷺ کا عفو | ۲۷۴ | حضرت علیؓ اور عمرو بن عبدود کی جنگ |
| ۲۹۰ | حضرت عثمانؓ کا سفیر بن کر جانا | ۲۷۵ | دوسرے کافروں کا حملہ اور موت |
| ۲۹۰ | بیعت رضوان | ۲۷۵ | نمازوں کا قضا ہونا |
| ۲۹۱ | سہیل کا سفیر بن کر آنا | ۲۷۵ | بنو قریظہ کا مستورات کے قلعہ پر حملہ کا ارادہ کرنا |
| ۲۹۱ | صلح نامہ کی عبارت پر تنازعہ | ۲۷۵ | حضرت صفیہؓ کی بہادری |
| ۲۹۲ | شرائط صلح | ۲۷۵ | طوفان اور کفار کی شکست |
| | حضرت ابو جندلؓ کا پابہ زنجیر قریش کی قید سے | | حضرت نعیم بن مسعود ثقفی کی تدبیر اور کفار میں |
| ۲۹۲ | بھاگ آنا | ۲۷۶ | پھوٹ |
| | حضرت عمرؓ اور عام مسلمانوں کا شرائط صلح سے | ۲۷۷ | طبل بازگشت |
| ۲۹۲ | ملال | ۲۷۷ | حضرت سعد بن معاذ کی شہادت |
| ۲۹۳ | حضرت ابوبکرؓ کا ان کو سمجھانا | ۲۷۸ | بنو قریظہ کا خاتمہ |
| ۲۹۳ | قربانی کا حکم دینا اور صحابہ کا تعلق | ۲۸۱ | ریحانہ کا غلط واقعہ |

| | | | |
|-----|---|-----|--|
| ۳۱۱ | مرحبا اور حضرت علیؑ کی جنگ | ۲۹۳ | قربانی کرنے کے لیے اژدحام |
| ۳۱۱ | فاتح خیبر | ۲۹۴ | سورہ فتح کا نزول |
| ۳۱۲ | مال غنیمت کی تقسیم | ۲۹۴ | صلح حدیبیہ کے مصالحو |
| ۳۱۲ | حضرت صفیہؓ کے واقعہ کی تحقیق | ۲۹۴ | نو مسلموں کی واپسی کی شرائط کا منسوخ ہونا |
| ۳۱۵ | خزانہ خیبر کے چھپانے کے جرم میں یہودی سرداروں کی سزا کی تحقیق | ۲۹۶ | ۶ھ آخر سلاطین کو دعوت اسلام |
| ۳۱۷ | ماہ حرام میں جہاد کا مسئلہ | ۲۹۷ | قیصر روم اور نامہ اسلام |
| ۳۱۸ | تقسیم زمین | ۲۹۸ | ابوسفیان اور قیصر روم |
| ۳۱۸ | ملکی حالت اور احکام فقہی | ۲۹۹ | نامہ مبارک |
| ۳۱۹ | وادی القر اور فدک | ۳۰۰ | خسر و پرویز اور نامہ اسلام |
| ۳۱۹ | ادائے عمرہ | ۳۰۱ | نجاشی اور نامہ اسلام |
| | ۸ھ غزوہ موتہ فتح مکہ غزوہ حنین و | ۳۰۱ | حضرت ام حبیبہؓ سے نکاح |
| | اوطاس و طائف | ۳۰۲ | عزیز مصر اور نامہ اسلام |
| ۳۲۱ | غزوہ موتہ | ۳۰۲ | حضرت ماریہ قبطیہؓ |
| ۳۲۱ | حضرت زیدؓ، حضرت جعفرؓ اور حضرت عبداللہؓ | ۳۰۲ | رئیس یمامہ کا جواب |
| ۳۲۲ | ابن رواحہ کی شہادت | ۳۰۲ | حضرت خالد بن ولیدؓ اور حضرت عمروؓ ابن العاص کا اسلام |
| ۳۲۲ | حضرت خالدؓ کی سپہ سالاری | | ۷ھ خیبر اداے عمرہ |
| ۳۲۳ | شہداء کا ماتم | ۳۰۴ | خیبر |
| ۳۲۴ | غزوہ لفتح مکہ | ۳۰۴ | غزوہ خیبر کے اسباب |
| ۳۲۴ | قریش پر فوج کشی کے اسباب | ۳۰۶ | ذی قرد |
| ۳۲۵ | قریش سے مصالحت کی کوشش | ۳۰۷ | غزوہ خیبر کا اہتمام شان |
| ۳۲۵ | ابوسفیان کا سفیر بن کر آنا | ۳۰۷ | مدینہ سے روانگی |
| ۳۲۵ | حضرت حاطبؓ بن بلتعہ کی غلطی | ۳۰۸ | خواتین کی فوج میں شرکت |
| ۳۲۶ | فوجوں کی مکہ کی سمت روانگی | ۳۰۹ | غطفان کی روک تھام |
| ۳۲۶ | ابوسفیان دربار رسالت ﷺ میں | ۳۱۰ | خیبر پر حملہ |
| ۳۲۷ | کوکہ نبوی ﷺ کا نظارہ | ۳۱۰ | بعض قلعوں کی اطاعت سے سرتابی |

| | | | |
|-----|--|-----|--|
| ۳۲۳ | قلعہ شکن آلات کا استعمال | ۳۲۸ | قریش کو امان |
| ۳۲۳ | محاصرہ اٹھالینا | ۳۲۸ | خانہ کعبہ کی تطہیر |
| ۳۲۴ | تقسیم غنائم | ۳۲۹ | خطبہ فتح |
| ۳۲۴ | مولفۃ القلوب پر بخشش | ۳۳۰ | خطبہ کے اصولی مطالب |
| ۳۲۵ | بعض انصار کا سوء ظن | ۳۳۰ | قریش کو عفو عام |
| ۳۲۵ | آنحضرت ﷺ کی پراثر تقریر | ۳۳۱ | ہندہ کا مکالمہ |
| ۳۲۵ | اسیران جنگ کی عام رہائی | ۳۳۱ | صفوان بن امیہ، عبداللہ بن زبیری اور عکرمہ کا |
| ۳۲۶ | حضرت ابراہیم کی ولادت اور وفات | ۳۳۲ | قبول اسلام |
| ۳۲۶ | کسوف کی نماز باجماعت | ۳۳۲ | اشتہاریان قتل |
| ۳۲۶ | حضرت زینبؓ کا انتقال | ۳۳۲ | خزائن حرم |
| ۳۳۵ | ۹ھ ایلاء اور تخیر، غزوہ تبوک | ۳۳۵ | فتح مکہ اور بت شکنی |
| ۳۳۷ | ایلاء اور تخیر ۹ھ | | غزوہ حنین |
| ۳۳۷ | واقعہ ایلاء | ۳۳۶ | حنین |
| ۳۳۸ | ایلاء کے اسباب کی تحقیق | ۳۳۷ | ہوازن اور ثقیف کا اجتماع |
| ۳۳۹ | قرآن اور واقعہ ایلاء | ۳۳۷ | درید بن الصمہ شاعر کی گفتگو |
| ۳۳۹ | حضرت عمرؓ کی روایت واقعہ ایلاء کی نسبت | ۳۳۷ | عبداللہ بن جدرو کا تحقیق حال کے لیے جانا |
| ۳۵۱ | آیت تخیر | ۳۳۸ | حنین کی طرف روانگی |
| ۳۵۱ | مظاہرہ ازواج مطہرات کی تحقیق | ۳۳۸ | مسلمانوں کی ابتدائی شکست |
| ۳۵۳ | روایات کاذبہ | ۳۳۱ | ابتدائی شکست کے اسباب |
| | غزوہ تبوک | ۳۳۱ | آنحضرت ﷺ کا استقلال اور صحابہ کوندا |
| ۳۵۶ | غزوہ تبوک کا سبب | ۳۳۲ | دشمنوں کی شکست |
| ۳۵۶ | اجتماع افواج | ۳۳۲ | اوطاس |
| ۳۵۶ | منافقین کی دراندازی | ۳۳۲ | ورید کا قتل |
| ۳۵۶ | صحابہ کا جوش اور ایثار | ۳۳۲ | اسیران جنگ میں آپؐ کی رضاعی بہن |
| ۳۵۷ | ۳۰ ہزار فوج کی روانگی | ۳۳۲ | حضرت شیماء |
| ۳۵۸ | سرحد کے عیسائی سرداروں سے مصالحت | ۳۳۳ | محاصرہ طائف |

| | | | |
|-----|-------------------------------------|-----|---|
| ۳۷۲ | غزوة ذات الرقاع | ۳۵۸ | واپسی اور خیر مقدم کا ترانہ |
| ۳۷۳ | غزوة دوامتہ الجندل | ۳۵۸ | مسجد ضرار |
| ۳۷۳ | غزوة مرسیع | ۳۵۹ | حج الاسلام اور اعلان برأت |
| ۳۷۳ | سریہ فدک | ۳۵۹ | حضرت ابو بکرؓ کا امیرانہ حج ہونا |
| ۳۷۳ | سریہ عمرو بن العاص | ۳۵۹ | مسلمانوں کا پہلا حج |
| ۳۷۳ | قریش کی تجارت کی روک ٹوک | ۳۵۹ | حضرت علیؓ کا اعلان برأت کرنا |
| ۳۷۴ | بعض سرایا قبل حدیبیہ | ۳۶۱ | واقعات متفرقہ |
| ۳۷۴ | امن و امان قائم کرنا | ۳۶۱ | زکوٰۃ کا حکم نازل ہونا |
| ۳۷۵ | سریہ زید بن حارثہ | ۳۶۱ | جزیہ کا آغاز |
| ۳۷۶ | سریہ دوامتہ الجندل | ۳۶۱ | سود کی حرمت |
| ۳۷۶ | سریہ خبیط یا سیف البحر | ۳۶۱ | نجاشی کی وفات اور جنازہ کی نماز غائبانہ |
| ۳۷۷ | غزوة غابہ | | غزوات پر دوبارہ نظر |
| ۳۷۷ | بے خبری میں حملہ کرنے کا سبب | ۳۶۲ | مغازی اور سیرت کا فرق |
| ۳۷۸ | غزوة بنو سلیم | ۳۶۲ | عرب اور جنگ و غارت گری |
| ۳۷۸ | غزوة ذات الرقاع | ۳۶۳ | ثار کا عقیدہ |
| ۳۷۸ | سریہ عکاشہ | ۳۶۵ | لوٹ کا مال |
| ۳۷۸ | سریہ علیؓ بن ابی طالب | ۳۶۸ | جنگ میں وحشیانہ افعال |
| ۳۷۸ | غزوة بنو لحيان | ۳۷۰ | غزوات نبوی کے اسباب اور انواع |
| ۳۷۹ | سریہ عمرؓ بن الخطاب | ۳۷۰ | غزوة اور سریہ کا فرق |
| ۳۷۹ | سریہ کعب بن عمیرؓ | ۳۷۰ | غزوات اور سرایا کے مختلف اغراض |
| ۳۷۹ | اشاعت اسلام کے لیے سرایا | ۳۷۱ | بہ غرض تفتیش دشمن |
| ۳۷۹ | سریہ بئر معونہ | ۳۷۱ | سریہ ابن جحشؓ |
| ۳۷۹ | سریہ مرشد | ۳۷۲ | بہ غرض مدافعت |
| ۳۸۰ | سریہ ابن ابی العوجاء | ۳۷۲ | سریہ غطفان |
| ۳۸۰ | سریہ کعب بن عمیرؓ | ۳۷۲ | سریہ ابو سلمہؓ |
| ۳۸۰ | داعیان اسلام کو حملہ کرنے کی ممانعت | ۳۷۲ | سریہ عبداللہ بن انیسؓ |

| | | | |
|-----|--|-----|--|
| ۳۸۵ | مال غنیمت کی تحقیر | ۳۸۱ | بت شکنی کے لیے سرایا بھیجنے کے اسباب |
| | مال غنیمت کی خواہش جہاد کے ثواب کو کم کرتی | ۳۸۱ | جنگی اصلاحات |
| ۳۸۷ | ہے اس نصیحت کا صحابہ پر اثر | ۳۸۲ | صبر کی ممانعت |
| ۳۸۷ | لوٹ کی ممانعت | ۳۸۲ | عہد کی پابندی |
| ۳۸۸ | لڑائی عبادت بن گئی | ۳۸۳ | قاصدوں کو امان |
| ۳۸۸ | اغراض جہاد | ۳۸۲ | اسیران جنگ سے عربوں کا برتاؤ |
| ۳۸۸ | دفع فساد | ۳۸۲ | صلیبی عیسائیوں کا برتاؤ |
| ۳۸۹ | مال غنیمت کے مصارف کی تحدید | | آنحضرت ﷺ کا برتاؤ قیدیان بدر کے |
| ۳۸۹ | جہاد بھی نماز ہے | ۳۸۲ | ساتھ |
| ۳۹۰ | جہاد عبادت بن گیا | ۳۸۲ | بنت حاتم طائی کے ساتھ سلوک |
| ۳۹۰ | فاتح و پیغمبر کا فرق | ۳۸۵ | قرآن مجید اور اسیران جنگ |
| ۳۹۰ | شوق عبادت | ۳۸۵ | سپاہیوں کو راستہ روک کر لڑنے کی ممانعت |



سرنامہ

ایک گدائے بے نوا شہنشاہِ کونین کے دربار میں،

اخلاص و عقیدت کی نذر لے کر آیا ہے

زچشم آستیں بردار و گوہر را تماشا کن

”شبلی“

شوال ۱۳۳۰ھ

بِسْمِ اللّٰهِ الرَّحْمٰنِ الرَّحِیْمِ

دیباچہ طبع چہارم سیرت النبی ﷺ جلد اول

سیرت النبی ﷺ کے سلسلہ کو اللہ تعالیٰ نے جو مقبولیت بخشی وہ مصنف اور جامع دونوں کے لیے بڑی نعمت ہے۔ جس پر اللہ تعالیٰ کا ہزار ہزار شکر ہے۔

نومبر ۱۹۱۴ء میں مصنف کی وفات کے بعد جب سیرت کا مسودہ مصنف کی وصیت کے مطابق اس ہچمدان کے ہاتھ آیا تو اس عقیدت کی بنا پر جو ایک شاگرد کو اپنے استاد سے ہونی چاہیے استاد کے مسودہ پر انگلی رکھتے ہوئے بھی ڈر معلوم ہوتا تھا۔ اگر کبھی بضرورت ایسی گستاخی کرنی پڑتی تھی تو خواب میں بھی ڈر جاتا تھا، مسودہ کا مبیضہ مصنف کے سامنے ہو چکا تھا اس لیے اس مبیضہ کا مقابلہ مسودہ سے اور نہ مسودہ کا مقابلہ اصل ماخذوں سے میں نے کیا بلکہ مصنف کی امانت جوں کی توں ناظرین کے سپرد کر دی۔ بجز اس کے کہ بعض مقامات پر مصنف کے اشاروں کے مطابق بعض چیزوں کا اضافہ ہلا لین میں کر دیا جس کی تصریح دیباچہ میں موجود ہے۔

اس کے بعد اس نسخہ کی نقل در نقل چھپتی رہی اور مقابلہ اور تصحیح ماخذ کی ضرورت نہیں سمجھی لیکن اس اثناء میں کبھی کبھی مراجعت کے وقت بعض مقاموں پر تصحیح اور اضافہ کی نئی ضرورت محسوس ہوتی رہی اور اس کے مطابق ایک نسخہ پر یہ تصحیحات اور اضافے وقتاً فوقتاً کرتا رہا۔

اس دفعہ جب نئے نسخہ کے چھاپنے کی ضرورت ہوئی تو خیال آیا کہ اس کتاب کے مسودہ کو اصل ماخذوں سے ملا کر دیکھا جائے اور مقابلہ اور مطابقت کی جائے یہ بڑا مشکل کام تھا۔ بیسیوں کتابوں کو پھر سے دیکھنا اور ہزاروں صفحوں کو الٹنا متعدد مختلف روایتوں کو پرکھنا اور ضرورت کے مقام پر حاشیے لکھنا خود ایک مستقل تصنیف کے برابر محنت تھی، مجھے یہ لکھنے میں بڑی خوشی ہے کہ لائق عزیز مولانا محمد اویس صاحب نگر امی ندوی اس کام میں میرے دست و بازو ثابت ہوئے۔ واقعات کی تلاش اور جانچ روایتوں کی چھان بین اصل عبارتوں سے مسودہ کی تطبیق اور حدیث اور سیرت کی کتابوں کی طرف از سر نو مراجعت میں ان سے بڑی مدد ملی۔

کچھ مقام ایسے بھی تھے جہاں اس ہچمدان جامع کو مصنف کے نظریہ سے اختلاف تھا۔ اس دفعہ وہاں حاشیے بڑھا کر اختلاف کو ظاہر کر دیا۔ کہیں کسی واقعہ کے اجمال کی تفصیل یا دفعہ شبہ کی ضرورت تھی۔ وہاں اس ضرورت کو پورا کیا گیا۔ بعض مسامحات پر تنبیہ مناسب تھی وہ کی گئی، کہیں فروتر ماخذ کا حوالہ تھا اور اثنائے مطالعہ میں اس سے بالاتر ماخذ ملا تو اس کا حوالہ دے دیا گیا۔

یہ دیکھ کر افسوس ہوا کہ دو چار مقام میں عدد کی غلطی جو اردو ہندسوں میں اکثر ہو جاتی ہے اصل مبیضہ میں بھی

موجود تھی۔ مراجعت کے وقت ان کی غلطی معلوم ہوئی اور اب ان کی تصحیح کر دی گئی۔ مثلاً حضرت فاطمہ رضی اللہ عنہا کی شادی کے سلسلہ میں حضرت علی رضی اللہ عنہ کی زرہ کی قیمت سو روپے چھپ گئی تھی حالانکہ وہ سو سو سے اسی طرح غزوہ احزاب میں کفار کے لشکر کی تعداد ۲۴ ہزار درج ہوئی تھی۔ حالانکہ وہ بعض روایات میں ۱۴ ہزار لیکن صحیح روایات میں دس ہزار ہے۔

مولانا کی زندگی میں اس کی تصنیف کے وقت ان کو بعض کتابیں قلمی ملی تھیں جیسے روض الانف جس سے پورا استفادہ وقت طلب تھا اب وہ چھپ گئی ہے۔ بعض کتابوں کی ان کو تلاش ہی رہی مگر ان کو مل نہ سکیں جیسے کتاب البدایہ والنہایہ ابن کثیر، مصنف سے اکثر حسرت کے ساتھ سنا کہ افسوس تاریخ ابن کثیر نہیں ملتی۔ وہ مل جاتی تو ساری مشکلیں حل ہو جاتیں اللہ تعالیٰ کا شکر ہے کہ اب وہ چھپ کر عام ہو گئی، مستدرک حاکم اس وقت تک ناپید تھی۔ اب طبع ہو کر گھر گھر پھیل گئی۔ غرض ان کتابوں کے ہاتھ آ جانے سے بہت سے نئے معلومات بڑھ گئے۔ چنانچہ اس نسخہ کی تصحیح و اضافہ میں ان سے کام لیا گیا۔

اس نسخہ کی تیاری میں جن خاص باتوں کا لحاظ رکھا گیا ہے وہ یہ ہیں۔

(۱) پوری کتاب کے واقعات کو از سر نو حدیث و سیر کی کتابوں سے ملا کر دیکھا گیا ہے اور اس میں جہاں نقص نظر آیا، دور کیا گیا ہے۔

(۲) صحیح بیان، دفع شبہ، رفع ابہام اور تشریح کے لیے بہت سے توضیحی حواشی بڑھائے گئے ہیں۔

(۳) مصنف کا کوئی بیان اگر نقد اور تنبیہ کے قابل معلوم ہو تو اس پر نقد اور تنبیہ کی گئی ہے۔

(۴) کہیں کہیں حوالے چھوٹ گئے تھے۔ اس نسخہ میں ان کو بڑھا دیا گیا ہے، کہیں صرف کتابوں کے نام تھے۔ اس دفعہ ان کے صفحے یا باب بھی لکھ دیے گئے۔

(۵) جہاں صرف صفحوں کے حوالے تھے ابواب اور فصول کے حوالے بھی دے دیے گئے تاکہ جس کے پاس ماخذ کی کتاب کا جو ایڈیشن ہو اس میں نکال کر دیکھ لیا جاسکے۔

(۶) طبع اول کے بعد سے سیرت یا حدیث کی جوئی کتابیں چھپی تھیں ان سے استفادہ کر کے اگر کوئی نئی بات ان میں ملی ہے تو اس کا اضافہ کیا گیا۔

(۷) اگر کوئی حوالہ پہلے کسی نیچے درجے کا تھا اور بعد کو اس سے اعلیٰ درجہ کا حوالہ ملا تو اس کو بڑھایا گیا۔

(۸) حضور انور ﷺ کے نام مبارک کے ساتھ صلعم کے اختصار کے بجائے پورا ﷺ لکھنے کا اہتمام کیا گیا تاکہ اس تساہل سے درود پڑھنے کی برکت سے ناظرین کو محرومی نہ ہو۔

غزوہ بدر کی روایتوں کی تنقید کے سلسلہ میں ایک مقام پر اس نا فہم ہچمدان کے خطا کار قلم سے حضرت کعب بن مالک صحابی کی روایت پر نامناسب تنقید نکل گئی تھی جس سے ایک گونہ ایک جلیل القدر صحابی کی شان میں سوء ظن کا پہلو پیدا ہوتا تھا جس پر مجھے شرمندگی ہے اور اب میں اپنی اس غلطی و نادانی کو مان کر اس عبارت کو قلم زد کر کے صحابی رسول اللہ ﷺ کی برأت کرتا ہوں اور اللہ تعالیٰ سے عفو کا خواست گار ہوں۔

بندہ ہماں بہ کہ ز تقصیر خویش عذر بہ درگاہ خدا آورد

جن لوگوں کے پاس اس سے پہلے کے نسخے ہوں وہ اپنے نسخہ^(۱) سے ان سطروں کو کاٹ دیں تو بڑی مہربانی ہو۔ اب یہ موجودہ نسخہ طبع اول سے بہت سی باتوں میں بہتر ہو گیا ہے۔ اس موجودہ نسخہ میں انسانی استطاعت کے مطابق پوری طرح تصحیح کی بھی کوشش کی گئی ہے۔ تاہم انسان انسان ہے، خطا و نسیان اس کا خمیر ہے۔ کسی قاری کو اب بھی کوئی غلطی معلوم ہو تو وہ ضرور مطلع فرما کر ممنون کرم فرمائیں۔

آخر میں پاک پروردگار کی بارگاہ عالی میں دعا ہے کہ وہ میری خطا و نسیان سے درگزر فرما کر اس خدمت کو قبول کا شرف بخشے اور مسلمانوں کو اس سے بیش از بیش مستفید فرما کر اس گناہ گار کے لیے بخشائش کا ذریعہ بنائے۔
و اٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِينَ

ہیچمدان

سید سلیمان ندوی (یکم جمادی الثانیہ ۱۳۶۴ھ)

(۱) عبارت سیرۃ النبی جلد اول طبع اول کے صفحہ ۲۵۵ کی سطر ۹ تا ۱۱۲ اور طبع مابعد کے صفحہ ۳۲۳ کی سطر ۱۲ تا ۱۷ میں ہے۔

بِسْمِ اللّٰهِ الرَّحْمٰنِ الرَّحِیْمِ

دیباچہ طبع دوم

سیرت نبوی جلد اول طبع اول کو شائع ہوئے آج چار برس ہوئے۔ اس اثنا میں خداوند تبارک و تعالیٰ نے اس کو جو مقبولیت عطا فرمائی وہ ہم خاکساران دارالمصنفین کے لیے فخر و نازش کا سرمایہ ہے نہ صرف یہ کہ عام قدر دانوں نے اس کو جان و دل سے خریدا اور امراء اور والیان ممالک نے اس کی خدمت کو سعادت دارین سمجھا بلکہ خواص اور علماء کے طبقہ نے بھی اس کی قدر شناسی کی۔

ہندوستان میں اہل علم کا کوئی طبقہ ایسا نہ تھا جس نے اپنے اپنے فن کی میزان نقد میں سیرت کے مضامین تحقیقات کو نہ تولا۔ حفاظ نے اس کی آیات قرآنی کو پڑھا، محدثین نے اس کی حدیثیں جانچیں، ادیبوں نے اس کے عربی اشعار اور ترجموں پر نقد کیا۔ علمائے انساب نے اسماء کی تنقیح کی۔ منجموں اور حساب دانوں نے اس کے زائچوں اور تاریخوں پر نظر ثانی کی۔ اہل تاریخ و سیر نے واقعات کی جانچ پڑتال کی اور ہم ممنون ہیں کہ نہایت خلوص و محبت سے انہوں نے اپنے نتائج افکار سے ہم کو مطلع کیا اور ہم نے ان سے فائدہ اٹھایا۔

طبع اول میں جیسا کہ خاتمہ میں ہم نے اقرار کیا تھا، چھاپہ کے اغلاط اور سہو کے چند مسامحات رہ گئے تھے۔ اس طبع میں جہاں تک امکان انسانی ہے تصحیح کی انتہائی کوشش کی گئی ہے اور یقین ہے کہ ان شاء اللہ یہ اغلاط اور مسامحات سے پاک ہوگا، جو لوگ سیرت پر نقد کرنا چاہتے ہوں ان کو یہی نسخہ پیش نظر رکھنا چاہیے۔

طبع اول بڑی تقطیع پر شائع ہوئی تھی۔ لوگوں کا اصرار تھا کہ طبع ثانی کتابی تقطیع پر شائع ہو۔ تاکہ وہ بہ آسانی ہر وقت استعمال میں آسکے۔ یہ ان کی تعمیل ہے۔ ان شاء اللہ ہر جلد کے طبع اول کی بڑی تقطیع کے بعد طبع ثانی چھوٹی تقطیع پر شائع ہوتی رہے گی۔

سید سلیمان ندوی

۲۸ ذی قعدہ ۱۳۳۹ھ

بِسْمِ اللّٰهِ الرَّحْمٰنِ الرَّحِیْمِ

دیباچہ طبع اول

سیرت نبوی جس کے غلغلہ سے ہندوستان کا گوشہ گوشہ گونج رہا ہے۔ آج سات سال کے بعد اس کی پہلی جلد شائقین کے ہاتھ میں جاتی ہے۔ میں اپنا دل اس وقت مسرت آمیز اطمینان سے لبریز پاتا ہوں کہ استاد محترم نے اپنی زندگی کے آخری لمحہ میں جو فرض میرے سپرد کیا تھا الحمد للہ کہ اس کے ایک حصہ سے آج سبکدوش ہوتا ہوں۔

شادم از زندگی خویش کہ کارے کردم

لیکن اس مسرت اور اطمینان کے ساتھ یہ حسرت ناک منظر بھی سامنے ہے کہ مصنف اپنی چار سال کی جان کاہ محنت کا ثمرہ خود اپنے ہاتھ سے قوم کی نذر نہ کر سکا اور حسن عقیدت کے جو پھول سینکڑوں چمن کدوں سے جن کر ان کے ہاتھ آئے تھے ان کو آستانہ نبوت پر وہ خود نہ چڑھا سکا۔

مصنف مرحوم کو سیرت نبوی کے لکھنے کا خیال ”الفاروق“ کے بعد ہی پیدا ہو گیا تھا۔ چنانچہ ۱۳۲۳ھ میں اس کا ایک مختصر سا حصہ یعنی غزوہ احد تک وہ لکھ بھی چکے تھے کہ بعض مشکلات کی بنا پر رک گئے۔ لیکن ملک کا تقاضا شوق برابر جاری رہا۔ بالآخر انہوں نے ۱۳۳۰ھ میں اس بار امانت کے اٹھانے کا آخری فیصلہ کر لیا۔ چنانچہ پچاس ہزار روپے کے سرمایہ کے لیے انہوں نے قوم میں مرافعہ پیش کیا۔ سینکڑوں مسلمان اس خدمت کے لیے آگے بڑھے ان میں فقراء امت بھی تھے اور امراء ملت بھی لیکن یہ سعادت اخروی ازل ہی سے خادمۃ المملۃ النبویہ مخدومۃ الامۃ الحمدیہ نواب سلطان جہاں بیگم تاج الہند فرمان روائے بھوپال متع اللہ المسلمین بطول بقاھا ودوام ملکھا کے لیے مقدر تھی۔ اس لیے وہ سب سے آگے بڑھیں اور سوانح نگار نبوت کو دوسرے آستانوں سے بے نیاز کر کے اس سرمایہ سعادت کو اپنے خزانہ عامرہ میں شامل کر لیا۔ فرمان روا خواتین اسلام نے جو مذہبی کارنامے اب تک انجام دیے ہیں۔ آئندہ مورخ غالباً اس کارنامہ کو ان میں سب سے بڑا قرار دے گا کہ اس کا تعلق اس ذات اقدس ﷺ سے ہے جو اسلام کی تاریخ میں کائنات کی سب سے بڑی ہستی ہے۔

مصنف مرحوم کی وفات کے بعد شاید دوبارہ اس خدمت گذاری کے لیے مسلمانوں میں قرعہ اندازی ہوتی لیکن فرمان روائے بھوپال نے مصنف کے جانشینوں کے لیے بھی سلسلہ فیض کو برابر جاری رکھا۔ مصنف مرحوم کے منشا کے مطابق اس موقع پر منشی محمد امین صاحب مہتمم تاریخ بھوپال کا نام لینا بھی ضروری ہے جن کی مروحہ جنابانی سے نسیم سعادت کے یہ جھونکے اس باغ قدس میں دوبارہ آئے۔

مصنف مرحوم نے جو مسودہ چھوڑا تھا اس میں اس حصہ تک مبیضہ صاف تھا۔ البتہ تین چار مقامات پر اضافہ کی علامت بنی تھی اور مطالب کا اشارہ تھا، ان کو بڑھا دیا گیا۔ معلوم ہوتا ہے کہ اس حصہ کی تکمیل کے بعد ان کو خیال آیا کہ قدیم مؤرخین کی طرح سنہ وار واقعات رکھ کر ہر سنہ کے آخر میں جزئی حالات و واقعات متفرقہ کے عنوان سے لکھ دیئے جائیں۔ چنانچہ مبیضہ پر ۴۲ھ تک اپنے قلم سے وہ لکھ سکے۔ یہ امانت جب میرے سپرد ہوئی تو میں نے بقیہ سنین کے آخر میں اسی قسم کی جزئیات متفرقہ کا اضافہ کر دیا۔ حواشی یا حوالے کہیں کہیں چھوٹ گئے تھے وہ ڈھونڈ کر لکھے۔ لیکن اس کی کامل احتیاط کی گئی کہ جامع کا کوئی لفظ بلکہ کوئی حرف مصنف کی عبارت میں نہ ملنے پائے۔ چنانچہ ان تمام جزئی اضافوں کو قوسین کے اندر جگہ دی گئی ہے اس بنا پر لفظ ”صلعم“ یا جملہ ہائے معترضہ کے علاوہ جو چند فقرے اور علامتیں قوسین میں ہیں وہ اضافہ ہیں۔

یہ پہلے خیال تھا کہ جلد اول کو وفات تک وسعت دی جائے لیکن جب کتابت شروع ہوئی تو معلوم ہوا کہ ضخامت ۸۰۰ صفحہ کو پہنچ جائے گی اور اس سے جلد کی نفاست کو صدمہ پہنچے گا۔ سامان طبع کی گرانی سے جو تعویق پیدا ہو رہی تھی اس نے مجبور کیا کہ اس کو دو جلدوں میں تقسیم کر دیا جائے۔ چنانچہ پہلی جلد سلسلہ جنگ و غزوات پر ختم کر دی گئی۔ خداوند تعالیٰ سے دعا ہے کہ اس کی طبع و اشاعت کی توفیق عطا فرمائے۔

﴿حسبی اللہ و نعم الوکیل﴾

مصنف مرحوم کتاب کا سرنامہ لکھنے نہ پائے تھے ان کے مسودات میں اتفاقاً یہ تحریر قلم زدہ مل گئی۔ اس کو غنیمت سمجھ کر تبرکاً داخل کتاب کیا جاتا ہے۔

جامع

سید سلیمان ندوی
دارالمصنفین اعظم گڑھ۔

۲۰ ربیع الثانی ۱۳۳۹ھ

بِسْمِ اللّٰهِ الرَّحْمٰنِ الرَّحِیْمِ

مقدمہ۔ فن روایت

سیرت نبوی کی تالیف کی ضرورت

((الْحَمْدُ لِلّٰهِ رَبِّ الْعَالَمِیْنَ وَ الصَّلٰوةُ وَ السَّلَامُ عَلٰی رَسُوْلِهِ مُحَمَّدٍ وَ اٰلِهِ وَ اَصْحَابِهِ
اَجْمَعِیْنَ))

عالم کائنات کا سب سے بڑا مقدم فرض اور سب سے زیادہ مقدس خدمت یہ ہے کہ نفوس انسانی کے اخلاق و تربیت کی اصلاح و تکمیل کی جائے۔ یعنی پہلے ہر قسم کے فضائل اخلاق، زہد و تقویٰ، عصمت و عفاف، احسان و کرم، حلم و عفو، عزم و ثبات، ایثار و لطف، غیرت و استغناء کے اصول و فروع نہایت صحیح طریقہ سے قائم کیے جائیں اور پھر تمام عالم میں ان کی عملی تعلیم رائج کی جائے۔

اس مقصد کے حصول کا عام طریقہ وعظ و پند ہے۔ اس سے زیادہ متمدن طریقہ یہ ہے کہ فن اخلاق میں اعلیٰ درجہ کی کتابیں لکھ کر تمام ملک میں پھیلائی جائیں اور لوگوں کو ان کی تعلیم دلائی جائے۔ ایک طریقہ یہ ہے کہ لوگوں کو بہ جبر محاسن اخلاق کی تعمیل کرائی جائے اور رذائل سے روکے جائیں۔

یہی طریقے ہیں جو ابتدا سے آج تک تمام دنیا میں جاری ہیں اور آج اس انتہائی ترقی یافتہ دور میں بھی اس سے زیادہ کچھ نہیں کیا جاسکتا، لیکن سب سے زیادہ صحیح سب سے زیادہ کامل سب سے زیادہ عملی طریقہ یہ ہے کہ نہ زبان سے کچھ کہا جائے نہ تحریری نقوش پیش کیے جائیں نہ جبر و زور سے کام لیا جائے بلکہ فضائل اخلاق کا ایک پیکر مجسم سامنے آ جائے جو خود ہمہ تن آئینہ عمل ہو۔ جس کی ہر جنبش لب ہزاروں تصنیفات کا کام دے اور جس کا ایک ایک اشارہ اوامر سلطانی بن جائے دنیا میں آج اخلاق کا جو سرمایہ ہے سب انہی نفوس قدسیہ کا پر تو ہے۔ دیگر اور اسباب صرف ایوان تمدن کے نقش و نگار ہیں۔

پنجمیوں پر آنحضرت کی تاریخی فضیلت

لیکن اس وقت تک دنیا کی جس قدر تاریخ معلوم ہے اس نے اس قسم کے نفوس قدسیہ جو پیش کیے ہیں۔ وہ فضائل اخلاق کی کسی خاص صنف کے نمونے تھے۔ مثلاً جناب مسیح علیہ الصلوٰۃ والسلام کے مکتب درس میں صرف حلم و تحمل، صلح و عفو، قناعت و تواضع کی تعلیم ہوتی تھی۔ حکومت و فرمان روائی کے لیے جو فضائل و اخلاق درکار ہیں مسیحی تعلیم کی بیاض میں ان سطروں کی جگہ سادی ہے۔ حضرت موسیٰ علیہ السلام اور نوح علیہ السلام کے اوراق تعلیم میں عفو عام

کے صفحے خالی ہیں۔ اس بناء پر ہر ہر قدم پر نئے نئے رہنما کی ضرورت پیش آئی اور اس لیے عالم انسانی اپنی تکمیل کے لیے ہمیشہ ایسے (۱) جامع کامل کا محتاج رہا جو صاحب شمشیر و نگین بھی ہو اور گوشہ نشین بھی۔ بادشاہ کشور کشا بھی ہو

(۱) یہاں پر کتاب کی اس عبارت کے مخاطب اہل کتاب ہیں جن کے موجودہ صحیفوں میں ان انبیاء کے جو احوال مذکور ہیں وہ اسی صورت میں ہیں اس لیے مصنف نے ان کے بیان کردہ تمام احوال کو مان کر ایک باکمال اور ہمہ کمال ہستی کی ضرورت پر ان کے سامنے حجت قائم کی ہے۔

لیکن چونکہ از روئے اسلام ایک طرف تمام انبیاء علیہم السلام کی صداقت پر یکساں ایمان لانا اور ان کو تمام پیغمبرانہ کمالات سے متصف جانا ضروری ہے۔ جیسا کہ ارشاد الہی ہے:-

﴿لَا نُفَرِّقُ بَيْنَ أَحَدٍ مِّنْ رُّسُلِهِ﴾ (بقرہ: ۲۰)

”ہم اس کے رسولوں میں سے کسی کے درمیان تفریق نہیں کرتے۔“

اس لیے یہ ضروری ہے کہ تمام انبیاء علیہم السلام کو یکساں صادق اور کمالات نبوت سے متصف جانا جائے دوسری طرف ارشاد ہے:-

﴿تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ مِّنْهُمْ مِّنْ كَلِمِ اللَّهِ وَرَفَعْنَا بَعْضَهُمْ دَرَجَاتٍ وَآتَيْنَا عِيسَى ابْنَ مَرْيَمَ الْبَيْنَاتِ وَآيَاتِنَا بِرُوحِ الْقُدُسِ﴾ (بقرہ: ۲۵۳)

”یہ حضرات مرسلین ایسے ہیں کہ ہم نے ان میں سے بعضوں کو بعضوں پر فوقیت بخشی ہے (مثلاً) بعضے ان میں وہ ہیں جو اللہ تعالیٰ سے ہم کلام ہوئے ہیں (یعنی موسیٰ علیہ السلام) اور بعضوں کو ان میں سے بہت سے درجوں پر سرفراز کیا اور ہم نے حضرت عیسیٰ بن مریم علیہما السلام کو کھلے کھلے دلائل عطا فرمائے اور ہم نے ان کی تائید روح القدس (یعنی جبریل) سے فرمائی۔“

اس سے معلوم ہوتا ہے کہ انبیاء علیہم السلام کے مراتب کمالیہ میں جزئی تفاوت بھی ہے۔ ان دونوں صداقتوں کے درمیان تطبیق کے لیے تھوڑی تشریح کی ضرورت ہے۔

حضرات انبیاء کرام علیہم السلام تمام کمالات نبوت و فضائل اخلاق سے یکساں سرفراز تھے مگر زمانہ اور ماحول کے ضروریات اور مصالح الہی کی بنا پر ان تمام کمالات کا عملی ظہور تمام انبیاء میں یکساں نہیں ہوا۔ بلکہ بعض کے بعض کمالات اور دوسروں کے دوسرے کمالات زیادہ نمایاں ہوئے یعنی جس زمانہ کے حالات کے لحاظ سے جس کمال کے اظہار کی ضرورت ہوئی وہ پوری شدت سے ظاہر ہوا۔ اور دوسرے کمال کا جس کی اس وقت ضرورت پیش نہیں آئی، مصلحت بہ کمال ظہور نہیں ہوا۔

حاصل یہ ہے کہ ہر کمال کے ظہور کے لیے مناسب موقع و محل کی ضرورت ہوتی ہے۔ اگر کسی عارض کی وجہ سے کسی کمال کا ظہور نہ ہو تو اس سے نفس کمال کے وجود کی نفی نہیں ہوتی ہے۔ اس لیے اگر بوجہ عدم ضرورت حال ان انبیاء کرام کے بعض کمالات کا عملی ظہور کسی وقت میں نہیں ہوا تو اس کے یہ معنی ہرگز نہیں ہیں کہ یہ حضرات (نعوذ باللہ) ان کمالات و فضائل سے متصف نہ تھے۔

غزوہ بدر کے قیدیوں کے باب میں حضرت ابو بکر صدیقؓ نے جب فدیہ لے کر ان کو چھوڑ دینے کا اور حضرت عمرؓ نے ان کے قتل کا مشورہ دیا تو آنحضرت صلی اللہ علیہ وسلم نے حضرت ابو بکرؓ کی طرف اشارہ کر کے فرمایا کہ اللہ تعالیٰ نے شدت و رحمت میں لوگوں کے قلوب مختلف بنائے ہیں۔ اے ابو بکرؓ! تمہاری مثال ابراہیمؑ و عیسیٰؑ و موسیٰؑ کی ہے یعنی ایک فریق سے رحم و کرم کا اور دوسرے سے شدت کا اظہار ہوا (دیکھیے مستدرک حاکم غزوہ بدر)

اس حدیث میں اسی نقطہ اختلاف کی طرف اشارہ ہے جو انبیاء کرام علیہم السلام کے مختلف احوال مبارکہ میں رونما رہا ہے لیکن حضرت محمد صلی اللہ علیہ وسلم کی نبوت چونکہ آخری اور عمومی تھی اس لیے بہ ضرورت احوال آپ کے تمام کمالات نبوت آپ کی زندگی میں عملاً پوری طرح جلوہ گر ہوئے اور آپ کی نبوت کے آفتاب عالمتاب کی ہر کرن دنیا کے لیے مشعل ہدایت بنی اور ظلمت کدہ عالم کا ہر گوشہ آپ کے ہر قدم کے کمالات کے ظہور سے پر نور ہوا، صلی اللہ علیہ وسلم۔ اس موقع پر یہ بھی یاد رکھنا چاہیے کہ ان جزئی کمالات کے اظہار میں ایسا پہلو نعوذ باللہ پیدانہ ہونے پائے جس سے دوسرے انبیاء علیہم السلام کی توہین یا کسر شان پیدا ہو کہ اس سے ایمان کے ضائع ہو جانے کا خطرہ ہے۔

مزید تفصیل کے لیے دیکھیے۔ معارف (محرم و صفر ۱۳۵۶ھ) میں مضمون ”ذلیل کی بشریت“۔

اور گدا بھی، فرمان روائے جہاں بھی ہو اور سچے گداں بھی، مفلس قانع بھی ہو اور غنی دریا دل بھی۔ یہ بزرگ کامل، یہ ہستی جامع، یہ صحیفہ یزدانی، عالم کون کی آخری معراج ہے۔

﴿الْيَوْمَ اكْمَلْتُ لَكُمْ دِينَكُمْ﴾

عالم فانی کی کوئی چیز ابدی نہیں۔ اس لیے یہ ہستی جامع دنیا میں آ کر ہمیشہ نہیں رہ سکتی۔ اس لیے ضروری ہے کہ اس کی زبان کا ایک ایک حرف، اس کی حرکات و سکنات کی ایک ایک ادا، اس کے حلیہ و جود کے ایک ایک خط و خال کا عکس لے لیا جائے کہ مراحل زندگی میں جہاں ضرورت پیش آئے، رہنمائی کے کام آئے، لیکن یہ عجیب اتفاق ہے کہ جس طرح دیگر تمام داعیان مذہب جامعیت کبریٰ کے وصف سے خالی تھے ان کے کارنامہ زندگی کی تصویریں بھی نا تمام لی گئیں۔ جناب مسیح کی ۳۳ سالہ زندگی میں سے صرف ۳ برس کے حالات معلوم ہیں فارس کے مصلحان دین صرف شاہنامہ کے ذریعہ سے روشناس ہیں۔ ہندوستان کے پینچمبر افسانوں کے حجاب میں گم ہیں۔ حضرت موسیٰ علیہ السلام کی نسبت آج جو کچھ معلوم ہے اس کا ذریعہ صرف موجودہ تورات ہے۔ جو حضرت موسیٰ علیہ السلام سے ۳۰۰ برس بعد عالم وجود میں آئی۔ یہ قدرت کی طرف سے اشارہ تھا کہ ان کے کارنامے اور اصول تعلیم ابدی نہ تھے۔ اس لیے نقل و روایت کے آئینہ میں جس قدر ان کا نا تمام عکس اتر اس سے زیادہ ضروری بھی نہ تھا۔ قدرت خود ضرورت کی اندازہ داں ہے۔ اور جب جس چیز کی ضرورت ہوتی ہے وہ خود مہیا کر دیتی ہے۔

تمام ارباب مذاہب میں سے ہر ایک کو اپنا مذہب اسی قدر عزیز ہے جس قدر دوسرے کو ہے اس لیے اگر بے پردہ یہ سوال کیا جائے کہ دنیا میں کون ہستی تھی جس میں جامعیت کبریٰ کا وصف نمایاں تھا؟ تو ہر طرف سے مختلف صدائیں آئیں گی۔ لیکن اگر یہی سوال اس پیرایہ میں بدل دیا جائے کہ دنیا میں وہ شخص کون گذرا ہے جس کا کارنامہ زندگی اس طرح قلم بند ہوا کہ ایک طرف تو صحت کا یہ انتظام تھا کہ کسی صحیفہ آسمانی کے لیے بھی نہ ہو سکا اور دوسری طرف وسعت اور تفصیل کے لحاظ سے یہ حالت ہے کہ اقوال و افعال، وضع و قطع، شکل و شباهت، رفتار و گفتار، مذاق طبیعت، انداز گفتگو، طرز زندگی، طریق معاشرت، کھانے پینے، چلنے پھرنے، اٹھنے بیٹھنے، سونے جاگنے، ہنسنے بولنے کی ایک ایک ادا محفوظ رہ گئی تو اس سوال کے جواب میں صرف ایک صد ا بلند ہو سکتی ہے۔ (محمد عربی فدیۃ بابی وامی)

سیرت کی ضرورت علمی حیثیت سے

یہ جو کچھ کہا گیا، مقصد تصنیف کا مذہبی پہلو تھا۔ اسی مسئلہ کو علمی حیثیت سے دیکھو، علوم و فنون کی صف میں سیرت (بیاگرنی) کا ایک خاص درجہ ہے۔ ادنیٰ سے ادنیٰ آدمی کے حالات زندگی بھی حقیقت شناسی اور عبرت پذیری کے لیے دلیل راہ ہیں۔ چھوٹے سے چھوٹا انسان بھی کیسی عجیب خواہشیں رکھتا ہے، کیا کیا منصوبے باندھتا ہے۔ اپنے چھوٹے سے دائرہ عمل میں کس طرح آگے بڑھتا ہے۔ کیونکر ترقی کے زینوں پر چڑھتا ہے۔ کہاں کہاں ٹھوکریں کھاتا ہے۔ کیا کیا مزاحمتیں اٹھاتا ہے، تھک کر بیٹھ جاتا ہے، سستاتا ہے اور پھر آگے بڑھتا ہے۔ غرض سعی و

عمل، جدوجہد، ہمت و غیرت کی جو عجیب و غریب نیرنگیاں سکندر اعظم کے کارنامہ زندگی میں موجود ہیں، بعینہ یہی منظر ایک غریب مزدور کے عرصہ حیات میں بھی نظر آتا ہے۔

اس بنا پر اگر سیرت اور سوانح کا فن عبرت پذیری اور نتیجہ رسی کی غرض سے درکار ہے تو ”شخص“ کا سوال نظر انداز ہو جاتا ہے۔ صرف یہ دیکھنا رہ جاتا ہے کہ حالات اور واقعات جو ہاتھ آتے ہیں وہ کس وسعت اور استقصاء و تفصیل کے ساتھ ہاتھ آتے ہیں تاکہ مراحل زندگی کی تمام راہیں اور ان کے پیچ و خم ایک ایک کر کے نظر کے سامنے آجائیں۔ لیکن اگر خوش قسمتی سے فرد کامل اور استقصائے واقعات دونوں باتیں جمع ہو جائیں تو اس سے بڑھ کر اس فن کی کیا خوش قسمتی ہو سکتی ہے۔

وجوہ مذکورہ بالا کی بنا پر کون شخص انکار کر سکتا ہے کہ صرف ہم مسلمانوں کو نہیں بلکہ تمام عالم کو اس وجود مقدس کی سوانح عمری کی ضرورت ہے جس کا نام مبارک ”محمد (رسول اللہ ﷺ) ہے۔ اَللّٰهُمَّ صَلِّ عَلَیْهِ وَسَلِّمْ صَلَوةً کَثِیْرًا کَثِیْرًا۔ یہ ضرورت صرف اسلامی اور مذہبی ضرورت نہیں ہے بلکہ ایک علمی ضرورت ہے ایک اخلاقی ضرورت ہے ایک تمدنی ضرورت ہے ایک ادبی ضرورت ہے اور مختصر یہ ہے کہ مجموعہ ضروریات دینی و دنیوی ہے۔

میں اس بات سے ناواقف نہ تھا کہ مسلمان کی حیثیت سے میرا فرض اولین یہی تھا کہ تمام تصنیفات سے پہلے میں سیرت نبوی کی خدمت انجام دیتا لیکن یہ ایک ایسا اہم اور نازک فرض تھا کہ میں مدت تک اس کے ادا کرنے کی جرات نہ کر سکا۔ تاہم میں دیکھ رہا تھا کہ اس فرض کے ادا کرنے کی ضرورتیں بڑھتی جاتی ہیں۔

علم کلام کی حیثیت سے سیرت کی ضرورت

اگلے زمانہ میں سیرت کی ضرورت صرف تاریخ اور واقعہ نگاری کی حیثیت سے تھی۔ علم کلام سے اس کو واسطہ نہ تھا۔ لیکن معترضین حال کہتے ہیں کہ اگر مذہب صرف خدا کے نام کا اعتراف ہے تو بحث یہیں تک رک جاتی ہے۔ لیکن جب اقرار نبوت بھی جزو مذہب ہے تو یہ بحث پیش آتی ہے کہ جو شخص حامل وحی اور سفیر الہی تھا، اس کے حالات، اخلاق اور عادات کیا تھے۔

یورپ کے مورخین آنحضرت ﷺ کی جو اخلاقی تصویر کھینچتے ہیں وہ (نعوذ باللہ) ہر قسم کے معائب کا مرقع ہوتی ہے۔ آج کل مسلمانوں کو جدید ضرورتوں نے عربی علوم سے بالکل محروم کر دیا ہے۔ اس لیے اس گروہ کو اگر کبھی پیغمبر اسلام کے حالات اور سوانح کے دریافت کرنے کا شوق ہوتا ہے تو انہی یورپ کی تصنیفات کی طرف رجوع کرنا پڑتا ہے اس طرح یہ زہر آلود معلومات آہستہ آہستہ اثر کرتی جاتی ہیں۔ اور لوگوں کو خبر تک نہیں ہوتی، یہاں تک کہ ملک میں ایک ایسا گروہ پیدا ہو گیا ہے جو پیغمبر ﷺ کو محض ایک مصلح سمجھتا ہے۔ جس نے اگر مجمع انسانی میں کوئی اصلاح کر دی تو اس کا فرض ادا ہو گیا۔ اس بات سے اس کے منصب نبوت میں فرق نہیں آتا کہ اس کے دامن اخلاق پر معصیت کے دھبے بھی ہیں۔

یہ واقعات تھے جنہوں نے مجھ کو بالآخر مجبور کیا اور میں نے سیرت نبوی پر ایک مبسوط کتاب لکھنے کا ارادہ کر لیا۔ یہ کام بظاہر آسان تھا، عربی زبان میں سینکڑوں کتابیں موجود ہیں، ان کو سامنے رکھ کر ایک ضخیم اور دلچسپ کتاب لکھ دینا زیادہ سے زیادہ چند مہینوں کا کام تھا لیکن واقعہ یہ ہے کہ کوئی تصنیف اس تصنیف سے زیادہ دیر طلب اور جامع مشکلات نہیں ہو سکتی۔

سیرت اور حدیث کا فرق

آگے چل کر ہم تفصیل سے بیان کریں گے کہ خاص سیرت^(۱) پر آج تک کوئی ایسی کتاب نہیں لکھی گئی جس

(۱) اس موقع پر ایک نہایت ضروری بحث طے کر دینے کے قابل ہے جو آج کل کی قلت علم اور ناآشنائی فن نے پیدا کر دی ہے۔ بہت سے لوگ یہ خیال کرتے ہیں کہ ”سیرت“ فن حدیث ہی کی ایک خاص قسم کا نام ہے یعنی احادیث میں سے وہ واقعات الگ لکھ دیئے گئے جو آنحضرت ﷺ کے اخلاق و عادات سے متعلق تھے تو سیرت بن گئی اور چونکہ حدیث میں متعدد کتابیں ایسی موجود ہیں جن میں ایک حدیث بھی ضعیف نہیں مثلاً صحیح بخاری و مسلم تو یہ کہنا کیونکر صحیح ہو سکتا ہے ”سیرت میں کوئی کتاب آج تک صحت کے التزام کے ساتھ نہیں لکھی گئی۔“ اس بحث کے ذہن نشین کرنے کے لیے امور ذیل پیش نظر رکھنے چاہئیں۔

(۱) پہلی بحث یہ ہے کہ سیرت کا اطلاق کس چیز پر ہوتا ہے، محدثین اور ارباب رجال کی اصطلاح قدیم یہ ہے کہ آنحضرت (ﷺ) کے خاص غزوات کو مغازی اور سیرت کہتے تھے چنانچہ ابن اسحاق کی کتاب کو مغازی بھی کہتے ہیں اور سیرت بھی۔ حافظ ابن حجر فتح الباری کتاب المغازی میں یہ دونوں نام ایک ہی کتاب کے لیے استعمال کرتے ہیں۔ فقہ کی بھی یہی اصطلاح ہے۔ فقہ میں جو باب کتاب الجہاد والسیر باندھتے ہیں اس میں سیرت کے لفظ سے غزوات اور جہاد کے احکام مراد ہوتے ہیں۔

کئی صدی تک یہی طریقہ رہا۔ چنانچہ تیسری صدی تک جو کتابیں سیرت کے نام سے مشہور ہوئیں مثلاً سیرت ابن ہشام، سیرت ابن عائد، سیرت اموی وغیرہ ان میں زیادہ تر غزوات ہی کے حالات ہیں البتہ زمانہ مابعد میں مغازی کے سوا اور چیزیں بھی داخل کر لی گئیں۔ مثلاً مواہب لدنیہ میں غزوات کے علاوہ سب کچھ ہے۔

اس بنا پر محدثین کی اصطلاح میں مغازی اور سیرت عام فن حدیث سے ایک الگ چیز ہے یہاں تک کہ بعض موقعوں پر ارباب سیر اور محدثین دو مقابل کے گروہ سمجھے جاتے ہیں۔ بعض واقعات کے متعلق یہ صورت پیدا ہوتی ہے کہ تمام ارباب سیر ایک طرف ہوتے ہیں اور امام بخاری و مسلم ایک طرف، ایسے موقع پر بعض لوگ امام بخاری کی روایت کو اس بنا پر تسلیم نہیں کرتے کہ تمام ارباب سیر کے خلاف ہے لیکن محققین کہتے ہیں کہ حدیث صحیح تمام ارباب سیر کی متفقہ روایت کے مقابلہ میں بھی قابل ترجیح ہے ہم اس موقع پر ایک دو واقعہ مثال کے طور پر لکھتے ہیں۔

غزوات میں ایک غزوہ ذوقرد کے نام سے مشہور ہے، اس کی نسبت ارباب سیر متفق ہیں کہ صلح حدیبیہ سے قبل واقع ہوا تھا لیکن صحیح مسلم میں سلمہ بن الاکوع سے جو روایت ہے اس سے ظاہر ہوتا ہے کہ صلح حدیبیہ کے بعد اور خیبر سے تین دن قبل کا واقعہ ہے۔ اس حدیث کی شرح میں علامہ قرطبی نے لکھا ہے:-

لا یختلف اهل السیر ان غزوة ذی قرد كانت قبل الحدیبیة فیکون ما وقع فی حدیث سلمة من و ہم

بعض الرواۃ.

”اہل سیر میں سے کسی کو اس امر میں اختلاف نہیں ہے کہ غزوہ ذی قرد حدیبیہ سے پہلے واقع ہوا تھا تو سلمہ کی حدیث میں جو مذکور ہے وہ

کسی راوی کا وہم ہوگا۔“

میں صرف صحیح روایتوں کا التزام کیا جاتا، حافظ زین الدین عراقی جو حافظ ابن حجر کے استاد تھے سیرت نبوی میں لکھتے ہیں:-

← حافظ ابن حجر فتح الباری (ذکر غزوة ذی قرد) میں قرطبی کے اس قول پر بحث کر کے لکھتے ہیں۔

فعلى هذا ما فى الصحيح من التاريخ لغزوة ذى قرد صح مما ذكره اهل السير.

”تو اس بنا پر صحیح (مسلم) میں غزوة ذی قرد کی جو تاریخ مذکور ہے وہ اس سے زیادہ صحیح ہے جو مصنفین سیرت نے بیان کی ہے۔“

دمیاطی ایک مشہور محدث ہیں انہوں نے سیرت میں ایک کتاب لکھی ہے جو آج بھی موجود ہے اس میں انہوں نے اکثر موقعوں پر ارباب سیر کی روایت کو ترجیح دی تھی لیکن جب زیادہ تتبع کیا تو ان کو معلوم ہوا کہ احادیث صحیحہ کو سیرت کی روایتوں پر ترجیح ہے۔ چنانچہ اپنی کتاب میں ترمیم کرنی چاہیے لیکن اس کے نسخے کثرت سے شائع ہو گئے تھے اس لیے نہ کر سکے۔ حافظ ابن حجر خود دمیاطی کا قول نقل کر کے لکھتے ہیں:-

و دل ذلك على انه كان يعتقد الرجوع عن كثير مما وافق فيه اهل السير و خالف الاحاديث الصحيحة و ان ذلك كان به قبل تضلعه منها و لخروج نسخ كتابه و انتشاره لم يتمكن من تغييره. (زرقانی بر مواہب جلد ۳ ص ۱۱)

”اور اس سے یہ بات معلوم ہوتی ہے کہ وہ (دمیاطی) قصد کر چکے تھے کہ جن موقعوں پر انہوں نے ارباب سیر سے اتفاق کر کے احادیث صحیحہ کی مخالفت کی ہے ان سے رجوع کریں گے اور یہ کہ یہ امر ان سے مہارت فن سے قبل صادر ہوا لیکن چونکہ کتاب کے نسخے شائع ہو چکے تھے اس لیے وہ اپنی کتاب کی اصلاح نہ کر سکے“

(۲) ایک غزوة ذات الرقاع کے نام سے مشہور ہے اس کی نسبت اکثر ارباب سیر کا اتفاق ہے کہ جنگ خیبر سے قبل واقع ہوا تھا۔ لیکن امام بخاری نے تصریح کی ہے کہ خیبر کے بعد واقع ہوا اس پر علامہ دمیاطی نے بخاری کی روایت سے اختلاف کیا۔ حافظ ابن حجر فتح الباری میں لکھتے ہیں:-

و اما شيخه الدمياطي فادعى غلط الحديث الصحيح و ان جميع اهل السير على خلافه. (فتح الباری جز ہفتم ص ۳۲۲)

”باقی ان کے شیخ دمیاطی تو انہوں نے حدیث کی نسبت غلطی کا دعویٰ کیا ہے اور یہ کہ تمام اہل سیر بالاتفاق اس کے خلاف ہیں“ حافظ ابن حجر نے اس قول کو نقل کر کے اس کا رد بھی کیا ہے۔

اس تقریر کا ما حاصل یہ ہے کہ سیرت ایک جداگانہ فن ہے اور بعینہ فن حدیث نہیں ہے اور اس بنا پر اس کی روایتوں میں اس درجہ کی شدت احتیاط ملحوظ نہیں رکھی جاتی جو فن صحاح ستہ کے ساتھ مخصوص ہے اس کی مثال یہ ہے کہ فقہ کا فن قرآن اور حدیث ہی سے ماخوذ ہے لیکن یہ نہیں کہہ سکتے کہ یہ بعینہ قرآن یا حدیث ہے یا ان دونوں کے ہم پلہ ہے۔

(۳) مغازی اور سیرت میں جس قسم کی جزئی تفصیلات مقصود ہوتی ہیں وہ فن حدیث کے اصلی بلند معیار کے موافق نہیں مل سکتیں اس سے ارباب سیر کو تنقید اور تحقیق کا معیار کم کرنا پڑتا ہے اس بنا پر سیرت و مغازی کا رتبہ فن حدیث سے کم رہا۔

(۴) جس طرح امام بخاری و مسلم نے یہ التزام کیا کہ کوئی ضعیف حدیث بھی اپنی کتاب میں درج نہ کریں گے اس طرح سیرت کی تصنیفات میں کسی نے یہ التزام نہیں کیا، آج بیسیوں کتابیں قدما سے لے کر متاخرین تک کی موجود ہیں مثلاً سیرت ابن اسحاق، سیرت ابن ہشام، سیرت ابن سید الناس، سیرت دمیاطی، حلبی، مواہب لدنیہ، کسی میں یہ التزام نہیں۔

تفصیل مذکورہ بالا سے ظاہر ہوگا کہ ہماری اس عبارت کا کہ ”سیرت میں آج کوئی کتاب صحت کے التزام کے ساتھ نہیں لکھی گئی۔“ اس کا کیا مطلب ہے اور کہاں تک صحیح ہے۔

وليعلم الطالب ان - السیرا

تجمع ما صح و ما قد انکرا

(یعنی طالب فن کو جاننا چاہئے کہ سیرت میں ہر قسم کی روایتیں نقل کی جاتی ہیں صحیح بھی اور قابل انکار بھی) یہی سبب ہے کہ مستند اور مسلم الثبوت تصنیفات میں بھی بہت سی ضعیف روایتیں شامل ہو گئیں۔ اس بنا پر ضروری تھا کہ نہایت کثرت سے حدیث و رجال کی کتابیں بہم پہنچائی جائیں اور پھر نہایت تحقیق اور تنقید سے ایک مستند تصنیف تیار کی جائے لیکن سینکڑوں کتابوں کا استقصاء کے ساتھ دیکھنا اور ان سے معلومات کا اقتباس کرنا ایک شخص کا کام نہ تھا۔ اس کے ساتھ ایک ضرورت یہ بھی تھی کہ یورپ میں آنحضرت ﷺ کے متعلق جو کچھ لکھا گیا ہے اس سے واقفیت حاصل کی جائے۔ میں بد قسمتی سے یورپ کی کوئی زبان نہیں جانتا۔ اس لیے ایک محکمہ تصنیف کی ضرورت تھی جس میں قابل عربی دان اور مغربی زبانوں کے جاننے والے شامل ہوں۔ خدا نے جب یہ سامان پیدا کر دیے تو اب مجھ کو کیا عذر ہو سکتا تھا۔ اب بھی اگر اس فرض کے ادا کرنے سے قاصر رہتا۔ تو اس سے بڑھ کر کیا بد قسمتی ہو سکتی تھی۔

مسلمانوں کے اس فخر کا قیامت تک کوئی حریف نہیں ہو سکتا کہ انہوں نے اپنے پیغمبر کے حالات اور واقعات کا ایک ایک حرف اس استقصاء کے ساتھ محفوظ رکھا کہ کسی شخص کے حالات آج تک اس جامعیت اور احتیاط کے ساتھ قلمبند نہیں ہو سکے۔ اور نہ آئندہ توقع کی جا سکتی ہے۔ اس سے زیادہ کیا عجیب بات ہو سکتی کہ آنحضرت ﷺ کے افعال اور اقوال کی تحقیق کی غرض سے آپ کو دیکھنے والوں اور ملنے والوں میں سے تقریباً تیرہ ہزار شخصوں کے نام اور حالات قلمبند کیے گئے اور اس زمانہ میں کیے گئے جب تصنیف و تالیف کا آغاز تھا۔ طبقات ابن سعد، کتاب الصحابہ لابن اسکن، کتاب لعبد اللہ بن علی بن جارود، کتاب العقلی فی الصحابہ، کتاب ابن ابی حاتم الرازی، کتاب الارزق، کتاب الدولابی، کتاب البغوی^(۱) طبقات ابن ماکول، اسد الغابۃ، استیعاب، اصابہ فی احوال الصحابہ، صرف انھی بزرگوں کے حالات میں ہیں، کیا دنیا میں کسی سیرت نبوی کے متعلق قدماء نے جو ذخیرہ^(۲) مہیا کیا اس کی مختصر تاریخ اور کیفیت ہم اس غرض سے اس موقع پر درج کر دیتے ہیں کہ ایک کامل اور مستند کتاب کے مرتب کرنے کیلئے اس ذخیرہ سے کیونکر کام لیا جاسکتا ہے۔ اور کہاں تک تحقیق اور تنقید کی ضرورت ہے۔

فن سیرت کی ابتداء اور تحریری سرمایہ

عام طور پر یہ خیال کیا جاتا ہے کہ چونکہ عرب میں لکھنے پڑھنے کا رواج نہ تھا اور اسلام میں تدوین و تالیف کا

(۱) ان کتابوں کا ذکر استیعاب کے دیباچہ میں ہے۔

شخص کے رفقاء میں سے اتنے لوگوں کے نام اور حالات درج تحریر ہو سکے ہیں؟

(۲) یہ ملحوظ رکھنا چاہیے کہ حدیث کی کتابوں میں آنحضرت ﷺ کے حالات اور اخلاق و عادات کے متعلق نہایت کثرت سے واقعات مذکور ہیں جو سیرت میں کافی مدد دے سکتے ہیں تاہم تنہا ان سے ایک تاریخی تصنیف تیار نہیں ہو سکتی۔ اس کے علاوہ ان میں تاریخی ترتیب نہیں ہے۔ یہاں ہم نے جن کتابوں کا ذکر کیا ہے حدیث کی کتابیں ان کے علاوہ ہیں۔

آغاز خلیفہ منصور عباسی کے زمانہ سے (تقریباً ۱۲۳ھ میں) ہوا۔ اس لیے اس زمانہ تک سیرت اور روایات کا جو کچھ ذخیرہ تھا، زبانی تھا، تحریری نہ تھا۔ لیکن یہ خیال صحیح نہیں۔ عرب میں لکھنے پڑھنے کا رواج (گو کم سہی) مدت سے چلا آتا ہے۔ بہت قدیم زمانہ میں حمیری اور نابتی خط تھا جس کے کتبے آج نہایت کثرت سے یورپ کی بدولت مہیا ہو گئے ہیں۔ اسلام سے کچھ پہلے وہ خط ایجاد ہوا جو عربی خط کہلاتا ہے اور جس نے بہت سی صورتیں بدل کر آج یہ صورت اختیار کر لی ہے۔

اس خط کی تاریخ اور اس کی ابتدا کے متعلق جو قدیم روایتیں کتابوں میں مذکور ہیں، اکثر افسانہ ہیں۔ مثلاً ابن الندیم نے کلبی سے نقل کیا ہے کہ اول اول جن لوگوں نے عربی خط ایجاد کیا، ان کے نام یہ تھے ابو جاد، ہواز، حطی، کلمون، سعفص، قریشات (یہی نام ہیں جن کو ہم آج ابجد، ہوز، حطی، کلمن، سعفص، قرشت کہتے ہیں) اسی طرح کعب کا یہ قول کہ تمام خطوط حضرت آدم علیہ السلام نے ایجاد کیے تھے، ابن الندیم نے حضرت عبداللہ بن عباس کا یہ قول نقل کیا ہے کہ سب سے پہلے جس نے عربی خط لکھا وہ تین شخص قبیلہ بولان (قبیلہ طے کی ایک شاخ) کے تھے۔ جو انبار میں آباد تھے ان کے نام مرام بن مرہ، اسلم بن سدرہ، عامر بن جدرہ تھے۔

ان تمام روایتوں میں جو قرین قیاس ہے وہ روایت ہے جو ابن الندیم نے عمرو بن شعبہ کی کتاب مکہ سے نقل کی ہے یعنی سب سے پہلے عربی خط ایک شخص نے ایجاد کیا جو بنی مخلد ابن نصر بن کنانہ کے خاندان سے تھا اور غالباً یہ وہ زمانہ ہے جب قریش نے عروج حاصل کر لیا تھا۔ اور تجارت کے ذریعہ سے بیرونی ممالک میں آمد و رفت رکھتے تھے۔ ابن الندیم نے لکھا ہے کہ میں نے مامون الرشید کے کتب خانہ میں ایک دستاویز دیکھی تھی۔ جو عبدالمطلب بن ہاشم، آنحضرت ﷺ کے جد امجد کے ہاتھ کی لکھی ہوئی تھی۔ اس کے الفاظ یہ تھے:-

حق عبدالمطلب بن ہاشم من اهل مكة على فلان ابن فلان الحميري من اهل صنعا عليه الف درهم فضة كيلا بالحديده ومتى دعاه بها اجابه شهد الله و الملكان. (۱)

”یہ عبدالمطلب بن ہاشم (جو مکہ کا باشندہ ہے) کا قرضہ فلاں شخص پر ہے جو صنعا کا رہنے والا ہے یہ چاندی کے ہزار درہم ہیں۔ جب طلب کیا جائے گا وہ ادا کرے گا۔ خدا اور دو فرشتے اس کے گواہ ہیں۔“

اس دستاویز سے ظاہر ہے کہ عبدالمطلب نے کسی حمیری شخص کو ہزار درہم قرض دیئے تھے۔ خاتمہ میں دو فرشتوں کی گواہی لکھی ہے۔ جس سے ظاہر ہوتا ہے کہ اس زمانہ میں فرشتوں کا (اور شاید کراما کا تبین کا) اعتقاد موجود تھا۔ ابن الندیم نے لکھا ہے کہ اس دستاویز کا خط ایسا تھا جیسا عورتوں کا خط ہوتا ہے۔ علامہ بلاذری نے تصریح کی ہے کہ آنحضرت ﷺ کی جب بعثت ہوئی تو قریش میں سترہ شخص لکھنا پڑھنا جانتے تھے۔ یعنی حضرت عمرؓ، حضرت علیؓ، حضرت عثمانؓ، حضرت ابو عبیدہؓ، طلحہؓ، زیدؓ، ابو حذیفہؓ، ابوسفیانؓ، شفا بنت عبداللہ وغیرہ۔ (۲)

(۱) ابن ندیم ص ۷۱ طبع مصر ”س“۔

(۲) فتوح البلدان ذکر خط ص ۷۱ مطبوعہ یورپ۔

بدر کی لڑائی جو ۲ھ میں ہوئی۔ اس میں قریش کے جو لوگ گرفتار ہوئے ان سے فدیہ لیا گیا۔ لیکن بعض ایسے بھی تھے جو ناداری کی وجہ سے فدیہ نہیں ادا کر سکے۔ آنحضرت ﷺ نے ان کو حکم دیا کہ ہر شخص دس دس بچوں کو اپنے ذمہ لے کر ان کو لکھنا سکھا دے۔ چنانچہ حضرت زید بن ثابتؓ نے جو کاتب وحی ہیں اسی طرح لکھنا سیکھا تھا۔ (۱)

ان واقعات سے معلوم ہوگا کہ عرب اور خصوصاً مکہ و مدینہ میں آنحضرت ﷺ کے زمانہ ہی میں لکھنے پڑھنے کا کافی رواج ہو چکا تھا۔ البتہ یہ تحقیق طلب ہے کہ آنحضرت ﷺ کے زمانہ میں روایتیں اور حدیثیں بھی قلم بند ہوئی تھیں یا نہیں اور اس بنا پر سیرت کا کوئی تحریری سرمایہ بھی موجود تھا یا نہیں۔ بعض حدیثوں میں جن میں سے بعض صحیح مسلم میں مذکور ہیں تصریح ہے کہ آنحضرت ﷺ نے حدیثوں کے قلم بند کرنے سے منع فرمایا تھا۔ مسلم کے الفاظ یہ ہیں:-

لا تکتبوا عنی و من کتب عنی غیر القرآن فلیمحہ.

”مجھ سے جو سنو اسے قلم بند نہ کرو (بجز قرآن کے) اور کسی نے قلم بند کیا ہو تو اس کو مٹا ڈالنا چاہیے۔“

آنحضرت صلی اللہ علیہ وسلم کے زمانہ کی تحریریں

لیکن معلوم ہوتا ہے کہ یہ ابتدائی زمانہ کا ارشاد ہے کیونکہ متعدد صحیح حدیثوں سے ثابت ہے کہ آنحضرت ﷺ ہی کے زمانہ میں بعض صحابہؓ آنحضرت ﷺ کی اجازت سے آپ کے ارشادات قلم بند کر لیا کرتے تھے۔ صحیح بخاری (باب العلم) میں حضرت ابو ہریرہؓ کا قول ہے کہ صحابہؓ میں مجھ سے زیادہ کسی کو حدیثیں محفوظ نہیں۔ البتہ عبداللہ بن عمرؓ مستثنیٰ ہیں۔ کیونکہ وہ آنحضرت (ﷺ) کی حدیثیں لکھ لیا کرتے تھے اور میں لکھتا نہ تھا۔

ایک اور روایت میں ہے کہ حضرت عبداللہ بن عمرؓ کی عادت تھی کہ آنحضرت ﷺ سے جو سنتے تھے لکھ لیا کرتے تھے۔ قریش نے ان کو منع کیا کہ آنحضرت ﷺ کبھی غیظ کی حالت میں ہوتے ہیں کبھی خوشی ہیں اور تم سب کچھ لکھتے جاتے ہو۔ عبداللہ بن عمرؓ نے اس بنا پر لکھنا چھوڑ دیا اور آنحضرت ﷺ سے یہ واقعہ بیان کیا آپ نے وہاں مبارک کی طرف اشارہ کر کے فرمایا کہ ”تم لکھ لیا کرو اس سے جو کچھ نکلتا ہے حق نکلتا ہے۔“ (۲) خطیب بغدادی نے اپنے رسالہ تقیید العلم میں روایت کی ہے کہ اس بیاض کا نام جس میں عبداللہؓ آنحضرت ﷺ کی حدیثیں قلم بند کر لیا کرتے تھے ”صادقہ“ (۳) تھا۔

ایک دفعہ آپ نے حکم دیا کہ جو لوگ اس وقت تک اسلام لائے ہیں ان کے نام قلم بند کیے جائیں۔ چنانچہ پندرہ سو صحابہ کے نام دفتر میں درج کیے گئے۔ (۴)

(۱) طبقات ابن سعد غزوہ بدر ص ۱۴۔

(۲) ابوداؤد جلد ۲ ص ۷۷۔

(۳) جامع بیان العلم للقاضی ابن عبدالبر مطبوعہ مصر ص ۷۷ میں صادقہ کا ذکر ہے۔

(۴) صحیح بخاری باب الجہاد۔

خطیب بغدادی نے تقیید العلم میں روایت کی ہے کہ ”جب لوگ کثرت سے حضرت انسؓ کے پاس حدیثوں کے سننے کے لیے جمع ہو جاتے تھے تو وہ ایک چوزگان کال لاتے تھے کہ وہ یہ حدیثیں ہیں جو میں نے آنحضرت ﷺ سے سن کر لکھ لی تھیں۔“

متعدد قبائل کو آپ نے جو صدقات اور زکوٰۃ وغیرہ کے احکام بھیجے وہ تحریری تھے اور کتب احادیث میں بعینہ منقول ہیں۔ اسی طرح سلاطین کو دعوت اسلام کے جو پیغام بھیجے گئے وہ بھی تحریری تھے۔

صحیح بخاری (باب کتابت العلم) میں ہے کہ فتح مکہ کے سال جب ایک خزاعی نے حرم میں ایک شخص کو قتل کر دیا تو آنحضرت ﷺ نے ناقہ پر سوار ہو کر خطبہ دیا۔ یمن کے ایک شخص نے آ کر درخواست کی کہ یہ خطبہ مجھ کو تحریر کر دیا جائے۔ چنانچہ آنحضرت ﷺ نے حکم دیا کہ اس شخص کے لیے وہ خطبہ قلم بند کر دیا جائے۔

غرض اس طرح آنحضرت ﷺ کی وفات تک حسب ذیل تحریری سرمایہ مہیا ہو گیا تھا:

- (۱) جو حدیثیں حضرت عبداللہ بن عمرو بن العاصؓ یا حضرت علیؓ و حضرت انسؓ وغیرہ (۱) نے قلم بند کیں۔
- (۲) تحریری احکام اور معاہدات (حدیبیہ وغیرہ) اور فرامین جو آنحضرت ﷺ نے قبائل کے نام بھیجے۔ (۲)
- (۳) خطوط جو آنحضرت ﷺ نے سلاطین (۳) اور امراء (۴) کے نام ارسال فرمائے۔
- (۴) پندرہ سو صحابہؓ کے نام۔

آنحضرت ﷺ کے بعد اس تحریری ذخیرہ کو اس قدر ترقی ہوتی گئی کہ (بنو العباس سے پہلے) ولید بن یزید کے قتل کے بعد جب احادیث و روایت کا دفتر ولید کے کتب خانہ سے منتقل ہوا تو صرف امام زہری کی مرویات اور تالیفات گھوڑوں اور گدھوں پر لاد کر لائی گئیں۔ (۵)

مغازی

عرب میں علوم و فنون نہ تھے صرف خاندانی معرکے اور لڑائیوں کے واقعات محفوظ رکھتے تھے۔ اس لحاظ سے قیاس یہ تھا کہ آنحضرت ﷺ کے واقعات اور افعال و اقوال میں سب سے پہلے مغازی کی روایتیں پھلتیں اور سب سے پہلے اسی فن کی بنیاد پڑتی لیکن روایات کے تمام انواع میں مغازی کا درجہ سب سے متاخر رہا۔ خلفائے راشدینؓ اور اکابر صحابہؓ نے زیادہ تر آنحضرت ﷺ کے ان اقوال و افعال پر توجہ کی جن کو شریعت سے تعلق تھا اور جن سے فقہی احکام مستنبط ہوتے تھے۔

امام بخاری نے غزوہ احد کے ذکر میں سائب بن یزیدؓ سے یہ روایت نقل کی ہے:-

(۱) بخاری جلد ۱ ص ۲۲۲ صفحہ علی و کتابت لرجل من الیمن۔

(۲) سنن ابن ماجہ ص ۱۳ جلد ۱ ص ۱۵۵۔

(۳) بخاری جلد ۱ ص ۵ و ایضاً ص ۱۵۔

(۴) بخاری جلد ۱ ص ۱۵۔

(۵) تذکرۃ الحفاظ علامہ ذہبیؒ تذکرہ امام بخاری۔

صحبت عبدالرحمن بن عوف و طلحة بن عبيدالله و المقداد و سعداً فما سمعت احدا منهم يحدث عن النبي ﷺ الا اني سمعت طلحة يحدث عن يوم احد. ”میں عبدالرحمن بن عوف اور طلحہ بن عبید اللہ اور مقداد اور سعد کی صحبت میں رہا لیکن میں نے ان کو کبھی آنحضرت ﷺ کے متعلق حدیث بیان کرتے نہیں سنا۔ بجز اس کے کہ طلحہ غزوہ احد کا واقعہ بیان کرتے تھے۔“

حضرت عبدالرحمن بن عوف اور طلحہ اور مقداد و سعد بن ابی وقاص اکابر صحابہؓ میں ہیں اور ان سے بہت سی حدیثیں مروی ہیں۔ اس لیے اس عبارت کے یہی معنی ہو سکتے ہیں کہ یہ لوگ غزوات کے واقعات نہیں بیان کرتے تھے۔ بجز اس کے کہ طلحہ جنگ احد کے واقعات بیان کیا کرتے تھے۔

یہی وجہ تھی کہ علماء میں جن لوگوں نے مغازی کو اپنا فن بنا لیا تھا وہ عوام میں جس قدر مقبول ہوئے تھے خواص میں اس قدر مستند نہیں خیال کیے جاتے تھے اس فن کے اساطین اور ارکان ابن اسحاق اور واقدی ہیں۔ واقدی کو تو محدثین علانیہ کذاب کہتے ہیں۔ ابن اسحاق کو ایک گروہ ثقہ کہتا ہے لیکن اسی درجہ کا دوسرا گروہ ان کو بے اعتبار سمجھتا ہے۔ تفصیل آگے آئے گی۔ امام احمد بن حنبل کا قول ہے۔

ثلاثة كتب ليس فيها اصول المغازی و الملاحم و التفسیر.

”تین قسم کی کتابیں ہیں جن کی کوئی اصل نہیں۔ مغازی اور ملاحم اور تفسیر۔“

خطیب بغدادی نے اس قول کو نقل کر کے لکھا ہے کہ امام احمد بن حنبل کی مراد ان خاص کتابوں سے ہوگی جو بے اصل ہیں۔ پھر لکھا ہے:-

اما كتب التفسیر فمن اشهرها كتابا الكلبي و مقاتل بن سليمان و قد قال احمد في تفسیر الكلبي من اوله الى اخره كذب.

”باقی تفسیر کی کتابیں تو ان میں سے کلبی اور مقاتل کی کتابیں بہت مشہور ہیں۔ امام احمد بن حنبل نے کہا ہے کہ کلبی کی تفسیر اول سے اخیر تک جھوٹ ہے۔“

پھر لکھتے ہیں:-

و اما المغازی فمن اشهرها كتاب محمد بن اسحاق و كان ياخذ من اهل الكتب و قد قال الشافعي كتب الواقدي كذب.

”باقی مغازی تو اس فن کی مشہور کتاب محمد بن اسحاق کی کتاب ہے اور وہ عیسائیوں اور یہودیوں سے روایت کرتے تھے اور امام شافعی نے کہا ہے کہ واقدی کی کتابیں جھوٹ ہیں۔“

باوجود ان باتوں کے یہ ناممکن تھا کہ یہ حصہ نظر انداز کر دیا جاتا اس لیے اکابر صحابہؓ اور محدثین نہایت احتیاط کے ساتھ جو واقعات جہاں تک خوب محفوظ ہوتے تھے، روایت کرتے تھے۔

تصنیف و تالیف کی ابتداء سلطنت کی طرف سے ہوئی

صحابہؓ اور خلفائے راشدینؓ کے زمانہ میں اگرچہ فقہ و حدیث کی نہایت کثرت سے اشاعت ہوئی بہت سے درس کے حلقے قائم ہوئے لیکن جو کچھ تھا زیادہ تر زبانی تھا لیکن بنو امیہ نے حکماء علماء سے تصنیفیں لکھوائیں۔ قاضی ابن عبدالبر نے جامع بیان العلم میں امام زہری کا قول نقل کیا ہے۔

کنانکرہ کتاب العلم حتیٰ اکرھنا علیہ ہولاء الامراء۔

”ہم لوگ علم کا قلم بند کرنا پسند نہیں کرتے تھے یہاں تک کہ امراء نے ہم کو مجبور کیا۔“

سب سے پہلے امیر معاویہؓ نے عبید بن شریہ کو یمن سے بلا کر قداماء کی تاریخ مرتب کرائی جس کا نام اخبار الماضین ہے۔^(۱) امیر معاویہؓ کے بعد عبدالملک بن مروان نے جو ۶۵ھ میں تخت نشین ہوا ہر فن میں علماء سے تصنیفیں لکھوائیں سعید بن جبیر جو علم العلماء تھے ان کو حکم بھیجا کہ قرآن مجید کی تفسیر لکھیں۔ چنانچہ امام موصوف نے تفسیر لکھ کر بھیجی جو کتب خانہ شاہی میں رکھی گئی۔ عطاء بن دینار کے نام سے جو تفسیر مشہور ہے ان ہی کی تفسیر ہے۔ عطاء کو خزانہ شاہی سے یہ نسخہ ہاتھ آ گیا تھا۔^(۲)

حضرت عمر بن عبدالعزیز کا زمانہ آیا تو انہوں نے تصنیف و تالیف کو زیادہ ترقی دی تمام ممالک میں حکم بھیجا کہ احادیث نبوی مدون اور قلم بند کی جائیں۔ سعد بن ابراہیم جو بہت بڑے محدث اور مدینہ منورہ کے قاضی تھے۔ ان سے دفتر کے دفتر حدیثوں کے قلم بند کرائے اور تمام ممالک مقبوضہ میں بھیجے علامہ ابن عبدالبر جامع بیان العلم میں لکھتے ہیں۔

عن سعد بن ابراہیم قال امر ناعم بن عبدالعزیز بجمع السنن فکتبنا ہا دفتر

دفتر ابعث الی کل ارض لہ علیہا سلطان دفتر۔^(۳)

”سعد بن ابراہیم کہتے ہیں کہ عمر بن عبدالعزیز نے ہم کو احادیث کے جمع کرنے کا حکم دیا۔ ہم نے دفتر

کے دفتر لکھے۔ انہوں نے جہاں جہاں ان کی حکومت تھی ایک ایک دفتر بھیج دیا۔“

ابوبکر بن محمد بن عمرو بن حزم انصاری جو اس زمانہ کے بہت بڑے محدث اور امام زہری کے استاذ اور مدینہ کے قاضی تھے ان کو بھی خاص طور پر احادیث کے جمع کرنے کا حکم بھیجا۔^(۴)

حضرت عائشہ رضی اللہ عنہا کی روایتیں

حدیث میں حضرت عائشہؓ کی مرویات کی ایک خاص حیثیت ہے یعنی ان سے اکثر وہ حدیثیں مروی ہیں جو

(۱) فہرست ابن الندیم ص ۲۴۴۔

(۲) میزان الاعتدال ترجمہ عطاء بن دینار۔

(۳) مطبوعہ مصر ص ۳۲۔

(۴) طبقات ابن سعد جز ثانی قسم ثانی ص ۱۳۴۔

عقائد یا فقہ کے مہمات مسائل ہیں اس لیے عمر بن عبدالعزیز نے ان کی روایتوں کے ساتھ زیادہ اعتنا کیا۔ عمرہ بنت عبدالرحمن ایک خاتون تھیں ان کو حضرت عائشہؓ نے اپنے آغوش تربیت میں پالا تھا۔ وہ بڑی محدثہ اور عالمہ تھیں تمام علماء کا اتفاق ہے کہ حضرت عائشہؓ کی مرویات کا ان سے بڑھ کر کوئی عالم نہ تھا۔ عمر بن عبدالعزیز نے ابو بکر بن محمد کو خط لکھا کہ عمرہ کے مسائل اور روایات قلم بند کر کے بھیج دیں۔ (۱)

مغازی پر خاص توجہ

اب تک مغازی و سیر کے ساتھ اعتناء نہیں کیا گیا تھا۔ حضرت عمر بن عبدالعزیز نے اس فن کی طرف خاص توجہ کی اور حکم دیا کہ غزوات نبوی کا خاص حلقہ درس قائم کیا جائے۔ عاصم بن عمر بن قتادہ انصاری المتوفی ۱۲۱ھ اس فن میں خاص کمال رکھتے تھے ان کو حکم دیا کہ جامع مسجد دمشق میں بیٹھ کر لوگوں کو مغازی اور مناقب کا درس دیں۔ (۲)

امام زہری رحمۃ اللہ علیہ اور فن سیرت

اسی زمانہ میں امام زہری نے مغازی پر ایک مستقل کتاب لکھی اور جیسا کہ امام سہلی نے روض الانف میں تصریح کی ہے یہ اس فن کی پہلی تصنیف تھی۔ امام زہری اس زمانہ کے اعلم العلماء تھے۔ فقہ اور حدیث میں ان کا کوئی ہمسر نہ تھا۔ امام بخاری کے شیخ الشیوخ ہیں۔ انہوں نے حدیث و روایات کے حاصل کرنے میں یہ محنتیں اٹھائیں کہ مدینہ منورہ میں ایک ایک انصاری کے گھر جاتے جو ان بڑھے عورت مرد جو مل جاتا یہاں تک کہ پردہ نشین عورتوں (۳) سے جا کر آنحضرت صلی اللہ علیہ وسلم کے اقوال اور حالات پوچھتے اور قلم بند کرتے۔ وہ نسا قریشی تھے۔ ۵۰ھ میں پیدا ہوئے۔ بہت سے صحابہؓ کو دیکھا تھا۔ ۸۰ھ میں عبدالملک بن مروان کے دربار میں گئے۔ اس نے بہت قدر و منزلت کی کتاب المغازی غالباً حضرت عمر بن عبدالعزیز کی ہدایت کے موافق لکھی۔ یہ بات خاص طور پر لحاظ کے قابل ہے کہ امام موصوف سلاطین کے دربار سے تعلق رکھتے تھے اور مقررین خاص میں داخل تھے۔ ہشام بن عبدالملک نے اپنے بچوں کی تعلیم ان کے سپرد کی تھی۔ ۱۲۲ھ میں وفات پائی۔

امام زہری کے تلامذہ سیرت

امام زہری کی وجہ سے مغازی و سیرت کا عام مذاق پیدا ہو گیا۔ ان کے حلقہ درس سے اکثر ایسے لوگ نکلے جو خاص اس فن میں کمال رکھتے تھے۔ ان میں سے یعقوب بن ابراہیم، محمد بن صالح تمار، عبدالرحمن بن عبدالعزیز، فن مغازی میں خاص شہرت رکھتے تھے۔ چنانچہ تہذیب التہذیب وغیرہ میں ان لوگوں کا امتیازی وصف ”صاحب المغازی“ لکھا جاتا ہے۔

(۱) تہذیب التہذیب ترجمہ ابو بکر بن محمد و عمرہ بنت عبدالرحمن وطبقات ابن سعد جز دوم حصہ دوم ص ۱۳۳۔

(۲) تہذیب التہذیب ترجمہ عاصم بن عمر بن قتادہ۔

(۳) تہذیب التہذیب ترجمہ امام زہری (محمد بن مسلم)

زہری کے تلامذہ میں سے دو شخصوں نے اس فن میں نہایت شہرت حاصل کی اور یہی دو شخص ہیں جن پر اس فن کا سلسلہ ختم ہوتا ہے۔ موسیٰ بن عقبہ اور محمد بن اسحاق۔

موسیٰ بن عقبہ اور سیرت

موسیٰ بن عقبہ خاندان زبیر کے غلام تھے۔ عبداللہ بن عمرؓ کو دیکھا تھا۔ فن حدیث میں امام مالک ان کے شاگرد ہیں۔ امام مالک ان کے نہایت مداح تھے اور لوگوں کو ترغیب دیتے تھے کہ فن مغازی سیکھنا ہو تو موسیٰ سے سیکھو ان کے مغازی کی جو خصوصیات ہیں یہ ہیں:-

- (۱) مصنفین اب تک روایات میں صحت کا التزام نہیں کرتے تھے انہوں نے زیادہ تر اس کا التزام کیا۔
 - (۲) عام مصنفین کا اب تک یہ مذاق تھا کہ کثرت سے واقعات نقل کیے جائیں۔ اس کا لازمی نتیجہ یہ ہوتا تھا کہ ہر قسم کی رطب و یابس روایتیں آجاتی تھیں۔ موسیٰ نے احتیاط کی اور صرف وہی روایتیں لیں جو ان کے نزدیک صحیح ثابت ہوئیں یہی وجہ ہے کہ ان کی کتاب بہ نسبت اور کتب مغازی کے مختصر ہے۔
 - (۳) چونکہ روایت حدیث کے لیے کسی عمر کی قید نہ تھی اس لیے اکثر لوگ بچپن اور آغاز شباب ہی سے حلقہ درس میں شامل ہو جاتے تھے اور حدیثیں سن کر لوگوں سے روایت کرتے تھے لیکن چونکہ اس عمر تک واقعات کا صحیح طور پر سمجھنا اور محفوظ رکھنا ممکن نہ تھا اس لیے اکثر روایتوں میں تغیر اور اختلاط ہو جاتا تھا موسیٰ نے بخلاف اور لوگوں کے کبر سن میں اس فن کو سیکھا تھا۔ ۱۴۱ھ میں وفات پائی۔
- موسیٰ کی کتاب آج موجود نہیں لیکن ایک مدت تک شائع و ذائع رہی اور سیرت کی تمام قدیم کتابوں میں کثرت سے اس کے حوالے آتے ہیں۔

محمد بن اسحاق اور سیرت

محمد بن اسحاق نے فن مغازی میں سب سے زیادہ شہرت حاصل کی۔ وہ امام فن مغازی کے نام سے مشہور ہیں۔ شہرت عام میں اگرچہ واقدی ان سے کم نہیں لیکن واقدی کی لغوی بانی مسلمہ عام ہے اور اس لیے ان کی شہرت بدنامی کی شہرت ہے۔ محمد بن اسحاق تابعی ہیں ایک صحابی (حضرت انسؓ) کو دیکھا تھا، علم حدیث میں کمال تھا امام زہری کے دروازہ پر دربان مقرر تھا کہ کوئی شخص بغیر اطلاع کے نہ آئے لیکن محمد بن اسحاق کو عام اجازت تھی کہ جب چاہیں چلے آئیں ان کے ثقہ اور غیر ثقہ ہونے کی نسبت محدثین میں اختلاف ہے امام مالک ان کے سخت مخالف ہیں لیکن محدثین کا عام فیصلہ یہ ہے کہ مغازی اور سیرت میں ان کی روایتیں استناد کے قابل ہیں امام بخاری نے صحیح بخاری میں ان کی روایت نہیں لی۔ لیکن جز القراۃ میں ان سے روایت کی ہے۔ تاریخ میں تو اکثر واقعات انھی سے لیتے ہیں۔

فن مغازی کو انہوں نے اس قدر ترقی دی اور اس قدر دلچسپ بنا دیا کہ خلفائے عباسیہ جو زیادہ تر اور قسم کی تصنیفات کا مذاق رکھتے تھے ان میں مغازی کا مذاق پیدا ہو گیا۔ چنانچہ ابن عدی نے اس احسان کا خاص طرح پر

ذکر کیا ہے۔

ابن عدی نے یہ بھی لکھا ہے کہ اس فن میں کوئی تصنیف ان کی تصنیف کے رتبہ کو نہیں پہنچی۔^(۱) ابن حبان نے کتاب الثقات میں لکھا ہے کہ محدثین کو محمد بن اسحاق کی کتاب پر اعتراض تھا تو یہ تھا کہ خیبر وغیرہ کے واقعات وہ ان یہودیوں سے دریافت کر کے داخل کتاب کرتے تھے۔ جو مسلمان ہو گئے تھے۔ اور چونکہ یہ واقعات انہوں نے یہودیوں سے سنے ہوں گے اس لیے ان پر پورا اعتماد نہیں ہو سکتا۔ علامہ ذہبی کی تصریح سے ثابت ہوتا ہے کہ محمد بن اسحاق یہود و نصاریٰ سے روایت کرتے تھے۔ اور ان کو ثقہ سمجھتے تھے۔ ۱۵۱ھ میں وفات پائی۔

محمد بن اسحاق کی کتاب المغازی کا ترجمہ شیخ سعدی کے زمانہ میں ابو بکر سعد زنگی کے حکم سے فارسی میں ہوا اس کا قلمی نسخہ الہ آباد میں ہماری نظر سے گزرا ہے۔

محمد بن اسحاق کی کتاب کثرت سے پھیلی اور بڑے بڑے مشہور محدثوں نے اس کے نسخے مرتب کیے اسی کتاب کو ابن ہشام نے زیادہ^{منقح} اور اضافہ کر کے مرتب کیا جو سیرت ابن ہشام کے نام سے مشہور ہے۔ چونکہ اصل کتاب آج کم ملتی ہے اس لیے آج اس کی جو یادگار موجود ہے وہ یہی ابن ہشام کی کتاب ہے۔

ابن ہشام اور سیرت

ابن ہشام کا نام عبد الملک ہے۔ وہ نہایت ثقہ اور نامور محدث اور مورخ تھے۔ حمیر کے قبیلہ سے تھے اور غالباً اسی تعلق سے سلاطین حمیر کی تاریخ لکھی جو آج بھی موجود ہے۔ انہوں نے سیرت میں یہ اضافہ کیا کہ سیرت میں جو مشکل الفاظ آتے ہیں ان کی تفسیر بھی لکھی۔ ۲۱۳ھ یا ۲۱۸ھ میں وفات پائی۔

سیرت ابن اسحاق کی مقبولیت کی بنا پر لوگوں نے اس کو نظم کیا۔ چنانچہ ابونصر فتح بن موسیٰ خضراوی المتوفی ۶۶۳ھ و عبد العزیز بن احمد المعروف بہ سعد ویری المتوفی فی حدود ۶۰ھ و ابواسحاق انصاری تلمسانی و فتح الدین محمد بن ابراہیم معروف بہ ابن الشہید المتوفی ۹۳ھ نے منظوم کیا۔ اخیر کتاب میں قریباً دس ہزار شعر ہیں اور اس کا نام فتح الغریب فی سیرت الحبیب ہے۔

ابن سعد اور سیرت

واقدی خود تو قابل ذکر نہیں لیکن ان کے تلامذہ خاص میں سے ابن سعد نے آنحضرت ﷺ اور صحابہؓ کے حالات میں ایسی جامع اور مفصل کتاب لکھی کہ آج تک اس کا جواب نہ ہو سکا۔

ابن سعد مشہور محدث ہیں۔ محدثین نے عموماً لکھا ہے کہ گوان کے استاد (واقدی) قابل اعتبار نہیں لیکن وہ خود قابل سند ہیں۔ خطیب بغدادی نے ان کی نسبت یہ الفاظ لکھے ہیں:-

”کان من اهل العلم و الفضل و الفہم و العدالة صنف کتاباً کبیراً فی طبقات

الصحابۃ و التابعین الی وقتہ فاجاد فیہ و احسن۔“ (۱)

”وہ علم و فضل والے تھے۔ جبکہ پیچیدہ مسائل کو خوب سمجھتے تھے محدثین کے نزدیک ثقہ تھے۔ انہوں نے صحابہ اور اپنے وقت تک کے تابعین کے حالات زندگی ایک بڑی کتاب کی شکل میں مرتب کر دیئے تھے۔ جس کا انداز تحریر بہت خوب تھا۔“

یہ موالی بنی ہاشم سے تھے بصرہ میں پیدا ہوئے لیکن بغداد میں سکونت اختیار کر لی تھی۔ بلاذری جو مشہور مورخ ہیں انہی کے شاگرد ہیں۔ ۲۳۰ھ میں ۶۲ برس کی عمر میں وفات پائی۔

ان کی کتاب کا نام طبقات ہے۔ ۱۲ جلدوں میں ہے۔ دو جلدیں خاص آنحضرت ﷺ کے حالات میں ہیں اور یہ حصہ دراصل سیرت نبوی ہے۔ باقی جلدیں صحابہؓ (و تابعین) کے حالات میں ہیں اور چونکہ صحابہؓ کے حالات میں ہر جگہ آنحضرت ﷺ کا ذکر آتا ہے۔ اس لیے ان حصوں میں بھی سیرت کا بڑا سرمایہ موجود ہے۔ یہ کتاب تقریباً ناپید ہو چکی تھی یعنی دنیا کے کسی کتب خانہ میں اس کا پورا نسخہ موجود نہ تھا، شہنشاہ جرمن کو اس کی طبع و اشاعت کا خیال ہوا۔ چنانچہ لاکھ روپے جیب خاص سے دیئے اور پروفیسر ساخو کو اس کام پر مامور کیا کہ ہر جگہ سے اس کے اجزاء فراہم کر کے لائیں۔ پروفیسر موصوف نے قسطنطنیہ، مصر اور یورپ جا کر باج سے تمام جلدیں بہم پہنچائیں۔ یورپ کے بارہ پروفیسروں نے الگ الگ جلدوں کی تصحیح اپنے ذمہ لی۔ چنانچہ نہایت اہتمام اور صحت کے ساتھ یہ نسخہ لیڈن (ہالینڈ) میں چھپ کر شائع ہوا۔

اس کتاب کا بڑا حصہ واقدی سے ماخوذ ہے۔ لیکن چونکہ تمام روایتیں بسند مذکور ہیں اس لیے واقدی کی روایتیں باسانی الگ کر دی جاسکتی ہیں۔

اس زمانہ میں سیرت پر اور بھی بہت سی کتابیں لکھی گئیں۔ چنانچہ کشف الظنون وغیرہ میں ان کے نام مذکور ہیں۔ لیکن چونکہ نام کے سوا ان کے متعلق اور کچھ معلوم نہیں، نہ ان کا آج وجود ہے۔ اس لیے ہم ان کے نام نظر انداز کرتے ہیں۔

امام بخاری اور سیرت

سیرت کے سلسلہ میں الگ تاریخی تصنیفات ہیں ان میں سے جو محدثانہ طریقہ پر لکھی گئیں، یعنی جن میں روایتیں بسند مذکور ہیں ان میں آنحضرت ﷺ کے حالات اور واقعات کا جو حصہ ہے وہ بھی دراصل سیرت نبوی ہے ان میں سب سے مقدم اور قابل استناد امام بخاری کی دونوں تاریخیں ہیں لیکن دونوں نہایت مختصر ہیں۔ تاریخ صغیر چھپ گئی ہے۔ اس میں سیرت نبوی کا حصہ کتاب کا دسواں حصہ بھی نہیں یعنی صرف ۱۵ صفحے ہیں اور ان میں بھی کوئی ترتیب نہیں۔ کبیر البتہ بڑی ہے۔ میں نے اس کا نسخہ جامع صوفیہ میں دیکھا تھا لیکن سوانح نبوی اس میں بہت کم ہیں اور جستہ جستہ واقعات بلا ترتیب مذکور ہیں۔

امام طبری اور سیرت

تاریخی سلسلہ میں سب سے جامع اور مفصل کتاب امام طبری کی تاریخ کبیر ہے امام طبری اس درجہ کے شخص ہیں کہ تمام محدثین ان کے فضل و کمال و ثوق اور وسعت علم کے معترف ہیں ان کی تفسیر احسن التفسیر خیال کی جاتی ہے۔ محدث ابن خزیمہ کا قول ہے کہ دنیا میں کسی کو ان سے بڑھ کر عالم نہیں جانتا۔ ۳۱۰ھ میں وفات پائی۔ بعض محدثین (سلیمانی) نے ان کی نسبت لکھا ہے کہ ”یہ شیعوں کے لیے حدیثیں وضع کیا کرتے تھے۔“ لیکن علامہ ذہبی نے میزان الاعتدال میں لکھا ہے۔

((هذا رَجْمٌ بِالظن الكاذب بل ابن جریر من كبار ائمة الاسلام المعتمدين))

”یہ جھوٹی بدگمانی ہے بلکہ واقعہ یہ ہے کہ ابن جریر اسلام کے معتمد اماموں سے ایک بڑے امام ہیں۔“ علامہ ذہبی نے اس موقع پر لکھا ہے کہ ان میں فی الجملہ تشیع تھا لیکن مضر نہیں۔ تمام مستند اور مفصل تاریخیں مثلاً تاریخ کامل ابن الاثیر، ابن خلدون، ابوالفداء وغیرہ ان ہی کی کتاب سے ماخوذ اور اسی کتاب کے مختصرات ہیں۔ یہ کتاب بھی ناپید تھی اور یورپ کی بدولت شائع ہوئی۔

فہرست علمائے متقدمین سیرت

جو لوگ خاص فن سیرت کے ارکان اور معتمد ہیں ان کا اور ان کی تصنیفات کا ایک مختصر نقشہ ہم اس مقام پر درج کرتے ہیں۔^(۱)

| نام مصنف | سنہ وفات | حالات |
|--------------|----------|---|
| عروہ بن زبیر | ۹۲ھ | حضرت زبیرؓ کے بیٹے اور حضرت ابو بکر صدیقؓ کے نواسے تھے۔ حضرت عائشہؓ کے آغوش تربیت میں پلے تھے سیرت میں مغازی میں کثرت سے ان کی روایتیں ہیں۔ ذہبی نے تذکرۃ الحفاظ میں ان کے متعلق لکھا ہے کان عالماً بالسیرة۔ صاحب کشف الظنون نے مغازی کے بیان میں لکھا ہے کہ بعضوں کی رائے ہے کہ فن مغازی کی سب سے پہلی کتاب ان ہی نے تدوین کی۔ |
| شعبی | ۱۰۹ھ | مشہور محدث ہیں اکثر فنون میں کمال رکھتے تھے۔ خلافت دمشق کی طرف سے سفیر بن کر قسطنطنیہ گئے تھے۔ فن مغازی و سیر میں ان کو اس درجہ واقفیت تھی کہ حضرت عبداللہ بن عمرؓ فرماتے تھے کہ گو میں ان غزوات میں بذات خود شریک تھا مگر یہ مجھ سے زیادہ ان حالات کو جانتے ہیں۔ |

(۱) ان مصنفین کی تصنیفات اکثر ناپید ہیں (یہ فہرست تہذیب التہذیب سے مرتب کی گئی ہے) ان کے نام لکھنے سے یہ غرض ہے کہ آج جو تصنیفیں ملتی ہیں ان میں اکثر ان کے حوالے آئے ہیں۔

| | | |
|--|------|---|
| وہب بن منبہ | ۱۱۴ھ | یمن کے گجی خاندان سے تھے۔ حضرت ابو ہریرہؓ سے کچھ حدیثیں سنی تھیں، رسول اکرم ﷺ کے متعلق کتب عہد قدیم کی بشارت اور پیشین گوئیاں کثرت سے انہی سے مروی ہیں۔ |
| عاصم بن عمر بن قتادہ انصاری | ۱۲۱ھ | مشہور تابعی ہیں۔ حضرت انسؓ اور اپنے باپ اور اپنی دادی رمیثہ سے روایت کرتے ہیں۔ مغازی اور سیر میں نہایت وسیع المعلومات تھے۔ خلیفہ عمر بن عبدالعزیزؓ کے حکم سے مسجد دمشق میں بیٹھ کر اس فن کی تعلیم دیتے تھے۔ |
| محمد بن مسلم بن شہاب زہری | ۱۲۳ھ | ان کا ذکر اوپر گزر چکا ہے |
| یعقوب بن عتبہ بن مغیرہ بن الاخنس بن شریق التقی | ۱۲۸ھ | نہایت ثقہ تھے عمال اور گورنر انتظام ملکی میں ان سے مدد لیتے تھے۔ فقہائے مدینہ میں ان کا شمار تھا، سیرت نبوی کے عالم تھے ان کا دادا اخنس بن شریق وہی شخص ہے جو رسول اللہ ﷺ کا سب سے بڑا دشمن تھا۔ |
| موسیٰ بن عقبہ الاسدی | ۱۳۱ھ | ان کا ذکر اوپر گزر چکا ہے۔ |
| ہشام بن عروہ بن زبیر | ۱۳۶ھ | زیادہ تر اپنے باپ سے روایت کرتے ہیں، زہری کے بھی شاگرد ہیں۔ علمائے مدینہ میں ان کا شمار ہے۔ بغداد میں جو روایتیں انہوں نے لیں، محدثین کا بیان ہے کہ ان میں تساہل سے کام لیا ہے۔ سیرت کے ذخیرہ روایات میں ان کا بہت بڑا حصہ شامل ہے جن کو وہ اپنے باپ کے واسطے سے حضرت عائشہؓ سے روایت کرتے ہیں۔ فن سیرت میں ان کے متعدد نامور تلامذہ ہیں۔ |
| محمد بن اسحاق بن یسار المصطفی | ۱۵۰ھ | ان کا ذکر اوپر گزر چکا ہے۔ |
| عمر بن راشد الازدی | ۱۵۲ھ | امام زہری کے تلامذہ میں امام مالک کے بعد ان کا دوسرا درجہ ہے۔ اساطین علم حدیث میں تھے۔ مغازی میں ایک کتاب ان کی تصنیف ہے جس کا نام ابن ندیم نے کتاب المغازی لکھا ہے۔ |
| عبدالرحمن بن عبدالعزیز الاوسی | ۱۶۲ھ | زہری کے شاگرد تھے۔ مسلم نے ان سے ایک روایت کی ہے۔ محدثین کے نزدیک ضعیف الروایت ہیں۔ فن سیرت کے عالم تھے ابن سعد نے ان کے متعلق لکھا ہے۔ ”کان عالماً بالسیرة“۔ |

| | |
|---|--|
| <p>زہری کے شاگرد اور واقدی کے استاد ہیں، ابن سعد کا بیان ہے کہ وہ سیرت و مغازی کے عالم تھے اکثر محدثین نے ان کی توثیق کی ہے ابو الزناد جو بڑے پایہ کے محدث ہیں وہ کہتے ہیں کہ اگر صحیح مغازی سیکھنا ہو تو محمد بن صالح سے سیکھو۔</p> | <p>محمد بن صالح بن ۱۶۸ھ دینار التمار</p> |
| <p>ہشام بن عروہ کے شاگرد تھے، ثوری اور واقدی نے ان سے روایت کی ہے۔ گو محدثین نے روایت حدیث میں تضعیف کی ہے لیکن سیرت و مغازی میں ان کی جلالت شان کا اعتراف کیا ہے۔ امام ابن حنبل کہتے ہیں کہ وہ اس فن میں صاحب نظر ہیں۔ ابن ندیم نے ان کی کتاب المغازی کا ذکر کیا ہے۔ کتب سیرت میں ان کا نام کثرت سے آتا ہے۔</p> | <p>ابو معشر نجیح المدنی ۱۷۰ھ</p> |
| <p>مشہور صحابی مسور بن مخرمہ کے پڑپوتے تھے۔ فن حدیث میں خاص پایہ رکھتے تھے۔ سیرت نبوی کے اکابر علماء میں تھے، ابن سعد نے ان کی شان میں یہ الفاظ لکھے ہیں۔ ”من رجال اهل المدينة عالماً بالمغازی“</p> | <p>عبداللہ بن جعفر بن ۱۷۰ھ عبدالرحمن الحزومی</p> |
| <p>فن حدیث و سیر میں ان کا خاندان ہمیشہ نامور رہا، ان کے دادا وہ شخص ہیں جنہوں نے خلیفہ عمر بن عبدالعزیز کے حکم سے سب سے پہلے فن حدیث کی تدوین کی ان کے رشتہ کی دادی عمرہؓ حضرت عائشہؓ کی تربیت یافتہ تھیں۔ یہ خود سیر و مغازی کے عالم تھے اپنے باپ اور چچا سے تعلیم پائی تھی۔ خلیفہ ہارون الرشید نے ان کو قاضی مقرر کیا تھا، لوگ ان سے مغازی سیکھتے تھے اس فن میں ان کی ایک تصنیف کتاب المغازی بھی ہے۔</p> | <p>عبدالملک بن محمد بن ابی بکر بن عمرو بن حزم الانصاری</p> |
| <p>ابو معشر نجیح کے تلامذہ میں تھے۔ امام ابن حنبل نے ان سے روایت کی ہے۔ مغازی کے جامع اور مصنف ہیں لیکن ارباب نقد کے نزدیک ان کی تصنیف اعتبار کے قابل نہیں۔</p> | <p>علی بن مجاہد الرازی بعد ۱۸۰ھ الکندی</p> |
| <p>ابن اسحاق کے شاگرد اور ابن ہشام کے استاد تھے۔ ان دونوں بزرگوں کے واسطے العقد یہی ہیں، سیرت کے عشق میں گھر بار بیچ کر استاد کے ساتھ نکل کھڑے ہوئے تھے اور مدت تک سفر و حضر میں ان کے شریک رہے۔ محدثین کی بارگاہ میں گوان کا اعزاز کم ہے لیکن کتاب السیرت کے سب سے معتبر راوی یہی سمجھے جاتے ہیں۔</p> | <p>زیاد بن عبداللہ بن ۱۸۳ھ الطفیل البکائی</p> |

| | |
|--|---|
| ابن اسحاق کے شاگرد اور ان کی سیرت کے راوی ہیں، رے کے قاضی تھے۔ اہل نقد کے نزدیک قابل احتجاج نہیں لیکن ابن معین جو اسمائے رجال کے بڑے ماہر ہیں، مغازی میں ان کی توثیق کرتے ہیں اور ان کی سیرت کو بہترین سیرت ہائے نبوی کہتے ہیں۔ طبری میں ان کے واسطے سے اکثر روایتیں مروی ہیں۔ | سلمہ بن الفضل ۱۹۱ھ الابرش الانصاری |
| ہشام بن عروہ اور ابن جریج سے تلمذ تھا، ابن سعد نے لکھا ہے کہ گو قلیل الروایت ہیں لیکن ثقہ ہیں، صاحب کشف الظنون نے مصنفین مغازی میں ان کا نام بھی لیا ہے۔ | ابو محمد یحییٰ بن سعید بن ۱۹۵ھ ابان الاموی |
| شام کے مشہور محدث اور نہایت قوی الحافظ تھے، شام میں ان کے زمانہ میں ان سے بڑا کوئی عالم نہ تھا۔ تاریخ و مغازی میں وکیع سے ان کا درجہ بڑا سمجھا جاتا تھا۔ ان کی تصنیفات کی تعداد ستر ہے جن میں ایک کتاب المغازی ہے۔ کتاب الفہرست میں اس کا ذکر موجود ہے۔ | ولید بن مسلم القرشی ۱۹۵ھ |
| ہشام بن عروہ اور ابن اسحاق کے شاگرد ہیں۔ فن روایت و حدیث میں ان کا متوسط درجہ ہے، اکثر محدثین نے ان کی توثیق کی ہے۔ علامہ ذہبی نے تذکرہ میں ان کا نام بہ لقب صاحب المغازی لیا ہے۔ انہوں نے مغازی ابن اسحاق کا ذیل لکھا ہے (زرقانی مواہب جلد ۳ ص ۱۰) | یونس بن بکیر ۱۹۹ھ |
| سیرت نبوی کے متعلق ان کی دو کتابیں ہیں، کتاب السیرت اور کتاب التاریخ و المغازی و المبعث، امام شافعی فرماتے ہیں کہ واقدی کی تمام تصانیف جھوٹ کا انبار ہے۔ کتب سیرت کی اکثر بیہودہ روایتوں کا سرچشمہ ان کی ہی تصانیف ہیں۔ ایک ظریف محدث نے خوب کہا ہے کہ اگر واقدی سچا ہے تو دنیا میں کوئی اس کا ثانی نہیں اور اگر جھوٹا ہے تب بھی دنیا میں اس کا جواب نہیں۔ | محمد بن عمر الواقدی ۲۰۷ھ الاسلمی |
| حضرت عبدالرحمن بن عوف کی اولاد میں تھے، زہری اور ان کے تلامذہ کے شاگرد ہیں۔ مغازی میں ان کا یہ رتبہ تھا کہ ابن معین جیسا ناقد رجال ان سے اس فن کی تحصیل کرتا تھا۔ | یعقوب بن ابراہیم ۲۰۸ھ الزہری |
| ثقات محدثین میں ان کا شمار ہے، مزاج میں کسی قدر تشیع تھا، ابن معین کہتے ہیں کہ اگر عبدالرزاق مرتد بھی ہو جائیں تب بھی ہم ان سے روایت حدیث | عبدالرزاق بن ہمام ۲۱۱ھ بن نافع الحمیری |

| | | |
|--|-----------------|--------------------------------------|
| ترک نہیں کر سکتے۔ آخر عمر میں بصارت جاتی رہی تھی اس لیے اس زمانہ کی حدیثیں ناقابل سند ہیں۔ فن مغازی میں ان کی ایک تالیف ہے۔ | | |
| ان کا ذکر گزر چکا ہے۔ | ۲۱۳ھ یا ۲۱۸ھ | عبدالملک بن ہشام الحمیری |
| ابو معشر کجج اور سلمہ بن الفضل وغیرہ کے شاگرد تھے۔ تاریخ و انساب عرب میں نہایت وسیع المعلومات تھے۔ محدثین میں ان کا شمار نہیں لیکن مورخین کے امام ہیں اغانی کے دفتر بے پایاں کا مخزن یہی ہیں۔ تاریخ و انساب میں ان کی کثرت سے تصنیفات ہیں۔ آنحضرت ﷺ کے حالات میں ان کی کتاب نہایت مبسوط ہے اور ابن الندیم کے بیان کے مطابق ہر قسم کے متعدد اور متنوع عنوان قائم کیے ہیں۔ | ۲۲۵ھ | علی بن محمد المدائنی |
| حدیث، تاریخ، ادب، لغت، شاعری اور نحو کے امام ہیں، مکہ مبارکہ، مدینہ طیبہ اور بصرہ کی تاریخیں لکھی ہیں۔ علم سیر میں نہایت بلند پایہ تھے، حدیث میں ابن ماجہ اور تاریخ میں بلاذری اور ابو نعیم ان کے شاگرد تھے۔ | ۲۶۲ھ | عمر بن شبتہ البصری |
| مشہور محدث ہیں جن کی کتاب صحاح ستہ میں تیسرا درجہ رکھتی ہے، سیرت نبوی میں ان کا خاص رسالہ ہے جس کا موضوع گذشتہ تصانیف سے الگ ہے۔ اس رسالہ کا نام کتاب الشمائل ہے جس میں رسول اللہ ﷺ کے ذاتی حالات و عادات و اخلاق کا ذکر ہے۔ اس بات کا التزام کیا ہے کہ تمام روایتیں معتبر اور صحیح ہوں، اس رسالہ پر متعدد علماء نے شروع و حواشی لکھے۔ | ۲۷۹ھ | محمد بن عیسیٰ ترمذی |
| محدثین کبار میں شمار ہے۔ مسند صحابہؓ ان کی تالیف ہے جس کے آخر میں کتاب المغازی شامل ہے۔ | ۲۸۵ھ | ابراہیم بن اسحاق بن ابراہیم |
| حدیث میں ابن جنبل اور ابن معین کے شاگرد اور تاریخ و سیر کے جلیل القدر عالم تھے تاریخ کبیر ان کی تصنیف ہے جس میں سیرت نبوی کا حصہ بھی شامل ہے۔ | ۲۹۹ھ | ابوبکر احمد بن ابی خثیمہ البغدادی |
| ان کی مغازی معتبر خیال کی جاتی ہے، حافظ ابن حجر وغیرہ اکثر اس کے حوالے دیتے ہیں۔ | | محمد بن عائد دمشقی |

فہرست متاخرین علمائے سیرت

یہ قدماء کی تصنیفات تھیں۔ مابعد کی تصنیفات کا ہم ایک مختصر نقشہ ذیل میں درج کرتے ہیں۔ یہ تصنیفات

قدیم تصنیفات اور احادیث کی کتابوں سے ماخوذ ہیں اس نقشہ میں ان کتابوں کا ذکر بھی ہے جو قدماء کی تصنیفات کے متعلق شرح کے طور پر لکھی گئی ہیں۔ ان کا ذکر اس وجہ سے کیا گیا ہے کہ یہ فی نفسہ مستقل تصنیفات تھیں اور ان میں جس قدر ذخیرہ معلومات ہے خود اصل کتابوں میں نہیں۔

روض الانف :- سیرت ابن اسحاق کی شرح ہے مصنف کا نام عبدالرحمن سہیلی ہے۔ جنہوں نے ۵۸۱ھ میں وفات پائی۔ یہ اکابر محدثین میں سے ہیں اور تمام مصنفین مابعد سیرت نبوی کی تحقیقات اور معلومات کے متعلق ان کے خوشہ چیں ہیں۔ مصنف نے دیباچہ میں لکھا ہے کہ میں نے یہ کتاب ۱۲۰ کتابوں کی مدد سے لکھی اس کا قلمی نسخہ ہمارے استعمال میں ہے۔

سیرت دمیاطی :- حافظ عبدالمومن دمیاطی المتوفی ۵۰۵ھ کی تصنیف ہے۔ اکثر کتابوں میں اس کے حوالے آتے ہیں۔ اس کتاب کا نام ”المختصر فی سیرت سید البشر“ ہے۔ قریباً سو صفحات میں ہے۔ پٹنہ کے کتب خانہ میں اس کا ایک نسخہ موجود ہے۔

سیرت خلاطی :- علاء الدین علی بن محمد خلاطی حنفی کی تصنیف ہے۔ ۷۰۸ھ میں وفات پائی۔

سیرت گازرونی :- شیخ ظہیر الدین علی بن محمد گازرونی المتوفی ۶۹۴ھ کی تصنیف^(۱) ہے۔

سیرت ابن ابی طے :- مصنف کا نام یحییٰ بن حمیدۃ المتوفی ۶۳۰ھ ہے۔ یہ کتاب تین جلدوں میں ہے۔

سیرت مغلطائی :- مشہور کتاب ہے اور مصر میں چھپ گئی ہے۔ علامہ عینی نے اس کے ایک حصہ کی شرح لکھی ہے۔ جس کا نام کشف اللثام ہے۔

شرف المصطفیٰ :- حافظ ابوسعید عبدالملک نیشاپوری کی تصنیف ہے آٹھ جلدوں میں ہے حافظ ابن حجر اصابہ میں اکثر اس کا حوالہ دیتے ہیں لیکن جو روایتیں حافظ موصوف نے نقل کی ہیں ان میں بعض نہایت مہمل اور لغور روایتیں ہیں جس سے قیاس ہوتا ہے کہ مصنف نے رطب و یابس کی کوئی تمیز نہیں رکھی ہے۔

شرف المصطفیٰ :- للحافظ ابن الجوزی۔

اکتفاء فی مغازی المصطفیٰ والخلفاء الثلاثة :- حافظ ابوالربیع سلیمان بن موسیٰ الکلاعی المتوفی ۶۳۴ھ کی تصنیف ہے۔ اکثر کتابوں میں اس کے حوالے آتے ہیں۔

سیرت ابن عبدالبر :- ابن عبدالبر مشہور محدث اور امام ہیں۔ اس کتاب کے حوالے اکثر آتے ہیں۔

عیون الاثر :- ابن سید الناس کی تصنیف ہے ابن سید الناس اندلس کے مشہور عالم ہیں۔ ۳۴۲ھ میں وفات پائی یہ کتاب نہایت متین اور جامع ہے۔ معتبر کتابوں کو ماخذ قرار دیا ہے اور جس سے جو کچھ نقل کیا ہے سند بھی نقل کی ہے۔ اس کا قلمی نسخہ (جلد دوم) کلکتہ کے کتب خانہ میں ہے اور ہمارے پیش نظر ہے۔^(۲)

نور النبراس فی سیرت ابن سید الناس :- عیون الاثر کی شرح ہے مصنف کا نام ابراہیم بن محمد ہے۔ یہ کتاب

(۱) بمبئی کے کتب خانہ جامع مسجد میں اس کا قلمی نسخہ موجود ہے۔

(۲) ان تمام کتابوں کا ذکر کشف الظنون میں سیرت کے عنوان سے ہے۔

نہایت محققانہ لکھی گئی ہے اور بے شمار معلومات کا گنجینہ ہے۔ دو ضخیم جلدوں میں ہے اور ندوہ کے کتب خانہ میں اس کا نہایت عمدہ نسخہ موجود ہے۔

سیرت منظوم:۔ حافظ زین الدین عراقی نے جو حافظ ابن حجر کے استاد تھے، نظم میں لکھی ہے لیکن دیباچہ میں خود لکھ دیا ہے کہ اس میں رطب و یابس سب کچھ ہے۔

مواہب لدنیہ:۔ مشہور کتاب ہے اور متاخرین کا یہی ماخذ ہے۔ اس کے مصنف قسطلانی ہیں جو بخاری کے مشہور شارح ہیں۔ حافظ ابن حجر کے ہم مرتبہ تھے۔ یہ کتاب اگرچہ نہایت مفصل ہے لیکن ہزاروں موضوع اور غلط روایتیں بھی موجود ہیں۔

زرقانی علی المواہب:۔ یہ مواہب لدنیہ کی شرح ہے اور حقیقت یہ ہے کہ سہیلی کے بعد کوئی کتاب اس جامعیت اور تحقیق سے نہیں لکھی گئی۔ آٹھ ضخیم جلدوں میں ہے اور مصر میں چھپ گئی ہے۔

سیرت جلی:۔ مشہور اور متداول ہے۔

صحت ماخذ

سیرت نبوی کے واقعات جو قلم بند کیے گئے وہ تقریباً نبوت کے سو برس کے بعد قلم بند ہوئے اس لیے مصنفین کا ماخذ کوئی کتاب نہ تھی بلکہ اکثر زبانی روایتیں تھیں۔

اس قسم کا موقع جب دوسری قوموں کو پیش آتا ہے۔ یعنی کسی زمانہ کے حالات مدت کے بعد قلم بند کیے جاتے ہیں تو یہ طریقہ اختیار کیا جاتا ہے کہ ہر قسم کی بازاری افواہیں قلم بند کر لی جاتی ہیں جن کے راویوں کا نام و نشان تک معلوم نہیں ہوتا۔ ان افواہوں میں سے وہ واقعات انتخاب کر لیے جاتے ہیں جو قرآن اور قیاسات کے مطابق ہوتے ہیں۔ تھوڑی دیر کے بعد یہی خرافات ایک دلچسپ تاریخی کتاب بن جاتے ہیں، یورپ کی تاریخی تصنیفات اسی اصول پر لکھی گئی ہیں۔

اسلامی فن تاریخ کا پہلا اصول: فن روایت

لیکن مسلمانوں نے اس فن سیرت کا جو معیار قائم کیا وہ اس سے بہت زیادہ بلند تھا، اس کا پہلا اصول یہ تھا کہ جو واقعہ بیان کیا جائے اس شخص کی زبان سے بیان کیا جائے جو خود شریک واقعہ تھا اور اگر خود نہ تھا تو شریک واقعہ تک تمام راویوں کا نام بہ ترتیب بتایا جائے اس کے ساتھ یہ بھی تحقیق کیا جائے کہ جو اشخاص سلسلہ روایت میں آئے کون لوگ تھے؟ کیسے تھے؟ کیا مشاغل تھے؟ چال چلن کیسا تھا؟ حافظہ کیسا تھا؟ سمجھ کیسی تھی؟ ثقہ تھے یا غیر ثقہ؟ سطحی الذہن تھے یا دقیقہ بین؟ عالم تھے یا جاہل؟ ان جزئی باتوں کا پتا لگانا سخت مشکل بلکہ ناممکن تھا، سینکڑوں ہزاروں محدثین نے اپنی عمریں اسی کام میں صرف کر دیں، ایک ایک شہر میں گئے راویوں سے ملے ان کے متعلق ہر قسم کی معلومات بہم پہنچائیں، جو لوگ ان کے زمانہ میں موجود نہ تھے ان کے دیکھنے والوں سے حالات دریافت کیے۔ ان تحقیقات کے ذریعہ سے اسماء الرجال (بیوگرافی) کا وہ عظیم الشان فن تیار ہو گیا جس کی بدولت آج کم از کم

لاکھ شخصوں کے حالات معلوم ہو سکتے ہیں اور اگر ڈاکٹر اسپرنگر (۱) کے حسن ظن کا اعتبار کیا جائے تو یہ تعداد پانچ لاکھ تک پہنچ جاتی ہے۔

تدوین اسماء الرجال

محدثین نے حالات کے بہم پہنچانے میں کسی شخص کے رتبہ اور حیثیت کی پروانہ کی بادشاہوں سے لے کر بڑے بڑے مقتداؤں تک کی اخلاقی سراغ رسائیاں کیں اور ایک ایک کی پردہ دری کی۔ اس سلسلہ میں سینکڑوں تصنیفات تیار ہوئیں جن کی اجمالی کیفیت یہ ہے:-

سب سے پہلے اس فن یعنی راویوں کی جرح و تعدیل میں یحییٰ بن سعید القطان نے ایک کتاب لکھی۔ وہ اس رتبہ کے شخص تھے کہ امام احمد بن حنبل نے ان کی نسبت لکھا ہے کہ ”میری آنکھوں نے ان کا نظیر نہیں دیکھا۔“ ان کے بعد اس فن کو زیادہ رواج ہوا اور کثرت سے کتابیں لکھی گئیں جن میں سے چند ممتاز تصنیفات حسب ذیل ہیں:-

| کیفیت | نام مصنف |
|--|--|
| خاص ضعیف الروایۃ لوگوں کے حال میں ہے | رجال عقیلی |
| اس کتاب کا نام الجرح والتعدیل ہے۔ | رجال احمد بن عبد العجلی المتوفی ۲۶۱ھ |
| بہت ضخیم کتاب ہے۔ | رجال امام عبد الرحمن بن حاتم الرازی المتوفی ۲۲۷ھ |
| مشہور محدث ہیں۔ یہ کتاب خاص ضعیف الروایۃ | رجال امام دارقطنی |
| لوگوں کے حال میں ہے۔ | |
| اس فن کی سب سے مشہور کتاب ہے اور تمام محدثین | کامل ابن عدی |
| متاخرین نے اس کو اپنا ماخذ قرار دیا ہے۔ | |

یہ کتابیں قریباً آج ناپید ہیں لیکن بعد کی تصنیفات جو انہی سے ماخوذ ہیں آج بھی موجود ہیں۔

اس سلسلہ میں سب سے زیادہ جامع اور مستند کتاب تہذیب الکمال ہے جو علامہ مزنی (یوسف بن الزکی) کی تصنیف ہے جنہوں نے ۴۲۷ھ میں وفات پائی۔ علاء الدین مغلطائی المتوفی ۶۲۷ھ نے تیرہ جلدوں میں اس کا تکملہ لکھا۔

علامہ ذہبی المتوفی ۴۸۸ھ نے اس کا اختصار کیا اور بہت سے محدثین نے اس کے خلاصے اور ذیل لکھے۔

اور بالآخر حافظ ابن حجر نے ان تمام تصنیفات سے ایک نہایت ضخیم کتاب ”تہذیب التہذیب“ لکھی جو بارہ جلدوں

میں ہے اور آج کل حیدرآباد دکن سے شائع ہوئی ہے۔ مصنف نے کتاب کے خاتمہ میں لکھا ہے کہ اس کی تصنیف

میں آٹھ برس صرف ہوئے ہیں۔ اس سلسلہ کی ایک اور سب سے زیادہ متداول اور مستند کتاب ”میزان الاعتدال“

(۱) ڈاکٹر اسپرنگر جرمن کے مشہور عربی دان فاضل ہیں مدت تک ایشیا ٹک سوسائٹی کلکتہ میں کام کیا۔ اصابہ کا نسخہ ان ہی کی تصحیح سے کلکتہ میں

چھپا، اسی کتاب کے دیباچہ میں صاحب موصوف نے لکھا ہے کہ نہ کوئی قوم دنیا میں گذری نہ آج موجود ہے جس نے مسلمانوں کی طرح

اسماء الرجال سا عظیم فن ایجاد کیا ہو جس کی بدولت آج پانچ لاکھ شخصوں کا حال معلوم ہو سکتا ہے۔

ہے جو علامہ ذہبی کی تصنیف ہے۔ حافظ ابن حجر نے اس کتاب پر اضافہ کیا جس کا نام لسان المیزان ہے۔

اسماء الرجال کی پیش نظر کتابیں

اسماء الرجال کی کتابوں میں سے تہذیب الکمال، تہذیب التہذیب، لسان المیزان، تقریب، تاریخ کبیر بخاری، تاریخ صغیر بخاری، ثقات ابن حبان، تذکرۃ الحفاظ علامہ ذہبی، مشتبہ النسبہ ذہبی، انساب سمعانی، تہذیب الاسماء ہماری نظر سے گذری ہیں۔

اس اصول تحقیق کی بنیاد خود قرآن مجید نے قائم کر دی تھی۔

﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا﴾ (حجرات: ۶)

”مسلمانو! اگر تمہارے پاس کوئی فاسق خبر لائے تو تم اچھی طرح اس کی تحقیق کر لو۔“

حدیث ذیل بھی اسی کی مؤید ہے۔

((كَفَى بِالْمَرْءِ كَذِبًا أَنْ يُحَدِّثَ بِكُلِّ مَا سَمِعَ))

”آدمی کے جھوٹے ہونے کی یہ کافی دلیل ہے کہ جو کچھ سنے روایت کر دے۔“

دوسرا اصول درایت

تحقیق واقعات کا دوسرا اصول یہ تھا کہ جو واقعہ بیان کیا جاتا ہے، عقلی شہادت کے مطابق بھی ہے یا نہیں؟

درایت کی ابتداء

یہ اصول بھی درحقیقت قرآن مجید ہی نے قائم کر دیا تھا، حضرت عائشہؓ پر جب منافقین نے تہمت لگائی تو اس طرح اس خبر کو مشہور کیا کہ بعض صحابہؓ تک مغالطہ میں آ گئے۔ چنانچہ صحیح بخاری اور مسلم میں ہے کہ حضرت حسانؓ بھی قاذفین میں شریک تھے اور اسی بنا پر حد قذف جاری کی گئی۔ قرآن مجید میں بھی اس کی تصریح ہے۔

﴿إِنَّ الَّذِينَ جَاءُوا بِالْإِفْكِ عُصْبَةٌ مِّنْكُمْ﴾ (نور: ۱۱)

”جن لوگوں نے تہمت لگائی وہ تمہارے گروہ میں سے ہیں۔“

تفسیر جلالین میں منکم کی تفسیر حسب ذیل ہے:-

((جَمَاعَةٌ مِّنَ الْمُؤْمِنِينَ)) ”یعنی یہ تہمت لگانے والا مسلمانوں کا ایک گروہ ہے۔“

قرآن مجید کی آیتیں حضرت عائشہؓ کی برأت اور طہارت کے متعلق جو نازل ہوئیں ان میں سے ایک یہ

ہے:-

﴿وَلَوْ لَا إِذْ سَمِعْتُمُوهُ قُلْتُمْ مَا يَكُونُ لَنَا أَنْ نَتَكَلَّمَ بِهَذَا سُبْحَانَكَ هَذَا بُهْتَانٌ

عَظِيمٌ﴾ (نور: ۱۶)

”اور جب تم نے سنا تو یہ کیوں نہیں کہہ دیا کہ ہم کو ایسی بات بولنا مناسب نہیں۔ سبحان اللہ! یہ بڑا بہتان

ہے۔“

عام اصول کی بنا پر اس خبر کی تحقیق کا یہ طریقہ تھا کہ پہلے راویوں کے نام دریافت کیے جاتے پھر دیکھا جاتا کہ وہ ثقہ اور صحیح الروایت ہیں یا نہیں؟ پھر ان کی شہادت لی جاتی۔ لیکن خدا نے اس آیت میں فرمایا کہ سننے کے ساتھ تم نے کیوں نہیں کہہ دیا کہ یہ بہتان ہے۔

اس سے قطعاً ثابت ہوتا ہے کہ اس قسم کا خلاف قیاس جو واقعہ بیان کیا جائے قطعاً سمجھ لینا چاہیے کہ غلط

ہے۔

اس طرز تحقیق یعنی درایت کی ابتداء خود صحابہؓ کے عہد میں ہو چکی تھی۔

فقہاء میں بعض اس بات کے قائل ہیں کہ آگ پر پکی ہوئی چیز کے کھانے سے وضو ٹوٹ جاتا ہے۔ حضرت ابو ہریرہؓ نے حضرت عبداللہ بن عباسؓ کے سامنے جب اس مسئلہ کو آنحضرت ﷺ کی طرف منسوب کیا تو (حضرت) عبداللہ بن عباسؓ نے کہا کہ اگر یہ صحیح ہو تو اس پانی کے پینے سے بھی وضو ٹوٹ جائے گا جو آگ پر گرم کیا گیا ہو۔^(۱) حضرت عبداللہ بن عباسؓ حضرت ابو ہریرہؓ کو ضعیف الروایت نہیں سمجھتے تھے لیکن چونکہ ان کے نزدیک یہ روایت درایت کے خلاف تھی اس لیے انہوں نے تسلیم نہیں کی اور یہ خیال کیا کہ سمجھنے میں غلطی ہو گئی ہوگی۔

جب حدیثوں کی تدوین شروع ہوئی تو محدثین نے درایت کے اصول بھی منضبط کیے جن میں سے بعض یہ

ہیں:-

((قال^(۲) ابن الجوزی و کل حدیث زایتہ یخالف العقول او یناقض الاصول فاعلم انه موضوع فلا یتکلف اعتبارہ ای لاتعتبر رواۃ و لا تنظر فی جرحہم او یکون مما یدفعہ الحس والمشاہدۃ او مبایناً لنص الکتب و السنۃ المتواترۃ او الاجماع القطعی حیث لا یقبل شیء من ذلک التاویل او یتضمن الافراط بالوعید الشدید علی الامر الیسیر و بالوعد العظیم علی الفعل الیسیر و هذا الاخیر کثیر موجود فی حدیث القصاص و الطریقۃ و من رکاۃ المعنی لانا کلوا القرعۃ حتی تذبحوها و لذا جعل بعضهم ذلک دلیلاً علی کذب راویہ و کل هذا من القرائن فی المروی وقد تكون فی الراوی کقصۃ غیاث مع المہدی او انفرادہ عن لم یدر کہ بما لم یوجد عند غیر ہما (او انفرادہ بشیء مع کونہ مما یلزم المکلفین علمہ و قطع العذر فیہ کما قرره الخطیب فی اول الکفایۃ او بامر جسیم یتوفر الدواعی علی نقلہ کحصر عدو الحاج عن البیت))

”ابن جوزی نے کہا ہے کہ جس حدیث کو دیکھو کہ عقل یا اصول مسلمہ کے خلاف ہے تو جان لو کہ وہ

(۱) صحیح ترمذی باب الوضوء۔

(۲) فتح المغیث مطبوعہ لکھنؤء ص ۱۱۴۔ افسوس یہ ہے کہ یہ کتاب نہایت غلط چھپی ہے اس لیے بعض عبارتیں ہم نے اسی نسخہ کے موافق غلط نقل کی ہیں۔ یہ اصول خود ابن الجوزی کے قائم کردہ نہیں ہیں بلکہ ابن جوزی نے محدثین کے اصول کو نقل کر دیا ہے۔

موضوع ہے اس کی نسبت اس بحث کی ضرورت نہیں کہ اس کے راوی معتبر ہیں یا غیر معتبر اسی طرح سے وہ حدیث قابل اعتبار نہیں جو محسوسات اور مشاہدہ کے خلاف ہو یا نص کتاب اور سنت متواترہ اور اجماع قطعی کے خلاف ہو اور تاویل کی گنجائش نہ رکھتی ہو یا وہ حدیث جس میں ذرا سی بات پر سخت عذاب کی دھمکی ہو یا معمولی کام پر بہت بڑے ثواب کا وعدہ ہو (اس قسم کی حدیثیں واعظوں اور سوتیوں کے ہاں بہت پائی جاتی ہیں) یا وہ حدیث جس میں لغویت پائی جائے۔ مثلاً یہ حدیث کہ کدو کو بغیر ذبح کیے نہ کھاؤ اس لیے بعض محدثین نے لغویت کو راوی کے کذب کی دلیل قرار دیا ہے۔ یہ تمام قرینے خود روایت سے متعلق ہیں اور کبھی یہ قرائن راوی کے متعلق ہوتے ہیں مثلاً غیاث کا واقعہ خلیفہ مہدی کے ساتھ۔ یا جب کہ راوی کوئی ایسی حدیث بیان کرے جو اور کسی نے نہ بیان کی ہو۔ اور خود راوی جس سے روایت کرتا ہے۔ اس سے ملتا تک نہ ہو یا وہ حدیث جس کو ایک ہی راوی بیان کرتا ہے حالانکہ بات ایسی ہے کہ اس سے اوروں کو بھی مطلع ہونا ضروری تھا جیسا کہ خطیب بغدادی نے کتاب الکفایۃ کے شروع میں اس کی تصریح کی ہے یا وہ روایت جس میں کسی عظیم الشان واقعہ کا ذکر ہے اگر وہ واقعہ ہوا ہوتا تو سینکڑوں آدمی اس کو بیان کرتے مثلاً یہ واقعہ کہ کسی دشمن نے حاجیوں کو کعبہ کے حج سے روک دیا۔“

روایت کے اصول

اس عبارت کا حاصل یہ ہے کہ حسب ذیل صورتوں میں روایت اعتبار کے قابل نہ ہوگی اور اس کے متعلق اس تحقیق کی ضرورت نہیں کہ اس کے راوی معتبر ہیں یا نہیں۔

(۱) جو روایت عقل کے مخالف ہو۔

(۲) جو روایت اصول مسلمہ کے خلاف ہو۔

(۳) محسوسات اور مشاہدہ کے خلاف ہو۔

(۴) قرآن مجید یا حدیث متواتر یا اجماع قطعی کے خلاف ہو اور اس میں تاویل کی کچھ گنجائش نہ ہو۔

(۵) جس حدیث میں معمولی بات پر سخت عذاب کی دھمکی ہو۔

(۶) معمولی کام پر بڑے انعام کا وعدہ ہو۔

(۷) وہ روایت رکیک المعنی ہو۔ مثلاً کدو کو بغیر ذبح کیے نہ کھاؤ۔

(۸) جو راوی کسی شخص سے ایسی روایت کرتا ہے کہ کسی اور نے نہیں کی اور یہ راوی اس شخص سے نہ ملا ہو۔

(۹) جو روایت ایسی ہو کہ تمام لوگوں کو اس سے واقف ہونے کی ضرورت ہو۔ باایں ہمہ ایک راوی کے سوا کسی

اور نے اس کی روایت نہ کی ہو۔

(۱۰) جس روایت میں ایسا قابل اعتناء بیان واقعہ کیا گیا ہو کہ اگر وقوع میں آتا تو سینکڑوں آدمی اس کو روایت

کرتے۔ باوجود اس کے صرف ایک ہی راوی نے اس کی روایت کی ہو۔

موضوع حدیثوں کی شناخت کے اصول

- ملا علی قاری نے موضوعات کے خاتمہ میں حدیثوں کے نامعتبر ہونے کے چند اصول تفصیل سے لکھے ہیں اور ان کی مثالیں نقل کی ہیں۔ ہم اس کا خلاصہ اس موقع پر نقل کرتے ہیں۔
- (۱) جس حدیث میں فضول باتیں ہوں جو رسول اللہ ﷺ کی زبان سے نہیں نکل سکتیں مثلاً یہ کہ ”جو شخص لا الہ الا اللہ کہتا ہے خدا اس کلمہ سے ایک پرند پیدا کرتا ہے جس کے ستر زبانیں ہوتی ہیں ہر زبان میں ستر ہزار لغت ہوتے ہیں الخ“
- (۲) وہ حدیث جو مشاہدہ کے خلاف ہو مثلاً یہ حدیث کہ ”بینگن کھانا ہر مرض کی دوا ہے۔“
- (۳) وہ حدیث جو صریح حدیثوں کے مخالف ہو۔
- (۴) جو حدیث واقعہ کے خلاف ہو مثلاً یہ کہ دھوپ میں رکھے ہوئے پانی سے غسل نہیں کرنا چاہیے۔ کیونکہ اس سے برص پیدا ہوتا ہے۔
- (۵) وہ حدیث جو انبیاء علیہم السلام کے کلام سے مشابہت نہ رکھتی ہو مثلاً یہ حدیث کہ ”تین چیزیں نظر کو ترقی دیتی ہیں۔ سبزہ زار آب رواں خوب صورت چہرہ کا دکھنا۔“
- (۶) وہ حدیثیں جن میں آئندہ واقعات کی پیشین گوئی بقید تاریخ مذکور ہوتی ہے مثلاً یہ کہ ”فلاں سنہ اور فلاں تاریخ میں یہ واقعہ پیش آئے گا۔“
- (۷) وہ حدیثیں جو طبیعوں کے کلام سے مشابہ ہیں۔ مثلاً یہ کہ ”ہریسہ کے کھانے سے قوت آتی ہے یا یہ کہ مسلمان شیریں ہوتا ہے اور شیرینی پسند کرتا ہے۔“
- (۸) وہ حدیث جس کے غلط ہونے کے دلائل موجود ہیں مثلاً ”عوج بن عنق کا قد تین ہزار گز کا تھا۔“
- (۹) وہ حدیث جو صریح قرآن کے خلاف ہو مثلاً ”دنیا کی عمر سات ہزار برس کی ہے“ کیونکہ اگر یہ روایت صحیح ہو تو ہر شخص بتا دے گا کہ قیامت کے آنے میں اس قدر دیر ہے۔ حالانکہ قرآن سے ثابت ہے کہ قیامت کا وقت کسی کو معلوم نہیں۔
- (۱۰) وہ حدیثیں جو خضر علیہ السلام کے متعلق ہیں۔
- (۱۱) جس حدیث کے الفاظ رکیک ہوں۔
- (۱۲) وہ حدیثیں جو قرآن مجید کی الگ الگ سورتوں کے فضائل میں وارد ہیں۔ حالانکہ یہ حدیثیں تفسیر بیضاوی اور کشاف وغیرہ میں منقول ہیں۔
- ان اصول سے محدثین نے اکثر جگہ کام لیا اور ان کی بنا پر بہت سی روایتیں رد کر دیں۔ مثلاً ایک واقعہ یہ بیان کیا جاتا ہے کہ ”آنحضرت ﷺ نے خیبر کے یہودیوں کو جزیہ معاف کر دیا تھا اور معافی کی دستاویز لکھوا دی تھی“ ملا علی قاری اس روایت کے متعلق لکھتے ہیں کہ یہ روایت مختلف وجوہ سے باطل ہے۔

- (۱) اس معاہدہ پر سعد بن معاذ کی گواہی بیان کی جاتی ہے حالانکہ وہ غزوہ خندق میں وفات پا چکے تھے۔
- (۲) دستاویز میں کاتب کا نام معاویہ ہے حالانکہ وہ فتح مکہ میں اسلام لائے۔
- (۳) اس وقت تک جزیہ کا حکم ہی نہیں آیا تھا۔ جزیہ کا حکم قرآن مجید میں جنگ تبوک کے بعد نازل ہوا ہے۔
- (۴) دستاویز میں تحریر ہے کہ یہودیوں سے بیگار نہیں لی جائے گی حالانکہ آنحضرت ﷺ کے زمانہ میں بیگار کا رواج ہی نہ تھا۔
- (۵) خیبر والوں نے اسلام کی سخت مخالفت کی تھی ان سے جزیہ کیوں معاف کیا جاتا۔
- (۶) عرب کے دور دراز حصوں میں جب جزیہ معاف نہیں ہوا حالانکہ ان لوگوں نے چنداں مخالفت اور دشمنی نہیں کی تھی تو خیبر والے کیوں معاف ہو سکتے تھے۔
- (۷) اگر جزیہ ان کو معاف کر دیا گیا ہوتا تو یہ اس بات کی دلیل تھی کہ وہ اسلام کے ہوا خواہ اور دوست اور واجب الرعاہہ ہیں حالانکہ چند روز کے بعد خارج البلد کر دیے گئے۔

فن سیرت پر تبصرہ

سیرت کی یہ ایک اجمالی اور سادہ تاریخ تھی اب ہم اس پر مختلف پہلوؤں سے نظر ڈالنا چاہتے ہیں۔

امہات کتب سیرت

(۱) سیرت پر اگرچہ آج بھی سینکڑوں تصنیفیں موجود ہیں لیکن سب کا سلسلہ جا کر تین چار کتابوں پر منتهی ہوتا ہے۔ سیرت ابن اسحاق، واقدی، ابن سعد، طبری، ان کے علاوہ جو کتابیں ہیں وہ ان سے متاخر ہیں اور ان میں جو واقعات مذکور ہیں زیادہ تر انہی کتابوں سے لیے گئے ہیں (کتب حدیث کا جو ٹکڑا ہے اس سے اس مقام پر بحث نہیں) اس بنا پر ہم کو مذکورہ بالا کتابوں پر زیادہ تفصیل اور تفتیق سے نظر ڈالنی چاہیے۔

ان میں سے واقدی تو بالکل نظر انداز کر دینے کے قابل ہے۔ محدثین بالاتفاق لکھتے ہیں کہ وہ خود اپنے جی سے روایتیں گھڑتا ہے اور حقیقت میں واقدی کی تصنیف خود اس بات کی شہادت ہے۔ ایک ایک جزئی واقعہ کے متعلق جس قسم کی گونا گوں اور دلچسپ تفصیلیں وہ بیان کرتا ہے آج کوئی بڑے سے بڑا واقعہ نگار چشم دید واقعات اس طرح قلم بند نہیں کر سکتا۔

واقدی کے سوا باقی اور تینوں مصنفین اعتبار کے قابل ہیں ابن اسحاق کی نسبت اگرچہ امام مالک اور بعض محدثین نے جرح کی ہے تاہم ان کا یہ رتبہ ہے کہ امام بخاری اپنے رسالہ ”جزء القراءة“ میں ان کی سند سے روایتیں نقل کرتے ہیں اور ان کو صحیح سمجھتے ہیں۔ ابن سعد اور طبری میں کسی کو کلام نہیں لیکن افسوس ہے کہ ان لوگوں کا مستند ہونا ان کی تصنیفات کے مستند ہونے پر چنداں اثر نہیں ڈالتا۔ یہ لوگ خود شریک واقعہ نہیں اس لیے جو کچھ بیان کرتے ہیں اور راویوں کے ذریعہ سے بیان کرتے ہیں، لیکن ان کے بہت سے رواۃ ضعیف الروایۃ اور غیر مستند

ہیں۔ اس کے علاوہ ابن اسحاق کی اصل کتاب (ہندوستان میں) موجود نہیں، ابن ہشام نے ابن اسحاق کی کتاب کو ترتیب اور تہذیب کے بعد جس صورت میں بدل دیا ہے۔ وہی آج موجود ہے لیکن ابن ہشام نے ابن اسحاق کی کتاب کو زیادہ بکائی کے واسطے سے روایت کیا ہے۔ بکائی اگرچہ رتبہ کے شخص ہیں تاہم محدثین کے اعلیٰ معیار سے فروتر ہیں۔ ابن مدینی (امام بخاری کے استاد) کہتے ہیں کہ ”وہ ضعیف ہے اور میں نے اس کو ترک کر دیا۔“ ابو حاتم کہتے ہیں۔ ”وہ استناد کے قابل نہیں۔“ نسائی کہتے ہیں ”وہ ضعیف ہے۔“

ابن سعد کی نصف سے زیادہ روایتیں واقدی کے ذریعہ سے ہیں۔ اس لیے ان روایتوں کا وہی رتبہ ہے جو خود واقدی کی روایتوں کا ہے۔ باقی رواۃ میں سے بعض ثقہ ہیں اور بعض غیر ثقہ۔

طبری کے بڑے بڑے شیوخ روایت مثلاً سلمۃ الابرش، ابن سلمہ وغیرہ ضعیف الروایہ ہیں۔ اس بنا پر مجموعی حیثیت سے سیرت کا ذخیرہ کتب حدیث کا ہم پلہ نہیں، البتہ ان میں سے تحقیق و تنقید کے معیار پر جو اتر جائے۔ وہ حجت اور استناد کے قابل ہے۔

کتب حدیث و سیرت میں فرق مراتب

سیرت کی کتابوں کی کم پائیگی کی بڑی وجہ یہ ہے کہ تحقیق اور تنقید کی ضرورت احادیث احکام کے ساتھ مخصوص کر دی گئی یعنی وہ روایتیں تنقید کی زیادہ محتاج ہیں جن سے شرعی احکام ثابت ہوتے ہیں باقی جو روایتیں سیرت اور فضائل وغیرہ سے متعلق ہیں ان میں تشدد اور احتیاط کی چنداں حاجت نہیں، حافظ زین الدین عراقی جو بہت بڑے پایہ کے محدث ہیں، سیرت منظوم کے دیباچہ میں لکھتے ہیں۔

تجمع ماصح و ما قد انکرا

و لیعلم الطالب ان السیرا

”طالب کو جاننا چاہیے کہ سیرت میں سبھی طرح کی روایتیں ہوتی ہیں، صحیح بھی اور غلط بھی۔“

یہی وجہ ہے کہ مناقب اور فضائل اعمال میں کثرت سے ضعیف روایتیں شائع ہو گئیں اور بڑے بڑے علماء

نے اپنی کتابوں میں ان روایتوں کا درج کرنا جائز رکھا۔ علامہ ابن تیمیہ کتاب التوسل میں لکھتے ہیں:-

((قد رواه من صنف فی عمل یوم و لیلۃ کابن السنی و ابی نعیم و فی مثل هذه

الکتب احادیث کثیرة موضوعة لایجوز الاعتماد علیها فی الشریعة باتفاق

العلماء))

”اس حدیث کو ان لوگوں نے روایت کیا ہے جنہوں نے رات دن کے اعمال میں کتابیں تصنیف کی

ہیں مثلاً ابن السنی اور ابو نعیم اور اس قسم کی کتابوں میں کثرت سے جھوٹی حدیثیں موجود ہیں جن پر اعتماد

کرنا جائز نہیں ہے اور اس پر تمام علماء کا اتفاق ہے۔“

فن سیرت میں محدثین کی مصالحت

حاکم نے مستدرک میں یہ حدیث روایت کی ہے کہ جب حضرت آدمؑ سے خطا سرزد ہوئی تو انہوں نے کہا

”اے خدا! میں تجھ کو محمد (ﷺ) کا واسطہ دیتا ہوں کہ میری خطا معاف کر دے۔“ خدا نے کہا ”تم نے محمد کو کیونکر جانا؟“ حضرت آدم نے کہا۔ ”میں نے سر اٹھا کر عرش کے پایوں پر نظر ڈالی تو یہ الفاظ لکھے ہوئے دیکھے، لا الہ الا اللہ! محمد رسول اللہ۔ اس سے میں نے قیاس کیا کہ تو نے اپنے نام کے ساتھ جس شخص کا نام ملایا ہے وہ ضرور تجھ کو محبوب ترین خلق ہوگا۔“ خدا نے کہا ”آدم! تم نے سچ کہا اور محمد نہ ہوتے تو میں تم کو پیدا بھی نہ کرتا۔“ حاکم نے اس حدیث کو نقل کر کے لکھا ہے کہ یہ حدیث صحیح ہے۔ علامہ ابن تیمیہ حاکم کا یہ قول نقل کر کے لکھتے ہیں:-

((و اما تصحيح الحاکم لمثل هذا الحديث و امثاله فهذا مما انكره عليه ائمة العلم بالحديث و قالوا ان الحاکم يصحح احاديث و هي موضوعة مكذوبة عند اهل المعوفة بالحديث و كذلك احاديث كثيرة في مستدرکة يصححها وهي عند ائمة اهل العلم بالحديث موضوعة. (۱))

”حاکم کا اس قسم کی حدیثوں کو صحیح کہنا ائمہ حدیث نے اس پر انکار کیا ہے۔ اور کہا ہے کہ حاکم بہت سی جھوٹی اور موضوع حدیثوں کو صحیح کہتے ہیں۔ اسی طرح حاکم کی مستدرک میں بہت سی حدیثیں ہیں جن کو حاکم نے صحیح کہا ہے۔ حالانکہ وہ ائمہ حدیث کے نزدیک موضوع ہیں۔“

علامہ موصوف ایک اور موقع پر ابوالشیخ اصفہانی کی کتاب کا تذکرہ کر کے لکھتے ہیں۔ (ص ۱۰۵، ۱۰۶)

((و فيها احاديث كثيرة قوية صحيحة و حسنة و احاديث كثيرة ضعيفة موضوعة و اهية و كذلك ما يرويه ابو خثيمة بن سليمان في فضائل الصحابة او ما يرويه ابو نعيم الاصفهاني في فضائل الخلفاء في كتاب مفرد و في اول حلية الاولياء و ما يرويه ابو بكر الخطيب و ابو الفضل بن ناصر و ابو موسى المديني و ابو القاسم بن عساكر و الحافظ عبدالغني و امثالهم ممن له معرفة بالحديث))

”اور اس میں بہت سی حدیثیں ہیں جو قوی ہیں اور حسن ہیں اور بہت سی ایسی حدیثیں ہیں جو ضعیف، موضوع اور غیر مربوط ہیں اور اسی طرح وہ حدیثیں جو خثیمہ بن سلیمان، صحابہ کے فضائل میں روایت کرتے ہیں اور وہ حدیثیں جو ابو نعیم اصفہانی نے ایک مستقل کتاب میں خلفاء کے فضائل میں روایت کی ہیں۔ اور حلیۃ الاولیاء کے اول میں اور اسی طرح وہ روایتیں جو ابو بکر خطیب اور ابو الفضل اور ابو موسیٰ مدینی اور ابن عساکر اور حافظ عبدالغنی وغیرہ اور ان کے پایہ کے لوگ روایت کرتے ہیں۔“

غور کرو! ابو نعیم، خطیب بغدادی، ابن عساکر، حافظ عبدالغنی وغیرہ حدیث اور روایت کے امام تھے۔ باوجود اس کے یہ لوگ خلفاء اور صحابہ کے فضائل میں ضعیف حدیثیں بے تکلف روایت کرتے تھے اس کی وجہ یہی تھی کہ یہ خیال عام طور پر پھیل گیا تھا کہ صرف حلال و حرام کی حدیثوں میں احتیاط اور تشدد کی ضرورت ہے اور ان کے سوا اور روایتوں میں سلسلہ سند نقل کر دینا کافی ہے۔ تنقید اور تحقیق کی ضرورت نہیں۔

(۱) کتاب التوسل مطبوعہ المنار ص ۱۰۱ (نیز تذکرۃ الحفاظ ذہبی ترجمہ حاکم)

موضوعات ملا علی قاری میں لکھا ہے کہ بغداد میں ایک واعظ نے یہ حدیث بیان کی کہ قیامت کے دن خدا آنحضرت ﷺ کو اپنے ساتھ عرش پر بٹھائے گا۔ امام ابن جریر طبری نے سنا تو سخت برہم ہوئے اور اپنے دروازہ پر یہ فقرہ لکھ کر گادیا کہ ”خدا کا کوئی ہم نشین نہیں۔“ اس پر بغداد کے عوام سخت برا فروختہ ہوئے اور امام موصوف کے گھر پر اس قدر پتھر برسائے کہ دیواریں ڈھک گئیں۔ (۱)

اس موقع پر ایک خاص نکتہ لحاظ کے قابل ہے۔ یہ مسلم ہے کہ حدیث اور روایت میں امام بخاری اور مسلم سے بڑھ کر کوئی شخص کامل فن نہیں پیدا ہوا، رسول اللہ ﷺ کے ساتھ ان کو جو عقیدت اور خلوص اور شیفتگی تھی، اس کے لحاظ سے بھی وہ تمام محدثین پر ممتاز تھے۔ باوجود اس کے فضائل و مناقب کے متعلق جس قسم کی مبالغہ آمیز روایتیں بیہتی، ابو نعیم، بزاز، طبرانی وغیرہ میں پائی جاتی ہیں بخاری اور مسلم میں ان کا پتا نہیں لگتا۔ بلکہ اس قسم کی حدیثیں جو نسائی، ابن ماجہ، ترمذی وغیرہ میں پائی جاتی ہیں صحیحین میں وہ بھی مذکور نہیں۔ اس سے ثابت ہوتا ہے کہ جس قدر تحقیق و تنقید کا درجہ بڑھتا جاتا ہے، مبالغہ آمیز روایتیں گھٹی جاتی ہیں۔ مثلاً یہ روایت کہ جب آنحضرت ﷺ وجود میں آئے تو ایوان کسریٰ کے چودہ کنگرے گر پڑے، آتش فارس بجھ گئی، بحیرہ طبریہ خشک ہو گیا۔ بیہتی، ابو نعیم، خراطی، ابن عساکر اور ابن جریر نے روایت کی ہے لیکن صحیح بخاری اور مسلم بلکہ صحاح ستہ کی کسی کتاب میں اس کا پتا نہیں۔

سیرت پر جو کتابیں لکھی گئی ہیں وہ زیادہ تر اسی قسم کی کتابوں (طبرانی، بیہتی، ابو نعیم وغیرہ) سے ماخوذ ہیں اس لیے ان میں کثرت سے کمزور روایتیں درج ہو گئیں اور اسی بنا پر محدثین کو کہنا پڑا کہ سیر میں ہر قسم کی روایتیں ہوتی ہیں۔

محدثین نے جو اصول قرار دیے ہیں، سیرت کی روایتوں میں لوگوں نے اکثر نظر انداز کر دیے، محدثین کا سب سے پہلا اصول یہ ہے کہ روایت کا سلسلہ اصل واقعہ تک کہیں منقطع نہ ہونے پائے لیکن آنحضرت ﷺ کے حالات و ولادت کے متعلق جس قدر روایتیں مذکور ہیں، اکثر منقطع ہیں، صحابہؓ میں سے کوئی شخص ایسا نہیں جس کی عمر آنحضرت ﷺ کی ولادت کے وقت روایت کے قابل ہو۔ سب سے معمر حضرت ابو بکرؓ ہیں، وہ آنحضرت ﷺ سے عمر میں دو برس کم تھے، اسی بناء پر میلاد کے متعلق جس قدر روایتیں ہیں۔ ان میں سے اکثر متصل نہیں اور اسی بنا پر بہت دور از کار روایتیں پھیل گئیں۔ مثلاً ابو نعیم نے آنحضرت ﷺ کی والدہ ماجدہ کی زبانی روایت کی ہے کہ ”جب آنحضرت ﷺ پیدا ہوئے تو بہت سے پرند آ کر مکان میں بھر گئے۔ جن کی زمرہ کی منقار اور یا قوت کے پر تھے، پھر ایک سفید بادل آیا اور آنحضرت ﷺ کو اٹھالے گیا اور ندا آئی کہ اس بچہ کو مشرق و مغرب اور تمام دریاؤں کی سیر کراؤ کہ سب لوگ پہچان لیں۔“ (۲)

مغازی کا بڑا حصہ امام زہری سے منقول ہے لیکن ان کی اکثر روایتیں جو سیرت ابن ہشام اور طبقات ابن سعد وغیرہ میں مذکور ہیں، منقطع ہیں۔

(۱) موضوعات ملا علی قاری ص ۱۳ مطبوعہ دہلی۔

(۲) مواہب لدنیہ میں یہ روایت نقل کی ہے اس میں بے انتہا مبالغہ آمیز باتیں ہیں۔ میں نے معمولی ٹکڑا نقل کر دیا ہے۔

(۲) نہایت تعجب انگیز بات یہ ہے کہ جن بڑے بڑے نامور مصنفین مثلاً امام طبری وغیرہ نے سیرت پر جو کچھ لکھا اس میں اکثر جگہ مستند احادیث کی کتابوں سے کام نہیں لیا۔

بعض واقعات نہایت اہم ہیں ان کے متعلق حدیث کی کتابوں میں ایسی مفید معلومات موجود ہیں جن سے تمام مشکل حل ہو جاتی ہے لیکن سیرت اور تاریخ میں ان معلومات کا ذکر نہیں۔ مثلاً یہ امر کہ جب آنحضرت ﷺ ہجرت کر کے مدینہ تشریف لے گئے تو لڑائی کی سلسلہ جنبانی کس طرف سے شروع ہوئی؟ ایک بحث طلب واقعہ ہے۔ تمام ارباب سیر اور مورخین کی تصریحات سے ثابت ہوتا ہے کہ خود آنحضرت ﷺ نے ابتداء کی، لیکن سنن ابی داؤد میں صاف اور صریح حدیث موجود ہے کہ جنگ بدر سے پہلے کفار مکہ نے عبداللہ بن ابی کو یہ خط لکھا کہ تم نے محمد کو اپنے شہر میں پناہ دی ہے ان کو نکال دو ورنہ ہم خود مدینہ آ کر تمہارا اور محمد دونوں کا استیصال کر دیں گے (۱) سیرت اور تاریخ کی کتابوں میں یہ واقعہ سرے سے منقول نہیں۔

مصنفین سیرت میں سے بعض لوگوں نے اس نکتہ کو سمجھا اور جب احادیث کی زیادہ چھان بین کی تو ان کو تسلیم کرنا پڑا کہ سیرت کی کتابوں میں بہت سی روایتیں صحیح حدیثوں کے خلاف درج ہو گئی ہیں لیکن چونکہ ان کی تصنیف پھیل چکی تھی اس لیے اس کی اصلاح نہ ہو سکی۔ حافظ ابن حجر ایک موقع پر دمیاطی کا ایک قول نقل کر کے لکھتے ہیں:-

((و دل هذا على انه كان يعتقد الرجوع عن كثير مما وافق فيه اهل السير و خالف الاحاديث الصحيحة و ان ذلك منه قبل تضرعه منها و لخروج نسخ كتابه و انتشاره لم يتمكن من تغييره)) (۲)

”یہ قول اس بات پر دلالت کرتا ہے۔ کہ اکثر واقعات جن میں دمیاطی نے اہل سیر کی موافقت اور صحیح حدیثوں کی مخالفت کی تھی، اپنی رائے سے رجوع کیا۔ لیکن چونکہ کتاب کے نسخے پھیل گئے تھے۔ اس لیے اس کی اصلاح نہ کر سکے۔“

مصنفین سیرت کی تدلیس

(۳) سیرت میں اگلوں نے جو کتابیں لکھیں، ان سے مابعد کے لوگوں نے جو روایتیں نقل کیں، انہی کے نام سے کیں ان کے مستند ہونے کی بنا پر لوگوں نے ان تمام روایتوں کو معتبر سمجھ لیا اور چونکہ اصل کتابیں ہر شخص کو ہاتھ نہیں آ سکتی تھیں اس لیے لوگ راویوں کا پتا نہ لگا سکے اور رفتہ رفتہ یہ روایتیں تمام کتابوں میں داخل ہو گئیں۔ اس تدلیس کا یہ نتیجہ ہوا کہ مثلاً جو روایتیں واقدی کی کتاب میں مذکور ہیں، ان کو لوگ عموماً غلط سمجھتے ہیں لیکن ان ہی روایتوں کو جب ابن سعد کے نام سے نقل کر دیا جاتا ہے تو لوگ ان کو معتبر سمجھتے ہیں حالانکہ ابن سعد کی اصل کتاب

(۱) غزوہ بدر کے موقع پر ہم اس حدیث کے اصلی الفاظ نقل کریں گے۔

(۲) زرقانی ج ۳ ص ۱۱۔

ہاتھ آئی تو پہ لگا کہ ابن سعد نے اکثر روایتیں واقدی ہی سے لی ہیں۔

(۴) روایت کے متعلق جو اصول منضبط ہوئے صحابہ کے متعلق ان سے بعض بعض موقعوں پر کام نہیں لیا گیا، مثلاً اصول روایت کی رو سے رواۃ کے مختلف مدارج ہیں، کوئی راوی نہایت ضابط نہایت معنی فہم نہایت دقیقہ رس ہوتا ہے۔ کسی میں یہ اوصاف کم ہوتے ہیں کسی میں اور بھی کم ہوتے ہیں یہ فرق مراتب جس طرح فطرۃ عام راویوں میں پایا جاتا ہے صحابہؓ بھی اس سے مستثنیٰ نہیں، حضرت عائشہؓ نے حضرت عبداللہ بن عمرؓ اور حضرت ابو ہریرہؓ کی روایت پر اور حضرت عبداللہ بن عباسؓ نے حضرت ابو ہریرہؓ کی روایت پر جو تنقیدیں کیں اور جن کا ذکر اوپر گذر چکا، اسی بنا پر کیں۔

اختلاف مراتب کی بنیاد پر بڑے بڑے معرکۃ الآرا مسائل کی بنیاد قائم ہے۔ مثلاً دو روایتوں میں تعارض پیش آ جائے تو اس بحث کے فیصلہ میں صحیح طریقہ یہ خیال کیا جاتا ہے کہ ایک روایت کے راویوں کا دوسری روایت کے راویوں سے عالی رتبہ ہونا ثابت کر دیا جائے (گو دونوں راوی ثقہ ہیں) اور یہ اس روایت کی ترجیح کا قطعی ذریعہ ہوگا لیکن صحابہؓ میں آ کر یہ اصول بیکار ہو جاتا ہے۔ فرض کرو ایک روایت صرف حضرت عمرؓ ہی سے مروی ہے اور دوسری کسی بدوی عرب سے مروی ہے جس نے عمر بھر میں صرف ایک مرتبہ اتفاقاً آنحضرت ﷺ کو دیکھ لیا تھا تو اب دونوں روایتوں کا رتبہ برابر ہو جاتا ہے۔ علامہ مازری مشہور محدث ہیں۔ علامہ نووی شرح صحیح مسلم میں اکثر ان سے استناد کرتے ہیں انہوں نے اس تعمیم کی مخالفت کی تھی۔ چنانچہ حافظ ابن حجر نے اصابہ کے دیباچہ (ص ۱۱۰) میں ان کا یہ قول نقل کیا ہے:-

((لسنانعنی بقولنا الصحابة عدول کل من راہ (صلی اللہ علیہ وسلم) یوما او زارہ

لما ما او اجتمع بہ لغرض و انصرف عن کتبہ وانما نعنی بہ الذین لازمواہ ﴿و

عزروہ و نصرؤہ و اتبعوا النور الذی انزل معہ﴾ اولئک ہم المفلحون ﴿ (القرآن)

”یہ مقولہ کہ صحابہؓ سب عادل ہیں ہم اس سے ہر ایسے شخص کو مراد نہیں لیتے جس نے آنحضرت ﷺ کو

اتفاقاً دیکھ لیا یا آنحضرت ﷺ سے کسی غرض کے لیے ملا۔ اور پھر فوراً واپس چلا گیا بلکہ ہم ان لوگوں کو

مراد لیتے ہیں جو آنحضرت ﷺ کی خدمت میں بہ التزام رہے اور آپ کی اعانت و مدد کی اور اس نور

کی پیروی کی جو آنحضرت ﷺ پر نازل ہوا، یہی لوگ کامیاب ہیں۔“

لیکن محدثین نے مازری کے اس قول سے عام مخالفت کی، علامہ مازری نے بے شبہ یہ غلطی کی کہ عدالت کے وصف کو مطلقاً مقربین صحابہؓ سے مخصوص کر دیا۔ اس بنا پر محدثین کی مخالفت ان سے بیجا نہیں لیکن اس میں کیا شبہ ہو سکتا ہے کہ حضرت ابو بکرؓ و عمرؓ و علیؓ کی روایتیں ایک عام بدوی کی روایت کے برابر نہیں ہو سکتیں۔ خصوصاً ان روایتوں کے متعلق یہ فرق ضرور ملحوظ رکھنا چاہیے جو فقہی مسائل یا دقیق مطالب سے تعلق رکھتی ہیں۔

(۵) ارباب سیرا کثر واقعات کے اسباب و علل سے بحث نہیں کرتے، نہ ان کی تلاش و تحقیق کی طرف متوجہ

ہوتے ہیں اگرچہ اس میں شبہ نہیں کہ اس باب میں یورپ کا طریقہ نہایت غیر معتدل ہے، یورپین مورخ ہر واقعہ کی

علت تلاش کرتا ہے اور نہایت دور دراز قیاسات اور احتمالات سے سلسلہ معلومات پیدا کرتا ہے اس میں بہت کچھ اس کی خود غرضی اور خاص ^{مط} نظر کو دخل ہوتا ہے۔ وہ اپنے مقصد کو ایک محور بنا لیتا ہے تمام واقعات اسی کے گرد گردش کرتے ہیں۔ بخلاف اس کے اسلامی مؤرخ نہایت سچائی اور انصاف اور خالص بے طرف داری سے واقعات کو ڈھونڈتا ہے۔ اس کو اس سے کچھ غرض نہیں ہوتی کہ واقعات کا اثر اس کے مذہب پر معتقدات پر اور تاریخ پر کیا پڑے گا اس کا قبلہ مقصد صرف واقعیت ہوتی ہے وہ اس پر اپنے معتقدات اور قومیت کو بھی قربان کر دیتا ہے۔

لیکن اس میں حد سے زیادہ تفریط ہو گئی۔ اس بات سے بچنے کے لیے کہ واقعات رائے سے مخلوط نہ ہو جائیں وہ پاس پاس کے ظاہری اسباب پر بھی نظر نہیں ڈالتا اور ہر واقعہ کو خشک اور ادھورا چھوڑ دیتا ہے۔ مثلاً اکثر لڑائیوں کو اس طرح شروع کرتے ہیں کہ آنحضرت ﷺ نے فلاں قبیلہ پر فلاں وقت فوجیں بھیج دیں۔ لیکن اس کے اسباب کا ذکر مطلق نہیں کرتے جس سے عام ناظرین پر یہ اثر پڑتا ہے کہ کفار پر حملہ کرنے اور ان کو تباہ و برباد کرنے کے لیے کسی سبب اور وجہ کی ضرورت نہیں۔ صرف یہ عام وجہ کافی ہے کہ وہ کافر ہیں اسی سے مخالفین یہ استدلال کرتے ہیں کہ اسلام تلوار سے پھیلا ہے۔ حالانکہ زیادہ چھان بین سے ثابت ہوتا ہے کہ جن قبائل پر فوجیں گئیں وہ پہلے سے آمادہ جنگ اور مسلمانوں پر حملہ کی تیاریاں کر چکے تھے۔

(۶) یہ لحاظ رکھنا ضرور ہے کہ واقعہ کی نوعیت کے بدلنے سے شہادت اور روایت کی حیثیت کہاں تک بدل جاتی ہے۔ مثلاً ایک راوی جو ثقہ ہے ایک ایسا معمولی واقعہ بیان کرتا ہے جو عموماً پیش آتا ہے اور پیش آ سکتا ہے تو بے تکلف یہ روایت تسلیم کر لی جائے گی۔ لیکن فرض کرو وہی راوی ایسا واقعہ بیان کرتا ہے جو غیر معمولی ہے، تجربہ عام کے خلاف ہے، گرد و پیش کے واقعات سے مناسبت نہیں رکھتا، تو واقعہ چونکہ زیادہ محتاج ثبوت ہے اس لیے اب راوی کا معمولی درجہ وثوق کافی نہیں ہو سکتا بلکہ اس کو معمولی درجہ سے زیادہ عادل، زیادہ محتاط، زیادہ نکتہ دان ہونا چاہیے۔

مثلاً ایک بحث یہ ہے کہ روایت کرنے کے لیے کسی عمر کی قید ہے یا نہیں؟ اکثر محدثین کا مذہب ہے کہ پانچ برس کا لڑکا حدیث کی روایت کر سکتا ہے یا مثلاً اگر کسی صحابی نے پانچ برس کی عمر میں آنحضرت ﷺ کے کسی قول یا فعل کی روایت کی تو قابل اعتبار ہوگی۔ محدثین کا اس پر استدلال ہے کہ محمود بن الربیع ایک صحابی تھے۔ آنحضرت ﷺ کے وفات فرمانے کے وقت وہ پانچ برس کے بچے تھے آنحضرت ﷺ نے ایک دفعہ اظہار محبت کے طور پر ان کے منہ پر کلی کا پانی ڈال دیا تھا اس واقعہ کو انہوں نے جو ان ہو کر لوگوں سے بیان کیا۔ اور سب نے یہ روایت قبول کی۔ اس سے ثابت ہوا کہ پانچ برس کی عمر کی روایت قبول ہو سکتی (۱) ہے۔

اس کے برخلاف بعض محدثین کی رائے ہے کہ کس کی روایت قابل حجت نہیں۔ فتح المغیث میں ہے:-

((و لكن قد منع قوم القبول هنا ای فی مسألة الصبی خاصة فلم یقبلوا من تحمل

قبل البلوغ لان الصبی مظنة عدم الضبط وهو وجه للشافعية و كذا كان ابن

المبارک يتوقف فی تحدیث الصبی)) (کتاب مذکور ص ۱۶۴)

”لیکن ایک جماعت یہاں قبول روایت سے منع کرتی ہے۔ خصوصاً بچوں کی روایت کے مسئلہ میں بلوغ سے پہلے جو روایت کسی بچہ نے سنی ہو۔ اس کو وہ قبول نہیں کرتی۔ شوافع کی یہی رائے ہے۔ اسی طرح عبداللہ بن مبارک بھی بچہ کی حدیث روایت کرنے میں توقف کرتے ہیں۔“

لیکن اثبات ونفی دونوں پہلو بحث طلب ہیں بے شبہ پانچ برس کا بچہ اگر یہ واقعہ بیان کرے کہ میں نے فلاں شخص کو دیکھا تھا اس کے سر پر بال تھے یا وہ بوڑھا تھا یا اس نے مجھ کو گودیوں میں کھلایا تھا تو اس روایت میں شبہ کرنے کی وجہ نہیں۔ لیکن فرض کرو وہی بچہ یہ بیان کرتا ہے کہ فلاں شخص نے فقہ کا یہ دقیق مسئلہ بتایا تھا تو شبہ ہوگا کہ بچہ نے صحیح طور سے مسئلہ کو سمجھا بھی تھا یا نہیں۔

فقہاء نے اس نکتہ کو ملحوظ رکھا ہے۔ فتح المغیث میں شرح مہذب سے نقل کیا ہے:-

((قبول اخبار الصبی الممیز فیما طریقۃ المشاہدۃ بخلاف ما طریقۃ النقل کا لافقاء و روایۃ الاخبار و نحوہ)) (نسخہ مطبوعہ لکھنؤ ص ۱۲۲)

”باتمیز لڑکے کی روایت ان واقعات کے متعلق جو دیکھنے سے متعلق رکھتے ہیں مقبول ہے لیکن جو باتیں نقلیات میں داخل ہیں مثلاً فتویٰ یا حدیث کی روایت ان میں ان کی روایت مقبول نہیں۔“

لیکن عام طور سے یہ اصول تسلیم نہیں کیا گیا۔ فتح المغیث میں ہے۔

((ثم الضبط نوعان ظاهر و باطن فالظاهر ضبط معناه من حیث اللغۃ و الباطن ضبط معناه من حیث تعلق حکم الشرعی بہ و هو الفقہ و مطلق الضبط الذی ہو شرط فی الراوی ہو الضبط ظاہراً عند الاکثر لانہ یجوز نقل الخبر بالمعنی فیلحقہ تہمة تبدیل المعنی فی روايته قبل الحفظ او قبل العلم حین سمع ولهذا المعنی قلت الروایۃ عن اکثر الصحابة لتعذر هذا المعنی قال و هذا الشرط و ان کان علی ما بینا فان اصحاب الحدیث قل ما یعتبرونہ فی حق الطفل دون المغفل فانه متی صح عند ہم سماع الطفل او حضورہ اجازوا روايته)) (ص ۱۲۱)

”پھر ضبط^(۱) کی دو قسمیں ہیں۔ ظاہری اور باطنی ظاہری کے یہ معنی ہیں کہ لفظ کا لغوی معنی کا لحاظ رکھا جائے۔ باطنی کے یہ معنی کہ شرعی حکم جس بنا پر متعلق ہیں اس کا لحاظ رکھا جائے۔ اس کو فقہ کہتے ہیں لیکن مطلقاً جو ضبط راوی کے لیے مشروط ہے اکثروں کے نزدیک وہ صرف ظاہری ضبط ہے کیونکہ ان لوگوں کے نزدیک روایت بالمعنی جائز ہے اسی بنا پر سنتے وقت قلت حفظ یا قلت علم کے سبب سے روایت کے ادا کرنے میں راوی پر مفہوم کے بدل دینے کا شبہ ہو سکتا ہے۔ یہ وجہ ہے کہ اکثر صحابہ نے بہت کم حدیثیں روایت کیں کیونکہ مفہوم کا بعینہ روایت میں قائم رکھنا مشکل ہے بچہ کے حق میں (کم عقل کے

(۱) ضبط کا لفظ محدثین کی ایک اصطلاح ہے جس کے معنی ہیں کسی روایت کے الفاظ اور مطلب کو اچھی طرح سمجھنا اور ادا کرنا۔

حق میں نہیں) اس کا اعتبار نہیں کرتے بلکہ بچہ ان کے نزدیک جب سننے اور مجلس میں شریک ہونے کے قابل ہو گیا تو اس کی روایت کو جائز سمجھتے ہیں۔“

راویوں میں فقاہت کی شرط

ایک یہ بحث ہے کہ جو صحابہ فقیہ نہ تھے ان کی روایت اگر قیاس شرعی کے خلاف ہو تو واجب العمل ہوگی یا نہیں؟ اس کے متعلق بحر العلوم، امام فخر الاسلام کا مذہب نقل کر کے لکھتے ہیں:-

((و وجه قول الامام فخر الاسلام ان النقل بالمعنی شائع و قلما يوجد النقل باللفظ فان حادثة واحدة قد رويت بعبارات مختلفة ثم ان تلك العبارات ليست مترادفة بل قد روى ذلك المعنى بعبارات مجازية فاذا كان الراوى غير فقيه احتمال الخطاء فى فهم المعنى المرادى الشرعى... ولا يلزم منه نسبة الكذب متعمدا الى الصحابى معاذ الله عن ذلك)) (شرح مسلم مطبوعہ لکھنؤ۔ ص ۲۳۲)

”امام فخر الاسلام کے قول کی وجہ یہ ہے کہ روایت بالمعنی عام طور پر شائع ہے۔ اور ایسا بہت کم ہوتا ہے کہ روایت باللفظ کی جائے کیونکہ ایک ہی واقعہ مختلف الفاظ میں ادا کیا گیا ہے۔ اور یہ الفاظ باہم مترادف بھی نہیں بلکہ اکثر مجازی عبارتوں میں مطالب ادا کیے گئے ہیں۔ اس بنا پر جب راوی فقیہ نہ ہوگا تو احتمال ہوگا کہ اس نے مطلب مقصود شرعی کے خلاف سمجھنے میں غلطی کی ہو۔ اس سے معاذ اللہ یہ لازم نہیں آتا کہ صحابی کی طرف جھوٹ کی نسبت کی جائے۔“

محدثین اس اصول سے کہ ”واقعہ جس درجہ کا اہم ہو شہادت بھی اسی درجہ کی اہم ہونی چاہیے“ بے خبر نہ تھے۔ امام بیہقی کتاب المدخل میں ابن مہدی کا قول نقل کرتے ہیں:-

((اذا روينا عن النبى (صلى الله عليه وسلم) فى الحلال و الحرام و الاحكام شددنا فى الاسانيد و انتقدنا فى الرجال و اذا روينا فى الفضائل و الثواب و العقاب سهلنا فى الاسانيد و تسامحنا فى الرجال)) (فتح المغیث۔ ص ۱۲)

”جب ہم آنحضرت (ﷺ) سے حلال و حرام اور احکام کے متعلق حدیث روایت کرتے ہیں تو سند میں نہایت تشدد کرتے ہیں اور راویوں کو پرکھ لیتے ہیں لیکن جب فضائل اور ثواب و عقاب کی حدیثیں آتی ہیں۔ تو ہم سندوں میں سہل ازگاری کرتے اور راویوں کے متعلق چشم پوشی کرتے ہیں۔“

امام احمد بن حنبل کا قول ہے:-

((ابن اسحاق رجل نكتب عنه هذه الاحاديث يعنى المغازى و نحوها و اذ جاء الحلال و الحرام اردنا قوما هكذ او قبض اصابع يديه الرابع)) (فتح المغیث ص ۱۲۰)

”ابن اسحاق اس درجہ کے آدمی ہیں کہ مغازی وغیرہ کی حدیثیں ان سے روایت کی جاسکتی ہیں لیکن

جب حلال و حرام کے مسائل آئیں تو ہم کو ایسے لوگ درکار ہیں۔ یہ کہہ کر انہوں نے چار انگلیاں بند کر کے دہالیں۔“

اس سے ثابت ہوا کہ محدثین واقعہ کی اہمیت کی بنا پر راوی کے درجہ کا لحاظ رکھتے تھے۔ اسی بناء پر ابن اسحاق کی نسبت امام احمد بن حنبل نے یہ تفریق کی کہ حلال و حرام میں ان کی شہادت معتبر نہیں لیکن مغازی میں ان کا اعتبار ہے۔ یہ وہی اصول ہے کہ جس درجہ کا واقعہ ہو اسی درجہ کی شہادت ہونی چاہیے اور یہ کہ واقعہ کے بدلنے سے شہادت کی اہمیت بدل جاتی ہے لیکن اہمیت احکام فقہیہ کے ساتھ مخصوص نہیں۔

نوعیت واقعہ کی اہمیت کا خیال فقہائے حنفیہ نے ملحوظ رکھا، اسی بناء پر ان کا مذہب ہے کہ جو روایت قیاس کے خلاف ہو اس کی نسبت یہ دیکھنا چاہیے کہ راوی فقیہ اور مجتہد بھی ہے یا نہیں۔ منار میں ہے:-

((والراوی ان عرف بالفقه و التقدم فی الاجتهاد کا لخلفاء الراشدین و العبادلہ کان حدیثہ حجة یترک بہ القیاس خلافاً لما لک و ان اعرف بالعدالة و الضبط دون الفقه کانس و ابی ہریرة ان وافق حدیثہ القیاس عمل بہ و ان خالفہ لم یترک الا بالضرورة)) (نور الانوار۔ ص ۱۷۶-۱۷۷)

”راوی اگر تفقہ و اجتہاد میں مشہور ہے جیسے کہ خلفائے راشدین یا عبادلہ تھے تو اس کی حدیث حجت ہوگی۔ اور اس کے مقابلہ میں قیاس چھوڑ دیا جائے گا (بخلاف امام مالک کے) اور اگر یہ راوی ثقہ و عادل ہے لیکن فقیہ نہیں جیسے کہ حضرت انس اور حضرت ابو ہریرہ ہیں تو اگر وہ روایت قیاس کے موافق ہو گی تو اس پر عمل ہوگا ورنہ قیاس کو بغیر ضرورت ترک نہ کیا جائے گا۔“

حضرت ابو ہریرہ کی مثال اگرچہ قابل بحث ہے۔ کیونکہ اکثر علماء کے نزدیک حضرت ابو ہریرہ فقیہ اور مجتہد تھے۔ لیکن یہ جزوی بحث ہے۔ گفتگو اصل مسئلہ میں ہے۔

(۷) سب سے اہم اور سب سے زیادہ قابل بحث یہ بات ہے کہ راوی جو واقعہ بیان کرتا ہے اس میں کس قدر حصہ اصل واقعہ کا ہے اور کس قدر راوی کا قیاس ہے۔ تفحص اور استقراء سے بعض جگہ یہ نظر آتا ہے کہ راوی جس چیز کو واقعہ کی حیثیت سے بیان کرتا ہے وہ اس کا قیاس ہے واقعہ نہیں۔ اس کی بہت سی مثالیں سیرت میں موجود ہیں۔ یہاں ہم صرف ایک دو واقعہ پر اکتفا کرتے ہیں۔

آنحضرت ﷺ جب ازواجِ مطہرات سے ناراض ہو کر تنہا نشین ہو گئے تھے تو یہ مشہور ہوا کہ آنحضرت ﷺ نے ازواج کو طلاق دے دی۔ حضرت عمرؓ نے یہ خبر سنی تو مسجد نبوی میں آئے۔ یہاں لوگ کہہ رہے (۱) تھے کہ آنحضرت ﷺ نے ازواج کو طلاق دے دی۔ حضرت عمرؓ نے خود رسول اللہ ﷺ کی خدمت میں حاضر ہو کر دریافت کیا تو آپ نے فرمایا کہ نہیں میں نے طلاق نہیں دی۔

یہ حدیث بخاری میں کئی جگہ بہ اختلاف الفاظ مذکور ہے۔ کتاب النکاح میں جو روایت ہے اس کی شرح میں

حافظ ابن حجر لکھتے ہیں۔

((و ان الاخبار التي تشاع و ان كثرنا قلوبها ان لم يكن مرجعها الى امر حسي من مشاهدة او سماع لاتستلزم الصدق فان جزم الانصاري في روايته بوقوع التطبيق وكذا جزم الناس الذي راهم عمر عند المنبر بذالك محمول على انه شاع بينهم ذلك من شخص بناه على التوهم الذي توهمه من اعتزال النبي صلى الله عليه و سلم نساء ه فظن لكونه لم تجر عادته بذلك انه طلقهن فاشاع انه طلقهن فاشاع ذلك فتحدث الناس به و اخلق بهذا الذي ابتداء باشاعة ذلك ان يكون من المنافقين كما تقدم)) (فتح الباری شرح بخاری طبع اول مصر جلد ۹ ص ۲۵۷)

”جو خبریں شائع ہو جاتی ہیں گوان کے راوی کثرت سے ہوں لیکن اگر ان خبروں کی بنیاد امر حسی یعنی مشاہدہ یا استماع نہ ہو تو ان کا سچا ہونا ضروری نہیں چنانچہ انصاری نے اور ان صحابہؓ نے جن کو حضرت عمرؓ نے منبر کے پاس دیکھا تھا طلاق کا جو یقین کر لیا وہ یوں ہوا ہوگا کہ کسی شخص نے آنحضرتؐ کو دیکھا کہ آپؐ نے ازواج مطہراتؓ سے علیحدگی اختیار کر لی ہے اور چونکہ آنحضرتؐ کی یہ عادت نہ تھی اس لیے اس نے یہ قیاس کیا کہ آنحضرتؐ نے طلاق دے دی۔ اس نے یہ خبر پھیلا دی۔ اور ایک دوسرے سے اس کو بیان کرنے لگے اور قیاس یہ ہے کہ اول جس شخص نے یہ خبر پھیلائی وہ منافق ہوگا۔“

غور کرو مسجد نبویؐ میں تمام صحابہؓ جمع ہیں اور سب بیان کر رہے ہیں کہ آنحضرتؐ نے طلاق دے دی۔ صحابہؓ عموماً ثقہ اور عادل ہیں اور ان کی تعداد کثیر اس واقعہ کو بیان کر رہی ہے باوجود اس کے جب تحقیق کی جاتی ہے تو معلوم ہوتا ہے کہ وہ واقعہ نہیں بلکہ قیاس تھا۔ حافظ ابن حجر نے بڑی جرأت کر کے یہ خیال ظاہر کیا کہ راوی اول منافقین میں سے ہوگا۔ حضرت عائشہ صدیقہؓ کی نسبت بہت سے ایسے واقعات روایتوں میں مذکور ہیں۔ جن میں سے ایک واقعہ افک ہے۔ ان کی نسبت بھی وہی قیاس ہونا چاہیے جو حافظ ابن حجر نے یہاں ظاہر کیا۔ یعنی یہ کہ منافقین نے ان کی طرف منسوب کر دیے ہوں گے۔ پھر تمام مسلمانوں میں پھیل گئے۔

(۸) فن تاریخ و روایت پر جو خارجی اسباب اثر کرتے ہیں ان میں سب سے بڑا قوی اثر حکومت کا ہوتا ہے۔ لیکن مسلمانوں کو ہمیشہ اس پر فخر کا موقع حاصل رہے گا کہ ان کا قلم تلوار سے نہیں دبا۔ حدیثوں کی تدوین بنو امیہ کے زمانہ میں ہوئی جنہوں نے پورے ۹۰ برس تک سندھ سے ایشیائے کوچک اور اندلس تک مساجد جامع میں آل فاطمہ کی توہین کی اور جمعہ میں سر منبر حضرت علیؓ پر لعن کہلوا یا۔ سینکڑوں ہزاروں حدیثیں امیر معاویہؓ وغیرہ کے فضائل میں بنوائیں۔ عباسیوں کے زمانہ میں ایک ایک خلیفہ کے نام بنام پیشین گوئیاں حدیثوں میں داخل ہوئیں۔ لیکن نتیجہ کیا ہوا۔ عین اسی زمانہ میں محدثین نے علانیہ منادی کر دی کہ یہ سب جھوٹی روایتیں ہیں۔ آج حدیث کا فن اس خس و خاشاک سے پاک ہے اور بنو امیہ اور عباسیہ جو ظل اللہ اور جانشین پیغمبر تھے اسی مقام پر نظر آتے ہیں جہاں ان کو ہونا چاہیے تھا۔

ایک دفعہ ایک شاعر نے مامون الرشید کے دربار میں قصیدہ پڑھا کہ ”امیر المومنین! اگر تو آنحضرت ﷺ کے انتقال کے وقت موجود ہوتا تو خلافت کا جھگڑا سرے سے نہ پیدا ہوتا۔ دونوں فریق تیرے ہاتھ پر بیعت کر لیتے۔“ وہیں سردر بار ایک شخص نے اٹھ کر کہا تو جھوٹ کہتا ہے۔ امیر المومنین کا باپ (حضرت عباسؓ جو عباسیوں کے مورث اعلیٰ ہیں) وہاں موجود تھا اس کو کس نے پوچھا؟ مامون الرشید کو بھی اس گستاخانہ لیکن سچ جواب کی تحسین کرنی پڑی۔

تاہم یہ عالمگیر موثر بالکل بے اثر نہیں رہ سکتا تھا اس لیے مغازی میں اس کے نشانات پائے جاتے ہیں۔ تاریخ نگاری کا قدیم طریقہ یہ تھا کہ فتوحات اور رزمیہ کارناموں کو نہایت تفصیل سے لکھتے تھے، ملکی نظم و نسق اور تمدن و معاشرت کے واقعات یا تو بالکل قلم انداز کر جاتے تھے یا اس طرح پراگندہ اور بے اثر لکھتے تھے کہ ان پر نگاہ نہیں پڑتی تھی۔ اسلام میں جب تالیف و تصنیف کی ابتداء ہوئی تو یہی نمونے پیش نظر تھے۔ اس کا پہلا نتیجہ یہ تھا کہ سیرت کا نام مغازی رکھا گیا۔ جس طرح سلاطین کی تاریخیں، جنگ نامہ و شاہنامہ کے نام سے لکھی جاتی ہیں۔ چنانچہ سیرت کی ابتدائی تصنیف مثلاً سیرت موسیٰ بن عقبہ اور سیرت ابن اسحاق مغازی ہی کے نام سے مشہور ہیں۔ ان کتابوں کی ترتیب یہ ہے کہ سلاطین کی تاریخ کی طرح سنین کو عنوان بناتے ہیں اور اسی ترتیب سے حالات لکھتے ہیں۔ یہ حالات تمام تر جنگی معرکے ہوتے ہیں۔ اور غزوات ہی کے عنوان سے داستانیں شروع کی جاتی ہیں۔ یہ طریقہ اگرچہ سلطنت و حکومت کی تاریخ کے لیے بھی صحیح نہ تھا لیکن نبوت کی سوانح نگاری کے لیے تو ناموزوں ہے۔ پیغمبر کو ناگزیر طور پر جنگی واقعات پیش آتے ہیں۔ اس خاص حالت میں وہ بظاہر ایک فاتح یا سپہ سالار کے رنگ میں نظر آتا ہے لیکن یہ پیغمبر کی اصلی صورت نہیں ہے۔ پیغمبر کی زندگی کا ایک ایک خط و حال تقدس، نزاہت، حکم و کرم، ہمدردی عام اور ایثار ہوتا ہے بلکہ عین اس وقت جب کہ اس پر سکندر اعظم کا دھوکا ہوتا ہے ژرف بین نگاہ فوراً پہچان لیتی ہے کہ سکندر نہیں بلکہ فرشتہ یزدانی ہے۔

یہی وجہ ہے کہ مغازی کا انداز حدیث کی کتابوں میں سیرت کی تصنیفات سے بالکل الگ ہے۔

تمام ارباب سیر لکھتے ہیں کہ آنحضرت ﷺ نے جب بنو نضیر کا محاصرہ کیا تو حکم دیا کہ ان کے نخلستان کاٹ ڈالے جائیں (قرآن مجید میں بھی اس کا اجمالی ذکر ہے) ارباب سیر یہ بھی لکھتے ہیں کہ یہودیوں نے اس حکم کی نسبت یہ اعتراض کیا کہ ”یہ انصاف اور انسانیت کے خلاف ہے۔“ لیکن مؤرخین یہ اعتراض نقل کر کے اس کا جواب نہیں دیتے بلکہ یونہی گزر جاتے ہیں۔

قیاس و درایت

(۹) مہتمم بالشان بحث یہ ہے کہ کوئی روایت اگر عقل یا مسلمات یا دیگر قرائن صحیحہ کے خلاف ہو تو آیا صرف اس بنا پر واجب التسلیم ہوگی یا نہیں کہ رواۃ ثقہ ہیں اور سلسلہ سند متصل ہے؟ علامہ ابن جوزی نے اگرچہ لکھا ہے (جیسا کہ اوپر گزر چکا) کہ جو حدیث عقل کے خلاف ہو اس کے رواۃ کی جرح و تعدیل کی ضرورت نہیں لیکن اس

سے اصل بحث کا فیصلہ نہیں ہوتا عقل کا لفظ ایک غیر مشخص لفظ ہے۔ حامیان روایت لکھتے ہیں کہ اگر اس لفظ کو وسعت دے دی گئی تو ہر شخص جس روایت سے چاہے گا انکار کر دے گا کہ یہ میرے نزدیک عقل کے خلاف ہے۔ حقیقت یہ ہے کہ اس بحث کا قطعی فیصلہ کرنا مشکل ہے۔ عام خیال یہ ہے کہ جس روایت کے رواۃ ثقہ اور مستند ہوں اور سلسلہ روایت کہیں سے منقطع نہ ہو وہ باوجود خلاف عقل ہونے کے انکار کے قابل نہیں ذیل کی مثالوں سے اس کا اندازہ ہوگا۔

(۱) تِلْكَ الْغُرَائِقُ الْعُلَىٰ کی حدیث کو جس میں بیان ہے کہ شیطان نے آنحضرت ﷺ کی زبان مبارک سے وہ الفاظ نکلوا دیئے۔ جن میں بتوں کی تعریف ہے۔ بعض محدثین نے ضعیف اور ناقابل اعتبار کہا تھا۔ اس کے باطل ہونے کی ایک عقلی دلیل یہ بیان کی تھی:-

((لو وقع لارتد كثير ممن اسلم و لم ينقل ذلك))

”اگر ایسا ہوتا تو بہت سے مسلمان اسلام سے پھر جاتے حالانکہ ایسا ہونا مذکور نہیں۔“
حافظ ابن حجر فتح الباری میں اس قول کو نقل کر کے لکھتے ہیں:-

((و جميع لا يتمشى على القواعد فان الطرق اذا كثرت و تبانت مخارجها دل ذلك على ان لها اصلاً^(۱))

”یہ تمام اعتراضات اصول کے موافق چل نہیں سکتے۔ اس لیے کہ روایت کے طریقے جب متعدد ہوتے ہیں اور ان کے ماخذ مختلف ہوتے ہیں تو یہ اس بات کی دلیل ہوتی ہے کہ روایت کی کچھ اصل ہے۔“

(۲) صحیح بخاری میں ہے کہ حضرت ابراہیم علیہ السلام نے تین دفعہ جھوٹ بولے تھے۔ امام رازی نے اس حدیث سے اس بنا پر انکار کیا ہے کہ اس سے حضرت ابراہیم کا جھوٹ بولنا لازم آتا ہے اس لیے زیادہ آسان صورت یہ ہے کہ ہم حدیث کے کسی راوی کا جھوٹا ہونا مان لیں۔ علامہ قسطلانی امام رازی کا یہ قول نقل کر کے لکھتے ہیں:-

((فليس بشي إذا الحديث صحيح ثابت وليس فيه نسبة محض الكذب الى الخليل وكيف السبيل الى تخطية الراوى مع قوله انى سقيم و بل فعله كبير هم هذا او عن سارة اختى. اذا ظاهر هذه الثلاثة بلا ريب غير مراد))^(۲)

”امام رازی کا قول بالکل ہیچ ہے اس لیے کہ حدیث ثابت ہے اور اس میں محض کذب کی نسبت حضرت خلیل کی طرف نہیں ہے اور راوی کا تخطیہ کیونکر ہو سکتا ہے جب کہ حضرت ابراہیم علیہ السلام کا یہ قول موجود ہے اِنِّى سَقِيمٌ اور بَلْ فَعَلَهُ كَبِيرُهُمْ هَذَا اور سَارَةُ اِخْتَى۔ کیونکہ ان تینوں جملوں میں ظاہر لفظ

(۱) فتح الباری جلد ۸ ص ۳۳۳ مطبوعہ مصر۔

(۱) قسطلانی جلد ۵ ص ۳۸۹۔

قطعاً مراد نہیں۔“

اس قسم کی بہت سی مثالیں مل سکتی ہیں۔ ہم نے اختصار کے لحاظ سے صرف دو مثالیں نقل کیں۔

صحابہؓ میں دو گروہ

ان کے مقابلہ میں ایک دوسرا گروہ ہے جو دلائل عقلی اور قرآنِ حالی کی بنا پر بعض حدیث کے تسلیم کرنے میں تامل کرتا ہے اور یہ طریقہ خود صحابہ کرامؓ کے عہد میں شروع ہو گیا تھا اور محدثین کے اخیر دور تک قائم رہا۔ چونکہ یہ رائے عام خیال کے خلاف ہے اس لیے ہم اس کی متعدد مثالیں نقل کرتے ہیں۔

(۱) حضرت ابو ہریرہؓ نے حضرت عبداللہ بن عباسؓ سے حدیث بیان کی کہ آنحضرت ﷺ نے ارشاد فرمایا کہ ”جس چیز کو آگ چھوئے اس کے کھانے سے وضو ٹوٹ جاتا ہے۔“

حضرت ابن عباسؓ نے کہا: ”اس کی بناء پر تو لازم آتا ہے کہ ہم آگ سے گرم شدہ پانی سے وضو نہ کریں حضرت ابو ہریرہؓ نے کہا بھتیجے۔ جب تم آنحضرت ﷺ کی کوئی حدیث سنو تو کہاوتیں نہ کہا کرو۔“ (۱)

(۲) صحیح مسلم کے مقدمہ میں ہے کہ ایک دفعہ حضرت ابن عباسؓ کے سامنے حضرت علیؓ کے قضایا (یعنی مقدمات کے فیصلے) پیش کیے گئے۔ حضرت ابن عباسؓ اس کی نقل لیتے جاتے تھے اور بعض بعض فیصلے چھوڑتے جاتے تھے اور فرماتے تھے کہ:-

((واللہ ما قضی بہذا علی الا ان یکون ضل))

”خدا کی قسم! علیؓ نے یہ فیصلہ کیا ہے تو گمراہ ہو کر کیا ہے۔ لیکن چونکہ وہ گمراہ نہ تھے اس لیے یہ فیصلہ بھی نہ کیا ہوگا۔“

اسی روایت کے بعد صحیح مسلم میں یہ روایت ہے کہ حضرت ابن عباسؓ کے پاس لوگ ایک کتاب لائے جس میں حضرت علیؓ کے فیصلے قلم بند تھے۔ حضرت عبداللہ بن عباسؓ نے ایک گز کے بقدر چھوڑ کر باقی کتاب مٹا دی۔ (۲)

اس سے ظاہر ہے کہ حضرت ابن عباسؓ نے صرف ان فیصلوں کے مضمون سے یہ قیاس کیا کہ وہ صحیح نہیں ہو سکتے۔ اس بات کی ضرورت نہیں سمجھی کہ وہ رواۃ اور سند کا پتہ لگائیں۔

(۲) صحیح بخاری (باب صلوٰۃ النوافل جماعتہ) میں ہے کہ محمود بن ربیع نے ایک جلسہ میں یہ حدیث بیان کی کہ آنحضرت ﷺ نے فرمایا ہے کہ جو شخص خالصاً خدا کے لیے لا الہ الا اللہ کہے گا خدا اس پر آگ حرام کر دے گا۔ اس جلسہ میں حضرت ابو ایوب انصاریؓ بھی موجود تھے جن کے مکان میں آنحضرت ﷺ نے سات مہینہ تک قیام فرمایا تھا۔ حضرت ابو ایوب انصاریؓ نے یہ حدیث سن کر کہا:-

((و اللہ ما اظن رسول اللہ صلی اللہ علیہ و سلم قال ما قلت قط))

(۱) ابن ماجہ: ترمذی۔ حدیث الوضوء مما مست النار۔

(۲) نووی شرح صحیح مسلم میں لکھا ہے کہ اس سے معلوم ہوتا ہے کہ وہ کتاب ملاحظہ کی شکل میں لکھی تھی (جس طرح اگلے زمانہ میں خطوط کو لبان میں جوڑ کر جمع کرتے تھے اور لپیٹ کر رکھتے تھے)

”خدا کی قسم! میں کبھی یہ خیال نہیں کر سکتا کہ جو تم کہتے ہو۔ آنحضرت ﷺ نے فرمایا ہوگا۔“

محمود بن الربیع صحابی تھے اور حضرت ابو ایوبؓ کو ان کے ثقہ ہونے میں کلام نہ تھا۔ تاہم چونکہ یہ حدیث ان کے نزدیک قرآن کے خلاف تھی، حضرت ابو ایوبؓ اس پر یقین نہ لاسکے اور کہا کہ آنحضرت ﷺ نے ایسا نہ فرمایا ہوگا۔ اگرچہ صحیح بخاری میں ہے کہ محمود بن الربیع نے مدینہ آ کر اس حدیث کی تصدیق اپنے راوی (عتبان) سے کر لی۔ لیکن اس سے اصل مسئلہ پر اثر نہیں پڑتا۔ حضرت ابو ایوبؓ کو جن اسباب کی بنا پر محمود بن الربیعؓ کی روایت میں شبہ پیدا ہوا۔ عتبان پر بھی وہی شبہ پیدا ہو سکتا تھا۔ حضرت ابو ایوبؓ خدا نخواستہ محمودؓ کو غلط گو نہیں سمجھتے تھے بلکہ سمجھتے تھے کہ روایت کا مفہوم سمجھنے میں غلطی کی ہوگی۔ یہ احتمال بعینہ راوی اول کی نسبت بھی ہو سکتا ہے جیسا کہ حضرت عائشہؓ نے بعض صحابہؓ سے کہا تھا کہ تم لوگ سچے لوگوں سے روایت کرتے ہو لیکن سامعہ غلطی کر جاتا ہے۔^(۱)

(۳) حضرت عمار بن یاسرؓ نے حضرت عمرؓ کے سامنے تیمم کی روایت بیان کی تو حضرت عمرؓ کو یقین نہیں آیا بلکہ جیسا کہ صحیح مسلم باب التیمم میں ہے یہ الفاظ کہے اتقی اللہ یا عمار۔ یعنی اے عمار! خدا سے ڈرو۔ چنانچہ اسی بنا پر حضرت عبداللہ بن مسعودؓ کے سامنے حضرت ابو موسیٰؓ نے اس روایت سے استدلال کیا تو حضرت عبداللہؓ نے کہا ہاں! لیکن عمرؓ کو عمارؓ کی روایت سے تسکین نہیں ہوئی۔^(۲)

(۴) حضرت عائشہؓ کے سامنے جب یہ حدیث بیان کی گئی کہ لوگوں کے نوحہ کرنے سے مردہ پر عذاب ہوتا ہے۔ تو انہوں نے اس بنا پر انکار کیا کہ یہ قرآن مجید کی اس آیت کے خلاف ہے:-

﴿وَلَا تَزِرُ وَازِرَةٌ وِزْرَ أُخْرَى﴾ (بنی اسرائیل)

”اور کوئی بوجھ اٹھانے والا دوسرے کا بوجھ نہیں اٹھائے گا۔“

(۵) اسی طرح جب ان کے سامنے یہ حدیث بیان کی گئی کہ آنحضرت ﷺ نے کشتگان بدر کی نسبت فرمایا کہ میں جو کہتا ہوں یہ سنتے ہیں۔ حضرت عائشہؓ نے فرمایا کہ ابن عمرؓ نے غلطی کی۔^(۳) اس روایت کے راوی اگرچہ حضرت عبداللہ بن عمرؓ تھے جو مشہور صحابی ہیں لیکن حضرت عائشہؓ نے اس بنا پر روایت کی صحت سے انکار کیا کہ ان کے نزدیک وہ روایت قرآن مجید کے خلاف تھی۔

اکثر محدثین نے ان مباحث میں ثابت کیا ہے کہ روایت صحیح ہے اور حضرت عائشہؓ کا اجتہاد جس کی بنا پر انہوں نے روایت سے انکار کیا صحیح نہیں، ہم کو اس سے بحث نہیں۔ اس موقع پر صرف یہ بحث ہے کہ اکابر صحابہؓ میں ایسے لوگ بھی تھے جو روایت کو باوجود راوی کے ثقہ ہونے کے اس بناء پر تسلیم نہیں کرتے تھے کہ وہ دلائل عقلی یا نقلی کے خلاف ہے۔

(۶) ایک مختلف فیہ مسئلہ یہ ہے کہ عورت کو جب طلاق دے دی جائے تو عدت کے زمانہ تک شوہر پر اس

(۱) صحیح مسلم کتاب الجنائز ”س“۔

(۲) صحیح بخاری کتاب التیمم۔

(۳) صحیح مسلم کتاب الجنائز میں یہ روایتیں متعدد طریقوں سے مذکور ہیں۔

کے کھانے پینے اور رہنے کا انتظام واجب ہے یا نہیں۔ فاطمہ بنت قیس ایک صحابیہ تھیں جن کو ان کے شوہر نے طلاق دے دی تھی۔ ان کا بیان ہے کہ وہ آنحضرت ﷺ کے پاس گئیں تو آپ نے ان کو نفقہ اور مکان نہیں دلوایا۔ انہوں نے یہ حدیث حضرت عمرؓ کے سامنے بیان کی۔ حضرت عمرؓ نے فرمایا کہ ہم خدا کی کتاب اور آنحضرت ﷺ کی سنت کو ایک عورت کے بیان پر چھوڑ نہیں سکتے۔ جس کی نسبت ہم کو معلوم نہیں کہ اس نے یاد رکھا یا بھول گئی۔ امام شعبی نے ایک مجلس میں فاطمہؓ کی یہ روایت بیان کی تو اسود بن یزید نے ان کو کنکریاں ماریں کہ تم ایسی حدیث بیان کرتے ہو۔ پھر حضرت عمرؓ کا مذکورہ بالا واقعہ نقل کیا۔^(۱)

محدثین اور روایت حدیث

صحابہؓ کے بعد بھی محدثین میں ایک ایسا گروہ موجود رہا جو عقلی یا نقلی وجوہ کی بنا پر بعض روایات کے تسلیم کرنے میں تامل کرتا تھا، گوان کے رواۃ ثقہ اور مستند ہوتے تھے۔

(۱) ایک ضعیف حدیث ہے کہ جس شخص نے عشق کیا اور پاک دامن رہا اور وفات پائی وہ شہید ہوا، حافظ ابن القیم زاد المعاد میں اس حدیث کو دلائل عقلی سے باطل ثابت کر کے لکھتے ہیں:-

((فلو كان اسناد هذا الحديث كالشمس كان غلطاً و وهماً))^(۲)

”اگر اس حدیث کی سند آفتاب کی طرح بھی ہوتی تب بھی وہ غلط اور وہم ہوتی۔“

(۲) صحیح مسلم کتاب الجہاد باب الفسفی میں روایت ہے کہ حضرت عباسؓ اور حضرت علیؓ، حضرت عمرؓ کے پاس آئے۔ حضرت عباسؓ نے حضرت عمرؓ سے کہا کہ:-

((اقض بینی و بین هذا الکاذب الاثم الغادر الخائن))^(۳)

”میرے اور اس جھوٹے مجرم دھوکا باز خائن کے درمیان فیصلہ کیجئے۔“

چونکہ حضرت علیؓ کی شان میں یہ الفاظ کسی مسلمان کی زبان سے نہیں نکل سکتے اس لیے بعض محدثین نے اپنے نسخہ سے یہ الفاظ نکال دیئے۔ علامہ مازری اس حدیث کی نسبت لکھتے ہیں:-

((اذا انسدت طرق تاويلها نسبنا الكذب الي روايتها))^(۴)

”جب اس حدیث کی تاویل کے سب رستے رک جائیں گے تو ہم راویوں کو جھوٹا کہیں گے۔“

(۳) بخاری میں روایت ہے کہ خدا نے جب حضرت آدمؑ کو پیدا کیا تو ان کا قد ساٹھ گز کا تھا۔ حافظ ابن حجر

اس کی شرح میں لکھتے ہیں:-

و يشكل على هذا ما يوجد الان من اثار الامم السابقة كديار ثمود فان مساكنهم

(۱) صحیح مسلم کتاب الجنائز۔

(۲) زاد المعاد (جزو ثانی) مطبوعہ کانپور ص ۹۶۔

(۳) نووی شرح صحیح مسلم ذکر حدیث مذکور۔

(۴) نووی شرح مسلم کتاب الجہاد باب الفسفی۔

تدل علی ان قاماتهم لم تكن مفرطة الطول علی حسبما يقتضيه الترتیب السابق ... ولم يظهر الان ما یزیل هذا الاشکال. (۱)

”اور اس پر یہ اشکال وارد ہوتا ہے کہ قدیم قوموں کے جو آثار اس وقت موجود ہیں مثلاً قوم ثمود کے مکانات ان سے ثابت ہوتا ہے کہ ان کے قد اس قدر بڑے نہ تھے۔ جیسا کہ ترتیب سابق سے ثابت ہوتا ہے۔۔۔۔۔ اور اس وقت تک مجھ کو اس اشکال کا جواب نہیں معلوم ہوا۔“

(۴) صحیح بخاری میں روایت ہے کہ حضرت ابراہیم علیہ السلام خدا سے کہیں گے کہ اے خدا تو نے مجھ سے وعدہ کیا تھا کہ قیامت میں مجھ کو رسوا نہ کرے گا۔ اس حدیث کی شرح میں حافظ ابن حجر لکھتے ہیں:-

((وقد استشكل الاسماعيلي هذا الحديث من اصله و طعن في صحته)) (۲)

”اور اسماعیلی نے اس حدیث پر اشکال وارد کیا ہے اور اس کی صحت پر طعن کیا ہے۔“

اسماعیلی کے اعتراض کا حافظ ابن حجر نے جواب دیا ہے لیکن اسماعیلی کا درجہ فن حدیث میں حافظ ابن حجر سے زیادہ ہے اس لیے گو اسماعیلی کا اعتراض غلط ہے لیکن قابل لحاظ ہو سکتا ہے کہ ان کے نزدیک یہ حدیث استدلال کے خلاف ہے۔

(۵) عمرو بن میمون سے روایت ہے کہ میں نے زمانہ جاہلیت میں ایک بندر کو دیکھا جس نے زنا کیا تھا۔ اس پر بندروں نے جمع ہو کر اس کو سنگسار کیا۔ حافظ عبدالبر نے جو مشہور محدث ہیں اس بنا پر اس حدیث کی صحت میں تامل کیا کہ جانور مکلف نہیں۔ اس لیے ان کے فعل پر نہ زنا کا اطلاق ہو سکتا ہے نہ اس بنا پر ان کو سزا دی جاسکتی ہے۔ حافظ ابن حجر لکھتے ہیں:-

((وقد استنكر ابن عبد البر قصة عمرو بن ميمون هذه و قال فيها اضافة الزنا الى غير مكلف و اقامة الحد على البهائم)) (۳)

”ابن عبدالبر نے عمرو بن میمون کے اس قصہ سے انکار کیا ہے اور کہا ہے کہ اس میں غیر مکلف کی طرف زنا کی نسبت ہے اور جانوروں پر حد قائم کرنا بیان کیا گیا ہے۔“

حافظ ابن حجر نے یہ قول نقل کر کے لکھا ہے کہ اعتراض کا یہ طریقہ پسندیدہ نہیں ہے اگر سند صحیح ہے تو غالباً یہ بندر جن رے ہوں گے۔

(۲) صحیح بخاری میں حضرت انسؓ سے روایت ہے کہ ایک دفعہ عبداللہ بن ابی کے طرف داروں اور آنحضرت ﷺ کے صحابہؓ میں جھگڑا ہو گیا۔ اس پر یہ آیت اتری:-

(۱) فتح الباری مطبوعہ مصر جلد ۶ ص ۶۰ ابداء الخلق۔

(۱) فتح الباری مطبوعہ مصر ص ۳۸۳۔ جلد ۸۔

(۲) فتح الباری مطبوعہ مصر ج ۷ ص ۱۲۲۔

(۳) صحیح بخاری کتاب العلم روایت میں جھگڑے کی تفصیل ہے ہم نے محض خلاصہ ذکر کر دیا ہے۔

﴿وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلِحُوا بَيْنَهُمَا﴾ (حجرات: ۱)
 ”اگر مسلمانوں کے دو گروہ آپس میں لڑ جائیں۔ تو ان میں صلح کرادو۔“

روایتوں سے ثابت ہوتا ہے کہ اس وقت تک عبداللہ بن ابی اور اس کا گروہ ظاہر میں بھی اسلام نہیں لایا تھا۔ اس بنا پر ابن بطال نے اس حدیث پر اعتراض کیا ہے کہ آیت قرآنی اس واقعہ کے متعلق نہیں ہو سکتی۔ اس لیے کہ آیت میں تصریح ہے کہ جب دونوں گروہ مومن ہوں اور یہاں عبداللہ بن ابی کا گروہ علانیہ کافر تھا۔ حافظ ابن حجر نے اس کا جواب دیا ہے کہ تغلیباً ایسا کہا گیا۔ اس قسم کے اور بہت سے واقعات ہیں جن سے ظاہر ہوتا ہے کہ بہت سے محدثین سلسلہ سند کے ساتھ یہ بھی دیکھتے تھے کہ دوسرے شواہد اور قرآن بھی اس کے موافق ہیں یا نہیں۔

روایت بالمعنی

(۱) ایک بڑا مرحلہ روایت بالمعنی کا ہے یعنی آنحضرت ﷺ نے یا صحابہؓ نے جو الفاظ فرمائے تھے بعینہ وہی ادا کرنے چاہئیں یا ان کا مطلب ادا کر دینا کافی ہے۔ محدثین اس باب میں مختلف رائے ہیں اور اکثروں نے یہ فیصلہ کیا کہ اگر راوی اپنے الفاظ میں اس طرح مطلب ادا کرتا ہے کہ اصل حقیقت میں فرق نہیں پیدا ہوتا تو الفاظ کی پابندی ضروری نہیں اس کا فیصلہ کرنا کہ اصل مطلب ادا ہوا یا بدل گیا، ایک اجتہادی بات ہے اسی بنا پر بعض محدثین مثلاً عبدالملک بن عمر ابوزرعہ سالم بن جعد، قتادہ، امام مالک، ایک ایک لفظ کی پابندی کرتے تھے^(۱) لیکن یہ ظاہر ہے کہ سینکڑوں راویوں میں صرف دو چار اشخاص ایسی پابندی کر سکتے تھے اور وہ بھی اس زمانہ میں کہ تحریر کا رواج ہو چکا تھا۔ عام حالت یہی تھی کہ راویوں کے مطلب کو اپنے الفاظ میں بیان کرتے تھے۔ جامع ترمذی کتاب العلل میں سفیان ثوری کا قول نقل ہے:-

((ان قلت لكم اني احدكم كما سمعت فلا تصدقوني، انما هو المعنى))

”اگر میں تم سے یہ کہوں کہ میں جو سنتا ہوں بعینہ وہی ادا کر دیتا ہوں تو تم میری بات نہ مانو۔ میں صرف مطلب ادا کرتا ہوں۔“

ترمذی نے اسی مضمون کے اور اقوال، واثلہ بن الاسقع، محمد بن سیرین، ابراہیم نخعی، حسن بصری، امام شعبی وغیرہ سے نقل کیے ہیں۔

جو صحابہؓ بہت محتاط تھے حدیث کی روایت کے وقت ان کی حالت متغیر ہو جاتی تھی۔

سنن ابن ماجہ کے دیباچہ میں عمرو بن میمون کا قول نقل کیا ہے کہ میں عبداللہ بن مسعودؓ کی خدمت میں ہمیشہ جمعرات کی رات کو حاضر ہوتا۔ میں نے کبھی ان کو یہ کہتے نہیں سنا کہ آنحضرت ﷺ نے یہ فرمایا۔ ایک دن ان کی زبان سے یہ لفظ نکل گیا تو دفعتاً سر جھکا لیا۔ پھر میری نظر ان پر پڑی تو دیکھا کہ کھڑے ہیں۔ قمیص کی گھنڈیاں کھلی

(۱) صحیح ترمذی کتاب العلل میں ان لوگوں کے متعلق یہ تصریح مذکور ہے۔

ہیں۔ آنکھوں میں آنسو ڈبڈبائے ہیں۔ گلے کی رگیں پھول گئی ہیں اور کہہ رہے ہیں کہ آنحضرت ﷺ نے یوں کہا یا یوں یا اس سے کچھ زیادہ یا اس سے کچھ کم یا اس کے مشابہ۔

امام مالک کا یہ حال تھا کہ جب حدیث روایت کرتے تھے تو خوف زدہ ہو جاتے اور کہتے کہ آنحضرت ﷺ نے یہ فرمایا تھا یا یوں فرمایا تھا۔ امام شعبی کہتے ہیں کہ میں حضرت عبداللہ بن عمرؓ کی خدمت میں سال بھر حاضر رہا لیکن میں نے ان کو کبھی حدیث روایت کرتے نہیں دیکھا۔ سائب بن یزید کہتے ہیں کہ میں نے سعد بن مالکؓ کے ساتھ مکہ مبارکہ سے مدینہ طیبہ تک سفر کیا۔ لیکن اس تمام راہ میں انہوں نے ایک حدیث بھی آنحضرت ﷺ سے روایت نہیں کی (حالانکہ وہ صحابی تھے) حضرت عبداللہ بن زبیرؓ نے اپنے والد سے پوچھا کہ میں نے آپ کو اور صحابہؓ کی طرح حدیث روایت کرتے نہیں دیکھا۔ انہوں نے کہا میں جب سے اسلام لایا میں نے کبھی آنحضرت ﷺ کا ساتھ نہیں چھوڑا لیکن میں نے آنحضرت ﷺ سے سنا ہے کہ جو شخص میری نسبت کوئی جھوٹی روایت بیان کرے تو چاہیے کہ اپنا گھر آگ میں بنائے۔^(۱)

ابن ماجہ نے روایت کی ہے کہ خود آنحضرت ﷺ نے منبر پر ارشاد فرمایا:-

((ایاکم و کثرة الحدیث عنی))^(۲)

”خبردار! مجھ سے زیادہ حدیثیں نہ روایت کرو۔“

اس موقع پر یہ امر خاص طور پر قابل لحاظ ہے کہ اس قسم کی حدیثوں کے قبول کرنے میں جو تامل کیا جاتا ہے اس کو راوی کے ثقہ اور غیر ثقہ ہونے سے تعلق نہیں۔ مستند اور ثقہ راویوں کی دروغ گوئی کا خیال نہیں ہو سکتا۔ لیکن ثقہ راوی سے بھی مطلب روایت کے سمجھنے یا ادا کرنے میں غلطی کا ہو جانا ممکن ہے اور ثقات کی روایت سے جب کسی موقع پر انکار کیا جاتا ہے تو اسی بنا پر انکار کیا جاتا ہے۔ حضرت عائشہ صدیقہؓ کے سامنے جب حضرت عبداللہ بن عمرؓ کی یہ روایت بیان کی گئی:-

((ان المیت لیعذب بیکاء الحی))

”مردوں پر نوحہ کیا جائے تو ان پر عذاب کیا جاتا ہے۔“

تو حضرت عائشہؓ نے فرمایا:-

((انکم لتحدثون عن غیر کا ذبین و لا مکذبین و لکن السمع یخطی)^(۳)

”تم لوگ نہ خود جھوٹے ہونے تمہارے راوی جھوٹے ہیں لیکن کان غلطی کر جاتا ہے۔“

ایک اور روایت میں ہے کہ حضرت عائشہؓ نے عبداللہ بن عمرؓ کے متعلق فرمایا:-

اما انه لم یکذب و لکنه نسی او اخطاء^(۴)

(۱) یہ تمام اقوال صحیح ابن ماجہ دیباچہ کتاب میں مذکور ہیں دیکھو ص ۵۴ مطبوعہ اصح المطابع لکھنؤ۔

(۲) ابن ماجہ ص ۵۔

(۳) صحیح مسلم کتاب الجنائز۔

(۴) ایضاً۔

”ہاں وہ جھوٹ نہیں بولے لیکن بھول گئے یا خطا کی۔“

روایات احاد

(۱۱) ایک اور بحث روایت احاد کی ہے۔ روایت احاد وہ ہے جس کے سلسلہ اسناد میں کہیں صرف ایک راوی پر مدار روایت ہو۔ یعنی کوئی دوسرا راوی اس کا متوید نہ ہو۔ اس قسم کی روایت کے تسلیم و انکار اور یقینی و ظنی ہونے کے متعلق اہل فن کا اختلاف ہے۔ معتزلہ روایات احاد کے تسلیم سے قطعاً منکر ہیں لیکن یہ درحقیقت انکار بداہت ہے۔ ہم روزمرہ واقعات زندگی میں اس قسم کی روایات پر اکثر بلا حجت و اصرار فوراً یقین کر لیتے ہیں۔ ہم میں سے ایک شخص آ کر کہتا ہے کہ ”زید تم کو بلاتا ہے۔“ اور ہم فوراً اٹھ کر چلے جاتے ہیں یہ نہیں کہتے کہ یہ خبر احاد ہے اور ہم اسے تسلیم نہیں کرتے۔ معتزلہ کے مقابل میں اکثر محدثین اس کی صحت اور قطعیت کے قائل ہیں لیکن یہ درحقیقت تفریط ہے۔ خود صحابہ کا طرز عمل اس کے مخالف ہے۔

ایک دفعہ حضرت ابو موسیٰ اشعریؓ حضرت عمرؓ کی خدمت میں گئے اور تین دفعہ اجازت طلبی کی چونکہ حضرت عمرؓ کسی کام میں مشغول تھے کچھ جواب نہ ملا۔ واپس چلے گئے۔ حضرت عمرؓ نے کام سے فارغ ہو کر ان کو بلوا بھیجا۔ اور واپسی کا سبب پوچھا۔ انہوں نے کہا میں نے رسول اللہ ﷺ سے سنا ہے کہ تین دفعہ اجازت طلبی کے بعد جواب نہ ملے تو واپس جاؤ۔ حضرت عمرؓ نے کہا اس روایت پر گواہ لاؤ۔ ورنہ میں تم کو سزا دوں گا۔ حضرت ابو موسیٰ اشعریؓ نے اس پر شہادت پیش کی تو حضرت عمرؓ نے تسلیم کیا۔ حضرت عمرؓ خدا نخواستہ حضرت ابو موسیٰ اشعریؓ کو غلط گونہیں جانتے تھے۔ لیکن چونکہ حضرت عمرؓ بارگاہ نبوت میں برسوں رہے تھے اور انہوں نے یہ حدیث آنحضرت ﷺ سے نہیں سنی تھی۔ حالانکہ حدیث ایسے امر کے متعلق تھی جو عموماً پیش آتا ہے اس لیے حضرت عمرؓ نے واقعہ کی اہمیت کے لحاظ سے صرف ایک شخص کی شہادت کافی نہیں سمجھی۔

حضرت ابو بکرؓ کے سامنے ایک عورت نے جو میت کی دادی ہوتی تھی میراث کا دعویٰ کیا۔ حضرت ابو بکرؓ نے کہا قرآن میں دادی کی میراث مذکور نہیں اور نہ آنحضرت ﷺ سے اس باب میں کوئی روایت مجھ کو معلوم ہے۔ مغیرہ بن شعبہؓ نے شہادت دی کہ آنحضرت ﷺ داوی کو چھٹا حصہ دلایا کرتے تھے۔ حضرت ابو بکرؓ نے ان کی تہا شہادت ایسے واقعہ کے متعلق کافی نہیں سمجھی اور جب ایک اور صحابی محمد بن مسلمہؓ نے شہادت دی تب حضرت ابو بکرؓ نے اس عورت کو میراث دلوائی۔

اسی طرح جنین کی دیت کے متعلق حضرت عمرؓ نے مغیرہؓ کی تہا شہادت کافی نہیں سمجھی۔ اس قسم کی اور بیسیوں مثالیں ہیں۔

اسی بنا پر روایت احاد کے متعلق فقہائے احناف کا اصول ایک حد تک صحیح ہے کہ یہ ظنی الثبوت ہیں ان سے قطعیت نہیں ثابت ہوتی ہے۔ اصل یہ ہے کہ روایات احاد کی صحت اور عدم صحت یا ظن و قطعیت رواۃ کے ثقہ اور معتبر ہونے کے بعد خود اصل روایت کی اہمیت اور عدم اہمیت پر مبنی ہے ایک شخص جب ہم سے کہتا ہے کہ ”زید نے تم کو بلایا ہے“ تو راوی کی ثقاہت و اعتبار کے مسلم ہونے کے بعد ہم کو کبھی اس واقعہ کی تسلیم سے انکار نہیں ہوتا۔ لیکن

اگر یہی شخص یہ کہتا ہے کہ ”تم کو بادشاہ نے آج دربار میں بلایا ہے“ تو ہم اس واقعہ کی تسلیم میں پس و پیش کرتے ہیں اور اس کے ثبوت کے لیے دوسروں کی شہادت تلاش کرتے ہیں۔

آنحضرت ﷺ کے متعلق اگر کوئی تنہا راوی یہ بیان کرتا ہے کہ ”آپ ایک بار سفید کرتے پہن کر باہر تشریف لائے۔“ تو ہم کو اس کی تسلیم میں عذر نہیں۔ لیکن وہی راوی اگر یہ کہتا ہے کہ ”ایک بار آپ برہنہ تن باہر نکل آئے“ (اس قسم کی ایک روایت ہے) تو قطعاً ہم تنہا شہادت اس کے ثبوت کے لیے کافی نہیں سمجھیں گے۔

نتائج مباحث مذکورہ

گذشتہ صفحات میں ہم نے روایت و حدیث کے متعلق صحابہ کبار کا جو طرز عمل پیش کیا ہے اور علمائے نقد و حدیث کے جن قواعد و اصول تفصیل کی ہے۔ ذیل میں بہ ترتیب نتائج کے طور پر ہم ان کا اعادہ کرتے ہیں۔

(۱) سب سے پہلے واقعہ کی تلاش قرآن مجید میں پھر احادیث صحیحہ میں پھر عام احادیث میں کرنی چاہیے اگر نہ ملے تو روایات سیرت کی طرف توجہ کی جائے۔

(۲) کتب سیرت محتاج تنقیح ہیں اور ان کے روایات و اسناد کی تنقید لازم ہے۔

(۳) سیرت کی روایتیں بہ اعتبار پایہ صحت احادیث کی روایتوں سے فروتر ہیں۔ اس لیے بصورت اختلاف احادیث کی روایات کو ہمیشہ ترجیح دی جائے گی۔

(۴) بصورت اختلاف روایات احادیث رواۃ ارباب فقہ و ہوش کی روایات کو دوسروں پر ترجیح ہوگی۔

(۵) سیرت کے واقعات میں سلسلہ علت و معلول کی تلاش نہایت ضروری ہے۔

(۶) نوعیت واقعہ کے لحاظ سے شہادت کا معیار قائم کرنا چاہیے۔

(۷) روایات میں اصل واقعہ کس قدر ہے؟ اور راوی کی ذاتی رائے و فہم کا کس قدر جزو شامل ہے۔

(۸) اسباب خارجی کا کس قدر اثر ہے۔

(۹) جو روایات عام و جوہ عقلی مشاہدہ عام اصول مسلمہ اور قرآن حال کے خلاف ہوگی لائق حجت نہ ہوگی۔

(۱۰) اہم موضوع پر مختلف روایات کی تطبیق و جمع سے اس کی تسلی کر لینی چاہیے کہ راوی سے ادائے مفہوم میں تو غلطی نہیں ہوئی ہے۔

(۱۱) روایات احاد کو موضوع کی اہمیت اور قرآن حال کی مطابقت کے لحاظ سے قبول کرنا چاہیے۔

ان اصول کے تقرر و تفصیل کے بعد نظر آ سکتا ہے کہ اسلامی فن روایت عقل و درایت کی نگاہ سے کس قدر بلند

پایہ ہے۔ علمائے حدیث نے تصحیح روایت کے لیے کتنی محنت، کتنی جانفشانی، کتنی دیدہ ریزی اور کتنی دقت رسی کی

ہے۔ کیا اس اہتمام و اعتناء کا دنیا کی دیگر قوموں کے سرمایہ تاریخ و روایت میں ایک ذرہ نشان بھی موجود ہے۔ کیا

یورپ کے سیرت نگاران پیغمبر اسلام میں سے کسی نے بھی اس جانکاہی اور نکتہ سنجی کے ساتھ آنحضرت ﷺ کی

لائف کے لیے قلم اٹھایا ہے؟ اور کیا ایک غیر مسلم ان قواعد و اصول کی مراعات کے ساتھ قلم اٹھا بھی سکتا ہے۔^(۱)

یورپین تصنیفات سیرت پر

آنحضرت ﷺ کی سیرت مبارک پر جو یورپین تصنیفات ہیں ان پر پوری بحث تو کسی اور حصہ میں آئے گی جس میں نہایت تفصیل سے بتایا جائے گا کہ یورپ میں اسلام کے متعلق سب سے پہلے یورپین مصنف ہلدی برٹ سے لے کر جو ۱۱۳۹ء میں موجود تھا آج تک کیا سرمایہ مہیا ہوا ہے؟ ان کا کیا عام انداز ہے؟ ان کی مشترک اور عام تر الورو د غلطیاں کیا ہیں؟ ان کے وسائل معلومات کس درجہ کے ہیں؟ اغلاط کے مشترک اسباب کیا ہیں؟ تعصب اور سوء ظن کا کہاں تک اثر ہے؟ یہاں ہم ان تصنیفات پر صرف ایک اجمالی گفتگو کرتے ہیں کیونکہ اس حصہ میں بھی ہم کو جا بجا ان تصنیفات سے کام لینا یا ان سے تعرض کرنا پڑتا ہے۔

یورپ ایک مدت تک اسلام کے متعلق مطلق کچھ نہیں جانتا تھا۔ جب اس نے جاننا چاہا تو مدت دراز تک عجب حیرت انگیز مفتریانہ خیالات اور توہمات میں مبتلا رہا۔ ایک یورپین مصنف لکھتا ہے:-

عیسائیت اسلام کی چند ابتدائی صدیوں تک اسلام پر نہ تو نکتہ چینی کر سکی اور نہ سمجھ سکی۔ وہ صرف تھراتی اور حکم بجالاتی تھی۔ لیکن جب قلب فرانس میں عرب پہلے پہل روکے گئے تو ان قوموں نے جو ان کے سامنے بھاگ رہی تھیں، منہ پھیر کر دیکھا جس طرح کہ مویشیوں کا گلہ جبکہ اس کا بھگا دینے والا کتا دور نکل جاتا ہے۔“ (۱)

یورپ نے مسلمانوں کو جس طرح جانا اس کو فرانس کا مشہور مصنف ہنری دی کاستری جس کی تصنیف کا عربی زبان میں ترجمہ ہو گیا ہے۔ یوں بیان کرتا ہے:-

”وہ تمام قصص اور گیت جو اسلام کے متعلق یورپ میں قرون وسطیٰ میں رائج تھے۔ ہم نہیں سمجھتے کہ مسلمان ان کو سن کر کیا کہیں گے؟ یہ تمام داستانیں اور نظمیں، مسلمانوں کے مذہب کی ناواقفیت کی وجہ سے بغض و عداوت سے بھری ہوئی ہیں جو غلطیاں اسلام کے متعلق آج تک قائم ہیں۔ ان کا باعث وہی قدیم معلومات ہیں۔ ہر مسیحی شاعر مسلمانوں کو مشرک اور بت پرست سمجھتا تھا اور حسب ترتیب درجات ان کے تین خدا تسلیم کیے جاتے تھے۔ ماہوم یا ماہون یا مانومیڈ (یعنی محامد) اور اپلین اور تینراٹر گامان، ان کا خیال تھا کہ محمد نے اپنے مذہب کی بنیاد دعوائے الوہیت پر قائم کی اور سب سے عجیب تر یہ ہے کہ محمد (وہ محمد جو بت شکن اور دشمن اصنام تھا) لوگوں کو اپنے طلائی بت کی پرستش کی دعوت دیتا تھا۔“

اپلین میں جب عیسائی مسلمانوں پر غالب آئے اور ان کو سر قوسطہ کی دیواروں تک ہٹا دیا تو مسلمان لوٹ کر آئے اور اپنے بتوں کو انھوں نے توڑ ڈالا اس عہد کا ایک شاعر کہتا ہے ”اپلین مسلمانوں کا دیوتا

وہاں ایک غار میں تھا۔ اس پر وہ پل پڑے اور اس کو نہایت سخت سست کہا۔ اور اس کو گالیاں دیں اور اس کے دونوں ہاتھ باندھ کر ایک ستون پر اس کو سولی دی اور اس کو پاؤں سے روند اور لٹھیوں سے مار مار کر اس کے ٹکڑے کر ڈالے اور ماہوم کو (جو ان کا دوسرا دیوتا تھا) ایک گڑھے میں ڈال دیا اس کو سورا اور کتوں نے نوچ ڈالا۔ اس سے زیادہ اس سے پہلے کسی دیوتا کی تحقیر نہیں ہوئی۔ اس کے بعد ہی مسلمانوں نے اپنے گناہوں سے توبہ کی اور اپنے دیوتاؤں سے معافی مانگی۔ اور از سر نو تلف شدہ بتوں کو بنایا۔ اسی بناء پر جب شہنشاہ چارلس سر قوسطہ میں داخل ہوا تو اس نے اپنے ہمراہیوں کو حکم دے دیا کہ تمام شہر کا چکر لگائیں وہ مسجدوں میں گھس گئے اور لوہے کے ہتھوڑوں سے ماہومیڈ اور تمام بتوں کو توڑ ڈالا۔“

ایک دوسرا شاعر ریچرڈ خدا سے دعا کرتا ہے ”وہ ماہوم کے بت کے پجاریوں کو شکست نصیب کرے“ اس کے بعد وہ امراء کو جنگ صلیبی کے لیے ان الفاظ میں آمادہ کرتا ہے ”اٹھو اور ماہومیڈ اور ٹرماگان کے بتوں کو اوندھا کر دو اور ان کو آگ میں ڈال دو اور ان کو اپنے خداوند کی نذر کر دو۔“

اس قسم کے خیالات ایک مدت تک قائم رہے (کسی اور حصہ میں ہم اس کو مفصل لکھیں گے)

سترہویں اور اٹھارویں صدی

سترہویں صدی کے سنین وسطی یورپ کے عصر جدید کا مطلع ہے۔ یورپ کی جدوجہد سعی و کوشش اور حریت و آزادی کا دور اسی عہد سے شروع ہوتا ہے۔ ہمارے مقصد کی جو چیز اس دور میں پیدا ہوئی وہ مستشرقین یورپ کا وجود ہے۔ جن کی کوشش سے نادر الوجود عربی کتابیں ترجمہ اور شائع ہوئیں۔ عربی زبان کے مدارس علمی و سیاسی اغراض سے جا بجا ملک میں قائم ہوئے اور اس طرح وہ زمانہ قریب آتا گیا کہ یورپ اسلام کے متعلق خود اسلام کی زبان سے کچھ سن سکا۔

اس دور کی خصوصیت اول یہ ہے کہ سنے سنائے عامیانہ خیالات کے بجائے کسی قدر تاریخ اسلام و سیرت پیغمبر ﷺ کی بنیاد عربی زبان کی تصانیف پر قائم کی گئی۔ گو موقع بہ موقع معلومات سابقہ کے مصالح کے استعمال سے بھی احتراز نہیں کیا گیا۔

اس دور سے چونکہ یورپ نے مذہبی اشخاص کے شکنجہ سے نجات پائی اور اس کے مذہبی اور سیاسی امور الگ الگ ہو گئے۔ اس بناء پر اسلام کے متعلق مصنفین^(۱) کی دو جماعتیں الگ ہو گئیں، عوام اور مذہبی اشخاص اور محقق و غیر متعصب گروہ اسلام کے متعلق ان دونوں جماعتوں نے جو کوششیں کیں وہ آج ہمارے سامنے ہیں۔

اس عہد میں عربی زبان کی تاریخی تصنیفات کا ترجمہ ہو گیا تھا۔ اس سلسلہ میں سب سے پہلے آر پی نیوس (ARPINEUS) مارگولیوس (MARGOLIOUTH) ایڈورڈ پوکاک (POCOCKE) اور ہانٹر (HATTINER) ذکر کے قابل ہیں لیکن یہ عجیب بات ہے کہ اتفاقاً یا قصداً ان مستشرقین نے ابتداءً جن عربی

(۱) کتاب ہنری دی کاستری بزبان عربی مطبوعہ مصر از صفحہ ۱۰ تا ۸۰۔

تاریخوں کا ترجمہ کیا۔ وہ اکثر ان مسیحی مصنفین کی تصنیفات تھیں جو قرونِ ماضیہ میں اسلامی ممالک کے باشندے تھے یعنی سعید بن بطریق اوٹیکوس المتوفی ۹۳۹ء جو اسکندریہ کا پیڑیا رک تھا۔ اور ابن العمید المکین المتوفی ۱۲۷۳ء جو سلاطین مصر کا ایک درباری تھا اور ابو الفرج ابن العبري المظلي المتوفی ۱۲۸۶ء مصنف تاریخ الدول۔

ابن العمید المکین کی تاریخ طبری اور ذیل طبری کا خلاصہ ہے۔ ارپی نیوس نے جو ہولینڈ کا ایک مستشرق تھا لاطینی ترجمہ کے ساتھ لیڈن سے اس کا ایک ٹکڑا شائع کیا جو ابتدائے رسالت سے دولت اتا بکیہ تک کے واقعات پر مشتمل ہے۔ المکین کے نام سے اس کتاب کے حوالے یورپ کی ابتدائی اسلامی تصنیفات میں نہایت کثرت سے آتے ہیں۔

اخیر اٹھارویں صدی

یہ وہ زمانہ ہے جب یورپ کی قوت سیاسی اسلامی ممالک میں پھیلنی شروع ہو گئی جس نے ”اورینٹلسٹ“ کی ایک کثیر التعداد جماعت پیدا کر دی۔ جنہوں نے حکومت کے اشارہ سے السنہ شرقیہ کے مدارس کھولے۔ مشرقی کتب خانوں کی بنیادیں ڈالیں، ایشیا ٹک سوسائٹیاں قائم کیں، مشرقی تصنیفات کی طبع و اشاعت کے سامان پیدا کیے۔ اور نیشنل تصنیفات کا ترجمہ شروع کیا۔

سب سے پہلے ہولینڈ نے اپنے مقبوضہ جزائر مشرقی میں ۱۷۷۸ء میں ایک ایشیا ٹک سوسائٹی قائم کی۔ اس کی تقلید میں انگریزوں نے بہ مقام کلکتہ ۱۷۸۴ء میں جنرل ایشیا ٹک سوسائٹی اور ۱۷۸۸ء میں بنگال ایشیا ٹک سوسائٹی کی بنیاد ڈالی۔ اس کے بعد ۱۷۹۵ء میں فرانس نے مشرقی زندہ زبانوں (عربی، فارسی، ترکی) کا دارالعلوم قائم کیا اور آخر کار ان مدارس اور سوسائٹیوں کی تقلید سے تمام ممالک یورپ میں اس قسم کی درسگاہیں اور انجمنیں جاری ہو گئیں۔ عام یونیورسٹیوں میں عربی زبان کے پروفیسروں اور کتب خانوں کا وجود لازمی سمجھا جانے لگا۔

مسلمانوں کے ہاں عربی زبان میں سیرت و مغازی کی جو کتابیں محفوظ تھیں وہ ایک ایک کر کے باسٹنٹائے چند اٹھارہویں صدی کے اواخر سے لے کر انیسویں صدی کے اختتام تک یورپ میں چھپ گئیں اور ان میں اکثر کا یورپین زبانوں میں ترجمہ ہو گیا۔ سب سے پہلے رسک (REISKE) المتوفی ۱۷۷۴ء نے تاریخ ابوالفداء مع ترجمہ لاطینی و حواشی پانچ جلدوں میں شائع کی۔ ۱۸۰۹ء میں کیپٹن اے۔ این۔ متھوس (A-N-MATHEWS) نے کلکتہ سے مشکوٰۃ المصابیح کا انگریزی میں ترجمہ شائع کیا۔ ۱۸۵۶ء میں وان کریمر (KREMER) نے کلکتہ میں محمد بن عمر واقدی کی کتاب المغازی طبع کرائی۔ ۱۸۶۰ء میں ابن ہشام کی مشہور تصنیف سیرۃ الرسول کی کوٹنگن (COTTINGEN) سے اشاعت کی۔ اس کے علاوہ اسی مستشرق نے سمہوردی کی تاریخ مدینہ اور ابن قتیبہ کی تاریخ معارف طبع کرائی۔ ۱۸۶۳ء میں ڈاکٹر ویل (G-WEIL) نے ابن ہشام کا جرمنی میں ترجمہ کیا۔ ۱۸۷۷ء میں پیرس سے مسعودی کی تاریخ مروج الذهب مع ترجمہ فرانسیسی پروفیسر ڈی مانیارڈ نے شائع کی، والہوسن (WELLHAUSEN) نے ۱۸۸۲ء میں واقدی کا جرمن ترجمہ بعنوان ”محمد

بہ مدینہ، برلن سے شائع کیا ۱۸۸۳ء میں لیڈن سے ہاٹسما (HOUTASMA) کے اہتمام سے یعقوبی کی تاریخ دو جلدوں میں چھپی۔ ۱۸۷۹ء سے ۱۸۹۲ء تک چودہ برس کی محنت میں طبری کی مشہور اور نادر الوجود تاریخ بارتھ (J-BARTH) اور نولدکی (NOLDEKE) وغیرہ نے شائع کی اور سب سے آخر میں مشہور جرمن مستشرق پروفیسر سخاؤ (SACHUA) کی خاص کوشش اور دیگر سات مستشرقین کی اعانت سے ابن سعد کی عظیم الشان اور نادر الوجود طبقات جس سے زیادہ مبسوط سیرت نبوی میں کوئی تصنیف نہیں۔ تقریباً ۱۹۰۰ء سے گذشتہ سال تک ایک ایک جلد کر کے لیڈن سے شائع ہوتی رہی۔

ان اصل تاریخی تصنیفات اور ان کے تراجم کی اشاعت، ممالک اسلامیہ اور یورپ کے تعلقات مذہبی منافرت کی کمی اور آزادانہ تحقیقات کی خواہش، ان تمام چیزوں نے یورپ میں مصنفین تاریخ اسلام اور سوانح نگاران پیغمبر عرب (ﷺ) کا ایک کثیر التعداد گروہ پیدا کر دیا۔

اوکسفورڈ کا ایک عالم اس غیر منقطع سلسلہ کا ان الفاظ میں اعتراف کرتا ہے:-

”محمد کے سوانح نگاروں کا ایک وسیع سلسلہ ہے جس کا ختم ہونا غیر ممکن ہے لیکن اس میں جگہ پانا قابل فخر چیز ہے۔“ (۱)

ہم اس موقع پر صرف ان تصنیفات کا مختصر سا نقشہ درج کرتے ہیں جو بہ تخصیص آنحضرت ﷺ کے حالات میں یا اسلام کے اصول عقائد پر لکھی گئیں اور جن میں سے اکثر ہمارے دفتر تصنیف میں موجود ہیں یا ہم ان سے متمتع ہو چکے ہیں۔

| نمبر | نام مصنف | وطن | نام تصنیف یا مضمون | زمانہ تصنیف |
|------|------------------------------|----------|---|-------------------|
| ۱ | ڈاکٹر جی۔ بی۔ (؟) | انگلستان | سیرت محمد خادع (نعوذ باللہ) | ۱۸۱۵ء |
| ۲ | ڈاکٹر وائٹ (واعظ آکسفورڈ) | ایضاً | تیمفٹن سرمنز اسلام اور پیغمبر اسلام | ۱۸۰۰ء |
| ۳ | گارڈفری ہکنس ایم۔ آر۔ اے ایس | ایضاً | اپالوجی | ۱۸۲۹ء |
| ۴ | ڈاکٹر جے اے مولر | جرمن | اسلامزم | ۱۸۳۰ء |
| ۵ | گارسن ڈی ٹاسی | فرانس | اسلام و قرآن | از ۱۸۲۱ء تا ۱۸۲۲ء |
| ۶ | اڈورڈ لین | انگلستان | انتخابات القرآن | ۱۸۲۳ء |
| ۷ | ڈاکٹر ویل | جرمن | ترجمہ و تفسیر ابن ہشام کتاب محمد پیغمبر | ۱۸۲۵/۲۶ء |
| ۸ | کارلائل | انگلستان | ہیروز اینڈ ہیروور شپ | ۱۸۲۶ء |
| ۹ | کوسن ڈی برسیوال | فرانس | تاریخ عرب | ۱۸۲۷ء |

| | | | | |
|----|--------------------------------|----------|-----------------------------------|-------|
| ۱۰ | واشنگٹن ارونگ | انگلستان | سیرت محمد | ۱۸۴۹ء |
| ۱۱ | ڈاکٹر اسپرنگر | جرمن | سیرت محمد | ۱۸۵۱ء |
| ۱۲ | وان کریم | جرمن | ترجمہ و تفسیر واقدی | ۱۸۵۲ء |
| ۱۳ | مضمون نگار نیشنل ریویو | انگلستان | مضمون ”محمد“ | ۱۸۵۸ء |
| ۱۴ | ڈوزی | ہولینڈ | تاریخ اسلام | ۱۸۶۱ء |
| ۱۵ | مضمون نگار نیشنل ریویو | انگلستان | بزرگ ترین عرب | ایضاً |
| ۱۶ | ڈی لین | ایضاً | سیرت محمد | ایضاً |
| ۱۷ | میور | ایضاً | سیرت محمد | ایضاً |
| ۱۸ | برتھلمی سینٹ ہلیر | فرانس | محمد و قرآن | ۱۸۶۵ء |
| ۱۹ | نولد کی | جرمن | مضامین قرآن و اسلام | ۱۸۶۹ء |
| ۲۰ | دوشیف مضمون نگار کوارٹری ریویو | انگلستان | اسلام | ایضاً |
| ۲۱ | مضمون نگار برٹش کوارٹری ریویو | ایضاً | محمد | ۱۸۷۲ء |
| ۲۲ | جوئیس چارلس | فرانس | تاریخ بانی اسلام | ۱۸۷۴ء |
| ۲۳ | مضمون نگار کانٹمبریری ریویو | انگلستان | محمد اور اسلام | ۱۸۷۵ء |
| ۲۴ | باسور تھ اسمتھ | ایضاً | ایضاً | ایضاً |
| ۲۵ | سیدیو | فرانس | تاریخ عرب | ۱۸۷۷ء |
| ۲۶ | ولہوسن | جرمن | تبصرہ برواقدی | ۱۸۸۲ء |
| ۲۷ | اہل کراہل | جرمن | سیرت محمد | ۱۸۸۴ء |
| ۲۸ | گولڈزہر | جرمن | مطالعہ اسلام | ۱۸۹۰ء |
| ۲۹ | رینان | فرانس | تاریخ مذاہب | ۱۸۹۲ء |
| ۳۰ | ایچ گریم | ہولینڈ | سیرت محمد | ۱۸۹۴ء |
| ۳۱ | ہنری دی کاستری | فرانس | اسلام پر خیالات | ۱۸۹۶ء |
| ۳۲ | ایف بوہل | ہولینڈ | سیرت محمد | ۱۹۰۳ء |
| ۳۳ | والسٹن | انگلینڈ | آدھ گھنٹہ محمد کے ساتھ | ۱۹۰۵ء |
| ۳۴ | مار گولیتھ | ایضاً | محمد | ایضاً |
| ۳۵ | کوئل | ایضاً | محمد اور اسلام | ایضاً |
| ۳۶ | پرنس کاتانی | ایٹالیہ | تاریخ کبیر و اسلام و سلاطین اسلام | جاری |

| | | | | |
|----|--------------|---------|-------------------------------|-------|
| ۳۷ | میجر لیونارڈ | انگلینڈ | اسلام کارو حانی و اخلاقی پایہ | ۱۹۰۹ء |
|----|--------------|---------|-------------------------------|-------|

مصنفین یورپ تین قسموں میں منقسم کیے جاسکتے ہیں:-

(۱) جو عربی زبان اور اصل ماخذوں سے واقف نہیں ان لوگوں کا سرمایہ معلومات اوروں کی تصنیفات اور تراجم ہیں۔ ان کا کام صرف یہ ہے کہ اس مشتبہ اور نا کامل مواد کو قیاس اور میلان طبع کے قالب میں ڈھال کر دکھائیں۔ تعجب ہوتا ہے کہ ان میں بعض (مثلاً گبن صاحب) ایسے صائب الرائے اور انصاف پرست ہیں کہ راکھ کے ڈھیر میں بھی سونے کے ذرے نکال سکتے ہیں لیکن قلیل ماہم۔

(۲) عربی زبان اور علم ادب و تاریخ و فلسفہ اسلام کے بہت بڑے ماہر ہیں لیکن مذہبی لٹریچر اور سیرت کے فن سے نا آشنا ہیں۔ ان لوگوں نے سیرت یا مذہب اسلام پر کوئی مستقل تصنیف نہیں لکھی۔ لیکن ضمنی موقعوں پر عربی دانی کے زعم میں اسلام پر یا شارع اسلام (ﷺ) کے متعلق نہایت دلیری سے جو کچھ چاہتے ہیں لکھ جاتے ہیں۔ مثلاً جرمن کا مشہور فاضل ساخو جس نے طبقات ابن سعد شائع کی ہے۔ اس کی وسعت معلومات اور عربی دانی سے کون انکار کر سکتا ہے۔ البیرونی کی کتاب الہند کا دیباچہ اس نے جس تحقیق سے لکھا ہے رشک کے قابل ہے لیکن اسی دیباچہ میں اسلامی امور کے متعلق ایسی باتیں لکھ جاتا ہے جن کو پڑھ کر بھول جانا پڑتا ہے کہ وہ وہی محترم شخص ہے جس کو ابھی ہم نے دیکھا تھا۔ نولدکی (جرمنی) نے قرآن مجید کا خاص مطالعہ کیا ہے لیکن انسائیکلو پیڈیا (جلد ۱۶) میں قرآن پر اس کا جو آرٹیکل ہے جا بجا نہ صرف اس کے تعصب بلکہ اس کی جہالت کے راز پنہاں کی بھی پردہ دری کرتا ہے۔

(۳) وہ مستشرقین جنہوں نے خاص اسلامی اور مذہبی لٹریچر کا کافی مطالعہ کیا ہے مثلاً پامر صاحب یا مارگولیوس صاحب ان سے ہم بہت کچھ امید کر سکتے تھے لیکن باوجود عربی دانی، کثرت مطالعہ، تفحص کتب کے ان کا یہ حال ہے کہ

دیکھتا سب کچھ ہوں لیکن سو جھتا کچھ بھی نہیں

مارگولیوس نے مسند امام احمد بن حنبل کی ضخیم جلدوں کا ایک ایک حرف پڑھا ہے اور ہم دعویٰ سے کہہ سکتے ہیں کہ ہمارے زمانہ میں کسی مسلمان کو بھی اس وصف میں اس کی ہمسری کا دعویٰ نہیں ہو سکتا لیکن پروفیسر موصوف نے آنحضرت ﷺ کی سوانح عمری پر جو کتاب لکھی ہے دنیا کی تاریخ اس سے زیادہ کوئی کتاب کذب و افتراء اور تاویل و تعصب کی مثال کے لیے پیش نہیں کر سکتی۔ اس کا اگر کوئی کمال ہے تو یہ ہے کہ سادہ سے سادہ اور معمولی سے معمولی واقعہ کو جس میں برائی کا کوئی پہلو پیدا نہیں ہو سکتا، صرف اپنی طباعی کے زور سے بد منظر بنا دیتا ہے۔

ڈاکٹر اسپرنگر جرمنی کے مشہور عربی دان ہیں۔ کئی سال مدرسہ عالیہ کے پرنسپل رہے۔ لکھنؤ میں آ کر شاہی کتب خانہ کی رپورٹ لکھی جو ہماری نظر سے گذری ہے۔ حافظ ابن حجر کی کتاب الاصابہ فی احوال الصحابہ اول اول ان ہی نے تصحیح کر کے کلکتہ میں چھپوائی۔ لیکن جب آنحضرت ﷺ کی سوانح عمری پر ایک مستقل ضخیم کتاب تین

جلدوں میں لکھی تو ہم حیرت زدہ ہو کر رہ گئے۔^(۱)

یورپین مصنفین کی غلط کاریاں

یورپین مصنفین کی غلط کاریوں کی بڑی وجہ تو ان کا مذہبی اور سیاسی تعصب ہے لیکن بعض وجوہ اور بھی ہیں جن کی بنا پر ہم ان کو معذور رکھ سکتے ہیں۔

(۱) سب سے بڑی وجہ یہ ہے کہ ان کا تمام تر سرمایہ استناد صرف سیرت و تاریخ کی کتابیں ہیں مثلاً مغازی و اقدی سیرت ابن ہشام سیرت محمد بن اسحاق۔ تاریخ طبری وغیرہ۔ اور یہ ظاہر ہے کہ کوئی غیر مسلم شخص اگر آنحضرت ﷺ کی سوانح عمری مرتب کرنا چاہے گا تو عام قیاس یہی رہبری کرے گا کہ اس کو تصنیفات سیرت کی طرف رجوع کرنا چاہیے لیکن واقعہ یہ ہے کہ سیرت کی تصنیفات میں سے ایک بھی نہیں جو استناد کے لحاظ سے بلند رتبہ ہو۔ چنانچہ اس کی بحث اوپر گذر چکی۔ مصنفین سیرت سے قطع نظر سیرت کی روایتیں زیادہ تر جن لوگوں سے مروی ہیں مثلاً سیف مزی ابن سلمہ ابن کحج، عموماً ضعیف الروایت ہیں۔ اس لیے عام اور معمولی واقعات میں ان کی شہادت کافی ہو سکتی ہے لیکن وہ واقعات جن پر مہتمم بالشان مسائل کی بنیاد قائم ہے ان کے لیے یہ سرمایہ بے کار ہے۔

آنحضرت ﷺ کی سوانح عمری کے یقینی واقعات وہ ہیں جو حدیث کی کتابوں میں بروایات صحیحہ منقول ہیں، یورپین مصنفین اس سرمایہ سے بالکل بے خبر ہیں اور ایک آدھ کوئی ہے (مثلاً مارگولیس) تو اولاً وہ اس فن کا ماہر نہیں اور ہو بھی تو تعصب کی ایک چنگاری سینکڑوں خرمن معلومات کو جلانے کے لیے کافی ہے۔

(۲) دوسری بڑی وجہ یہ ہے کہ یورپ کے اصول تنقیح شہادت اور ہمارے اصول تنقیح میں سخت اختلاف ہے۔ یورپ اس بات کو بالکل نہیں دیکھتا کہ راوی صادق ہے یا کاذب؟ اس کے اخلاق و عادات کیا ہیں حافظہ کیسا ہے؟ اس کے نزدیک یہ تحقیق و تدقیق نہ ممکن ہے نہ ضروری ہے۔ وہ صرف یہ دیکھتا ہے کہ راوی کا بیان بجائے خود قرآن اور واقعات کے تناسب سے مطابقت رکھتا ہے یا نہیں؟ فرض کرو ایک جھوٹے سے جھوٹا راوی ایک واقعہ بیان کرتا ہے جو قرآن موجودہ اور گرد و پیش کے واقعات کے لحاظ سے صحیح معلوم ہوتا ہے۔ بیان بالکل مسلسل ہے اور کہیں سے نہیں اکھڑتا تو یورپ کے مذاق کے موافق واقعہ کی صورت تسلیم کر لی جائے گی۔

بخلاف اس کے مسلمان مؤرخ اور خصوصاً محدثین اس کی پروا نہیں کرتے کہ خود روایت کی کیا حالت ہے۔ بلکہ سب سے پہلے وہ دیکھتے ہیں کہ ”اسمائے رجال“ کے دفتر تحقیقات میں اس شخص کا نام ثقہ لوگوں کی فہرست میں درج ہے یا نہیں؟ اگر نہیں ہے تو ان کے نزدیک اس کا بیان ناقابل اعتنا ہے۔ بخلاف اس کے اگر ثقہ راوی نے کوئی واقعہ بیان کیا ہو تو گو قرآن اور قیاسات کے خلاف ہو اور گویا ظاہر عقل کے بھی مطابق نہ ہو لیکن اس کی روایت قبول کر لی جائے گی۔

(۱) یہ کتاب جرمن زبان میں ہے۔ میں جرمن نہیں جانتا لیکن اس کے اقوال اکثر اور مصنفین نے نقل کیے ہیں اور ہماری نظر سے گزرے ہیں۔

اس اختلاف اصول نے یورپین تصنیفات پر بہت بڑا اثر پیدا کیا ہے۔ مثلاً اہل یورپ واقدی کے بیان پر سب سے زیادہ اعتماد کرتے ہیں جس کی وجہ یہ ہے کہ واقدی کا بیان نہایت مسلسل اور مربوط ہوتا ہے، جزئیات کی تمام کڑیاں باہم ملتی چلی جاتی ہیں۔ واقعات میں کہیں خلا نہیں ہوتا۔ جو چیزیں کسی واقعہ کو دلچسپ بنا سکتی ہیں سب موجود ہوتی ہیں۔

لیکن سچ یہ ہے کہ یہی باتیں اصلی راز کی پردہ دری کرتی ہیں، جو روایتیں سو برس سے زیادہ زمانہ تک محض زبانوں پر رہیں ان میں اس قدر استقصائے جزئیات ممکن نہیں۔ یہ البتہ ہو سکتا ہے کہ جس طرح تاریخی افسانے لکھے جاتے ہیں، چند واقعات کا ذخیرہ سامنے رکھ کر قیاس و قرائن اور معلومات عامہ کے ذریعہ سے ایک سادہ خاکہ کو نقش و نگار سے کامل کر دیا جائے لیکن یہ جرات صرف واقدی کر سکتا ہے۔ محدثین اس سے معذور ہیں۔ تاہم اس سے بھی انکار نہیں ہو سکتا کہ ہر موقع پر محض راوی کا ثقہ ہونا کافی نہیں، ثقات بھی غلطی کر سکتے ہیں۔ اور کرتے ہیں۔ اس لیے ضرورت ہے کہ درایت کے جو اصول محدثین نے قائم کیے ہیں اور جن کو بعض جگہ وہ بھول جاتے ہیں ان کی نہایت سختی کے ساتھ پابندی کی جائے۔

یورپین تصنیفات کے اصول مشترکہ

یورپین مصنفین آنحضرت ﷺ کے اخلاق کے متعلق جو نکتہ چینیاں کرتے ہیں یا ان کی تصنیفات سے جو نکتہ چینیاں خود بخود ناظرین کے دل میں پیدا ہوتی ہیں۔ حسب ذیل ہیں۔

(۱) آنحضرت ﷺ کی زندگی مکہ معظمہ تک پیغمبرانہ زندگی ہے لیکن مدینہ جا کر جب زور و قوت حاصل ہوتی ہے تو دفعتاً پیغمبری بادشاہی سے بدل جاتی ہے اور اس کے جو لوازم ہیں یعنی لشکر کشی، قتل، انتقام، خون ریزی، خود بخود پیدا ہو جاتے ہیں۔

(۲) کثرت ازدواج اور میل الی النساء۔

(۳) مذہب کی اشاعت جبر اور زور سے۔

(۴) لونڈی غلام بنانے کی اجازت اور اس پر عمل۔

(۵) دنیا داروں کی سی حکمت عملی اور بہانہ جوئی۔

اس بناء پر ہماری کتاب کے ناظرین کو تمام واقعات میں اس نکتہ پر نظر رکھنی چاہیے کہ یہ اعتراضات تاریخی تحقیقات کے معیار پر بھی ٹھیک اثر سکتے ہیں یا نہیں۔

اصول تصنیف اور ترتیب

ہم نے اس کتاب میں جو اصول اختیار کیے ہیں اب ان کے بتانے کا وقت آ گیا ہے۔

(۱) سب سے پہلے یہ کہ سیرت کے واقعات کے متعلق جو کچھ قرآن مجید میں مذکور ہے ان کو سب پر مقدم رکھا ہے۔ یہ قطعاً ثابت ہے کہ بہت سے واقعات کے متعلق خود قرآن مجید میں ایسی تصریحات یا اشارے موجود

ہیں جن سے اختلافی مباحث کا فیصلہ ہو جاتا ہے لیکن لوگوں نے آیات قرآنی پر اچھی طرح نظر نہیں ڈالی۔ اس لیے وہ مباحث غیر مفصل رہ گئے۔

(۲) قرآن مجید کے بعد حدیث کا درجہ ہے احادیث صحیحہ کے سامنے سیرت کی روایتیں نظر انداز کر دی ہیں جو واقعات بخاری و مسلم وغیرہ میں مذکور ہیں ان کے مقابلہ میں سیرت یا تاریخ کی روایت کی کوئی ضرورت نہیں ارباب سیر کو ایک بڑی غلطی یہ ہوئی کہ وہ واقعات کو کتب حدیث میں ان موقعوں میں ڈھونڈتے ہیں جہاں عنوان اور مضمون کے لحاظ سے اس کو درج ہونا چاہیے اور جب ان کو ان موقعوں پر کوئی روایت نہیں ملتی تو وہ کم درجہ کی روایتوں کو لے لیتے ہیں لیکن کتب حدیث میں ہر قسم کے نہایت تفصیلی واقعات ضمنی موقعوں پر روایت میں آ جاتے ہیں اس لیے اگر عام استقراء اور تفحص سے کام لیا جائے تو تمام اہم واقعات میں خود صحاح ستہ کی روایتیں مل جاتی ہیں۔ ہماری اس کتاب کی بڑی خصوصیت یہی ہے کہ اکثر تفصیلی واقعات ہم نے حدیث ہی کی روایتوں سے ڈھونڈ کر مہیا کیے جو اہل سیر کی نظر سے بالکل اوجھل رہ گئے تھے۔

(۳) روزمرہ اور عام واقعات میں ابن سعد ابن ہشام اور طبری کی عام روایتیں کافی خیال کی ہیں لیکن جو واقعات کچھ بھی اہمیت رکھتے ہیں ان کے متعلق تنقید اور تحقیق سے کام لیا ہے اور تا امکان کدو کاوش کی ہے۔ اس خاص ضرورت کے لیے ہم نے پہلا کام یہ کیا ہے کہ ابن ہشام ابن سعد اور طبری کے تمام رواۃ کے نام الگ انتخاب کر لیے جن کی تعداد سینکڑوں سے متجاوز ہے۔ پھر اسماء الرجال کی کتابوں سے ان کی جرح و تعدیل کا نقشہ تیار کیا تاکہ جس سلسلہ روایت کی تحقیق مقصود ہو وہ آسانی ہو جائے۔

(۴) جن فروگزاشتوں کی تفصیل اوپر گزر چکی ہے جہاں تک ممکن تھا ان کی اصلاح اور تلافی کی ہے۔

کتاب کے حصے

اس کتاب کے پانچ حصے ہیں۔^(۱)

پہلے حصہ میں عرب کے مختصر حالات، کعبہ کی تاریخ اور آنحضرت ﷺ کی ولادت سے لے کر وفات تک عام حالات اور واقعات و غزوات ہیں۔ اسی حصہ کے دوسرے باب میں آنحضرت ﷺ کے ذاتی اخلاق و عادات کی تفصیل ہے آل و اولاد اور ازواج مطہرات کے حالات بھی اسی باب میں ہیں۔

دوسرا حصہ منصب نبوت سے متعلق ہے۔ نبوت کا فرض، تعلیم اعتقاد و امور نو، اصلاح اعمال اور اخلاق ہے۔ اس بنا پر منصب نبوت کے کاموں کی تفصیل اس حصہ میں کی گئی ہے۔ اس حصہ میں فرائض خمسہ اور تمام امور نو، ہی کی ابتدا اور تدریجی تغیرات کی مفصل تاریخ اور ان کے مصالحوں اور حکم اور دیگر مذاہب سے ان کا مقابلہ و موازنہ ہے۔ اسی حصہ میں نہایت تفصیل سے بتایا گیا ہے کہ عرب کے عقائد اور اخلاق و عادات پہلے کیا تھے اور ان میں کیا کیا اصلاحیں عمل میں آئیں۔ نیز یہ کہ تمام عالم کی اصلاح کے لیے اسلام نے کیا قانون مرتب کیا۔ اور کیونکر وہ تمام

(۱) اب یہ کتاب سات حصوں میں مرتب ہو گئی ہے اور ترتیب بھی بدل گئی ہے۔

عالم کے لیے اور ہر زمانہ کے لیے کافی ہو سکتا ہے۔

تیسرے حصہ میں قرآن مجید کی تاریخ و جوہر اعجاز اور حقائق و اسرار سے بحث ہے۔

چوتھے حصہ میں معجزات کی تفصیل ہے۔ قدیم سیرت کی کتابوں میں معجزات کا الگ الگ باب باندھتے ہیں لیکن آج کل تو اس کو بالکل مستقل حیثیت سے لکھنے کی ضرورت ہے۔ کیونکہ معجزات کے ساتھ اصل معجزہ کی حقیقت اور امکان سے بحث کرنے کی ضرورت بھی پیش آگئی۔ البتہ جن معجزات کی تاریخ اور سنہ متعین ہے۔ مثلاً معراج یا تکثیر طعام وغیرہ ان کو اس سنہ کے واقعات میں لکھ دیا ہے۔

پانچواں حصہ خاص یورپین تصنیفات کے متعلق ہے یعنی یورپ نے آنحضرت ﷺ اور مذہب اسلام کے متعلق کیا لکھا ہے؟ ان کا سرمایہ معلومات کیا ہے؟ تاریخی واقعات میں وہ کیونکر غلطیاں کرتے ہیں مسائل اسلام کے سمجھنے میں ان سے کیا کیا غلطیاں ہوئیں؟ آنحضرت ﷺ کے اخلاق و عادات یا مسائل اسلام پر جو نکتہ چینیوں کی ہیں ان کے جوابات۔

یہ ضروری نہیں کہ یہ حصے اسی ترتیب سے شائع ہوں بلکہ جس حصہ کی تیاری کے سامان فراہم ہو جائیں گے اور مرتب ہو جائے گا وہ شائع کر دیا جائے گا۔

اسناد اور حوالے

تاریخ اور روایت میں حوالہ اور استناد سب سے مقدم چیز ہے اس لیے اس کے متعلق چند ضروری امور بیان کر دینے ضرور ہیں۔

- (۱) صرف انہی کتابوں کا حوالہ دیا ہے جو خود میری نظر سے گذری ہیں۔
- (۲) جو واقعات کسی قدر اہم ہیں ان کے متعلق صرف صحیح حدیثوں یا مستند تاریخی روایتوں کا حوالہ دیا ہے لیکن عام واقعات یا غزوات کے متعلق جزئیات کی تفصیل میں محدثانہ کدو کاوش نہیں کی ہے۔
- (۳) مطبوعہ کتابوں کے حوالہ میں مطبع کا نام بتا دیا گیا ہے۔ قلمی کتابوں کے متعلق تصانیف سیرت کی فہرست جو اوپر گزر چکی ہے اس میں بتا دیا ہے کہ ہمارے استعمال میں کون سا نسخہ تھا۔

﴿ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ ﴾



تاریخ عرب قبل از اسلام

عرب کی وجہ تسمیہ

عرب کی وجہ تسمیہ کے متعلق مختلف رائیں ہیں۔ اہل لغت کہتے ہیں کہ عرب اور اعراب کے معنی فصاحت اور زبان آوری کے ہیں اور چونکہ اہل عرب اپنی زبان آوری کے سامنے تمام دنیا کو ہیج سمجھتے تھے اس لیے انہوں نے اپنے آپ کو ”عرب“ اور دنیا کی اور تمام قوموں کو عجم (ژولیدہ بیان) کہہ کر پکارا۔

بعض کی رائے ہے کہ عرب اصل میں عربہ تھا۔ قدیم اشعار میں عرب کے بجائے عربہ آیا ہے۔

ورجت رباحۃ العربات رجًا تفرق فی مناكبھا الدماء

و عربۃ ارض جد فی الشراہلھا کما جد فی شرب النقاح ظمأء

و عربۃ ارض ما یحل حرامھا من الناس الا اللوزعی الحلاحل

عربہ کے معنی سامی زبانوں میں دشت اور صحرا کے ہیں اور چونکہ عرب کا بڑا حصہ دشت و صحرا ہے اس لیے تمام ملک کو عرب کہنے لگے۔

جغرافیہ

عرب کے حدود اربعہ یہ ہیں:-

مغرب:- بحیرہ قلزم۔

مشرق:- خلیج فارس اور بحیرہ عمان۔

جنوب:- بحر ہند۔

شمال:- شمال کی حدود بہت مختلف فیہ ہیں۔ بعض مملکت حلب اور فرات تک اس کی حدود کو وسعت دیتے ہیں۔

سیناء کا جزیرہ جس کا نام التیہ ہے۔ اکثر مصنفین عرب و یورپ اس کو مصر میں شمار کرتے ہیں۔ لیکن جیالوجی کی رو سے وہ عرب سے متعلق ہے۔

عرب کی پیمائش باقاعدہ اب تک نہیں ہوئی۔ تاہم اس قدر یقینی ہے کہ وہ جرمن اور فرانس سے چوگنا زیادہ وسیع ہے۔ طول تقریباً پندرہ سو میل، عرض چھ سو میل اور مجموعی رقبہ بارہ لاکھ مربع میل ہے۔

ملک کا بڑا حصہ ریگستان ہے پہاڑوں کا جال تمام ملک میں پھیلا ہوا ہے سب سے بڑا طویل السلسلہ پہاڑ جبل السراة ہے جو جنوب میں یمن سے شروع ہو کر شمال میں شام تک چلا گیا ہے۔ اس کی سب سے اونچی چوٹی آٹھ ہزار فٹ بلند ہے۔ بعض حصے زرخیز اور شاداب بھی ہیں۔

چاندی اور سونے کی کانیں کثرت سے ہیں۔ علامہ ہمدانی نے ”صفیۃ جزیرۃ العرب“ میں ایک ایک کان کا نشان دیا ہے۔ قریش جو تجارت کیا کرتے تھے مورخین نے لکھا ہے زیادہ تر ان کا مال تجارت چاندی ہوتی تھی۔ برٹن صاحب نے مدین کی طلائی معادن پر خاص ایک کتاب لکھی ہے۔^(۱)

قدیم تاریخ کے ماخذ

اسلام سے قبل عرب کی تاریخ کے ماخذ حسب ذیل ہیں:-

(۱) زمانہ جاہلیت کی بعض تصنیفات جو سلاطین حیرۃ کے کتب خانہ میں محفوظ تھیں اور جو ابن ہشام کو ہاتھ آئیں۔ اور جن کا ذکر علامہ موصوف نے کتاب التیجان میں کیا ہے۔

(۲) زبانی روایتیں جو قدیم سے چلی آتی تھیں عرب کا حافظہ نہایت قوی تھا یہاں تک کہ آج اشعار جاہلیت کا جو وسیع ذخیرہ موجود ہے اسلام کے زمانہ تک زبانی ہی روایت ہوتا چلا آتا تھا اس بنا پر عرب کی قدیم تاریخ کا کافی سرمایہ محفوظ تھا۔ عرب کی جو قومیں معدوم ہو چکیں مثلاً طسم، جدیس، عاد، ثمود ان کے متعلق بھی اس قدر تاریخی روایتیں محفوظ تھیں کہ ان کے ذریعہ سے مورخین اسلام عرب کی تاریخ قدیم پر معتد بہ تصنیفات مرتب کر سکے۔ مثلاً ہشام کلبی نے طسم، جدیس، تابعہ یمن اور دیگر سلاطین عرب پر متعدد کتابیں لکھیں جن کا ذکر ابن ندیم نے فہرست ص ۹۶ میں کیا ہے۔

(۳) اشعار جاہلیت جن میں سے اکثر میں سلاطین اور اقوام اور عمارات عرب کا ذکر ہے یہ اشعار صفیۃ جزیرۃ العرب اور مجمع البلدان میں کثرت سے موجود ہیں۔ انہی قدیم ماخذوں سے علامہ ہمدانی نے اپنی کتاب ”الکلیل“^(۲) مرتب کی ہے جس کا آٹھواں باب خاص سلاطین حمیر کے آثار قدیمہ اور حمیری کتبات پر مشتمل ہے۔

(۴) یورپ کی قدیم تصنیفات مثلاً مصنفین یونان نے تھیوفراسٹس (جو حضرت عیسیٰ سے چار سو برس قبل تھا) سے لے کر بطلیموس تک بہت سے قبائل عرب کے نام لکھے ہیں اور ان کی آبادیوں کے نام بھی بتائے ہیں رومن مورخ پلینی نے بھی عرب کے متعلق لکھا ہے، گو نہایت مختصر ہے۔

(۵) عرب کی قدیم ویران شدہ عمارتوں کے کتبات جو قدما نے اسلام نے دریافت کیے تھے اور جو آج کل یورپ نے تہایت کثرت سے مہیا کیے ہیں۔

(۱) Gold Mines of Median

(۲) اس کتاب کا ذکر نہایت تفصیل کے ساتھ طبقات الامم (مطبوعہ بیروت) میں ہے۔

عرب کے اقوام و قبائل

مورخین عرب نے اقوام و قبائل عرب کو تین حصوں میں منقسم کیا ہے۔
عرب باندہ: (۱) یعنی عرب کے قدیم ترین قبائل جو اسلام سے بہت پہلے فنا ہو چکے تھے۔
عرب عاربہ: بنو قحطان جو عرب باندہ کے بعد عرب کے اصلی باشندے تھے اور جن کا اصل مسکن ملک یمن تھا۔

عرب مستعربہ: بنو اسماعیل یعنی حضرت اسماعیلؑ کی اولاد جو حجاز میں آباد تھی۔
ظہور اسلام کے وقت بنو قحطان اور بنو اسماعیل جن کو عدنانی قبائل بھی کہتے ہیں ملک کے اصلی باشندے تھے اور ان کے علاوہ خال خال یہودیوں کی آبادی تھی۔ اس بناء پر درحقیقت ملک عرب اس وقت تین مختلف عناصر سے مرکب تھا۔ ہر عنصر کا قوام بے شمار قبائل و فروع سے تھا جو یمن سے شام تک ہر قطعہ زمین میں پھیلے ہوئے تھے ان کی پھر مختلف چھوٹی چھوٹی شاخیں تھیں۔ چونکہ اس کتاب میں اکثر ان کے نام آئیں گے اس بنا پر ان کا ایک مختصر خاکہ درج ذیل ہے:-

بنو قحطان

اس خاندان کی تین بڑی شاخیں ہیں:-

(۱) قضاہ (۲) کہلان (۳) ازد۔

حمیر بھی اسی کی شاخ ہے جو یمن کے فرمان روا تھے۔ لیکن واقعات کو ان سے کوئی تعلق نہیں۔

(۱) قبائل قضاہ

عام علمائے انساب قضاہ کو بنو قحطان میں داخل کرتے ہیں اور ہم بھی یہاں ان کی پیروی کرتے ہیں۔ ورنہ ازروئے تحقیق وہ بنو اسماعیلؑ ہیں بہر حال ان کی حسب ذیل شاخیں ہیں:- بنو کلب، بنو تنوخ، بنو جرم، بنو جہینہ، بنو نہد، بنو عذرہ، بنو اسلم، بلی، سلیح، ضجعم، تغلب، نمر، اسد، تیم اللات، کلب۔

(۲) کہلان

بحیلہ۔ نخعم، ہمدان، کندہ، مذجج، طے، لنخم، جذام، عاملہ۔

(۳) ازد

انصار اسی کی شاخ تھے۔

اوس، خزرج، خزاعہ، غسان، دوس۔

مشہور عدنانی قبائل جن کا آخری مقسم مضر ہے حسب ذیل ہیں:-

(۱) یہاں سے ”عرب کی قدیم حکومتیں“ تک زیادت ہے۔ ”س“

قبائل مضر اولاً بنی خندف اور بنو قیس دو خاندانوں پر منقسم ہیں۔

خندف:

ہذیل، کنانہ، اسد، ضبہ، مزینہ، رباب، تیم، ہون۔
ان میں سے ہر ایک کے متعدد فروع ہیں۔

| فروع | اصول |
|---|----------|
| قریش، دول | کنانہ |
| قارہ | ہون |
| عدی، تیم، عکل، ثور | رباب |
| مقاس، قریح، بہدلہ، یربوع، رباح، ثعلبہ، کلیب | تیم |
| | (۲۰) قیس |

عدوان، غطفان، اعصر، سلیم، ہوازن
ان میں سے بعض کے فروع یہ ہیں:-

| فروع | اصول |
|---|-------|
| عبس، ذبیان، فزارہ، مرہ | غطفان |
| غنی، بابلہ۔ | اعصر |
| سعد، نصر، حثیم، ثقیف، سلول، بنو عامر (عامر کی شاخیں بنو ہلال، بنو نمیر، بنو کعب ہیں) | ہوازن |

یہود:

بنو قیقاع، بنو نضیر، بنو قریظہ۔
بنو قحطان و آل اسماعیل نے اسلام سے پہلے متعدد حکومتیں قائم کی تھیں جن کے جستہ جستہ واقعات کہیں ملتے ہیں۔

عرب کی قدیم حکومتیں

کتبوں اور دیگر مورخین کی تصریحوں سے جو کچھ ثابت ہوتا ہے یہ ہے کہ اسلام سے پہلے عرب میں پانچ متمدن سلطنتیں گزریں۔

(۱) معین یمن میں ایک مقام کا نام ہے جو کسی زمانہ میں سلطنت کا پایہ تخت تھا۔

(۲) سبائی:- یعنی قوم سبا۔

(۳) حضر موتی: حضر موت یمن کا مشہور مقام ہے۔

(۴) قتبانی: قتبان عدن میں ایک مقام ہے جو آج کل گننام ہے۔

(۵) نابتی: حضرت اسماعیل کے ایک بیٹے کا نام نابت تھا۔ یہ سلسلہ انہی کی طرف منسوب ہے۔

معینی سلطنت، جنوبی عربستان میں تھی اس کے صدر مقامات قرن اور معین تھے کتبوں سے تقریباً پچیس حکمرانوں کا پتا چلتا ہے، محققین یورپ میں اختلاف ہے کہ معینی اور سبائی حکومتیں ہم زمان تھیں یا متقدم و متاخر۔ گلازر کا خیال ہے کہ معینی حکومت بہت متقدم ہے اور حضرت عیسیٰ علیہ السلام سے پندرہ سو برس قبل موجود تھی لیکن مولر کا بیان ہے کہ کوئی معینی کتبہ آٹھ سو برس قبل مسیح سے پہلے کا نہیں ملتا۔ اس بنا پر سبائی اور معینی دونوں ہم عصر ہیں۔

سبائی دور جیسا کہ کتبوں سے ثابت ہوتا ہے، حضرت عیسیٰ علیہ السلام سے سات سو برس قبل ہے۔ اس سلطنت کا پایہ تخت مآرب تھا، اس زمانہ کے سنگی کتبے بکثرت موجود ہیں۔ حضرت عیسیٰ علیہ السلام سے ایک سو پندرہ برس قبل تک اس حکومت کا پتا چلتا ہے۔ اس دور کے بعد حمیر کا زمانہ ہے۔ حمیر نے مآرب پر قبضہ کر کے اس کو پایہ تخت بنا لیا۔

قریباً ۱۱۵ قبل مسیح میں حمیر نے سبائی حکومت پر قبضہ کر لیا۔ کتبوں سے ثابت ہوتا ہے کہ حمیر میں چھبیس فرمان روا گذرے۔ حمیر کے بعض کتبوں میں سنہ و سال بھی کندہ ہے ان کے عہد حکومت میں رومی سلطنت نے عرب میں مداخلت کرنے کی کوشش کی تھی، لیکن یہ کوشش پہلی بھی تھی اور آخری بھی، اے لیس گالس، جس نے حضرت عیسیٰ علیہ السلام سے ۱۸ برس قبل عرب پر چڑھائی کی تھی، بالکل ناکامیاب رہا، اس کے رہبر دغا بازی سے اس کو صحرا میں لے گئے اور ریگستان میں پہنچ کر اس کا سارا لشکر تباہ ہو گیا۔ (۱)

حمیر نے یہودی مذہب قبول کر لیا تھا۔ اسی زمانہ کے قریب حبشیوں نے عرب کے جنوب میں حکومت قائم کرنا شروع کی اور ایک زمانہ میں حمیریوں کو شکست دے کر اپنی مستقل حکومت قائم کر لی۔ اس عہد کا ایک کتبہ جو آج کل ہاتھ آیا ہے اس پر یہ الفاظ ہیں:-

”رحمن، مسیح اور روح القدس کی قدرت و فضل و رحمت سے اس یادگاری پتھر پر ابرہہ نے کتبہ لکھا جو کہ

بادشاہ حبش اراحمیس ذی ان کا نائب الحکومتہ ہے۔“

سبا اور حمیر کی عظمت اور اقتدار اور وسعت فتوحات کی روایتیں عرب میں اس قدر متواتر ہیں کہ ان کے قدر مشترک سے انکار نہیں کیا جاسکتا۔ اشعار میں بھی کثرت سے واقعات مذکور ہیں۔ عربوں کے خیال کے موافق سلاطین حمیر نے ایران کے انتہائی مقامات فتح کر لیے تھے۔ ذوالقرنین جس کو عوام سکندر کہتے ہیں۔ اہل عرب کے نزدیک اسی حمیری خاندان کا فرمان روا تھا۔ شاہ نامہ میں مذکور ہے کہ کیکاؤس کو شاہ ہاموران نے گرفتار کر لیا تھا۔ علامہ ثعلبی نے تاریخ ایران میں (جواب یورپ میں چھپ کر شائع ہو گئی ہے) لکھا ہے کہ ہاموران حمیر کا بادشاہ تھا اور ہاموران دراصل وہی عربی حمیر ہے علامہ موصوف نے یہ بھی لکھا ہے کہ سودا یہ جو کیکاؤس کی زوجہ تھی اور فردوسی

(۱) یہ تمام تفصیل انسائیکلو پیڈیا کے اس آرٹیکل سے ماخوذ ہے جو جی ڈبلو تھیاچر صاحب نے عرب پر لکھا ہے نیز لٹیری ہسٹری آف دی عربس

فرمان رواتھا۔ جو قیصران روم کا ماتحت تھا اور جس کا اخیر فرمان رواجبلہ بن الایہم غسانی تھا۔

تہذیب و تمدن

تہذیب و تمدن کے لحاظ سے عرب کے مختلف حصے بالکل مختلف حالت رکھتے تھے۔ موسیو لیبان فرناوی (۱) نے اصول عمران کی بنا پر یہ رائے ظاہر کی ہے کہ اسلام سے پہلے عرب کا تمدن کسی زمانہ میں اوج کمال تک پہنچ چکا تھا۔ کیونکہ اصول ارتقاء کی رو سے کوئی قوم محض وحشت کی حالت سے دفعتاً اعلیٰ درجہ کی تہذیب و تمدن تک نہیں پہنچ سکتی۔

یہ ایک قیاسی استدلال ہے۔ تاریخ سے بھی اس قدر ضرور ثابت ہوتا ہے کہ عرب کے بعض حصے مثلاً یمن کسی زمانہ میں انتہا درجہ کی ترقی تک پہنچ چکے تھے۔ یورپ کے محققین آثار قدیمہ جنہوں نے یمن کے آثار قدیمہ کی تحقیقات کی ہے اور پرانے کتبوں کو پڑھا ہے۔ وہ یمن کی قدیم تہذیب و تمدن کا اعتراف کرتے ہیں۔ صنعاء اور قلیس کے ذکر میں یاقوت حموی نے معجم میں قدیم آثار عجیبہ کا تذکرہ کیا ہے اور گو اس میں بہت کچھ مبالغہ بھی ہے تاہم اصلیت کا حصہ بھی کچھ کم نہیں۔

اسی طرح عرب کے وہ مقامات جو ایران اور شام سے متصل تھے۔ مثلاً حیرہ جو آل نعمان کا پایہ تخت تھا۔ اور حوران جو خاندان غسان کا صدر مقام تھا۔ تہذیب و تمدن سے خالی نہ تھے۔

مورخین عرب کا دعویٰ ہے کہ یمن نے ایک زمانہ میں اس حد تک ترقی کی تھی کہ وہاں کے سلاطین نے تمام ایران فتح کر لیا تھا۔ چنانچہ سمرقند کی وجہ تسمیہ یہ بتاتے ہیں کہ یمن کا ایک بادشاہ جس کا نام شمر تھا اس نے سمرقند کو کھدوا کر برباد کر دیا تھا۔ اس بنا پر ایرانی اس مقام کو شمر کند کہنے لگے۔ پھر معرب ہو کر سمرقند ہو گیا۔

عظیم الشان قلعوں اور عمارتوں کے آثار جو اب بھی کچھ کچھ باقی ہیں۔ اس بات کی قطعی شہادت ہیں کہ اس ملک میں کبھی اعلیٰ درجہ کا تمدن موجود تھا۔ علامہ ہمدانی نے اکلیل میں تمام آثار قدیمہ کا ذکر کیا ہے۔ چنانچہ صفحہ جزیرۃ العرب (۲) میں لکھتے ہیں۔

المشہور من محاذ الیمن و قصورها القديمة التي ذکر تھا العرب فی الشعر و
المثل كثيرة الذی فیہا من الشعر باب واسع وقد جمع ذلک کلہ الكتاب
الثامن من الاکلیل.

”یمن کے مشہور قدیم قصر اور ایوان جن کا ذکر اہل عرب نے امثال اور اشعار میں کیا ہے۔۔۔۔۔ کثرت سے ہیں اور ان کے متعلق اشعار کا ایک دفتر ہے۔ اکلیل کے آٹھویں باب میں ان سب کو جمع کر دیا ہے۔“

(۱) تمدن عرب۔

(۲) (ج ۱ ص ۲۰۳) س۔

لفظ ہے کرتہ کو عربی میں قرطق کہتے ہیں۔ یہ بھی فارسی ہے پانجامہ کو سروال کہتے ہیں جو شلواری کی بگڑی ہوئی صورت ہے۔

جب ایسی چھوٹی چھوٹی چیزوں کے لیے لفظ نہ تھے تو تمدن کے بڑے بڑے سامان کے لیے کہاں سے لفظ آتے۔ اس سے ثابت ہوتا ہے کہ عرب نے کسی زمانہ میں جو ترقی کی تھی آس پاس کے ممالک کی تہذیب و تمدن سے متاثر ہو کر کی تھی اس لیے جو مقامات ان ممالک سے دور تھے اسی اصلی حالت پر رہ گئے۔

احادیث صحیحہ سے ثابت ہوتا ہے کہ آنحضرت ﷺ کے زمانہ تک عیش و نعمت کے سامان بہت کم تھے۔ مسئلہ حجاب کے شان نزول میں بخاری وغیرہ میں مذکور ہے کہ اس زمانہ تک گھروں میں جائے ضرورت (۱) نہ تھی۔ مستورات رفع حاجت کے لیے باہر جایا کرتی تھیں۔ ترمذی باب الفقر میں ہے کہ اس وقت تک چھلنیاں نہ تھیں۔ بھوسے کو پھونک کر اڑاتے تھے جو رہ جاتا تھا وہی آٹا ہوتا تھا۔ بخاری کی ایک حدیث سے ثابت ہوتا ہے کہ راتوں کو گھروں میں چراغ نہیں جلتے تھے۔ ابوداؤد میں ایک صحابی کی روایت ہے کہ میں آنحضرت ﷺ کی صحبت میں تھا لیکن میں نے آپ سے حشرات الارض (۲) کا حرام ہونا نہیں سنا۔ (۳) اگرچہ اس حدیث کی شرح میں محدثین لکھتے ہیں کہ ایک راوی کے نہ سننے سے یہ لازم نہیں آتا کہ واقع میں آنحضرت ﷺ نے حشرات الارض کی حرمت بیان نہیں کی لیکن اس سے اس قدر ضرور ثابت ہوتا ہے کہ اسلام سے پہلے عرب حشرات الارض کھاتے تھے تاریخ اور ادب میں بتصریح موجود ہے کہ عرب کنکھجورا، گونے، گرگٹ، سہی اور جانوروں کا چمڑا کھاتے تھے۔

عرب کے مذاہب

عرب میں اسلام سے پہلے مختلف مذاہب تھے۔ بعضوں کا خیال تھا کہ جو کچھ ہے زمانہ یا فطرت (قانون قدرت) ہے۔ خدا کوئی چیز نہیں، ان ہی لوگوں کی نسبت قرآن مجید میں ہے:-

﴿وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَىٰ وَمَا يُهْلِكُنَا إِلَّا الدَّهْرُ﴾ (جاثیہ :

(۲۴)

”اور یہ لوگ کہتے ہیں کہ جو کچھ ہے ہماری دنیا کی زندگی ہے۔ ہم مرتے اور جیتے ہیں اور ہم کو مارتا ہے تو زمانہ مارتا ہے۔“

بعض خدا کے قائل تھے لیکن قیامت اور جزا و سزا کے منکر تھے۔ ان کے مقابلہ میں قرآن مجید نے قیامت کے ثبوت پر اس طرح استدلال کیا ہے:-

﴿قُلْ يُحْيِيهَا الَّذِي أَنْشَأَهَا أَوَّلَ مَرَّةٍ﴾ (یسین: ۷۹)

”کہہ دو کہ (ہڈیوں کو) وہی دوبارہ زندہ کرے گا جس نے پہلی دفعہ پیدا کیا تھا۔“

(۱) بیت الخلاء بیئرین۔

(۲) حشرات الارض کیڑے مکوڑے کو کہتے ہیں۔

(۳) ابوداؤد جلد دوم ص ۱۷۶۔ باب فی اکل حشرات الارض۔

بعض خدا اور جزا و سزا کے بھی قائل تھے لیکن نبوت کے منکر تھے۔ ان کا ذکر اس آیت میں ہے:-

﴿وَقَالُوا مَا لِهَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ﴾ (الفرقان: ۷)

”اور کہتے ہیں کہ یہ کیسا رسول ہے کہ کھاتا پیتا ہے اور بازار میں چلتا پھرتا ہے۔“

﴿قَالُوا أَبَعَثَ اللَّهُ بَشَرًا رَسُولًا﴾ (بنی اسرائیل: ۵۴)

”کہتے ہیں کہ خدا نے کیا آدمی کو پیغمبر بنا کر بھیجا ہے۔“

ان کا خیال تھا کہ اگر کوئی پیغمبر ہو سکتا ہے تو اس کو فرشتہ ہونا چاہیے جو حاجات انسانی سے منزہ ہو۔ لیکن عموماً

لوگ بت پرست تھے۔ وہ بتوں کو خدا نہیں سمجھتے تھے بلکہ کہتے تھے کہ خدا تک پہنچنے کے وسیلے ہیں۔^(۱)

﴿مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَى﴾ (زمر: ۳)

”ہم ان بتوں کو صرف اس لیے پوجتے ہیں کہ ہم کو خدا سے قریب کر دیں۔“

قبیلہ حمیر جو یمن میں رہتا تھا آفتاب پرست تھا، کنانہ چاند کو پوجتے تھے۔ قبیلہ بنی تمیم و بران کی عبادت کرتا

تھا۔ اسی طرح قیس، شعریٰ کی قبیلہ اسد، عطار دکی اور لحم و جذام، مشتری کی پرستش کرتے تھے۔

مشہور بتوں اور ان کو پوجنے والوں کے نام حسب ذیل ہیں۔

| نام بت | مقام | قبیلہ جو اس بت کو بوجتے تھے |
|--------|-------------|-----------------------------|
| لات | طائف | ثقیف |
| عزرا | مکہ معظمہ | قریش و کنانہ |
| منات | مدینہ منورہ | اوس، خزرج اور غسان |
| ود | دومۃ الجندل | کلب |
| سواع | | ہذیل |
| یعوث | | مذحج اور قبائل یمن |
| یعوق | | ہمدان |

سب سے بڑا بت ہبل تھا جو کعبہ کی چھت پر منصوب تھا۔ قریش لڑائیوں میں اس کی جے پکارتے تھے۔

عرب میں بت پرستی کا بانی ایک شخص عمرو بن لُحی تھا۔ اس کا اصلی نام ربیعہ ابن حارثہ تھا۔ عرب کا مشہور قبیلہ

خزاعہ اسی کی نسل سے ہے۔ عمرو سے پہلے جرہم کعبہ کے متولی تھے۔ عمرو نے لڑکر جرہم کو مکہ سے نکال دیا اور خود حرم کا

متولی ہو گیا۔ وہ ایک دفعہ شام کے کسی شہر میں گیا۔ وہاں کے لوگوں کو بت پوجتے دیکھا۔ تو پوچھا کہ ان کو کیوں

پوجتے ہو انہوں نے کہا یہ حاجت روا ہیں، لڑائیوں میں فتح دلاتے ہیں، قحط پڑتا ہے تو پانی برساتے ہیں۔ عمرو نے

چند بت ان سے لے لیے اور لا کر کعبہ کے آس پاس قائم کیے۔ کعبہ چونکہ عرب کا مرکز تھا۔ اس لیے تمام قبائل میں

بت پرستی کا رواج ہو گیا۔ ان میں سب سے قدیم بت مناتہ تھا۔ یہ سمندر کے کنارے قدید کے قریب نصب تھا۔

(۱) یہ تمام تفصیل ”ملل و نحل“ شہرستانی میں مذاہب عرب کے ذکر میں ہے۔

ولہاسن نے یہ نتیجہ نکالا ہے کہ اللہ کا لقب جو پہلے مختلف معبودوں کے لیے استعمال ہوتا تھا رفتہ رفتہ زمانہ مابعد میں صرف ایک عظیم ترین معبود کے لیے بطور علم کے مخصوص ہو گیا۔“

نصرانیت اور یہودیت اور مجوسیت

اگرچہ زمانہ اور مدت کا تعین مشکل ہے لیکن یہ تینوں مذہب ایک مدت دراز سے عرب میں رائج ہو چکے تھے۔ علامہ ابن قتیبہ نے معارف میں لکھا ہے کہ قبائل ربیعہ وغسان نصرانی تھے۔ قضاہ میں بھی اس مذہب کا اثر پایا جاتا تھا، نصرانیت کو اس قدر ترقی ہو چکی تھی کہ خود مکہ معظمہ میں ایسے لوگ موجود تھے (مثلاً ورقہ بن نوفل) جو عبرانی زبان میں انجیل کو پڑھ سکتے تھے۔ متعدد ایسے لوگ تھے جنہوں نے شام جا کر تعلیم پائی تھی۔

حمیر، بنو کنانہ، بنو حرث بن کعب، کندہ، یہ قبائل یہودی تھے۔ مدینہ منورہ میں یہود نے پورا غلبہ پالیا تھا اور تورات کی تعلیم کے لیے متعدد درس گاہیں قائم تھیں، جن کو بیت المدارس کہتے تھے۔ حدیث کی کتابوں میں اسی نام سے ان کا ذکر آتا ہے۔ قلعہ خیبر کی تمام آبادی یہودی تھی۔ امرء القیس کا ہم عصر مشہور شاعر سمویل بن عاد جس کی وفاداری آج تک عرب میں ضرب المثل ہے، یہودی تھا۔

اہل کتاب کی روایتیں مکہ معظمہ میں اس قدر رواج پا چکی تھیں کہ آنحضرت ﷺ پر جب قرآن نازل ہوتا تھا اور اس میں بنی اسرائیل کے واقعات مذکور ہوتے تھے تو کفار بدگمانی کرتے تھے کہ کوئی یہودی یا عیسائی آپ کو سکھاتا ہے۔ خود قرآن مجید میں ہے:-

﴿وَلَقَدْ نَعَلْنَا أَنَّهُمْ يَقُولُونَ إِنَّمَا يُعَلِّمُهُ بَشَرٌ﴾ (نحل: ۱۰۳)

”اور ہم جانتے ہیں کہ وہ کہتے ہیں کہ محمد کو کوئی آدمی سکھاتا ہے۔“

قرآن مجید میں اس خیال کا ابطال بھی کر دیا ہے جس کی تفصیل مناسب وقت پر آئے گی۔ قبیلہ تمیم مجوسی تھا۔ زرارہ تمیمی نے جو اس قبیلہ کا رئیس تھا۔ اسی بناء پر اپنی بیٹی سے شادی کر لی تھی گو اس پر اس کو ندامت ہوئی۔ اقرع بن حابس بھی مجوسی تھا۔^(۱)

مذہب حنفی

دین ابراہیمی کا ام الاصول توحید خالص تھی، زمانہ کے امتداد اور جہالت کے شیوع سے یہ اصول اگرچہ شرک آلود ہو گیا تھا یہاں تک کہ خود خانہ خدا میں بتوں کی پرستش ہوتی تھی۔ تاہم بالکل فنا نہیں ہو سکتا تھا۔ عرب میں کہیں کہیں اس کا دھندلا سا نشان نظر آتا تھا، جو لوگ صاحب بصیرت تھے ان کو یہ منظر نہایت نفرت انگیز معلوم ہوتا تھا کہ انسان عاقل، جماد لا یعقل کے سامنے سر جھکائے۔ اس بنا پر بت پرستی کی برائی کا خیال بہتوں کے دل میں آیا لیکن اس کا تاریخی زمانہ آنحضرت ﷺ کی بعثت سے کچھ ہی پہلے شروع ہوتا ہے۔^(۲) ابن اسحاق نے لکھا ہے

(۱) معارف ابن قتیبہ۔

(۲) سیرت ابن ہشام مطبوعہ مصر۔

کہ ایک دفعہ کسی بت کے سالانہ میلہ میں ورقہ بن نوفل، عبداللہ بن محش، عثمان بن الحویرث، زید بن عمرو بن نفیل شریک تھے۔ ان لوگوں کے دل میں دفعتاً یہ خیال آیا کہ یہ کیا بیہودہ پن ہے کہ ہم ایک پتھر کے سامنے سر جھکاتے ہیں جو نہ سنتا ہے نہ دیکھتا ہے نہ کسی کا نقصان کر سکتا ہے نہ کسی کو فائدہ پہنچا سکتا ہے یہ چاروں قریش کے خاندان سے تھے۔ ورقہ، حضرت خدیجہ کے برادر عم زاد تھے۔ زید حضرت عمرؓ کے چچا تھے۔ عبداللہ بن محش حضرت حمزہ کے بھانجے تھے۔ عثمان عبدالعزیٰ کے پوتے تھے۔

زید دین ابراہیمی کی تلاش میں شام گئے۔ وہاں یہودی اور عیسائی پادریوں سے ملے لیکن کسی سے تسلی نہیں ہوئی۔ اس لیے اس اجمالی اعتقاد پر اکتفا کیا کہ ”میں ابراہیمؑ کا مذہب قبول کرتا ہوں“ صحیح بخاری میں (باب بنیان الکعبہ سے پہلے) حضرت اسماءؓ (دختر حضرت ابوبکر صدیقؓ) سے روایت ہے کہ میں نے زید کو اس حالت میں دیکھا کہ کعبہ سے پیٹھ لگائے لوگوں سے کہتے تھے اے اہل قریش! تم میں سے کوئی شخص بجز میرے ابراہیمؑ کے دین پر نہیں ہے۔

عرب میں لڑکیوں کو زندہ دفن کر دیتے تھے۔ زید ہی پہلے شخص ہیں جنہوں نے اس رسم کی ممانعت کی۔ جب کوئی شخص ایسا ارادہ کرتا تو وہ جا کر اس لڑکی کو مانگ لیتے اور خود اس کی پرورش کرتے۔ صحیح بخاری میں مذکور ہے کہ آنحضرت ﷺ نے نبوت سے پہلے زید کو دیکھا تھا اور ان سے صحبت رہی تھی۔ ورقہ اور عبداللہ بن محش اور عثمان بت پرستی چھوڑ کر عیسائی ہو گئے تھے۔

اسی زمانہ کے قریب امیہ بن ابی صلت نے جو طائف کا رئیس اور مشہور شاعر تھا، بت پرستی کی مخالفت کی۔ حافظ ابن حجر نے اصابہ میں زبیر بن بکار کی سند سے لکھا ہے کہ امیہ نے زمانہ جاہلیت میں آسمانی کتابیں پڑھی تھیں اور بت پرستی چھوڑ کر دین ابراہیمی اختیار کر لیا تھا۔

امیہ کا دیوان آج بھی موجود ہے اگرچہ اس کا بڑا حصہ جعلی ہے تاہم اصلی کلام بھی اس میں پایا جاتا ہے وہ غزوہ بدر تک زندہ رہا۔ عتبہ جو رئیس مکہ اور امیر معاویہ کا نانا تھا۔ امیہ کا ماموں زاد تھا۔ امیہ نے اس کے قتل کی خبر سنی تو اس کو سخت صدمہ ہوا۔ اور نہایت پر درد مرثیہ لکھا۔ غالباً اسی کا اثر تھا کہ اسلام قبول نہ کر سکا۔

شمال میں ہے کہ ایک دفعہ ایک صحابی آنحضرت ﷺ کے ہم ردیف تھے۔ انہوں نے امیہ کا ایک شعر پڑھا۔ آنحضرت ﷺ نے فرمایا ”اور“ انہوں نے سو شعر پڑھے۔ ہر شعر کے ختم ہونے پر آپؐ فرماتے جاتے تھے کہ ”اور“ اخیر میں آپؐ نے فرمایا کہ ”امیہ مسلمان ہوتے ہوتے رہ گیا۔“

ابن ہشام نے بت پرستی کی مخالفت کرنے والوں میں انہی چاروں کا نام لکھا ہے لیکن اور تاریخی شہادتوں سے ثابت ہوتا ہے کہ عرب میں اور متعدد اہل نظر پیدا ہو گئے تھے۔ جنہوں نے بت پرستی سے توبہ کی تھی ان میں سب سے زیادہ مشہور شخص عرب کا نامور خطیب قس بن ساعدۃ الایادی ہے۔ اس کا تذکرہ آگے آتا ہے ایک شخص قیس بن شبہ تھا۔ جس کی نسبت حافظ ابن حجر نے اصابہ میں لکھا ہے کہ جاہلیت کے زمانہ میں خدا پرست ہو چکا تھا۔ اور آنحضرت ﷺ کی بعثت پر مشرف بہ اسلام ہوا۔

المدہب دیکھتے تو اس کی سطح پر عیسائیوں کی ضعیف کوششوں کی کچھ خفیف سی موجیں لہراتی نظر آتی تھیں۔ اور یہود کی قوت بھی کبھی شدت سے طغیانی کرتی نظر آتی تھی۔ لیکن بت پرستی اور بنو اسماعیل کے بیہودہ اعتقادات کا دریا ہر سمت سے جوش مارتا ہوا کعبہ سے آ کر ٹکراتا تھا۔^(۱)

یہ حالت صرف عرب کے ساتھ مخصوص نہ تھی بلکہ دنیا میں یہی تاریکی چھائی ہوئی تھی (اس کی تفصیل کتاب کے دوسرے حصے میں آئے گی) کیا اس عام ظلمت اس عالمگیر تیرگی اس وسیع اور ہمہ گیر تاریکی میں ایک آفتاب عالمتاب کی حاجت نہ تھی۔

(۱) میور صاحب کی لائف آف محمد دیباچہ۔

سلسلہ اسماعیلی

یہ پہلے معلوم ہو چکا ہے کہ مورخین عرب نے عرب کی تین قسمیں کی ہیں۔
عرب کی وہ قدیم قومیں جو بالکل برباد ہو گئیں مثلاً طسم و جدیس وغیرہ۔
خالص عرب جو قحطان کی اولاد ہیں مثلاً اہل یمن اور انصار اور تیسرا سلسلہ اسماعیلی۔

حضرت اسمعیلؑ جب مکہ میں آباد ہوئے تو حوالی مکہ میں بنو جرہم آباد تھے۔ حضرت اسمعیلؑ نے اس خاندان میں شادی کی اس سے جو اولاد ہوئی وہ عرب مستعربہ کہلاتی ہے۔ اب عرب کا بڑا حصہ اسی خاندان سے ہے۔

پیغمبر اسلام اور خود اسلام کی تاریخ تمام تر اسی اخیر سلسلہ سے وابستہ ہے کہ آنحضرت ﷺ حضرت اسمعیلؑ ہی کے خاندان سے ہیں اور جو شریعت آنحضرت ﷺ کو عنایت ہوئی وہی ہے جو حضرت ابراہیمؑ کو عطا ہوئی تھی۔ قرآن مجید میں ہے:-

﴿مِلَّةَ أَبِيكُمْ إِبْرَاهِيمَ هُوَ سَمَّكُمُ الْمُسْلِمِينَ مِنْ قَبْلُ وَفِي هَذَا﴾ (حج: ۱۰)
”تمہارے باپ ابراہیمؑ کا مذہب۔“ (۱) اسی نے اس سے پہلے تمہارا نام مسلم رکھا (اور اس قرآن میں بھی)۔“

لیکن یورپ کے بہت سے متعصب مورخ سرے سے ان حقائق کے منکر ہیں یعنی نہ حضرت ابراہیمؑ اور اسماعیلؑ عرب میں آئے نہ انہوں نے کعبہ کی بنیاد ڈالی۔ نہ آنحضرت ﷺ حضرت اسماعیلؑ کی اولاد ہیں۔ چنانچہ ان مباحث نے مذہبی تعصب کی صورت اختیار کر لی ہے۔ اس لیے یہ توقع مشکل ہے کہ ہم اس بحث کو اس طرح طے کر سکیں گے کہ استدلال کی بنیاد یورپ کے مسلمات پر رکھی جائے۔ جو واقعات مختلف فیہ ہیں بہت ہیں لیکن اصولی امور صرف دو ہیں جن میں دونوں فریق کا کوئی قدر مشترک نظر نہیں آتا۔ یہ اصول جس فریق کے موافق طے ہوں اس کے فرعی جزئیات بھی اسی کے موافق تسلیم کر لینے چاہئیں اصول مذکور حسب ذیل ہے:-

- (۱) حضرت ہاجرہ اور حضرت اسماعیلؑ عرب میں آ کر آباد ہوئے یا نہیں؟
- (۲) حضرت ابراہیمؑ نے حضرت اسحاقؑ کو قربانی کرنا چاہا تھا یا حضرت اسماعیلؑ کو؟

حضرت اسماعیلؑ کہاں آباد ہوئے

یہود مدعی ہیں کہ حضرت اسحاقؑ ذبح ہیں اس بنا پر وہ قربانی گاہ کا موقع شام بتاتے ہیں لیکن اگر یہ ثابت ہو

(۱) اس کا مرجع بعض مفسرین نے حضرت ابراہیمؑ کو بتایا ہے اور بعض نے اللہ تعالیٰ کو اور یہی صحیح ہے جیسا کہ آیات سے صاف ظاہر

جائے کہ حضرت اسحاق نہیں بلکہ حضرت اسماعیلؑ تھے تو قربانی گاہ کے موقع کی نسبت عرب ہی کی روایتیں تسلیم کرنی پڑیں گی اور اس حالت میں تاریخ کی تمام کڑیاں متصل ہو جائیں گی۔
تورات میں مذکور ہے کہ حضرت ابراہیمؑ کی پہلی اولاد حضرت ہاجرہ کے بطن سے ہوئی جس کا نام اسماعیلؑ رکھا گیا۔

حضرت اسماعیلؑ کے بعد حضرت سارہ کے بطن سے حضرت اسحاقؑ پیدا ہوئے۔ حضرت اسماعیلؑ جب بڑے ہوئے تو حضرت سارہ نے یہ دیکھ کر کہ وہ حضرت اسحاقؑ کے ساتھ گستاخی کرتے ہیں۔ حضرت ابراہیمؑ سے کہا کہ ہاجرہ اور اس کے بیٹے کو گھر سے نکال دو۔ ان واقعات کے بعد تورات کے خاص الفاظ یہ ہیں:-

”تب ابراہیمؑ نے صبح سویرے اٹھ کر روٹی اور پانی کی ایک مشک لی اور ہاجرہ کو اس کے کندھے پر دھر کر دی اور لڑکے کو بھی رخصت کیا۔ وہ روانہ ہوئی۔ بیسبوع کے بیابان میں بھٹکتی پھرتی تھی اور جب مشک کا پانی چک گیا تب اس نے اس لڑکے کو ایک جھاڑی کے نیچے ڈال دیا اور آپ اس کے سامنے ایک تیر کے پٹے پر دوڑ جا کر بیٹھی کیونکہ اس نے کہا میں لڑکے کا مرنا نہ دیکھوں سو وہ سامنے بیٹھی اور چلا چلا کر روئی تب خدا نے اس لڑکے کی آواز سنی اور خدا کے فرشتے نے آسمان سے ہاجرہ کو پکارا اور اس سے کہا کہ اے ہاجرہ! تجھ کو کیا ہوا۔ مت ڈر کہ اس لڑکے کی آواز جہاں وہ پڑا ہے خدا نے سنی اٹھ اور لڑکے کو اٹھا اور اسے اپنے ہاتھ سے سنبھال کہ میں اس کو ایک بڑی قوم بناؤں گا۔ پھر خدا نے اس کی آنکھیں کھولیں اور اس نے پانی کا ایک کنواں دیکھا اور جا کر اپنی مشک کو پانی سے بھر لیا۔ اور لڑکے کو پلایا اور خدا اس لڑکے کے ساتھ تھا اور وہ بڑھا اور بیابان میں رہا کیا اور تیر انداز ہو گیا اور وہ فاران کے بیابان میں رہا اور اس کی ماں نے ملک مصر سے ایک عورت بیاہنے کو لی۔“ (توراة سفر پیدائش باب ۲۱)

اس عبارت سے ظاہر ہوتا ہے کہ حضرت اسماعیلؑ جب گھر سے نکالے گئے تو بالکل بچہ تھے۔ چنانچہ حضرت ہاجرہ نے مشک کو اور ان کو کندھے پر اٹھایا۔ عربی توراة میں صاف یہ الفاظ ہیں:-

و اضعا ایتھا علی کتفھا و الولد.

”حضرت ابراہیمؑ نے مشک اور بچہ دونوں کو ہاجرہ کے کندھے پر رکھا۔“

لیکن تورات میں یہ بھی مذکور ہے کہ جب حضرت اسماعیلؑ پیدا ہوئے تو حضرت ابراہیمؑ کی عمر ۸۶ برس کی تھی اور جب حضرت ابراہیمؑ نے حضرت اسماعیلؑ کا ختنہ کیا تو حضرت اسماعیلؑ کی عمر ۱۳ برس کی اور حضرت ابراہیمؑ کی ننانوے برس کی تھی۔^(۱)

یہ ظاہر ہے کہ حضرت اسماعیلؑ کے گھر سے نکالے جانے کا واقعہ ختنہ کے بعد کا ہوگا اس لیے اس وقت قطعاً ان کی عمر ۱۳ برس سے زیادہ تھی اور اس سن کا لڑکا اتنا چھوٹا نہیں ہوتا کہ ماں اسے کندھے پر اٹھائے پھرے اس واقعہ سے غرض یہ ہے کہ حضرت اسماعیلؑ کی عمر اس وقت اتنی ہو چکی تھی کہ حضرت ابراہیمؑ ان کو اور ان کی والدہ کو اصلی

مقام سکونت سے کسی اور مقام پر لا کر آباد کر سکتے تھے۔

تورات کی عبارت مذکورہ میں تصریح ہے کہ حضرت اسماعیل فاران میں رہے اور تیر اندازی کرتے رہے عیسائی کہتے ہیں کہ فاران اس صحرا کا نام ہے جو فلسطین کے جنوب میں واقع ہے اس لیے حضرت اسماعیل کا عرب میں آنا خلاف واقعہ ہے جغرافیہ دانان عرب عموماً متفق ہیں کہ فاران حجاز کے پہاڑ کا نام ہے۔ چنانچہ معجم البلدان میں صاف تصریح ہے لیکن عیسائی مصنفین اس سے اتفاق نہیں کر سکتے۔ اس کا فیصلہ ایک بڑی طول طویل بحث پر مبنی ہے جو مباحثہ اور مناظرہ کی حد تک پہنچ جاتی ہے اس لیے ہم اس کو قلم انداز کرتے ہیں۔ البتہ اس قدر بتانا ضروری ہے کہ عرب کی حد شمالی کسی زمانہ میں کس حد تک وسیع تھی۔

موسلو لیبان تمدن عرب میں لکھتے ہیں:-

”اس جزیرے کی حد شمالی اس قدر صاف اور آسان نہیں ہے یعنی یہ حد اس طرح پر قائم ہوتی ہے کہ غزہ سے جو فلسطین کا ایک شہر اور بحر متوسط پر واقع ہے ایک خط جنوب بحر لوط تک کھینچا جائے اور وہاں سے دمشق اور دمشق سے دریائے فرات تک اور دریائے فرات کے کنارے کنارے لا کر خلیج فارس میں ملا دیا جائے۔ پس اس خط کو عربستان کی حد شمالی کہہ سکتے ہیں۔“

اس بنا پر عرب کے حجازی حصہ کا فاران میں محسوب ہونا خلاف قیاس نہیں۔ تورات^(۱) میں جہاں حضرت اسماعیل کی جائے سکونت کا بیان ہے۔ وہاں یہ الفاظ ہیں:-

”اور وہ حویلہ سے شور تک جو مصر کے سامنے اس راہ میں ہے جس سے سور کو جاتے ہیں بستے تھے۔“

اس تحدید میں مصر کے سامنے جو زمین پڑتی ہے وہ عرب ہی ہو سکتا ہے۔ نصاریٰ کی مقدس کتابوں میں جس قدر اعتناء ہے بنو اسرائیل کے ساتھ ہے۔ بنی اسماعیل کا ذکر محض ضمنی طور پر آ جاتا ہے اور اس وجہ سے حضرت اسماعیل کا عرب میں آباد ہونا بہ تصریح نہیں ملتا لیکن مختلف تلمیحات سے مفہوم ہوتا ہے کہ حضرت ہاجرہ کا عرب میں آباد ہونا ایک مسلمہ امر تھا عہد جدید میں جس کو عیسائی وحی الہی سمجھتے ہیں پولوس کا ایک خط گلینٹون کے نام ہے اس میں یہ عبارت ہے۔^(۲)

”ابراہیم کے دو بیٹے تھے۔ ایک لونڈی سے دوسرا آزاد سے۔ پر وہ جو لونڈی سے تھا جسم کے طور پر پیدا ہوا اور جو آزاد سے تھا سو عدے کے طور پر۔ یہ بات تمثیلی بھی مانی جاتی ہے اس لیے کہ یہ عورتیں دو عہد ہیں ایک تو سینا پہاڑ سے جو ہوا وہ نرے غلام جلتی ہے یہ ہاجرہ ہے کیونکہ ہاجرہ عرب کا کوہ سینا ہے اور اب کے یروشلم کا جواب ہے۔“

اگرچہ معلوم نہیں کہ اصلی عبارت کیا تھی اردو اور عربی دونوں ترجمے ناصاف ہیں۔ تاہم اس قدر واضح ہے کہ پولوس جو حضرت عیسیٰ کے سب سے بڑے جانشین ہیں حضرت ہاجرہ کو عرب کا کوہ سینا کہتے تھے۔ اگر حضرت ہاجرہ

(۱) سفر تکوین باب ۲۵۔ آیت ۱۸۔

(۲) باب ۲۔ آیت ۲۲۔

عرب میں آباد نہ ہوئی ہوتیں تو ان کو عرب کا کوہ سینا کہنا کیا معنی رکھتا ہے آگے چل کر بکتہ کے ذکر میں یہ بحث زیادہ مؤید ہو جائے گی۔

ذبح کون ہے؟

توراة اگرچہ یہودیوں کی عدم احتیاط اغراض ذاتی اور زمانہ کے انقلابات سے سرتاپا مسخ ہو گئی ہے اور خصوصاً پیغمبر خاتم ﷺ کے متعلق اس میں جو تصریحات اور تلمیحات تھیں، یہود کے دستِ تصرف نے ان کو بالکل برباد کر دیا ہے۔ تاہم حقائق کے عناصر اب بھی ہر جگہ موجود ہیں۔ تورات میں گو تصریحاً حضرت اسحاق کا ذبح ہونا لکھا ہے لیکن مطاوی کلام میں اس بات کے قطعی دلائل موجود ہیں کہ وہ ہرگز ذبح نہ تھے اور نہ ہو سکتے تھے۔ امور ذیل کو پیش نظر رکھنا چاہیے:-

(۱) شریعت سابقہ کی رو سے قربانی صرف اس جانور یا آدمی کی ہو سکتی تھی جو پہلوٹا بچہ ہو۔ اسی بنا پر ہابیل نے جن مینڈھوں کی قربانی کی تھی وہ پہلوٹے بچے تھے۔

خدا نے حضرت موسیٰ ﷺ سے جہاں لاویوں کے متعلق احکام ارشاد فرمائے وہاں فرمایا ہے:-

لان لی کل بکر فی بنی اسرائیل من الناس و البھائم. (عدہ ۸. ۱۷)

”کیونکہ بنو اسرائیل میں آدمی اور جانور کا ہر پہلوٹا بچہ میرے لیے ہے۔“

(۲) پہلوٹے بچہ کی افضلیت کسی حالت میں زائل نہیں ہو سکتی۔ تورات میں ہے کہ اگر کسی شخص کی دو بیویاں ہوں ایک محبوبہ ہو اور دوسری غیر مرغوبہ تو افضلیت اسی اولاد کو ہوگی جو پہلوٹی ہو۔ گو وہ غیر مرغوبہ سے ہو۔

فانہ اول قدرتہ و لہ حق البکورۃ. (سفر تشیہ، اصحاح ۲۱. آیت ۱۵، ۱۷)

”کیونکہ وہ اس کی پہلی قدرت ہے اور اسی کو اولاد اولین ہونے کا حق ہے۔“

(۳) جو اولاد خدا کو نذر کر دی جاتی تھی اس کو باپ کا ترکہ نہیں ملتا تھا۔ تورات میں ہے۔

فی ذلک الوقت انذر الرب سبط لاوی لیحملوا تابوت عہد الرب ولکی یقفوا

امام الرب لیخذ موہ و یبارکوا باسمہ الی هذا الیوم لاجل ذلک لم یکن للاوی

قسم ولا نصیب مع اخوتہ: الرب هو نصیبہ. (توراة اصحاح ۱۰. آیت ۸، ۹)

”تب خدا نے لاوی کی اولاد کو اس لیے مخصوص کر لیا کہ خدا کے عہد کا تابوت اٹھائے اور تاکہ خدا کے

آگے کھڑا ہوتا کہ وہ خدا کی خدمت کریں اور اس کے نام سے آج تک برکت لیں۔ یہی وجہ ہے کہ

لاویوں کو اپنے بھائیوں کے ساتھ کوئی حصہ اور ترکہ نہیں ملا۔ کیونکہ ان کا حصہ خدا ہے۔“

(۴) جو شخص خدا کی نذر کر دیا جاتا تھا۔ وہ سر کے بال چھوڑ دیتا تھا اور معبد کے پاس جا کر منڈاتا تھا جس طرح

آج حج میں احرام کھولنے کے وقت بال منڈاتے ہیں۔ تورات میں ہے:-

فہا انک تحملین و تلدین ابنا و لایصل موسیٰ راسہ لان الصبی یكون نذیراً للہ.

(توراة قضاة' اصحاح ۱۳ . ۴)

”اب تو حاملہ ہوگی اور بچہ جنے گی اور اس کے سر پر استرانہ پھیرا جائے کیونکہ یہ بچہ خدا کے لیے نذر کیا جائے۔“

(۵) جو شخص خدا کا خادم بنایا جاتا تھا۔ اس کے لیے خدا کے سامنے کا لفظ استعمال کرتے تھے۔ (تورات سفر عدد ۶-۱۶ اور سفر تکوین ۷ اور تثنیہ ۸-۱۰)

(۶) حضرت ابراہیمؑ کو بیٹے کی قربانی کا جو حکم ہوا تھا اس میں قید تھی کہ وہ بیٹا قربانی کیا جائے جو اکلوتا ہو اور محبوب ہو۔ (توراة تکوین اصحاح ۲۲ آیت ۲)

اب اصل مسئلہ پر غور کرو لیکن پہلے یہ بتا دینا ضروری ہے کہ حضرت ابراہیمؑ کی شریعت میں قربانی کرنا اور خدا پر نذر چڑھانا ایک بات تھی یعنی دونوں کے لیے ایک ہی لفظ استعمال کرتے تھے۔

اگر یہ کہا جائے کہ بچہ کو فلاں معبد میں قربانی چڑھا دو تو اس کے یہ معنی تھے کہ وہ اس معبد کی خدمت اور مجاورت کے لیے گھر سے الگ کر دیا جائے لیکن یہ لفظ جب جانوروں کے لیے استعمال کیا جاتا تھا تو حقیقی قربانی کے معنی مراد ہوتے تھے۔ تورات میں خدا کی زبان سے مذکور ہے:-

لان لی کل بکر فی بنی اسرائیل من الناس و البھائم. (عدد اصحاح ۷. ۸)

”کیونکہ بنی اسرائیل میں آدمی اور جانور کا ہر پہلو نسا بچہ میرے لیے ہے۔“

اسی اصحاح میں تصریح کے ساتھ مذکور ہے کہ خدا نے حضرت موسیٰ ﷺ سے کہا کہ تم بنی اسرائیل میں سے لاویوں کو لو اور ان کو خدا کے سامنے پیش کرو کہ خدا کے لیے خاص کر دیئے جائیں اور یہ لوگ دو گایوں کے سر پر ہاتھ رکھیں جو قربانی کی جائیں۔ (اختصاراً)

حضرت ابراہیمؑ کو خواب میں بیٹے کی قربانی کا جو حکم ہوا تھا اس سے بھی یہی مراد تھی کہ بیٹے کو معبد کی خدمت کے لیے نذر چڑھا دیں۔ حضرت ابراہیمؑ نے پہلے اس خواب کو عینی اور حقیقی سمجھا اور اس لیے بعینہ اس کی تعمیل کرنی چاہی لیکن بعد میں ظاہر ہوا کہ وہ تمثیلی خواب تھا اس بنا پر حضرت ابراہیمؑ نے بیٹے کو خانہ خدا کی خدمت کے لیے خاص کر دیا اور جو شرطیں قربانی کی تھیں قائم رکھیں۔

بیان مذکورہ بالا کے ذہن نشین کرنے کے بعد دلائل ذیل پیش نظر رکھنے چاہئیں:-

(۱) حضرت اسحاقؑ کی ولادت حضرت اسمعیلؑ کے بعد ہے اس بنا پر حضرت اسحاقؑ اکلوتے بیٹے نہیں اور چونکہ قربانی کے لیے اکلوتے بیٹے کی شرط ہے اس لیے حضرت اسحاقؑ کی قربانی کا حکم نہیں ہو سکتا تھا۔

(۲) حضرت اسحاقؑ کو حضرت ابراہیمؑ نے اپنا تمام ترکہ دیا بخلاف اس کے حضرت اسمعیلؑ اور ان کی والدہ کو صرف پانی کی ایک مشک دے کر رخصت کیا۔ یہ اس بات کا قطعی قرینہ ہے کہ حضرت ابراہیمؑ نے حضرت اسحاقؑ کو قربانی یعنی معبد پر نذر نہیں چڑھایا تھا۔

(۳) حضرت اسمعیلؑ کے خاندان میں مدت تک یہ رسم قائم رہی کہ لوگ سر کے بال نہیں منڈاتے تھے حج میں

احرام کے زمانہ تک جو بال نہیں منڈاتے یہ اسی سنت اسماعیلی کی یادگار ہے۔

(۴) جو الفاظ قربانی اور نذر چڑھانے کے لیے ملت ابراہیمی میں استعمال کیے جاتے تھے وہ حضرت ابراہیمؑ نے حضرت اسماعیلؑ کے لیے استعمال کیے نہ کہ حضرت اسحاقؑ کے لیے۔ تورات میں ہے کہ خدا نے جب حضرت ابراہیمؑ کو حضرت اسحاقؑ کی ولادت کی خوش خبری دی تو حضرت ابراہیمؑ نے کہا:-

لیت اسماعیل یعیش امامک.

”کاش اسماعیل تیرے سامنے زندہ رہتا۔“

تورات میں جہاں جہاں یہ لفظ استعمال ہوا ہے (سامنے زندہ رہنا) انہی معنوں میں ہوا ہے۔

(۵) حضرت اسماعیلؑ، حضرت ابراہیمؑ کی محبوب ترین اولاد تھے تورات جو تمام تر حضرت اسحاقؑ کی ایک طرف

داستان ہے اس میں حضرت اسحاقؑ اور حضرت اسماعیلؑ کے جو امتیازی خصائص بیان کیے ہیں یہ ہیں کہ

حضرت اسحاقؑ خدا کے وعدہ اور عہد کا مظہر ہیں^(۱) اور حضرت اسماعیلؑ دعوت ابراہیمؑ ہیں یعنی حضرت

ابراہیمؑ کی دعا اور خواہش سے پیدا ہوئے^(۲) اسی بنا پر خدا نے ان کا نام اسماعیلؑ رکھا کیونکہ اسماعیلؑ دو

لفظوں سے مرکب ہے۔ ”سمع اور ایل۔“ ”سمع کے معنی ”سننے“ کے اور ایل کے معنی ”خدا کے ہیں“^(۳) یعنی

خدا نے حضرت ابراہیمؑ کی دعا سن لی۔ تورات میں ہے کہ خدا نے حضرت ابراہیمؑ سے کہا کہ ”اسماعیلؑ کے

بارے میں میں نے تیری سن لی۔“ حضرت ابراہیمؑ کو جب خدا نے حضرت اسحاقؑ کی خوش خبری دی تو

حضرت ابراہیمؑ نے اس موقع پر بھی حضرت اسماعیلؑ کو یاد کیا۔ غرض چونکہ حضرت ابراہیمؑ کو قربانی کا جو حکم

ہوا تھا اس میں قید تھی کہ محبوب ترین بیٹا ہو۔ اس لیے حضرت اسماعیلؑ ہی ذبح ہو سکتے ہیں نہ کہ حضرت

اسحاق۔

(۶) حضرت اسحاقؑ کی جب خدا نے بشارت دی تو ساتھ ہی یہ بھی بشارت دی کہ میں اس کی نسل سے ابدی عہد

باندھوں گا۔ تورات میں ہے۔

”پھر خدا نے کہا بلکہ تیری بیوی سارہ تیرے لیے ایک بیٹا جنے گی اور اس کا نام اسحاقؑ رکھے گا اور میں

ابدی عہد اس کی نسل سے قائم کروں گا۔“ (تورات، تکوین، اصحاح، ۱۷، آیت ۱۸)

اس اجمال کی تفصیل یہ ہے کہ تورات میں مذکور ہے کہ جب حضرت ابراہیمؑ نے بیٹے کو قربانی کرنا چاہا اور

فرشتہ نے ندا دی کہ ہاتھ کو روک لے تو فرشتہ نے یہ الفاظ کہے:-

”خدا کہتا ہے کہ چونکہ تو نے ایسا کام کیا اور اپنے اکلوتے بیٹے کو بچا نہیں رکھا میں تجھ کو برکت دوں گا۔

اور تیری نسل کو آسمان کے ستاروں اور ساحل بحر کی ریتی کی طرح پھیلا دوں گا۔“ (تورات، تکوین،

(۱) توراہ، تکوین ۱۷، ۱۸۔

(۲) تکوین، اصحاح ۱۵۔

(۳) تکوین، اصحاح ۱۷، ۱۸۔

(اصحاح ۲۲ آیت ۵)

اب غور کرو کہ خدا نے جب حضرت اسحاقؑ کی بشارت ہی کے وقت یہ کہہ دیا تھا کہ میں اس کی نسل قائم رکھوں گا تو یہ کیونکر ممکن تھا کہ جس وقت تک حضرت اسحاقؑ (۱) کی اولاد نہیں پیدا ہوئی تھی ان کی قربانی کا حکم ہوتا لیکن حضرت اسماعیلؑ کو ذبح تسلیم کیا جائے تو تمام نصوص منطبق ہو جاتے ہیں۔ حضرت اسماعیلؑ اکبر اولاد تھے۔ محبوب تر تھے۔ قربانی کے وقت بالغ یا قریب البلوغ تھے۔ قربانی سے پہلے ان کی کثرت نسل کی بشارت نہیں دی گئی۔ تورات میں تصریح ہے کہ چونکہ ابراہیمؑ نے اپنے اکلوتے بیٹے کو قربانی کرنا چاہا۔ اس لیے اس بیٹے کی کثرت نسل کا وعدہ کیا گیا۔ یعنی یہ کثرت نسل اسی قربانی کے صلہ میں تھی۔ اس لیے ذبح حضرت اسماعیلؑ ہی ہو سکتے ہیں۔ کیونکہ حضرت اسحاقؑ کی تکثیر نسل کا وعدہ تو ان کی ولادت ہی کے وقت ہو چکا تھا جو کسی انعام وصلہ کے معاوضہ میں نہ تھا۔

مقام قربانی

(۷) تورات میں قربانی گاہ کا جو موقع بتایا ہے وہ ”مریا“ ہے۔ یہودی کہتے ہیں کہ یہ وہ جگہ ہے جہاں حضرت سلیمانؑ کا ہیكل تھا۔ عیسائی کہتے ہیں یہ اس جگہ کا نام ہے جہاں حضرت عیسیٰؑ کو سولی دی گئی۔ لیکن یورپ کے محققوں نے ان دونوں دعوؤں کی تغلیط کی ہے۔ سراسرائلی لکھتے ہیں:-

”حضرت ابراہیمؑ صبح کے وقت اپنے خیمہ سے نکل کر اس مقام پر گئے جہاں ان کو خدا نے حکم دیا تھا لیکن یہ موریا کا پہاڑ نہیں ہے جیسا کہ یہود کا دعویٰ ہے نہ عیسائیوں کے خیال کے موافق قبر مقدس کے گرجا کے پاس ہے۔ یہ قیاس تو یہودیوں کے قیاس سے بھی زیادہ بعید ہے اور اس سے بعید مسلمانوں کا دعویٰ ہے کہ وہ جبل عرفات (۲) ہے۔ غالباً یہ مقام جزیریم کے پہاڑ پر ہے اور وہی قربانی گاہ سے مشابہ مقام ہے۔“

اس سے تو اتنا ثابت ہوا کہ موریا کے تعین میں یہودیوں اور عیسائیوں کے دعویٰ غلط ہیں۔ باقی یہ امر کہ مسلمانوں کا دعویٰ بھی غلط ہے۔ اس کی تحقیق آگے آتی ہے۔

موریا کی تعین میں جو اختلاف پیدا ہوا اس نے ایک اور اختلاف پیدا کر دیا یعنی یہ کہ یہ لفظ کسی مقام کا نام ہے یا وصفی معنی رکھتا ہے۔ بہت سے مترجموں نے اس کو ایک مشتق لفظ سمجھا اور اس لیے اس کا ترجمہ تورات کے بعض نسخوں میں بلوطات عالیہ اور بعض میں زمین بلند اور بعض میں مقام الرویا کیا۔ لیکن زیادہ صائب الرائے لوگوں نے اس کو مقام کا نام سمجھا اور اس لیے لفظ کا ترجمہ نہیں کیا بلکہ بحال خود رہنے دیا۔ لیکن امتداد زمانہ اور بے پروائی سے لفظ کی ہیئت بدل گئی یعنی مریا کا مورہ ہو گیا۔ خصوصاً اس وجہ سے کہ عبرانی زبان میں دونوں لفظوں کا املا قریب قریب ہے۔

(۱) یہ مسلم ہے کہ حضرت اسحاقؑ کی اولاد حضرت ابراہیمؑ کی وفات کے بعد پیدا ہوئی (تکوین اصحاح ۲۵ آیت ۱۱)

(۲) یہ غلط ہے۔ مسلمان عرفات کو نہیں بلکہ منیٰ کو قربانی گاہ سمجھتے ہیں۔

مورہ کی نسبت تورات میں تصریح ہے کہ عرب میں واقع ہے۔ تورات میں ہے:-

و كان جيش المديا نيين شماليهم عند تل مورة في الوادي. (قضاة اصحاح ۷ آیت ۲۰)

”اور مدیانیوں^(۱) کی فوج شمال کی جانب مورہ کی پہاڑی پروادی میں تھی (مدیان عرب میں واقع ہے)۔“

تمام واقعات اور قرآن کو پیش نظر رکھا جائے تو ثابت ہو جائے گا کہ یہ لفظ مورہ نہیں بلکہ مروہ ہے جو مکہ معظمہ کی پہاڑی ہے اور جہاں اب سعی کی رسم ادا کی جاتی ہے۔

عرب کی روایات قرآن مجید کی تصریح احادیث کی تعیین تمام چیزیں اس قیاس سے اس قدر مطابق ہوتی جاتی ہیں کہ اس قسم کا تطابق بغیر صحت واقعہ کے ممکن نہیں، تفصیل اس کی یہ ہے:-

حدیث میں ہے کہ آنحضرت ﷺ نے مروہ کی طرف اشارہ کر کے فرمایا۔ ”قربانی گاہ یہ ہے اور مکہ کی تمام پہاڑیاں اور گھاٹیاں قربانی گاہ ہیں۔“^(۲)

آنحضرت ﷺ کے زمانہ میں مروہ میں قربانی نہیں ہوتی تھی بلکہ منیٰ میں ہوتی تھی جو مکہ سے تین میل پر ہے تاہم آنحضرت ﷺ نے مروہ ہی کو قربانی گاہ فرمایا۔ یہ اسی بنا پر تھا کہ حضرت ابراہیم نے یہیں حضرت اسماعیل کی قربانی کرنی چاہی تھی۔

قرآن مجید میں ہے:-

﴿ثُمَّ مَجِلُّهَا إِلَى الْبَيْتِ الْعَتِيقِ﴾ (حج: ۳۳)

”پھر قربانی کے جانوروں کی جگہ کعبہ ہے۔“

﴿هَدْيًا بَالِغَ الْكَعْبَةِ﴾ (مائدہ: ۹۵)

”قربانی جو کہ کعبہ میں پہنچے۔“

مروہ بالکل کعبہ کے مقابل اور اس کے قریب ہے۔ ان آیتوں سے ثابت ہوتا ہے کہ قربانی کی اصلی جگہ کعبہ ہے منیٰ نہیں، لیکن جب حجاج کی کثرت ہوئی تو کعبہ کے حدود کو منیٰ تک وسعت دے دی گئی۔

قربانی کی یادگار

یہودی حضرت اسحاق علیہ الصلوٰۃ والسلام کی اولاد ہیں اس لیے اگر حضرت اسحاق ذبح ہوتے تو اس کی کوئی یاد گاران کے یہاں موجود ہوتی۔ بخلاف اس کے حضرت اسماعیل کے خاندان بلکہ تمام مسلمانوں میں جو حضرت اسماعیل علیہ السلام کی روحانی اولاد ہیں، قربانی کی تمام رسمیں آج تک موجود ہیں۔

(۱) مدین عرب کی زمین ہے اور عرب کو اکثر مدیانیوں کہتے ہیں اور مدین کی زمین شام کے جنوب سے یمن کے شمال تک ہے اور یہ لوگ

حضرت ابراہیم کی اولاد ہیں جو قطور سے تھے۔ (ضمیمہ بائبل ص ۱۱۴)

(۲) مؤطا امام مالک۔

اولاد اسماعیلؑ میں قربانی کی تمام یادگاریں موجود ہیں اور حج جو کہ ایک بڑا فریضہ اسلام ہے تمام تر اسی قربانی کی یادگار ہے۔ چنانچہ اس کی تفصیل حسب ذیل ہے۔

(۱) حضرت ابراہیمؑ علیہ الصلوٰۃ والسلام کو جب خدا نے بیٹے کی قربانی کا حکم دینا چاہا تو پکارا اے ابراہیم! حضرت ابراہیمؑ نے کہا۔ ”میں حاضر ہوں۔“ (۱)

حج کے وقت مسلمان جو ہر قدم پر لبیک کہتے چلتے ہیں یہ وہی ابراہیمؑی الفاظ ہیں جن کا لفظی ترجمہ وہی ہے۔ ”میں حاضر ہوں۔“ (۲)

(۲) شریعت ابراہیمؑی میں دستور تھا کہ جس کو قربان گاہ چڑھاتے تھے یا خدا کے لیے نذر دیتے تھے وہ بار بار معبد یا قربان گاہ کے پھیرے کرتا تھا۔

حج میں صفا و مروہ کے درمیان جو سات بار سعی کرتے ہیں یہ اسی کی یادگار ہے۔

(۳) نذر کے فرائض میں ایک یہ تھا کہ ایام نذر تک بال نہیں کترواتے تھے۔ حج میں بھی یہی دستور ہے۔ جب احرام اتارتے ہیں تب بال کترواتے یا منڈاتے ہیں۔ خود قرآن مجید میں اس شعار کا ذکر ہے:-

﴿مُحَلِّقِينَ رُؤُوسَكُمْ﴾ (فتح : ۲۷)

”سروں کو منڈائے ہوئے۔“

(۴) حج کا ایک ضروری رکن قربانی ہے یہ وہی حضرت اسماعیلؑ کی قربانی کی یادگار ہے۔ اسی بنا پر قرآن مجید میں فرمایا ہے:-

﴿وَفَدَيْنَاهُ بِذَبْحٍ عَظِيمٍ﴾ (صافات : ۱۰۷)

”اور حضرت اسماعیلؑ کی قربانی کے بدلے ہم نے ایک بڑی قربانی قائم کی۔“

یہ دلائل تورات کی تصریحات و کنایات کی بنا پر تھے۔ قرآن مجید کی رو سے قطعاً اسماعیلؑ کا ذبح ہونا ثابت ہے اگرچہ بہت سے مفسرین نے غلطی سے یہودیوں ہی کی تائید کی ہے۔ قرآن مجید میں قربانی کا واقعہ ان الفاظ میں مذکور ہے:-

﴿وَقَالَ إِنِّي ذَاهِبٌ إِلَىٰ رَبِّي سَيَهْدِينِ. رَبُّ هَبْ لِي مِنَ الصَّالِحِينَ. فَبَشَّرْنَاهُ بِغُلَامٍ حَلِيمٍ. فَلَمَّا بَلَغَ مَعَهُ السَّعْيَ قَالَ يَبْنَؤُا إِنِّي أَرَىٰ فِي الْمَنَامِ أَنِّي أَذْبَحُكَ فَانظُرْ مَاذَا تَرَىٰ﴾ (صافات : ۱۰۲)

”اور حضرت ابراہیمؑ نے کہا میں اپنے خدا کی طرف جاؤں گا۔ وہ مجھ کو راستہ دکھائے گا، خدا یا مجھ کو وہ اولاد دے کہ جو نیک چلن ہو۔ تو ہم نے اس کو ایک بردبار لڑکے کی خوش خبری دی۔ پھر جب وہ لڑکا اس کے ساتھ چلنے لگا تو ابراہیمؑ نے کہا بیٹے! میں نے خواب میں دیکھا کہ میں تجھ کو ذبح کر رہا ہوں۔ تیری

(۱) توراہ تکوین اصحاح ۲۲ آیت ۱۔

(۲) توراہ لاوین اصحاح ۸ آیت ۳۷۔

کیا رائے ہے۔“

آیت بالا میں مذکور ہے کہ حضرت ابراہیمؑ نے اولاد کے لیے دعا مانگی اور خدا نے قبول کی اور وہی لڑکا قربانی کے لیے پیش کیا گیا۔

تورات سے ثابت ہے کہ جو لڑکا حضرت ابراہیمؑ کی دعا سے پیدا ہوا وہ اسماعیلؑ ہیں اور اسی لیے ان کا نام اسماعیلؑ رکھا گیا کہ خدا نے ان کے بارہ میں حضرت ابراہیمؑ کی دعائیہ۔۔۔۔۔ اس بنا پر اس آیت میں جس کا ذکر ہے وہ حضرت اسماعیلؑ ہیں اسحاق نہیں۔

قربانی کے واقعہ کی تفصیل اور اختتام کے بعد حضرت اسحاق کی ولادت کا ذکر ہے۔ اس سے قطعاً ثابت ہوتا ہے کہ جس کا ذکر اوپر ہوا وہ حضرت اسحاق نہیں بلکہ حضرت اسماعیلؑ ہیں۔

مسلمانوں کا نام جو مسلم رکھا گیا یہ وہ نام ہے جو حضرت ابراہیمؑ نے ایجاد کیا تھا۔ قرآن مجید میں ہے:-

﴿مِلَّةَ أَبِيكُمْ إِبْرَاهِيمَ هُوَ سَمَّاكُمْ الْمُسْلِمِينَ مِنْ قَبْلُ﴾ (حج : ۷۸)

”تمہارے باپ ابراہیمؑ کا مذہب اسی^(۱) نے پہلے تمہارا نام مسلمان رکھا۔“

اس تسمیہ کی تاریخ قربانی سے شروع ہوتی ہے یعنی حضرت ابراہیمؑ نے حضرت اسماعیلؑ کو قربانی کرنا چاہا اور ان سے کہا کہ ”مجھ کو خدا کا یہ حکم ہوا ہے تمہاری کیا رائے ہے؟“ تو حضرت اسماعیلؑ نے نہایت استقلال کے ساتھ گردن جھکا دی کہ یہ سر حاضر ہے اس موقع پر خدا نے اَسْلَمًا کا لفظ استعمال کیا جو اسلام سے ماخوذ ہے اور جس کے معنی ”تسلیم“ اور حوالہ کر دینے کے ہیں۔

﴿فَلَمَّا أَسْلَمًا﴾ (الصافات : ۱۰۳)

”پھر جب دونوں نے اپنے آپ کو (ہمارے) حوالہ کر دیا۔“

حضرت ابراہیمؑ اور حضرت اسماعیلؑ کا سب بڑا عظیم الشان کارنامہ تسلیم و رضا ہے یعنی جب قربانی کا حکم ہوا تو باپ بیٹے دونوں نے بے عذر گردنیں جھکا دیں۔ یہ وصف مقبول بارگاہ ہوا۔ اور پھر حضرت ابراہیمؑ اور حضرت اسماعیلؑ کا یہی شعار مذہبی قرار پایا۔ اسی بنا پر حضرت ابراہیمؑ نے اپنے پیروان ملت کا نام مسلم رکھا۔

قربانی، ایثار اور اسلام درحقیقت یہ سب مترادف الفاظ ہیں یہ اس بات کی قطعی دلیل ہے کہ حضرت اسماعیلؑ ہی نے اپنے آپ کو قربانی کیلئے پیش کیا تھا اگر حضرت اسحاق قربانی ہوتے تو یہ لقب ان کی اولاد یا ان کی امت کو ملتا۔

قربانی کی حقیقت

اس مسئلہ کی حقیقت اس وقت اور بھی واضح ہو جاتی ہے جب اس پر غور کیا جائے کہ حضرت ابراہیمؑ کو جو بیٹے

(۱) ابھی گذشتہ صفحات کے حاشیہ میں گزر چکا ہے کہ بعض مفسرین نے قرب لفظ کی وجہ سے کسی کا فاعل حضرت ابراہیمؑ کو قرار دیا ہے تابعین میں حضرت ابن زید اور حضرت حسن بصری کا یہی مسلک اور ابو حیان نے اسی کی تائید کی ہے لیکن صحابہ میں حضرت ابن عباسؓ اور تابعین میں مجاہد قتادہ اور سفیان نے اللہ کی طرف ضمیر پھیری ہے اور یہ معنی لیے ہیں کہ تمہارا نام مسلم قرآن کے نزول سے پہلے بھی اللہ تعالیٰ نے رکھا اور اس قرآن میں بھی اس نے تمہارا یہ نام رکھا۔ ”س“

کی قربانی کا حکم دیا گیا تھا اس سے اصل مقصود کیا تھا؟ قدیم زمانہ میں بت پرست قومیں اپنے معبودوں پر اپنی اولاد کو بھیٹ چڑھا دیا کرتی تھیں۔ یہ رسم ہندوستان میں انگلش گورنمنٹ سے پہلے موجود تھی۔ مخالفین اسلام کا خیال ہے کہ حضرت اسماعیل کی قربانی بھی اسی قسم کا حکم تھا، لیکن یہ سخت غلطی ہے۔

اکابر^(۱) صوفیاء نے لکھا ہے کہ انبیاء علیہم السلام کو جو خواب دکھائے جاتے ہیں۔ دو قسم کے ہوتے ہیں۔ یعنی اور تمثیلی، یعنی میں بعینہ وہی چیز مقصود ہوتی ہے جو خواب میں نظر آتی ہے۔ تمثیلی میں تشبیہ اور تمثیل کے پیرایہ میں کسی مطلب کو پورا ادا کرنا ہوتا ہے۔ حضرت ابراہیم علیہ السلام کو جو خواب دکھایا گیا تھا اس سے یہ مراد تھی کہ بیٹے کو کعبہ کی خدمت کے لیے نذر چڑھا دیں۔ یعنی وہ کسی اور شغل میں مصروف نہ ہوں بلکہ کعبہ کی خدمت کے لیے وقف کر دیئے جائیں۔ تورات میں جا بجا قربانی کا لفظ ان معنوں میں آیا ہے۔

(۱) اس مقام پر مصنف کی یہ عبارت مزید تشریح کی محتاج ہے۔ مصنف نے جیسا کہ لکھا ہے کہ روایا دو قسم کے ہوتے ہیں ایک یعنی جس میں صورت واقعہ بعینہ دکھائی جاتی ہے اور دوسری تمثیلی جس میں صورت واقعہ کسی مثالی صورت میں ظاہر ہوتی ہے اس کو بہت سے علماء نے تسلیم کیا ہے اور بیان کیا ہے کہ خواب کی اس دوسری قسم میں اصلی مقصود روایا کی دوسری مثالی صورت ہوتی ہے جیسے حضرت یوسف علیہ السلام کا اپنے ماں باپ کو آفتاب و ماہتاب اور بھائیوں کو ستاروں کی شکل میں دیکھنا حضور انور ﷺ کا مدینہ کی وباء کو ایک بڑھیا کی شکل میں دیکھنا اور احد میں مسلمان شہداء کو مذبح گایوں کے رنگ میں دیکھنا۔ محدث خطابی معالم السنن میں لکھتے ہیں:-

((و بعض الرؤیا مثل یضرب لیتاؤل علی الوجه الذی یجب ان یصرف الیہ معنی التعبير فی مثله و بعض

الرؤیا لا یحتاج الی ذلک بل یاتی کالمشاهدة)) (فتح الباری جلد ۱۳، ص ۴۰۲)

”بعض خواب تمثیلی ہوتے ہیں جس کو اس مثالی صورت میں اس لیے بیان کیا جاتا ہے کہ اس طریقہ پر اس کی تعبیر کی جائے جس

طریقہ پر ایسے خواب کی تعبیر کی جاتی ہے اور بعض خواب اس کے محتاج نہیں ہوتے بلکہ وہ مشاہدہ بن کر سامنے آتے ہیں۔“

امام ابو بکر ابن العربی مالکی احکام القرآن میں اسی حقیقت کا ذکر حضرت ابراہیم علیہ السلام کے اس روایا کے ضمن میں یوں فرماتے ہیں کہ بعض

روایا نام کی طرح ہوتے ہیں (یعنی عینی و تصریحی جو بالکل لفظاً لفظاً واقعہ کے عین مطابق ہوتے ہیں) اور بعض مثل کتیبوں کی طرح ہوتے

ہیں یعنی کسی مناسبت معنوی کے سبب سے وہ کسی دوسرے ہم شکل واقعہ کی صورت میں دکھائے جاتے ہیں۔ چنانچہ حضرت ابراہیم علیہ السلام

کا یہ خواب اسی دوسری قسم کا تھا (احکام القرآن ج ۲ ص ۱۹۶- مصر)۔۔۔۔۔ مصنف سیرت نے اس مقام پر ان ہی بعض علماء کی تقلید کر

کے حضرت ابراہیم کے اس خواب کو تمثیلی کہا ہے اور اسی بنا پر ان کو یہ کہنے کی ضرورت ہوئی کہ حضرت ابراہیم علیہ السلام اپنے اس خواب کو جو

تمثیلی تھا، اپنی خطائے اجتہادی سے عینی و حقیقی سمجھے اور اس کی بعینہ تمثیل پر آمادہ ہو گئے لیکن عین وقت پر ان کو وحی الہی نے ان کی اس

اجتہادی خطا پر متنبہ کر دیا اور حضرت اسماعیل کی بعینہ قربانی سے روک کر ان کی جگہ جانور کی قربانی پیش کی۔

پچھد ان جامع کا ذوق اس مقام پر اس واقعہ کو حضرت ابراہیم علیہ السلام کی اجتہادی غلطی ماننے سے ابا کرتا ہے اور یہ سمجھتا ہے کہ حضرت

ابراہیم علیہ السلام جو محبت الہی سے سرشار تھے۔ خطائے اجتہادی سے نہیں بلکہ غلبہ شوق اطاعت و محبت میں اس حکم الہی کی تعمیل اپنی طرف

سے بالکل بعینہ و بلفظہ کرنے پر آمادہ ہو گئے تاکہ اس ابتلا میں وہ اللہ تعالیٰ کے حضور میں پورے اتریں اور اپنی طرف سے بیٹے کی جان

کی قربانی کی جگہ اس کی خدمت توحید و تولیت کعبہ کے لیے وقف کر دینے کی تاویل کا سہارا لے کر نفس کی متابعت کے شبہ اور دھوکے سے

بھی پاک رہیں تاکہ اللہ تعالیٰ خود اس حقیقت کو اپنے لفظوں میں واضح فرمادے۔ چنانچہ اللہ تعالیٰ کو ان کی یہ ادا بہت پسند آئی، آواز

آئی:-

حضرت ابراہیم علیہ السلام نے اس خواب کو عینی خیال کیا اور بعینہ اس کی تعمیل کرنی چاہی، گو یہ خیال اجتہادی غلطی تھی جو انبیاء سے ہو سکتی ہے (گو یہ غلطی قائم نہیں رہتی بلکہ خدا اس پر متنبہ کر دیتا ہے) اس بنا پر گو حضرت ابراہیم علیہ السلام اس فعل سے روک دیے گئے لیکن خدا نے ان کی حسن نیت کی قدر کی اور فرمایا:-

﴿قَدْ صَدَّقْتَ الرُّؤْيَا إِنَّا كَذَلِكَ نَجْزِي الْمُحْسِنِينَ﴾ (صافات: ۱۰۵)

”تو نے خواب کو سچا کیا۔ ہم اسی طرح نیکو کاروں کو جزا دیتے ہیں۔“

بہر حال یہاں اس تفصیل سے مقصود یہ ہے کہ قربانی سے مقصود خدمت کعبہ کے لیے نذر چڑھانا تھا اور نذر چڑھانے کے لیے شریعت سابقہ میں جو لفظ مستعمل تھا وہ ”خدا کے سامنے“ تھا۔ تورات میں یہ محاورہ نہایت کثرت سے آیا ہے۔ حضرت ابراہیم علیہ السلام نے حضرت اسماعیل کے حق میں خدا سے جو دعا کی وہ ان لفظوں میں تھی:-

لِيت اسمعيل يعيش امامك (توراة تکوین اصحاح ۷ آیت ۱۸)

”کاش! اسماعیل تیرے سامنے زندگی کرتا۔“

اسی خواہش کے مطابق ان کو خواب میں تمثیلی پیرایہ میں حکم دیا گیا کہ وہ بیٹے کی قربانی کریں۔ یہ اس بات کی قطعی دلیل ہے کہ حضرت ابراہیم کو خواب میں حضرت اسحاق کی قربانی کا نہیں بلکہ حضرت اسماعیل کی قربانی کا حکم دیا گیا تھا۔

← ﴿وَ قَدَيْنَهُ بِذَبْحٍ عَظِيمٍ﴾ (صافات: ۱۰۷)

”ابراہیم! تم نے خواب کو سچا کر دکھایا۔ ہم مخلصین کو ایسا ہی صلہ دیا کرتے ہیں اور ہم نے ایک بڑا ذبیحہ اس کی عوض میں دیا۔“ اور امت پر یہ قربانی اسی تمثیلی رنگ میں واجب ٹھہرائی گئی۔ یعنی جسمانی اطاعت و قربانی کی تمثیل، جانور کی قربانی کی شکل میں۔ یہ تشریح ان بعض علماء کی متابعت میں ہے جو بعض دینی و علمی اسباب کی بنا پر اس کو رویائے تمثیلی سمجھتے ہیں ورنہ جمہور علماء اس رویا کو عینی ہی سمجھتے ہیں لیکن عین اس وقت جب حضرت ابراہیم علیہ السلام اس پر عمل کر کے اپنی طرف سے فرزند کے ذبح کی پوری عزیمت کر کے اپنا کام پورا کر چکے تھے۔ اور تعمیل حکم میں ایک لمحہ کی بھی دیر نہیں رہی تھی کہ وحی الہی نے آواز دی اے ابراہیم! تم نے اپنا کام پورا کر دیا اور اپنے خواب کو سچ کر دکھایا اب اس کی ضرورت نہیں رہی۔ اب اس کی جگہ ملت ابراہیم کی یہ سنت عظیم جانور کی قربانی کی شکل میں ظاہر ہوگی۔ ظاہر ہے کہ بہر دو صورت یہ جانور کی قربانی جیسا کہ بعض ائمہ محققین نے لکھا ہے نفس کی قربانی کی تمثیل ہے اور اس قربانی کا گوشت اس روز عید میں قربانی کنندہ کے لیے برکت احباب کے لیے تحفہ اور فقراء کے لیے سامان دعوت بنا۔

مزید تفصیل کے لیے معارف ذی الحجہ ۱۳۵۵ھ مضمون ”ذبح عظیم“ اور معارف صفر ۱۳۵۶ھ کے شذرات ملاحظہ ہوں۔ ”س“۔

مکہ معظمہ

حضرت اسماعیلؑ کی بحث مسکن میں گزر چکا کہ وہ عرب تھا، مقام ذبح کی تعیین میں یہ ثابت ہو چکا کہ وادی مکہ تھا، اس بنا پر مکہ کی نسبت ایک بحث نہایت قدیم زمانہ سے تعلق رکھتی ہے۔

متعصب عیسائی مورخ لکھتے ہیں کہ اس شہر کی قدامت کا دعویٰ مسلمانوں کا خاص دعویٰ ہے۔ قدیم تاریخوں میں اس کا نشان نہیں^(۱) اس بنا پر ہم اس بحث کو کسی قدر تفصیل کے ساتھ لکھتے ہیں۔

مکہ کا قدیم اور اصلی نام بکہ ہے۔ قرآن مجید میں یہی نام ہے:-

﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا﴾ (آل عمران: ۱۰)

”پہلا تبرک گھر جو آدمیوں کے لیے بنایا گیا وہ ”بکہ“ میں تھا۔“

کتاب زبور ۸۴-۶ میں ہے:-

”بکہ کی وادی میں گزرتے ہوئے اسے ایک کنواں بتاتے برکتوں سے موروہ کو ڈھانک لیتے۔ قوت سے قوت تک ترقی کرتے چلے جاتے ہیں۔“

اس عبارت میں بکہ کا جو لفظ ہے۔ یہ وہی مکہ معظمہ ہے۔ لیکن اگر اس لفظ کو اسم علم کے بجائے مشتق قرار دیں تو اس کے معنی ”رونے“ کے ہوں گے اور یہ وہی عربی لفظ بکاء ہے۔ چونکہ یہود و نصاریٰ ہمیشہ مکہ کی وقعت مٹانے کے درپے رہتے آئے اس لیے بہت سے مترجمین نے عبارت مذکور میں بکہ کا ترجمہ رونا کر دیا ہے۔ لیکن ہر شخص خود سمجھ سکتا ہے کہ اس حالت میں وادی بکاء کے کیا معنی ہوں گے؟ زبور کی عبارت مذکورہ کی اوپر کی آیتوں سے صاف معلوم ہوتا ہے کہ اس نشید میں حضرت داؤدؑ نے مکہ معظمہ اور مروہ اور قربان گاہ اسماعیلی کی نسبت اپنا شوق اور حسرت ظاہر کی ہے۔ اوپر کی عبارت یہ ہے کہ (حضرت داؤد خدا سے کہتے ہیں) اے فوجوں کے خدا تیرے مسکن کس قدر شیریں ہیں میرا نفس خدا کے گھر کا مشتاق ہے بلکہ عاشق ہے۔۔۔۔۔ اے خدا تیرے قربان گاہ میرے مالک اور میرے خدا ہیں مبارکی ہو۔ ان لوگوں کو جو تیرے گھر میں ہمیشہ رہتے ہیں۔ اور تیری تسبیح پڑھتے ہیں اس کے بعد بکہ والی آیتیں ہیں۔ اب غور کرو حضرت داؤدؑ جس مقام کے پہنچنے کا شوق ظاہر کرتے ہیں وہ اس مقام پر صادق آ سکتا ہے جس میں حسب ذیل باتیں پائی جائیں:-

(۱) مرگیولوس اپنی کتاب میں لکھتا ہے اگرچہ مذہبی خیال کی وجہ سے مسلمانوں نے اپنے مذہبی مرکز کو نہایت قدیم البناء قرار دیا ہے لیکن صحیح روایات سے پتہ چلتا ہے کہ مکہ کی سب سے قدیم عمارت محمد (ﷺ) کے صرف چند پشت قبل تعمیر ہوئی تھی۔ مرگیولوس نے اس کے ثبوت میں اصابہ کا حوالہ بھی دیا ہے اور ہم کو بھی اس کی صحت سے انکار نہیں لیکن اس کل بیان میں مغالطہ ہے جس کو ہم نے اصل کتاب میں ظاہر کر دیا ہے۔

- (۱) قربانی گاہ ہو۔
- (۲) حضرت داؤد کے وطن سے دور ہو کہ وہاں تک سفر کر کے جائیں۔
- (۳) وہ وادی مکہ وادی بکہ کہلاتا ہو۔
- (۴) وہاں مقام مورہ بھی ہو۔ ان باتوں کو پیش نظر رکھو تو قطعاً یقین ہو جائے گا کہ بکہ وہی مکہ معظمہ اور مورہ وہی مروہ ہے اس کے ساتھ یہ بھی اندازہ ہو گا کہ یہودی کس طرح تعصب سے الفاظ کو اول بدل کر دیتے ہیں۔ یَحْرَفُونَ الْكَلِمَ عَنْ مَوَاضِعِهِ۔ ڈاکٹر ہسٹنگس نے ”ڈکشنری آف دی بائبل۔“ میں ”وادی بکا“ پر جو آرٹیکل لکھا ہے اس کا خلاصہ یہ ہے:-
- اس لفظ سے اگر کوئی وادی مراد ہے تو وہ حسب ذیل ہو سکتی ہے۔
- (۱) ایک وادی ہے جس میں ہو کر زائرین بیت المقدس جاتے ہیں۔
- (۲) وادی اخور ہے جویشوعا باب ۷ آیات ۲۴-۲۶۔ وغیرہ میں مذکور ہے۔
- (۳) وادی رفا یون ہے جو ساموئل دوم باب ۵ آیات ۱۸، ۲۲ وغیرہ میں مذکور ہے۔
- (۴) کوہ سینا کی ایک وادی ہے۔
- (۵) بیت المقدس تک جو کاروانی راستہ شمال سے آتا ہے اس راستہ کی آخری منزل ہے (دیکھو رینان کی کتاب

”حیات عیسیٰ“ باب ۴)

لیکن کیا عجیب بات ہے کہ ڈاکٹر ہسٹنگس کو اتنے احتمالات کثیرہ میں کہیں مکہ معظمہ کا نہیں لگتا۔

ہماں ورق کہ سیہ گشتہ مدعا ایجا است

حیرت پر حیرت یہ ہے کہ جن جن وادیوں کا نام لیا ہے ان میں ایک کو بھی بکا کے لفظ سے کسی قسم کی مناسبت نہیں یہاں تک کہ ایک حرف بھی مشترک نہیں۔ بخلاف اس کے بکا اور بکہ بالکل ایک لفظ ہیں۔ فرق اسی قدر ہے جس قدر ایک ہی لفظ کے تلفظ میں فرق پیدا ہو جاتا ہے۔

جدید^(۱) انسائیکلو پیڈیا میں محمد (ﷺ) کے عنوان سے جو مضمون ہے وہ مارگولیوس کا ہے۔ اس میں مکہ معظمہ کی نسبت لکھا ہے کہ:-

”قدیم تاریخوں میں اس شہر کا نام نہیں ملتا، بجز اس کے کہ زبور (۸۴-۶) ”وادی بکہ“ کا لفظ ہے۔“

لیکن مارگولیوس صاحب اس تاریخی شہادت کو ضعیف سمجھتے ہیں۔

پروفیسر دوزی جو فرانس کا مشہور محقق اور عربی دان عالم ہے وہ لکھتا ہے:-^(۲)

”بکہ وہی مقام ہے جس کو یونانی جغرافیہ دان ما کرو بہ لکھتے ہیں۔“

لیکن مرگیولوس کو پروفیسر دوزی کے بیان پر بھی اعتماد نہیں۔

(۱) انسائیکلو پیڈیا طبع اخیر جلد ۷ ص ۳۹۹۔ ارزاں ایڈیشن۔

(۲) ایضاً۔

کارلائل صاحب نے اپنی کتاب ”ہیروز اینڈ ہیروور شپ“ میں لکھا ہے۔

”رومن مؤرخ سیسلس نے کعبہ کا ذکر کیا ہے اور لکھا ہے کہ وہ دنیا کے تمام معبدوں سے قدیم اور اشرف ہے اور یہ ولادت مسیح سے پچاس برس پہلے کا ذکر ہے۔“

اگر کعبہ حضرت عیسیٰ علیہ السلام سے بہت پہلے موجود تھا تو مکہ بھی قریباً اسی زمانہ کا شہر ہوگا کیونکہ جہاں کہیں کوئی مشہور معبد ہوتا ہے اس کے آس پاس ضرور کوئی نہ کوئی شہر یا گاؤں آباد ہو جاتا ہے۔

یا قوت حموی نے معجم البلدان میں لکھا ہے کہ مکہ معظمہ کا عرض اور طول بطلموس^(۱) کے جغرافیہ میں حسب ذیل

ہے:-

”طول ۷۸ درجہ عرض ۳ درجہ“

بطلموس نہایت قدیم زمانہ کا مصنف ہے اگر اس نے اپنے جغرافیہ میں مکہ کا ذکر کیا ہے تو اس سے زیادہ

قدامت کی کیا سند درکار ہے؟

مارگولیوس نے جس بنا پر مکہ معظمہ کی قدامت سے انکار کیا ہے وہ یہ ہے کہ اصابہ میں تصریح ہے کہ مکہ میں سب سے پہلی عمارت جو تعمیر ہوئی وہ سعید یا سعد بن عمرو نے تعمیر کی۔ لیکن مارگولیوس کو یہ معلوم نہیں کہ مورخین نے جا بجا یہ بھی تصریح کی ہے کہ چونکہ اہل عرب کعبہ کے مقابل یا آس پاس عمارات بنانے کو کعبہ کی بے ادبی سمجھتے تھے اس لیے عمارتیں نہیں بنوائیں اور شامیانوں میں رہتے تھے اور اس طرح مکہ ہمیشہ سے خیموں کا ایک وسیع شہر تھا۔

خانہ کعبہ کی تعمیر

دنیا میں ہر طرف تاریکی چھائی ہوئی تھی، ایران، ہند، مصر، یورپ میں عالمگیر اندھیرا تھا۔ قبول حق ایک طرف۔ اس وسیع خطہ خاک میں گز بھر زمین نہیں ملتی تھی جہاں کوئی شخص خالص خدائے واحد کا نام لے سکتا۔ حضرت ابراہیم علیہ السلام نے جب کلدان میں یہ صدا بلند کرنی چاہی تو آگ کے شعلوں سے کام پڑا۔ مصر آئے ناموس کو خطرہ کا سامنا ہوا۔ فلسطین پہنچے کسی نے بات تک نہ پوچھی خدا کا جہاں نام لیتے تھے شرک اور بت پرستی کے غلغلہ میں آواز دب دب کر رہ جاتی تھی۔ معمورہ عالم کے صفحے نقشہائے باطل سے ڈھک چکے تھے۔ اب ایک سادہ بے رنگ ہر قسم کے نقش و نگار سے معرا ورق درکار تھا جس پر طغرائے حق لکھا جائے۔ یہ صرف حجاز کا صحرائے ویران تھا جو تمدن اور عمران کے داغ سے کبھی داغ دار نہیں ہوا تھا۔

حضرت ابراہیم، حضرت ہاجرہ اور اسماعیل کو عرب میں لائے اور ان کو یہیں آباد کیا، حضرت سارہ نے (جیسا کہ توراہ میں ہے) کچھ عرصہ کے بعد انتقال کیا۔ حضرت ابراہیم مکہ میں چلے آئے۔ حضرت اسماعیل جوان ہو چکے تھے۔ اعلان حق میں ایک ہم آواز ہاتھ آیا۔ دونوں نے مل کر ایک چھوٹے سے چوکھونٹے گھر کی بنیاد

(۱) بطلموس کے جغرافیہ کا ترجمہ عباسیوں کے زمانہ میں ہو گیا تھا۔ مسعودی اور ابن ندیم نے اکثر اس کے حوالے دیے ہیں۔

اس قبیلہ میں مضاض بن عمرو جرہمی ایک ممتاز شخص تھے۔ حضرت اسماعیل نے ان کی لڑکی سے شادی کی۔ ان سے اولادیں ہوئیں جن کے نام توراہ میں مذکور ہیں۔ ان میں سے اکثر اہل عرب قیدار کی اولاد ہیں، حضرت اسماعیل کی وفات کے بعد ان کے بڑے بیٹے نابت کعبہ کے متولی ہوئے ان کے مرنے کے بعد ان کے نانا مضاض نے یہ منصب حاصل کیا اور کعبہ کی تولیت خاندان اسماعیل سے نکل کر جرہم کے خاندان میں آ گئی لیکن پھر ایک اور قبیلہ خزاعہ نے کعبہ پر قبضہ کر لیا۔ اور مدت تک اسی خاندان میں یہ منصب رہا۔ حضرت اسماعیل کا خاندان موجود تھا لیکن اس نے کچھ مزاحمت نہیں کی۔ قصی بن کلاب کا زمانہ آیا تو انہوں نے اپنا آبائی حق حاصل کیا۔ چنانچہ اس کی تفصیل آگے آتی ہے۔

حرم کعبہ پر سب سے پہلے جس نے پردہ چڑھایا یا وہ یمن کا حمیری بادشاہ اسعد تبع تھا۔ یمن میں خاص قسم کی چادریں بنی جاتی ہیں جن کو بردیمانی کہتے ہیں۔ یہ پردہ انہی چادروں سے تیار کیا گیا تھا۔ قصی بن کلاب کے زمانہ سے تمام قبائل پر ایک محصول لگا دیا گیا جس سے پردہ تیار کیا جاتا تھا۔ علامہ ارزقی نے لکھا ہے کہ آنحضرت ﷺ نے بھی یمنی پردہ چڑھایا تھا لیکن اس روایت کے سلسلہ کا ایک راوی واقدی ہے۔^(۱) خدا کا گھر سیم وزر کی نقش آرائیوں کا محتاج نہ تھا لیکن دولت اور ملک کی ترقی کے یہ لوازم ہیں۔ اس لیے حضرت عبداللہ بن زبیر جب خلیفہ ہوئے تو انہوں نے کعبہ کے ستونوں پر سونے کے پتر چڑھائے۔ عبدالملک بن مروان نے اپنے زمانہ میں ۳۶ ہزار اشرفیاں اس کام کے لیے بھیجیں۔ امین الرشید نے ۸۱ ہزار اشرفیاں نذر کیں کہ دروازہ کی چوکھٹ وغیرہ طلائی بنوادی جائے۔ اعلام (تاریخ مکہ) میں عہد بہ عہد کی طلا کاریوں کی تفصیل لکھی ہے۔ لیکن یہ واقعات عہد نبوت کے بعد کے ہیں۔ جو ہماری کتاب کا موضوع نہیں اور سچ یہ ہے کہ آفتاب پر سونا چڑھانا ضروری بھی نہیں۔

حضرت اسماعیل علیہ السلام کی قربانی

خدا کا گھر بن چکا تو ضرورت تھی کہ اس کی تولیت اور خدمت کے لیے کوئی نفس قدسی تمام مشاغل سے الگ ہو کر اپنی زندگی اس پر نذر چڑھا دے۔ اس قسم کی نذر کو ابراہیمی شریعت میں قربانی سے تعبیر کرتے تھے۔ توراہ میں یہ محاورہ بکثرت آتا ہے۔

جیسا کہ ہم اوپر لکھ آئے ہیں انبیاء علیہم السلام پر جو وحی آتی ہے اس کے مختلف انواع ہیں جن میں سے ایک خواب بھی ہے۔ چنانچہ صحیح بخاری باب بدء الوحی میں ہے کہ آنحضرت ﷺ پر وحی کی جو ابتداء ہوئی، خواب سے

(۱) حضرت عمرؓ نے اپنے زمانہ میں قباطی کا پردہ چڑھایا تھا جو مصر میں بنا جاتا ہے ان کے بعد معمول ہو گیا کہ ہر خلیفہ اپنے عہد خلافت میں پردہ چڑھاتا تھا۔ بنو امیہ نے دیبا کا پردہ چڑھایا تھا۔ مامون الرشید ہر سال تین پردے چڑھاتا تھا۔ حج کے زمانہ میں دیبائے احمر کا رجب میں قباطی کا عید الفطر میں دیبائے سفید کا۔ مصر میں جب سلطان صالح ابن سلطان قلا دون بادشاہ ہوا تو مصر کے دو گاؤں پردہ کے مصارف کے لیے وقف کر دیئے۔ جب ترکی خاندان قسطنطنیہ میں حکمران ہوا تو سلطان سلیمان نے چند گاؤں اور اضافہ کر دیئے (اعلام باعلام بیت اللہ الحرام) خانہ کعبہ پر پردہ چڑھانے کی تاریخ بہ تفصیل فتوح البلدان بلاذری اور تاریخ مکہ ارزقی اور معجم البلدان وغیرہ میں ہے۔ ہم نے اخیر تصنیف یعنی اعلام کو لیا ہے کہ وہ ان سب کے بعد کی تصنیف اور جامع ہے۔

ہوئی۔ یہ خواب کبھی تمثیلی ہوتا ہے جس طرح حضرت یوسفؑ نے آفتاب و ماہتاب اور ستاروں کو سجدہ کرتے دیکھا تھا۔ بہر حال حضرت ابراہیمؑ کو خواب دکھلایا گیا کہ اپنے بیٹے کو اپنے ہاتھ سے ذبح کر رہے ہیں۔ انہوں نے اس خواب کو عینی سمجھا اور بعینہ اس کی تعمیل پر آمادہ ہوئے۔

حضرت ابراہیمؑ کو اپنے استقلال اور جاں نثاری پر اعتماد تھا لیکن یہ تحقیق طلب تھا کہ پانزدہ سالہ نوجوان بھی اپنی گردن پر چھری چلتے دیکھ سکتا ہے یا نہیں؟ بیٹے سے مخاطب ہو کر کہا:۔

﴿يُنْسِيْ اِنِّيْ اَرَى فِي الْمَنَامِ اَنِّيْ اَذْبَحُكَ فَانظُرْ مَاذَا تَرَى﴾ (صافات: ۱۰۲)

”بیٹا میں خواب میں دیکھتا ہوں کہ میں تجھ کو ذبح کر رہا ہوں تو بتا تیری کیا رائے ہے۔“

بیٹے نے نہایت استقلال سے جواب دیا:۔

﴿يَا بَتِ افْعَلْ مَا تُؤْمَرُ سَتَجِدُنِيْ اِنْ شَاءَ اللّٰهُ مِنَ الصّٰبِرِيْنَ﴾ (صافات: ۱۰۲)

”ابا جان! آپ کو جو حکم ہوا ہے وہ کر گزریے۔ خدا نے چاہا تو میں ثابت قدم رہوں گا۔“

اب ایک طرف نوے سالہ پیر ضعیف ہے جس کو دعا ہائے سحر کے بعد خاندان نبوت کا چشم و چراغ عطا ہوا تھا جس کو وہ تمام دنیا سے زیادہ محبوب رکھتا تھا۔ اب اسی محبوب کے قتل کے لیے اس کی آستینیں چڑھ چکی ہیں اور ہاتھ میں چھری ہے۔

دوسری طرف نوجوان بیٹا ہے جس نے بچپن سے آج تک باپ کی محبت آمیز نگاہوں کی گود میں پرورش پائی ہے اور اب باپ ہی کا مہر پرور ہاتھ اس کا قاتل نظر آتا ہے۔ ملائکہ قدسی فضائے آسمانی عالم کائنات یہ حیرت انگیز تماشا دیکھ رہے ہیں اور انگشت بدنداں ہیں کہ دفعتاً عالم قدس سے آواز آتی ہے۔

﴿يٰۤاِبْرٰهِيْمُ قَدْ صَدَّقْتَ الرُّوْيَا اِنَّا كَذٰلِكَ نَجْزِي الْمُحْسِنِيْنَ﴾ (صافات: ۱۰۵)

”ابراہیم! تو نے خواب کو سچا کر دکھایا ہم نیک بندوں کو اسی طرح اچھا بدلہ دیا کرتے ہیں۔“

طغیان ناز میں کہ جگر گوشہ خلیل
درزیر تیغ رفت و شہیدش نمی کنند

بیٹے نے جس استقلال جس عزم اور جس حیرت خیز ایثار سے اپنے آپ کو قربانی کے لیے پیش کیا اس کا صلہ یہی تھا کہ یہ رسم (قربانی) قیامت تک دنیا میں اس کی یادگار رہ جائے۔

مُحَمَّدٌ رَسُولُ اللَّهِ صَلَّى اللَّهُ عَلَيْهِ وَسَلَّمَ

سلسلہ نسب

سلسلہ نسب

سلسلہ نسب یہ ہے: محمد بن عبد اللہ بن عبد المطلب بن ہاشم بن عبد مناف بن قصی بن کلاب بن مرہ بن کعب بن لوی بن غالب بن فہر بن مالک بن نضر بن کنانہ ابن خنزیمہ ابن مدرکہ بن الیاس بن مضر بن نزار بن معد بن عدنان۔

صحیح بخاری (باب مبعث النبی) میں یہیں تک ہے۔ لیکن امام بخاری نے اپنی تاریخ میں عدنان سے حضرت ابراہیمؑ تک نام گنائے ہیں یعنی عدنان بن عدو بن المقوم ابن تارح بن یثجب بن یعر ب بن نابت بن اسماعیل بن ابراہیمؑ۔

حضرت اسماعیلؑ کے بارہ بیٹے تھے جن کا ذکر توراہ میں بھی ہے۔ ان میں سے قیدار کی اولاد حجاز میں آباد ہوئی اور بہت پھیلی انہی کی اولاد میں عدنان ہیں اور آنحضرتؐ انھی کے خاندان سے ہیں۔ عرب کے نسب دان تمام پشتوں کو محفوظ نہیں رکھتے تھے۔ چنانچہ اکثر نسب ناموں میں عدنان سے حضرت اسماعیلؑ تک صرف آٹھ نو پشتیں بیان کی ہیں۔ لیکن یہ صحیح نہیں۔ عدنان سے لے کر حضرت اسماعیلؑ تک اگر صرف نو دس پشتیں ہوں تو یہ زمانہ تین سو برس سے زیادہ نہ ہوگا اور یہ امر بالکل تاریخی شہادتوں کے خلاف ہے۔

علامہ سہلی روض الانف (ص ۸) میں لکھتے ہیں:-

و يستحيل في العادة ان يكون بينهما اربعة اباء او سبعة كما ذكر ابن اسحاق او عشرة او عشرون فان المدة اطول من ذلك كله.

”اور یہ عادتاً محال ہے کہ دونوں میں ۴ یا ۵ پشتوں کا فاصلہ ہو۔ جیسا کہ ابن اسحاق نے ذکر کیا۔ ۲۰ یا ۱۰ پشتیں ہوں کیونکہ زمانہ اس سے بہت زیادہ ہے۔“

علامہ موصوف نے بہت سے تاریخی حوالوں اور شہادتوں سے ثابت کیا ہے کہ عدنان سے حضرت اسماعیلؑ تک ۲۰ پشتوں کا فاصلہ ہے۔ اس غلطی نے بعض عیسائی مورخوں کو اس بات کا موقع دیا ہے کہ سرے سے اس بات کے منکر ہو گئے کہ آنحضرت ﷺ خاندان ابراہیمؑ سے ہیں۔^(۱)

(۱) سرو لیم صاحب نے صریحاً یہ ثابت کرنا چاہا ہے کہ آنحضرت ﷺ حضرت اسماعیلؑ کے خاندان سے نہ تھے۔ ان کے الفاظ یہ ہیں۔ ”یہ خواہش کہ مذہب اسلام کے پیغمبر کو اسماعیلؑ کی اولاد سے خیال کیا جائے اور غالباً یہ کوشش کہ وہ اسماعیلؑ کی نسل میں سے ثابت کیے جائیں ان کی حین حیات میں پیدا ہوئی تھی اور اس طرح پر محمد کے ابراہیمی نسب نامہ کے ابتدائی سلسلے گھڑے گئے تھے اور اسماعیل اور ←

اس غلطی کی بڑی وجہ یہ ہوئی کہ اہل عرب زیادہ تر مشہور آدمیوں کے نام پر اکتفا کرتے تھے اور بیچ کی پیڑھیوں کو چھوڑ دیتے تھے اس کے علاوہ اہل عرب کے نزدیک چونکہ عدنان کا حضرت اسماعیل کے خاندان سے ہونا قطعی اور یقینی تھا اس لیے وہ صرف اس بات کی کوشش کرتے تھے کہ عدنان تک سلسلہ نسب صحیح طور پر نام بنام پہنچ جائے۔ اوپر کے اشخاص کا نام لینا غیر ضروری سمجھتے تھے اس لیے چند مشہور آدمیوں کا نام لے کر چھوڑ دیتے تھے تاہم عرب میں ایسے محققین بھی تھے جو اس فروگذاشت سے واقف تھے۔ علامہ طبری نے تاریخ میں لکھا ہے کہ مجھ سے بعض نسب دانوں نے بیان کیا کہ میں نے عرب میں ایسے علماء دیکھے جو معد سے لے کر اسماعیل تک ۴۰ پشتوں کے نام لیتے تھے اور اس شہادت میں عرب کے اشعار پیش کرتے تھے۔ اس شخص کا یہ بھی بیان تھا کہ میں نے اس سلسلہ کو اہل کتاب کی تحقیقات سے ملایا تو پشتوں کی تعداد برابر تھی البتہ ناموں میں فرق تھا۔^(۱) اسی مورخ نے ایک اور موقع پر لکھا ہے کہ شہر تدمر میں ایک یہودی تھا جس کا نام ابو یعقوب تھا۔ وہ مسلمان ہو گیا تھا۔ اس کا بیان تھا کہ ارمیا پیغمبر کے منشی نے عدنان کا جو نسب نامہ لکھا تھا وہ میرے پاس موجود ہے۔^(۲) اس شجرے میں بھی عدنان سے لے کر حضرت اسماعیل تک ۴۰ نام ہیں۔ بہر حال یہ واقعہ یقینی ہے کہ عدنان حضرت اسماعیل کی اولاد ہے اور آنحضرت صلی اللہ علیہ وسلم عدنان کے خاندان سے ہیں۔

بنائے خاندان قریش

آنحضرت صلی اللہ علیہ وسلم کا خاندان اگرچہ اَبَا عَنْ جَدِّ (۳) معزز اور ممتاز چلا آتا تھا لیکن جس شخص نے اس

← بنی اسرائیل کے بے شمار قصے نصف یہودی اور نصف عربی سانچے میں ڈھالے گئے تھے۔۔۔ لیکن ایک طرف سرولیم میور صاحب کا تنہا شبہ ہے دوسری طرف بیسیوں یورپین اور یہودی مورخین ہیں جو نہ صرف خاندان قریش کو بلکہ تمام شمالی عرب و حجاز کو ابراہیمی النسل تسلیم کرتے ہیں۔ (دیکھو فارنر صاحب کا جغرافیہ تاریخ عرب)

(۱) تاریخ طبری مطبوعہ یورپ ج ۳ ص ۱۱۸۔

(۲) ایضاً ص ۱۱۵۔

(۳) تاریخ عرب کا ایک ایک حرف اس کا شاہد ہے۔ لیکن مارگولیوس نے نہایت کوشش کی ہے کہ آنحضرت صلی اللہ علیہ وسلم کے خاندان کو مبتذل ثابت

کیا جائے ان کے الفاظ یہ ہیں۔ ”یہ بالکل ظاہر ہے کہ محمد ایک غریب اور ادنیٰ خاندان سے تھے۔“ اس کے بعد صاحب موصوف نے

حسب ذیل استدلال پیش کیے ہیں:- (۱) قرآن مجید میں ہے کہ قریش کو حیرت تھی کہ ان میں ایسا پیغمبر کیوں نہ بھیجا گیا جو شریف

خاندان سے ہوتا۔ (۲) پیغمبر کے عروج کے زمانہ میں قریش نے آنحضرت صلی اللہ علیہ وسلم کو اس درخت سے تشبیہ دی جو گھورے پر جمتا ہے۔

(۳) رسول اللہ صلی اللہ علیہ وسلم کو جب ایک شخص نے مولیٰ کے لفظ سے خطاب کیا تو آپ نے اس لقب سے انکار کیا۔ (۴) فتح مکہ کے دن

آپ نے فرمایا کہ آج شرفائے کفار کا خاتمہ ہو گیا۔ قرآن شریف کے الفاظ یہ ہیں وَقَالُوا لَوْلَا نُنَزَّلَ هَذَا الْقُرْآنُ عَلٰی رَجُلٍ مِّنَ

الْقُرَيْتَيْنِ عَظِيمِ (الزخرف: ۳۱) یعنی کفار کہتے ہیں کہ یہ قرآن دو شہروں (مکہ و طائف) کے کسی رئیس پر کیوں نہ اترے۔ عظیم اور

شریف دو الگ لفظ ہیں۔ قرآن میں عظیم کا لفظ ہے۔ اہل عرب دولت اور اقتدار والے کو عظیم کہتے تھے ان کو آنحضرت صلی اللہ علیہ وسلم کی

شرافت سے نہیں بلکہ جاہ و دولت سے انکار تھا دوسرا استدلال اگر صحیح ہو تو دشمن کی ہر بات کو صحیح ماننا چاہیے کفار نے تو آنحضرت صلی اللہ علیہ وسلم

کو دیوانہ جادو زدہ شاعر سب کچھ کہا ان میں سے کون سی بات صحیح ہے؟ بے شبہ آنحضرت صلی اللہ علیہ وسلم نے مولیٰ اور سید کے لفظ سے ←

خاندان کو قریش کے لقب سے ممتاز کیا، وہ نضر بن کنانہ تھے۔ بعض محققین کے نزدیک قریش کا لقب سب سے پہلے فہر کو ملا اور انہی کی اولاد قریشی ہے۔ حافظ عراقی سیرت منظوم میں لکھتے ہیں۔

اما قریش^(۱) فالاصح فہر
جماعها و الاکثرون النضر

قصی

نضر کے بعد فہر اور فہر کے بعد قصی بن کلاب نے نہایت عزت اور اقتدار حاصل کیا اس زمانہ میں حرم کے متولی خلیل خزاعی تھے۔ قصی نے خلیل کی صاحبزادی سے جس کا نام حنی تھا، شادی کی تھی اس تعلق سے خلیل نے مرتے وقت وصیت کی کہ حرم کی خدمت قصی کو سپرد کی جائے اس طرح یہ منصب بھی ان کو حاصل ہو گیا۔ قصی نے ایک دارالمشورہ قائم کیا جس کا نام دارالندوة رکھا۔ قریش جب کوئی جلسہ یا جنگ کی تیاری کرتے تو اسی عمارت میں کرتے قافلے باہر جاتے تو یہیں سے تیار ہو کر جاتے۔ نکاح اور دیگر تقریبات کے مراسم بھی یہیں ادا ہوتے۔

قصی نے بڑے بڑے نمایاں کام کیے جو ایک مدت تک یادگار رہے مثلاً سقایہ^(۲) اور رفادۃ جو خدام حرم کا سب سے بڑا منصب تھا، انہی نے قائم کیا۔ تمام قریش کو جمع کر کے تقریر کی کہ سینکڑوں ہزاروں کوس سے لوگ حرم کی زیارت کو آتے ہیں ان کی میزبانی قریش کا فرض ہے چنانچہ قریش نے ایک سالانہ رقم مقرر کی جس سے منیٰ اور مکہ معظمہ میں حجاج کو کھانا تقسیم کیا جاتا تھا۔ اس کے ساتھ چرمی حوض بنوائے جن میں ایام حج میں پانی بھر دیا جاتا تھا کہ حجاج کے کام آئے۔ مشعر حرام بھی انہی کی ایجاد ہے جس پر ایام حج میں چراغ جلاتے تھے۔ چنانچہ عقد الفرید میں تصریح کی ہے۔ قصی نے اس قدر شہرت اور اعتبار حاصل کیا کہ بعض لوگوں کا بیان ہے کہ قریش کا لقب اول انہی کو ملا^(۳) چنانچہ علامہ ابن عبد ربہ نے عقد الفرید میں بھی لکھا ہے اور یہ بھی تصریح کی ہے کہ قصی نے چونکہ خاندان کو جمع

انکار کیا۔ لیکن متعدد حدیثوں میں صاف تصریح ہے کہ آپ نے فرمایا مجھ کو سید اور مولیٰ نہ کہو۔ مولیٰ اور سید خدا ہے۔ قرآن میں ہر جگہ خدا ہی کو مولیٰ کہا ہے اس سے آنحضرت ﷺ کی خاندانی شرافت کا ابطال کیونکر ہوتا ہے؟ اخیر استدلال بھی حیرت انگیز ہے۔ اس سے آنحضرت ﷺ کی کم نسبی کیونکر ثابت ہوتی ہے؟ کہ شرفائے مکہ سے مراد یہاں جبارین و متکبرین مکہ ہیں۔ مارگولیوس صاحب نے یہ دلائل نولدکی سے نقل کیے ہیں جو مشہور جرمنی مستشرق ہے۔ ایں خانہ ہمہ آفتاب است۔

(۱) زرقانی جلد اول ص ۹۰۔

(۲) سقایہ یعنی حاجیوں کو آب زم زم پلانا اور رفادۃ حاجیوں کے کھانے پینے کا انتظام کرنا۔

(۳) قصی بن کلاب کا مفصل تذکرہ طبقات ابن سعد جز اول مطبوعہ لیڈن ۱۳۲۲ھ ص ۳۶ سے لے کر ۴۲ تک ہے۔ قریش کی وجہ تسمیہ میں اختلاف ہے۔ بعض کہتے ہیں کہ قریش کے معنی جمع کرنے کے ہیں۔ قصی نے لوگوں کو ایک رشتہ میں منسلک کیا اس لیے قریش کہلائے۔ بعض کہتے ہیں کہ ایک مچھلی کا نام ہے جو تمام مچھلیوں کو کھا جاتی ہے چونکہ قصی بہت بڑے سردار تھے اس لیے ان کو اس مچھلی سے تشبیہ دی۔ عام خیال یہ ہے کہ قریشی قصی یا کسی اور شخص کا نام ہے لیکن امام سہیلی کی تحقیق یہ ہے کہ یہ قبیلہ کا نام ہے جس طرح قبائل عرب جانوروں کے نام پر نام رکھتے تھے مثلاً اسد نمر وغیرہ۔ مؤرخین یوزپ کا خیال ہے کہ قبائل جانوروں کی پرستش کرتے تھے اور انہی جانوروں کے نام سے مشہور ہو جاتے تھے۔ لیکن عربی تاریخوں میں اس کا پتا نہیں چلتا۔

کر کے کعبہ کے آس پاس بسایا اس لیے ان کو قریش کہتے ہیں کیونکہ تقریش کے معنی جمع کرنے کے ہیں اسی بنا پر ان کو جمع بھی کہتے تھے۔ چنانچہ شاعر کہتا ہے:-

قصی ابو کم من یسمی مجمعاً

به جمع الله القبائل من فھر

قصی کی چھ اولاد تھی عبدالدار، عبدمناف، عبدالعزیٰ، عبد بن قصی، تخم، برہ۔ قصی نے مرتے وقت حرم محترم کے تمام مناصب سب سے بڑے بیٹے عبدالدار کو دیئے۔ اگرچہ وہ سب بھائیوں میں ناقابل تھے لیکن قصی کے بعد قریش کی ریاست عبدمناف نے حاصل کی اور انہی کا خاندان رسول اللہ ﷺ کا خاص خاندان ہے۔ عبدمناف کے چھ بیٹے تھے ان میں سے ہاشم نہایت صاحب صولت اور بااثر تھے انہوں نے بھائیوں کو اس بات پر آمادہ کیا کہ حرم کے مناصب جو عبدالدار کو دیئے گئے واپس لے لیے جائیں۔ وہ لوگ اس منصب عظیم کے قابل نہیں عبدالدار کے خاندان نے انکار کیا اور جنگ کی تیاریاں شروع کیں۔ بالآخر اس پر صلح ہو گئی کہ عبدالدار سے سقایہ اور رقادہ واپس لے کر ہاشم کو دے دیا۔

ہاشم

ہاشم نے اپنے فرض کو نہایت خوبی سے انجام دیا۔ حجاج کو نہایت سیر چشمی سے کھانا کھلاتے تھے چرمی حوضوں میں پانی بھروا کر زم زم اور منیٰ کے پاس سبیل رکھتے تھے۔ تجارت کو نہایت ترقی دی۔ قیصر روم سے خط و کتابت کر کے فرمان لکھوایا کہ قریش جب اس کے ملک میں اسباب تجارت لے کر جائیں تو ان سے کوئی ٹیکس نہ لیا جائے۔ حبش کے بادشاہ نجاشی سے بھی اس قسم کا فرمان حاصل کیا۔ چنانچہ اہل عرب جاڑوں میں یمن اور گرمیوں میں شام اور ایشیائے کوچک تک تجارت کے لیے جایا کرتے تھے۔ اس زمانہ میں انگوریہ (انقرہ) جو ایشیائے کوچک کا مشہور شہر ہے۔ قیصر کا پایہ تخت تھا۔ تجارت قریش انگوریہ میں جاتے تو قیصر نہایت عزت اور حرمت سے خیر مقدم کرتا تھا۔

عرب میں راستے محفوظ نہ تھے۔ ہاشم نے مختلف قبائل میں دورہ کر کے قبائل سے یہ معاہدہ کیا کہ قریش کے کاروان تجارت کو ضرر نہ پہنچائیں گے جس کے صلہ میں کاروان قریش ان قبائل میں ان کی ضرورت کی چیزیں لے کر خود جائے گا اور ان سے خرید و فروخت کرے گا۔ یہ سبب تھا کہ عرب میں باوجود عام لوٹ مار کے قریش کا قافلہ تجارت ہمیشہ محفوظ رہتا تھا۔^(۱)

ایک دفعہ مکہ میں قحط پڑا ہاشم نے اس قحط میں روٹیاں چورا کر کے لوگوں کو کھلائیں اس وقت سے ان کا نام ہاشم مشہور ہو گیا۔ عربی زبان میں چورا کرنے کو ہشم کہتے ہیں جس کا اسم فاعل ہاشم ہے۔

ایک بار تجارت کی غرض سے شام گئے۔ راستہ میں مدینہ میں ٹھہرے وہاں سال کے سال بازار لگتا تھا۔

(۱) امالی ابوعلی قالی۔

(۲) طبری ص ۸۸، ۸۹، ۹۰، ۹۱ ج ۳ "س"۔

بازار میں گئے تو ایک عورت کو دیکھا جس کے حرکات و سکنات سے شرافت اور فراست کا اظہار ہوتا تھا۔ اس کے ساتھ حسین اور جمیل بھی تھی۔ دریافت سے معلوم ہوا کہ خاندان بنی نجار سے ہے اور سلمیٰ نام ہے۔ ہاشم نے اس سے شادی کی درخواست کی۔ اس نے قبول کر لی۔ غرض نکاح ہو گیا۔ شادی کے بعد یہ شام کو چلے گئے اور غزہ میں جا کر انتقال کیا سلمیٰ کو حمل رہ گیا تھا لڑکا پیدا ہوا اس کا نام شبیبہ رکھا گیا اس نے قریباً ۸ برس تک مدینہ میں پرورش پائی۔ ہاشم کے بھائی جن کا نام مطلب تھا ان کو یہ حالات معلوم ہوئے تو فوراً مدینہ روانہ ہوئے۔ وہاں پہنچ کر بھتیجے کی جستجو کی۔ سلمیٰ نے ان کے آنے کا حال سنا تو بلوا بھیجا۔ تین دن مہمان رہے اور چوتھے دن شبیبہ کو ساتھ لے کر مکہ معظمہ روانہ ہوئے۔ ان کی عمر ۸ برس کی تھی۔ یہاں آ کر ان کا نام عبدالمطلب پڑ گیا۔

عبدالمطلب کے لفظی معنی ”مطلب کا غلام“ ہیں۔ اسی لیے ارباب سیر نے وجہ تسمیہ میں بہت سے اقوال نقل کیے ہیں جن میں صحیح تر یہ ہے کہ چونکہ مطلب نے ان کی پرورش کی تھی اور یہ یتیم تھے اس لیے عرب کے محاورہ کے مطابق ”غلام مطلب“ مشہور ہو گئے۔^(۱) عبدالمطلب کی زندگی کا بڑا کارنامہ یہ ہے کہ چاہ زم زم جو ایک مدت سے اٹ کر گم ہو گیا تھا انہوں نے اس کا پتا لگایا اور کھدوا کر نئے سرے سے درست کروایا۔

انہوں نے منت مانی تھی کہ دس بیٹوں کو اپنے سامنے جو ان دیکھ لیں گے تو ایک کو خدا کی راہ میں قربان کر دیں گے۔ خدا نے یہ آرزو پوری کی۔ دس بیٹوں کو لے کر کعبہ میں آئے اور پجاری سے کہا کہ ان دسوں پر قرعہ ڈالو دیکھو کس کے نام پر نکلتا ہے۔ اتفاق سے عبد اللہ کا نام نکلا۔ یہ ان کو لے کر قربان گاہ کو چلے۔ عبد اللہ کی بہنیں جو ساتھ تھیں رونے لگیں اور کہا کہ ان کے بدلے دس اونٹ قربانی کیجئے ان کو چھوڑ دیجئے۔ عبدالمطلب نے پجاری سے کہا کہ عبد اللہ پر اور دس اونٹوں پر قرعہ ڈالو۔ اتفاق یہ کہ عبد اللہ ہی کے نام پر قرعہ نکلا۔ عبدالمطلب نے اب اس کے بجائے بیس اونٹ کر دیے۔ یہاں تک کہ بڑھاتے بڑھاتے سو تک نوبت پہنچی تو اونٹوں پر قرعہ آیا۔ عبدالمطلب نے سو اونٹ قربانی کیے اور عبد اللہ بیچ گئے۔ یہ واقدی کی روایت ہے۔ ابن اسحاق کا بیان ہے کہ اونٹوں کے معاوضہ کی تدبیر رؤسائے قریش نے تجویز کی تھی۔

عبدالمطلب کے دس یا بارہ بیٹوں میں سے پانچ شخصوں نے اسلام یا کفر کی خصوصیت کی وجہ سے شہرت عام حاصل کی یعنی ابولہب، ابوطالب، عبد اللہ، حضرت حمزہ، حضرت عباس، عام طور پر مشہور ہے کہ ابولہب کا اصلی نام اور ہے خطاب آنحضرت ﷺ نے یا صحابہؓ نے دیا لیکن یہ غلطی ہے۔ ابن سعد نے طبقات میں تصریح کی ہے کہ یہ لقب خود عبدالمطلب نے دیا تھا جس کی وجہ یہ تھی کہ ابولہب نہایت حسین اور جمیل تھا اور عرب میں گورے چہرے کو شعلہ آتش کہتے ہیں۔ فارسی میں بھی آتشیں رخسار ہے۔

عبد اللہ قربانی سے بچ گئے تو عبدالمطلب کو ان کی شادی کی فکر ہوئی۔ قبیلہ زہرہ میں وہب بن عبد مناف کی صاحبزادی جن کا نام آمنہ تھا، قریش کے تمام خاندانوں میں ممتاز تھیں۔^(۲) وہ اس وقت اپنے چچا وہیب کے پاس

(۱) دیکھو زرقانی جلد اول ص ۸۵۔

(۲) سیرت ابن ہشام (بر حاشیہ زاد المعاد مصر ج ۱ ص ۸۵) ”س“۔

رہتی تھیں..... عبدالمطلب و ہیب کے پاس گئے اور عبد اللہ کی شادی کا پیغام دیا انہوں نے منظور کیا اور عقد ہو گیا۔ اس موقع پر خود عبدالمطلب نے بھی ہیب کی صاحبزادی سے جن کا نام ہالہ تھا شادی کی۔ حضرت حمزہؓ انہی ہالہ کے بطن سے ہیں۔ ہالہ رشتہ سے آنحضرت ﷺ کی خالہ ہوئیں اور اس بنا پر حضرت حمزہؓ آنحضرت ﷺ کے خالہ زاد بھائی بھی ہیں۔

دستور تھا کہ نوشہ شادی کے بعد ۳ دن تک سسرال میں رہتا تھا۔ عبد اللہ تین دن سسرال میں رہے اور پھر گھر چلے آئے اس وقت ان کی عمر تقریباً سترہ برس^(۱) سے کچھ زیادہ تھی۔

عبد اللہ تجارت کے لیے شام کو گئے۔ واپس آتے ہوئے مدینہ میں ٹھہرے اور بیمار ہو کر یہیں رہ گئے عبدالمطلب کو یہ حال معلوم ہوا تو اپنے بڑے بیٹے حارث کو خبر لانے کے لیے بھیجا۔ وہ مدینہ میں پہنچے تو عبد اللہ کا انتقال ہو چکا تھا۔ چونکہ یہ خاندان میں سب سے زیادہ عزیز تھے۔ تمام خاندان کو سخت صدمہ ہوا۔

عبد اللہ نے ترکہ میں اونٹ، بکریاں اور ایک لونڈی چھوڑی تھی جس کا نام ام ایمنؓ تھا۔ یہ سب چیزیں رسول اللہ ﷺ کو ترکہ میں ملیں۔^(۲) ام ایمنؓ کا اصلی نام برکتہ تھا۔



(۱) زرقانی ج ۱ ص ۱۲۲ سطر ۷۔

(۲) طبقات ابن سعد جز اول، قسم اول ص ۶۲۔ ”س“۔

ظہور قدسی

چمنستان دہر میں بارہا روح پرور بہاریں آچکی ہیں، چرخِ نادرہ کار نے کبھی کبھی بزمِ عالم اس سر و سامان سے سجائی کہ نگاہیں خیرہ ہو کر رہ گئی ہیں۔

ولادت

لیکن آج کی تاریخ وہ تاریخ ہے جس کے انتظار میں پیر کہن سال دہرنے کروڑوں برس صرف کر دیئے سیارگانِ فلک اسی دن کے شوق میں ازل سے چشمِ براہ تھے، چرخِ کہن مدتہائے دراز سے اسی صبح جاں نواز کے لیے لیل و نہار کی کروٹیں بدل رہا تھا۔ کارکنانِ قضا و قدر کی بزمِ آرائیاں، عناصر کی جدت طرازیوں، ماہِ و خورشید کی فروغ انگیزیاں، ابر و باد کی تردستیاں، عالمِ قدس کے انفاسِ پاک، توحیدِ ابراہیم، جمالِ یوسف، معجز طرازیِ موسیٰ علیہ السلام، جاں نوازیِ مسیحؑ، سب اسی لیے تھے کہ یہ متاعِ ہائے گراں اور شہنشاہِ کونین ﷺ کے دربار میں کام آئیں گے۔

آج کی صبح وہی جاں نواز، وہی ساعتِ ہمایوں، وہی دورِ فرخِ فال ہے۔ اربابِ سیر اپنے محدود پیرایہ بیان میں لکھتے ہیں کہ آج کی رات ایوانِ کسریٰ کے ۱۴ کنگرے گر گئے۔ آتشِ کدہ فارس بجھ گیا۔ دریائے ساوہ خشک ہو گیا۔ لیکن سچ یہ ہے کہ ایوانِ کسریٰ نہیں بلکہ شانِ عجم، شوکتِ روم، اوجِ چین کے قصر ہائے فلک بوس گر پڑے، آتشِ فارس نہیں بلکہ جحیمِ شر، آتشِ کدہ کفر، آذرِ کدہ گم رہی سرد ہو کر رہ گئے۔ صنم خانوں میں خاک اڑنے لگی۔ بت کدے خاک میں مل گئے۔ شیرازہِ مجوسیت بکھر گیا، نصرانیت کے اوارق خزاں دیدہ ایک ایک کر کے جھڑ گئے۔

توحید کا غلغلہ اٹھا۔ چمنستانِ سعادت میں بہار آگئی، آفتابِ ہدایت کی شعاعیں ہر طرف پھیل گئیں، اخلاقِ انسانی کا آئینہ پر تو قدس سے چمک اٹھا۔

یعنی یتیم عبداللہ، جگر گوشہ آمنہ، شاہِ حرم، حکمرانِ عرب، فرمانِ روئے عالم، شہنشاہِ کونین۔

شمسہ نہ مسندِ ہفت اختران
ختمِ رسل، خاتمِ پیغمبران
احمد مرسل کہ خردِ خاکِ اوست
ہر دو جہاں بستہ فتراکِ اوست
امی و گویا بہ زبانِ فصیح
از الفِ آدم و میمِ مسیح
رسمِ ترنجِ است کہ در روزِ گار
پیشِ دہد میوہ پس آرد بہار

عالم قدس سے عالم امکان میں تشریف فرمائے عزت و اجلال ہوا۔ اَللّٰهُمَّ صَلِّ عَلَیْهِ وَ عَلٰی اٰلِهِ وَ اَصْحَابِهِ وَ سَلِّمْ۔

تاریخ ولادت

تاریخ ولادت کے متعلق مصر کے مشہور ہیئت دان عالم محمود پاشا فلکی نے ایک رسالہ لکھا ہے۔ جس میں انہوں نے دلائل ریاضی سے ثابت کیا ہے کہ آپ کی ولادت ۹ ربیع الاول روز دوشنبہ مطابق ۲۰ اپریل ۵۷۱ء میں ہوئی تھی۔^(۱)

آپ کا نام ”محمد“ رکھا گیا اور عام طور پر بیان کیا جاتا ہے کہ عبدالمطلب نے یہ نام رکھا تھا۔

رضاعت

سب سے پہلے آنحضرت ﷺ کو آپ کی والدہ نے اور دو تین روز کے بعد ثویبہ نے دودھ پلایا (جو ابولہب کی لونڈی تھی)^(۲)

حلیمہ سعدیہ

ثویبہ کے بعد حضرت حلیمہ سعدیہ نے آپ کو دودھ پلایا۔ اس زمانہ میں دستور تھا کہ شہر کے رؤسا اور شرفاء شیرخوار بچوں کو اطراف کے قصبات اور دیہات میں بھیج دیتے تھے۔ یہ رواج اس غرض سے تھا کہ بچے بدوؤں میں پل کر فصاحت کا جوہر پیدا کرتے تھے^(۳) اور عرب کی خالص خصوصیات محفوظ رہتی تھیں۔

(۱) محمود فلکی نے جو استدلال کیا ہے وہ کئی صفحوں میں آیا ہے۔ اس کا خلاصہ یہ ہے۔

(۱) صحیح بخاری میں ہے کہ ابراہیم (آنحضرت ﷺ کے صغیر اسن صاحبزادے) کے انتقال کے وقت آفتاب میں گہن لگا تھا اور ۱۰ھ تھا (اور اس وقت آپ کی عمر کا تریسٹھواں سال تھا)

(۲) ریاضی کے قاعدے سے حساب لگانے سے معلوم ہوتا ہے کہ ۱۰ھ کا گریہن ۷ جنوری ۶۳۲ء کو ۸ بج کر ۳۰ منٹ پر لگا تھا۔

(۳) اس حساب سے یہ ثابت ہوتا ہے کہ اگر قمری ۱۳ برس پیچھے ہیں تو آپ کی پیدائش کا سال ۵۷۱ھ ہے جس میں از روئے قواعد ہیئت ربیع الاول کی پہلی تاریخ ۱۲ اپریل ۵۷۱ء کے مطابق تھی۔

(۴) تاریخ ولادت میں اختلاف ہے لیکن اس قدر متفق علیہ ہے کہ وہ ربیع الاول کا مہینہ اور دوشنبہ کا دن تھا اور تاریخ ۸ سے لے کر ۱۲ تک میں منحصر ہے۔

(۵) ربیع الاول مذکور کی ان تاریخوں میں دوشنبہ کا دن نویں تاریخ کو پڑتا ہے ان وجوہ کی بنا پر تاریخ ولادت قطعاً ۲۰ اپریل ۵۷۱ء تھی۔

(۲) بخاری باب من تحرم من الرضاعة ما تحرم من النسب ”س“۔

(۳) امام سیہلی نے بہ تفصیل یہ واقعات لکھے ہیں اور یہ حدیث بھی نقل کی ہے کہ آنحضرت ﷺ فرماتے تھے کہ میں اس لیے فصیح ہوں کہ قبیلہ بنی سعد میں پلا ہوں۔ (الروض الانف ج ۱ ص ۱۰۹) ”س“ سرولیم میور صاحب لائف آف محمد میں لکھتے ہیں کہ ”محمد کی جسمانی حالت بہت اچھی تھی۔ ان کے اخلاق آزاد اور مستغنی عن الغیر تھے۔ جس کی وجہ ان کا پانچ سال تک بنی سعد میں بسر کرنا تھا اور اسی وجہ سے ان کی تقریر جزیرہ نمائے عرب کے خالص نمونہ کے موافق تھی۔“

شرفائے عرب نے مدت تک اس رسم کو محفوظ رکھا یہاں تک کہ بنو امیہ نے دمشق میں پائے تخت قائم کیا اور شاہانہ شان و شوکت میں کسریٰ و قیصر کی ہمسری کی۔ تاہم ان کے بچے صحراؤں میں بدوؤں کے گھر میں پلتے تھے ولید بن عبد الملک خاص اسباب سے نہ جاسکا اور حرم شاہی میں پلا۔ اس کا نتیجہ یہ ہوا کہ خاندان بنو امیہ میں صرف ولید ہی ایک شخص تھا جو عربی صحیح نہیں بول سکتا تھا۔^(۱)

غرض دستور مذکور کی بنا پر سال میں دو مرتبہ دیہات سے شہر میں عورتیں آیا کرتی تھیں۔ اور شرفائے شہر اپنے شیر خوار بچوں کو ان کے حوالے کر دیا کرتے تھے۔ اس دستور کے مطابق آنحضرت ﷺ کی ولادت کے چند روز بعد قبیلہ ہوازن کی چند عورتیں بچوں کی تلاش میں آئیں ان میں حضرت حلیمہ سعدیہ بھی تھیں۔^(۲) اتفاق سے ان کو کوئی بچہ ہاتھ نہیں آیا۔

آنحضرت ﷺ کی والدہ نے ان کو مقرر کرنا چاہا تو ان کو خیال آیا کہ یتیم بچے کو لے کر کیا کروں گی۔ لیکن خالی ہاتھ بھی نہ جاسکتی تھیں اس لیے حضرت آمنہ کی درخواست قبول کی اور آنحضرت ﷺ کو لے کر گئیں۔ ان کی ایک صاحبزادی تھیں جن کا نام شیماء تھا ان کو آنحضرت ﷺ سے بہت انس تھا۔ وہی آپ کو کھلایا کرتی تھیں۔ دو برس کے بعد حلیمہ آپ کو مکہ میں لائیں اور آپ کی والدہ ماجدہ کے سپرد کیا لیکن چونکہ اس زمانہ میں مکہ میں وبا پھیلی ہوئی تھی آپ کی والدہ نے فرمایا کہ واپس لے جاؤ۔ چنانچہ دوبارہ گھر میں لائیں۔ اس میں اختلاف ہے کہ آپ حضرت حلیمہ کے یہاں کتنے برس رہے۔ ابن اسحاق نے وثوق کے ساتھ ۶ برس لکھا ہے۔

ہوازن کا قبیلہ فصاحت و بلاغت میں مشہور ہے۔ ابن سعد نے طبقات میں روایت کی ہے کہ رسول اللہ ﷺ فرمایا کرتے تھے کہ ”میں تم سب میں فصیح تر ہوں کیونکہ میں قریش کے خاندان سے ہوں اور میری زبان بنی سعد کی زبان ہے۔“^(۳) بنی سعد ہوازن ہی کے قبیلہ کو کہتے ہیں۔

حضرت حلیمہ کے ساتھ آنحضرت ﷺ کو بے انتہا محبت تھی۔ عہد نبوت میں جب وہ آپ کے پاس آئیں تو آپ ”میری ماں میری ماں“ کہہ کر لپٹ گئے۔ یہ دلچسپ واقعات آگے آئیں گے۔ ابن کثیر نے لکھا ہے کہ حضرت حلیمہ آنحضرت ﷺ کی نبوت سے پہلے وفات پا گئیں لیکن یہ صحیح نہیں ہے۔ ابن ابی خثیمہ نے ”تاریخ“ میں ابن جوزی نے ”حذاء“ میں۔ منذری نے ”مختصر سنن ابی داؤد“ میں ابن حجر نے ”اصابہ“ میں ان کے اسلام لانے کی تصریح کی ہے۔ حافظ مغلطائی نے ان کے اسلام پر ایک مستقل رسالہ لکھا

(۱) ابن اثیر ج ۵ ص ۶ طبع لیڈن ”س“۔

(۲) سہیلی نے لکھا ہے کہ عرب میں دودھ پلانا اور اس کی اجرت لینا شریفانہ کام نہیں خیال کیا جاتا تھا۔ اسی بنا پر عرب میں مثل ہے۔ الحرة لاتا کل بشدیہا۔ اس بنا پر سہیلی نے اس کی توجیہ یہ کی ہے کہ اس سال قحط پڑا تھا اس لیے مجبوراً حضرت حلیمہ اور ان کے قبیلہ نے یہ خدمت گوارا کی تھی۔ لیکن تمام تاریخوں میں ہے کہ مکہ میں ہر سال باہر سے عورتیں اس کام کے لیے آیا کرتی تھیں۔ ہمارا خیال ہے کہ اس کام کو معیوب سمجھنا عرب کا عام خیال نہ تھا۔ یہ خیال اہل شہر اور امراء کے ساتھ مخصوص ہوگا۔

(۳) طبقات ابن سعد۔ ج ۱ ص ۷۱۔

ہے۔ جس کا نام ”التحفة الجسیمہ فی اثبات اسلام حلیمہ“ (۱) ہے۔

حضرت حلیمہؓ کے شوہر یعنی آنحضرت ﷺ کے رضاعی باپ کا نام حارث بن عبدالعزیٰ ہے وہ آنحضرت ﷺ کی بعثت کے بعد مکہ میں آئے اور اسلام لائے۔ (۲)

حارث آنحضرت ﷺ کے پاس آئے اور کہا کہ یہ تم کیا کہتے ہو؟ آپ نے فرمایا ہاں وہ دن آئے گا کہ میں آپ کو دکھا دوں گا کہ میں سچ کہتا تھا۔ حارث مسلمان ہو گئے۔

رضاعی بہن بھائی

آنحضرت ﷺ کے چار رضاعی بھائی تھے جن کے نام یہ ہیں۔ عبداللہ انیسہ حذیفہ اور حذافہ جو شیماء کے لقب سے مشہور تھیں۔ ان میں سے عبداللہ اور شیماء کا اسلام لانا ثابت ہے۔ باقیوں کا حال معلوم نہیں۔

مدینہ کا سفر

آنحضرت ﷺ کی عمر جب چھ برس کی ہوئی تو آپ کی والدہ آپ کو لے کر مدینہ گئیں۔ چونکہ آنحضرت ﷺ کے دادا کی نہال خاندان نجار میں تھیں وہیں ٹھہریں اس سفر میں ام ایمنؓ بھی ساتھ تھیں جو آنحضرت ﷺ کی دایہ تھیں۔ مورخین نے لکھا ہے کہ آپ کی والدہ اس نہالی رشتہ کی وجہ سے مدینہ گئیں لیکن یہ رشتہ دور کا رشتہ تھا۔ قیاس میں نہیں آتا کہ صرف اتنے سے تعلق سے اتنا بڑا سفر کیا جائے۔ میرے نزدیک بعض مورخین کا یہ بیان صحیح ہے کہ حضرت آمنہ اپنے شوہر کی قبر کی زیارت کے لیے گئی تھیں۔ جو مدینہ میں مدفون تھے۔ بہر حال ایک مہینہ تک مدینہ میں مقیم رہیں۔ واپس ہوتے ہوئے جب مقام ابواء (۳) میں پہنچیں تو ان کا انتقال ہو گیا اور یہیں مدفون ہوئیں۔ ام ایمنؓ آنحضرت ﷺ کو لے کر مکہ میں آئیں۔

رسول اللہ ﷺ کو قیام مدینہ کی بہت سی باتیں یاد رہ گئی تھیں جب آپ قیام مدینہ کے زمانہ میں ایک دفعہ بنو عدی کے منازل پر گزرے تو فرمایا کہ اسی مکان میں میری والدہ ٹھہری تھیں یہی وہ تالاب ہے جس میں میں نے تیرنا سیکھا تھا۔ اسی میدان میں میں انیسہ (ایک لڑکی) کے ساتھ کھیلا کرتا تھا۔ (۴)

عبدالمطلب کی کفالت

والدہ ماجدہ کے انتقال کے بعد عبدالمطلب نے آنحضرت ﷺ کو اپنے دامن تربیت میں لیا۔ ہمیشہ آپ کو اپنے ساتھ رکھتے تھے۔ (۵)

(۱) زرقانی ج ۳ ص ۱۶۶۔

(۲) اصابہ فی احوال الصحابہ مطبوعہ مصر مطبع سعادت ج ۱ ص ۲۸۳۔

(۳) ایک گاؤں کا نام ہے جو جحفہ سے ۲۳ میل پر واقع ہے۔

(۴) طبقات ابن سعد جلد ۱ ص ۱۷۳۔

(۵) عبدالمطلب کا آنحضرت ﷺ کو عزیز رکھنا ایک مسلم واقعہ ہے لیکن مارگو لیوس صاحب کو دادا کا پوتے پر مہربان ہونا بھی گوارا ←

عبدالمطلب نے بیاسی برس کی عمر میں وفات پائی اور جون میں مدفون ہوئے اس وقت آنحضرت ﷺ کی عمر آٹھ برس کی تھی۔ عبدالمطلب کا جنازہ اٹھا تو آنحضرت ﷺ بھی ساتھ تھے اور فرط محبت سے روتے جاتے تھے۔ عبدالمطلب نے مرنے کے وقت اپنے بیٹے ابوطالب کو آنحضرت ﷺ کی تربیت سپرد کی۔ ابوطالب نے اس فرض کو جس خوبی سے ادا کیا اس کی تفصیل آگے آتی ہے۔ یہ واقعہ خاص طور پر لحاظ رکھنے کے قابل ہے کہ عبدالمطلب کی موت نے بنو ہاشم کے رتبہ امتیاز کو دفعتاً گھٹا دیا اور یہ پہلا دن تھا کہ دنیوی اقتدار کے لحاظ سے بنو امیہ کا خاندان بنو ہاشم پر غالب آ گیا۔ عبدالمطلب کی مسند ریاست پر اب حرب متمکن ہوا جو امیہ کا نامور فرزند تھا۔ مناصب ریاست میں سے صرف سقایہ یعنی حجاج کو پانی پلانا عباس کے ہاتھ میں رہا۔ جو عبدالمطلب کے سب سے چھوٹے بیٹے تھے۔

ابوطالب کی کفالت

عبدالمطلب کے دس بیٹے مختلف ازواج سے تھے۔ ان میں سے آنحضرت ﷺ کے والد عبداللہ اور ابوطالب ماں جائے بھائی تھے اس لیے عبدالمطلب نے آنحضرت ﷺ کو ابوطالب ہی کے آغوش تربیت میں دیا، ابوطالب آنحضرت ﷺ سے اس قدر محبت رکھتے تھے کہ آپ کے مقابلہ میں اپنے بچوں کی پروا نہیں کرتے تھے۔ آنحضرت ﷺ کو ساتھ لے کر سوتے اور باہر جاتے تو ساتھ لے کر جاتے۔

غالباً جب آپ کی عمر دس بارہ برس کی ہوئی تو آپ نے بکریاں چرائیں۔ فرانس کے ایک نامور مورخ نے لکھا ہے کہ ابوطالب چونکہ محمد ﷺ کو ذلیل رکھتے تھے اس لیے ان سے بکریاں چرانے کا کام لیتے تھے لیکن واقعہ یہ ہے کہ عرب میں بکریاں چرانا معیوب کام نہ تھا، بڑے بڑے شرفاء اور امراء کے بچے بکریاں چراتے تھے خود قرآن مجید میں ہے

﴿وَلَكُمْ فِيهَا جَمَالٌ حِينَ تُرِيحُونَ وَحِينَ تَسْرَحُونَ﴾ (النحل : ۶)

”اور اس میں تمہارے لیے خوبصورتی اور جمال بھی ہے جبکہ صبح تم انھیں چرنے کے لیے بھیجتے ہو اور جبکہ شام کو واپس لاتے ہو۔“

اور حقیقت یہ ہے کہ یہ عالم کی گلہ بانی کا دیباچہ تھا۔ زمانہ رسالت میں آپ اس سادہ اور پر لطف مشغلہ کا ذکر فرمایا کرتے تھے ایک دفعہ آپ صحابہ کے ساتھ جنگل میں تشریف لے گئے۔ صحابہ جھڑ بیریاں توڑ توڑ کر کھانے

← نہیں فرماتے ہیں کہ ”یتیم بڑے کی حالت کچھ اچھی نہ تھی۔ اور اخیر زندگی میں ان کے چچا حمزہ نے نشہ کی حالت میں محمد کو طنزاً اپنے باپ کا غلام کہا تھا“ (لائف آف محمد از مارگولیوس ص ۳۵ تا ۳۹) حضرت حمزہ کے جس قول سے استدلال کیا ہے مارگولیوس خود تسلیم کرتے ہیں کہ وہ نشہ کی حالت تھی اس کی تفصیل جیسا کہ بخاری (غزوہ بدر خمس) میں ہے کہ بدر کے مال غنیمت سے حضرت علیؑ کو دو اونٹ ملے تھے اس وقت تک شراب حرام نہیں ہوئی تھی۔ حضرت حمزہ شراب میں مخمور ادھر سے گزرے اور اونٹ کا پیٹ پھاڑ کر دل اور جگر کا کباب بنایا۔ آنحضرت ﷺ کو خبر ہوئی تو آپ حضرت حمزہ کے پاس گئے اور ان کو ملامت کی۔ حضرت حمزہ سخت مخمور تھے اس حالت میں وہ الفاظ ان کی زبان سے نکلے تھے۔ کیا اس حالت کا کوئی بیان شہادت میں پیش کیا جاسکتا ہے۔؟

لگے۔ آپ نے فرمایا جو خوب سیاہ ہو جاتے ہیں زیادہ مزے کے ہوتے ہیں۔ یہ میرا اس زمانہ کا تجربہ ہے جب میں بچپن میں یہاں بکریاں چرایا کرتا تھا۔^(۱)

شام کا سفر

ابوطالب تجارت کا کاروبار کرتے تھے۔ قریش کا دستور تھا سال میں ایک دفعہ تجارت کی غرض سے شام کو جایا کرتے تھے۔ آنحضرت ﷺ کی عمر تقریباً بارہ برس کی ہوگی کہ ابوطالب نے حسب دستور شام کا ارادہ کیا، سفر کی تکلیف یا کسی اور وجہ سے وہ آنحضرت ﷺ کو ساتھ نہیں لے جانا چاہتے تھے لیکن آنحضرت ﷺ کو ابو طالب سے اس قدر محبت تھی کہ جب ابوطالب چلنے لگے تو آپ ان سے لپٹ گئے، ابوطالب نے آپ کی دل شکنی گوارا نہ کی اور ساتھ لے لیا۔ عام مورخین کے بیان کے موافق بحیرا کا مشہور واقعہ اسی سفر میں پیش آیا۔ اس واقعہ کی تفصیل اس طرح بیان کی گئی ہے کہ جب ابوطالب بصری میں پہنچے تو ایک عیسائی راہب کی خانقاہ میں اترے جس کا نام بحیرا تھا۔ اس نے آنحضرت ﷺ کو دیکھ کر کہا۔ ”یہ سید المرسلین ہیں۔“ لوگوں نے پوچھا۔ تم نے کیوں کر جانا؟ اس نے کہا جب تم لوگ پہاڑ سے اترے تو جس قدر درخت اور پتھر تھے سب سجدے کے لیے جھک گئے۔

یہ روایت مختلف پیرایوں میں بیان کی گئی ہے۔ تعجب یہ ہے کہ اس روایت سے جس قدر عام مسلمانوں کو شغف ہے اس سے زیادہ عیسائیوں کو ہے۔ سرولیم میوزڈ ریپر مارگولیوس وغیرہ سب اس واقعہ کو عیسائیت کی فتح عظیم خیال کرتے ہیں اور اس بات کے مدعی ہیں کہ رسول اللہ ﷺ نے مذہب کے حقائق و اسرار اسی راہب سے سیکھے اور جو نکتے اس نے بتا دیے تھے انہی پر آنحضرت ﷺ نے عقائد اسلام کی بنیاد رکھی۔ اور اسلام کے تمام عمدہ اصول انہی نکتوں کے شروع اور حواشی ہیں۔^(۲)

(۱) طبقات ابن سعد ص ۸ جلد اول بخاری فی کتاب الاجارہ میں آنحضرت ﷺ کا قول نقل کیا ہے کہ ”میں قراریط پر مکہ والوں کی بکریاں چرایا کرتا تھا۔“ قراریط کے معنی میں اختلاف ہے۔ ابن ماجہ کے شیخ سوید بن سعید کی رائے ہے کہ قراریط قیراط کی جمع ہے اور قیراط درہم یا دینار کے ٹکڑے کا نام ہے اس بنا پر ان کے نزدیک یہ معنی ہیں کہ آنحضرت ﷺ اجرت پر لوگوں کی بکریاں چراتے تھے۔ اسی بنا پر بخاری نے اس حدیث کو باب الاجارہ میں نقل کیا ہے لیکن ابراہیم حربی کا قول ہے کہ قراریط ایک مقام کا نام ہے جو اجیاد کے قریب ہے۔ ابن جوزی نے اس قول کو ترجیح دی ہے۔ علامہ عینی نے اس حدیث کی شرح میں یہ بحث تفصیل سے لکھی ہے اور قوی دلائل سے ثابت کیا ہے کہ ابن جوزی کی رائے صحیح ہے (یعنی ج ۶ ص ۶۳۱) نور النبر اس میں یہ بحث اور زیادہ تفصیل سے ہے اور اسی رائے کو ترجیح دی ہے۔

(۲) ڈریپر صاحب ”معرکہ علم و مذہب“ میں لکھتے ہیں بحیرا راہب نے بصری کی خانقاہ میں محمد کو نسطوری عقائد کی تعلیم دی۔ آپ کے نا تربیت یافتہ لیکن اخاذماغ نے نہ صرف اپنے اتالیق کے مذہبی بلکہ فلسفیانہ خیالات کا گہرا اثر قبول کیا۔ بعد میں آپ کے طرز عمل سے اس امر کی شہادت ملتی ہے کہ نسطوریوں (عیسائیوں کے ایک مذہبی فرقہ کا نام ہے) کے مذہبی عقائد نے آپ پر کہاں تک قابو پالیا تھا سر ولیم میور صاحب نے بھی نہایت آب و رنگ سے ثابت کرنا چاہا ہے کہ آنحضرت ﷺ کو بت پرستی سے جو نفرت پیدا ہوئی۔ اور ایک مذہب جدید کا جو خاکہ آپ نے قائم کیا وہ سب اسی سفر اور اس کے مختلف تجارب اور مشاہدات کے نتائج تھے لیکن ظاہر ہے کہ اگر شارع اسلام بالفرض ان عیسائی اساتذہ کا تعلیم یافتہ ہوتا تو ناممکن تھا کہ توحید خالص کا وہ دلولہ اور تثلیث سے نفرت کا وہ جوش اس کے سینہ میں پیدا نہ ہو سکتا۔ جو قرآن کے ہر صفحہ میں نظر آتا ہے۔

عیسائی مصنفین اگر اس روایت کو صحیح مانتے ہیں تو اس طرح ماننا چاہیے جس طرح روایت میں مذکور ہے۔ اس میں بحیرا کی تعلیم کا کہیں ذکر نہیں۔ قیاس میں بھی نہیں آسکتا۔ کہ دس بارہ برس کے بچے کو مذہب کے تمام دقائق سکھا دیے جائیں۔ اور اگر یہ کوئی خرق عادت تھا تو بحیرا کے تکلیف کرنے کی کیا ضرورت تھی۔

لیکن حقیقت یہ ہے کہ یہ روایت ناقابل اعتبار ہے اس روایت کے جس قدر طریقے ہیں سب مرسل ہیں یعنی راوی اول واقعہ کے وقت خود موجود نہ تھا اور اس راوی کا نام نہیں بیان کرتا جو شریک واقعہ تھا۔

اس روایت کا سب سے زیادہ مستند طریقہ یہ ہے جو ترمذی میں مذکور ہے اس کے متعلق تین باتیں قابل لحاظ

ہیں۔

(۱) ترمذی نے اس روایت کے متعلق لکھا ہے کہ حسن اور غریب ہے اور ہم اس حدیث کو اس طریقہ کے سوا کسی اور طریقہ سے نہیں جانتے۔ حسن کا مرتبہ صحیح حدیث سے کم ہوتا ہے اور جب غریب ہو تو اس کا رتبہ اس سے بھی گھٹ جاتا ہے۔

(۲) اس حدیث کا ایک راوی عبدالرحمن بن غزوان ہے اس کو بہت سے لوگوں نے اگرچہ ثقہ بھی کہا ہے۔ لیکن اکثر اہل فن نے اس کی نسبت بے اعتباری ظاہر کی ہے۔ علامہ ذہبی میزان الاعتدال میں لکھتے ہیں کہ عبدالرحمن منکر حدیثیں بیان کرتا ہے جن میں سب سے بڑھ کر منکر وہ روایت ہے جس میں بحیرا کا واقعہ مذکور ہے۔

(۳) حاکم نے مستدرک میں اس روایت کی نسبت لکھا ہے کہ یہ حدیث بخاری و مسلم کی شرائط کے مطابق ہے۔ علامہ ذہبی نے تلخیص المستدرک میں حاکم کا یہ قول نقل کر کے لکھا ہے کہ میں اس حدیث کے بعض واقعات کو موضوع جھوٹا اور بنایا ہوا خیال کرتا ہوں۔^(۱)

(۴) اس روایت میں مذکور ہے کہ حضرت بلالؓ اور ابوبکرؓ بھی اس سفر میں شریک تھے۔ حالانکہ اس وقت بلالؓ کا وجود بھی نہ تھا اور حضرت ابوبکرؓ بچے تھے۔

(۵) اس حدیث کے اخیر راوی ابو موسیٰ اشعریؓ ہیں۔ وہ شریک واقعہ نہ تھے اور اوپر کے راوی کا نام نہیں بتاتے ترمذی کے علاوہ طبقات ابن سعد^(۲) میں جو سلسلہ سند مذکور ہے وہ مرسل یا معضل ہے یعنی جو روایت مرسل ہے اس میں تابعی جو ظاہر ہے کہ شریک واقعہ نہیں ہے کسی صحابی کا نام نہیں لیتا ہے اور جو روایت معضل ہے اس میں راوی اپنے اوپر کے دور راوی جو تابعی اور صحابی ہیں دونوں کا نام نہیں لیتا ہے۔

(۶) حافظ ابن حجر رواۃ پرستی کی بنا پر اس حدیث کو صحیح تسلیم کرتے ہیں لیکن چونکہ حضرت ابوبکرؓ اور بلالؓ کی شرکت بداہتاً غلط ہے اس لیے مجبوراً اقرار کرتے ہیں کہ اس قدر حصہ غلطی سے روایت میں شامل ہو گیا ہے

(۱) نبراس فی شرح عیون السیر لابن سید الناس اور زرقانی اور میزان الاعتدال اور اصابہ (مذکرہ عبدالرحمن بن غزوان) مستدرک حاکم مع تلخیص ج ۲ ص ۶۱۵ "س"۔

(۲) جزو اول قسم اول ص ۷۵۔ "س"۔

لیکن حافظ ابن حجر کا یہ ادعا بھی صحیح نہیں کہ اس روایت کے تمام رواۃ قابل سند ہیں۔ عبدالرحمن بن غزوان کی نسبت خود انھی حافظ ابن حجر نے تہذیب التہذیب میں لکھا ہے کہ ”وہ خطا کرتا تھا“ اس کی طرف سے اس وجہ سے شبہ پیدا ہوتا ہے کہ اس نے ممالیک کی روایت نقل کی ہے۔“ ممالیک کی ایک روایت ہے جس کو محدثین جھوٹ اور موضوع خیال کرتے ہیں۔^(۱)

حرب فجار کی شرکت

عرب میں اسلام کے آغاز تک لڑائیوں کا متواتر سلسلہ چلا آتا ہے ان میں یہ جنگ سب سے زیادہ مشہور اور خطرناک ہے۔

یہ لڑائی قریش اور قیس قبیلہ میں ہوئی تھی۔ قریش کے تمام خاندان نے اس معرکہ میں اپنی اپنی الگ فوجیں قائم کی تھیں۔ آل ہاشم کے علمبردار زبیر بن عبدالمطلب تھے اور اسی صف میں جناب رسول اللہ ﷺ بھی شریک تھے۔ بڑے زور کا معرکہ ہوا، اول قیس، پھر قریش غالب آئے اور بالآخر صلح پر خاتمہ ہو گیا اس لڑائی میں قریش کا رئیس اور سپہ سالار اعظم حرب بن امیہ تھا جو ابوسفیان کا باپ اور امیر معاویہ کا دادا تھا۔

چونکہ قریش اس جنگ میں برسر حق تھے اور خاندان کے ننگ و نام کا معاملہ تھا اس لیے رسول اللہ ﷺ نے بھی شرکت فرمائی، لیکن جیسا کہ ابن ہشام نے لکھا ہے۔ آپ نے کسی پر ہاتھ نہیں اٹھایا۔ امام سہلی نے صاف تصریح کی ہے کہ آنحضرت ﷺ نے خود جنگ نہیں کی۔ ان کے الفاظ یہ ہیں:-

و انما لم یقاتل رسول اللہ ﷺ مع اعمامہ فی الفجار و قد بلغ سن القتال لانہا کانت حرب فجار و کانوا ایضا کلہم کفاراً و لم یاذن اللہ لمؤمن ان یقاتل الا بلیکون کلمة اللہ ہی العلیاء۔

”اور آپ نے اس لڑائی میں جنگ نہیں کی حالانکہ آپ لڑائی کی عمر کو پہنچ چکے تھے اس کی وجہ یہ تھی کہ یہ لڑائی ایام الحرام میں پیش آئی تھی۔ نیز یہ وجہ تھی کہ فریقین کافر تھے اور مسلمانوں کو لڑائی کا حکم صرف اس لیے خدا نے دیا ہے کہ خدا کا بول بولا ہو۔“

اس لڑائی کو فجار اس لیے کہتے ہیں کہ ایام الحرام میں یعنی ان مہینوں میں پیش آئی تھی جن میں لڑنا ناجائز تھا۔

حلف الفضول

لڑائیوں کے متواتر سلسلہ نے سینکڑوں گھرانے برباد کر دیے تھے اور قتل و۔۔ کی موروثی اخلاق بن گئے تھے۔ یہ دیکھ کر بعض طبیعتوں میں اصلاح کی تحریک پیدا ہوئی۔ جنگ فجار سے لوگ واپس پھرے تو زبیر بن عبدالمطلب نے جو رسول اللہ ﷺ کے چچا اور خاندان کے سرگروہ تھے۔ امن قائم کرنے کی تجویز پیش کی۔ چنانچہ

(۱) جامع نے بحیرارہب کے قصہ کی مکمل تفسیر سیرۃ النبی جلد سوم باب ”مشہور دلائل و معجزات کی روایتی حیثیت“ میں کی ہے اس کو ملاحظہ فرمایا جائے۔ ”س“۔

خاندان ہاشم زہرہ اور تیم عبد اللہ بن جدعان کے گھر میں جمع ہوئے اور معاہدہ ہوا کہ ہم میں سے ہر شخص مظلوم کی حمایت کرے گا اور کوئی ظالم مکہ میں نہ رہنے پائے گا۔^(۱)

آنحضرت ﷺ اس معاہدہ میں شریک تھے اور عہد نبوت میں فرمایا کرتے تھے کہ معاہدہ کے مقابلہ میں اگر مجھ کو سرخ رنگ کے اونٹ بھی دیئے جاتے تو میں نہ بدلتا۔^(۲) اور آج بھی ایسے معاہدہ کے لیے کوئی بلائے تو میں حاضر ہوں۔

اس معاہدہ کو ”حلف الفضول“ اس لیے کہتے ہیں کہ اول اول اس معاہدہ کا خیال جن لوگوں کو آیا ان کے نام میں لفظ ”فضیلت“ کا مادہ داخل تھا^(۳) یعنی فضیل بن حرث، فضیل بن واعر، مفضل، یہ لوگ جرہم اور قطورا کے قبیلہ کے تھے۔ اگرچہ یہ معاہدہ بیکار گیا اور کسی کو یاد بھی نہ رہا۔ چنانچہ قریش نے نئے سرے سے بنیاد ڈالی تاہم بانی اول کو نیک نیتی کا یہ ثمرہ ملا کہ ان کے نام کی یادگار اب تک باقی ہے۔

تعمیر کعبہ

کعبہ کی عمارت صرف قد آدم اونچی تھی اور دیواروں پر چھت نہ تھی جس طرح ہمارے ملک میں عید گاہیں ہوتی ہیں۔ چونکہ عمارت نشیب میں تھی۔ بارش کے زمانہ میں شہر کا پانی حرم میں آتا تھا اس کی روک کے لیے بالائی حصہ بنوادیا گیا تھا لیکن وہ ٹوٹ ٹوٹ جاتا تھا اور عمارت کو بار بار نقصان پہنچتا تھا۔ بالآخر یہ رائے قرار پائی کہ موجودہ عمارت ڈھا کر نئے سرے سے زیادہ مستحکم بنائی جائے۔ حسن اتفاق یہ کہ جدہ کے بندر گاہ پر ایک تجارتی جہاز کنارہ سے ٹکرا کر ٹوٹ گیا۔ قریش کو خبر لگی تو ولید بن مغیرہ نے جدہ پہنچ کر جہاز کے تختے مول لے لیے جہاز میں ایک رومی معمار تھا جس کا نام باقوم تھا۔ ولید اس کو ساتھ لایا اور تمام قریش نے مل کر تعمیر شروع کی۔ مختلف قبائل نے عمارت کے مختلف حصے آپس میں تقسیم کر لیے تھے کہ کوئی اس شرف سے محروم نہ رہ جائے لیکن جب حجر اسود نصب کرنے کا موقع آیا تو سخت جھگڑا پیدا ہوا۔ ہر شخص چاہتا تھا کہ یہ خدمت اسی کے ہاتھ سے انجام پائے۔ نوبت یہاں تک پہنچی کہ تلواریں کھنچ گئیں۔

عرب میں دستور تھا کہ جب کوئی شخص جان دینے کی قسم کھاتا تھا تو پیالہ میں خون بھر کر اس میں انگلیاں ڈبو لیتا تھا۔ اس موقع پر بھی بعض دعویٰ داروں نے یہ رسم ادا کی۔ چار دن تک یہ جھگڑا برپا رہا۔ پانچویں دن ابو امیہ بن مغیرہ نے جو قریش میں سب سے زیادہ سحر تھا رائے دی کہ کل صبح کو سب سے پہلے جو شخص آئے وہی ثالث قرار دے دیا جائے۔ سب نے یہ رائے تسلیم کی۔ دوسرے دن تمام قبائل کے معزز آدمی موقع پر پہنچے۔ کرشمہ ربانی دیکھو کہ صبح کو سب سے پہلے لوگوں کی نظریں جس پر پڑیں وہ جمال جہاں تاب چہرہ محمدی تھا۔ لیکن رحمت عالم ﷺ

(۱) طبقات جلد ۱ ص ۸۲۔

(۲) مستدرک ج ۶ ص ۲۲۰ ”س“۔

(۳) لیکن امام سہیلی نے مسند حارث بن اسامہ سے ایک حدیث نقل کی ہے جس سے ثابت ہوتا ہے کہ یہ نام اس لیے پڑا کہ اس معاہدہ میں یہ

نے قبول نہ کیا کہ اس شرف سے تنہا بہرہ ور ہوں۔ آپ نے فرمایا جو قبائل دعویٰ دار ہیں۔ سب کا ایک ایک سردار انتخاب کر لیا جائے۔ آنحضرت ﷺ نے ایک چادر بچھا کر حجر اسود کو اس میں رکھ دیا اور سرداروں سے کہا کہ چادر کے چاروں کونے تھام لیں اور اوپر کواٹھائیں۔ جب چادر موقع کے برابر آگئی تو آپ نے حجر اسود کو اٹھا کر نصب فرمادیا (۱) یہ گویا اشارہ تھا کہ دین الہی کی عمارت کا آخری تکمیلی پتھر بھی ان ہی ہاتھوں سے نصب ہوگا۔ (۲)

اس طرح ایک سخت لڑائی آپ کے حسن تدبیر سے رک گئی۔ کعبہ کی عمارت اب مسقف کر دی گئی۔ لیکن چونکہ سامان تعمیر کافی نہ تھا ایک طرف زمین کا کچھ حصہ چھوڑ کر بنیادیں قائم کی گئیں اور اس حصہ کے گرد چار دیواری کھینچ دی گئی کہ پھر موقع ہوگا تو کعبہ کے اندر لے لیں گے۔ یہی حصہ ہے جس کو آج حطیم کہتے ہیں اور جس کی نسبت آنحضرت ﷺ نے بعد نبوت ارادہ فرمایا تھا کہ دیوار ڈھا کر نئے سرے سے عمارت بنائی جائے لیکن پھر خیال ہوا کہ نئے نئے مسلمان ہیں۔ دیوار کعبہ ڈھانے سے بدگمان ہو جائیں گے۔ (۳)

شغل تجارت

عرب اور خصوصاً قریش یعنی بنی اسماعیل، ظہور اسلام کے ہزاروں برس پہلے سے تجارت پیشہ تھے۔ آنحضرت ﷺ کے جد اعلیٰ ”ہاشم“ نے قبائل عرب سے تجارتی معاہدے کر کے اس خاندانی طریقہ اکتساب کو اور زیادہ مستحکم اور باقاعدہ کر دیا تھا۔ آنحضرت ﷺ کے چچا ابوطالب بھی تاجر تھے۔ اس بنا پر سن رشد کو پہنچنے کے ساتھ آنحضرت ﷺ کو جب فکر معاش کی طرف توجہ ہوئی تو تجارت سے بہتر کوئی پیشہ نظر نہ آیا۔

ابوطالب کے ساتھ آپ بچپن میں بھی بعض تجارتی سفر کر چکے تھے جس سے ہر قسم کا تجربہ حاصل ہو چکا تھا اور آپ کے حسن معاملہ کی شہرت ہر طرف پھیل چکی تھی۔ لوگ عموماً اپنا سرمایہ کسی تجربہ کار اور امین شخص کے ہاتھ میں دے کر اس کے منافع میں شرکت کر لیتے تھے۔ آنحضرت ﷺ بھی خوشی کے ساتھ اس شرکت کو گوارا فرماتے تھے۔

آنحضرت ﷺ کے شرکائے تجارت کی شہادتوں سے جو احادیث اور تاریخ کی کتابوں میں مذکور ہیں۔ ظاہر ہوتا ہے کہ آپ کس دیانت اور راست بازی کے ساتھ اس کام کو انجام دیتے تھے۔

تاجر کے محاسن اخلاق میں سب سے زیادہ نادر مثال ایفائے عہد اور اتمام وعدہ کی ہو سکتی ہے لیکن منصب نبوت سے پہلے مکہ کا تاجر امین اس اخلاقی نظیر کا بہترین نمونہ تھا۔ حضرت عبداللہ بن ابی الحساء ایک صحابی بیان کرتے ہیں کہ بعثت سے پہلے میں نے آنحضرت ﷺ سے خرید و فروخت کا کوئی معاملہ کیا تھا۔ کچھ معاملہ ہو چکا

(۱) مسند طیالسی جلد اول ص ۱۸۱ و مستدرک حاکم جلد اول ص ۴۵۸ ”س“۔

(۲) یہ ایک حدیث کی طرف تلیح ہے جس میں آپ نے فرمایا ہے کہ ”میں نبوت کی عمارت کا آخری پتھر ہوں“ یعنی مکمل مذہب اور خاتم الرسل ہوں۔

(۳) یہ واقعات ابن ہشام، طبقات، طبری میں منفرد اور زررقانی جلد اول ص ۲۳۶ تا ۲۴۰ میں مجتمعا مذکور ہیں۔ اخیر کا واقعہ صحیح بخاری میں بھی ہے۔ بخاری میں یہ بھی ہے کہ قریش جب کعبہ کی تعمیر کر رہے تھے آنحضرت ﷺ بھی شریک تھے اور دوش مبارک پر پتھر ڈھو ڈھو کر لاتے تھے یہاں تک کہ شانے چھل گئے تھے۔

تھا کچھ باقی تھا۔ میں نے وعدہ کیا کہ پھر آؤں گا۔ اتفاق سے تین دن تک مجھ کو اپنا وعدہ یاد نہ آیا، تیسرے دن جب وعدہ گاہ پر پہنچا تو آنحضرت ﷺ کو اسی جگہ منتظر پایا۔ لیکن اس خلاف وعدہ سے آپ کی پیشانی پر بل تک نہ آیا۔ صرف اس قدر فرمایا کہ تم نے مجھے زحمت دی۔ میں اسی مقام پر تین دن سے موجود ہوں۔^(۱)

کاروبار تجارت میں ہمیشہ آپ اپنا معاملہ صاف رکھتے تھے۔ نبوت سے پہلے بھی جن لوگوں سے تجارت میں آپ کا سابقہ تھا وہ بھی اس کی شہادت دیتے تھے سائب نامی ایک صحابی جب مسلمان ہو کر خدمت اقدس میں حاضر ہوئے تو لوگوں نے ان کی تعریف کی۔ آپ نے فرمایا۔ میں تم سے زیادہ ان کو جانتا ہوں۔ سائب نے کہا آپ پر میرے ماں باپ قربان۔ آپ میرے شریک تجارت تھے۔ لیکن ہمیشہ معاملہ صاف رکھا۔ فکنت لاتداری و لا تماری۔^(۲) قیس بن سائب مخزومی ایک اور صحابی بھی آپ کے شریک تجارت تھے۔ وہ بھی انہی الفاظ کے ساتھ آپ کے حسن معاملہ کی شہادت دیتے ہیں۔^(۳) تجارت کی غرض سے شام و بصری اور یمن کے متعدد سفر آپ نے کیے تھے۔

تزوج خدیجہ

حضرت خدیجہ ایک معزز خاتون تھیں ان کا سلسلہ نسب پانچویں پشت میں آنحضرت ﷺ کے خاندان سے ملتا ہے اور اس رشتہ کے لحاظ سے وہ آپ کی چچیری بہن تھیں۔ ان کی دو شادیاں پہلے ہو چکی تھیں۔ اب وہ بیوہ تھیں۔ چونکہ نہایت شریف النفس اور پاکیزہ اخلاق تھیں۔ جاہلیت میں لوگ ان کو طاہرہ کے نام سے پکارتے تھے نہایت دولت مند تھیں۔ طبقات ابن سعد میں لکھا ہے کہ جب اہل مکہ کا قافلہ تجارت کو روانہ ہوتا تھا تو اکیلا ان کا سامان تمام قریش کے برابر ہوتا تھا۔

جناب رسول اللہ ﷺ کی عمر اب پچیس برس ہو چکی تھی۔ متعدد قومی کاموں میں آپ شریک ہو چکے تھے۔ تجارت کے کاروبار کے ذریعہ سے لوگوں کے ساتھ معاملات پیش آتے تھے اس بنا پر آپ کے حسن معاملہ راست بازی، صدق و دیانت اور پاکیزہ اخلاقی کی عام شہرت ہو چکی تھی۔ یہاں تک کہ زبان خلق نے آپ کو امین کا لقب دے دیا تھا۔ حضرت خدیجہ نے ان اسباب کے لحاظ سے آنحضرت ﷺ کے پاس پیغام بھیجا کہ آپ میرا مال تجارت لے کر شام کو جائیں جو معاوضہ میں اوروں کو دیتی ہوں آپ کو اس کا مضاعف دوں گی، آنحضرت ﷺ نے قبول فرمایا اور مال تجارت لے کر بصری تشریف لے گئے۔

واپس آنے کے تقریباً تین مہینہ کے بعد حضرت خدیجہ نے آپ کے پاس شادی کا پیغام بھیجا، ان کے والد کا انتقال ہو چکا تھا لیکن ان کے چچا عمرو بن اسد زندہ تھے۔ عرب میں عورتوں کو یہ آزادی حاصل تھی کہ شادی بیاہ کے متعلق خود گفتگو کر سکتی تھیں۔ اور اس میں بالغہ نابالغہ کی قید نہ تھی۔ حضرت خدیجہ نے چچا کے ہوتے خود براہ راست

(۱) سنن ابی داؤد ج ۲ ص ۳۲۶ مطبع محمدی کتاب الادب باب فی الوعد۔

(۲) ابوداؤد ج ۲ ص ۳۱۷۔

(۳) ۱۰ اصابع ج ۵ ص ۳۵۳ ترجمہ حضرت قیس بن سائب۔

تمام مراتب طے کیے اور تاریخ معین پر ابوطالب اور تمام رؤسائے خاندان جن میں حضرت حمزہؓ بھی تھے حضرت خدیجہؓ کے مکان پر آئے ابوطالب نے خطبہ نکاح پڑھا اور پانسو طلائی درہم مہر قرار پایا۔ بعض روایتوں میں ہے کہ حضرت خدیجہؓ کے والد زندہ تھے اور ان کی موجودگی میں نکاح ہوا۔ لیکن شراب میں مخمور تھے۔ جب ہوش میں آئے تو نکاح کا حال سن کے برہم ہوئے کہ برابر کا جوڑ نہیں۔

لیکن یہ روایت صحیح نہیں۔ امام سہیلی نے بہ تصریح اور بہ دلیل ثابت کیا ہے کہ حضرت خدیجہؓ کے والد جنگِ نجار سے قبل انتقال کر چکے تھے۔

حضرت خدیجہؓ جس مکان میں رہتی تھیں وہ آج بھی (حسب بیان مورخ طبری) انہی کے نام سے مشہور ہے۔ امیر معاویہؓ نے اس مکان کو خرید کر مسجد بنا دیا۔

شادی کے وقت حضرت خدیجہؓ کی عمر چالیس برس کی تھی اور پہلے دو شوہروں سے دو صاحبزادے اور ایک صاحبزادی تھیں۔ ان کے نام اور مفصل حالات آگے آئیں گے۔^(۱)

آنحضرت ﷺ کی جس قدر اولاد ہوئی، بجز حضرت ابراہیمؑ کے حضرت خدیجہؓ ہی کے لطن سے ہوئی ان کے حالات آگے تفصیل سے آئیں گے۔^(۲)

جستہ جستہ واقعات

یہ واقعات تھے جن میں تاریخی ترتیب معلوم ہے اس لیے مسلسل لکھے گئے۔ ان امور کے سوا جستہ جستہ واقعات کا بھی پتا لگتا ہے۔ چونکہ ان کے سنیں اور تاریخیں غیر معلوم ہیں۔ اس لیے ان کو عام سلسلہ سے الگ یک جا لکھنا زیادہ موزوں ہوگا۔

حدود سفر

اہل مکہ عموماً تجارت کی غرض سے سفر کرنے کے عادی تھے۔ آنحضرت ﷺ نے بھی اس تقریب سے متعدد سفر کیے۔ شام اور بصری کے سفر کا حال پہلے گزر چکا ہے۔ اس کے علاوہ اور مقامات تجارت میں بھی آپ کا تشریف لے جانا ثابت ہے۔ عرب میں مختلف مقامات میں جو بازار قائم تھے ان میں سے جعاشہ کا ذکر ابن سید الناس نے کیا ہے۔ حضرت خدیجہؓ نے جہاں جہاں آپ کو تجارت کی غرض سے بھیجا تھا ان میں جرش بھی ہے جو یمن میں ہے۔ حاکم نے مستدرک میں لکھا ہے اور علامہ ذہبیؒ نے بھی تصدیق کی ہے جرش میں آپ دو دفعہ تشریف لے گئے۔ اور ہر دفعہ حضرت خدیجہؓ نے معاوضہ میں ایک اونٹ دیا۔^(۳)

(۱) حضرت خدیجہؓ کے نکاح کے واقعات ابن ہشام ابن سعد و طبری میں باختلاف اجمال و تفصیل و اثبات و نفی مذکور ہیں۔ میں نے قرآن سے جو روایت زیادہ قابل اعتبار پائی، نقل کی ہے۔ یکجا تمام حالات دیکھنے ہوں تو زرقانی جلد اول ص ۲۳۲ سے ۲۳۶ تک دیکھنا چاہیے۔

(۲) حضرت خدیجہؓ کے مکان کا ذکر صرف طبری نے کیا ہے، ابن جنبل (مسند ابن عباس) میں واقعات مذکور ہیں۔

(۳) تورالنبر اس شرح ابن سید الناس۔

نبوت کے جس سال آپ کی خدمت میں عرب کے تمام دور دراز مقامات سے وفود آئے ان میں جب بحرین سے عبدالقیس کا وفد آیا تو آپ نے بحرین کے ایک ایک مقام کا نام لے کر وہاں کا حال پوچھا۔ لوگوں نے تعجب سے پوچھا کہ آپ ہمارے ملک کا حال ہم سے زیادہ جانتے ہیں۔ آپ نے فرمایا میں نے تمہارے ملک کی خوب سیر کی ہے۔ (۱) مورخین یورپ نے جو علوم غیبی کے منکر ہیں اور جو ثابت کرنا چاہتے ہیں کہ (نعوذ باللہ) آپ کے تمام معارف و معلومات سیر و سفر سے ماخوذ ہیں۔ قیاسات کے ذریعہ سے اس دائرہ کو اور وسعت دی ہے ایک مورخ نے لکھا ہے کہ آپ نے بحری سفر کیا تھا جس کی دلیل یہ ہے کہ قرآن مجید میں جہازوں کی رفتار اور طوفان کی کیفیت کی ایسی صحیح تصویر ہے جس سے (نعوذ باللہ) ذاتی تجربہ کی بو آتی ہے۔ (۲) مورخ مذکور کا یہ بھی دعویٰ ہے کہ آپ مصر بھی تشریف لے گئے اور ڈیڈ سی (بحر میت) کا بھی معائنہ کیا۔ لیکن تاریخی دفتر ان واقعات سے خالی ہیں۔ (۳)

مراجم شرک سے اجتناب

یہ قطعاً ثابت ہے کہ آپ بچپن اور شباب میں بھی جب کہ منصب پیغمبری سے ممتاز نہیں ہوئے تھے مراجم شرک سے ہمیشہ مجتنب رہے۔

ایک دفعہ قریش نے آپ کے سامنے کھانا لا کر رکھا۔ یہ کھانا بتوں کے چڑھاوے کا تھا۔ جانور جو ذبح کیا گیا تھا کسی بت کے نام پر ذبح کیا گیا تھا۔ آپ نے کھانے سے انکار کیا۔ (۴)

نصاری نے دعویٰ کیا ہے کہ آپ کے اعتقادات میں جو تغیر ہوا ہے وہ عہد نبوت سے ہوا ہے ورنہ اس سے پہلے آپ کا طرز عمل وہی تھا جو آپ کے خاندان اور اہل شہر کا تھا۔ چنانچہ آپ نے اپنے پہلے صاحبزادے کا نام عبدالعزیٰ (۵) رکھا تھا۔ اور یہ روایت خود امام بخاری کی تاریخ صغیر میں موجود ہے لیکن یہ روایت اگر صحیح بھی ہو تو اس سے آنحضرت ﷺ کی نسبت کیونکر استدلال ہو سکتا ہے۔

(۱) مسند امام بن حنبل جلد ۴ ص ۲۰۶ "س"۔

(۲) مارگولیوس ص ۵۷۔

(۳) یورپین مورخین جن کی بنیاد صرف قیاس و رائے پر ہوتی ہے اگر اس قسم کے واقعات بیان کریں تو کوئی تعجب نہیں ہے لیکن آنحضرت ﷺ کا مصر جانا درحقیقت یورپ کے عہد مظلم کی مضحکہ انگیز روایت ہے۔ بحری سفر آپ نے یقیناً نہیں کیا لیکن اگر بحرین تشریف لے جانے کی روایت صحیح ہے تو خلیج فارس آپ نے دیکھا ہوگا۔ بحر میت کا مشاہدہ بھی ممکن ہے کیونکہ اس کا موقع عرب و شام کے درمیان میں ہے جہاں سے آپ کئی بار تجارت کے ساتھ گزرے ہوں گے "س"۔

(۴) صحیح بخاری باب المناقب۔۔۔۔۔۔۔ (ذکر زید بن عمرو بن نفیل)۔ یہ حدیث امام بخاری نے اور ابواب میں بھی نقل کی ہے۔ اس کے الفاظ میں اجمال رہ گیا ہے جو اس روایت میں صاف ہو گیا ہے۔ مسند امام ابن حنبل (ج ۱ ص ۱۸۹) میں ایک روایت ہے جس میں بیان کیا گیا ہے کہ آنحضرت ﷺ نے زید کو اس کھانے پر بلایا اور زید نے انکار کیا اور پھر آنحضرت ﷺ نے اس تاریخ سے کبھی بتوں پر ذبح کیا ہوا کھانا نہیں کھایا لیکن اس روایت کے راویوں کا حال نہیں ملتا اور یوں بھی بخاری کے سامنے اس روایت کی کیا وقعت ہے؟

(۵) عزئی ایک بت کا نام تھا۔

موحدین کی ملاقات

اس میں شبہ نہیں کہ آنحضرت ﷺ کی بعثت سے پہلے فیض الہی کی خفیف شعاعیں عرب میں پھیلنی شروع ہو گئی تھیں۔ چنانچہ قس بن ساعدہ اور ورقہ بن نوفل، عبید اللہ بن حش، عثمان بن الحویرث، زید بن عمرو بن نفیل نے بت پرستی سے انکار کر دیا تھا۔^(۱) ان میں سے آنحضرت ﷺ نے زید سے ملاقات کی تھی جس کا ذکر صحیح بخاری میں بھی ہے۔ ورقہ عیسائی ہو گئے تھے اور چونکہ حضرت خدیجہ کے برادر عم زاد تھے اور مکہ ہی میں رہتے تھے اس لیے قیاس ہوتا ہے کہ آپ ان سے بھی ملے ہوں گے۔ بعض روایتوں میں ہے کہ ان سے آپ کی دوستی تھی۔

ادب و محاضرات کی کتابوں میں عموماً اور بعض تاریخوں میں بھی مذکور ہے کہ قس بن ساعدہ نے عکاظ میں جو مشہور خطبہ دیا تھا آنحضرت ﷺ اس خطبہ میں شریک تھے۔ اس خطبہ کا بڑا حصہ اکثر اہل ادب نے نقل کیا ہے اور چونکہ اس کے فقرے بظاہر قرآن مجید کی ابتدائی سورتوں کی طرح چھوٹے چھوٹے اور مقفی ہیں اس لیے عیسائی مورخین نے دعویٰ کیا ہے کہ آنحضرت ﷺ نے یہ طرز انہی سے لیا ہے۔ چنانچہ بعض فقرے یہ ہیں۔

ایہا الناس اسمعوا و او عوا و اذا و عیتم فانفعوا انہ من عاش مات و من مات فات
و کل ماہوات ات. امطر و نبات و ارزاق و اقوات و اباء و امہات، و احیاء و اموات
و جمع و اشتات، ان فی السماء لخبرا و ان الارض لعبرا لیل داج و سماء ذات
ابراج و بحار ذات امواج. مالی اری الناس یذہبون فلا یرجعون، ارضوا بالمقام
فا قاموا ام ترکوا ہناک فنا موات من بنی و شید و زخرف و نجد و عد المال و الولد،
این من بغی و طغی.

قس بن ساعدہ کی روایت اور اس کا خطبہ مختصر و مطول بہ عبارت مختلفہ بغوی، ازدی، بیہقی، جاحظ وغیرہ نے نقل کیا ہے لیکن وہ سرتاپا مصنوعی اور موضوع ہے۔ اس کے رواۃ عموماً ناقابل سند بلکہ کذاب ہیں۔ چنانچہ سیوطی نے موضوعات میں اس روایت کے تمام طریقوں کو نقل کر کے ان کے رواۃ سے بحث کی ہے اور علامہ ذہبی اور حافظ ابن حجر وغیرہ کے اقوال تفصیل سے نقل کیے ہیں۔ عجیب بات یہ ہے کہ یہ روایت مختلف طریقوں سے مروی ہے لیکن ہر طریقہ میں کوئی نہ کوئی راوی ایسا ہے جو موضوع حدیثیں بنایا کرتا تھا اس کا ایک مشترک راوی محمد بن حجاج ہے اس کی نسبت ابن معین کا قول ہے کہ ”کذاب اور خبیث ہے۔“ ابن عدی نے لکھا ہے کہ ہر ایسے کی حدیث اسی نے وضع کی ہے۔ ایک طریقہ کار راوی سعید بن ہبیرہ ہے۔ اس کی نسبت ابن حبان نے لکھا ہے کہ ثقہ لوگوں کی زبانی جھوٹی حدیثیں روایت کرتا تھا یا تو وہ خود یہ حدیثیں تصنیف کرتا تھا۔ یا اور لوگ اس کے لیے بنا دیا کرتے، ایک طریقہ کے راوی قاسم بن

(۱) ابن ہشام ص ۷۶ میں قس بن ساعدہ کے سوا باقی سب لوگوں کے نام اور حالات مذکور ہیں۔ زید کا ذکر بخاری میں بھی ہے۔ قس کا ذکر نہایت کثرت سے تمام تاریخوں اور کتابوں میں پایا جاتا ہے۔

عبداللہ اور احمد بن سعید ہیں اور یہ دونوں حدیث بنانے میں بدنام ہیں۔ بیہتی نے اس روایت کے متعلق ایک بڑا قصہ نقل کیا ہے جس میں حضرت ابو بکرؓ نے قس بن ساعدہ کا پورا خطبہ اپنی یاد سے بیان کیا ہے۔ یہ روایت پوری کی پوری موضوع ہے۔^(۱) حافظ ابن حجر نے اس روایت کے اور طریقے نقل کیے ہیں اور ان کی تضعیف کی ہے۔^(۲)

(۱) یہ پوری تفصیل اللالی المصنوعہ، مطبوعہ مصر ص ۹۵ تا ۱۰۰ میں ہے۔

(۲) ایک نکتہ یہاں خاص طور پر لحاظ رکھنے کے قابل ہے بنو امیہ اور عباسیہ کے زمانہ میں یہ مذاق پیدا ہو گیا تھا کہ اپنے زمانہ کے شعراء اور فصحاء سے اشعار اور خطبے تصنیف کراتے تھے اور جاہلیت یا ابتدائے اسلام کے شعراء اور خطباء کے نام سے مشہور کرتے تھے، محمد بن اسحاق اس رتبہ کے شخص ہیں کہ امام بخاری نے جزء القراۃ میں ان سے روایت کی ہے تاہم ان کا یہ عام طریقہ تھا۔ علامہ ذہبی نے میزان الاعتدال (مطبوعہ مصر ص ۹۲) میں خطیب بغدادی سے روایت کی ہے کہ محمد بن اسحاق شعرائے وقت کو مغازی کے واقعات دے دیتے تھے کہ ان کے بارے میں اشعار کہہ دو۔ ان اشعار کو وہ اپنی کتاب میں شامل کر دیتے تھے۔ ابن ہشام میں حضرت خدیجہؓ ابو بکرؓ امیہ بن ابی الصلت، ابوطالب کے سینکڑوں اشعار نقل کئے ہیں جن کی زبان اور انداز بیان سے صاف معلوم ہوتا ہے کہ اس زمانے کی زبان نہیں ہے ایک لطیف بات یہ ہے کہ ابن ہشام ان اشعار کو نقل کر کے اکثر موقعوں پر لکھ دیتے کہ فن شعر کے ماہران اشعار کی نسبت انکار کرتے ہیں مثلاً سریہ عبیدہ بن الحرث میں ابن ہشام نے جلد دوم ص ۳۳ مطبوعہ مصر) حضرت ابو بکرؓ کا ایک قصیدہ نقل کیا ہے اور لکھا ہے۔

واكثر اهل العلم والشعر ينكر لهذه القصيدة لابی بكر.

”اور اکثر اہل علم اور فن شعروا لے اس بات کے منکر ہیں کہ یہ قصیدہ حضرت ابو بکرؓ کا ہے۔“

یہ وضاعی مختلف اغراض سے کی جاتی تھی زیادہ اس وجہ سے کہ ان جلسوں یا شعروں میں آنحضرت ﷺ کے مبعوث ہونے کی پیشین گوئی یا اور کوئی بات اسلام کی تصدیق کی شامل کر دیتے تھے۔ مثلاً یہی قس بن ساعدہ کا خطبہ اس میں یہ فقرے بھی ہیں:-

نبيا قد حان حينه و اظلكم اوانه فطوبى لمن امن به فهداه و ويل لمن خالفه و عصاه. (اللالی المصنوعہ

ص ۲۸)

”ایک پیغمبر کا زمانہ قریب آ گیا ہے سو اس کو مبارکی ہے جو اس پر ایمان لائے گا اور وہ اس کو ہدایت کرے گا اور تباہی ہے اس کے لیے جو اس کی مخالفت اور نافرمانی کرے گا۔“

ابوطالب کے نام سے جو لامیہ قصیدہ ابن ہشام وغیرہ نے نقل کیا ہے (ابن ہشام ص ۹۳، ۹۴) سرتاپا موضوع ہے اس کے خاتمہ کے اشعار یہ ہیں۔

فاصبح فينا احمد في ارومه تقصر عنه سورة المتناول

فايده رب العباد بنصره و اظهر دينا حقه غير باطل

(اس قصیدہ کو سرتاپا موضوع کہنے کے بجائے جیسا کہ مصنف نے کہا تھا اکثر کہنا صحیح ہے کیونکہ اس کے دو شعر صحاح میں بھی مذکور ہیں۔ مثلاً صحیح بخاری صحیح مسلم باب الاستقاء) خود ابن اسحاق نے اس قصیدہ کو نقل کر کے لکھا ہے و بعض اهل العلم بالشعر ينكر اكثرها یعنی بعض ماہرین شعر اس کے اکثر اشعار کی صحت سے انکار کرتے ہیں اکثر لوگ یہ کرتے تھے کہ قرآن مجید میں توحید اور معاد کے متعلق جو باتیں ہیں ان کے مطابق اشعار تصنیف کراتے اور سمجھتے تھے کہ اس سے اسلام کی تائید ہوگی۔ امیہ بن ابی الصلت کے نام سے جو اشعار منقول ہیں ان کو دیکھ کر صاف یقین ہو جاتا ہے کہ کسی نے قرآن مجید کو سامنے رکھ کر یہ اشعار کہے ہیں۔ مثلاً۔ ←

احباب خاص

نبوت سے پہلے جو لوگ آپ کے احباب خاص تھے۔ سب نہایت پاکیزہ اخلاق، بلند رتبہ اور عالی منزلت تھے ان میں سب سے مقدم حضرت ابو بکرؓ تھے جو برسوں آپ کے شریک صحبت^(۱) رہے۔ حضرت خدیجہؓ کے چچیرے بھائی حکیم بن حزام جو قریش کے نہایت معزز رئیس تھے۔ وہ بھی احباب خاص میں تھے۔^(۲) حرم کا منصب رفادۃ انہی کے ہاتھ میں تھا۔ دار الندوة کے بھی یہی مالک تھے۔ چنانچہ اسلام کے بعد امیر معاویہؓ کے ہاتھ ایک لاکھ درہم پر بیچ ڈالا۔ لیکن یہ کل رقم خیرات کر دی، آنحضرت ﷺ سے عمر میں ۵ برس بڑے تھے۔

اگرچہ یہ مدت تک یعنی ہجرت کے آٹھویں سال تک ایمان نہیں لائے لیکن اس حالت میں بھی آنحضرت ﷺ سے نہایت محبت رکھتے تھے۔ ایک دفعہ کعبہ میں ذویزن کا اسباب نیلام ہوا تھا اس میں ایک عمدہ حلہ تھا انہوں نے پچاس اشرفیوں میں اس کو خریدا اور مدینہ لے کر آئے کہ آنحضرت ﷺ کو نذر کریں، آپ نے فرمایا کہ میں مشرکوں کا ہدیہ نہیں قبول کرتا البتہ قیمت لو تو لے سکتا ہوں۔ مجبور ہو کر انہوں نے قیمت لینی گوارا کی اور آنحضرت ﷺ نے اس کو لے لیا۔^(۳)

حضرت ضماد بن ثعلبہ جو ازد کے قبیلہ سے تھے جاہلیت میں طبابت اور جراحی کا پیشہ کرتے تھے یہ بھی احباب خاص میں سے تھے۔ نبوت کے زمانہ میں یہ مکہ آئے۔ آنحضرت ﷺ کو اس حالت میں دیکھا کہ راستہ میں جا رہے ہیں اور پیچھے لونڈوں کا غول ہے۔ مکہ کے کفار آنحضرت ﷺ کو مجنون کہتے تھے۔ لونڈوں کا غول دیکھ کر ضماد نے یہی قیاس کیا اور آنحضرت ﷺ کے پاس آئے اور کہا محمد! میں جنون کا علاج کر سکتا ہوں۔ آپ نے حمد و ثناء



فقلت له اذهب بهرون فادعوا الى الله فرعون الذي كان طاغيا
و قولاً له انت رفعت هذه بلا عمد ارفق اذابك بانبا
و قولاً له انت سويت وسطها منيرا اذا ما جنه الليل هاديا

ایک عجیب بات یہ ہے کہ مسٹر مارگولیس نے بھی ایک موقع پر اس کی تصدیق کی ہے چنانچہ کہتے ہیں، قدیم شاعری کا اکثر حصہ قرآن کے اسلوب پر موزوں کیا گیا ہے (ص ۲۷ تا ۶۳) ان لوگوں نے اپنی دانست میں اسلام کی خیر خواہی کی غرض سے یہ کام کیا تھا آج یورپ والے اسی سے یہ کام لیتے ہیں کہ آنحضرت ﷺ پیغمبر نہ تھے بلکہ جاہلیت کے خطباء اور شعراء سے معتقدات اور خیالات بلکہ طرز اداتک اخذ کرتے تھے۔ لیکن ادب کا نکتہ شناس اور فن روایت کا ماہر بے تکلف سمجھ سکتا ہے کہ تمام اشعار اور خطبے مصنوعی ہیں یورپ کو فن ادب اور روایت میں مہارت کے لیے ابھی تک ایک اور زمانہ درکار ہے اور جب وہ زمانہ آئے گا تو یورپ کو اپنی بد مذاقی پر خود شرم آئے گی۔

(۱) اصابہ ذکر حضرت ابو بکرؓ (حضرت ابو بکرؓ کا نام عبد اللہ تھا، اصابہ میں اسی نام کے ذیل میں حضرت ابو بکرؓ کا حال لکھا ہے۔ جلد ۲ ص ۳۴۱)

(۲) اصابہ ذکر حکیم بن حزام ج ۱ ص ۳۴۹ ”س“۔

(۳) مسند امام حنبل ج ۳ ص ۴۰۳۔

کے بعد چند موثر جملے ادا کیے۔ ضامد مسلمان ہو گئے اس واقعہ کو مختصراً مسلم و نسائی نے بھی لکھا ہے لیکن زیادہ تفصیل مسند امام احمد بن حنبل (ج ۱ ص ۳۰۲) میں ہے۔ جو لوگ آنحضرت ﷺ کے ساتھ تجارت کے کاروبار میں شریک تھے ان میں سے ایک صاحب قیس بن سائب مخزومی تھے۔ مجاہد بن جبر جو مشہور مفسر گزرے ہیں انہی کے غلام تھے ان کا بیان ہے کہ شرکاء کے ساتھ آپ کا معاملہ نہایت صاف رہتا تھا۔ اور کبھی کوئی جھگڑایا مناقشہ پیش نہیں آتا تھا۔^(۱)



آفتاب رسالت کا طلوع

رسول اللہ ﷺ جس زمانہ میں پیدا ہوئے مکہ بت پرستی کا مرکز اعظم تھا۔ خود کعبہ میں تین سو ساٹھ بت تھے۔ رسول اللہ ﷺ کے خاندان کا تمغائے امتیاز صرف اس قدر تھا کہ اس صنم کدہ کے متولی اور کلید بردار تھے بایں ہمہ آنحضرت ﷺ نے کبھی بتوں کے آگے سر نہیں جھکایا۔ دیگر رسوم جاہلیت میں بھی کبھی شرکت نہیں کی۔ قریش نے اس بنا پر کہ ان کو عام لوگوں سے ہر بات میں ممتاز رہنا چاہیے۔ یہ قاعدہ قرار دیا تھا کہ ایام حج میں قریش کے لیے عرفات جانا ضروری نہیں اور یہ کہ جو لوگ باہر سے آئیں وہ قریش کا لباس اختیار کریں ورنہ ان کو عریاں ہو کر کعبہ کا طواف کرنا ہوگا۔^(۱) چنانچہ اسی بناء پر طواف عریاں کا عام رواج ہو گیا تھا لیکن آنحضرت ﷺ نے ان باتوں میں کبھی اپنے خاندان کا ساتھ نہ دیا۔^(۲)

مراسم جاہلیت اور لہو و لعب سے فطری اجتناب

عرب میں افسانہ گوئی کا عام رواج تھا۔ راتوں کو لوگ تمام اشغال سے فارغ ہو کر کسی مقام میں جمع ہوتے تھے۔ ایک شخص جس کو اس فن میں کمال ہوتا تھا داستان شروع کرتا تھا۔ لوگ بڑے ذوق و شوق سے رات رات بھر سنتے تھے۔ بچپن میں ایک دفعہ آنحضرت ﷺ نے بھی اس جلسہ میں شریک ہونا چاہا تھا لیکن اتفاق سے راہ میں شادی کا کوئی جلسہ تھا دیکھنے کے لیے کھڑے ہو گئے۔ وہیں نیند آ گئی اٹھے تو صبح ہو چکی تھی۔^(۳) ایک دفعہ اور ایسا ہی اتفاق ہوا اس دن بھی یہی اتفاق پیش آیا۔ چالیس برس کی مدت میں صرف دو دفعہ اس قسم کا ارادہ کیا لیکن دونوں دفعہ توفیق الہی نے بچالیا کہ ”تیری شان ان مشاغل سے بالاتر ہے۔“^(۴)

یہ فطرت سلیم اور نیک سرشتی کا اقتضاء تھا لیکن ایک شریعت کبریٰ کی تاسیس ایک مذہب کامل کی تشیید اور رہنمائی کو نین کے منصب عظیم کے لیے کچھ اور درکار تھا اسی زمانہ کے قریب میں اور حق پرستوں (ورقہ زید، عثمان، ابن الحویرث) کے دل میں خیال آیا کہ جماد لا یعقل کے آگے سر جھکانا حماقت ہے۔ چنانچہ سب مذہب حوں کی تلاش کے لیے نکلے لیکن ناکامی کی دیوار سے مر ٹکرا ٹکرا کر رہ گئے ورقہ اور عثمان عیسائی ہو گئے اور زید یہ کہتے کہتے مر گئے۔ ”اے خدا“ اگر مجھ کو یہ معلوم ہوتا کہ تجھ کو کس طریقہ سے پوجنا چاہیے تو میں اسی طریقہ سے تجھ کو پوجتا۔“

(۱) ابن ہشام مطبوعہ مصر ۱۲۹۵ھ ج ۱ ص ۶۷۔

(۲) ابن ہشام ص ۶۹۔

(۳) بزاز و مستدرک بحوالہ نسیم الریاض ج ۱ ص ۶۰۹ و خصائص الکبریٰ سیوطی ج ۱ ص ۸۸ ”س“۔

(۴) سرو لیم میور صاحب لائف آف محمد (ﷺ) میں لکھتے ہیں ”ہماری تمام تصنیفات محمد کے بارہ میں ان کے چال چلن کی عصمت اور ان کے اطوار کی پاکیزگی پر جو اہل مکہ میں کیا باتیں متفق ہیں۔“

آنحضرت ﷺ کے بہت سے دنیاوی تعلقات تھے۔ تجارت کا کاروبار تھا۔ متعدد اولادیں تھیں، تجارت کی ضرورت سے اکثر سفر کرنا پڑتا تھا لیکن دست قدرت کو جو کام لینا تھا وہ ان تمام مشاغل سے بالاتر تھا۔ دنیا اور دنیا کے تمام کام آپ کو ہیچ نظر آتے تھے تاہم مطلوب حقیقی کا اب تک پتہ نہ تھا۔

غار حرا میں عبادت

مکہ معظمہ سے تین میل پر ایک غار تھا جس کو حرا کہتے ہیں۔ آپ مہینوں وہاں جا کر قیام فرماتے اور مراقبہ کرتے، کھانے پینے کا سامان لے جاتے۔ وہ ختم ہو چکتا تو پھر گھر پر تشریف لاتے اور پھر واپس جا کر مراقبہ میں مصروف ہوتے۔ صحیح بخاری میں ہے:-

((قِيلَ مَا كَانَ صِفَةَ تَعَبَدِهِ اجِيبْ بَانَ ذَلِكَ كَانَ بِالتَّفَكُّرِ وَالِاعْتِبَارِ))

”یہ سوال کیا گیا کہ آپ کی عبادت کیا تھی؟ جواب یہ ہے کہ غور و فکر اور عبرت پذیری۔“

یہ وہی عبادت تھی جو آپ کے دادا ابراہیم علیہ السلام نے نبوت سے پہلے کی تھی، ستاروں کو دیکھا تو چونکہ تجلی کی جھلک تھی، دھوکا ہوا۔ چاند نکلا تو اور بھی شبہ ہوا۔ آفتاب پر اس سے زیادہ۔ لیکن جب سب نظروں سے غائب ہو گئے تو بے ساختہ پکارا اٹھے۔

﴿لَا أُحِبُّ الْأَفْلِينَ إِنِّي وَجَّهْتُ وَجْهِيَ لِلذِّئِ فَطَرَ السَّمَوَاتِ وَالْأَرْضِ﴾

(الانعام: ۷۶، ۷۹)

”میں فانی چیزوں سے محبت نہیں کرتا۔۔۔۔۔ میں اپنا منہ اس کی طرف کرتا ہوں جس نے زمین و آسمان پیدا کیا۔“

ایک مغربی مؤرخ نے آنحضرت ﷺ کی عبادت کی کیفیت اس طرح ادا کی ہے:-

”سفر و حضر میں ہر جگہ محمد (ﷺ) کے دل میں ہزاروں سوال پیدا ہوتے تھے۔ میں کیا ہوں؟ یہ غیر متناہی عالم کیا ہے؟ نبوت کیا شے ہے؟ میں کن چیزوں کا اعتقاد کروں؟ کیا کوہ حرا کی چٹانیں، کوہ طور کی سر بفلک چوٹیاں، کھنڈر اور میدان، کسی نے ان سوالوں کا جواب دیا؟ نہیں ہرگز نہیں بلکہ گنبد گرداں، گردش لیل و نہار، چمکتے ہوئے ستارے، برستے ہوئے بادل، کوئی ان سوالوں کا جواب نہ دے سکا۔“ (۱)

فرشتہ کا پہلی بار نظر آنا

نبوت کا دیا چہ یہ تھا کہ خواب میں آپ پر اسرار منکشف ہونے شروع ہوئے جو کچھ آپ خواب میں دیکھتے تھے۔ بعینہ وہی پیش آتا تھا (۲) ایک دن جب کہ آپ حسب معمول غار حرا میں مراقبہ میں مصروف تھے۔ فرشتہ غیب

(۱) کارلائل ہیروزنڈ کرہ رسول اللہ ﷺ۔

(۲) وحی کے انواع میں سے ایک خواب بھی ہے۔ صحیح بخاری کے شروع میں ہے اول ما بدأ به رسول اللہ صَلَّى اللَّهُ عَلَيْهِ وَسَلَّمَ

من الوحي الرؤيا الصالحة في النوم بخاری کتاب التعمیر میں زیادہ صاف طریقہ پر یہ مسئلہ ادا کیا گیا ہے۔

نظر آیا کہ آپ سے کہہ رہا ہے۔

﴿اقْرَأْ بِاسْمِ رَبِّكَ الَّذِي خَلَقَ الْإِنْسَانَ مِنْ عَلَقٍ اقْرَأْ وَ رَبُّكَ الْأَكْرَمُ الَّذِي عَلَّمَ بِالْقَلَمِ. عَلَّمَ الْإِنْسَانَ مَا لَمْ يَعْلَمْ﴾ (العلق: ۱-۵)

”پڑھ اس خدا کے نام سے جس نے کائنات کو پیدا کیا جس نے آدمی کو گوشت کے لوٹھڑے سے پیدا کیا، پڑھ تیرا خدا کریم ہے وہ جس نے انسان کو قلم کے ذریعہ سے علم سکھایا وہ جس نے انسان کو وہ باتیں سکھائیں جو اسے معلوم نہ تھیں۔“

آپ گھر واپس تشریف لائے تو جلال الہی سے لبریز تھے۔^(۱)

آپ نے حضرت خدیجہؓ سے تمام واقعہ بیان کیا۔ وہ آپ کو ورقہ بن نوفل کے پاس لے گئیں جو عبری زبان جانتے تھے اور توریت اور انجیل کے ماہر تھے۔ انہوں نے آنحضرت ﷺ سے واقعہ کی کیفیت سنی تو کہا یہ وہی ناموس ہے جو موسیٰ علیہ السلام پر اتر ا تھا۔

روایت میں ہے کہ آنحضرت ﷺ کو ڈر پیدا ہوا۔ حضرت خدیجہؓ نے کہا کہ آپ متردد نہ ہوں۔ خدا آپ کا ساتھ نہ چھوڑے گا پھر وہ آپ کو ورقہ کے پاس لے گئیں۔ انہوں نے آپ کی نبوت کی تصدیق کی۔ آنحضرت ﷺ کی زبان سے بے شبہ یہ الفاظ نکلے ”مجھ کو ڈر ہے“ لیکن یہ تردد یہ ہیبت یہ اضطراب جلال الہی کا تاثر اور نبوت کے بارگراں کی عظمت کا نخیل تھا آپ نے کیا دیکھا؟ ناموس اعظم نے کیا کہا؟ کیا کیا مشاہدات ہوئے؟ یہ وہ نازک باتیں ہیں جو الفاظ کا تحمل نہیں کر سکتیں۔

صحیح بخاری باب التعمیر میں ہے کہ چند روز تک جب وحی رک گئی تو آنحضرت ﷺ پہاڑ کی چوٹی پر چڑھ جاتے تھے کہ اپنے آپ کو گرا دیں۔ دفعتاً حضرت جبریل نظر آتے تھے اور کہتے تھے ”اے محمد (ﷺ) تم واقعی خدا کے پیغمبر ہو۔“ اس وقت آپ کو اس سے تسکین ہو جاتی تھی لیکن جب پھر وحی کچھ دنوں کے لیے رک جاتی تھی تو پھر آپ کسی پہاڑ کی چوٹی پر چڑھ کر اپنے آپ کو گرا دینا چاہتے تھے اور پھر حضرت جبریل نمایاں ہو کر تسکین دیتے کہ آپ واقعی خدا کے پیغمبر ہیں۔

ورقہ بن نوفل کے تسکین دینے کی روایت کی تنقید

حافظ ابن حجر نے اس حدیث کے حصہ اول کی شرح میں معترضین کا یہ اعتراض نقل کیا ہے کہ ”ایک پیغمبر کو نبوت میں کیونکر شک ہو سکتا ہے اور ہو تو کسی عیسائی کے تسکین دینے سے کیا تسکین ہو سکتی ہے۔“ پھر ایک مشہور محدث کا یہ جواب نقل کیا ہے کہ ”نبوت ایک امر عظیم ہے“ اس کا تحمل دفعتاً نہیں ہو سکتا۔ اس لیے پہلے آنحضرت ﷺ کو خواب کے ذریعہ سے مانوس کیا گیا۔ پھر جب دفعتاً فرشتہ نظر آیا تو آپ اقتضائے بشریت سے

(۱) صحیح بخاری باب بدء الوحی و کتاب التعمیر یہ روایت حضرت عائشہؓ سے مروی ہے لیکن حضرت عائشہؓ اس وقت تک پیدا نہیں ہوئی تھیں۔ محدثین کی اصطلاح میں اسی روایت کو مرسل کہتے ہیں۔ لیکن صحابہؓ کا مرسل محدثین کے نزدیک قابل حجت ہے کیونکہ متردک راوی بھی صحابہ ہی ہوں گے۔

خوف زدہ ہو گئے۔ حضرت خدیجہؓ نے آپ کو تسکین دی۔ پھر جب ورقہ نے تصدیق کی تو آپ کو پورا یقین ہو گیا۔
محدث مذکور کے الفاظ یہ ہیں:-

فلما سمع کلامہ ایقن بالحق و اعترف بہ.

”جب آپ نے ورقہ کا کلام سنا تو آپ کو یقین آ گیا۔ اور آپ نے اس کا اعتراف کیا۔“

محدث مذکور اس کے بعد لکھتے ہیں کہ ”وحی بار بار اس لیے رک جاتی تھی کہ آپ رفته رفته اس کو برداشت کرنے کے قابل ہو جائیں۔“ (۱)

لیکن جب کہ ترمذی میں یہ حدیث موجود ہے کہ ”نبوت سے پہلے سفر شام میں (بمقام بصری) جس درخت کے نیچے آپ بیٹھے تھے۔ اس کی تمام شاخیں آپ پر جھک آئیں۔ جس سے بحیرانے آپ کے نبی ہونے کا یقین کیا۔“ جب کہ صحیح مسلم میں یہ حدیث ہے کہ آنحضرت ﷺ فرماتے ہیں کہ ”میں اس پتھر کو پہچانتا ہوں جو نبوت سے پہلے مجھ کو سلام کیا کرتا تھا۔“ جب کہ صحاح میں موجود ہے کہ نبوت سے پہلے فرشتوں نے آپ کا سینہ چاک کیا اور جسمانی آلائشیں نکال کر پھینک دیں تو خود ان روایتوں کے روایت کرنے والے کیونکر یہ کہہ سکتے ہیں کہ فرشتہ کا نظر آنا ایسا واقعہ تھا جس سے آپ اس قدر خوف زدہ ہو جاتے تھے کہ ایک دفعہ تسکین ہو کر بھی بار بار اضطراب ہوتا تھا۔ اور آپ اپنے آپ کو پہاڑ پر سے گرا دینے کا ارادہ کرتے تھے اور بار بار حضرت جبرئیلؑ کو اطمینان دلانے کی ضرورت ہوتی تھی۔ کیا اور کسی پیغمبر کو بھی ابتدائے وحی میں کبھی شک ہوا تھا؟ حضرت موسیٰ علیہ السلام نے درخت سے آواز سنی کہ ”میں خدا ہوں“ تو کیا ان کو کوئی شبہ پیدا ہوا؟ حافظ ابن حجر وغیرہ کی پیروی کرنے کی ہم کو ضرورت نہیں۔ ہم کو پہلے یہ دیکھنا چاہیے کہ خود اصل روایت بہ سند مرفوع متصل ہے یا نہیں؟ یہ روایت امام زہری کے بلاغات میں سے ہے یعنی سند کا سلسلہ زہری تک ختم ہو جاتا ہے اور آگے نہیں بڑھتا۔ چنانچہ خود شارحین بخاری نے تصریح کر دی ہے۔ یہ ظاہر ہے کہ ایسے عظیم الشان واقعہ کے لیے سند مقطوع کافی نہیں۔

دعوت اسلام کا آغاز

آنحضرت ﷺ نے جب فرض نبوت ادا کرنا چاہا تو سخت مشکلیں پیش نظر تھیں۔ اگر آپ کا فرض اسی قدر ہوتا کہ مسیح علیہ السلام کی طرح صرف تبلیغ دعوت پر اکتفا فرمائیں یا حضرت کلیم کی طرح اپنی قوم کو لے کر مصر سے نکل جائیں تو مشکل نہ تھی لیکن خاتم انبیاء (ﷺ) کا کام خود سلامت رہ کر عرب اور نہ صرف عرب بلکہ تمام عالم کو فروغ اسلام سے منور کر دینا تھا اس لیے نہایت تدبیر اور تدبیر سے کام لینا پڑا۔ سب سے پہلا مرحلہ یہ تھا کہ یہ پرخطر راز پہلے کس کے سامنے پیش کیا جائے۔ اس کے لیے صرف وہ لوگ انتخاب کیے جاسکتے تھے جو فیض یاب صحبت رہ چکے تھے جن کو آپ کے اخلاق و عادات کی ایک ایک حرکات و سکنات کا تجربہ ہو چکا تھا جو پچھلے تجربوں کی بنا پر آپ کے

(۱) فتح الباری شرح صحیح بخاری کتاب التعمیر ج ۱۲ ص ۳۱۷ مطبوعہ مصر۔

صدق دعویٰ کا قطعی فیصلہ کر سکتے تھے۔ یہ لوگ حضرت خدیجہؓ آپ کی حرم محترم تھیں۔ حضرت علیؓ تھے جو آپ کی آغوش تربیت میں پلے تھے۔ زیدؓ تھے جو آپ کے آزاد کردہ غلام اور بندہ خاص تھے۔ حضرت ابوبکرؓ تھے جو برسوں (۱) سے فیض یاب خدمت تھے۔ سب سے پہلے آپ نے حضرت خدیجہؓ کو یہ پیغام سنایا۔ وہ سننے سے پہلے مومن تھیں پھر اور بزرگوں کی باری آئی اور سب ہمہ تن اعتقاد تھے۔

حضرت ابوبکرؓ کا قبول اسلام

حضرت ابوبکرؓ دولت مند ماہر انساب صاحب الرائے اور فیاض تھے ابن سعد نے لکھا ہے کہ جب وہ ایمان لائے تو ان کے پاس چالیس ہزار درہم تھے۔ غرض ان اوصاف کی وجہ سے مکہ میں ان کا عام اثر تھا اور معززین شہر ان سے ہر بات میں مشورہ لیتے تھے۔ ارباب روایت کا بیان ہے کہ کبار صحابہؓ میں سے حضرت عثمانؓ، حضرت زبیرؓ، حضرت عبدالرحمنؓ بن عوف، حضرت سعدؓ بن ابی وقاص، فاحؓ ایران، حضرت طلحہؓ سب انہی کی ترغیب اور ہدایت سے اسلام لائے۔ (۲) ان کی وجہ سے یہ چرچا چپکے چپکے اور لوگوں میں بھی پھیلا۔ اور مسلمانوں کی تعداد میں اضافہ ہوتا گیا۔ ان سابقین اولین میں عمارؓ، خبابؓ بن الارت، حضرت عثمانؓ، حضرت عبدالرحمنؓ بن عوف، حضرت سعدؓ بن ابی وقاص، طلحہؓ، ارقمؓ، سعیدؓ بن زید، عبداللہ بن مسعودؓ، عثمانؓ بن مظعون، عبیدہؓ اور صہیبؓ رومی زیادہ ممتاز ہیں۔

لیکن جو کچھ ہوا پوشیدہ طور پر ہوا نہایت اختیاط کی جاتی تھی کہ محرمان خاص کے سوا کسی کو خبر نہ ہونے پائے۔ نماز کا جب وقت آتا تو آنحضرت ﷺ کسی پہاڑ کی گھاٹی میں چلے جاتے اور وہاں نماز ادا کرتے، ابن الاثیر کا بیان ہے کہ چاشت کی نماز آپ حرم ہی میں ادا کرتے تھے کیونکہ یہ نماز قریش کے مذہب میں بھی جائز تھی۔ (۳) ایک دفعہ آپ حضرت علیؓ کے ساتھ کسی درہ میں نماز پڑھ رہے تھے۔ اتفاق سے آپ کے چچا ابوطالب آ نکلے ان کو اس جدید طریقہ عبادت پر تعجب ہوا۔ کھڑے ہو گئے اور بغور دیکھتے رہے نماز کے بعد پوچھا کہ یہ کون سا دین ہے؟ آپ نے فرمایا ہمارے دادا ابراہیمؑ کا یہی دین تھا، ابوطالب نے کہا میں اس کو اختیار تو نہیں کر سکتا لیکن تم کو اجازت ہے اور کوئی شخص تمہارا مزاحم نہ ہو سکے گا۔

یہ تاریخ اسلام کا ایک بڑا اہم مسئلہ ہے کہ اسلام کیونکر پھیلا۔ مخالفین نے اس کا ذریعہ تلوار بتایا ہے اس مسئلہ پر مفصل بحث کتاب کے دوسرے حصوں میں آئے گی لیکن ایک خاص پہلو پر یہیں نگاہ ڈال لینی چاہیے یعنی یہ کہ اوائل اسلام میں جب کہ اسلام لانا جان و مال سے ہاتھ دھونا تھا، کون لوگ اور کس قسم کے لوگ ایمان لائے؟ اس زمانہ میں جو لوگ اسلام لائے ان میں چند خصائص مشترک تھے اس قسم کے (لیکن بالعکس) مشترک خصائص ان لوگوں میں بھی پائے جاتے تھے جنہوں نے شدت سے مخالفت کی۔ چنانچہ تفصیل آگے آتی ہے۔

(۱) اصابتی احوال الصحابہ میں بزرگان موصوف کا تذکرہ ملاحظہ کرنا چاہیے۔

(۲) دیکھو ریاض النضرۃ لکب الطبری مطبوعہ مصر ص ۵۷۔

(۳) کامل ابن الاثیر ج ۲ ص ۲۱ ذکر الاختلاف فی اول من اسلم۔ ”س“

(۱) اکثر وہ لوگ اسلام لائے جو پہلے سے تلاش حق میں سرگرداں اور فطرۃ نیک اور پاکیزہ اخلاق تھے مثلاً حضرت ابو بکرؓ جاہلیت میں بھی عقیف پارسا اور صدق و دیانت میں مشہور تھے، عثمانؓ بن مظعون صوفی مزاج تھے۔ اور اسلام سے پہلے شراب چھوڑ چکے تھے۔ اسلام کے بعد چاہتے تھے کہ راہب بن جائیں لیکن آنحضرت ﷺ نے روکا۔ صہیبؓ عبداللہ بن جدعان کے تربیت یافتہ تھے جو اسلام سے پہلے تارک شراب ہو کر وفات پا چکے تھے۔ حضرت ابو ذرؓ جن کا اسلام لانے والوں میں چھٹا یا سنا تو ان نمبر تھا ان کے اسلام لانے کا واقعہ یہ ہے کہ وہ پہلے سے بت پرستی چھوڑ چکے تھے۔ اور غیر متعین طریقہ سے جس طرح ان کے ذہن میں آتا تھا خدا کا نام لیتے تھے اور نماز پڑھتے تھے۔ جب آنحضرت ﷺ کا حال سنا تو اپنے بھائی کو بھیجا کہ صحیح خبر لائیں وہ مکہ میں آئے اور آنحضرت ﷺ کی خدمت میں حاضر ہو کر قرآن مجید کی سورتیں سنیں۔ واپس جا کر ابو ذرؓ سے کہا میں نے ایک شخص کو دیکھا جس کو لوگ مرتد کہتے ہیں۔ وہ مکارم اخلاق سکھاتا ہے اور جو کلام سناتا ہے وہ شعر نہیں کوئی اور چیز ہے۔ تمہارا طریقہ اس سے بہت ملتا جلتا ہے۔ ابو ذرؓ کو تسکین نہیں ہوئی۔ خود مکہ میں آئے۔ زبان مبارک سے آپؐ کا ارشاد سنا اور اسلام قبول کر لیا۔ وہ تمام عمر دنیاوی تعلقات سے الگ رہے ان کا عقیدہ تھا کہ مسلمان کے لیے زرو مال جمع کرنا جائز نہیں چنانچہ اس بنا پر حضرت عثمانؓ نے اپنے زمانے میں ان کو مدینہ سے دور بھیج دیا تھا۔^(۱)

(۲) بعض صحابہؓ ایسے تھے جو احناف کے تربیت یافتہ تھے یعنی وہ لوگ جو زمانہ اسلام سے پہلے بت پرستی ترک کر چکے تھے اور اپنے آپ کو حضرت ابراہیمؑ کا پیرو کہتے تھے لیکن اس اجمالی اعتقاد کے سوا اور کچھ نہیں جانتے تھے۔ اور اس لیے تلاش حق میں سرگرداں تھے۔ انہی میں زید بھی تھے جن کا اوپر ذکر کر چکا ہے۔ انہوں نے تو آنحضرت ﷺ کی بعثت سے پانچ برس پہلے وفات پائی لیکن ان کے صاحبزادے سعید موجود تھے۔ وہ باپ کے ارشادات سن چکے تھے۔ آنحضرت ﷺ سے ملے تو ان کو وہ رہنما ہاتھ آ گیا جس کی جستجو میں ان کے باپ دنیا سے چلے گئے اور وہ اب تک سرگشتہ تھے۔

(۳) یہ امر سب میں مشترک تھا کہ یہ لوگ قریش کے مناصب اعظم میں سے کوئی منصب نہیں رکھتے تھے۔ بلکہ اکثر ایسے تھے مثلاً عمارؓ، خبابؓ، ابو قلیبہؓ، صہیبؓ وغیرہ جن کو دولت و جاہ کے دربار میں جگہ بھی نہیں مل سکتی تھی۔ چنانچہ آنحضرت ﷺ ان لوگوں کو لے کر حرم میں جاتے تو رؤسائے قریش ہنس کر کہتے:-

﴿أَهْوَلَاءِ مِنَ اللَّهِ عَلَيْهِمْ مِّنْ بَيْنِنَا﴾ (انعام : ۵۳)

”یہی وہ لوگ ہیں جن پر خدا نے ہم لوگوں کو چھوڑ کر احسان کیا ہے؟“

کفار کے نزدیک ان کا افلاس ان کی تحقیر کا سبب تھا لیکن یہی چیز تھی جس کی وجہ سے ایمان کی دولت سب سے پہلے ان ہی کے ہاتھ آ سکتی تھی۔ دولت و مال ان کے دلوں کو سیاہ نہیں کر چکا تھا۔ فخر و غرور ان کو انقیاد حق سے روک نہیں سکتا تھا۔

(۱) حضرت ابو ذرؓ کے اسلام لانے کا واقعہ بخاری و مسلم دونوں میں مذکور ہے لیکن باہم اختلاف ہے۔ میں نے دونوں سے کچھ کچھ لیا ہے لیکن اختصار کے لحاظ سے بہت سی باتیں چھوڑ دیں۔

ان کو یہ ڈرنہ تھا کہ اگر بت پرستی چھوڑ دیں گے تو کعبہ کا کوئی منصب عظیم ہاتھ سے جاتا رہے گا۔ غرض ان کے دل ہر قسم کے زنگ سے پاک تھے اور حق کی شعاعیں ان پر دفعتاً پرتو افگن ہو سکتی تھیں، یہی سبب ہے کہ انبیاء کے ابتدائی پیرو ہمیشہ نادار اور مفلس لوگ ہوتے تھے۔ عیسائیت کے ارکان اولین ماہی گیر تھے۔ حضرت نوح کے مقررین خاص کی نسبت کفار کو اعلانیہ کہنا پڑا۔

﴿وَمَا نَرَاكَ اتَّبَعَكَ إِلَّا الَّذِينَ هُمْ أَرَأَوْا ذِلَّةً بَادِيَ الرَّأْيِ وَمَا نَرَى لَكُمْ عَلَيْنَا مِنْ فَضْلِ بَلْ نَظُنُّكُمْ كَذِبِينَ﴾ (ہود: ۲۷)

”اور ہم تو بظاہر یہ دیکھتے ہیں کہ تیری پیروی انہی لوگوں نے کی جو ذلیل ہیں اور ہم تو تم میں کوئی برتری نہیں پاتے بلکہ ہمارا تو یہ خیال ہے کہ تم سب جھوٹے ہو۔“

یہ سابقین اسلام جس قسم کا راسخ ایمان لائے تھے اس کی تفصیل آگے آتی ہے جس سے ظاہر ہوگا کہ قریش کی سخت خونخواریاں جو ر و ظلم کے شدائد دولت و مال کی انتہائی ترغیبیں، کوئی چیز ان کو متزلزل نہ کر سکی اور آخر انہی کمزور ہاتھوں نے قیصر و کسریٰ کا تخت الٹ دیا۔

دعوت کا اعلان

تین برس تک آنحضرت ﷺ نے نہایت رازداری کے ساتھ فرض تبلیغ ادا کیا لیکن اب آفتاب رسالت بلند ہو چکا تھا۔ صاف حکم آیا:۔

﴿فَاصْدَعْ بِمَا تُؤْمَرُ﴾ (حجر: ۹۴)
”اور تجھ کو جو حکم دیا گیا ہے واشگاف کہہ دے۔“
اور نیز حکم آیا:۔

﴿وَ أَنْذِرْ عَشِيرَتَكَ الْأَقْرَبِينَ﴾ (شعراء: ۱۱)
”اور اپنے نزدیک کے خاندان والوں کو خدا سے ڈرا۔“

کوہ صفا پر سب سے پہلی تقریر

آنحضرت ﷺ نے کوہ صفا پر چڑھ کر پکارا۔ یا معشر القریش! لوگ جمع ہوئے تو آپ نے فرمایا اگر میں تم سے یہ کہوں کہ پہاڑ کے عقب سے ایک لشکر آ رہا ہے تو تم کو یقین آئے گا؟ سب نے کہا ہاں! کیونکہ تم کو ہمیشہ سے ہم نے سچ بولتے دیکھا ہے۔ آپ نے فرمایا تو میں یہ کہتا ہوں کہ اگر تم ایمان نہ لاؤ گے تو تم پر عذاب شدید نازل ہو گا۔ یہ سن کر سب لوگ جن میں ابوہب (آپ کا چچا) بھی شامل تھا۔ سخت برہم ہو کر واپس چلے گئے۔ (صحیح بخاری جلد ۲ ص ۷۰۲)

چند روز کے بعد آپ نے حضرت علیؑ سے کہا کہ دعوت کا سامان کرو۔ یہ درحقیقت تبلیغ اسلام کا پہلا موتی تھا۔ تمام خاندان عبدالمطلب مدعو کیا گیا۔ حمزہ ابوطالب عباس سب شریک تھے۔ آنحضرت ﷺ نے کھانے کے

بعد کھڑے ہو کر فرمایا کہ ”میں وہ چیز لے کر آیا ہوں جو دین اور دنیا دونوں کو کفیل ہے۔ اس بار گراں کے اٹھانے میں کون میرا ساتھ دے گا؟“

تمام مجلس میں سناٹا تھا۔ دفعتاً حضرت علیؑ نے اٹھ کر کہا۔ گو مجھ کو آشوب چشم ہے، گو میری ٹانگیں پتلی ہیں اور گو میں سب سے نو عمر ہوں۔ تاہم میں آپؐ کا ساتھ دوں گا۔^(۱)

قریش کے لیے یہ ایک حیرت انگیز منظر تھا کہ دو شخص (جن میں ایک سیزدہ سالہ نوجوان ہے) دنیا کی قسمت کا فیصلہ کر رہے ہیں۔ حاضرین کو بے ساختہ ہنسی آگئی لیکن آگے چل کر زمانہ نے بتا دیا کہ یہ سراپا سچ تھا۔

اب مسلمانوں کی ایک معتد بہ جماعت تیار ہو گئی تھی جن کی تعداد چالیس سے زیادہ تھی۔ آپؐ نے حرم کعبہ میں جا کر توحید کا اعلان کیا۔ کفار کے نزدیک یہ حرم کی سب سے بڑی توہین تھی اس لیے دفعتاً ایک ہنگامہ برپا ہو گیا اور ہر طرف سے لوگ آپؐ پر ٹوٹ پڑے۔ آنحضرت ﷺ کے ربیب حضرت حارثؓ بن ابی ہالہ گھر میں تھے ان کو خبر ہوئی دوڑے ہوئے آئے اور آنحضرت ﷺ کو بچانا چاہا لیکن ہر طرف سے ان پر تلواریں برس پڑیں اور وہ شہید ہو گئے۔ اسلام کی راہ میں یہ پہلا خون تھا جس سے زمین رنگین ہوئی۔^(۲)

قریش کی مخالفت اور اس کے اسباب

مکہ کی جو عزت تھی کعبہ کی وجہ سے تھی۔ قریش کا خاندان جو تمام عرب پر مذہبی حکومت رکھتا تھا اور جس کی وجہ سے وہ ہمسایگان خدا بلکہ آل اللہ یعنی خاندان الہی کہلاتے تھے اس کی صرف یہ وجہ تھی کہ وہ کعبہ کے مجاور اور کلید بردار تھے اس تعلق سے قریش کا کاروبار زیادہ پھیلتا گیا۔ یہاں تک کہ متعدد محکمے اور بڑے بڑے مناصب قائم کیے گئے جن کی تفصیل یہ ہے۔^(۳)

| منصب | منصب کی تفصیل | کس خاندان کو کونسا | آنحضرت کے زمانہ میں کون |
|--------------|-------------------------------|--------------------|---------------------------|
| حجابہ | کعبہ کی کلید برداری اور تولیت | عثمان بن طلحہ | لوگ ان مناصب پر فائز تھے؟ |
| رفادہ | غریب حجاج کی خبر گیری | خاندان نوفل | حضرت عثمان بن طلحہ |
| سقایہ | حجاج کے پانی پلانے کا انتظام | خاندان ہاشم | حضرت عثمان بن طلحہ |
| مشورہ | | خاندان اسد | یزید بن ربیعۃ الاسود |
| دیات و مغارم | خون بہا کا فیصلہ کرنا | خاندان امیہ | حضرت ابو بکرؓ |
| عقاب | علم برداری | خاندان امیہ | ابوسفیان |

(۱) طبری نے تاریخ جلد ۳ ص ۱۰۷ اور تفسیر جلد ۹ ص ۶۸ میں عبد الغفار بن قاسم اور منہال بن عمرو کے واسطے سے اس کو روایت کیا ہے پہلا

شیعی اور متروک ہے اور دوسرا بد مذہب۔ اس روایت میں اور بھی وجوہ ضعف بلکہ وجوہ وضع ہیں۔ ”س“

(۲) اصابہ فی احوال الصحابہ ذکر حارث بن ابی ہالہ۔

(۳) یہ تمام تفصیل عقد الفرید جلد دوم ص ۳۱ میں ہے۔ ”س“

| | | | |
|---------------|---|------------|---------------|
| قبہ | خیمہ و خرگاہ کا انتظام اور سواروں کی افسری | مخزوم | ولید بن مغیرہ |
| سفارت و | سفیر ہو کر جانا اور جن قبیلوں میں یہ نزاع پیش | عدی | حضرت عمرؓ |
| منافرت | آئے کہ شریف تر کون ہے؟ اسکا فیصلہ کرنا | | |
| ازلام و ایسار | محکمہ مال کا انتظام | خاندان جح | صفوان بن امیہ |
| اموال | مہتمم خزانہ | خاندان سہم | حرث بن قیس |

آغاز اسلام میں جو لوگ رؤسائے اعظم تھے اور جن کی عظمت و اقتدار کا اثر تمام مکہ پر تھا ان کے نام یہ ہیں:-

ابوسفیان بن حرب (حضرت معاویہؓ کے باپ) حرب فجار میں انھی کا باپ قریش کا سپہ سالار تھا۔
 ابولہب (آنحضرت ﷺ کا چچا)
 ابو جہل
 ولید بن مغیرہ کا بھتیجا اور اپنے قبیلہ کا سردار

ولید بن مغیرہ (حضرت خالدؓ کا باپ) قریش کا رئیس اعظم تھا۔
 عاص بن وائل سہمی (حضرت عمرو بن العاصؓ کا باپ) نہایت دولت مند کثیر الاولاد اور صاحب اثر تھا۔
 عتبہ بن ربیعہ (امیر معاویہ کا نانا) نہایت شریف الطبع اور صاحب ریاست تھا۔
 ان کے علاوہ اسود بن مطلب، اسود بن عبد یغوث، نضر بن الحرث بن کلدہ، احنس بن شریق ثقفی، ابی بن خلف، عقبہ بن ابی معیط صاحب اثر تسلیم کیے جاتے تھے۔
 اس موقع پر یہ بھی یاد رکھنا چاہیے کہ خاندان ہاشم اور بنو امیہ برابر کے حریف تھے اور دونوں میں مدت سے رشک و رقابت چلی آتی تھی۔

پہلا سبب

نا تربیت یافتہ اور تند خو قوموں کا خاصہ ہے کہ کوئی تحریک جو ان کے آبائی رسم و عقائد کے خلاف ہو ان کو سخت برہم کر دیتی ہے۔ ان کے ساتھ ان کی مخالفت محض زبانی مخالفت نہیں ہوتی اور ان کی تشنگی انتقام کو خون کے سوا کوئی چیز بجا نہیں سکتی۔ آج ہندوستان اس قدر مہذب ہو گیا ہے۔ لیکن اب بھی کسی عام مسئلہ مذہبی کی مخالفت کی جائے تو ایک حشر برپا ہو جاتا ہے اور حکومت موجودہ اگر منتظم اور صاحب جبروت نہ ہوتی تو اس زمین پر بارہا خون کا بادل برس چکا ہوتا۔

عرب ایک مدت سے بت پرستی میں مبتلا تھا۔ خلیل بت شکن کی یادگار (کعبہ) تین سو ساٹھ معبودوں سے مزین تھی جن میں ہبل خدائے اعظم تھا۔ یہی بت ہر قسم کے خیر و شر کے مالک تھے۔ پانی برساتے تھے۔ اولادیں دیتے تھے۔ معرکہ ہائے جنگ میں تحسین دلاتے تھے۔ خدایا تو سرے سے نہ تھا یا تھا تو وجود معطل تھا۔

دوسرا سبب

اسلام کا اصل فرض اس طلسم کو دفعتاً برباد کر دینا تھا لیکن اس کے ساتھ قریش کی عظمت، اقتدار اور عالمگیر اثر کا بھی خاتمہ تھا اس لیے قریش نے شدت سے مخالفت کی اور ان میں جن لوگوں کو جس قدر زیادہ نقصان پہنچنے کا اندیشہ تھا اسی قدر مخالفت میں زیادہ سرگرم تھے۔

قریش کا رئیس اعظم حرب ابن امیہ تھا۔ چنانچہ حرب فجار میں وہی سپہ سالار اعظم تھا لیکن حرب کے مرنے کے بعد اس کا بیٹا ابوسفیان اس منصب عظیم کے حاصل کرنے کی قابلیت نہیں رکھتا تھا اس لیے ولید بن المغیرہ نے اپنی لیاقت اور اثر سے ریاست حاصل کی، ابو جہل اس کا بھتیجا تھا اور وہ بھی قریش میں امتیاز رکھتا تھا۔

ابوسفیان گواپنے باپ کا منصب حاصل نہ کر سکا لیکن بنو امیہ کے خاندان کا سردار وہی تھا۔ خاندان ہاشم میں سب سے زیادہ کبیر السن ابولہب تھا جو رسول اللہ ﷺ کا حقیقی چچا تھا۔ قبیلہ سہم میں سب سے زیادہ بااثر عاص بن دائل تھا جو نہایت دولت مند اور کثیر الاولاد تھا۔

قریش کی عنان حکومت انہی رؤساء کے ہاتھ میں تھی اور یہی لوگ تھے جنہوں نے اسلام کی سخت مخالفت کی قریش کے اور اکابر مثلاً اسود بن مطلب، اسود بن عبد یغوث، نضر بن الحرث، امیہ بن خلف، عقبہ بن معیط ان ہی لوگوں کے زیر اثر تھے اور اس وجہ سے اعدائے اسلام میں ان کے نام ہر جگہ نمایاں نظر آتے ہیں۔ قریش کا یہ خیال تھا کہ نبوت کا منصب اعظم اگر کسی کو ملتا تو مکہ یا طائف کے کسی رئیس کو ملتا۔

﴿وَقَالُوا لَوْلَا نُزِّلَ هَذَا الْقُرْآنُ عَلَىٰ رَجُلٍ مِّنَ الْقَرْيَتَيْنِ عَظِيمٍ﴾ (زخرف: ۳۱)

”اور وہ لوگ کہتے ہیں کہ قرآن کو اترا نہ تھا تو ان دو شہروں (مکہ و طائف) میں سے کسی رئیس اعظم پر اترا نہ تھا۔ (یعنی ولید بن ربیعہ یا ابو مسعود ثقفی)۔“

عرب میں ریاست کے لیے دولت اور اولاد سب سے پہلی اور ضروری شرط تھی۔ اولاد کی نسبت اکثر وحشی قوموں میں (ہندوستان میں بھی) یہ خیال رہا ہے کہ جو شخص صاحب اولاد نہ ہو وہ عالم آخرت کی برکات سے محروم رہتا ہے، ہندوؤں میں بھی یہ خیال ہے کہ اولاد کے بغیر انسان کو پوری نجات نہیں مل سکتی۔

قریش میں اوصاف مذکورہ کے لحاظ سے جو لوگ ریاست کا استحقاق رکھتے تھے وہ ولید بن المغیرہ، امیہ بن خلف، عاص بن دائل، سہمی اور ابو مسعود ثقفی تھے۔ رسول اللہ ﷺ ان اوصاف سے بالکل خالی تھے۔ دولت کے غبار سے آپ کا دامن پاک تھا اور اولاد ذکور سال دو سال سے زیادہ زندہ نہیں رہی۔

تیسرا سبب

قریش کو عیسائیوں سے بالطبع نفرت تھی۔ جس کی وجہ یہ تھی کہ ابرہہ الاشرم (بادشاہ حبش) جو کعبہ کے ڈھانے کو آیا تھا عیسائی تھا، یہی وجہ تھی کہ قریش عیسائیوں کے مقابلوں میں پارسیوں کو زیادہ پسند کرتے تھے۔ ایران اور روم کی جنگ میں ایرانیوں کو فتح ہوئی تو قریش نے نہایت خوشی کا اظہار کیا اور مسلمان شکتہ ہوئے۔ چنانچہ یہ

آیت اتری:-

﴿غَلِبَتِ الرُّومُ فِي أَدْنَى الْأَرْضِ وَهُمْ مِّنْ بَعْدِ غَلِبِهِمْ سَيَغْلِبُونَ. فِي بضعِ سنينَ لِلّٰهِ الْأَمْرُ مِنْ قَبْلُ وَ مِنْ بَعْدُ وَ يَوْمَئِذٍ يَفْرَحُ الْمُؤْمِنُونَ بِنَصْرِ اللّٰهِ﴾ (روم . ۲- ۵)

”قريب کے ملک میں رومی مغلوب ہو گئے لیکن یہ دن مغلوب ہونے کے بعد چند سال میں پھر غالب آجائیں گے۔ خدا ہی کو اختیار ہے پہلے بھی اور پیچھے بھی اور تب مسلمان اللہ کی مدد سے خوشی منائیں گے۔“

اسلام اور نصرانیت میں بھی بہت سی باتیں مشترک تھیں۔ سب سے بڑھ کر یہ کہ اس زمانہ میں قبلہ بیت المقدس تھا اور مدینہ منورہ میں بھی ایک مدت تک یہی قبلہ رہا ان اسباب سے قریش کو خیال ہوا کہ آنحضرت ﷺ عیسائیت قائم کرنا چاہتے ہیں۔

چوتھا سبب

ایک بڑا سبب قبائل کی خاندانی رقابت تھی۔ قریش کے دو قبیلے نہایت ممتاز اور حریف یکدگر تھے بنو ہاشم و بنو امیہ عبدالمطلب نے اپنے زور اور اثر سے بنو ہاشم کا پلہ بھاری کر دیا تھا لیکن ان کے بعد اس خاندان میں کوئی صاحب اثر نہیں پیدا ہوا۔ ابوطالب دولت مند نہ تھے۔ عباس دولت مند تھے۔ لیکن فیاض نہ تھے ابولہب بدچلن تھا اس پر بنو امیہ کا اقتدار بڑھتا جاتا تھا۔ آنحضرت ﷺ کی نبوت کو خاندان بنو امیہ اپنے رقیب (ہاشم) کی فتح خیال کرتا تھا۔ اس لیے سب سے زیادہ اسی قبیلہ نے آنحضرت ﷺ کی مخالفت کی۔ بدر کے سوا باقی تمام لڑائیاں ابوسفیان ہی نے برپا کیں اور وہی ان لڑائیوں میں رئیس لشکر رہا۔

عقبہ بنی ابی معیط جو سب سے زیادہ آنحضرت ﷺ کا دشمن تھا اور جس نے نماز پڑھنے کی حالت میں آپ کے دوش مبارک پر اونٹ کی اوجھ لاکر ڈالی اموی تھا۔ بنو امیہ کے بعد جس قبیلہ کو بنو ہاشم کی برابری کا دعویٰ تھا وہ بنو مخزوم تھے ولید بن المغیرہ اسی خاندان کا رئیس تھا اس لیے اس قبیلہ نے بھی آنحضرت ﷺ کی سخت مخالفت کی ابو جہل کی ایک تقریر سے اس بیان کی پوری تصدیق ہوتی ہے۔ ایک دفعہ انس ابن شریق ابو جہل کے پاس گیا اور کہا کہ محمد (ﷺ) کے متعلق تمہاری کیا رائے ہے؟ ابو جہل نے کہا ہم اور بنو عبدمناف (یعنی آل ہاشم) ہمیشہ حریف مقابل رہے۔ انہوں نے مہمان داریاں کیں تو ہم نے بھی کیں انہوں نے خون بہا دیئے تو ہم نے بھی دیئے انہوں نے فیاضیاں کیں تو ہم نے ان سے بڑھ کر کیں یہاں تک کہ جب ہم نے ان کے کاندھے سے کاندھا ملا دیا تو اب بنو ہاشم پیغمبری کے دعویٰ دار ہیں۔ خدا کی قسم ہم اس پر کبھی ایمان نہیں لاسکتے۔^(۱)

پانچواں سبب

ایک بڑا سبب یہ تھا کہ قریش میں سخت بداخلاقیاں پھیلی ہوئی تھیں بڑے بڑے ارباب اقتدار نہایت ذلیل

بداخلاقیوں کے مرتکب تھے۔ ابولہب جو خاندان بنو ہاشم میں سب سے زیادہ ممتاز تھا۔ اس نے حرم محترم کے خزانہ سے غزال زریں چرا کر بیچ ڈالا تھا۔^(۱) اخنس بن شریق جو بنو زہرہ کا حلیف اور رؤسائے عرب میں شمار کیا جاتا تھا۔ تمام اور کذاب تھا۔ نصر بن حارث کو جھوٹ بولنے کی سخت عادت تھی۔ اسی طرح اکثر ارباب جاہ مختلف قسم کے اعمالِ شنیعہ میں گرفتار تھے۔ آنحضرت ﷺ ایک طرف بت پرستی کی برائیاں بیان کرتے تھے۔ دوسری طرف ان بداخلاقوں میں سخت داروگیر کرتے تھے جس سے ان کی عظمت و اقتدار کی شہنشاہی متزلزل ہوتی جاتی تھی۔ قرآن مجید میں پیہم علانیہ ان بدکاروں کی شان میں آیتیں نازل ہوتی تھیں اور گو طریقہ بیان عام ہوتا تھا لیکن لوگ جانتے تھے کہ روئے سخن کس طرف ہے۔

﴿وَلَا تَطْعُ كُلَّ حَلَاظٍ مَّهِينٍ هَمَّازٍ مَّشَاءٍ بِنَمِيمٍ مَّنَاعٍ لِلْخَيْرِ مُعْتَدٍ اٰثِمٍ عُتْلٌ بَعْدَ ذٰلِكَ زَنِيْمٍ اَنْ كَانَ ذَا مَانَ وَبَيْنَ﴾ (سورہ قلم: ۱۰، ۱۲)

”اور اس شخص کے کہنے میں نہ آنا جو بات بات میں قسم کھاتا ہے آبرو باختہ ہے طاعن ہے چغلیاں کھاتا ہے لوگوں کو اچھے کاموں سے روکتا ہے حد سے بڑھ گیا ہے بد ہے تند خو ہے اور ان سب باتوں کے ساتھ جھوٹا نسب بناتا ہے اس لیے کہ وہ مالدار اور لڑکوں والا ہے۔“

﴿كَالَّذِيْنَ لَمْ يَنْتَه لَنْسَفَعًا بِالنَّاصِيَةِ نَاصِيَةٍ كَاذِبَةٍ خَاطِئَةٍ﴾ (سورہ علق: ۱۵، ۱۶)

”وہ سن رکھے کہ اگر وہ باز نہ آیا تو ہم اس کی پیشانی کے بال پکڑ کر گھسیٹیں گے جو کہ جھوٹی اور خطا کار ہے۔“

ممکن تھا کہ وعظ و پند کا نرم طریقہ اختیار کیا جاتا لیکن مدت کی عربی نخوت، دولت و اقتدار کا فخر، ریاست کا زعم ان چیزوں کے ہوتے ہوئے جب تک ضرب نہایت سخت نہ ہوتی وہ خبردار نہ ہوتے اس لیے بڑے بڑے جبار اس طرح مخاطب کیے جاتے تھے۔

﴿ذَرْنِيْ وَ مَنْ خَلَقْتُ وَحِيْدًا وَ جَعَلْتُ لَهُ مَالًا مَّمْدُوْدًا وَ بَنِيْنَ شُهُوْدًا وَ مَهْدَتُّ لَهُ تَمَهِيْدًا ثُمَّ يَطْمَعُ اَنْ اَزِيْدَ كَلَّا اِنَّهٗ كَانَ لَآيْتِنَا عَنِيْدًا﴾ (مدثر: ۱۱، ۱۶)

”ہم کو اور اس کو تنہا چھوڑ دو۔ میں نے اس کو اکیلا پیدا کیا پھر بہت سامان دیا بیٹے دیے، سامان دیا۔ پھر چاہتا ہے کہ ہم اس کو اور دیں ہرگز نہیں۔ وہ ہماری آیتوں کا دشمن ہے۔“

یہ خطاب ولید بن مغیرہ کے ساتھ ہے جو قریش کا سرتاج تھا۔ اور یہ الفاظ اس شخص کی زبان سے ادا ہوتے تھے جس کو ظاہری جاہ و اقتدار حاصل نہ تھا لیکن مخالفت کی جو سب سے بڑی وجہ تھی اور جس کا اثر تمام قریش بلکہ تمام عرب پر یکساں تھا یہ تھا کہ جو معبود سینکڑوں برس سے عرب کے حاجت روائے عام تھے اور جن کے آگے وہ ہر روز پیشانی رگڑتے تھے اسلام ان کا نام و نشان مٹاتا تھا اور ان کی شان میں کہتا تھا:

(۱) حرم میں ایک سونے کا ہرن مدت سے خزانہ میں محفوظ تھا۔ ابولہب نے چرا کر فروخت کر دیا۔ یہ واقعہ عموماً تاریخوں میں مذکور ہے۔ ابن قتیبہ نے بھی معارف (ص ۵۵ مطبوعہ مصر) میں اس کا ذکر کیا ہے۔

﴿إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ﴾ (سورہ انبیاء : ۹۸)
 ”بلاشبہ تم اور جن چیزوں کو تم خدا کو چھوڑ کر پوجتے ہو۔ سب دوزخ کے ایندھن ہوں گے۔“

قریش کے تحمل کے اسباب

ان اسباب کے ساتھ جن میں سے ہر ایک قریش کو سخت مشتعل کر دینے کے لیے کافی تھا، توقع یہ تھی کہ اعلان دعوت کے ساتھ سخت خون ریزیاں شروع ہو جائیں لیکن قریش نے تحمل سے کام لیا اور اس کے ناگزیر اسباب تھے۔ قریش خانہ جنگیوں میں تباہ ہو چکے تھے اور حرب فجار کے بعد اس قدر عاجز آ گئے تھے کہ لڑائی کے نام سے ڈرتے تھے۔ قبیلہ پرستی کی وجہ سے لڑائی صرف اتنی سی بات پر شروع ہو جاتی تھی کہ کسی قبیلہ کا کوئی آدمی قتل کر دیا جائے، مقتول کا قبیلہ بغیر کسی تحقیق کے انتقام کے لیے کھڑا ہو جاتا تھا اور جب تک بدلہ نہ لے لیا جائے یہ آگ نہیں بجھ سکتی تھی۔ رسول اللہ ﷺ کے قتل پر آمادہ ہونا قریش کے لیے نہایت آسان تھا لیکن وہ جانتے تھے کہ بنو ہاشم خون کا انتقام نہ چھوڑیں گے اور پھر سلسلہ بہ سلسلہ تمام مکہ جنگ میں مبتلا ہو جائے گا۔ بہت سے لوگ اسلام لا چکے تھے اور قریباً کوئی قبیلہ ایسا باقی نہ تھا جس میں دو ایک شخص اسلام نہ لا چکے ہوں۔ اس لیے اسلام اگر جرم تھا تو صرف ایک شخص اس کا مجرم نہ تھا بلکہ سینکڑوں تھے۔ اور سب کا استیصال کرنا ممکن نہ تھا، رؤسائے قریش میں متعدد ایسے تھے جو شریف النفس تھے۔ وہ بد نفسی کی وجہ سے نہیں بلکہ اپنے خیال میں نیک نیتی کی بنا پر مخالفت کرتے تھے۔ اس بنا پر وہ چاہتے تھے کہ معاملہ صلح و آشتی^(۱) سے طے ہو جائے۔

غرض جب آنحضرت ﷺ نے اعلان دعوت کیا اور بت پرستی کی علانیہ مذمت شروع کی تو قریش کے چند معززوں نے ابوطالب سے آ کر شکایت کی، ابوطالب نے نرمی سے سمجھا کر رخصت کر دیا۔ لیکن چونکہ بنائے نزاع قائم تھی یعنی آنحضرت ﷺ اداے فرض سے باز نہ آ سکتے تھے اس لیے یہ سفارت دوبارہ ابوطالب کے پاس آئی اس میں تمام رؤسائے قریش یعنی عتبہ بن ربیعہ، شیبہ ابوسفیان، عاص بن ہشام، ابو جہل، ولید بن مغیرہ، عاص بن وائل وغیرہ شریک تھے۔ ان لوگوں نے ابوطالب سے کہا کہ تمہارا بھتیجا ہمارے معبودوں کی توہین کرتا ہے۔ ہمارے آباء و اجداد کو گمراہ کہتا ہے۔ ہم کو احمق ٹھہراتا ہے اس لیے یا تم بیچ میں سے ہٹ جاؤ یا تم بھی میدان میں آؤ کہ ہم دونوں میں سے ایک کا فیصلہ ہو جائے۔ ابوطالب نے دیکھا کہ اب حالت نازک ہو گئی ہے۔ قریش اب تحمل نہیں کر سکتے اور میں تنہا قریش کا مقابلہ نہیں کر سکتا۔ آنحضرت ﷺ سے مختصر لفظوں میں کہا۔ ”جان عم! میرے اوپر اتنا بار نہ ڈال کہ میں اٹھانہ سکوں۔“ رسول اللہ ﷺ کی ظاہری پشت و پناہ جو کچھ تھے ابوطالب تھے۔ آنحضرت ﷺ نے دیکھا کہ اب ان کے پائے ثبات میں بھی لغزش ہے آپ نے آبدیدہ ہو کر فرمایا: خدا کی قسم اگر یہ لوگ میرے ایک ہاتھ میں سورج اور دوسرے میں چاند لا کر دے دیں تب بھی میں اپنے فرض سے باز نہ آؤں گا۔ خدایا اس کام کو پورا

(۱) یہ آیت غالباً انہی لوگوں کی شان میں ہے ﴿وَهُمْ يَنْهَوْنَ عَنْهُ وَيَنْتَوْنَ عَنْهُ﴾ یعنی آنحضرت ﷺ کی ایذا رسانی سے تو لوگوں کو منع کرتے تھے لیکن آپ کے دعوائے نبوت سے دور ہتے تھے۔ اصابعی ذکر ابوطالب بحوالہ عبدالرزاق۔ ”س“۔

کرے گا یا میں خود اس پر نثار ہو جاؤں گا۔“ آپ کی پراثر آواز نے ابوطالب کو سخت متاثر کیا۔ رسول اللہ ﷺ سے کہا۔“ جا! کوئی شخص تیرا بال بیکا نہیں کر سکتا۔“ (۱)

آنحضرت صلی اللہ علیہ وسلم کو ایذا رسانی

آنحضرت ﷺ بدستور دعوت اسلام میں مصروف رہے۔ قریش اگرچہ آنحضرت ﷺ کے قتل کا ارادہ نہ کر سکے لیکن طرح طرح کی اذیتیں دیتے تھے۔ راہ میں کانٹے بچھاتے تھے۔ نماز پڑھنے میں جسم مبارک پر نجاست ڈال دیتے تھے۔ بدزبانیاں کرتے تھے۔ ایک دفعہ آپ حرم میں نماز پڑھ رہے تھے۔ عقبہ بن ابی معیط نے آپ کے گلے میں چادر لپیٹ کر اس زور سے کھینچی کہ آپ گھٹنوں کے بل گر پڑے۔ قریش متحیر تھے کہ آپ یہ سب سختیاں کیوں جھیلتے ہیں۔ انسانی دماغ ایسی سخت نفس کشی اور جان بازی کا مقصد جاہ و دولت اور نام و نمود کی خواہش کے سوا اور کیا کر سکتا ہے؟ قریش نے بھی یہی خیال کیا۔ اس بنا پر عقبہ بن ربیعہ قریش کی طرف سے آنحضرت ﷺ کے پاس آیا اور کہا۔ محمد! کیا چاہتے ہو؟ کیا مکہ کی ریاست؟ کیا کسی بڑے گھرانے میں شادی؟ کیا دولت کا ذخیرہ؟ ہم یہ سب کچھ مہیا کر سکتے ہیں اور اس پر بھی راضی ہیں کہ کل مکہ تمہارا زیر فرمان ہو جائے لیکن ان باتوں سے باز آؤ۔ عقبہ کو اس درخواست کی کامیابی کا پورا پورا یقین تھا لیکن ان سب ترغیبات کے جواب میں آپ نے قرآن مجید کی چند آیتیں پڑھیں:-

﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ اللَّهُ وَاحِدٌ فَاسْتَقِيمُوا إِلَيْهِ وَ

اسْتَغْفِرُوا﴾ (حم سجدة : ۶)

”اے محمد! کہہ دے کہ میں تمہیں جیسا آدمی ہوں مجھ پر وحی آتی ہے کہ تمہارا خدا بس ایک خدا ہے پس سیدھے اس کی طرف جاؤ اور اسی سے معافی مانگو۔“

﴿قُلْ أَنْتُمْ لَتَكْفُرُونَ بِالَّذِي خَلَقَ الْأَرْضَ فِي يَوْمَيْنِ وَ تَجْعَلُونَ لَهُ أَنْدَادًا ذَلِكَ رَبُّ

الْعَالَمِينَ﴾ (حم السجده : ۹)

”کہہ دے کہ کیا تم لوگ خدا کا انکار کرتے ہو جس نے دو دن میں یہ زمین پیدا کی اور تم خدا کے شریک قرار دیتے ہو یہی سارے جہان کا پروردگار ہے۔“

عقبہ واپس گیا تو وہ عقبہ نہ تھا اس نے قریش سے جا کر کہہ دیا کہ محمد جو کلام پیش کرتے ہیں وہ شاعری نہیں کوئی اور چیز ہے۔ میری رائے یہ ہے کہ تم ان کو ان کے حال پر چھوڑ دو۔ اگر وہ کامیاب ہو کر عرب پر غالب آ جائیں گے تو یہ تمہاری ہی عزت ہے ورنہ عرب ان کو خود فنا کر دے گا لیکن قریش نے یہ رائے نامنظور کی۔

حضرت حمزہؓ اور عمرؓ کا اسلام ۶ نبوی

آنحضرت ﷺ کے اعمام میں سے حضرت حمزہؓ کو آپ سے خاص محبت تھی وہ آپ سے صرف دو تین برس

(۱) ابن ہشام ص ۸۹ امام بخاری نے بھی یہ واقعہ تاریخ میں اختصار کے ساتھ نقل کیا ہے۔

بڑے تھے اور ساتھ کے کھیلے تھے۔ دونوں نے ثویبہ کا دودھ پیا تھا اور اس رشتہ سے بھائی بھائی تھے۔ وہ ابھی تک اسلام نہیں لائے تھے لیکن آپ کی ہر ادا کو محبت کی نظر سے دیکھتے تھے ان کا مذاق طبیعت سپہ گری اور شکار افگنی تھا معمول تھا کہ منہ اندھیرے تیرکمان لے کر نکل جاتے۔ دن دن بھر شکار میں مصروف رہتے شام کو واپس آتے تو پہلے حرم میں جاتے طواف کرتے قریش کے رؤسا حرم میں الگ الگ دربار جما کر بیٹھا کرتے تھے۔ حضرت حمزہؓ ان لوگوں سے صاحب سلامت کرتے کبھی کبھی کسی کے پاس بیٹھ جاتے۔ اس طریقہ سے سب سے یارانہ تھا اور سب لوگ ان کی قدر و منزلت کرتے تھے۔

آنحضرت ﷺ کے ساتھ مخالفین جس بے رحمی سے پیش آتے تھے بیگانوں سے بھی دیکھا نہ جاسکتا تھا۔ ایک دن ابو جہل نے رو در رو آپ کے ساتھ نہایت گستاخیاں کیں۔ ایک کینر دیکھ رہی تھی۔ حضرت حمزہؓ شکار سے آئے تو اس نے تمام ماجرا کہا۔ حضرت حمزہؓ غصہ سے بے تاب ہو گئے۔ تیر و کمان ہاتھ میں لیے حرم میں آئے اور ابو جہل سے کہا۔ ”میں مسلمان ہو گیا ہوں۔“

آنحضرت ﷺ کے جوش حمایت میں انہوں نے اسلام کا اظہار تو کر دیا لیکن گھر پر آئے تو متردد تھے کہ آباؤ دین کو دفعاً کیونکر چھوڑ دوں۔ تمام دن سوچتے رہے۔ بالآخر غور و فکر کے بعد یہ فیصلہ کیا کہ دین حق یہی (۱) ہے دو ہی چار روز کے بعد حضرت عمرؓ بھی اسلام لائے۔

حضرت عمرؓ کا (۲) ستائیسواں سال تھا کہ آفتاب رسالت طلوع ہوا یعنی رسول اللہ ﷺ مبعوث ہوئے حضرت عمرؓ کے گھرانے میں زید کی وجہ سے توحید کی آواز نا مانوس نہیں رہی تھی۔ چنانچہ سب سے پہلے زید کے بیٹے سعیدؓ اسلام لائے۔ حضرت سعیدؓ کا نکاح حضرت عمرؓ کی بہن فاطمہؓ سے ہوا تھا۔ اس تعلق سے فاطمہؓ بھی مسلمان ہو گئیں۔ اسی خاندان میں ایک اور معزز شخص نعیمؓ بن عبد اللہ نے بھی اسلام قبول کر لیا تھا لیکن حضرت عمرؓ ابھی تک اسلام سے بیگانہ تھے ان کے کانوں میں جب یہ صدا پہنچی تو سخت برہم ہوئے یہاں تک کہ قبیلہ میں جو لوگ اسلام لا چکے تھے ان کے دشمن بن گئے۔ لبینہؓ ان کے خاندان کی کینر تھی۔ جس نے اسلام قبول کر لیا تھا اس کو بے تحاشا مارتے اور مارتے مارتے تھک جاتے تو کہتے کہ ”دم لے لوں تو پھر ماروں گا۔“ لبینہؓ کے سوا اور جس جس پر قابو چلتا تھا زد و کوب سے دریغ نہیں کرتے تھے لیکن اسلام کا نشہ ایسا تھا کہ جس کو چڑھ جاتا تھا اترتا نہ تھا۔ ان تمام سختیوں پر ایک شخص کو بھی وہ اسلام سے بدل نہ کر سکے۔ آخر مجبور ہو کر (نعوذ باللہ) خود ذات نبوی ﷺ کے قتل کا ارادہ کیا، تلوار کمر سے لگا کر سیدھے رسول اللہ ﷺ کی طرف چلے۔ کارکنان قضا نے کہا۔ ع

آمد آں یارے کہ مامی خواستیم

(۱) حضرت حمزہؓ کے اسلام کا واقعہ عموماً سب نے لکھا ہے لیکن یہ اخیر واقعہ میں نے صرف ”روض الانف“ میں دیکھا ہے۔

(۲) حضرت عمرؓ کا قبول اسلام میں الفاروق میں مفصل لکھ چکا ہوں اسی کو بعینہ یہاں نقل کر دیا ہے کہیں کہیں بعض الفاظ یا جملے بدل دیئے ہیں

(جامع نے حضرت عمرؓ کے اسلام کے واقعہ کی دوسری روایتیں سیرۃ النبی جلد سوم باب استجابت دعا میں مفصل درج کر دی ہیں۔ وہاں دیکھی جائیں۔ ”س“۔)

راہ میں اتفاقاً نعیم بن عبداللہ مل گئے۔ ان کے تیور دیکھ کر پوچھا خیر ہے؟ بولے کہ محمد (ﷺ) کا فیصلہ کرنے جاتا ہوں۔ انہوں نے کہا پہلے اپنے گھر کی خبر لو۔ خود تمہارے بہن اور بہنوئی اسلام لائے ہیں۔ فوراً پلٹے اور بہن کے ہاں پہنچے۔ وہ قرآن پڑھ رہی تھیں۔ ان کی آہٹ پا کر چپ ہو گئیں اور قرآن کے اجزا چھپا لیے لیکن آواز ان کے کانوں میں پڑ چکی تھی۔ بہن سے پوچھا یہ کیا آواز تھی؟ بولیں کچھ نہیں۔ انہوں نے کہا میں سن چکا ہوں تم دونوں مرتد ہو گئے ہو۔ یہ کہہ کر بہنوئی سے دست و گریبان ہوئے اور جب ان کی بہن بچانے کو آئیں تو ان کی بھی خبر لی یہاں تک کہ ان کا جسم لہولہاں ہو گیا لیکن اسلام کی محبت اس سے بالاتر تھی۔ بولیں کہ عمر! جو بن آئے کرو لیکن اسلام اب دل سے نہیں نکل سکتا۔“ ان الفاظ نے حضرت عمرؓ کے دل پر خاص اثر کیا۔ بہن کی طرف محبت کی نگاہ سے دیکھا ان کے جسم سے خون جاری تھا۔ دیکھ کر اور بھی رقت ہوئی۔ فرمایا تم لوگ جو پڑھ رہے تھے مجھ کو بھی سناؤ۔ فاطمہؓ نے قرآن کے اجزا لاکر سامنے رکھ دیے۔ اٹھا کر دیکھا تو یہ سورہ تھی:-

﴿سَبَّحَ لِلَّهِ مَا فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ﴾ (حدید : ۱)

”زمین اور آسمان میں جو کچھ ہے خدا کی تسبیح پڑھتا ہے اور خدا ہی غالب اور حکمت والا ہے۔“
ایک ایک لفظ پر ان کا دل مرعوب ہوتا جاتا تھا یہاں تک کہ جب اس آیت پر پہنچے کہ:-

﴿إِٰمِنُوا بِاللَّهِ وَرَسُوْلِهِ﴾ (حدید : ۷)

”خدا پر اور اس کے رسولوں پر ایمان لاؤ۔“

تو بے اختیار پکارا اٹھے:-

﴿أَشْهَدُ أَنْ لَا إِلَهَ إِلَّا اللَّهُ وَ أَشْهَدُ أَنَّ مُحَمَّدًا عَبْدُهُ وَرَسُوْلُهُ﴾

”میں گواہی دیتا ہوں کہ خدا کے سوا کوئی خدا نہیں اور یہ کہ محمد خدا کے پیغمبر ہیں۔“

یہ وہ زمانہ تھا کہ رسول اللہ ﷺ حضرت ارقمؓ کے مکان میں جو کوہ صفا کی تلی میں واقع تھا پناہ گزین تھے۔ حضرت عمرؓ نے آستانہ مبارک پر پہنچ کر دستک دی۔ چونکہ شمشیر بکف گئے تھے۔ صحابہؓ کو تردد ہوا لیکن حضرت حمزہؓ نے کہا ”آنے دو مخلصانہ آیا ہے تو بہتر ہے ورنہ اسی کی تلوار سے اس کا سر قلم کر دوں گا۔“ حضرت عمرؓ نے اندر قدم رکھا تو رسول اللہ ﷺ خود آگے بڑھے اور ان کا دامن پکڑ کے فرمایا ”کیوں عمر! کس ارادے سے آیا ہے؟“ نبوت کی پر جلال آواز نے ان کو کپکپا دیا۔ نہایت خضوع کے ساتھ عرض کیا کہ ”ایمان لانے کے لیے“ آنحضرت ﷺ بے ساختہ اللہ اکبر پکارا اٹھے اور ساتھ ہی تمام صحابہؓ نے مل کر اس زور سے اللہ اکبر کا نعرہ مارا کہ مکہ کی تمام پہاڑیاں گونج اٹھیں۔^(۱)

حضرت عمرؓ کے ایمان لانے نے اسلام کی تاریخ میں نیا دور پیدا کر دیا اس وقت تک اگرچہ چالیس پچاس آدمی اسلام لائے تھے۔ عرب کے مشہور بہادر حضرت حمزہؓ سید الشہداء نے بھی اسلام قبول کر لیا تھا تاہم مسلمان اپنے فرائض مذہبی علانیہ نہیں ادا کر سکتے تھے اور کعبہ میں نماز پڑھنا تو بالکل ناممکن تھا۔ حضرت عمرؓ کے اسلام کے

(۱) انساب الاشراف بلاذری وطبقات ابن سعد واسد الغابہ وابن عساکر وکامل ابن الاثیر۔

ساتھ دفعتاً یہ حالت بدل گئی۔ انہوں نے علانیہ اسلام ظاہر کیا۔ کافروں نے اول اول بڑی شدت کی لیکن وہ ثابت قدمی سے مقابلہ کرتے رہے یہاں تک کہ مسلمانوں کی جماعت کے ساتھ کعبہ میں جا کر نماز ادا کی۔ ابن ہشام نے اس واقعہ کو حضرت عبداللہ بن مسعود کی زبانی ان الفاظ میں روایت کیا ہے:-

((فَلَمَّا اسلم عمر قاتل قريشاً حتى صَلَّى عند الكعبة و صلينا معه))

”جب عمر اسلام لائے تو قریش سے لڑے یہاں تک کہ کعبہ میں نماز پڑھی اور اس کے ساتھ ہم لوگوں نے بھی پڑھی۔“

صحیح بخاری میں ہے کہ جب حضرت عمر اسلام لائے تو ایک ہنگامہ برپا ہو گیا، اتفاق سے عاص بن وائل آنکلا اس نے پوچھا کیا ہنگامہ ہے؟ لوگوں نے کہا عمر مرتد ہو گئے عاص بن وائل نے کہا تو کیا ہوا؟ میں نے عمر کو پناہ دی۔

تعذیب مسلمین

رسوخِ عزم، قوتِ ارادہ، شدتِ عمل انسان کے اصلی جوہر ہیں اور داد کے قابل ہیں لیکن انہی اوصاف کا رخ جب بدل جاتا ہے تو وہ سخت دلی بے رحمی، درندہ طبعی اور سفاکی کا مہیب قالب اختیار کر لیتے ہیں۔ اسلام جب آہستہ آہستہ پھیلنا شروع ہوا اور رسول اللہ ﷺ اور اکابر صحابہؓ کو ان کے قبیلہ نے اپنے حصارِ حفاظت میں لے لیا تو قریش کا طیش و غضب ہر سمت سے سمٹ کر ان غریبوں پر ٹوٹا جن کا کوئی یار و مددگار نہ تھا ان میں کچھ غلام اور کنیریں تھیں۔ کچھ غریب الوطن تھے جو دو ایک پشت سے مکہ میں آ رہے تھے اور کچھ کمزور قبیلوں کے آدمی تھے جو کسی قسم کی عظمت و اقتدار نہیں رکھتے تھے۔ قریش نے ان کو اس طرح ستانا شروع کیا کہ جو رستم کی تاریخ میں اس کی مثال پیدا کرنا قریش کی یکتائی کی تحقیر ہے۔

یہ آسان تھا کہ مسلمانوں کے خس و خاشاک سے سر زمین عرب دفعتاً پاک کر دی جاتی لیکن قریش کا نشہ انتقام اس سے نہیں اتر سکتا تھا۔ مسلمان اگر اپنے مذہب پر قائم رہ کر پیوندِ خاک کر دیے جاتے تو اس میں جس قدر قریش کی تعریف نکلتی اس سے زیادہ ان بے کسوں کا صبر و استقلال داد طلب ہوتا۔ قریش کی شان اس وقت قائم رہ سکتی تھی جب یہ لوگ جادۂ اسلام سے پھر کر قریش کے مذہب میں آ جاتے یا شاید ان کو مسلمانوں کی سخت جانی کا امتحان لینا اور اس کی داد دینا منظور تھا۔

قریش میں ایسے لوگ بھی تھے جن کا دل واقعی اس حالت پر جلتا تھا کہ ان کا مدتوں سے بنا بنایا کارخانہ درہم برہم ہوا جاتا ہے ان کے آباء و اجداد کی تحقیر کی جاتی ہے۔ قابلِ احترام معبودوں کی عظمت مٹی جاتی ہے یہ لوگ صرف حسرت و افسوس کر کے رہ جاتے تھے اور کہتے تھے کہ چند خام طبعوں کے دماغ میں خلل آ گیا ہے۔ عتبہ عاص بن وائل وغیرہ اسی قسم کے لوگ تھے۔ لیکن ابو جہل، امیہ بن خلف وغیرہ کا معیار اس سے زیادہ بلند تھا۔

مسلمانوں پر ظلم کے طریقے

بہر حال قریش نے جو رو ظلم کے عبرت ناک کارنامے شروع کیے۔ جب ٹھیک دو پہر ہو جاتی تو وہ غریب مسلمانوں کو پکڑتے۔ عرب کی تیز دھوپ، ریتلی زمین کو دو پہر کے وقت جلتا تو ابنا دیتی ہے۔ وہ ان غریبوں کو اسی توپے پر لٹاتے۔ چھاتی پر بھاری پتھر رکھ دیتے کہ کروٹ نہ بدلنے پائیں۔ بدن پر گرم بالو بچھاتے، لوہے کو آگ پر گرم کر کے اس سے داغتے۔ پانی میں ڈبکیاں دیتے۔^(۱) یہ مصیبتیں اگرچہ تمام بے کس مسلمانوں پر عام تھیں لیکن ان میں جن لوگوں پر قریش زیادہ نامہربان تھے ان کے نام یہ ہیں:-

حضرت خباب بن الارت تمیم کے قبیلہ سے تھے۔ جاہلیت میں غلام بنا کر فروخت کر لیے گئے تھے۔ ام انمار نے خرید لیا تھا۔ یہ اس زمانہ میں اسلام لائے جب آنحضرت ﷺ حضرت ارقم کے گھر میں موجود تھے اور صرف چھ سات شخص اسلام لائے تھے۔ قریش نے ان کو طرح طرح کی تکلیفیں دیں۔ ایک دن کوئلے جلا کر زمین پر بچھائے اس پر چت لٹایا۔ ایک شخص چھاتی پر پاؤں رکھے رہا کہ کروٹ بدلنے نہ پائیں یہاں تک کہ کوئلے پیٹھ کے نیچے پڑے پڑے ٹھنڈے ہو گئے۔ خباب نے مدتوں کے بعد جب یہ واقعہ حضرت عمرؓ کے سامنے بیان کیا تو پیٹھ کھول کر دکھائی کہ برص کے داغ کی طرح بالکل سپید تھی۔^(۲) حضرت خبابؓ جاہلیت میں لوہاری کا کام کرتے تھے۔ اسلام لائے تو بعض لوگوں کے ذمہ ان کا بقایا تھا۔ مانگتے تو جواب ملتا جب تک محمدؐ کا انکار نہ کرو گے ایک کوڑی نہ ملے گی۔ یہ کہتے کہ نہیں جب تک تم مر کر پھر جیو نہیں۔^(۳)

حضرت بلالؓ۔ یہ وہی حضرت بلالؓ ہیں جو مؤذن کے لقب سے مشہور ہیں۔ حبشی النسل اور امیہ بن خلف کے غلام تھے۔ جب ٹھیک دو پہر ہو جاتی تو امیہ ان کو جلتی بالو پر لٹاتا اور پتھر کی چٹان سینہ پر رکھ دیتا کہ جنبش نہ کرنے پائیں ان سے کہتا کہ اسلام سے باز آ ورنہ یونہی گھٹ گھٹ کر مر جائے گا لیکن اس وقت بھی ان کی زبان سے ”أَحَدٌ“ کا لفظ نکلتا جب یہ کسی طرح متزلزل نہ ہوئے تو گلے میں رسی باندھی اور لوٹوں کے حوالہ کیا وہ ان کو شہر کے اس سرے سے اس سرے تک گھسیٹتے پھرتے تھے لیکن اب بھی وہی رٹ تھی۔ أَحَدٌ أَحَدٌ۔

حضرت عمارؓ یمن کے رہنے والے تھے ان کے والد یا سر مکہ میں آئے ابو حذیفہ مخزومی نے اپنی کنیر سے جس کا نام سمیہ تھا شادی کر دی تھی۔ عمارؓ اسی کے پیٹ سے پیدا ہوئے۔ یہ جب اسلام لائے تو ان سے پہلے صرف تین شخص اسلام لائے تھے۔ قریش ان کو جلتی ہوئی زمین پر لٹاتے اور اس قدر مارتے کہ بے ہوش ہو جاتے ان کے والد اور والدہ کے ساتھ بھی یہی سلوک کیا جاتا تھا۔

حضرت سمیہؓ حضرت عمارؓ کی والدہ تھیں ان کو ابو جہل نے اسلام لانے کے جرم میں برچھی ماری اور وہ ہلاک ہو گئیں۔

(۱) یہ واقعات ابن سعد نے حضرت بلالؓ صہیبؓ کے حال میں بہ تفصیل لکھے ہیں۔ دیکھو کتاب مذکور جلد ثالث تذکرہ صحابہ بدر۔

(۲) طبقات ابن سعد جلد سوم تذکرہ خبابؓ۔

(۳) صحیح بخاری ص ۶۹ ج ۲ ”س“۔

حضرت یاسرؓ، حضرت عمارؓ کے والد تھے یہ بھی کافروں کے ہاتھ سے اذیت اٹھاتے اٹھاتے ہلاک ہو گئے۔ حضرت صہیبؓ۔ یہ رومی مشہور ہیں لیکن درحقیقت رومی نہ تھے ان کے والد سنان کسریٰ کی طرف سے ابلہ کے حاکم تھے اور ان کا خاندان موصل میں آباد تھا۔ ایک دفعہ رومیوں نے اس نواح پر حملہ کیا اور جن لوگوں کو قید کر کے لے گئے ان میں حضرت صہیبؓ بھی تھے۔ یہ روم میں پلے اس لیے عربی زبان اچھی طرح بول نہ سکتے تھے۔ ایک عرب نے ان کو خریدا اور مکہ میں لایا۔ یہاں عبداللہ بن جدعان نے ان کو خرید کر کے آزاد کر دیا۔

آنحضرت ﷺ نے جب دعوت اسلام شروع کی تو یہ اور عمار بن یاسرؓ ایک ساتھ آنحضرت ﷺ کے پاس آئے۔ آپ نے اسلام کی ترغیب دی اور یہ مسلمان ہو گئے (۱) قریش ان کو اس قدر اذیت دیتے تھے کہ ان کے حواس مختل ہو جاتے تھے۔ جب انہوں نے مدینہ کو ہجرت کرنی چاہی تو قریش نے کہا اپنا سارا مال و متاع چھوڑ جاؤ تو جاسکتے ہو۔ انہوں نے نہایت خوشی سے منظور کیا۔

حضرت ابو فکیہہؓ، صفوان بن امیہ کے غلام تھے اور حضرت بلالؓ کے ساتھ اسلام لائے۔ امیہ کو جب یہ معلوم ہوا تو ان کے پاؤں میں رسی باندھی اور آدمیوں سے کہا کہ گھیٹتے ہوئے لے جائیں اور پتی ہوئی زمین پر لٹائیں ایک گبریل راہ میں جا رہا تھا امیہ نے ان سے کہا ”تیرا خدا یہی تو نہیں ہے؟“ انہوں نے کہا ”میرا اور تیرا دونوں کا خدا اللہ تعالیٰ ہے۔“ اس پر امیہ نے اس زور سے ان کا گلا گھونٹا کہ لوگ سمجھے دم نکل گیا۔ ایک دفعہ ان کے سینہ پر اتنا بھاری بوجھل پتھر رکھ دیا کہ ان کی زبان نکل پڑی۔

حضرت لبینہؓ یہ بیچاری ایک کنیز تھیں۔ حضرت عمرؓ (۲) اس بے کس کو مارتے مارتے تھک جاتے تو کہتے تھے کہ میں نے تجھ کو رحم کی بنا پر نہیں بلکہ اس وجہ سے چھوڑ دیا ہے کہ تھک گیا ہوں۔ وہ نہایت استقلال سے جواب دیتیں کہ اگر تم اسلام نہ لاؤ گے تو خدا اس کا انتقام لے گا۔

حضرت زنیہؓ، حضرت عمرؓ کے گھرانے کی کنیز تھیں اور اس وجہ سے حضرت عمرؓ (اسلام سے پہلے) ان کو جی کھول کر ستاتے۔ ابو جہل نے ان کو اس قدر مارا کہ ان کی آنکھیں جاتی رہیں۔ حضرت نہدیہؓ اور ام عبیسؓ۔ یہ دونوں بھی کنیزیں تھیں اور اسلام لانے کے جرم میں سخت سے سخت مصیبتیں جھیلی تھیں۔

حضرت ابوبکرؓ کے دفتر فضائل کا یہ پہلا باب ہے کہ انہوں نے ان مظلوموں میں سے اکثروں کی جان بچائی، حضرت بلالؓ، عامر بن فہیرہؓ، لبینہؓ، نہدیہؓ، ام عبیسؓ سب کو بھاری بھاری داموں خریدا اور آزاد کر دیا یہ لوگ وہ تھے جن کو قریش نے نہایت جسمانی اذیتیں پہنچائیں ان سے کم درجہ پر وہ تھے جن کو طرح طرح سے ستاتے تھے۔

(۱) ابن الاثیر ذکر تعذیب المستضعفین۔ ابن الاثیر نے لکھا ہے کہ عمارؓ اس وقت ایمان لائے جب آنحضرت ﷺ ارقمؓ کے مکان میں چلے آئے تھے اور جب کہ تیس شخص سے زیادہ اسلام لاکچکے تھے۔

(۲) حضرت عمرؓ اس وقت تک اسلام نہیں لائے تھے۔

حضرت عثمانؓ جو کبیر السن اور صاحب جاہ و اعزاز تھے اسلام لائے تو دوسروں نے نہیں بلکہ خود ان کے چچا نے رسی سے (۱) باندھ کر مارا۔ حضرت ابوذرؓ جو ساتویں مسلمان ہیں جب مسلمان ہوئے اور کعبہ میں اپنے اسلام کا اعلان کیا تو قریش نے مارتے مارتے ان کو لٹا دیا۔ (۲) حضرت زبیرؓ بن العوام جن کا مسلمان ہونے والوں میں پانچواں نمبر تھا جب اسلام لائے تو ان کے چچا ان کو چٹائی میں لپیٹ کر ان کے ناک میں دھواں دیتے تھے۔ (۳) حضرت عمرؓ کے چچا زاد بھائی سعیدؓ ابن زید جب اسلام لائے تو حضرت عمرؓ نے ان کو رسیوں سے باندھ دیا۔ (۴) لیکن یہ تمام مظالم یہ جلادانہ بے رحمیاں یہ عبرت خیز سفاکیاں ایک مسلمان کو بھی راہ حق سے متزلزل نہ کر سکیں۔ ایک نصرانی مورخ نے نہایت سچ لکھا ہے:-

”عیسائی اس کو یاد رکھیں تو اچھا ہو محمد (ﷺ) کے خصائل نے وہ درجہ نشہ دینی کا آپ کے پیروؤں میں پیدا کیا جس کو عیسیٰ علیہ السلام کے ابتدائی پیروؤں میں تلاش کرنا بے فائدہ ہے جب عیسیٰ علیہ السلام کو سولی پر لے گئے تو ان کے پیرو بھاگ گئے ان کا نشہ دینی جاتا رہا اور اپنے مقتدا کو موت کے پنجے میں گرفتار چھوڑ کر چل دیئے۔ برعکس اس کے محمد (ﷺ) کے پیرو اپنے مظلوم پیغمبر کے گرد آئے اور آپ کے بچاؤ میں اپنی جانیں خطرہ میں ڈال کر کل دشمنوں پر آپ کو غالب کیا۔“ (۵)

ہجرت حبش ۵ھ نبوی

قریش کے ظلم و تعدی کا بادل جب پیہم برس کر نہ کھلا تو رحمت عالم (ﷺ) نے جاں نثاران اسلام کو ہدایت کی کہ حبش کی طرف ہجرت کر جائیں۔ حبش قریش کا قدیم تجارت گاہ تھا۔ وہاں کے حالات پہلے سے معلوم تھے۔ اہل عرب حبش کے فرمان روا کو نجاشی کہتے تھے (۶) اور اس کے عدل و انصاف کی عام شہرت تھی۔

جاں نثاران اسلام ہر قسم کی تکلیف جھیل سکتے تھے اور ان کا پیمانہ صبر لبریز نہیں ہو سکتا تھا لیکن مکہ میں رہ کر فرائض اسلام کا آزادی سے بجالانا ممکن نہ تھا۔ اس وقت حرم کعبہ میں کوئی شخص بلند آواز سے قرآن نہیں پڑھ سکتا تھا۔ حضرت عبداللہ بن مسعودؓ جب اسلام لائے تو انہوں نے کہا کہ میں اس فرض کو ضرور ادا کروں گا۔ لوگوں نے منع کیا لیکن وہ باز نہ آئے۔ حرم میں گئے اور مقام ابراہیم کے پاس کھڑے ہو کر سورۃ الرحمن پڑھنا شروع کی۔ کفار ہر طرف سے ٹوٹ پڑے اور ان کے منہ پر طمانچے مارنے شروع کیے اگرچہ انہوں نے جہاں تک پڑھنا تھا پڑھ کر دم لیا لیکن واپس گئے تو چہرہ (۷) پر زخم کے نشان لے کر گئے حضرت ابو بکرؓ جاہ و اقتدار میں دیگر رؤسائے قریش سے کم

(۱) طبقات ترجمہ عثمان بن عفان۔

(۲) بخاری ج ۱ ص ۴۴/۴۵ باب اسلام ابی ذرؓ۔

(۳) ریاض النضرہ للمحب الطبری۔

(۴) بخاری ص ۱۰۲۔ اس وقت حضرت عمرؓ اسلام نہیں لائے تھے۔ ”س“۔

(۵) اپالوجی گاڈفری ہیکنس ترجمہ اردو صفحہ ۶۶، ۶۷ مطبوعہ بریلی ۱۸۷۳ء۔

(۶) نجاشی حبشی لفظ نجوس کی تعریب ہے جس کے معنی حبشی میں بادشاہ کے ہیں نجاشی کا نام اصمحہ تھا (بخاری باب موت النجاشی) ”س“۔

(۷) طبری ص ۱۱۸۸ ج ۳ ”س“۔

نہ تھے لیکن آواز سے قرآن نہیں پڑھ سکتے تھے اور اسی بنا پر ایک بار ہجرت کے لیے آمادہ ہو گئے۔^(۱)
اس کے علاوہ ہجرت سے ایک بڑا فائدہ یہ بھی تھا کہ جو شخص اسلام لے کر جہاں جاتا وہاں اسلام کی شعاعیں خود بخود پھیلتی تھیں۔ غرض آنحضرت ﷺ کے ایما سے اول اول گیارہ مرد اور چار عورتوں نے ہجرت کی جن کے نام حسب ذیل ہیں۔

(۱) حضرت عثمان بن عفان

مع اپنی زوجہ محترمہ (حضرت) رقیہ کے جو رسول ﷺ کی صاحبزادی تھیں۔

ان کا باپ عتبہ قریش کا مشہور سردار تھا لیکن چونکہ سخت کافر تھا اس لیے ان کو گھر چھوڑنا پڑا۔

رسول اللہ ﷺ کے پھوپھی بھائی اور مشہور صحابی تھے۔

ہاشم کے پوتے تھے۔

مشہور صحابی اور عشرہ مبشرہ میں شمار کیے جاتے ہیں۔

قبیلہ زہرہ سے تھے اور اس بنا پر آنحضرت ﷺ کے

نہالی رشتہ تھے۔

یہ ام سلمہ وہی ہیں جو ابو سلمہ کے مرنے کے بعد آنحضرت ﷺ کے عقد میں آئیں۔

مشہور صحابی ہیں۔

سابقین اولین میں ہیں۔ بدر میں شریک تھے۔ حضرت عثمان نے سفر حج میں ان کو مدینہ کا حاکم مقرر کیا تھا۔

(اصابہ)

ان کی ماں برہ آنحضرت ﷺ کی پھوپھی تھیں یہ سابقین فی الاسلام میں ہیں۔ حافظ ابن حجر نے اصابہ میں لکھا ہے کہ یہ ہجرت ثانیہ میں گئے۔

بدر میں شریک تھے۔ امام زہری کا بیان ہے کہ سب سے پہلے ان ہی نے ہجرت کی ہے۔ (اصابہ)

مشہور صحابی اور مجتہدین صحابہ میں داخل ہیں۔

(۲) حضرت ابو حذیفہ بن عتبہ مع اپنی زوجہ

کے جن کا نام حضرت سہلہ (بنت سہیل) تھا

(۳) (حضرت) زبیر بن العوام

(۴) (حضرت) مصعب بن عمیر

(۵) (حضرت) عبدالرحمن بن عوف

(۶) (حضرت) ابو سلمہ (بن عبدالاسد) مخزومی

مع اپنی زوجہ حضرت ام سلمہ بنت ابی امیہ کے۔

(۷) (حضرت) عثمان بن مظعون

(۸) (حضرت) عامر بن ربیعہ مع اپنی زوجہ کے جن کا نام حضرت لیلیٰ (بنت ابی شہ) تھا

(۹) (حضرت) ابوسرہ بن ابی رہم یا ابو حاطب بن عمرو^(۲)

(۱۰) (حضرت) سہیل بن بیضاء

(۱۱) (حضرت) عبداللہ بن مسعود

(۱) بخاری باب ہجرت مدینہ "س"

(۲) حبشہ کے مہاجرین اول کی تعداد اور ان کے تعین میں کسی قدر اختلاف ہے۔ ابن اسحاق نے مردوں میں ان ہی دس آدمیوں کا

ان لوگوں نے ۵ نبوی ماہ رجب میں سفر کیا۔ حسن اتفاق یہ کہ جب یہ لوگ بندرگاہ پر پہنچے تو دو تجارتی جہاز حبش کو جا رہے تھے۔ جہاز والوں نے سستے کرایہ پر ان کو بٹھالیا۔ ہر شخص کو صرف پانچ درہم دینے پڑے۔ قریش کو خبر ہوئی تو بندرگاہ تک تعاقب میں آئے لیکن موقع نکل چکا تھا۔^(۱)

عام مورشین کا خیال ہے کہ ہجرت انہی لوگوں نے کی جن کا کوئی حامی اور مددگار نہ تھا لیکن فہرست مہاجرین میں ہر درجہ کے لوگ نظر آتے ہیں۔ حضرت عثمان بنو امیہ سے تھے جو سب سے زیادہ صاحب اقتدار خاندان تھا۔ متعدد بزرگ مثلاً زبیر اور مصعب خود آنحضرت ﷺ کے خاندان سے ہیں۔ عبدالرحمن بن عوف اور ابوسبرہ معمولی لوگ نہ تھے اس بنا پر زیادہ قرین قیاس یہ ہے کہ قریش کا ظلم و ستم بے کسوں پر محدود نہ تھا بلکہ بڑے بڑے خاندان والے بھی ان کے ظلم و ستم سے محفوظ نہ تھے۔

ایک عجیب بات یہ ہے کہ جو لوگ سب سے زیادہ مظلوم تھے اور جن کو انگاروں کے بستر پر سونا پڑا تھا۔ یعنی حضرت بلال، عمار، یاسر وغیرہ۔ ان لوگوں کا نام مہاجرین حبش کی فہرست میں نظر نہیں آتا اس لیے یا تو ان کی بے سروسامانی اس حد تک پہنچ چکی تھی کہ سفر کرنا بھی ناممکن تھا یا یہ کہ درد کے لذت آشنا تھے اور اس لطف کو چھوڑ نہ سکتے تھے۔

دل ز جو رتو آ سودہ است وی نالم کہ غیر پے نہ برد لذت خدنگ ترا

قریش کی سفارت نجاشی کے پاس

نجاشی کی بدولت مسلمان حبش میں امن و امان سے زندگی بسر کرنے لگے۔ لیکن قریش یہ خبر سن کر پیچ و تاب کھاتے تھے آخر یہ رائے ٹھہری کہ نجاشی کے پاس سفارت بھیجی جائے کہ ہمارے مجرموں کو اپنے ملک سے نکال دو عبداللہ بن ربیعہ اور عمرو بن العاص (فاتح مصر) اس کام کے لیے منتخب ہوئے۔^(۲) نجاشی اور اس کے

← نام لیا ہے حضرت عبداللہ بن مسعود کے متعلق وہ یقین کے ساتھ کہتے ہیں کہ یہ ہجرت اولیٰ میں نہیں بلکہ ہجرت ثانیہ میں تھے (فتح الباری ج ۷ ص ۱۴۳) واقدی نے مردوں میں گیارہ صاحبوں کی ہجرت کا ذکر کیا ہے اس کی حقیقت یہ ہے کہ انہوں نے حضرت ابوسبرہ اور حضرت ابو حاطب دونوں کو مہاجرین میں شمار کیا ہے اور ابن اسحاق ان میں سے ایک کو تسلیم کرتے ہیں اس سلسلے میں واقدی سے ایک بڑی فرو گذاشت یہ ہوئی کہ انہوں نے گیارہ مردوں کو مہاجرین حبش بتلایا لیکن جب مہاجرین کی فہرست گنائی تو اس میں بارہ آدمیوں کا نام لیا یعنی حضرت عبداللہ بن مسعود کا بھی اضافہ کیا (زرقانی علی المواہب ج اول ص ۳۱۴) حافظ ابن حجر نے واقدی کی اس فرو گذاشت پر گرفت کی ہے (فتح الباری ج ۷ ص ۱۴۳) ابن سعد نے انہی تمام مہاجرین کا نام لیا ہے جن کا ذکر واقدی نے کیا ہے ”ابن سعد ج ۱ ص ۱۳۴) ابن سید الناس نے بھی بروایت زہری بارہ آدمیوں کا ذکر کیا ہے۔ مگر انہوں نے حضرت زبیر کے بجائے حضرت سلیط بن عمرو کا نام لیا ہے (عیون الاثر اول ص ۱۱۵) بعض دوسرے سیرت نگار جو بارہ مرد مہاجرین کو تسلیم کرتے ہیں۔ وہ حضرت حاطب بن عمرو اور حضرت سہیل بن بیضاء کے بجائے حضرت حاطب بن حارث اور حضرت ہاشم بن عمرو کا نام لیتے ہیں (زرقانی اول ص ۳۱۴) اسی طرح ہجرت کرنے والی خواتین میں بعض لوگ حضرت ابوسبرہ کی بیوی حضرت ام کلثوم بنت سہیل اور حضور ﷺ کی دایہ حضرت ام ایمن کا اضافہ کرتے ہیں۔ ”س“۔

(۱) یہ تمام تفصیل طبری میں ہے۔

(۲) مسند احمد ج ۱ ص ۲۰۲۔ ”س“۔

درباریوں میں سے ایک ایک کے لیے گراں بہا تحفے مہیا کیے گئے اور (۱) نہایت سروسامان سے یہ سفارت جہش کو روانہ ہوئی۔ یہ سفراء نجاشی سے پہلے درباری پادریوں سے ملے اور ان کی خدمت میں نذریں پیش کیں اور کہا کہ ہمارے شہر کے چند نادانوں نے ایک نیاندھب ایجاد کیا ہے ہم نے ان کو نکال دیا تو آپ کے ملک میں بھاگ آئے۔ کل ہم بادشاہ کے دربار میں ان کے متعلق جو درخواست پیش کریں آپ بھی ہماری تائید فرمائیں۔ دوسرے دن سفراء دربار میں گئے اور نجاشی سے درخواست کی کہ ہمارے مجرم ہم کو حوالہ کر دیئے جائیں۔ درباریوں نے بھی تائید کی۔ نجاشی نے مسلمانوں کو بلا بھیجا اور کہا ”تم نے یہ کون سا دین ایجاد کیا ہے جو نصرانیت اور بت پرستی دونوں کے مخالف ہے۔“

دربار میں حضرت جعفرؓ کی تقریر

مسلمانوں نے اپنی طرف سے گفتگو کرنے کے لیے حضرت جعفرؓ (حضرت علیؓ کے بھائی) کو انتخاب کیا۔ انہوں نے اس طرح تقریر شروع کی:-

”اَيُّهَا الْمَلِكُ!“ ہم لوگ ایک جاہل قوم تھے۔ بت پوجتے تھے۔ مردار کھاتے تھے بدکاریاں کرتے تھے ہمسایوں کو ستاتے تھے بھائی بھائی پر ظلم کرتا تھا۔ قوی لوگ کمزور کو کھا جاتے تھے۔ اس اثناء میں ہم میں ایک شخص پیدا ہوا جس کی شرافت اور صدق و دیانت سے ہم لوگ پہلے سے واقف تھے اس نے ہم کو اسلام کی دعوت دی اور یہ سکھلایا کہ ہم پتھروں کو پوجنا چھوڑ دیں۔ سچ بولیں۔ خون ریزی سے باز آئیں۔ یتیموں کا مال نہ کھائیں ہمسایوں کو آرام دیں۔ عقیف عورتوں پر بدنامی کا داغ نہ لگائیں نماز پڑھیں روزے رکھیں زکوٰۃ دیں۔ ہم اس پر ایمان لائے۔ شرک اور بت پرستی چھوڑ دی اور تمام اعمال بد سے باز آئے۔ اس جرم پر ہماری قوم ہماری جان کی دشمن ہو گئی اور ہم کو مجبور کرتی ہے کہ اس گمراہی میں پھر واپس آ جائیں۔“

نجاشی نے کہا جو کلام الہی تمہارے پیغمبر پر اترا ہے کہیں سے پڑھو۔ حضرت جعفرؓ نے سورہ مریم کی چند آیتیں پڑھیں۔ نجاشی پر رقت طاری ہوئی اور آنکھوں سے آنسو جاری ہو گئے۔ پھر کہا خدا کی قسم! یہ کلام اور انجیل دونوں ایک ہی چراغ کے پرتو ہیں۔ یہ کہہ کر سفراء قریش سے کہا۔ تم واپس جاؤ۔ میں ان مظلوموں کو ہرگز واپس نہ دوں گا۔

دوسرے دن عمرو بن العاص نے پھر دربار میں رسائی حاصل کی اور نجاشی سے کہا حضور! آپ کو یہ بھی معلوم ہے کہ یہ لوگ حضرت عیسیٰ ﷺ کی نسبت کیا اعتقاد رکھتے ہیں نجاشی نے مسلمانوں کو بلا بھیجا کہ اس سوال کا جواب دیں۔ ان لوگوں کو تردد ہوا کہ اگر حضرت عیسیٰ ﷺ کے ابن اللہ ہونے سے انکار کرتے ہیں تو نجاشی عیسائی ہے ناراض ہو جائے گا۔ حضرت جعفرؓ نے کہا کچھ ہو۔ ہم کو سچ بولنا چاہیے۔

(۱) ابن ہشام نے لکھا ہے کہ مکہ کا بڑا تحفہ چڑا تھا اور کتابوں سے ثابت ہوتا ہے کہ اہل مکہ شام وغیرہ کو جو مال تجارت لے جاتے تھے وہ بھی چڑا ہوتا تھا (مسند امام احمد بن حنبل میں تصریح ہے کہ یہ تحفہ چڑا ہی تھا۔ مسند اہل البیت)

غرض یہ لوگ دربار میں حاضر ہوئے۔ نجاشی نے کہا تم لوگ عیسیٰ بن مریم کے متعلق کیا اعتقاد رکھتے ہو؟ حضرت جعفرؓ نے کہا ہمارے پیغمبر نے بتایا ہے کہ ”عیسیٰ علیہ السلام خدا کا بندہ اور پیغمبر اور کلمۃ اللہ ہے۔ نجاشی نے زمین سے ایک تنکا اٹھا لیا۔ اور کہا ”واللہ جو تم نے کہا عیسیٰ علیہ السلام اس تنکے کے برابر بھی اس سے زیادہ نہیں ہیں۔“ (۱)

بطریق جو دربار میں موجود تھے نہایت برہم ہوئے۔ نتھنوں سے خرخر اہٹ کی آواز آنے لگی۔ نجاشی نے ان کے غصہ کی کچھ پروانہ کی اور قریش کے سفیر بالکل ناکامیاب آئے۔ (۲)

اسی اثناء میں کسی دشمن نے نجاشی کے ملک پر حملہ کیا۔ نجاشی اس کے مقابلہ کے لیے خود گیا۔ صحابہؓ نے مشورہ کیا کہ ہم میں سے ایک شخص جائے اور خبر بھیجتا رہے کہ اگر ضرورت ہو تو ہم بھی نجاشی کی مدد کے لیے آئیں۔ حضرت زبیرؓ اگرچہ سب سے زیادہ کم سن تھے لیکن انہوں نے اس خدمت کے لیے اپنے آپ کو پیش کیا۔ مشک کے سہارے نیل تیر کر رزمگاہ میں پہنچے۔ اور ادھر صحابہؓ نجاشی کی فتح کے لیے خدا سے دعا مانگتے تھے چند روز کے بعد حضرت زبیرؓ واپس آئے اور خوش خبری سنائی کہ نجاشی کو خدا نے فتح دی۔ (۳)

مہاجرین حبش کی واپسی

حبش میں کم و بیش ۸۳ مسلمان ہجرت کر کے گئے چند روز آرام سے گزرنے پائے تھے کہ یہ خبر مشہور ہوئی کہ کفار نے اسلام قبول کر لیا ہے۔ یہ سن کر اکثر صحابہؓ نے مکہ معظمہ کا رخ کیا لیکن شہر کے قریب پہنچے تو معلوم ہوا کہ یہ خبر غلط ہے اس لیے بعض لوگ واپس چلے گئے اور اکثر چھپ چھپ کہ مکہ میں آ گئے۔

یہ روایت طبری اور اکثر تاریخوں میں مذکور ہے اور ممکن ہے کہ صحیح ہو لیکن ان کتابوں میں اس خبر کے مشہور

(۱) مستدرک حاکم ج ۲ ص ۳۱۰ کتاب التفسیر ”س“۔

(۲) مارگولیوس صاحب نے ہجرت حبش کی بھی بڑی نازک اور دور از نظر وجہ تلاش کر کے پیدا کی ہے۔ فرماتے ہیں کہ جب محمد (ﷺ) نے دیکھا کہ قریش سے عہدہ برآ نہیں ہو سکتے اور یہ پہلے سنا تھا کہ کعبہ کے گرانے کے لیے ابرہہ الاشرم جو آیا تھا وہ حبش ہی کا تھا اس لیے انہوں نے چاہا کہ بادشاہ حبش سے سازش کر کے اس کو مکہ پر حملہ کرنے کی ترغیب دیں تاکہ قریش کا زور ٹوٹ جائے اسی غرض سے ہجرت کا بہانہ کر کے اپنے اصحاب کو حبش بھیجا لیکن پھر سمجھے کہ نجاشی اگر مکہ میں آیا تو خود مکہ پر قابض ہو جائے گا مجھ کو کیا ہاتھ آئے گا۔ اس بنا پر اس ارادے سے باز رہے۔ ”یہ بالکل بے ثبوت بات ہے۔“

صاحب موصوف کو حضرت جعفر کی تقریر و مکالمت سے اس بنا پر شک ہے کہ نجاشی عربی زبان سے ناواقف تھا۔ حالانکہ اس زمانہ میں اولاً تو عربی زبان عام طور سے حبش میں بے تکلف لوگ سمجھ سکتے تھے (کہ یہ دونوں زبانیں باہم نہایت قریب ہیں) ثانیاً درباروں میں ترجمان ہوتے تھے جیسا کہ ابوسفیان اور قیصر روم کے باہمی مکالمہ میں مذکور ہے (بخاری باب بدء الوحی) ”س“۔

(۳) یہ تمام واقعات مسند ابن حنبل ج ۱ ص ۲۰۲ میں مذکور ہیں۔ ابن ہشام نے بھی تفصیل سے لکھے ہیں لیکن طبری اور ابن سعد نے حضرت جعفرؓ اور نجاشی کی تقریر کا ذکر نہیں کیا ہے۔ امام ابن حنبل اور ابن ہشام کا سلسلہ روایت یہ ہے۔ محمد بن اسحاق زہری ابو بکر بن عبد الرحمن بن الحرث بن ہشام مخزومی ام سلمہؓ یہ سب رواۃ ثقہ ہیں اور سب سے اخیر راوی حضرت ام سلمہؓ جو رسول اللہ ﷺ کی زوجہ محترمہ اور خود اس واقعہ میں شریک تھیں۔ وہ اس وقت تک آنحضرت ﷺ کے عقد میں نہیں آئی تھیں بلکہ اپنے پہلے شوہر اور ابو سلمہ بن الاسد کے ساتھ حبش میں ہجرت کر کے گئی تھیں۔ مورخ یعقوبی نے بھی بہ تفصیل یہ واقعہ لکھا ہے۔

ہونے کی وجہ یہ لکھی ہے کہ آنحضرت ﷺ نے حرم میں ایک دفعہ نماز ادا کی، کفار بھی موجود تھے۔ جب آپ نے یہ آیت پڑھی:-

﴿وَمَنْوَةٌ الثَّالِثَةُ الْآخِرَى﴾ (النجم : ۲۰)

”تو شیطان نے آپ کی زبان سے یہ الفاظ نکلوا دیے۔“

﴿تلك الغرائق العلی وان شفاعتھن لترتجی﴾

”یعنی (یہ بت) معظم و محترم ہیں اور ان کی شفاعت مقبول ہے۔“

اس کے بعد آنحضرت ﷺ نے سجدہ کیا اور تمام کفار نے آپ کی متابعت کی (اس روایت کا یہ آخری حصہ کہ چند کافروں کے سوا تمام جن وانس نے حضور کے ساتھ ایک دفعہ سجدہ کیا، صحیح ہے جیسا کہ صحیح بخاری^(۱)) (باب قولہ فاسجدوا لله و اعبدوا) میں مذکور ہے مگر باقی حصہ بیہودہ اور ناقابل ذکر ہے اور اکثر کبار محدثین مثلاً بیہقی، قاضی عیاض، علامہ عینی، حافظ منذری، علامہ نووی^(۲) نے اس کو باطل اور موضوع لکھا ہے لیکن افسوس یہ ہے کہ بہت سے محدثین نے اس روایت کو بہ سند نقل کیا ہے ان میں طبری، ابن ابی حاتم، ابن المنذر، ابن مردویہ، ابن اسحاق، موسیٰ بن عقبہ، ابو معشر^(۳) شہرت عام رکھتے ہیں اس سے بڑھ کر تعجب یہ ہے کہ حافظ ابن حجر کو جن کے کمال فن حدیث پر زمانہ کا اتفاق ہے اس روایت کی صحت پر اصرار ہے۔ چنانچہ لکھتے ہیں:-^(۴)

((و قد ذکرنا ان ثلاثة اسانید منها علی شرط الصحیح وہی مراسیل یحتج بمثلها

من یحتج بالمراسیل))

”ہم نے اوپر بیان کیا ہے کہ اس روایت کی تین سندیں صحیح کی شرط کے موافق ہیں اور یہ روایتیں مرسل ہیں اور ان سے وہ لوگ استدلال کر سکتے ہیں جو مرسل روایتوں کے قائل ہیں۔“

تلك الغرائق العلی کی بحث

حقیقت یہ ہے کہ کفار کی عادت تھی کہ جب آنحضرت ﷺ قرآن کی تلاوت کرتے تو شور مچاتے اور اپنی طرف سے فقرے ملا دیتے۔ قرآن مجید کی آیت ذیل میں اسی واقعہ کی طرف اشارہ ہے۔

﴿لَا تَسْمَعُوا لِهَذَا الْقُرْآنِ وَالْغَوَا فِيهِ لَعَلَّكُمْ تَعْلَبُونَ﴾ (حم السجدہ : ۲۶)

”اس قرآن کو نہ سنو اور اس میں گڑبڑ کر دو۔ شاید تم غالب آؤ۔“

قریش کا معمول تھا کہ جب کعبہ کا طواف کرتے تو یہ فقرے کہتے جاتے۔^(۵)

(۱) کتاب التفسیر سورہ نجم ”س“۔

(۲) دیکھو زرقانی برمواہب لدنیہ وشفائے قاضی عیاض و عینی شرح بخاری تفسیر سورہ نجم و نور النیر اس علامہ نووی کے یہ الفاظ ہیں لا یصح فیہ شیء لا من جهة النقل و لا من جهة العقل۔ اور علامہ عینی لکھتے ہیں۔ فلا صحۃ له نقلًا و لا عقلاً۔

(۳) دیکھو مواہب لدنیہ اور زرقانی ہجرت حبشہ۔

(۴) زرقانی برمواہب ج ۱ ص ۳۳۰۔

(۵) معجم البلدان لفظ عزی۔

واللات و العزی و مناة الثالثة الاخری فانهن الغرائق العلی و ان شفاعتهن لترتجی۔
 ”لات اور عزی اور تیسرے بت منات کی قسم یہ بلند و بزرگ ہیں اور ان کی شفاعت کی امید ہے۔“
 آنحضرت ﷺ نے جب سورہ والنجم کی وہ آیتیں پڑھیں تو کسی شیطان (کافر) نے یہی فقرے آپ کی آواز میں ملا کر پڑھ دیئے ہوں گے۔ دور کے لوگوں کو (کفار میں سے) شبہ ہوا ہوگا کہ آنحضرت ﷺ ہی نے وہ الفاظ ادا کیے اس واقعہ کا چرچا جب مسلمانوں میں ہوا ہوگا تو لوگوں نے کہا ہوگا کہ کسی شیطان نے آپ کی طرف سے وہ فقرے کہہ دیئے ہوں گے اس واقعہ نے روایتوں میں صورت بدل بدل کر یہ صورت اختیار کر لی کہ شیطان نے آنحضرت کی زبان سے یہ الفاظ نکلوا دیئے اور چونکہ عام مسلمان اس بات کو تسلیم کرتے ہیں کہ شیطان دوسرے شخص کی زبان بول سکتا ہے اس لیے راویوں نے اس روایت کو تسلیم کر لیا۔ یہ صرف قیاس نہیں بلکہ اگلے محققین نے بھی تصریح کی ہے۔ مواہب میں ہے:-

قیل انه لما وصل الی قوله و مناة الثالثة الاخری خشی المشرکون ان یاتی بعد
 هابشیء یذم الہتہم فبا دروا الی ذلک الکلام فخلطوه فی تلاوة النبی صلی اللہ
 علیہ و سلم علی عادتہم فی قولہم لا تسمعوا لهذا القرآن و الغوا فیہ او المراد
 بالشیطان شیطان الانس۔

”بعض لوگوں نے کہا کہ جب آنحضرت ﷺ اس آیت پر پہنچے ”و مناة الثالثة الاخری۔“
 (النجم: ۲۰) تو مشرکوں کو یہ ڈر پیدا ہوا کہ اب ان کے معبودوں کی کچھ برائی کا بیان ہوگا اس بناء پر
 انہوں نے جھٹ سے آنحضرت ﷺ کی تلاوت میں یہ فقرے خلط کر کے پڑھ دیئے جیسا کہ ان کی
 عادت تھی کہ کہتے کہ قرآن پر کان نہ لگاؤ اور اس میں گڑ بڑ مچا دو۔ یا شیطان سے شیطان آدمی مراد
 ہے۔“

جو لوگ حبش سے واپس آ گئے تھے اہل مکہ نے اب ان کو اور زیادہ ستانا شروع کیا اور اس قدر اذیت دی کہ وہ
 دوبارہ ہجرت کرنے پر مجبور ہوئے لیکن اب کی ہجرت کچھ آسان نہ تھی۔ کفار نے سخت مزاحمت کی تاہم جس طرح
 ہوسکا بہت سے صحابہ جن کی تعداد تقریباً سو تک پہنچتی ہے مکہ سے نکل گئے اور حبش میں اقامت اختیار کی۔ جب
 آنحضرت ﷺ نے مدینہ منورہ کو ہجرت کی تو کچھ لوگ فوراً واپس چلے آئے اور جو لوگ رہ گئے تھے آنحضرت
 ﷺ نے ۷ھ میں ان کو بلا لیا۔^(۱)

کفار کی ایذا و تعدی اب کمزوروں اور بے کسوں پر محدود نہ تھی۔ حضرت ابوبکرؓ کا قبیلہ معزز اور طاقتور تھا ان
 کے یار اور انصار بھی کم نہ تھے۔ تاہم وہ بھی کفار کے ظلم سے تنگ آ گئے اور بالآخر حبش کی ہجرت کا ارادہ کیا۔ برک
 الغماد جو مکہ معظمہ سے یمن کی سمت پانچ دن کی راہ^(۲) ہے وہاں تک پہنچے تھے کہ ابن الدغنے سے ملاقات ہو گئی جو

(۱) یہ تمام تفصیل طبقات ابن سعد میں ہے۔ بعض مورخوں نے اس ہجرت ثانیہ کا ذکر نہیں کیا اور بعض نے نہایت اختصار کے ساتھ ذکر کیا ہے۔

(۲) زرقانی بر مواہب ج اول ص ۳۳۴۔ ذکر ہجرت ثانیہ حبش۔

قبیلہ قارہ کا رئیس تھا اس نے پوچھا کہاں؟ حضرت ابو بکرؓ نے کہا۔ ”میری قوم مجھ کو رہنے نہیں دیتی چاہتا ہوں کہ کہیں الگ جا کر خدا کی عبادت کروں۔“ ابن الدغنے نے کہا۔ یہ نہیں ہو سکتا کہ تم جیسا شخص مکہ سے نکل جائے میں تم کو اپنی پناہ میں لیتا ہوں تو حضرت ابو بکرؓ اس کے ساتھ واپس آئے۔ ابن الدغنے مکہ پہنچ کر تمام سرداران قریش سے ملا۔ اور کہا کہ ”ایسے شخص کو نکالتے ہو جو مہمان نواز ہے، مفلسوں کا مددگار ہے، رشتہ داروں کو پالتا ہے، مصیبتوں میں کام آتا ہے۔“ قریش نے کہا لیکن شرط یہ ہے کہ ابو بکرؓ نمازوں میں چپکے چپکے جو چاہیں پڑھیں، آواز سے قرآن پڑھتے ہیں تو ہماری عورتوں اور بچوں پر اثر پڑتا ہے۔ حضرت ابو بکرؓ نے چند روز یہ پابندی اختیار کی لیکن آخر انہوں نے گھر کے پاس ایک مسجد بنالی اور اس میں خضوع و خشوع کے ساتھ بہ آواز قرآن پڑھتے تھے۔ وہ نہایت رقیق القلب تھے۔ قرآن پڑھتے تو بے اختیار روتے۔ عورتیں اور بچے ان کو دیکھتے اور متاثر ہوتے۔ قریش نے ابن الدغنے سے شکایت کی۔ اس نے حضرت ابو بکرؓ سے کہا کہ اب میں تمہاری حفاظت کا ذمہ دار نہیں ہو سکتا۔ حضرت ابو بکرؓ نے کہا مجھ کو خدا کی حفاظت بس ہے میں تمہارے جوار سے استعفیٰ دیتا ہوں۔^(۱)

محرم ۷ نبوی، شعب ابوطالب میں محصور ہونا

قریش دیکھتے تھے کہ اس روک ٹوک پر بھی اسلام کا دائرہ پھیلتا جاتا ہے۔ عمرؓ اور حمزہؓ جیسے لوگ ایمان لا چکے، نجاشی نے مسلمانوں کو پناہ دی۔ سفراء بے نیل و مرام واپس آئے۔ مسلمانوں کی تعداد میں اضافہ ہوتا جاتا ہے۔ اس لیے اب یہ تدبیر سوچی کہ آنحضرت ﷺ اور آپ کے خاندان کو محصور کر کے تباہ کر دیا جائے چنانچہ تمام قبائل نے ایک معاہدہ مرتب کیا کہ کوئی شخص نہ خاندان بنی ہاشم سے قربت کرے گا نہ ان کے ہاتھ خرید و فروخت کرے گا۔ نہ ان سے ملے گا نہ ان کے پاس کھانے پینے کا سامان جانے دے گا۔ جب تک وہ محمد (ﷺ) کو قتل کے لیے حوالہ نہ کر دیں۔^(۲) یہ معاہدہ منصور بن عکرمہ نے لکھا اور در کعبہ پر آویزاں کیا گیا۔

ابوطالب مجبور ہو کر تمام خاندان بنی ہاشم کے ساتھ شعب ابوطالب^(۳) میں پناہ گزین ہوئے۔ تین سال تک بنو ہاشم نے اس حصار میں بسر کی۔ یہ زمانہ ایسا سخت گزرا کہ طلح کے پتے کھا کھا کر رہتے تھے۔ حدیثوں میں جو صحابہؓ کی زبان سے مذکور ہے کہ ہم طلح کی پتیاں کھا کھا کر بسر کرتے تھے۔ یہ اسی زمانہ کا واقعہ ہے۔ چنانچہ سہیلی نے روض الانف میں تصریح کی ہے۔ حضرت سعد بن ابی وقاص کا بیان ہے کہ ایک دفعہ رات کو سوکھا ہوا چمڑا ہاتھ آ گیا۔ میں نے اس کو پانی سے دھویا۔ پھر آگ پر بھونا اور پانی میں ملا کر کھایا۔^(۴)

ابن سعد نے روایت کی ہے کہ بچے جب بھوک سے روتے تھے تو باہر آواز آتی تھی۔ قریش سن سن کر خوش

(۱) پوری تفصیل صحیح بخاری باب ہجرت مدینہ میں ہے۔

(۲) اس معاہدہ کا ذکر طبری نے اور ابن سعد وغیرہ نے تفصیل سے کیا ہے۔ لیکن یہ الفاظ کہ وہ محمد (ﷺ) کو قتل کے لیے حوالہ کر دیں صرف مواہب لدنیہ میں مذکور ہیں۔

(۳) یہ پہاڑ کا ایک درہ تھا جو خاندان بنو ہاشم کا موروثی تھا۔

(۴) روض الانف۔

ہوتے تھے لیکن بعض رحم دلوں کو ترس بھی آتا تھا ایک دن حکیم بن حزام نے جو حضرت خدیجہؓ کا بھتیجا تھا، تھوڑے سے گیہوں اپنے غلام کے ہاتھ حضرت خدیجہؓ کے پاس بھیجے، راہ میں ابو جہل نے دیکھ لیا اور چھین لینا چاہا۔ اتفاق سے ابوالختری کہیں سے آ گیا۔ وہ اگرچہ کافر تھا لیکن اس کو رحم آیا اور کہا کہ ایک شخص اپنی پھوپھی کو کچھ کھانے کے لیے بھیجتا ہے تو کیوں روکتا ہے۔؟

محاصرہ سے آزادی

مسلل تین برس تک آنحضرت ﷺ اور تمام آل ہاشم نے یہ مصیبتیں جھیلیں۔ بالآخر دشمنوں ہی کو رحم آیا اور خود انہی کی طرف سے معاہدہ کے توڑنے کی تحریک ہوئی۔ ہشام عامری خاندان بنو ہاشم کا قریبی رشتہ دار اور اپنے قبیلہ میں ممتاز تھا وہ چوری چھپے بنو ہاشم کو غلہ وغیرہ بھیجتا رہتا تھا ایک دفعہ وہ زہیر کے پاس جو عبدالمطلب کے نواسے تھے گیا اور کہا، کیوں زہیر! تم کو یہ پسند ہے کہ تم کھاؤ پیو ہر قسم کا لطف اٹھاؤ اور تمہارے ماموں کو ایک دانہ تک نصیب نہ ہو۔ زہیر نے کہا کیا کروں تمہا ہوں ایک شخص بھی میرا ساتھ دے تو میں اس ظالمانہ معاہدہ کو پھاڑ کر پھینک دوں۔ ہشام نے کہا میں موجود ہوں۔ دونوں مل کر مطعم بن عدی کے پاس گئے اور ابوالختری ابن ہشام، زمعہ بن الاسود نے بھی ساتھ دیا۔ دوسرے دن سب مل کر حرم میں گئے۔ زہیر نے سب لوگوں کو مخاطب کر کے کہا، اے اہل مکہ یہ کیا انصاف ہے ہم لوگ آرام سے بسر کریں اور بنو ہاشم کو آب و دانہ نصیب نہ ہو۔ خدا کی قسم! جب تک یہ ظالمانہ معاہدہ چاک نہ کر دیا جائے گا میں باز نہ آؤں گا۔ ابو جہل برابر سے بولا۔ ہرگز اس معاہدہ کو کوئی ہاتھ نہیں لگا سکتا۔ زمعہ نے کہا تو جھوٹ کہتا ہے جب یہ لکھا گیا تھا اس وقت بھی ہم راضی نہ تھے۔ غرض مطعم نے ہاتھ بڑھا کر دستاویز چاک کر دی۔ مطعم بن عدی، عدی بن قیس، زمعہ بن الاسود، ابوالختری، زہیر سب ہتھیار باندھ باندھ کر بنو ہاشم کے پاس گئے اور ان کو درہ سے نکال لائے۔^(۱) بقول ابن سعد یہ ۱۰ھ نبوی کا واقعہ ہے۔ اسی زمانہ میں معراج واقع ہوئی۔ جس کی تفصیل تیسرے حصہ میں آئے گی۔ اسی زمانے میں نماز پنجگانہ فرض ہوئی۔

۱۰ نبوی، حضرت خدیجہؓ اور ابوطالب کی وفات

آنحضرت ﷺ ابھی شعب ابی طالب سے نکلے تھے اور چند روز قریش کے جور و ظلم سے امان ملی تھی کہ ابوطالب اور حضرت خدیجہؓ کا انتقال ہو گیا۔

ابوطالب کی وفات کے وقت آنحضرت ﷺ ان کے پاس تشریف لے گئے۔ ابو جہل اور عبد اللہ بن ابی امیہ پہلے سے موجود تھے آپ نے فرمایا مرتے مرتے لا الہ الا اللہ کہہ لیجیے کہ میں خدا کے ہاں آپ کے ایمان کی شہادت دوں۔ ابو جہل اور ابن ابی امیہ نے کہا ابوطالب! کیا تم عبدالمطلب کے دین سے پھر جاؤ گے۔ بالآخر ابوطالب نے کہا میں عبدالمطلب کے دین پر مرتا ہوں۔ پھر آنحضرت ﷺ کی طرف خطاب کر کے کہا میں وہ کلمہ کہہ دیتا لیکن قریش کہیں گے کہ موت سے ڈر گیا۔ آپ نے فرمایا۔ ”میں آپ کے لیے دعائے مغفرت کروں گا“

(۲) یہ تفصیل ابن ہشام طبری وغیرہ میں مذکور ہے۔ اخیر واقعہ صرف ابن سعد نے بیان کیا ہے۔

جب تک کہ خدا مجھ کو اس سے منع نہ کر دے۔^(۱)

یہ بخاری اور مسلم کی روایت ہے ابن اسحاق کی روایت ہے کہ مرتے وقت ابوطالب کے ہونٹ ہل رہے تھے۔ حضرت عباسؓ نے (جو اس وقت تک کافر تھے) کان لگا کر سنا تو آنحضرت ﷺ سے کہا کہ تم نے جس کلمہ کے لیے کہا تھا ابوطالب وہی کہہ رہے ہیں۔^(۲) اس بنا پر ابوطالب کے اسلام کے متعلق اختلاف ہے لیکن چونکہ بخاری کی روایت عموماً صحیح مانی جاتی ہے اس لیے محدثین زیادہ تر ان کے کفر ہی کے قائل ہیں لیکن محدثانہ حیثیت سے بخاری کی یہ روایت چنداں قابل حجت نہیں کہ اخیر راوی مسیب ہیں جو فتح مکہ میں اسلام لائے اور ابوطالب کی وفات کے وقت موجود نہ تھے اسی بنا پر علامہ عینی نے اس حدیث کی شرح میں لکھا ہے کہ روایت مرسل ہے۔^(۳) ابن اسحاق کے سلسلہ روایت میں عباس بن عبد اللہ بن معبد اور حضرت عبد اللہ بن عباسؓ ہیں۔ یہ دونوں ثقہ ہیں لیکن بیچ کا ایک راوی یہاں بھی رہ گیا ہے۔ اس بنا پر دونوں روایتوں کے درجہ استناد میں چنداں فرق نہیں۔^(۴) ابوطالب نے آنحضرت ﷺ کے لیے جو جاں نثاریاں کیں اس سے کون انکار کر سکتا ہے۔ وہ اپنے جگر گوشوں تک کو آپؐ پر نثار کرتے تھے۔ آپؐ کی محبت میں تمام عرب کو اپنا دشمن بنا لیا، آپؐ کی خاطر محصور ہوئے۔ فاقے اٹھائے، شہر سے نکالے گئے۔ تین تین برس تک آب و دانہ بند رہا، کیا یہ محبت یہ جوش یہ جاں نثاریاں سب ضائع جائیں گی؟

ابوطالب آنحضرت ﷺ سے ۳۵ برس عمر میں بڑے تھے رسول اللہ ﷺ کو ان سے نہایت محبت تھی۔ ایک دفعہ وہ بیمار پڑے۔ آنحضرت ﷺ ان کی عیادت کے لیے گئے تو انہوں نے کہا بھتیجے جس خدا نے تجھ کو پیغمبر بنا کر بھیجا ہے اس سے دعا نہیں مانگتا کہ مجھ کو اچھا کر دے۔ آپؐ نے دعا کی اور وہ اچھے ہو گئے۔ آنحضرت ﷺ سے کہا ”خدا تیرا کہنا مانتا ہے۔“ آپؐ نے فرمایا ”آپؐ بھی اگر خدا کا کہنا مانیں تو وہ بھی آپؐ کا کہنا مانے۔“^(۵)

(۱) صحیح بخاری باب الجنائز اور مسلم ابوطالب کا اخیر فقرہ مسلم میں ہے بخاری میں نہیں۔

(۲) ابن ہشام مطبوعہ مصر ص ۱۳۶۔

(۳) عینی کتاب الجنائز ج ۴ ص ۲۰۰ ”س“۔

(۴) مصنف کے اس نظریہ سے مجھے اتفاق نہیں ہے اس لیے کہ بخاری کی روایت کے آخر راوی حضرت مسیبؓ ہیں جو صحابی ہیں۔ ظاہر ہے

کہ صحابی کی روایت کسی صحابی ہی سے ہوگی۔ اسی لیے مر اسیل صحابہ حجت ہیں اور ابن اسحاق کی روایت منقطع ہے اور چھوٹا ہو اور اوی صحابی نہیں ہے۔ خود ابن اسحاق بھی استناد کا اعلیٰ درجہ نہیں رکھتے اس لیے دونوں روایتوں کو یکساں نہیں قرار دیا جاسکتا۔ علاوہ بریں حضرت مسیبؓ کی اس روایت کی تائید میں خود حضرت عباسؓ کی وہ روایت ہے جو اسی مسیبؓ والی روایت سے اوپر صحیح بخاری میں موجود ہے جس میں ذکر ہے کہ حضرت عباسؓ نے دریافت کیا کہ یا رسول اللہ! آپؐ کے چچا (ابوطالب) کو آپؐ سے کیا فائدہ پہنچا کہ وہ آپؐ کی حفاظت کرتے تھے اور آپؐ کے لیے آپؐ کے دشمنوں سے برسر پر خاشاں رہتے تھے۔ فرمایا وہ دوزخ کی آگ میں صرف نخنے تک ہیں مگر اس کا اثر بھی دماغ تک پہنچ جاتا ہے اگر میں نہ ہوتا تو وہ دوزخ کے سب سے نیچے طبقہ میں ہوتے۔ اس سے معلوم ہوا کہ خود حضرت عباسؓ کے علم میں تھا کہ ان کا خاتمہ توحید کے اقرار پر نہیں ہوا۔ اسی مضمون کی روایت حضرت ابوسعید خدریؓ سے بھی ہے جو صحیح بخاری باب قصہ ابی طالب میں اسی موقع پر موجود ہے۔ ”س“۔

(۵) اصابہ فی احوال الصحابہ ذکر ابوطالب۔

ابوطالب کی وفات کے چند ہی روز بعد حضرت خدیجہؓ نے بھی وفات پائی۔ بعض روایتوں میں ہے کہ انہوں نے ابوطالب سے پہلے انتقال کیا۔ اب آپ کے مددگار اور نغمگسار دونوں اٹھ گئے۔ صحابہؓ خود اپنی حالت میں مبتلا تھے یہی زمانہ ہے جو اسلام کا سخت ترین زمانہ ہے اور خود آنحضرت ﷺ اس سال کو عام الحزن (سال غم) فرمایا کرتے تھے۔ (۱) حضرت خدیجہؓ نے رمضان ۱۰ نبوی میں وفات کی ان کی عمر ۶۵ برس کی تھی۔ مقام حجون میں دفن کی گئیں۔ آنحضرت ﷺ خود ان کی قبر میں اترے اس وقت تک نماز جنازہ مشروع نہیں ہوئی تھی۔ (۲) ابوطالب اور حضرت خدیجہؓ کے اٹھ جانے کے بعد قریش کو کس کا پاس تھا اب وہ نہایت بے رحمی اور بے باکی سے آنحضرت ﷺ کو ستاتے تھے۔ ایک دفعہ آپؐ راہ میں جا رہے تھے۔ ایک شقی نے آ کر فرق مبارک پر خاک ڈال دی۔ اسی حالت میں آپؐ گھر میں تشریف لائے آپؐ کی صاحبزادی نے دیکھا تو پانی لے کر آئیں آپؐ کا سر دھوتی تھیں اور جوش محبت سے روتی جاتی تھیں آپؐ نے فرمایا ”جان پدر! رو نہیں خدا تیرے باپ کو بچالے گا۔“ (۳)

طائف کا سفر اور واپسی

اہل مکہ سے تو قطعی ناامیدی تھی اس لیے آپؐ نے ارادہ فرمایا کہ طائف تشریف لے جائیں اور وہاں دعوت اسلام فرمائیں۔ طائف میں بڑے بڑے امراء اور ارباب اثر رہتے تھے ان میں عمیر کا خاندان رئیس القبائل تھا۔ یہ تین بھائی تھے۔ عبدیلیل، مسعود، حبیب۔ آنحضرت ﷺ ان کے پاس گئے اور اسلام کی دعوت دی ان تینوں نے جو جواب دیئے وہ نہایت عبرت انگیز تھے۔ ایک نے کہا۔ اگر خدا نے تجھ کو پیغمبر بنا کر بھیجا ہے تو کعبہ کا پردہ چاک کر رہا ہے۔ دوسرے نے کہا ”کیا خدا کو تیرے سوا اور کوئی نہیں ملتا تھا؟“ تیسرے نے کہا ”میں بہر حال تجھ سے بات نہیں کر سکتا تو اگر سچا ہے تو تجھ سے گفتگو کرنا خلاف ادب ہے اور جھوٹا ہے تو گفتگو کے قابل نہیں۔“

ان بدبختوں نے اسی پر اکتفا نہیں کیا۔ طائف کے بازار یوں کو ابھار دیا کہ آپؐ کی ہنسی اڑائیں۔ شہر کے اوباش ہر طرف سے ٹوٹ پڑے۔ یہ مجمع دور وہی صف باندھ باندھ کر کھڑا ہوا۔ جب آپؐ ادھر سے گزرے تو آپ کے پاؤں پر پتھر مارنے شروع کر دیئے۔ یہاں تک کہ آپؐ کی جوتیاں خون سے بھر گئیں۔ جب آپؐ زخموں سے چور ہو کر بیٹھ جاتے تو بازو تھام کر کھڑا کر دیتے تھے۔ جب آپؐ پھر چلنے لگتے تو پتھر برساتے۔ ساتھ ساتھ گالیاں دیتے اور تالیاں بجاتے جاتے۔ (۴) آخر آپؐ نے ایک باغ میں انگور کی ٹٹیوں میں پناہ لی۔ یہ باغ عقبہ بن ربیعہ کا تھا جو باوجود کفر کے شریف الطبع اور نیک نفس تھا اس نے آپؐ کو اس حالت میں دیکھا تو اپنے غلام کے ہاتھ جس کا نام عداس تھا انگور کا خوشہ ایک کشتی میں رکھ کر بھیجا۔ اس سفر میں حضرت زید بن حارثہ بھی ساتھ تھے۔ (۵)

(۱) مواہب لدنیہ۔

(۲) یہ تفصیل ابن سعد میں ہے۔

(۳) طبری اور ابن ہشام ذکر وفات حضرت خدیجہؓ۔

(۴) یہ پوری تفصیل مواہب لدنیہ بحوالہ موسیٰ بن عقبہ اور طبری و ابن ہشام میں ہے۔

(۵) کیا عجیب بات ہے کہ ایک ہی واقعہ دو مختلف نگاہوں کو کس طرح مختلف نظر آتا ہے۔ مارگولیوس نے (نعوذ باللہ) آنحضرت ﷺ کے

مطعم کا آپ کو اپنی پناہ میں لینا

رسول اللہ ﷺ نے طائف سے پھر کر چند روز نخلہ میں قیام کیا۔ پھر حراء میں تشریف لائے اور مطعم بن عدی کے پاس پیغام بھیجا کہ مجھ کو اپنی حمایت میں لے سکتے ہو۔ عرب کا شعار تھا کہ جب کوئی ان سے طالب حمایت ہوتا تو گودنمن ہوتا انکار نہیں کر سکتے تھے۔ مطعم نے یہ درخواست منظور کی۔ بیٹوں کو بلا کر کہا کہ ہتھیار لگا کر حرم میں جاؤ۔ رسول اللہ ﷺ مکہ میں تشریف لائے۔ مطعم اونٹ پر سوار ساتھ تھا۔ حرم کے پاس آیا تو پکارا کہ میں نے محمد ﷺ کو پناہ دی ہے۔ آنحضرت ﷺ حرم میں آئے۔ نماز ادا کی۔ اور دولت خانہ کو واپس گئے۔ مطعم اور اس کے بیٹے آپ کو تلواروں کے سایہ میں لائے۔^(۱)

مطعم نے کفر کی حالت میں غزوہ بدر سے پہلے وفات کی۔ حضرت حسانؓ جو دربار رسالت کے شاعر تھے انہوں نے مرثیہ لکھا۔ زرقانی نے یہ مرثیہ بدر میں نقل کیا ہے^(۲) اور لکھا ہے کہ اس میں کچھ مضائقہ نہیں، مطعم کا یہ کام بے شبہ مدح کا مستحق تھا۔ لیکن آج کل کے مسلمان حضرت حسانؓ اور زرقانی سے زیادہ شیفتہ اسلام ہیں اس لیے معلوم نہیں حضرت حسانؓ کا یہ فعل آج بھی پسند کیا جاسکتا ہے یا نہیں؟

قبائل کا دورہ

آنحضرت ﷺ کا معمول تھا۔ جب حج کا زمانہ آتا تھا اور عرب کے قبائل ہر طرف سے آ کر مکہ کے آس پاس اترتے تو آپ ایک ایک قبیلہ کے پاس جاتے اور تبلیغ اسلام فرماتے۔ عرب میں مختلف مقامات پر میلے لگتے تھے جن میں دور دور کے قبائل آتے تھے۔ آپ ان میلوں میں جاتے اور اسلام کی تبلیغ فرماتے۔

ان میلوں میں سے عکاظ جو اہل عرب کا قومی اور علمی دنگل تھا اور مجنہ اور ذوالمجاز کا نام مورخین نے خاص طور پر لیا ہے۔ قبائل عرب میں سے بنو عامر، محارب، فزارہ، غسان، مرہ، حنیفہ، سلیم، علس، بنو نضر، کندہ، کلب، حارث بن کعب، عذرہ، حضارہ مشہور قبائل ہیں۔^(۳) ان سب قبائل کے پاس آپ تشریف لے گئے لیکن ابو لہب ہر جگہ ساتھ ساتھ جاتا۔ اور جب آپ کسی مجمع میں تقریر کرتے تو برابر سے کہتا کہ ”دین سے پھر گیا ہے اور جھوٹ کہتا

← کے اس سفر کو سوء تدبیر میں داخل کیا ہے وہ کہتے ہیں کہ طائف مکہ سے بالکل قریب اور ان کے زیر اثر تھا اور وہاں رؤسائے مکہ کے باغ تھے جس کی وجہ سے ان کی آمد و رفت رہتی تھی اس لیے جب مکہ کے تمام رؤسا آنحضرت ﷺ کے خلاف تھے تو طائف کے لوگوں سے کیا امید ہو سکتی تھی۔ لیکن سر ولیم میور صاحب لکھتے ہیں کہ محمد (ﷺ) کا زور اعتقاد اور اعتماد علی النفس تھا کہ باوجود تمام ناکامیوں کے وہ تنہا ایک مخالف شہر میں آگئے اور تبلیغ اسلام کا فرض ادا کیا۔ والفضل ما شہدت بہ الاعداء

(۱) ابن سعد ص ۱۲۲۔ کسی قدر تفصیل مواہب لدنیہ سے اضافہ کی گئی ہے جو ابن اسحاق کی روایت ہے۔ تعجب ہے کہ ابن ہشام نے یہ حالات قلم انداز کیے ہیں۔

(۲) زرقانی ج ۱ ص ۵۱۶۔

(۳) ابن سعد نے ان تمام قبائل کا ذکر کیا ہے۔

ہے۔ (۱)“

بنی حنیفہ یمامہ میں آباد تھے ان لوگوں نے نہایت تلخی کے ساتھ جواب دیا (۲) مسیلمہ کذاب جس نے آگے چل کر نبوت کا دعویٰ کیا اسی قبیلہ کا رئیس تھا۔

قبیلہ بنو ذہل بن شیبان کے پاس جب آپ گئے تو حضرت ابو بکرؓ بھی ساتھ تھے۔ حضرت ابو بکرؓ نے مفروق سے کہا۔ تم نے کسی پیغمبر کا تذکرہ سنا ہے وہ یہی ہیں۔ مفروق نے آنحضرت ﷺ کی طرف رخ کر کے کہا۔ ”برادر قریش! تم کیا تلقین کرتے ہو؟“ آپ نے فرمایا۔ خدا ایک ہے اور میں اس کا پیغمبر ہوں اور یہ آیتیں پڑھیں:-

﴿قُلْ تَعَالَوْا اتْلُ مَا حَرَّمَ رَبُّكُمْ عَلَيْكُمْ اَنْ لَا تُشْرِكُوا بِهِ شَيْئًا وَ بِالْوَالِدَيْنِ اِحْسَانًا وَ لَا تَقْتُلُوا اَوْلَادَكُمْ مِنْ اِمْلَاقٍ نَحْنُ نَرْزُقُكُمْ وَ اِيَاهُمْ وَ لَا تَقْرَبُوا الْفَوَاحِشَ مَا ظَهَرَ مِنْهَا وَ مَا بَطْنٌ وَ لَا تَقْتُلُوا النَّفْسَ الَّتِي حَرَّمَ اللّٰهُ اِلَّا بِالْحَقِّ ذَلِكُمْ وَ صَّكُمْ بِهِ لَعَلَّكُمْ تَعْقِلُونَ﴾
(انعام : ۱۵۱)

”کہہ دو کہ آؤ میں تمہیں سناؤں کہ خدا نے کیا چیزیں حرام کی ہیں۔ یہ کہ خدا کے ساتھ کسی کو شریک نہ کرو اور والدین کا حق خدمت بجالاؤ اور اپنے بچوں کو افلاس کے خیال سے قتل نہ کرو۔ ہم تم کو اور ان کو دونوں کو روزی دیں گے۔ فحش باتوں کے پاس نہ جاؤ وہ ظاہر ہوں یا پوشیدہ اور آدمی کی جان جس کو خدا نے حرام کیا ہے ناحق ہلاک نہ کرو۔“

اس قبیلہ کے رؤسا، مفروق، مثنیٰ اور ہانی بن قبصیہ تھے۔ اور وہ سب اس موقع پر موجود تھے۔ ان لوگوں نے کلام کی تحسین کی لیکن کہا کہ مدتوں کا خاندانی دین دفعتاً چھوڑ دینا زود اعتقادی ہے۔ اس کے علاوہ ہم کسریٰ کے زیر اثر ہیں اور معاہدہ ہو چکا ہے کہ ہم اور کسی کے اثر میں نہ آئیں گے۔ آپ نے ان کی اس راست گوئی کی تحسین کی اور فرمایا کہ ”خدا اپنے دین کی آپ مدد کرے گا۔“ (۳)

قبیلہ بنو عامر کے پاس گئے تو ایک شخص نے جس کا نام بحیرہ بن فراس تھا، آپ کی تقریر سن کر کہا۔ یہ شخص مجھ کو ہاتھ آ جائے تو میں تمام عرب کو مسخر کر لوں۔ پھر آپ سے پوچھا کہ اگر ہم تمہارا ساتھ دیں اور تم اپنے مخالفوں پر غالب آ جاؤ تو تمہارے بعد ریاست ہم کو ملے گی؟ آپ نے فرمایا سب خدا کے ہاتھ میں ہے۔ اس نے کہا ہم اپنا سینہ عرب کی آماجگاہ بنائیں اور حکومت غیروں کے ہاتھ آئے۔ ہم کو یہ غرض نہیں۔ (۴)

(۱) مستدرک حاکم ج ۱ ص ۱۵۔ حیدرآباد۔ ”س“۔

(۲) ابن ہشام۔

(۳) روض الانف بحوالہ قاسم بن ثابت۔

(۴) طبری ج ۲ ص ۱۳۰۵ ”س“۔

رسول اللہ صلی اللہ علیہ وسلم کی ایذا رسانی

اسباب مذکورہ بالا کی بنا پر قریش نے آنحضرت ﷺ کی سخت مخالفت کی اور چاہا کہ آپ کو اس قدر ستائیں کہ آپ مجبور ہو کر تبلیغ اسلام سے دستبردار ہو جائیں۔ سوء اتفاق یہ کہ جو کفار آپ کے ہمسایہ تھے یعنی ابو جہل، ابولہب، اسود بن عبد یغوث و ولید بن مغیرہ امیہ بن خلف، نضر بن حارث، منبہ بن حجاج، عقبہ بن ابی معیط، حکم بن ابی العاص، سب قریش کے سربراہ اور رؤساء تھے اور یہی سب سے بڑھ کر آپ کے دشمن (۱) تھے۔ یہ لوگ آنحضرت ﷺ کی راہ میں کانٹے بچھاتے، نماز پڑھتے وقت ہنسی اڑاتے، سجدہ میں آپ کی گردن پر اوجھڑی لا کر ڈال دیتے۔ گلے میں چادر لپیٹ کر اس زور سے کھینچتے کہ گردن مبارک میں بدھیاں پڑ جاتیں آپ کی روحانی قوت اثر کو دیکھ کر لوگ جادو گر کہتے۔ دعوائے نبوت کو سن کر مجنون کہتے۔ باہر نکلتے تو شریڑ کے پیچھے پیچھے غول باندھ کر چلتے۔ (۲) نماز جماعت میں قرآن زور سے پڑھتے تو قرآن قرآن لانے والے (رسول اللہ ﷺ) اور قرآن کے اتارنے والے (خدا) کو گالیاں دیتے۔ (۳)

ایک دفعہ آپ حرم میں نماز پڑھ رہے تھے۔ رؤساء قریش بھی موجود تھے۔ ابو جہل نے کہا کاش! اس وقت کوئی جاتا اور اونٹ کی اوجھ نجاست سمیت اٹھالاتا کہ جب محمد (ﷺ) سجدہ میں جاتے تو ان کی گردن پر ڈال دیتا۔ عقبہ نے کہا یہ خدمت میں انجام دیتا ہوں۔ چنانچہ اوجھ لا کر آپ کی گردن پر ڈال دی۔ قریش مارے خوشی کے ایک دوسرے پر گرے پڑتے تھے۔ کسی نے جا کر حضرت فاطمہؓ کو خبر کی۔ وہ اگرچہ اس وقت صرف پانچ چھ برس کی تھیں۔ لیکن جوش محبت سے دوڑی آئیں اور اوجھ ہٹا کر عقبہ کو برا بھلا کہا اور بددعا میں دیں۔ (۴)

آنحضرت ﷺ جب کہیں کسی مجمع عام میں دعوت اسلام کا وعظ فرماتے تو ابولہب جو آپ کے ساتھ ساتھ رہتا تھا برابر سے کہتا جاتا کہ ”یہ جھوٹ کہتا ہے۔“ ایک صحابی کا بیان ہے کہ ایک دفعہ جب کہ میں اسلام نہیں لا چکا تھا آنحضرت ﷺ بازار ذوالحجاز میں گئے۔ اور گھس کر لوگوں سے کہا لا الہ الا اللہ کہو۔ ابو جہل آپ پر خاک پھینکتا جاتا تھا اور کہتا کہ اس کے فریب میں نہ آنا۔ یہ چاہتا ہے کہ تم لات وعزلی کی پرستش چھوڑ دو۔ (۵) طائف میں کفار نے آپ کو جوازیتیں پہنچائیں ان کا بیان پیچھے گزر چکا۔

ایک دفعہ آپ حرم کعبہ میں نماز پڑھ رہے تھے۔ عقبہ نے آپ کی گردن میں چادر لپیٹ کر نہایت زور سے کھینچی۔ اتفاقاً حضرت ابوبکرؓ آگئے اور آپ کا شانہ پکڑ کر عقبہ کے ہاتھ سے چھڑایا اور کہا کہ اس شخص کو قتل کرتے ہو جو صرف یہ کہتا ہے کہ خدا ایک ہے۔ (۶)

(۱) ابن سعد ج ۱ ص ۱۳۴۔

(۲) مسند امام حنبل ج ۱ ص ۳۰۲۔

(۳) صحیح بخاری ص ۶۸۶۔

(۴) صحیح بخاری باب الطہارۃ والصلوۃ والجزیۃ والجمہاد صحیح مسلم و زر قانی ج ۱ ص ۲۹۴۔

(۵) مسند امام حنبل ج ۲ ص ۲۳۔

(۶) صحیح بخاری باب ما لقی ﷺ واصحابہ بمکہ الخ۔

جو لوگ آنحضرت ﷺ کی دشمنی میں نہایت سرگرم تھے اور رات دن اسی شغل میں رہتے تھے ان کے نام جیسا کہ ابن سعد نے طبقات میں لکھے ہیں حسب ذیل ہیں۔

ابو جہل، ابولہب، اسود بن عبد یغوث، حارث بن قیس بن عدی، ولید بن المغیرہ، امیہ ابی بن خلف، ابو قیس بن فاکہہ، ابن المغیرہ، عاص بن وائل، نصر بن حارث، منبہ بن الحجاج، زہیر بن ابی امیہ، سائب بن سیفی، اسود بن عبدالاسد، عاص بن سعید بن العاص، عاص بن ہاشم، عقبہ بن ابی معیط، ابن الاصدی، ہذلی، حکم بن ابی العاص، عدی بن حمراء۔

یہ سب کے سب آنحضرت ﷺ کے ہمسایہ اور ان میں سے اکثر صاحب جاہ و اقتدار تھے۔ یہ جو کچھ ہوا گو نہایت درد انگیز اور حسرت خیز تھا لیکن تعجب انگیز نہ تھا۔ دنیا کی تاریخ میں کوئی ایسی مثال نہیں ہے کہ نامانوس اور اجنبی صدائیں بہ رغبت سن لی گئی ہوں۔ حضرت نوح علیہ السلام کو سینکڑوں برس تک قوم کی نفرت اور وحشت کا سامنا رہا۔ یونان دنیا کی شائستگی کا معلم اول ہے تاہم اسی حکمت کدہ میں سقراط کو زہر کا پیالہ پینا پڑا۔ حضرت عیسیٰ علیہ السلام (۱) کو دارورسن کا منظر پیش آیا۔ اس بنا پر عرب اور قریش نے جو کچھ کیا وہ سلسلہ واقعات کی غیر معمولی کڑی نہ تھی لیکن غور طلب یہ ہے کہ اس کے مقابلے میں سرور عالم ﷺ نے کیا کیا۔

سقراط (زہر کا) پیالہ پی کر فنا ہو گیا۔ حضرت نوح علیہ السلام نے مخالفت سے تنگ آ کر ایک قیامت خیز طوفان کی استدعا کی۔ اور دنیا کا ایک بڑا حصہ برباد ہو گیا۔ حضرت عیسیٰ علیہ السلام تیس چالیس شخصوں کی مختصر جماعت پیدا کر کے بروایت نصاریٰ سولی پر چڑھ گئے۔ لیکن سرور کائنات ﷺ کا فرض ان سب سے بالاتر تھا۔ حضرت خباب بن الارت نے جب قریش کی ایذا رسانی سے تنگ آ کر آنحضرت ﷺ کی خدمت میں عرض کی کہ آپ ان کے حق میں بددعا کیوں نہیں فرماتے؟ آپ کا چہرہ سرخ ہو گیا اور فرمایا کہ ”تم سے پہلے وہ لوگ گزرے ہیں جن کے سر پر آرنے چلائے جاتے اور چیر ڈالے جاتے تھے۔ تاہم وہ اپنے فرض سے باز نہ آئے۔ خدا اس کام کو پورا کرے گا۔ یہاں تک کہ شتر سوار صنعاء سے حضرموت تک سفر کرے گا اور اس کو خدا کے سوا کسی کا ڈرنہ ہوگا۔“ (۲)

(۱) حضرت مسیح کو سولی دینے کا قصہ موجودہ چاروں انجیلوں میں موجود ہے لیکن قرآن کریم نے اس کی بڑی سختی سے تردید کی ہے اور کہا ہے کہ درحقیقت یہ غلط فہمی ہے ورنہ حضرت عیسیٰ علیہ السلام زندہ آسمان پر اٹھالیے گئے تھے۔ انسانی معلومات کی ترقی کے ساتھ قرآن کریم کی صداقت خود بخود واضح ہوتی جا رہی ہے۔ چند سال پہلے انجیل برناباس کا نسخہ دریافت ہوا تھا اس میں برناباس نے نہایت صراحت و وضاحت کے ساتھ یہ حقیقت بیان کی ہے کہ حضرت عیسیٰ علیہ السلام کو سولی نہیں دی گئی تھی بلکہ ان کی جگہ یہود اور اسکر یوتی مصلوب ہوا تھا۔ حال ہی میں انجیل کا ایک اور نسخہ دریافت ہوا ہے جو پطرس حواری کی طرف منسوب ہے اس میں بالکل صاف الفاظ میں یہ لکھا ہے کہ حضرت مسیح علیہ السلام کو سولی دینے سے کچھ پہلے آسمان پر اٹھا لیا گیا تھا (ملخص حاشیہ ”بائبل سے قرآن تک“ کا مقدمہ ص ۱۲۶۶، منجانب: صحیح محمدی الدین سواتی۔)

(۲) صحیح بخاری۔ باب ما لقی النبی واصحابہ من المشرکین۔ ذکر ایام جاہلیۃ۔

مدینہ منورہ اور انصار

آفتاب کی روشنی دور پہنچ کر تیز ہو جاتی ہے۔ شمیم گل باغ سے نکل کر عطر فشاں بنتی ہے۔ آفتاب اسلام طلوع مکہ میں ہوا لیکن کرنیں مدینہ کے افق پر چمکیں۔ مدینہ کا اصل نام یثرب ہے۔ رسول اللہ ﷺ نے جب یہاں آ کر قیام کیا تو اس کا نام مدینۃ النبی یعنی ”پیغمبر کا شہر“ پڑ گیا اور پھر مختصر ہو کر مدینہ مشہور ہو گیا۔ یہ شہر مدتوں سے آباد ہے۔ قدیم زمانہ میں یہودی آ کر یہاں آباد ہوئے ان کی نسلیں کثرت سے پھیلیں اور مدینہ کے اطراف ان کے قبضہ میں آ گئے۔ انہوں نے مدینہ اور اس کے حوالی میں چھوٹے چھوٹے قلعے بنا لیے تھے اور ان میں سکونت رکھتے تھے (یہود کے متعلق زائد تحقیق آگے آئے گی)۔۔۔

انصار اصل میں یمن کے رہنے والے اور قحطان کے خاندان سے تھے۔ یمن میں جب مشہور سیلاب آیا جس کو ”سیلِ عرم“ کہتے ہیں۔ یہ لوگ یمن سے نکل کر مدینہ میں آباد ہوئے۔ یہ دو بھائی تھے اوس اور خزرج۔ تمام انصار ان ہی دو کے خاندان سے ہیں۔^(۱) یہ خاندان جب یثرب میں آیا تو یہود نہایت اقتدار اور اثر رکھتے تھے۔ آس پاس کے مقامات ان کے قبضہ میں تھے اور دولت و مال سے مالا مال تھے۔ چونکہ آل و اولاد کی کثرت سے بیس اکیس قبیلے بن گئے تھے اس لیے دور دور تک بستیاں بسالی تھیں۔ انصار کچھ زمانہ تک ان سے الگ رہے لیکن ان کا زور اور اثر دیکھ کر بالآخر ان کے حلیف بن گئے۔^(۲) ایک مدت تک یہ حالت قائم رہی لیکن اب انصار کا خاندان پھیلتا جاتا تھا اور اقتدار حاصل کرتا جاتا تھا۔ یہود نے پیش بینی کے لحاظ سے ان سے معاہدہ توڑ دیا۔

یہودیوں میں ایک رئیس فطیون پیدا ہوا جو نہایت عیاش اور بدکار تھا اس نے یہ حکم دیا کہ جو دو شیزہ لڑکی بیاہی جائے پہلے اس کے شہستان عیش میں آئے۔ یہود نے اس کو گوارا کر لیا تھا۔ لیکن جب انصار کی نوبت آئی تو انہوں نے سرتابی کی۔ اس زمانہ میں انصار کا سردار ایک شخص مالک بن عجلان تھا اس کی بہن کی شادی ہوئی تو وہ عین شادی کے دن گھر سے نکلی اور اپنے بھائی مالک بن عجلان کے سامنے سے بے پردہ گزری۔ مالک کو غیرت آئی اٹھ کر گھر میں آیا اور بہن کو سخت ملامت کی۔ اس نے کہا۔ ”ہاں! لیکن کل جو کچھ ہوگا اس سے بھی بڑھ کر ہے۔“ دوسرے دن حسب دستور جب مالک کی بہن دلہن بن کر فطیون کی خلوت گاہ میں گئی تو مالک بھی زنانہ کپڑے پہن کر سہیلیوں کے ساتھ گیا اور فطیون کو قتل کر کے شام کو بھاگ گیا۔ یہاں غسانوں کی حکومت تھی اور ابو جبلہ حکمران تھا اس نے یہ حالات سنے تو ایک فوج گراں لے کر آیا اور اوس اور خزرج کے رؤساء کو بلا کر ان کو خلعت اور صلے دیے۔ پھر رؤساء یہود کی دعوت کی اور ایک ایک کو دھوکے سے قتل کر دیا۔ یہود کا زور اب ٹوٹ گیا اور انصار نے نئے سرے

(۱) انصار کے نسب اور مدینہ میں آباد ہونے کی تفصیل و فاء الوفاء ج ۱ ص ۱۱۶ تا ۱۵۲ میں مذکور ہے۔

(۲) جو قبیلے آپس میں ایک دوسرے کی اعانت و شرکت کا (بمخلف) معاہدہ کرتے تھے وہ باہم حلیف کہلاتے تھے۔

سے قوت حاصل کی۔^(۱)

انصار نے مدینہ اور حوالی مدینہ میں کثرت سے چھوٹے چھوٹے قلعے بنا لیے۔ اوس اور خزرج ایک مدت تک باہم متحد رہے لیکن پھر عرب کی فطرت کے موافق خانہ جنگیاں شروع ہو گئیں اور سخت خون ریز لڑائیاں ہوئیں۔ سب سے اخیر لڑائی میں جس کو بعات کہتے ہیں ایسے زور کا معرکہ ہوا کہ دونوں خاندانوں کے تمام نامور لڑکر مر گئے۔ انصار اب اس قدر ضعیف ہو گئے کہ انہوں نے قریش کے پاس سفارت بھیجی کہ ہم کو حلیف بنا لیجیے لیکن ابو جہل نے معاملہ درہم برہم کر دیا۔

انصار گو بت پرست تھے تاہم چونکہ یہود سے میل جول تھا اس لیے نبوت اور کتب آسمانی سے گوش آشنا تھے۔ یہود سے گو انصار ایک گونہ رقابت رکھتے تھے لیکن ان کے علمی فضل و کمال کے معترف تھے۔ یہود نے مدینہ میں جو علمی مدارس قائم کیے تھے اور جن کو بیت المدارس کہتے تھے (بخاری وغیرہ میں نام مذکور ہیں)^(۲) ان میں تورات کی تعلیم ہوتی تھی۔ انصار جاہل تھے اس لیے ان پر یہود کے علمی تفوق کا خواہ مخواہ اثر پڑتا تھا۔ یہاں تک کہ انصار میں سے جس کے اولاد زندہ نہ رہتی تھی وہ منت مانتا تھا کہ بچہ زندہ رہے گا تو یہودی بنا دیا جائے گا۔^(۳) یہودی عموماً یہ یقین رکھتے تھے کہ ایک پیغمبر ابھی اور آنے والا ہے۔ اس بناء پر انصار بھی ایک پیغمبر موعود کے نام سے آشنا تھے۔

انصار میں ایک شخص سوید بن صامت جو شاعری اور جنگ آوری میں ممتاز تھا اس کو امثال لقمان کا نسخہ ہاتھ آ گیا تھا جس کو وہ کتاب آسمانی سمجھتا تھا۔ وہ ایک دفع حج کو گیا۔ آنحضرت ﷺ نے اس کے حالات سنے تو خود اس کے پاس تشریف لے گئے۔ اس نے امثال لقمان پڑھ کر سنایا۔ آپ نے فرمایا میرے پاس اس سے بھی بہتر چیز ہے۔ یہ کہہ کر قرآن مجید کی چند آیتیں پڑھیں۔ سوید نے تحسین^(۴) کی۔ اگرچہ وہ مدینہ واپس آ کر جنگ بعات میں مارا گیا لیکن اسلام کا معتقد ہو چکا تھا۔

سوید شجاعت اور شاعری دونوں میں کمال رکھتا تھا ایسے شخص کو اہل عرب ”کامل“ کہتے ہیں اور اسی بناء پر سوید اسی لقب سے پکارا جاتا تھا۔^(۵) سوید کے میلان اسلام کا اثر انصار پر پڑ چکا تھا۔

اوس اور خزرج کے معرکوں میں اوس کو جب شکست ہوئی تو اوس کے عمائد قریش کے پاس گئے کہ خزرج کے مقابلہ میں ان کو حلیف بنائیں اس سفارت میں ایاس بن معاذ بھی تھے۔ رسول اللہ ﷺ کو ان لوگوں کا آنا معلوم

(۱) وفا الوفاء یہ واقعہ مختلف صورتوں میں بیان کیا گیا ہے اور وفا الوفاء میں یہ تمام روایتیں مذکور ہیں۔

(۲) بخاری ج ۲ ص ۱۰۲۷ کتاب الاکراہ باب فی بیع المکرہ ونحوہ فی الحق وغیرہ ”س“۔

(۳) کتب تفسیر میں لا اکراہ فی الدین کی تفسیر دیکھو ”س“۔

(۴) البدایہ والنہایہ ابن کثیر ج ۳ ص ۱۴۷ ”س“۔

(۵) سوید کا ذکر ابن ہشام میں ہے لیکن روض الانف میں زیادہ تفصیل ہے۔ اصابہ میں بھی اس کا حال ہے لیکن نسب میں اختلاف ہے اور

امثال لقمان کا ذکر نہیں ہے۔ طبری میں بھی سوید کا پورا واقعہ مع اس کے اشعار کے مذکور ہے دیکھو ص ۲۰۷۔

ہوا تو آپ ان کے پاس تشریف لے گئے اور قرآن مجید کی چند آیتیں پڑھ کر سنائیں۔ ایسا بن معاذ نے ساتھیوں سے کہا کہ خدا کی قسم! تم جس غرض کے لیے آئے ہو یہ کام اس سے بھی بہتر ہے لیکن قافلہ سالار یعنی ابوالحسین نے کنکریاں اٹھا کر ان کے منہ پر ماریں اور کہا کہ ہم اس کام کے لیے نہیں آئے۔ اس کے بعد بعثت کا معرکہ پیش آ گیا۔ اور ایسا آنحضرت ﷺ کی ہجرت سے پہلے انتقال کر گئے۔ لوگوں کا بیان ہے کہ مرتے وقت ایسا کی زبان پر تکبیر جاری تھی۔^(۱)

انصار کے اسلام لانے کی ابتداء ۱۰ نبوی

جیسا کہ اوپر گذر چکا ہے کہ آنحضرت ﷺ کا معمول تھا کہ حج کے زمانہ میں رؤسائے قبائل کے پاس جا کر تبلیغ اسلام فرمایا کرتے تھے۔ اس سال (رجب ۱۰ نبوی) میں بھی آپ متعدد قبائل کے پاس تشریف لے گئے عقبہ کے پاس جہاں اب مسجد عقبہ ہے۔ خزرج کے چند اشخاص آپ کو نظر آئے۔ آپ نے ان سے نام و نسب پوچھا انہوں نے کہا ”خزرج“ آپ نے دعوت اسلام دی اور قرآن مجید کی آیتیں سنائیں ان لوگوں نے ایک دوسرے کی طرف دیکھا اور کہا: ”دیکھو! یہود ہم سے اس اولیت میں بازی نہ لے جائیں۔“ یہ کہہ کر سب نے ایک ساتھ اسلام قبول کیا۔ یہ چھ شخص^(۲) تھے جن کے نام حسب ذیل ہیں۔^(۳)

(۱) ابوالہیثم بن تیہان۔

(۲) ابوامامہ اسعد بن زرارہ

صحابہ میں سب سے پہلے انہی نے اھ میں وفات پائی۔

بدر میں وفات پائی

(۳) عوف بن حارث

(۴) رافع بن مالک بن عجلان

اس وقت تک جس قدر قرآن اتر چکا تھا آنحضرت ﷺ نے ان کو عنایت فرمایا۔ جنگ احد میں شہید ہوئے۔

تینوں عقبات میں شریک رہے۔

(۵) قطبہ بن عامر بن حدیدہ

یہ مشہور صحابی حضرت جابر بن عبد اللہ بن عمرو کے علاوہ تھے بدر وغیرہ میں شریک تھے۔

(۶) جابر بن عبد اللہ (بن ریاب)

(۱) طبری اور اصابہ میں یہ واقعہ تفصیل سے مذکور ہے۔ اصابہ میں لکھا ہے کہ ایسا کا حال امام بخاری نے تاریخ کبیر میں لکھا ہے (البدایہ و النہایہ ابن کثیر ج ۳ ص ۱۴۸ ”س“۔)

(۲) مدینہ منورہ کے یہ حضرات جو پہلے پہل اسلام لائے۔ بعض مصنفین سیرت نے ان کے اس قبول اسلام کے واقعہ کا تذکرہ بیعت عقبہ اولیٰ کے عنوان سے کیا ہے یہ عنوان کتب سیرت کے ناظرین کے لیے اس وقت پریشانی کا موجب بن جاتا ہے جب وہ دوسری کتابوں (مثلاً مستدرک حاکم ج ۲ ص ۶۲۴۔ ابن کثیر علی حاشیہ فتح البیان ج ۹ ص ۴۴۳ میں دیکھتے ہیں کہ بیعت عقبہ اولیٰ میں بارہ آدمی ←

بیعت عقبہ اولیٰ انبوی

دوسرے سال بارہ شخص مدینہ منورہ سے آئے اور بیعت کی۔ اس کے ساتھ اس بات کی بھی خواہش کی کہ احکام اسلام سکھانے کے لیے کوئی معلم ان کے ساتھ کر دیا جائے۔ آنحضرت ﷺ نے حضرت مصعب بن عمیر کو اس خدمت پر مامور فرمایا۔ مصعبؓ ہاشم بن عبدمناف کے پوتے اور سابقین اسلام میں سے تھے۔ غزوہ بدر میں لشکر کی علمبرداری کا منصب انہی کو ملا تھا وہ مدینہ میں آ کر اسعد بن زرارہ کے مکان پر ٹھہرے جو مدینہ کے نہایت معزز رئیس تھے۔ روزانہ معمول تھا کہ انصار کے ایک ایک گھر کا دورہ کرتے۔ لوگوں کو اسلام کی دعوت دیتے اور قرآن مجید پڑھ کر سنا تے۔ روزانہ ایک دو نئے آدمی اسلام قبول کرتے۔ رفتہ رفتہ مدینہ سے قبا تک گھر گھر اسلام پھیل گیا۔ صرف خطمہ، وائل، واقف کے چند گھرانے باقی رہ گئے۔ ابن سعد نے طبقات میں یہ واقعات تفصیل سے لکھے ہیں۔

قبیلہ اوس کے سردار حضرت سعد بن معاذ تھے۔ قبیلہ پران کا یہ اثر تھا کہ ہر کام میں ان کے اشاروں پر چلتے تھے۔ مصعبؓ نے جب ان کے پاس جا کر اسلام کی دعوت دی تو انہوں نے پہلے نفرت ظاہر کی لیکن جب مصعبؓ

← تھے۔ اسی اختلاف روایت کے سبب سے بعض مصنفین سیرت بیعت عقبہ ثانیہ میں بارہ آدمی اور بعض ۱۷۳ آدمی بتلاتے ہیں۔ حالانکہ اصل صورت یہ ہے کہ چھ یا آٹھ آدمی جو شروع میں اسلام لائے ان کے واقعہ قبول اسلام کا عنوان بیعت عقبہ اولیٰ نہیں بلکہ ابتدائے اسلام انصار ہونا چاہیے اور دوسرے سال جبکہ گیارہ یا بارہ آدمی حاضر خدمت ہوئے یہ بیعت عقبہ اولیٰ ہے۔ (سیرت حلبیہ) حضرت عبادہ بن الصامت نے بصراحت فرمایا ہے کنا احد عشر فی العقبۃ الاولیٰ من العام المقبل۔ اگلے سال بیعت عقبہ اولیٰ میں ہم گیارہ افراد تھے۔ (مستدرک حاکم ج ۲ ص ۶۲۴ حیدرآباد دکن) اس روایت میں حضرت عبادہ العام المقبل میں بیعت عقبہ اولیٰ کا ہونا فرماتے ہیں اور اس میں گیارہ آدمیوں کے ہونے کی صراحت فرماتے ہیں۔ اس کے معنی یہ ہوئے کہ اس سے پہلے جو لوگ آ کر اسلام قبول کر چکے تھے اس کا تعلق بیعت عقبہ اولیٰ سے نہیں ہے۔

جن لوگوں نے انصار کے ابتدائے اسلام کے واقعہ کا نام بیعت عقبہ اولیٰ رکھا ہے وہ تین بیعت عقبہ کا عنوان دیتے ہیں یعنی ایک یہ بیعت عقبہ اولیٰ دوسری وہ بیعت عقبہ جس میں گیارہ یا بارہ آدمی اسلام لائے اور تیسری وہ بیعت عقبہ جس میں ۷۳ افراد مشرف بہ اسلام ہوئے اور یہ تینوں واقعے ایک ایک سال کے فصل سے حج کے موسم میں پیش آئے اور جن لوگوں نے انصار کے ابتدائے اسلام کے واقعہ کو صرف ابتدائے اسلام انصار کے عنوان سے ذکر کیا ہے انہوں نے گیارہ آدمیوں والی بیعت و بیعت عقبہ اولیٰ اور ۷۳ آدمیوں والی بیعت کو بیعت عقبہ ثانیہ کے عنوان سے ذکر کیا ہے (ملاحظہ ہو تاریخ خمیس ج اول ص ۳۱۶، ۳۱۷، ۳۱۸ و زرقانی علی المواہب ج ۱ ص ۳۶۲، ۳۶۷) ”س“

(۳) یہ واقعات تمام تاریخوں میں مذکور ہیں۔ ہم نے زرقانی کو پیش نظر رکھا ہے کیونکہ اس نے تمام مختلف روایتیں جمع کر دی ہیں ان لوگوں کی تعداد بعضوں نے آٹھ بیان کی ہے۔ اسعد بن زرارہ اور ابو الہیثم کا پہلے سے موجود ہونا ابن سعد نے طبقات میں لکھا ہے۔ دیکھو کتاب مذکور جزء ثالث انصار بدر میں ص ۲۲۔

واقعی کا بیان ہے کہ اسعد بن زرارہ اس واقعہ سے پہلے مکہ میں جا کر آنحضرت ﷺ پر ایمان لا چکے تھے (بعضوں نے ابو الہیثم بن تیہان کی جگہ عقبہ بن عامر بن نابی کا نام لیا ہے اور بعض نے جابر بن عبد اللہ بن ریاب کے بجائے عبادہ بن صامت کو جگہ دی ہے۔) ”س“

نے قرآن مجید کی چند آیتیں پڑھیں تو پھر موم تھا ان کا اسلام لانا تمام قبیلہ اوس کا اسلام قبول کر لینا تھا۔

بیعت عقبہ ثانیہ ۱۲ نبوی

اگلے سال بہتر شخص حج کے زمانہ میں آئے اور اپنے ساتھیوں سے جو (بت پرست تھے) چھپ کر بہ مقام منیٰ (عقبہ) آنحضرت ﷺ کے ہاتھ پر بیعت کی۔ اس موقع پر حضرت عباسؓ بھی تھے جو اس وقت تک اسلام نہیں لائے تھے انہوں نے انصار سے خطاب کر کے کہا گروہ خزرج! محمد (ﷺ) اپنے خاندان میں معزز اور محترم ہیں۔ دشمنوں کے مقابلہ میں ہم ہمیشہ ان کے سینہ سپر رہے اور اب وہ تمہارے پاس جانا چاہتے ہیں۔ اگر مرتے دم تک ان کا ساتھ دے سکو تو بہتر ورنہ ابھی سے جواب دے دو۔

حضرت براءؓ نے آنحضرت ﷺ کی طرف خطاب کر کے کہا۔ ”ہم لوگ تلواروں کی گود میں پلے ہیں وہ اسی قدر کہنے پائے تھے کہ ابوالہیثمؓ نے بات کاٹ کر کہا یا رسول اللہ! ہمارے یہود سے تعلقات ہیں۔ بیعت کے بعد یہ تعلقات ٹوٹ جائیں گے۔ ایسا تو نہ ہو کہ جب آپ کو قوت اور اقتدار حاصل ہو جائے تو آپ ہم کو چھوڑ کر اپنے وطن چلے جائیں۔ آپ نے مسکرا کر فرمایا: ”نہیں! تمہارا خون میرا خون ہے۔ تم میرے اور میں تمہارا ہوں۔“ آپ نے اس گروہ میں سے بارہ شخص نقیب انتخاب کیے جن کے نام خود انصار نے پیش کیے تھے۔ ان میں نو خزرج کے تین اوس کے تھے۔ ان کے نام حسب روایت ابن سعد حسب ذیل ہیں:-

- (۱) اسید بن حضیر جنگ بعات میں انھی کے باپ اوس کے سردار تھے۔
- (۲) ابوالہیثم بن تیہان
- (۳) سعد بن خیشمہ جنگ بدر میں شہید ہوئے۔
- (۴) اسعد بن زرارہ ان کا ذکر اوپر گزر چکا ہے۔ یہ امام نماز تھے۔
- (۵) سعد بن الربیع جنگ احد میں شہید ہوئے۔
- (۶) عبداللہ بن رواحہ مشہور شاعر ہیں۔ جنگ موتہ میں شہید ہوئے۔
- (۷) سعد بن عبادہ معزز اور مشہور صحابی ہیں سقیفہ بنی ساعدہ میں انھی نے پہلے خلافت کا دعویٰ کیا تھا۔

- (۸) منذر بن عمرو بیر معونہ میں شہید ہوئے۔
- (۹) براء بن معرور بیعت عقبہ میں انھی نے انصار کی طرف سے تقریر کی تھی۔ آنحضرت ﷺ کی ہجرت سے پہلے انتقال کر گئے۔

- (۱۰) عبداللہ بن عمرو جنگ احد میں شہید ہوئے۔
- (۱۱) عبادہ بن الصامت مشہور صحابی ہیں ان سے اکثر حدیثیں مروی ہیں۔
- (۱۲) رافع بن مالک جنگ احد میں شہید ہوئے۔

آنحضرت ﷺ نے جن باتوں پر انصار سے بیعت لی یہ تھیں، شرک، چوری، زنا، قتل اولاد اور افتراء کے مرتکب نہ ہوں گے اور رسول اللہ ﷺ ان سے جو اچھی بات کہیں گے اس سے سرتابی نہ کریں گے۔^(۱)

جب انصار بیعت کر رہے تھے تو سعد بن زرارہ نے کھڑے ہو کر کہا ”بھائیو! یہ بھی خبر ہے کس چیز پر بیعت کر رہے ہو؟ یہ عرب و عجم اور جن و انس سے جنگ ہے۔“

سب نے کہا۔ ”ہاں! ہم اسی پر بیعت کر رہے ہیں۔“

بارہ شخص جو انتخاب کیے گئے رئیس القبائل تھے ان کا اسلام قبول کرنا تمام انصار کا اسلام قبول کرنا تھا۔ صبح کو اس بیعت کی اڑتی سی خبر پھیلی۔ قریش انصار کے پاس آئے اور شکایت کی۔ انصار کے ساتھ جو بت پرست تھے ان کو اس بات کی خبر نہ تھی۔ انہوں نے تکذیب کی کہ ایسا ہوتا تو ہم سے کیونکر چھپ سکتا تھا۔

مدینہ میں اسلام کو پناہ حاصل ہوئی تو آنحضرت ﷺ نے صحابہؓ کو اجازت دی کہ مکہ سے ہجرت کر جائیں قریش کو معلوم ہوا تو انہوں نے روک ٹوک شروع کر دی لیکن چوری چھپے لوگوں نے ہجرت شروع کر دی۔ رفتہ رفتہ اکثر صحابہ چلے گئے۔ صرف آنحضرت ﷺ، حضرت ابو بکرؓ اور حضرت علیؓ رہ گئے۔ جو لوگ مقلبی سے مجبور تھے وہ مدت تک نہ جاسکے۔

یہ آیت انہی کی شان میں ہے:-

﴿وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانَ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا﴾ (نساء : ۷۵)

”کمزور مرد، عورتیں اور بچے جو یہ کہتے ہیں کہ اے خدا! ہم کو اس شہر سے نکال، کہ یہاں کے لوگ ظالم ہیں۔“



(۱) یہ صحیح بخاری کی روایت ہے۔ سیرت کی کتابوں میں مذکور ہے کہ یہ عقبہ اولیٰ کی شرائط ہیں۔ اخیر بیعت اس بات پر لی گئی تھی کہ انصار آپؐ کی جان کی حفاظت کریں گے۔

۱۸۱

ہجرت

اس وقت جب کہ دعوت حق کے جواب میں ہر طرف سے تلوار کی جھنکاریں سنائی دے رہی تھیں۔ حافظ عالم نے مسلمانوں کو دارالامان مدینہ کی طرف رخ کرنے کا حکم دیا لیکن خود وجودِ اقدس ﷺ جو ان ستم گاروں کا حقیقی ہدف تھا اپنے لیے حکم خدا کا منتظر تھا۔ مکہ کے باہر اطراف میں جو صاحب اثر مسلمان ہو چکے تھے وہ جاں نثارانہ اپنی حفاظت کی خدمت پیش کرتے تھے۔ قبیلہ دوس ایک محفوظ قلعہ کا مالک تھا اس کے رئیس طفیل بن عمرو نے اپنا قلعہ پیش کیا کہ آپ یہاں ہجرت کر آئیں لیکن آپ نے انکار فرمایا۔^(۱) اسی طرح بنی ہمدان کے ایک شخص نے بھی یہی خواہش کی تھی۔ بعد کو اس نے کہا کہ وہ اپنے اہل قبیلہ کو مطلع کر کے آئندہ سال آئے گا۔^(۲) لیکن کارسازِ قضا و قدر نے یہ شرف انصار کے لیے مخصوص کیا تھا۔ چنانچہ قبل ہجرت آنحضرت ﷺ نے خواب دیکھا کہ دارالہجرۃ ایک پر باغ و بہار مقام ہے۔ خیال تھا کہ وہ یمامہ یا ہجر کا شہر ہوگا لیکن وہ شہر مدینہ نکلا۔^(۳)

نبوت کا تیرھواں سال شروع ہوا اور اکثر صحابہ مدینہ پہنچ چکے تو وحی الہی کے مطابق آنحضرت ﷺ نے بھی مدینہ کا عزم فرمایا۔ یہ داستان نہایت پر اثر ہے اور اسی وجہ سے امام بخاری نے باوجود اختصار پسندی کے اس کو خوب پھیلا کر لکھا ہے اور حضرت عائشہؓ کی زبانی لکھا ہے۔ حضرت عائشہؓ گو اس وقت سات آٹھ برس کی تھیں لیکن ان کا بیان درحقیقت خود رسول اللہ ﷺ اور حضرت ابو بکرؓ کا بیان ہے کہ انہی سے سن کر کہا ہوگا اور ابتدائے واقعہ میں وہ خود بھی موجود تھیں۔

قریش نے دیکھا کہ اب مسلمان مدینہ جا کر طاقت پکڑتے جاتے ہیں اور وہاں اسلام پھیلتا جاتا ہے۔ اس بنا پر انہوں نے دارالندوہ میں جو دارالشوریٰ تھا اجلاس عام کیا۔ ہر قبیلہ کے رؤساء یعنی عتبہ، ابوسفیان، جبیر بن مطعم، نضر بن حارث بن کلدہ، ابوالبختری، ابن ہشام، زمعہ بن اسود بن مطلب، حکیم بن حزام، ابو جہل، نبیہ و منبہ امیہ بن خلف وغیرہ وغیرہ یہ سب شریک تھے۔ لوگوں نے مختلف رائیں پیش کیں۔ ایک نے کہا محمد کے ہاتھ پاؤں میں زنجیریں ڈال کر مکان میں بند کر دیا جائے۔ دوسرے نے کہا جلاوطن کر دینا کافی ہے۔ ابو جہل نے کہا، "ہر قبیلہ سے ایک شخص کا انتخاب ہو اور پورا مجمع ایک ساتھ مل کر تلواروں سے ان کا خاتمہ کر دے۔ اس صورت میں ان کا

(۱) صحیح مسلم ج ۱ ص ۵۸ باب الدلیل علی ان قاتل نفسه لایکفر۔

(۲) مستدرک ج ۲ ص ۶۱۳ و زرقانی علی المواہب ج ۱ ص ۳۵۹۔

(۳) صحیح بخاری باب ہجرۃ۔

خون تمام قبائل میں بٹ جائے گا اور آل ہاشم اکیلے تمام قبائل کا مقابلہ نہ کر سکیں گے اس اخیر رائے پر اتفاق ہو گیا اور جھٹ پٹے سے آ کر رسول اللہ ﷺ کے آستانہ مبارک کا محاصرہ کر لیا۔ اہل عرب زنا نہ مکان کے اندر گھسنا معیوب سمجھتے تھے اس لیے باہر ٹھہرے رہے کہ آنحضرت ﷺ نکلیں تو یہ فرض ادا کیا جائے۔

رسول اللہ ﷺ سے قریش کو اس درجہ عداوت تھی۔ تاہم آپ کی دیانت پر یہ اعتماد تھا کہ جس شخص کو کچھ مال و اسباب امانت رکھنا ہوتا تھا آپ ہی کے پاس لا کر رکھتا تھا۔ اس وقت بھی آپ کے پاس بہت سی امانتیں جمع تھیں۔ آپ کو قریش کے ارادہ کی پہلے سے خبر ہو چکی تھی۔ اس بنا پر حضرت علیؑ کو بلا کر فرمایا کہ مجھ کو ہجرت (۱) کا حکم ہو چکا ہے۔ میں آج مدینہ روانہ ہو جاؤں گا۔ تم میرے پلنگ پر میری چادر اوڑھ کر سو رہو۔ صبح کو سب کی امانتیں جا کر واپس دے آنا۔ یہ سخت خطرہ کا موقع تھا۔ حضرت علیؑ کو معلوم ہو چکا تھا کہ قریش آپ کے قتل کا ارادہ کر چکے ہیں۔ اور آج رسول اللہ ﷺ کا بستر خواب قتل گاہ کی زمین ہے لیکن فاتح خیبر کے لیے قتل گاہ فرش گل تھا۔

ہجرت سے دو تین دن پہلے رسول اللہ ﷺ دو پہر کے وقت حضرت ابوبکرؓ کے گھر پر گئے دستور کے موافق دروازہ پر دستک دی۔ اجازت کے بعد گھر میں تشریف لے گئے۔ حضرت ابوبکرؓ سے فرمایا، کچھ مشورہ کرنا ہے سب کو ہٹا دو۔ بولے کہ یہاں آپ کی حرم کے سوا اور کوئی نہیں ہے (اس وقت حضرت عائشہؓ سے شادی ہو چکی تھی) آپ نے فرمایا مجھ کو ہجرت کی اجازت ہو گئی ہے۔ حضرت ابوبکرؓ نے نہایت بے تابی سے کہا میرا باپ آپ پر فدا ہو کیا مجھ کو بھی ہمراہی کا شرف حاصل ہوگا؟ ارشاد ہوا ”ہاں“ حضرت ابوبکرؓ نے ہجرت کے لیے چار مہینہ سے دو اونٹنیاں بول کی پیتاں کھلا کھلا کر تیار کی تھیں۔ عرض کی کہ ان میں سے ایک آپ پسند فرمائیں۔ محسن عالم کو کسی کا احسان گوارا نہیں ہو سکتا تھا۔ ارشاد ہوا ”اچھا مگر بہ قیمت“ حضرت ابوبکرؓ نے مجبوراً قبول کیا۔ حضرت عائشہؓ اس وقت کم سن تھیں، ان کی بڑی بہن حضرت اسماءؓ نے جو حضرت عبداللہ بن زبیرؓ کی ماں تھیں، سفر کا سامان کیا۔ دو تین دن کا کھانا ناشتہ دان میں رکھا۔ نطاق جس کو عورتیں کمر سے لپیٹتی تھیں، پھاڑ کر اس سے ناشتہ دان کا منہ باندھا، یہ وہ شرف تھا جس کی بنا پر آج تک ان کو ذات النطاقین کے لقب سے یاد کیا جاتا ہے۔ (۲)

کفار کا محاصرہ اور ناکامی

کفار نے جب آپ کے گھر کا محاصرہ کیا اور رات زیادہ گزر گئی تو قدرت نے ان کو بے خبر کر دیا۔ آنحضرت ﷺ ان کو سوتا چھوڑ کر باہر آئے۔ کعبہ کو دیکھا اور فرمایا مکہ! تو مجھ کو تمام دنیا سے زیادہ عزیز ہے لیکن تیرے فرزند مجھ کو رہنے نہیں دیتے۔ حضرت ابوبکرؓ سے پہلے سے قرارداد ہو چکی تھی۔ دونوں صاحب پہلے جبل ثور کے غار میں جا کر پوشیدہ ہوئے۔ یہ غار آج بھی موجود ہے اور بوسہ گاہِ خلاق ہے۔ (۳) حضرت ابوبکرؓ کے بیٹے

(۱) صحیح بخاری باب الہجرت ”س“۔

(۲) ایضاً۔

(۳) یہ غار مکہ سے تین میل دہنی جانب ہے۔ پہاڑ کی چوٹی قریباً ایک میل بلند ہے سمندر یہاں سے دکھائی دیتا ہے۔ دیکھو زرقانی ج ۱ ص

عبداللہ جو نوخیز جوان تھے۔ شب کو غار میں ساتھ سوتے۔ صبح منہ اندھیرے شہر چلے جاتے اور پتہ لگاتے کہ قریش کیا مشورے کر رہے ہیں۔ جو کچھ خبر ملتی شام کو آ کر آنحضرت ﷺ سے عرض کرتے۔ حضرت ابوبکرؓ کا غلام کچھ رات گئے بکریاں چرا کر لاتا اور آپ اور حضرت ابوبکرؓ ان کا دودھ پی لیتے۔ تین دن تک صرف یہی غذا تھی لیکن ابن ہشام نے لکھا ہے کہ روزانہ شام کو حضرت اسماءؓ گھر سے کھانا پکا کر غار میں پہنچا آتی تھیں۔ اسی طرح تین راتیں غار میں گزریں۔^(۱)

کفار کا تعاقب

صبح کو قریش کی آنکھیں کھلیں تو پلنگ پر آنحضرت ﷺ کے بجائے حضرت علیؓ تھے۔ ظالموں نے آپؐ کو پکڑ کر اور حرم میں لے جا کر تھوڑی دیر محبوس رکھا اور چھوڑ دیا۔^(۲) پھر آنحضرت ﷺ کی تلاش میں نکلے ڈھونڈتے ڈھونڈتے غار کے دہانہ تک آ گئے۔ آہٹ پا کر حضرت ابوبکرؓ غمزدہ ہوئے اور آنحضرت ﷺ سے عرض کی کہ اب دشمن اس قدر قریب آ گئے ہیں کہ اگر اپنے قدم پر ان کی نظر پڑ جائے تو ہم کو دیکھ لیں گے۔ آپؐ نے فرمایا:-

﴿لَا تَحْزَنُ إِنَّ اللَّهَ مَعَنَا﴾ (توبہ: ۴۰)

”گھبراؤ نہیں خدا ہمارے ساتھ ہے۔“

مشہور ہے کہ جب کفار غار کے قریب آ گئے تو خدا نے حکم دیا۔ دفعتاً نبول کا درخت اگا اور اس کی ٹہنیوں نے پھیل کر آنحضرت ﷺ کو چھپا لیا۔ ساتھ ہی دو کبوتر آئے اور گھونسلا بنا کر انڈے دیے۔ حرم کے کبوتر انہی کبوتروں کی نسل سے ہیں۔ اس روایت کو مواہب لدنیہ میں تفصیل سے نقل کیا ہے اور زرقانی نے بزاز وغیرہ سے اس کے ماخذ بتائے ہیں لیکن یہ تمام روایتیں غلط ہیں۔ اس روایت کا اصل راوی عون بن عمرو ہے۔ اس کی نسبت امام فن رجال تکھی بن معین کا قول ہے ”لا شیء“ یعنی ہج ہے۔ امام بخاری نے کہا ہے کہ وہ منکر الحدیث اور مجہول ہے۔ اس روایت کا ایک اور راوی ابو مصعب مکی ہے۔ وہ مجہول الحال ہے۔ چنانچہ علامہ ذہبی نے میزان الاعتدال میں عون بن عمرو کے حال میں یہ تمام اقوال نقل کیے ہیں اور خود اس روایت کا بھی ذکر کیا ہے۔^(۳)

مدینہ کی طرف کوچ

بہر حال چوتھے دن آپ غار سے نکلے۔ عبداللہ بن اریقظ ایک کافر جس پر اعتماد تھا رہنمائی کے لیے اجرت پر مقرر کر لیا گیا۔ وہ آگے آگے راستہ بتاتا جاتا تھا ایک رات دن برابر چلے گئے۔ دوسرے دن دوپہر کے وقت دھوپ سخت ہو گئی تو حضرت ابوبکرؓ نے چاہا کہ رسول اللہ ﷺ سایہ میں آرام فرمائیں۔ چاروں طرف نظر ڈالی۔

(۱) یہ پوری تفصیل صحیح بخاری باب الحجرۃ میں ہے۔ باب مناقب المہاجرین میں بعض مزید حالات ہیں وہ بھی ہم نے شامل کر لیے ہیں۔

(۲) تاریخ طبری ج ۳ ص ۱۲۳۴ ”س“۔

(۳) سیرت النبی ج ۳ ص ۳۰۷ میں بہ ضمن ”مشہور عام دلائل و معجزات کی روایتی حیثیت“ ان روایات پر مفصل تنقید کی گئی ہے۔ ”س“۔

ایک چٹان کے نیچے سایہ نظر آیا۔ سواری سے اتر کر زمین جھاڑی پھر اپنی چادر بچھادی۔ آنحضرت ﷺ نے آرام فرمایا اور حضرت ابو بکرؓ تلاش میں نکلے کہ کہیں کچھ کھانے کو مل جائے تو لائیں۔ پاس ہی ایک چرواہا بکریاں چرا رہا تھا۔ اس سے کہا ایک بکری کا تھن گردوغبار سے صاف کر دے۔ پھر اس کے ہاتھ صاف کرائے اور دودھ دوہایا۔ برتن کے منہ پر کپڑا پیٹ دیا کہ گرد نہ پڑنے پائے۔ دودھ لے کر آنحضرت ﷺ کے پاس آئے اور تھوڑا سا پانی ملا کر پیش کیا۔ آپ نے پی کر فرمایا کہ کیا ابھی چلنے کا وقت نہیں آیا۔ آفتاب اب ڈھل چکا تھا اس لیے آپ وہاں سے روانہ ہوئے۔^(۱)

سراقہ بن جعشم کا واقعہ

قریش نے اشتہار دیا تھا کہ جو شخص محمد ﷺ یا ابو بکرؓ کو گرفتار کر کے لائے گا اس کو ایک خون بہا کے برابر (یعنی سواونٹ) انعام دیا جائے گا۔ سراقہ^(۲) بن جعشم نے سنا تو انعام کے لالچ میں نکلا۔ عین اس حالت میں کہ آپ روانہ ہو رہے تھے اس نے آپ کو دیکھ لیا اور گھوڑا دوڑا کر قریب آ گیا لیکن گھوڑے نے ٹھوکر کھائی۔ وہ گر پڑا۔ ترکش سے فال کے تیر نکالے کہ حملہ کرنا چاہیے یا نہیں؟ جواب میں ”نہیں“ نکلا۔ لیکن سواونٹوں کا گراں بہا معاوضہ ایسا نہ تھا کہ تیر کی بات مان لی جاتی۔ دوبارہ گھوڑے پر سوار ہوا اور آگے بڑھا۔ اب کی بار گھوڑے کے پاؤں گھٹنوں تک زمین میں دھنس گئے۔ گھوڑے سے اتر پڑا اور پھر فال دیکھی۔ اب بھی وہی جواب تھا۔ لیکن مکرر تجربہ نے اس کی ہمت پست کر دی اور یقین ہو گیا کہ یہ کچھ اور آثار ہیں۔ چنانچہ آنحضرت ﷺ کے پاس آ کر قریش کے اشتہار کا واقعہ سنایا اور درخواست کی کہ مجھ کو امن کی تحریر لکھ دیجیے۔ حضرت ابو بکرؓ کے غلام عامر بن فہیرہ نے چمڑے کے ایک ٹکڑے پر فرمان امن لکھ دیا۔^(۳)

حسن اتفاق یہ کہ حضرت زبیرؓ شام سے تجارت کا مال لے کر آ رہے تھے انہوں نے آنحضرت ﷺ اور حضرت ابو بکرؓ کی خدمت میں بیش قیمت کپڑے پیش کیے جو اس بے سرو سامانی میں غنیمت تھے۔

ابن سعد نے طبقات میں اس مقدس سفر کی تمام منزلیں گنائی ہیں اگرچہ عرب کے نقشوں میں آج ان کا نشان نہیں ملتا۔ تاہم عقیدت مند صرف نام سے لذت یاب ہو سکتے ہیں۔ خرار شیبۃ المرہ لقف مدلجۃ مرج حدائد اذا خرابغ (یہ مقام آج بھی حجاج کے رستہ میں آتا ہے۔ یہاں آپ نے مغرب کی نماز پڑھی) ذاسلم عثمانیہ قاحۃ عرج جدوات رکوبۃ عقیق حجاتہ۔

(۱) یہ پوری تفصیل حرف بہ حرف صحیح بخاری باب مناقب المہاجرین میں ہے۔ ہم نے تمام جزئیات اس لیے نقل کیں کہ اس سے حضرت ابو بکرؓ کی صفائی پسندی کا بھی اندازہ ہوتا ہے۔

(۲) سراقہ بعد میں اسلام لائے اور جب ایران فتح ہوا اور کسریٰ کے زیورات لوٹ میں آئے تو حضرت عمرؓ نے انہی کو وہ زیورات پہنا کر عالم کی نیرنگی کا تماشا دیکھا۔

(۳) صحیح بخاری باب ہجرۃ النبی ﷺ اس سے ثابت ہوتا ہے کہ پریشانی میں بھی دوات قلم ساتھ رہتا تھا۔

اہل مدینہ کا جوش مسرت اور سامان استقبال

تشریف آوری کی خبر مدینہ میں پہلے پہنچ چکی تھی۔ تمام شہر ہمہ تن چشم انتظار تھا۔ معصوم بچے فخر اور جوش میں کہتے تھے۔ پیغمبر (ﷺ) آ رہے ہیں۔ لوگ ہر روز ٹڑکے سے نکل نکل کر شہر کے باہر جمع ہوتے اور دوپہر تک انتظار کر کے حسرت کے ساتھ واپس چلے جاتے۔ ایک دن انتظار کر کے واپس جا چکے تھے کہ ایک یہودی نے قلعہ سے دیکھا اور قرآن سے پہچان کر پکارا کہ اے اہل عرب! لو تم جس کا انتظار کرتے تھے وہ آ گیا۔ تمام شہر تکبیر کی آواز سے گونج اٹھا۔ انصار ہتھیار سجا سجا کر بے تابانہ گھروں سے باہر نکل آئے۔

قبائیں نزول

مدینہ منورہ سے تین میل کے فاصلہ پر جو بالائی آبادی ہے اس کو عالیہ اور قبائیں کہتے ہیں۔ یہاں انصار کے بہت سے خاندان آباد تھے ان میں سب سے زیادہ ممتاز عمرو بن عوف کا خاندان تھا اور کلثوم بن الہدم خاندان کے افسر تھے۔ آنحضرت ﷺ یہاں پہنچے تو تمام خاندان نے جوش مسرت میں اللہ اکبر کا نعرہ مارا۔ یہ فخر ان کی قسمت میں تھا کہ میزبان دو عالم ﷺ نے انہی کی مہمانی قبول کی۔ انصار ہر طرف سے جوق در جوق آتے اور جوش عقیدت سے سلام عرض کرتے۔^(۱)

اکثر اکابر صحابہ جو آنحضرت ﷺ سے پہلے مدینہ میں آ چکے تھے وہ بھی انہی کے گھر میں اترے تھے۔ چنانچہ حضرت ابو عبیدہ، مقداد، خباب، سہیل، عریض، عبداللہ بن مخرمہ، وہب بن سعد، معمر بن ابی سرح عمیر بن عوف اب تک انہی کے مہمان تھے۔^(۲) جناب امیر آنحضرت ﷺ کے روانہ ہونے کے تین دن بعد مکہ سے چلے تھے وہ بھی آگئے اور یہیں ٹھہرے۔ تمام مورخین اور باب سیر لکھتے ہیں کہ آنحضرت ﷺ نے یہاں صرف چار دن قیام فرمایا لیکن صحیح بخاری میں چودہ دن ہے۔ اور یہ قرین قیاس ہے یہاں آپ کا پہلا کام مسجد کا تعمیر کرانا تھا۔ حضرت کلثوم کی ایک افتادہ زمین تھی جہاں کھجوریں سکھائی جاتی تھیں۔ یہیں دست مبارک سے مسجد کی بنیاد ڈالی۔ یہی مسجد ہے جس کی شان میں قرآن مجید میں ہے:-

﴿لَمَسْجِدٍ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ. فِيهِ رِجَالٌ يُحِبُّونَ أَنْ يَتَطَهَّرُوا﴾ وَاللَّهُ يُحِبُّ الْمُطَهَّرِينَ ﴿ (توبہ: ۱۰۸)

”وہ مسجد جس کی بنیاد پہلے ہی دن پر ہیزگاری پر رکھی گئی ہے وہ اس بات کی زیادہ مستحق ہے کہ تم اس میں کھڑے رہو اس میں ایسے لوگ ہیں جن کو صفائی بہت پسند ہے اور خدا صاف رہنے والوں کو دوست رکھتا ہے۔“

مسجد کی تعمیر میں مزدوروں کے ساتھ آپ خود بھی کام کرتے تھے بھاری بھاری پتھروں کے اٹھاتے وقت

(۱) صحیح بخاری ص ۵۶ طبقات ابن سعد سیرت نبوی ص ۱۵۸۔

(۲) ابن سعد تذکرہ کلثوم بن ہدم۔

جسم مبارک خم ہو جاتا تھا۔ عقیدت مند آتے اور عرض کرتے ہمارے ماں باپ آپ پر فدا ہوں آپ چھوڑ دیں ہم اٹھالیں گے۔ آپ ان کی درخواست قبول فرماتے لیکن پھر اسی وزن کا دوسرا پتھر اٹھا لیتے۔^(۱)

حضرت عبداللہ بن رواحہ شاعر تھے وہ بھی مزدوروں کے ساتھ شریک تھے اور جس طرح مزدور کام کرنے کے وقت تھکن مٹانے کو گاتے جاتے ہیں وہ یہ اشعار پڑھتے جاتے تھے:-

أَفْلَحَ مَنْ يُعَالِجُ الْمَسَاجِدَا وَهِيَ كَامِيَابُ هِيَ جَوْ مَسْجِدٍ تَعْمِيرُ كَرْتَا هِيَ-

وَيَقْرَأُ الْقُرْآنَ قَائِمًا وَقَاعِدًا أَوْ رَاثِمًا يَبْطِئُ قُرْآنَ يَرْهَتَا هِيَ-

وَلَا يَبِيتُ اللَّيْلَ عَنْهُ رَاقِدًا أَوْ رَرَاتٍ كَوْ جَا كِتَارِ هِتَا هِيَ-

آنحضرت ﷺ بھی ہر ہر قافیہ کے ساتھ آواز ملاتے جاتے تھے۔^(۲)

قبائیں داخلہ کی تاریخ

قبائیں آپ کا داخلہ اسلام کے دور خاص کی ابتداء ہے اس لیے مورخین نے اس تاریخ کو زیادہ اہتمام کے ساتھ محفوظ رکھا ہے۔ اکثر مورخین کا اتفاق ہے کہ یہ آٹھ ربیع الاول ۱۳ نبوی (مطابق ۲۰ دسمبر ۶۲۲ء) تھی۔ (محمد بن موسیٰ خوارزمی نے لکھا ہے کہ جمعرات کا دن اور فارسی ماہ تیر کی چوتھی تاریخ اور رومی ماہ ایلول ۹۲۳ اسکندری کی دسویں تاریخ تھی۔^(۳) مورخ یعقوبی نے ہیئت دانوں سے یہ زائچہ نقل کیا ہے۔

| | | |
|-------|---------------|--------------------|
| آفتاب | برج سرطان میں | ۲۳ درجہ ۶ دقیقہ پر |
| زحل | برج اسد میں | ۲ درجہ |
| مشتری | برج حوت میں | ۶ درجہ |
| زہرہ | برج اسد میں | ۱۳ درجہ |
| عطارد | برج اسد میں | ۱۵ درجہ |

مدینہ میں داخلہ

چودہ دن کے بعد (جمعہ کو^(۴)) آپ شہر کی طرف تشریف فرما ہوئے راہ میں بنی سالم کے محلہ میں نماز کا وقت آ گیا۔ جمعہ کی نماز یہیں ادا فرمائی۔ نماز سے پہلے خطبہ دیا۔ یہ آنحضرت ﷺ کی سب سے پہلی نماز جمعہ اور سب سے پہلا خطبہ نماز تھا۔ لوگوں کو جب تشریف آوری کی خبر معلوم ہوئی تو ہر طرف سے لوگ جوش مسرت سے

(۱) وفاء الوفاء بحوالہ طبرانی کبیر ج ۱ ص ۱۸۰۔

(۲) وفاء الوفاء بحوالہ ابن شیبہ ج ۱ ص ۱۸۱ مصر۔

(۳) عینی شرح بخاری جلد دوم ص ۳۵۴ (یعنی مطبوعہ قسطنطنیہ میں مطبع کی غلطی سے ۳۳۷ سے ۳۳۸ لکھا گیا ہے اس کو تسمیہ پڑھنا چاہیے۔) رومی ماہ ایلول کی دسویں کے بجائے جدید طریقہ کے حساب سے بیسویں ثابت ہوتی ہے۔ خوارزمی نے جمعہ کا دن بتایا ہے لیکن جدید حساب سے دو شنبہ کا دن آتا ہے۔

(۴) خوارزمی کے حساب کے مطابق روز ورود جمعرات نہ لیا جائے تو ۱۴ دن کے بعد جمعہ ہوگا۔

پیش قدمی کے لیے دوڑے آپ کے نہالی رشتہ دار بنو نجار ہتھیار سجا سجا کر آئے۔^(۱) قباء سے مدینہ تک دور وہ جاں نثاران کی صفیں تھیں راہ میں انصار کے خاندان آتے تھے۔ ہر قبیلہ سامنے آ کر عرض کرتا ”حضور یہ گھر ہے یہ مال ہے یہ جان ہے۔“ آپ مسرت کا اظہار فرماتے اور دعائے خیر دیتے۔ شہر قریب آ گیا تو جوش کا یہ عالم تھا کہ پردہ نشین خاتونیں چھتوں پر نکل آئیں اور گانے لگیں۔

طَلَعَ الْبَدْرُ عَلَيْنَا^(۲) چاند نکل آیا ہے۔

مِنْ ثَنِيَّاتِ الْوَدَاعِ۔ کوہ وداع کی گھائیوں سے۔

وَ جَبَّ الشُّكْرُ عَلَيْنَا۔ ہم پر خدا کا شکر واجب ہے۔

مَا دَعَى لِلَّهِ دَاعٍ۔ جب تک دعا مانگنے والے دعا مانگیں۔

معصوم لڑکیاں دف بجا بجا کر گاتی تھیں۔

نَحْنُ جَوَارِ مِ بْنِ النَّجَارِ

ہم خاندان نجار کی لڑکیاں ہیں۔

يَا حَبَّذَا مُحَمَّدًا مِنْ جَارِ

محمد (ﷺ) کیا اچھا ہمسایہ ہے۔

آپ نے ان لڑکیوں کی طرف خطاب کر کے فرمایا۔ ”کیا تم مجھ کو چاہتی ہو؟ بولیں ”ہاں“ فرمایا کہ میں بھی تم

کو چاہتا ہوں۔

حضرت ابو ایوبؓ کے گھرا ترنا

جہاں اب مسجد نبوی ہے اس سے متصل حضرت ابو ایوب انصاریؓ کا گھر تھا۔ کو کبہ نبوی یہاں پہنچا، سخت کشمکش تھی کہ آپ کی میزبانی کا شرف کس کو حاصل ہو؟ قرعہ ڈالا گیا اور آخر یہ دولت حضرت ابو ایوبؓ^(۳) کے

(۱) یہ واقعہ بخاری کے متعدد ابواب مسجد ہجرت وغیرہ میں منقول ہے۔

(۲) وفاء الوفاء جلد اول صفحہ ۱۸ پہلے اشعار کے متعلق زرقاتی میں نہایت محققانہ و محدثانہ بحث کی ہے اور ابن قیم کے اس اعتراض کا جواب دیا ہے کہ تنیہ الوداع شام کی طرف ہے نہ کہ مکہ کی طرف۔ مواہب میں لکھا ہے کہ یہ اشعار حلوانی نے شیخین کی شرط پر روایت کیے ہیں۔ بخاری میں بھی یہ اشعار منقول ہیں مگر غزوہ تبوک کے موقع پر لیکن ان دونوں روایتوں میں کچھ تاقض نہیں ممکن ہے دونوں موقعوں پر اشعار پڑھے گئے ہوں۔

(۳) ابو ایوبؓ کا نام خالد تھا۔ اصحابہ فی احوال الصحابہ میں اسی نام سے ان کا ذکر کیا ہے اور وہیں یہ واقعہ لکھا ہے۔ اکثر سیر اور تواریخ کی کتابوں میں لکھا ہے کہ چونکہ ہر شخص اپنے گھر میں اتارنے کی درخواست کرتا تھا۔ آپ نے فرمایا کہ میرے ناقہ کو چھوڑ دو۔ وہ خدا کی طرف سے مامور ہے۔ چنانچہ ناقہ حضرت ابو ایوبؓ کے گھر کے سامنے جا کر بیٹھ گیا۔ اس لیے آپ نے انہی کے گھر پر قیام فرمایا لیکن صحیح مسلم باب الہجرت میں ہے کہ جب لوگوں میں آپ کی میزبانی کے متعلق جھگڑا ہوا تو آپ نے کہا۔ میں بنو نجار کے ہاں اتروں گا جو عبدالمطلب کے ماموں ہیں۔ اس سے ثابت ہوتا ہے کہ آنحضرت ﷺ نے عمداً ایسا کیا تھا۔ حضرت ابو ایوبؓ اسی خاندان سے تھے۔ امام بخاری نے تاریخ صغیر میں تصریح کی ہے کہ ابو ایوبؓ کے گھرا ترنا اسی قرابت کی وجہ سے تھا۔

حصہ میں آئی۔

حضرت ابو ایوبؓ کا مکان دو منزلہ تھا انہوں نے بالائی منزل پیش کی لیکن آپؐ نے زائرین کی آسانی کے لیے نیچے کا حصہ پسند فرمایا۔ ابو ایوبؓ دو وقتہ آپؐ کی خدمت میں کھانا بھیجتے اور آپؐ جو چھوڑ دیتے ابو ایوبؓ اور ان کی زوجہ کے حصہ میں آتا۔ کھانے میں جہاں آنحضرت ﷺ کی انگلیوں کا نشان پڑا ہوتا۔ ابو ایوبؓ تبرکاً وہیں انگلیاں ڈالتے۔

ایک دن اتفاق سے بالائی منزل میں پانی کا برتن ٹوٹ گیا۔ اندیشہ ہوا کہ پانی بہہ کر نیچے جائے اور آنحضرت ﷺ کو تکلیف ہو۔ گھر میں اوڑھنے کا صرف ایک لحاف تھا۔ حضرت ابو ایوبؓ نے اس کو ڈال دیا کہ پانی جذب ہو کر رہ جائے۔^(۱)

آنحضرت ﷺ نے سات مہینہ تک یہیں قیام فرمایا۔ اس اثناء میں جب مسجد نبوی اور آس پاس کے حجرے تیار ہو گئے تو آپؐ نے نقل مکان فرمایا۔ تفصیل آگے آتی ہے۔

مدینہ میں آ کر آپؐ نے حضرت زیدؓ (اور اپنے غلام ابورافع) کو دو اونٹ اور پانچ سو درہم دے کر بھیجا کہ مکہ جا کر صاحبزادیوں اور حرم نبوی کو لے آئیں۔ حضرت ابو بکرؓ نے اپنے بیٹے عبداللہؓ کو لکھا کہ وہ بھی اپنی ماں اور بہنوں کو لے کر چلے آئیں۔ آنحضرت ﷺ کی صاحبزادیوں میں سے حضرت رقیہؓ، حضرت عثمانؓ کے ساتھ حبش میں تھیں۔ حضرت زینبؓ کو ان کے شوہر نے آنے نہ دیا۔ زیدؓ صرف حضرت فاطمہ زہراؓ اور حضرت ام کلثومؓ اور حضرت سودہؓ (زوجہ محترمہ نبوی) کو لے کر آئے۔ حضرت عائشہؓ اپنے بھائی عبداللہؓ کے ساتھ آئیں۔^(۲)

مسجد نبوی اور ازواج مطہراتؓ کے حجروں کی تعمیر

مدینہ میں قیام کے بعد سب سے پہلا کام ایک خانہ خدا کی تعمیر تھی۔ اب تک یہ معمول تھا کہ مولیٰ خانہ میں (یا جہاں موقع ملتا تھا) آپؐ نماز پڑھا کرتے تھے۔^(۳) دولت کدہ کے قریب خاندان نجار کی زمین تھی جس پر کچھ قبریں تھیں، کچھ کھجور کے درخت تھے۔ آپؐ نے ان لوگوں کو بلا کر فرمایا۔ ”میں یہ زمین بہ قیمت لینا چاہتا ہوں۔“ وہ بولے کہ ”ہم قیمت لیں گے لیکن آپؐ سے نہیں بلکہ خدا سے۔“ چونکہ اصل میں وہ زمین دو یتیم بچوں کی تھی، آپؐ نے خود ان یتیموں کو بلا بھیجا۔ ان یتیم بچوں نے بھی اپنی کائنات نذر کرنی چاہی لیکن آپؐ نے گوارا نہ کیا۔ حضرت ابو ایوبؓ نے قیمت ادا کی۔ قبریں اکھڑا کر زمین ہموار کر دی گئی اور مسجد کی تعمیر شروع ہوئی۔ شہنشاہ دو عالم پھر مزدوروں کے لباس میں تھے۔ صحابہؓ پتھر اٹھا اٹھا کر لاتے تھے اور یہ رجز پڑھتے جاتے تھے آنحضرت ﷺ بھی ان کے ساتھ آواز ملاتے اور فرماتے۔^(۴)

(۱) اصابہ ذکبر ابو ایوبؓ اور زرقانی بحوالہ قاضی ابو یوسف (حاکم ووفاء الوفاء)۔

(۲) ابن سعد (جزنساء ص ۴۳)

(۳) ابوداؤد باب بناء المسجد۔

(۴) بخاری باب المساجد باب الحجرۃ و حج و باب البیوع و معنی شرح بخاری ج ۲ ص ۳۵۷ و زرقانی۔

اللَّهُمَّ لَا خَيْرَ إِلَّا خَيْرُ الْآخِرَةِ

اے خدا! کامیابی صرف آخرت کی کامیابی ہے۔

فاغفر الانصار و المهاجرة

”اے خدا! انصار اور مہاجرین کو بخش دے۔“

یہ مسجد ہر قسم کے تکلفات سے بری اور اسلام کی سادگی کی تصویر تھی۔ یعنی کچی اینٹوں کی دیواریں۔ برگ خرما کا چھپر، کھجور کے ستون تھے۔ قبلہ بیت المقدس کی طرف رکھا گیا لیکن جب قبلہ بدل کر کعبہ کی طرف ہو گیا تو شمالی جانب ایک نیا دروازہ قائم کر دیا گیا۔ فرش چونکہ بالکل خام تھا۔ بارش میں کچھڑ ہو جاتی تھی۔ ایک دفعہ صحابہ نماز کے لیے آئے تو کنکریاں لیتے آئے اور اپنی اپنی نشست گاہ پر بچھالیں۔ آنحضرت ﷺ نے پسند فرمایا اور سنگریزوں کا فرش بنوایا۔

مسجد کے ایک سرے پر ایک سقف چبوترہ تھا جو صفہ کہلاتا تھا یہ ان لوگوں کے لیے تھا جو اسلام لاتے تھے اور گھربار نہیں رکھتے تھے۔

مسجد نبوی جب تعمیر ہو چکی تو مسجد سے متصل ہی آپ نے ازواج مطہرات کے لیے مکان بنوائے اس وقت تک حضرت سودہ اور حضرت عائشہ عقد نکاح میں آ چکی تھیں۔ اس لیے دو ہی حجرے بنے جب اور ازواج آتی گئیں تو اور مکانات بنتے گئے۔ یہ مکانات کچی اینٹوں کے تھے ان میں سے پانچ کھجور کی ٹٹیوں سے بنے تھے جو حجرے اینٹوں کے تھے ان کے اندرونی حجرے بھی ٹٹیوں کے تھے۔ ترتیب یہ تھی کہ حضرت ام سلمہ، حضرت ام حبیبہ، حضرت زینب، حضرت جویریہ، حضرت میمونہ، حضرت زینب بنت جحش کے مکانات شمالی جانب تھے اور حضرت عائشہ، حضرت صفیہ، حضرت سودہ مقابل جانب تھیں۔^(۱) یہ مکانات مسجد سے اس قدر متصل تھے کہ جب آپ مسجد میں ہوتے تو مسجد سے سر نکال دیتے اور ازواج مطہرات گھر میں بیٹھے بیٹھے آپ کے بال دھو دیتی تھیں۔

یہ مکانات چھ چھ سات سات ہاتھ چوڑے اور دس دس ہاتھ لائے تھے۔ چھت اتنی اونچی تھی کہ آدمی کھڑا ہو کر چھت کو چھو لیتا تھا۔ دروازوں پر کمبل کا پردہ پڑا رہتا تھا۔^(۲) راتوں کو چراغ نہیں جلتے تھے۔^(۳)

آنحضرت ﷺ کے ہمسایہ میں جو انصار رہتے تھے ان میں حضرت سعد بن عبادہ، حضرت سعد بن معاذ، حضرت عمارہ بن حزم اور حضرت ابو ایوب، رئیس اور دولت مند تھے۔ یہ لوگ آنحضرت ﷺ کی خدمت میں دودھ بھیج دیا کرتے تھے اور اسی پر آپ بسر فرماتے تھے۔ حضرت سعد بن عبادہ نے التزام کر لیا تھا کہ رات کے کھانے پر ہمیشہ اپنے ہاں سے ایک بڑا بادیہ بھیجا کرتے تھے جن میں کبھی سالن کبھی دودھ کبھی گھی ہوتا

(۱) طبقات ابن سعد سیرت نبوی ص ۱۶۱۔

(۲) منازل نبوی کا حال طبقات ابن سعد جز ۸ ص ۱۱ اور وفاء الوفاء میں تفصیلاً ہے۔

(۳) بخاری باب الصلوٰۃ علی الفراش۔

تھا۔ (۱) حضرت انسؓ کی ماں حضرت ام انسؓ نے اپنی جائیداد آنحضرت ﷺ کی خدمت میں پیش کی۔ آنحضرت ﷺ نے قبول فرما کر اپنی دایہ حضرت ام ایمنؓ کو دے دی (۲) اور خود فقر و فاقہ اختیار فرمایا۔

اذان کی ابتداء

اسلام کے تمام عبادات کا اصلی مرکز وحدت واجتماع ہے اس وقت تک کسی خاص علامت کے نہ ہونے کی وجہ سے نماز جماعت کا کوئی انتظام نہ تھا لوگ وقت کا اندازہ کر کے آتے تھے اور نماز پڑھتے تھے آنحضرت ﷺ کو یہ پسند نہ تھا۔ آپؐ نے ارادہ فرمایا کہ کچھ لوگ مقرر کر دیے جائیں۔ جو وقت پر لوگوں کو گھروں سے بلا لائیں لیکن اس میں زحمت تھی۔ صحابہؓ کو بلا کر مشورہ کیا، لوگوں نے مختلف رائیں دیں؛ کسی نے کہا، نماز کے وقت مسجد میں ایک علم کھڑا کر دیا جائے لوگ دیکھ دیکھ کر آتے جائیں گے آپؐ نے یہ طریقہ ناپسند فرمایا۔ عیسائیوں اور یہودیوں کے یہاں اعلان نماز کے جو طریقے ہیں وہ بھی آپؐ کی خدمت میں عرض کیے گئے۔ لیکن آپؐ نے حضرت عمرؓ کی رائے پسند کی اور حضرت بلالؓ کو حکم دیا کہ اذان دیں (۳) اس سے ایک طرف تو نماز کی اطلاع عام ہو جاتی تھی اور دوسری طرف دن میں پانچ دفعہ دعوت اسلام کا اعلان ہو جاتا تھا۔

صحاح ستہ کی بعض کتابوں میں ہے کہ اذان کی تجویز عبداللہ بن زیدؓ نے پیش کی تھی جو انہوں نے خواب میں دیکھی تھی۔ ایک اور روایت میں ہے کہ حضرت عمرؓ کو بھی خواب میں تو وارد ہوا لیکن صحیح بخاری کی روایت کے مقابلہ میں کسی اور روایت کو ترجیح نہیں دی جاسکتی۔ (۴)

بخاری میں تصریح ہے کہ آنحضرت ﷺ کے سامنے بوق اور ناقوس کی تجویزیں پیش کی گئی۔ لیکن حضرت عمرؓ نے اذان کی تجویز پیش کی اور آپؐ نے اس کے موافق حضرت بلالؓ کو بلا کر اذان کا حکم دیا خواب کا ذکر نہیں۔

مواخاۃ

مہاجرین مکہ معظمہ سے بے سرو سامان آئے تھے۔ گوان میں دولت مند اور خوش حال بھی تھے لیکن کافروں

(۱) طبقات ابن سعد جلد کتاب النساء ص ۱۱۶۔

(۲) صحیح بخاری ص ۳۵۷ باب فضل الحجیہ۔

(۳) ابوداؤد باب بدء الاذان و بخاری باب الاذان۔ بخاری میں زید کے واقعہ کا ذکر نہیں۔

(۴) یہ روایت صحیح بخاری کے علاوہ صحیح مسلم اور ترمذی میں بھی ہے لیکن روایات کو اور علماء کی تحقیقات کو سامنے رکھنے سے مسئلہ کی صحیح صورت یہ معلوم ہوتی ہے کہ حضرت عمرؓ نے دوسرے لوگوں کی آراء کے مقابلہ میں اپنی رائے یہ پیش کی تھی جیسا کہ بخاری والی روایت میں ہے کہ اولاً تبعثون رجلاً ینادی بالصلوٰۃ کہ ایک آدمی بھیجا جائے جو پکار کر نماز کا اعلان کر دے۔ آنحضرت ﷺ نے ان کی رائے کو پسند فرمایا اور الصلوٰۃ جامعۃ کے لفظ سے اس کا اعلان کر دیا اس کے بعد آنحضرت ﷺ نے خود بھی اور بعض دوسرے صحابہؓ نے بھی خواب میں اذان کے مروجہ الفاظ کے ساتھ اذان کو دیکھا اور آنحضرت ﷺ نے اس کو منجانب اللہ سمجھ کر قبول فرمایا اور اسی کے مطابق اذان مروجہ جاری فرمائی گئی۔ فتح الباری دنووی و زرقانی و روض الانف باب بدء الاذان میں یہ تفصیلات بحوالہ وسند مذکور ہیں۔

سے چھپ کر نکلے تھے اس لیے کچھ ساتھ نہ لاسکے تھے۔

اگرچہ مہاجرین کے لیے انصار کا گھر مہمان خانہ عام تھا۔ تاہم ایک مستقل انتظام کی ضرورت تھی۔ مہاجرین نذر اور خیرات پر بسر کرنا پسند نہیں کرتے تھے۔ وہ دست و بازو سے کام لینے کے خوگر تھے۔ تاہم چونکہ بالکل نگہرے تھے اور ایک حبہ تک پاس نہ تھا اس لیے آنحضرت ﷺ نے خیال فرمایا کہ انصار اور ان میں رشتہ اخوت قائم کر دیا جائے۔ جب مسجد کی تعمیر قریب ختم ہوئی تو آپ نے انصار کو طلب فرمایا۔ حضرت انس بن مالک جو اس وقت وہ (۱۰) سالہ تھے۔ ان کے مکان میں لوگ جمع ہوئے۔ مہاجرین کی تعداد پینتالیس تھی۔ آنحضرت ﷺ نے انصار کی طرف خطاب کر کے فرمایا کہ یہ تمہارے بھائی ہیں۔ پھر مہاجرین اور انصار سے دو دو شخص کو بلا کر فرماتے گئے کہ یہ اور تم بھائی بھائی ہو اور وہ درحقیقت بھائی بھائی تھے۔ انصار نے مہاجرین کو ساتھ لے جا کر گھر کی ایک ایک چیز کا جائزہ دے دیا کہ آدھا آپ کا اور آدھا ہمارا ہے۔ سعد بن ربیع جو عبدالرحمن بن عوف کے بھائی قرار پائے ان کی دو بیویاں تھیں عبدالرحمن سے کہا کہ ایک کو میں طلاق دیتا ہوں آپ اس سے نکاح کر لیجیے۔ لیکن انہوں نے احسان مندی کے ساتھ انکار کیا۔^(۱)

انصار کا مال و دولت جو کچھ تھا نخلستان تھے۔ روپے پیسے تو اس زمانے میں تھے نہیں^(۲) انہوں نے رسول اللہ ﷺ سے درخواست کی کہ یہ باغ ہمارے بھائیوں میں برابر تقسیم کر دیے جائیں۔ مہاجرین تجارت پیشہ تھے اور اس وجہ سے کھیتی کے فن سے بالکل نا آشنا تھے۔ اس بنا پر آنحضرت ﷺ نے ان کی طرف سے انکار کیا۔ انصار نے کہا سب کا رو بار ہم خود انجام دے لیں گے جو کچھ پیداوار ہوگی اس میں سے نصف حصہ مہاجرین کا ہوگا۔ مہاجرین نے اس کو منظور کیا۔^(۳)

یہ رشتہ بالکل حقیقی رشتہ بن گیا، کوئی انصاری مرتا تھا تو اس کی جائیداد اور مال^(۴) مہاجر کو ملتا تھا اور بھائی بند محروم رہتے۔ یہ اس فرمان الہی کی تعمیل تھی۔

﴿إِنَّ الَّذِينَ آمَنُوا وَ هَاجَرُوا وَ جَاهَدُوا بِأَمْوَالِهِمْ وَ أَنْفُسِهِمْ فِي سَبِيلِ اللَّهِ وَ الَّذِينَ آوُوا وَ نَصَرُوا أُولَئِكَ بَعْضُهُمْ أَوْلِيَاءُ بَعْضٍ﴾ (انفال : ۷۲)

”جو لوگ ایمان لائے اور ہجرت کی اور خدا کی راہ میں مال و جان سے جہاد کیا اور وہ لوگ جو ایمان لائے ان لوگوں کو پناہ دی اور ان کی مدد کی یہ لوگ باہم بھائی بھائی ہیں۔“

جنگ بدر کے بعد جب مہاجرین کو اعانت کی ضرورت نہ رہی تو یہ آیت اتری :-

(۱) مواخاة کا ذکر اور ایک ایک کا نام ابن ہشام ص ۷۸ میں ہے۔ حضرت عبدالرحمن بن عوف کا واقعہ صحیح بخاری کتاب المناقب باب اخاء النبی میں ہے۔

(۲) صحیح بخاری ص ۳۱۳۔

(۳) صحیح بخاری ص ۳۱۲۔

(۴) صحیح بخاری کتاب التفسیر آیت وَ أُولُوا الْأَرْحَامِ بَعْضُهُمْ أَوْلَىٰ بِبَعْضٍ

﴿وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ﴾ (انفال : ۷۵)

”ارباب قرابت ایک دوسرے کے زیادہ حق دار ہیں۔“

اس وقت سے یہ قاعدہ جاتا رہا۔ چنانچہ کتب تفسیر و حدیث میں بتصریح مذکور ہے۔

۴ھ میں بنو نضیر جب جلا وطن ہوئے اور ان کی زمین اور نخلستان قبضہ میں آئے تو آنحضرت ﷺ نے انصار کو بلا کر فرمایا کہ مہاجرین نادار ہیں۔ اگر تمہاری مرضی ہو تو نئے مقبوضات تمہا ان کو دے دے جیسے جائیں اور تم اپنے نخلستان واپس لے لو۔ انصار نے عرض کی کہ نہیں ہمارے نخلستان بھائیوں ہی کے قبضہ میں رہنے دیجئے اور نئے بھی انہی کو عنایت فرمائیے۔^(۱)

دنیا انصار کے اس ایثار پر ہمیشہ ناز کرے گی یہ بھی دیکھو کہ مہاجرین نے کیا کیا؟ حضرت سعد بن الربیع نے جب حضرت عبدالرحمن بن عوف کو ایک ایک چیز کا جائزہ دے کر نصف لے لینے کی درخواست کی تو انہوں نے کہا۔ خدایہ سب آپ کو مبارک کرے۔ مجھ کو صرف بازار کا راستہ بتا دیجئے۔ انہوں نے قینقاع کا جو مشہور بازار تھا جا کر راستہ بتا دیا۔ انہوں نے کچھ گھی کچھ پنیر خریدا اور شام تک خرید و فروخت کی۔ چند روز میں اتنا سرمایہ ہو گیا کہ شادی کر لی^(۲) رفتہ رفتہ کی تجارت کو یہ ترقی ہوئی کہ خود ان کا قول تھا کہ خاک پر ہاتھ ڈالتا ہوں تو سونا بن جاتی ہے۔ ان کا اسباب تجارت سات سات سواونٹوں پر لدا کرتا تھا اور جس دن مدینہ میں پہنچتا تمام شہر میں دھوم مچ جاتی تھی۔^(۳) بعض صحابہ نے دکانیں کھول لیں۔ حضرت ابو بکرؓ کا کارخانہ مقام سخ میں تھا جہاں وہ کپڑے کی تجارت کرتے تھے۔^(۴) حضرت عثمان بن قینقاع کے بازار میں کھجور کی خرید و فروخت کرتے تھے۔^(۵) حضرت عمرؓ بھی تجارت میں مشغول ہو گئے تھے۔^(۶) اور شاید ان کی اس تجارت کی وسعت ایران تک پہنچ گئی تھی۔^(۷) اور صحابہ نے بھی اسی قسم کی چھوٹی بڑی تجارت شروع کر دی تھی۔ صحیح بخاری میں روایت ہے کہ حضرت ابو ہریرہؓ پر لوگوں نے جب کثرت روایت کی بنا پر اعتراض کیا کہ اور صحابہ تو اس قدر روایت نہیں کرتے تو انہوں نے کہا اس میں میرا کیا قصور ہے؟ اور لوگ بازار میں تجارت کرتے تھے اور میں رات دن بارگاہ نبوت میں حاضر رہتا تھا۔ پھر جب خیبر فتح ہوا تو تمام مہاجرین نے یہ نخلستان انصار کو واپس کر دیے۔ صحیح مسلم باب الجہاد میں ہے۔

((ان رسول اللہ صلی اللہ علیہ وسلم لما فرغ من قتال اهل خيبر و انصرف الى

(۱) فتوح البلدان مطبوعہ یورپ ص ۲۰۔

(۲) صحیح بخاری میں دو مختلف موقعوں پر یہ واقعہ مذکور ہے (کتاب البیوع و باب کیف اثنی النبی ﷺ باب اخاء النبی بین المہاجرین و الانصار باب الولیمة و لوبثاة) ”س“۔

(۳) اسعد الغابہ ج ۳ ص ۳۱۴، ۳۱۵ وغیرہ میں یہ واقعہ مذکور ہے۔

(۴) ابن سعد ج ۳ ص ۱۳۰۔

(۵) مسند امام حنبل ج ۱ ص ۶۲۔

(۶) مسند ابن حنبل ج ۴ ص ۴۰۰۔

(۷) ابن حنبل ج ۳ ص ۳۲۷۔

المدينة ردالمهاجرون الى الانصار منائحهم التي كانوا منحوهم من ثمارهم))
 ”آنحضرت ﷺ جب جنگ خیبر سے فارغ ہوئے اور مدینہ واپس آئے تو مہاجرین نے انصار کے عطیے جو نخلستان کی صورت میں تھے۔ واپس کر دیئے۔“

مہاجرین کے لیے مکانات کا یہ انتظام ہوا کہ انصار نے اپنے گھروں کے آس پاس جو افتادہ زمینیں تھیں ان کو دے دیں۔ اور جن کے پاس زمین نہ تھی۔ انہوں نے اپنے مسکونہ مکانات دے دیئے۔ سب سے پہلے حضرت حارثہ بن نعمان نے اپنی زمین پیش کی۔ بنو زہرہ مسجد نبوی کے عقب میں آباد ہوئے۔ حضرت عبدالرحمن بن عوف نے یہاں ایک قلعہ (جس کو گڑھی کہنا زیادہ موزوں ہوگا) بنوایا۔ حضرت زبیر بن العوام کو ایک وسیع زمین ہاتھ آئی۔ حضرت عثمانؓ حضرت مقدادؓ حضرت عبیدؓ کو انصار نے اپنے مکانات کے پہلو میں زمینیں دیں (۱) مواخاۃ کے رشتہ سے جو لوگ آپس میں بھائی بھائی تھے ان میں سے بعض حضرات کے نام یہ ہیں۔ (۲)

| | |
|---------------------------|----------------------------------|
| انصار | مہاجرین |
| حضرت خارجہ بن زید انصاری | حضرت ابوبکرؓ |
| حضرت عتبان بن مالک انصاری | حضرت عمرؓ |
| حضرت اوس بن ثابت انصاری | حضرت عثمانؓ |
| حضرت سعد بن معاذ انصاری | حضرت ابو عبیدہ بن الجراحؓ |
| حضرت سلامۃ بن دقش | حضرت زبیر بن العوامؓ |
| حضرت ابویوب انصاری | حضرت مصعب بن عمیرؓ |
| حضرت حذیفہ بن یمان | حضرت عمار بن یاسرؓ |
| حضرت منذر بن عمرو | حضرت ابوذر غفاریؓ |
| حضرت ابودرداءؓ | حضرت سلمان فارسیؓ |
| حضرت ابورویحہؓ | حضرت بلالؓ |
| حضرت عباد بن بشر | حضرت ابو حذیفہ بن عتبہ بن ربیعہ |
| حضرت ابی بن کعبؓ | حضرت سعید بن زید بن عمرو بن نفیل |

مواخات کا رشتہ بظاہر ایک عارضی ضرورت کے لیے قائم کیا گیا کہ بے خانماں مہاجرین کا چند روزہ انتظام ہو جائے لیکن درحقیقت یہ عظیم الشان اغراض اسلامی کی تکمیل کا سامان تھا۔

اسلام تہذیب اخلاق و تکمیل فضائل کی شہنشاہی ہے۔ اس سلطنت کے لیے وزراء ارباب تدبیر سپہ سالاران لشکر ہر قابلیت کے لوگ درکار ہیں۔ شرف صحبت کی برکت سے مہاجرین میں ان قابلیتوں کا ایک گروہ تیار

(۱) یہ پوری تفصیل معجم البلدان مدینہ منورہ کے ذکر میں ہے۔

(۲) یہ تفصیل ابن ہشام ص ۱۷۹ میں ہے۔

ہو چکا تھا اور ان میں یہ وصف پیدا ہو چکا تھا کہ ان کی درس گاہ تربیت سے اور ارباب استعداد بھی ترتیب پا کر نکلیں۔ اس بنا پر جن لوگوں میں رشتہ اخوت قائم کیا گیا ان میں اس بات کا لحاظ رکھا گیا کہ استاد اور شاگرد میں وہ اتحاد مذاق موجود ہو جو تربیت پذیری کے لیے ضرور ہے، تفحص اور استقصاء سے معلوم ہوتا ہے کہ جو شخص جس کا بھائی بنایا گیا۔ دونوں میں یہ اتحاد ملحوظ رکھا گیا اور جب اس بات پر لحاظ کیا جائے کہ اتنی کم مدت میں سینکڑوں اشخاص کی طبیعت اور مذاق کا صحیح اور پورا اندازہ کرنا قریباً ناممکن ہے تو تسلیم کرنا پڑے گا کہ یہ شان نبوت کی خصوصیات میں سے ہے۔

حضرت سعید بن زید عشرہ مبشرہ میں ہیں ان کے والد زید آنحضرت ﷺ کی بعثت سے پہلے ملت ابراہیمی کے پیرو ہو چکے تھے۔ اور گویا اسلام کے مقدمتہ لکچس تھے۔ حضرت سعید نے ان ہی کے دامن تربیت میں پرورش پائی تھی۔ اس لیے اسلام کا نام سننے کے ساتھ ہی انہوں نے لبیک کہا۔ ان کی ماں بھی ان کے ساتھ یا ان سے پہلے اسلام لائیں۔ حضرت عمرؓ ان ہی کے گھر میں ان کی ہی ترغیب سے اسلام کی طرف مائل ہوئے تھے۔ علم و فضل کے لحاظ سے فضلاء صحابہ میں تھے۔ ان کی اخوت حضرت ابی بن کعبؓ سے قائم کی گئی۔ جنہوں نے یہ مرتبہ حاصل کیا کہ حضرت عمرؓ ان کو سید المسلمین کہتے تھے۔ بارگاہ نبوت میں منصب انشاء پر سب سے پہلے وہی ممتاز ہوئے۔ فن قرأت کے وہ امام تسلیم کیے جاتے ہیں۔^(۱)

حضرت ابو حذیفہؓ عقبہ بن ربیعہ کے فرزند تھے۔ جو قریش کا رئیس اعظم تھا۔ اس مناسبت سے ان کو حضرت عباد بن بشر کا بھائی بنایا گیا جو قبیلہ اشہل کے سردار تھے۔

حضرت ابو عبیدہؓ بن الجراح جن کو رسول اللہ ﷺ نے امین الامتہ کا خطاب دیا تھا ایک طرف تو فاتح شام ہونے کی قابلیت رکھتے تھے دوسری طرف اسلام کے مقابلہ میں پداری اور فرزند کی جذبات ان پر کچھ اثر نہیں کر سکتے تھے۔ چنانچہ غزوہ بدر میں جب ان کے باپ ان کے مقابلہ میں آئے تو انہوں نے پہلے حقوق ابوت کی مراعات کی۔ لیکن بالآخر اسلام پر باپ کو قربان کر دینا پڑا۔ ان کی تربیت میں حضرت سعد بن معاذ دیئے گئے جو قبیلہ اوس کے رئیس اعظم تھے۔ ان میں بھی ایثار کا یہ وصف نمایاں طور پر نظر آتا ہے۔ بنو قریظہ ان کے حلیف تھے اور عرب میں حلیف کا رشتہ اخوت اور ابوت کے برابر ہوتا تھا۔ تاہم بنو قریظہ میں جب اسلام کا مقابلہ پیش آیا تو انہوں نے اپنے چار حلیفوں کو اسلام پر نثار کر دیا۔

حضرت بلالؓ اور حضرت ابو رویحہؓ حضرت سلمان فارسیؓ اور حضرت ابو درداءؓ حضرت عمار بن بن یاسر اور حضرت حذیفہ بن یمانؓ حضرت مصعبؓ اور حضرت ابو ایوبؓ میں وہ وحدت موجود تھی جس کی بدولت نہ صرف شاگرد بلکہ استاد بھی شاگرد سے اثر پذیر ہو سکتا تھا۔ حضرت عبدالرحمن بن عوف مدینہ میں آئے تو پیر سر پر رکھ کر بیچتے تھے حضرت سعد بن الربیع کی صحبت میں جو امیر الامراء تھے دولت اور امارت کے جس درجہ پر پہنچے ہم اوپر لکھ آئے ہیں۔

(۱) اصابہ ذکر ابی بن کعب۔

انصار کا ایثار

انصار نے مہاجرین کی مہمانی اور ہمدردی کا جو حق ادا کیا دنیا میں اس کی نظیر نہیں مل سکتی۔ بحرین جب فتح ہوا تو آنحضرت ﷺ نے انصار کو بلا کر فرمایا کہ میں اس کو انصار میں تقسیم کر دینا چاہتا ہوں۔ انہوں نے عرض کی کہ پہلے ہمارے بھائی مہاجرین کو اتنی ہی زمین عنایت فرما لیجیے۔ تب ہم لینا منظور کریں گے۔^(۱)

ایک دفعہ ایک فاقہ زدہ شخص آنحضرت ﷺ کی خدمت میں آیا کہ سخت بھوکا ہوں۔ آپ نے گھر میں دریافت فرمایا کہ کچھ کھانے کو ہے؟ جواب آیا کہ ”صرف پانی“ آپ نے حاضرین کی طرف مخاطب ہو کر فرمایا ”کوئی ہے جو ان کو آج اپنا مہمان بنائے۔ حضرت ابو طلحہ نے عرض کیا ”میں حاضر ہوں“ غرض وہ اپنے گھر لے گئے لیکن وہاں بھی برکت تھی۔ بیوی نے کہا صرف بچوں کا کھانا موجود ہے۔ انہوں نے بیوی سے کہا چراغ بجھا دو اور وہی کھانا مہمان کے سامنے لا کر رکھ دو تینوں ساتھ کھانے پر بیٹھے۔ میاں بیوی بھوکے بیٹھے رہے اور اس طرح ہاتھ چلاتے رہے کہ گویا کھا رہے ہیں۔ اسی واقعہ کے بارے میں^(۲) میں یہ آیت اتری ہے۔

﴿وَيُؤْتُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ﴾ (حشر: ۱۱)

”اور گوان کو خود تنگی ہوتا ہم اپنے اوپر دوسروں کو ترجیح دیتے ہیں۔“

صفہ اور اصحاب صفہ

اصحاب صفہ اسلامی لغت کا ایک متداول لفظ ہے، گو اس کی حقیقت سے لوگ اچھی طرح واقف نہیں۔ ”صفہ“ سائبان کو کہتے ہیں۔ یہ ایک سائبان تھا جو مسجد نبوی کے ایک کنارہ پر مسجد سے ملا ہوا تیار کیا گیا تھا صحابہ میں سے اکثر تو مشاغل دینی کے ساتھ ہر قسم کے کاروبار یعنی تجارت یا زراعت وغیرہ بھی کرتے تھے لیکن چند لوگوں نے اپنی زندگی صرف عبادت اور آنحضرت ﷺ کی تربیت پذیری پر نذر کر دی تھی ان لوگوں کے بال بچے نہ تھے اور جب شادی کر لیتے تھے تو اس حلقہ سے نکل آتے تھے۔ ان میں ایک ٹولی دن کو جنگل سے لکڑیاں چن لانی اور بیچ کر اپنے بھائیوں کے لیے کچھ کھانا مہیا کرتی۔

یہ لوگ دن کو بارگاہ نبوت میں حاضر رہتے اور حدیثیں سنتے۔ اور رات کو اسی چبوترہ (صفہ) پر پڑھتے۔ حضرت ابو ہریرہؓ بھی انہی لوگوں میں تھے۔ ان میں سے کسی کے پاس چادر اور تہمدونوں چیزیں کبھی ساتھ مہیا نہ ہو سکیں۔ چادر کو گلے سے اس طرح باندھ لیتے کہ رانوں تک لٹک آتی۔ اکثر انصار کھجور کی پھلی ہوئی شاخیں توڑ کر لاتے اور چھت میں لگا دیتے۔ کھجوریں جو ٹپک ٹپک کر گرتیں یہ اٹھا کر کھا لیتے۔ کبھی دو دو دن کھانے کو نہیں ملتا تھا۔ کثر ایسا ہوتا کہ رسول اللہ ﷺ مسجد میں تشریف لاتے اور نماز پڑھاتے۔ یہ لوگ آ کر شریک نماز ہوتے لیکن بھوک اور ضعف سے عین نماز کی حالت میں گر پڑتے۔ باہر کے لوگ آتے اور ان کو دیکھتے تو سمجھتے کہ دیوانے

(۱) صحیح بخاری فضائل انصار۔

(۲) صحیح بخاری و فتح الباری فضائل انصار۔

ہیں۔ (۱) آنحضرت ﷺ کے پاس جب کہیں سے صدقہ کا کھانا آتا تو سالم ان کے پاس بھیج دیتے اور جب دعوت کا کھانا آتا تو ان کو بلا لیتے اور ان کے ساتھ بیٹھ کر کھاتے۔ اکثر ایسا ہوتا کہ راتوں کو آنحضرت ﷺ ان کو مہاجرین اور انصار پر تقسیم کر دیتے، یعنی اپنے مقدور کے موافق ہر شخص ایک ایک دود کو اپنے ساتھ لے جائے اور ان کو کھانا کھلائے۔

حضرت سعد بن عبادہ نہایت فیاض اور دولت مند تھے۔ وہ کبھی کبھی اسی اسی مہمانوں کو اپنے ساتھ لے کر جاتے (۲) آنحضرت ﷺ ان لوگوں کا اس قدر خیال رکھتے تھے کہ جب ایک دفعہ آنحضرت ﷺ سے حضرت فاطمہ زہراؓ نے درخواست کی کہ میرے ہاتھوں میں چکی پیتے پیتے نیل پڑ گئے ہیں، مجھ کو ایک کنیز عنایت ہو تو فرمایا کہ ”یہ نہیں ہو سکتا کہ میں تم کو دوں اور صفہ والے بھوکے رہیں۔“ (۳) راتوں کو عموماً یہ لوگ عبادت کرتے اور قرآن مجید پڑھا کرتے ان کے لیے ایک معلم مقرر تھا اس کے پاس جا کر پڑھتے۔ (۴) اسی بنا پر ان میں سے اکثر قاری کہلاتے تھے۔ دعوت اسلام کے لیے کہیں بھیجنا ہوتا تو یہ لوگ بھیجے جاتے تھے۔ غزوہ معونہ میں انہی میں سے ستر آدمی اسلام سکھانے کے لیے بھیجے گئے تھے۔

ان کی تعداد گھٹتی اور بڑھتی رہتی تھی۔ کل مجموعی تعداد ۴۰۰ تک پہنچی تھی۔ لیکن کبھی ایک زمانہ میں اس قدر تعداد نہیں ہوئی۔ نہ صفہ میں اس قدر گنجائش تھی۔ ان لوگوں کا مفصل (۵) حال ابن الاعرابی احمد بن محمد البصری المتوفی ۳۰۴ھ (جو ابن مندہ کے استاد تھے) نے ایک الگ تصنیف میں لکھا ہے۔ سلمی نے بھی ان کے حالات میں ایک الگ کتاب لکھی ہے۔ (۶)

مدینہ کے یہود اور ان سے معاہدہ

مؤرخین عرب کا بیان ہے کہ مدینہ کے یہود نسلاً یہودی تھے اور اس تقریب سے عرب میں آئے تھے کہ حضرت موسیٰ علیہ السلام نے ان کو عمالقہ کے مقابلہ کے لیے بھیجا تھا۔ لیکن تاریخی قرائن سے اس کی تصدیق نہیں ہوتی۔ یہود گو تمام دنیا میں پھیلے۔ لیکن انہوں نے اپنے نام کہیں نہیں بدلے۔ آج بھی وہ جہاں ہیں اسرائیلی نام رکھتے ہیں۔ بخلاف اس کے عرب کے یہودیوں کے نام نصیر، قینقاع، مرحب، حارث وغیرہ ہوتے تھے جو خالص عربی نام ہیں۔ یہود عموماً بزدل اور دنی الطبع ہوتے ہیں۔ چنانچہ حضرت موسیٰ علیہ السلام نے ان سے لڑنے کے لیے کہا تو بولے۔

(۱) صحیح ترمذی باب معیشۃ اصحاب النبی ﷺ۔

(۲) زرقانی ج ۱ ص ۴۷ مصر ذکر اصحاب صفہ و مسجد نبوی۔

(۳) زرقانی ج ۱ ص ۴۷ مصر ذکر اصحاب صفہ۔

(۴) مسند ابن جنبل ج ۳ ص ۱۳۷۔

(۵) حافظ سیوطی نے دو صفحہ کا ایک رسالہ اصحاب صفہ کے نام سے لکھا ہے اس رسالہ میں سو آدمیوں کے نام بترتیب بجا مذکور ہیں۔

(۶) اصحاب صفہ کے حال باب المغازی (بخاری) وغیرہ اور صحیح مسلم میں جتہ جتہ مذکور ہیں۔ زرقانی نے اور کتابوں سے لے کر اضافہ کیا

ہے۔ میں نے یہ واقعات بخاری و مسلم کے علاوہ زرقانی ہی کے حوالہ سے لکھے ہیں۔ (نیز مسند ابن جنبل ج ۳ ص ۱۸۷ میں بھی ہیں۔

﴿فَاذْهَبْ أَنْتَ وَرَبُّكَ فَقَاتِلَا إِنَّا هَاهُنَا قَاعِدُونَ﴾ (المائدہ : ۲۴)

”تم مع اپنے خدا کے جاؤ اور لڑو۔ ہم یہاں بیٹھے رہیں گے۔“

بخلاف^(۱) اس کے مدینہ کے یہود نہایت دلیر شجاع اور بہادر تھے۔ ان قرآنِ عظمیٰ کے علاوہ ایک بڑے مورخ (یعقوبی) نے صاف تصریح کی ہے کہ قریظہ اور نضیر عرب تھے جو یہودی بن گئے تھے۔

ثم كانت وقعة بنی النضیر و هم فخذ من جذام الا انهم تهر دوا و كذلك قريظة. (۲)

”پھر بنو نضیر کا معرکہ ہوا یہ قبیلہ جذام کا ایک خاندان تھا لیکن یہودی ہو گیا تھا اور اسی طرح قریظہ بھی۔“

مورخ مسعودی نے بھی کتاب الاشراف والتنبیہ^(۳) میں ایک روایت لکھی ہے کہ یہ جذام کے قبیلہ سے تھے کسی زمانہ میں عمالقمہ سے اور ان کی بت پرستی سے بیزار ہو کر حضرت موسیٰ علیہ السلام پر ایمان لائے اور شام سے نقل مکان کر کے حجاز چلے آئے یہ تین قبیلے تھے۔ بنو قینقاع، بنو نضیر اور قریظہ۔ مدینہ کے اطراف میں آباد تھے اور مضبوط برج اور قلعے بنا لیے تھے۔

انصار کے جو دو قبیلے تھے یعنی اوس اور خزرج۔ ان میں باہم جو اخیر معرکہ ہوا تھا (جنگ بعاث) اس نے انصار کا زور بالکل توڑ دیا تھا۔ یہود اس مقصد کو ہمیشہ پیش نظر رکھتے تھے کہ انصار باہم کبھی متحد نہ ہونے پائیں۔

ان اسباب کی بنا پر جب آنحضرت ﷺ مدینہ میں تشریف لائے تو پہلا کام یہ تھا کہ مسلمانوں اور یہودیوں کے تعلقات واضح اور منضبط ہو جائیں۔ آپ نے انصار اور یہود کو بلا کر حسب ذیل شرائط پر ایک معاہدہ لکھوایا جس کو دونوں فریق نے منظور کیا۔ یہ معاہدہ ابن ہشام میں پورا مذکور ہے۔ خلاصہ یہ ہے:-

(۱) خون بہا اور فدیہ کا جو طریقہ پہلے سے چلا آتا تھا اب بھی قائم رہے گا۔

(۲) یہود کو مذہبی آزادی حاصل ہوگی اور ان کے مذہبی امور سے کوئی تعرض نہیں کیا جائے گا۔

(۳) یہود اور مسلمان باہم دوستانہ برتاؤ رکھیں گے۔

(۴) یہود یا مسلمانوں کو کسی سے لڑائی پیش آئے گی تو ایک فریق دوسرے کی مدد کرے گا۔

(۵) کوئی فریق قریش کو امان نہ دے گا۔

(۶) مدینہ پر کوئی حملہ ہوگا تو دونوں فریق شریک یکدگر ہوں گے۔

(۷) کسی دشمن سے اگر ایک فریق صلح کرے گا تو دوسرا بھی شریک صلح ہوگا لیکن مذہبی لڑائی اس سے مستثنیٰ ہو

گی۔

(۱) مسٹر مرگولیوس نے یہود کے متعلق تفصیل سے محققانہ بحث کی ہے ان کا میلان رائے یہ ہے اور غالباً صحیح ہے کہ یہودیوں کی اس بڑی

آبادی میں ایک دو خاندان اصلی یہود بھی تھے۔ عرب جو یہودی ہوتے گئے وہ بھی ان میں شامل ہوتے گئے۔

(۲) یعقوبی ج ۲ ص ۴۹۔

(۳) مطبوعہ یورپ ص ۲۴۷۔

واقعات متفرقہ

اس سال انصار میں سے دو نہایت معزز شخصوں نے جو مقررین خاص میں تھے وفات پائی۔ حضرت کلثوم بن ہدم اور حضرت اسعد بن زرارہ کلثوم وہ شخص ہیں کہ رسول اللہ ﷺ جب قباء میں تشریف لائے تو انہی کے مکان میں ٹھہرے۔ اکثر بڑے بڑے صحابہؓ بھی انہی کے گھر اترے تھے حضرت اسعد بن زرارہ ان چھ شخصوں میں ہیں جنہوں نے سب سے پہلے مکہ میں جا کر آنحضرت ﷺ کے ہاتھ پر بیعت کی تھی۔ اور ابن سعد کی روایت کے موافق ان چھ شخصوں میں جس نے سب سے پہلے بیعت کے لیے ہاتھ بڑھایا یہی اسعد تھے۔ یہ فخر بھی انہی کو حاصل ہے کہ سب سے پہلے انہی نے مدینہ میں آ کر جمعہ کی نماز قائم کی۔

چونکہ یہ قبیلہ بنی نجار کے نقیب تھے اس لیے ان کی وفات کے بعد اس قبیلہ نے آنحضرت ﷺ سے درخواست کی کہ ان کے بجائے کوئی شخص اس منصب پر مقرر کیا جائے۔ چونکہ یہ احتمال تھا کہ کوئی شخص مقرر ہوگا تو اوروں کو رشک ہوگا اس لیے آنحضرت ﷺ نے فرمایا ”میں خود تمہارا نقیب (۱) ہوں“ چونکہ آپ کی نہال اسی قبیلہ میں تھی اس لیے اور قبائل کو رشک اور منافست کا موقع نہ ملا۔

حضرت اسعد کی وفات کا آنحضرت ﷺ کو نہایت صدمہ ہوا۔ منافقین اور یہود نے یہ طعنہ دینا شروع کیا کہ محمد (ﷺ) اگر پیغمبر ہوتے تو ان کو یہ صدمہ کیوں پہنچتا۔ آپ نے سنا تو فرمایا۔

((لا املک لنفسی و لا لصاحبی من اللہ شیئا)) (طبری ص ۱۲۶۱)

”میں اپنے لیے اور اپنے ساتھیوں کے لیے خدا کے ہاں کوئی اختیار نہیں رکھتا۔“

یہ عجیب اتفاق ہے کہ عین اسی زمانہ میں دو بڑے رئیسان کفر نے بھی وفات پائی۔ یعنی ولید بن المغیرہ جو حضرت خالد کا باپ تھا اور عاص بن وائل سہمی جس کے بیٹے حضرت عمرو بن عاص جو فاتح مصر اور حضرت امیر معاویہ کے وزیر اعظم تھے۔

اسی زمانہ میں حضرت عبداللہ بن زبیر کی ولادت ہوئی ان کے والد حضرت زبیرؓ آنحضرت ﷺ کے پھوپھیرے بھائی تھے اور ان کی والدہ (حضرت اسماء) حضرت ابوبکرؓ کی صاحبزادی اور حضرت عائشہؓ کی بے مات (سوتیلی) بہن تھیں۔ اب تک مہاجرین میں سے کسی کے اولاد نہیں ہوئی تھی اس لیے یہ مشہور ہو گیا تھا کہ یہودیوں نے جادو کر دیا ہے۔ حضرت عبداللہ بن زبیرؓ پیدا ہوئے تو مہاجرین نے خوشی کا نعرہ مارا۔

اب تک نمازوں میں صرف دو رکعتیں تھیں۔ اب ظہر و عصر و عشاء میں چار چار ہو گئیں لیکن سفر کے لیے اب بھی وہی دو رکعتیں قائم رہیں۔

۲۵

تحويل قبلہ و آغاز غزوات

(اس سال سے اسلام کی زندگی میں دو عظیم الشان واقعات پیدا ہوتے ہیں۔ ایک یہ کہ اسلام اپنے لیے ایک خاص قبلہ قرار دیتا ہے جو بوقت تصنیف ۴۵ کروڑ اور فی الوقت ایک ارب سے زائد قلوب کا مرکز ہے۔ دوسرا یہ کہ دشمنان اسلام اب مخالفت کے لیے تلوار اٹھاتے ہیں اور مسلمان اس کی مدافعت کے لیے تیار ہوتے ہیں۔)

تحويل قبلہ شعبان ۲ ہجری

ہر گروہ ہر قوم اور ہر مذہب کے لیے ایک خاص امتیازی شعار ہوتا ہے جس کے بغیر اس قوم کی مستقل ہستی قائم نہیں ہو سکتی۔ اسلام نے یہ شعار قبلہ نماز قرار دیا۔ جو اصل مقصد کے علاوہ اور بہت سے حکم و اسرار کا جامع ہے۔ اسلام کا خاص نمایاں وصف مساوات عام جمہوریت اور توحید عمل ہے یعنی تمام مسلمان یکساں اور متحد الجہت نظر آئیں۔ مذہب اسلام کا رکن اعظم نماز ہے جس سے ہر روز پانچ وقت کام پڑتا ہے۔ نماز کی اصلی صورت یہ ہے کہ جمعیت اور افراد کثیر کے ساتھ ادا کی جائے لیکن اس طرح کہ ہزاروں لاکھوں اشخاص کی منفرد ہستیاں مٹ کر ایک ہستی بن جائے۔ اسی بنا پر نماز جماعت میں ایک امام ہوتا ہے کہ مقتدیوں کی ایک ایک حرکت اس کے اشاروں سے وابستہ ہوتی ہے اس لیے ضروری ہے کہ سب کا مرجع عمل بھی ایک نظر آئے یہی اصول ہے جس کی بنا پر نماز کے لیے ایک قبلہ قرار پایا اور اس شعار کا دائرہ اس قدر وسیع کیا گیا کہ اس قبلہ کی طرف رخ کرنا ہی کفر کے دائرہ سے نکل آنا ہے۔ اب صرف یہ بحث باقی تھی کہ قبلہ کس سمت قرار دیا جائے۔ یہودی اور عیسائی بیت المقدس کو قبلہ سمجھتے تھے کیونکہ ان کی قومی اور مذہبی ہستی بیت المقدس سے وابستہ تھی لیکن ابراہیم بت شکن کے جانشین کے لیے صرف کعبہ قبلہ ہو سکتا تھا جو اس موحد اعظم کی یادگار اور توحید خالص کا سب سے بڑا مظہر ہے۔

رسول اللہ ﷺ جب تک مکہ میں تھے دو ضرورتیں ایک ساتھ درپیش تھیں۔ ملت ابراہیمی کی تاسیس و تجدید کے لحاظ سے کعبہ کی طرف رخ کرنے کی ضرورت تھی۔ لیکن یہ مشکل تھی کہ قبلہ کی جو اصلی غرض ہے یعنی امتیاز اور اختصاص وہ نہیں حاصل ہوتی تھی کیونکہ مشرکین اور کفار بھی کعبہ ہی کو اپنا قبلہ سمجھتے تھے اس بنا پر آنحضرت ﷺ مقام ابراہیم کے سامنے نماز ادا کرتے تھے جس کا رخ بیت المقدس کی طرف تھا اس طرح دونوں قبلے سامنے آ جاتے تھے مدینہ میں دو گروہ آباد تھے مشرکین جن کا قبلہ کعبہ تھا اور اہل کتاب جو بیت المقدس کی سمت نماز ادا کرتے تھے۔ شرک کے مقابلہ میں یہودیت اور نصرانیت دونوں کو ترجیح تھی۔ اس لیے آنحضرت ﷺ نے ایک مدت یعنی تقریباً ۱۶ مہینے تک بیت المقدس کی طرف نماز ادا کی لیکن جب مدینہ میں اسلام زیادہ پھیل گیا تو اب کوئی

ضرورت نہ تھی کہ اصل قبلہ کو چھوڑ کر دوسری طرف رخ کیا جاتا۔ اس بنا پر یہ آیت اتری اور دفعتاً قبلہ بدل گیا۔ (۱)

﴿فَوَلَّ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ﴾
(بقرہ: ۱۵۰)

”تو اپنا منہ مسجد الحرام کی طرف پھیر دو اور جہاں کہیں رہو۔ اسی طرف منہ پھیرو۔“

تحویل قبلہ نے یہودیوں کو سخت برہم کر دیا۔ ان کو مشرکین کے مقابلہ میں مذہبی تفوق کا دعویٰ تھا اور اسلام سے پہلے مشرکین بھی ان کے مذہبی امتیاز کے معترف تھے۔ یہاں تک کہ (جیسا کہ ابو داؤد میں روایت ہے) جن لوگوں کی اولاد زندہ نہیں رہتی تھی وہ منٹیں مانتے تھے کہ بچہ زندہ رہے گا تو ہم اس کو یہودی بنائیں گے۔ اسلام نے ان کے اس مذہبی احساس کو صدمہ پہنچایا۔ تاہم چونکہ اب تک اسلام کا قبلہ بیت المقدس ہی تھا اس لیے وہ فخر کرتے تھے کہ اسلام بھی انہی کے قبلہ کی طرف رخ کرتا ہے۔ جب اسلام نے قبلہ بھی بدل لیا تو ان کی ناراضی اور برہمی کا پیالہ بالکل لبریز ہو گیا۔ انہوں نے یہ طعنہ دینا شروع کیا کہ محمد (ﷺ) چونکہ ہر بات میں ہماری مخالفت کرنا چاہتے ہیں اس لیے قبلہ بھی مخالفت کے ارادہ سے بدل دیا ہے۔ دود لے اور ضعیف الایمان مسلمانوں کو یہ بات کھٹکتی تھی کہ قبلہ بدلنے کی چیز نہیں اور اس سے بے استقلالی اور تزلزل اعتقاد کا اظہار ہوتا ہے۔ اس بنا پر قبلہ کی اصلیت اور ضرورت اور تحویل قبلہ کے مصالح کے متعلق چند آیتیں اتریں جن سے یہ مشکلیں حل ہوتی ہیں۔

﴿سَيَقُولُ السُّفَهَاءُ مِنَ النَّاسِ مَا وَ لَّهُمْ عَن قِبَلَتِهِمُ الَّتِي كَانُوا عَلَيْهَا. قُلْ لِلَّهِ الْمَشْرِقُ وَالْمَغْرِبُ﴾ (بقرہ: ۱۴۲)

”سفہاء یہ اعتراض کریں گے کہ مسلمانوں کا جو قبلہ تھا اس سے ان کو کس نے پھیر دیا۔ کہہ دو کہ مشرق و مغرب سب خدا ہی کا ہے۔“

﴿وَمَا جَعَلْنَا الْقِبْلَةَ الَّتِي كُنْتَ عَلَيْهَا اِلَّا لِنَعْلَمَ مَنْ يَتَّبِعُ الرَّسُولَ مِمَّنْ يَنْقَلِبُ عَلٰى عَقْبَيْهِ وَاِنْ كَانَتْ لَكَبِيْرَةً اِلَّا عَلٰى الَّذِيْنَ هَدٰى اللّٰهُ﴾ (بقرہ: ۱۴۳)

”تیرا جو پہلے قبلہ تھا (کعبہ) اس کو جو ہم نے پھر قبلہ کر دیا تو اس کی وجہ یہ ہے کہ یہ معلوم ہو جائے کہ پیغمبر کا پیرو کون ہے اور پیچھے پھر جانے والا کون ہے؟ اور بے شبہ یہ قبلہ نہایت گراں اور ناگوار ہے بجز ان لوگوں کے جن کو خدا نے ہدایت کی ہے۔“

﴿لَيْسَ الْبِرَّ اَنْ تُوَلُّوا وُجُوْهَكُمْ قِبَلَ الْمَشْرِقِ وَالْمَغْرِبِ وَاَلَكِنَّ الْبِرَّ مَنْ اٰمَنَ بِاللّٰهِ وَ الْيَوْمِ الْاٰخِرِ وَ الْمَلَائِكَةِ وَ الْكِتٰبِ وَ النَّبِيِّنَ وَ اٰتٰى الْمَالَ عَلٰى حُبِّهِ ذَوِي الْقُرْبٰى وَ الْيَتٰمٰى وَ الْمَسٰكِيْنَ وَ اٰبَنَ السَّبِيْلِ وَ السَّآئِلِيْنَ وَ فِى الرِّقَابِ﴾ (بقرہ: ۱۷۷)

”پورا بچھم رخ کرنا یہی کوئی ثواب کی بات نہیں۔ ثواب تو یہ ہے کہ آدمی خدا پر قیامت پر ملائکہ پر خدا کی کتابوں پر پیغمبروں پر ایمان لائے۔ اور خدا کی محبت میں عزیزوں کو یتیموں کو مسکینوں کو

(۱) اس مضمون میں جس قدر واقعات ہیں وہ صحیح بخاری (حدیث قبلہ نماز) اور فتح الباری شرح صحیح بخاری سے ماخوذ ہیں۔

مسافروں کو سائلوں کو غلاموں کو (آزاد کرانے میں) اپنی دولت دے۔“

ان آیتوں میں خدا نے پہلے یہ بتایا کہ قبلہ خود کوئی مقصود بالذات چیز نہیں۔ خدا کی عبادت کے لیے پورب چھٹم سب برابر ہیں۔ خدا ہر جگہ ہے۔ ہر سمت ہے ہر طرف ہے۔ پھر قبلہ کی تعیین کی ضرورت بتائی کہ وہ اختصاصی شعار ہے اور اصلی اور نمائشی مسلمانوں کو الگ کر دیتا ہے۔

بہت سے یہودی تھے جو منافقانہ اپنے آپ کو مسلمان کہتے تھے اور مسلمانوں کے ساتھ نماز میں بھی شرکت کرتے تھے۔ یہ اسلام کے لیے مار آستین تھے لیکن جب قبلہ بیت المقدس کے بجائے کعبہ سے بدل گیا تو نفاق کا راز بالکل فاش ہو گیا۔ کوئی یہودی کسی طرح یہ گوارا نہیں کر سکتا تھا کہ جو چیز اس کی قومیت مذہب بلکہ اس کی ہستی کی بنیاد ہے (یعنی بیت المقدس) اسی سے اس کا رشتہ ٹوٹ جائے۔ پھر دوبارہ خدا نے اس نکتہ کو زیادہ واضح کر دیا کہ کسی خاص قبلہ کی طرف رخ کرنا اصلی ثواب نہیں بلکہ ثواب درحقیقت ایمان اور اعمال صالحہ کا نام ہے۔

(۱) سلسلہ غزوات

کیا عجیب بات ہے ارباب سیر مغازی کی داستان جس قدر زیادہ دراز نفسی اور بلند آہنگی سے بیان کرتے ہیں، یورپ اسی قدر اس کو زیادہ شوق سے جی لگا کر سنتا ہے اور چاہتا ہے کہ داستان اور پھیلتی جائے کیونکہ اس کو اسلام کے جو روستم کا جو مرقع آراستہ کرنا ہے اس کے نقش و نگار کے لیے لہو کے چند قطرے نہیں بلکہ چشمہ ہائے خون درکار ہیں۔

یورپ کے تمام مورخوں نے سیرت نبوی کو اس انداز میں لکھا ہے کہ وہ لڑائیوں کا ایک مسلسل سلسلہ ہے۔ جس کا مقصد یہ ہے کہ لوگ زبردستی مسلمان بنائے جائیں۔ لیکن یہ خیال چونکہ واقع میں غلط اور سرتاپا غلط ہے اس لیے مغازی کی ابتداء سے پہلے ضرور ہے کہ اس بحث کا فیصلہ کیا جائے۔

عام خیال یہ ہے کہ اسلام جب تک مکہ میں تھا مصائب گونا گوں کی آماجگاہ تھا۔ مدینہ میں آ کر اس کی کلفتیں دور ہوئیں۔ مگر یہ خیال صحیح نہیں۔ مکہ میں جو مصیبت تھی گو سخت تھی لیکن تنہا اور منفرد تھی۔ مدینہ میں آ کر وہ متعدد اور گونا گوں بن گئی، مکہ کل ایک قوم تھا۔ مدینہ میں انصار کے ساتھ یہود بھی تھے جو عادات، خصائل، مذہب اور دیانت میں انصار سے بالکل مختلف اور ان کے حریف مقابل تھے۔ اس پر ایک تیسری قسم (منافقین) کا اضافہ ہوا جو مار آستین ہونے کی وجہ سے دونوں سے زیادہ خطرناک تھے، مکہ اگر قابو میں آجاتا تو حرم کی وسعت اثر کی وجہ سے تمام عرب کی گردنیں خم ہو جاتیں لیکن مدینہ کا اثر چار دیواری تک محدود تھا۔ مدینہ اب تک بیرونی خطرات سے بالکل مطمئن تھا لیکن رسول اللہ ﷺ کی قیام گاہ ہونے نے اس کو قریش کے غیظ و غضب کی تاراج گاہ بنا دیا۔

آنحضرت ﷺ جب مکہ سے چلے آئے تو چند ہی روز کے بعد قریش نے عبداللہ بن ابی کو جو واقعہ ہجرت کے قبل رئیس الانصار تھا۔ اور انصار نے اس کی تاج پوشی کی شاہانہ رسم ادا کرنے کے لیے تیاری کر لی تھی (۲) خط لکھا جس کے الفاظ یہ تھے۔

﴿انکم اویتم صاحبنا و انا نقسم باللہ لتقاتلنہ او لتخرجنہ اولنسرین الیکم باجمعنا حتی نقتل مقاتلتکم و نستبیح نساءکم﴾ (سنن ابوداؤد ص ۶۷ ج ۲ باب خبر

بنی نضیر))

(۱) غزوات کا سلسلہ جن اسباب سے پیدا ہوا اور جس قسم کے واقعات غزوات میں پیش آئے ان کے لیے ہم نے ایک مستقل عنوان قائم کیا ہے کیونکہ ضمنی طریقہ سے وہ ادا نہیں ہو سکتے تھے لیکن یہ عنوان اچھی طرح سے اس وقت ذہن نشین ہو سکتا ہے کہ ایک دفعہ تمام غزوات سرسری نظر سے گزر جائیں اس لیے ہم نے اس کو تمام غزوات کے بعد لکھا ہے۔ ناظرین ابھی سے اس کا خیال رکھیں۔

(۲) بخاری باب التعليم فی مجلس فیہ اخلاط من المسلمین والمشرکین۔ ”س“۔

”تم نے ہمارے آدمی کو اپنے ہاں پناہ دی ہے ہم خدا کی قسم کھاتے ہیں کہ یا تو تم لوگ ان کو قتل کر ڈالو یا مدینہ سے نکال دو ورنہ ہم سب لوگ تم پر حملہ کریں گے اور تم کو گرفتار کر کے تمہاری عورتوں پر تصرف کریں گے۔“

جب آنحضرت ﷺ کو یہ خبر معلوم ہوئی تو آپ عبد اللہ کے پاس تشریف لے گئے۔ اس کو سمجھایا کہ ”کیا تم خود اپنے بیٹوں اور بھائیوں سے لڑو گے؟“ چونکہ انصار اکثر مسلمان ہو چکے تھے اس لیے عبد اللہ اس نکتہ کو سمجھا اور قریش کے حکم کی تعمیل نہ کر سکا۔ بدر کے بعد قریش نے اسی مضمون کا خط لکھا۔ چنانچہ اس کی تفصیل آگے آئے گی۔ تاہم قریش کی شہ پر منافقین اور یہود مدینہ کا سر پھر چکا تھا۔ اسی زمانہ میں یعنی بدر سے پہلے آنحضرت ﷺ بنو الحارث بن خزرج کے محلہ میں سوار ہو کر تشریف لے گئے۔ ایک جگہ مشرکین و منافقین مدینہ، یہود اور بعض مسلمان بیٹھے تھے۔ گدھے کے چلنے سے گرداڑی تو عبد اللہ بن ابی نے منہ پر کپڑا ڈال دیا اور حقارت سے بولا ”گردنہ اڑاؤ“ آنحضرت ﷺ نے مجمع کو سلام کیا اور کچھ قرآن کی آیتیں سنائیں۔ عبد اللہ نے کہا (۱) ”اے شخص! مجھ کو یہ پسند نہیں۔ اگر تمہاری بات سچ بھی ہو تو ہماری مجلس میں آ کر ہم کو نہ ستایا کرو۔ جو تمہارے پاس جائے اس سے بیان کیا کرو۔“ مسلمان اس تحقیر سے برا فروختہ ہو گئے اور قریب تھا کہ کشت و خون ہو جائے آنحضرت ﷺ نے دونوں کو ٹھنڈا کیا۔

اسی زمانہ کے قریب حضرت سعد بن معاذ جو قبیلہ اوس کے رئیس الاعظم تھے۔ عمرہ کرنے کے لیے مکہ معظمہ گئے۔ امیہ بن خلف سے اور ان سے مدت کا یا رانہ تھا اور یہ تعلق اسلام کے بعد بھی قائم رہا۔ اس تعلق سے حضرت سعد اب بھی امیہ ہی کے مہمان ہوئے۔ ایک دن وہ امیہ کو لے کر کعبہ کے طواف کو نکلے اتفاق سے ابو جہل سامنے سے آ گیا۔ امیہ سے اس نے پوچھا کہ یہ تمہارے ساتھ کون ہے؟ امیہ نے کہا ”سعد ہیں“ ابو جہل نے کہا تم لوگوں نے صابیوں (کفار آنحضرت ﷺ اور اہل اسلام کو صابی یعنی مرتد کہتے تھے) کو پناہ دی ہے۔ میں کبھی یہ نہیں دیکھ سکتا کہ تم کعبہ میں آ سکو۔ خدا کی قسم! اگر تم امیہ کے ساتھ نہ ہوتے تو بیچ کر واپس نہیں جاسکتے تھے۔ حضرت سعد نے کہا ”اگر تم نے ہم کو حج سے روکا تو ہم تمہارا مدینہ کا راستہ روک دیں گے (یعنی شام کی تجارت کا راستہ)۔“ (۲)

حرم کی تولیت اور مجاورت کی وجہ سے تمام عرب قریش کا احترام کرتا تھا اور مکہ سے مدینہ تک جو قبائل پھیلے ہوئے تھے سب قریش کے زیر اثر تھے۔ (۳) اس بنا پر قریش نے تمام قبائل کو اسلام کا مخالف بنا دیا۔ ہجرت کے چھٹے سال تک یمن وغیرہ کے لوگ آنحضرت ﷺ کے پاس نہیں پہنچ سکتے تھے چنانچہ ۲ھ میں جب بحرین سے عبدالقیس کی سفارت آئی تو لوگوں نے آنحضرت ﷺ کی خدمت میں عرض کی کہ مضر کے قبائل ہم کو آپ تک

(۱) صحیح مسلم ص ۹۳ ج ۲ بخاری باب مذکور۔

(۲) یہ پورا واقعہ مزید تفصیل کے ساتھ صحیح بخاری باب المغازی کی ابتداء میں مذکور ہے۔

(۳) ابن ہشام واقعات وفود میں ہے و ذلک ان قریشا کانوا امام الناس و قادة العرب لاینکرون ذلک و کانت قریش ہی التي نصبت الحرب لرسول الله صلی الله علیه و سلم۔

پہنچنے نہیں دیتے۔ اس لیے ہم صرف ایام حج میں جب کہ لڑائی عموماً موقوف ہو جاتی ہے آپ کی خدمت میں آسکتے ہیں۔^(۱)

قریش نے انہی باتوں پر اکتفا نہیں کیا بلکہ جیسا کہ انہوں نے عبداللہ بن ابی کو لکھا تھا اس کی تیاریاں کر رہے تھے کہ مدینہ پر حملہ کر کے اسلام کا استیصال کر دیں۔ مدت تک یہ حال رہا کہ آنحضرت ﷺ راتوں کو جاگ جاگ کر بسر کرتے تھے۔ صحیح نسائی میں ہے۔

((كان رسول الله صلى الله عليه وسلم اول ما قدم المدينة يسهر من الليل))

”آنحضرت ﷺ اول جب مدینہ میں آئے تو راتوں کو جاگ کرتے تھے۔“

صحیح بخاری باب الجہاد میں ہے کہ ایک دفعہ آپ نے فرمایا کہ ’آج کوئی اچھا آدمی پہرہ دیتا۔‘ چنانچہ حضرت سعد بن وقاص نے ہتھیار لگا کر رات بھر پہرہ دیا۔ تب آپ نے آرام فرمایا۔ اس سے بڑھ کر حاکم کی روایت ہے جس کے الفاظ یہ ہیں:-

((عن ابي بن كعب قال لما قدم رسول الله ﷺ واصحابه المدينة و اوتهم الانصار

رمتهم العرب عن قوس واحدة و كانوا لا يبيتون الا بالسلاح و لا يصبحون الا فيه))^(۲)

”آنحضرت ﷺ اور صحابہ جب مدینہ آئے۔ اور انصار نے ان کو پناہ دی۔ تو تمام عرب ایک ساتھ ان سے لڑنے کو آمادہ ہو گئے۔ صحابہ صبح تک ہتھیار باندھ کر سوتے تھے۔“

مورخین مغازی کی ابتداء انہی واقعات سے کرتے ہیں کہ اسی سال خدا نے جہاد کی اجازت دی۔ لیکن ایک دقیقہ بین انہی کی تصریحات سے پتا لگا سکتا ہے کہ اصل واقعہ کیا تھا۔ مواہب لدنیہ اور زرقانی میں لکھا ہے کہ خدا نے ۱۲ صفر ۲ھ میں جہاد کی اجازت دی۔ اس کی سند میں امام زہری کا قول نقل کیا ہے:-

((أول آية نزلت في الاذن بالقتال. اذِنَ لِلَّذِينَ يُقَاتِلُونَ بِأَنَّهُمْ ظَلِمُوا وَ أَنَّ اللَّهَ عَلَىٰ

نَصْرِهِمْ لَقَدِيرٌ)) (زرقانی بحوالہ صحیح نسائی ج ۱ ص ۴۴۸)

”پہلی آیت جو قتال کی اجازت میں نازل ہوئی وہ یہ ہے: اذِنَ لِلَّذِينَ۔ الخ یعنی جن سے لڑائی کی

جاتی ہے (مسلمان) ان کو بھی اب لڑنے کی اجازت دی جاتی ہے کیونکہ ان پر ظلم کیا جا رہا ہے اور خدا ان

کی مدد پر یقیناً قادر ہے۔“

تفسیر ابن جریر میں ہے کہ قتال کے متعلق سب سے پہلے جو آیت نازل ہوئی وہ یہ ہے:-

﴿وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ﴾ (بقرہ: ۲۴)

”اور خدا کی راہ میں ان لوگوں سے لڑو جو تم سے لڑتے ہیں۔“

(۱) وفد بنی عبد القیس کے ذکر میں صحیح بخاری اور دیگر تمام کتابوں میں یہ واقعہ مذکور ہے۔

(۲) لباب فی اسباب النزول للسیوطی سورہ نور آیت ﴿وَ عَدَّ اللَّهُ الَّذِينَ آمَنُوا مِنْكُمْ﴾ مسند دارمی میں بھی یہ آیت مذکور ہے۔

لیکن غور سے دیکھو کہ دونوں آیتوں میں انہی لوگوں سے لڑنے کی اجازت ہے جو پہلے مسلمانوں سے لڑنے آتے ہیں اور اس سے ظاہر ہوتا ہے کہ مسلمان درحقیقت لڑنے پر مجبور کئے جاتے ہیں۔

بہر حال واقعہ یہ ہے کہ مدینہ میں آ کر آنحضرت ﷺ کا سب سے پہلا کام حفاظتِ خود اختیاری کی تدبیر تھی نہ صرف اپنی اور مہاجرین کی بلکہ انصار کی بھی کیونکہ اس جرم میں کہ انصار نے مسلمانوں کو پناہ دی ہے۔ قریش نے مدینہ کی بربادی کا فیصلہ کر لیا اور اپنے تمام قبائل متحدہ میں یہ آگ بھڑکادی تھی۔ اس بناء پر آپ نے دو تدبیریں اختیار کیں۔

اول یہ کہ قریش کی شامی تجارت جو ان کا مایہ غرور تھی بند کر دی جائے تاکہ وہ صلح پر مجبور ہو جائیں اور یاد ہوگا کہ حضرت سعد بن معاذ نے مکہ میں ابو جہل کو اسی کی دھمکی دی تھی۔

دوسرے یہ کہ مدینہ کے قرب و جوار کے جو قبائل ہیں ان سے امن و امان کا معاہدہ ہو جائے۔

بدر سے پہلے جو ہمیں بھیجی گئیں

(غرض ان حالات کی بناء پر غزوہ بدر سے پہلے سو سو پچاس پچاس کی ٹکڑیاں مکہ کی طرف روانہ کی جانے لگیں۔ ابواء کی مہم سے پہلے جو صفر ۲ھ میں واقع ہوئی اور جس میں آپ نے خود شرکت فرمائی تھی۔ ارباب سیر نے تین مہم کا ذکر کیا ہے۔ جن کو ان کی زبان میں ”سریہ“ کہتے ہیں۔ سریہ حمزہ، سریہ عبیدہ بن حارث، سریہ سعد بن ابی وقاص، لیکن ان میں سے کسی مہم میں کوئی کشت و خون نہیں ہوا۔ یا بیچ بچاؤ ہو گیا یا بیچ کر نکل گئے ارباب سیر نے ان سرایا کا مقصد یہ بتایا ہے کہ یہ قریش کے تجارتی قافلہ کو چھیڑنے کے لیے بھیجے جاتے تھے۔ یعنی حضرت سعد کی تہدید کے مطابق ان کی شامی تجارت کو بند کرنا مقصود تھا۔ مخالفین کہتے ہیں کہ صحابہ کو غارت گری کی تعلیم دی جاتی تھی۔ لیکن یہ الزام کس قدر جہالت پر مبنی ہے کہ اول تو اسلام کی شریعت میں یہ سخت تر گناہ ہے۔ ثانیاً واقعہ کیا جاتا ہے؟ کیا ان میں سے کسی مہم میں بھی مذکور ہے کہ صحابہ نے قافلہ کا مال لوٹ لیا؟ ثالثاً اگر ان سرایا کا مقصد لوٹنا اور ڈاکا ڈالنا ہی ہوتا تھا تو قریش کے قافلہ تجارت کے سوا یہ مقصد کہیں اور نہیں حاصل ہو سکتا تھا؟)

جہینہ

اطراف کے جن قبائل کے پاس معاہدہ کے لیے مہم بھیجی گئی ان میں سب سے پہلے جہینہ کا قبیلہ ہے جہینہ کا قبیلہ مدینہ سے تین منزل پر آباد تھا اور ان کا کوہستان دور تک پھیلا ہوا تھا ان سے معاہدہ ہوا کہ وہ فریقین سے یکساں^(۱) تعلقات رکھیں گے۔ یعنی دونوں سے الگ رہیں گے۔

صفر ۲ھ میں آپ ساٹھ مہاجرین کے ساتھ مدینہ سے نکلے اور ابواء تک گئے (جس کے قریب ہی غزوہ ابواء یا غزوہ ودان واقع ہوا) اور جہاں آپ کی والدہ ماجدہ کا مزار ہے۔ ابواء کا صدر مقام فرع ہے جو ایک وسیع قصبہ ہے

(۱) اس واقعہ کا ذکر مورخین نے مستقل طور پر نہیں کیا بلکہ جہاں سب سے پہلے سریہ ضمیرہ کا ذکر کیا ہے وہاں مجدی جہینی (رئیس قبیلہ) کی نسبت لکھا ہے ”کان موادعا للفریقین۔“ یعنی اس نے دونوں فریقوں سے صلح کر رکھی تھی۔

اور جہاں مزینہ قبیلہ آباد ہے اور جو مدینہ سے تقریباً ۸۰ منزل (۸۰ میل) ہے۔ یہ مدینہ کی اخیر سرحد ہے ان اطراف میں قبیلہ بنو ضمرہ آباد تھا اور یہ نواح ان کی حدود حکومت میں داخل تھے یہاں آپ نے چند روز قیام کر کے بنو ضمرہ سے معاہدہ کیا جن کا سردار نخشی بن عمرو ضمری تھا۔ معاہدہ کے الفاظ یہ تھے:-

((هذا كتاب من محمد رسول الله لبنى ضمرة فانهم امنون على اموالهم و انفسهم و ان لهم النصر على من ورائهم الا ان يحاربوا في دين الله و ان النبي اذا دعاهم لنصره اجابوه. الخ)) (روض الانف ج ۲ ص ۵۸ زرقانی ج ۱ ص ۲۵۶)

”یہ محمد رسول اللہ ﷺ کی تحریر ہے بنو ضمرہ کے لیے ان لوگوں کا مال اور جان محفوظ رہے گا اور جو شخص ان پر حملہ کرے گا اس کے مقابلہ میں ان کی مدد کی جائے گی بجز اس صورت کے کہ یہ لوگ مذہب کے مقابلہ میں لڑیں اور پیغمبر جب ان کو مدد کے لیے بلائیں گے تو یہ مدد کو آئیں گے۔“

تمام محدثین مغازی کی ابتداء اسی واقعہ سے کرتے ہیں۔ صحیح بخاری میں بھی اسی کو اول الغزوات قرار دیا

ہے۔

قریباً ایک مہینہ کے بعد کرز بن جابر فہری نے جو مکہ کے رؤساء^(۱) میں تھا مدینہ کی چراگاہ پر حملہ کیا اور آنحضرت ﷺ کے مویشی لوٹ لیے۔ اس کا تعاقب کیا گیا لیکن وہ بچ کر نکل گیا تھا (کرز بعد کو مسلمان ہوئے اور فتح مکہ میں تہاراہ چلتے شہید ہوئے)۔

جمادی الثانی یعنی اس واقعہ کے تیسرے مہینے آپ دو سو مہاجرین کے ساتھ مدینہ سے نکلے اور مقام ذوالعشیرہ پہنچ کر بنو مدلج سے معاہدہ کیا۔ یہ مقام مدینہ سے ۹ منزل پرینوع کے نواح میں ہے۔ بنو مدلج بنو ضمرہ کے حلیف تھے اور چونکہ بنو ضمرہ پہلے اسلام کے معاہدہ میں داخل ہو چکے تھے۔ اس لیے انہوں نے آسانی سے یہ شرطیں منظور کر لیں۔^(۲)

چند روز کے بعد یعنی رجب ۲ھ میں آنحضرت ﷺ نے حضرت عبداللہ بن جحش کو بارہ آدمیوں کے ساتھ بطن نخلہ کی طرف بھیجا۔ یہ مقام مکہ اور طائف کے بیچ میں مکہ سے ایک شبانہ روز کی مسافت پر ہے۔ آپ نے حضرت عبداللہ کو ایک خط دے کر فرمایا تھا کہ دو دن کے بعد اس کو کھولنا۔ حضرت عبداللہ نے کھولا تو لکھا تھا کہ مقام نخلہ میں قیام کرو۔ اور قریش کے حالات کا پتہ لگاؤ اور اطلاع دو۔ اتفاق یہ کہ قریش کے چند آدمی جو شام سے

(۱) اصابہ ذکر کرز فہری۔

(۲) میں تسلیم کرتا ہوں کہ مؤرخین نے دونوں پہلے واقعوں کی نسبت لکھا ہے کہ ان کا مقصد قریش کے کاروان کو لوٹنا تھا لیکن اتفاق سے کارواں ہاتھ نہ آیا اور بچ کر نکل گیا لیکن میں واقعات کا پابند ہوں۔ رائے اور قیاس سے غرض نہیں۔ اس قدر واقعہ ہے کہ آنحضرت ﷺ ان مقامات تک گئے اور وہاں کے قبائل سے معاہدہ کیا اس سے آگے مؤرخین کا قیاس ہے کہ قریش کے کارواں پر حملہ کرنا مقصود تھا گو یہ مقصود حاصل نہ ہو سکا۔ اگر خدا نخواستہ کارواں کا لوٹنا ہی مقصود ہوتا تو آنحضرت ﷺ کو عیاذ باللہ اس قدر بے تدبیر فرض کرنا پڑے گا کہ ہر مرتبہ ناکامیابی ہوتی تھی۔ اور قافلہ بچ بچ کر نکل جاتا تھا۔ یہاں تک کہ بار بار تجربہ کے بعد بھی بدر میں اسی قسم کی ناکامیابی ہوئی اور قافلہ صحیح و سلامت نکل گیا۔

تجارت کا مال لیے آتے تھے سامنے سے نکلے، حضرت عبداللہؓ نے ان پر حملہ کیا ان میں سے ایک شخص عمرو بن الحضرمی مارا گیا۔ دو گرفتار ہوئے اور مال غنیمت ہاتھ آیا۔ حضرت عبداللہؓ نے مدینہ میں آ کر یہ واقعہ بیان کیا اور غنیمت کی چیزیں پیش کیں۔ آنحضرت ﷺ نے ارشاد فرمایا کہ میں نے تم کو یہ اجازت نہیں دی تھی۔ غنیمت کے قبول کرنے سے بھی آپ نے انکار فرمایا۔ صحابہؓ نے حضرت عبداللہؓ سے برہم ہو کر کہا۔

((صنعتنم مالہم تو مرواہہ و قاتلتم فی الشهر الحرام و لم تؤمروا بقتال)) (طبری ص

۱۲۷۵)

”تم نے وہ کام کیا (قافلہ لوٹنا) جس کا تم کو حکم نہیں دیا گیا تھا اور ماہ حرام میں لڑے حالانکہ اس مہینہ میں تم کو لڑنے کا حکم نہ تھا۔“

جو لوگ گرفتار اور قتل ہوئے وہ بڑے معزز خاندان کے لوگ تھے عمرو بن الحضرمی جو مقتول ہوا عبداللہؓ حضرمی کا بیٹا تھا جو حرب بن امیہ (امیر معاویہ کے دادا) کا حلیف^(۱) تھا۔ حرب قریش کا رئیس اعظم تھا اور عبدالمطلب کے بعد ریاست عام اسی کو حاصل ہوئی تھی جو لوگ گرفتار ہوئے یعنی عثمان و نوفل دونوں مغیرہ کے پوتے^(۲) تھے مغیرہ ولید کا باپ حضرت خالد کا دادا اور حرب کے بعد دوسرے درجہ کا رئیس تھا اس بناء پر اس واقعہ نے تمام قریش کو مشتعل کر دیا۔ اور ثار یعنی انتقام خون کی بنیاد قائم ہو گئی۔ معرکہ بدر کا سلسلہ اسی واقعہ سے وابستہ ہے حضرت عروہ بن زبیرؓ حضرت عائشہؓ کے بھانجے تھے انہوں نے تصریح کی ہے کہ غزوہ بدر اور تمام لڑائیاں جو قریش سے پیش آئیں۔ سب کا سب یہی حضرمی کا قتل ہے۔ علامہ طبری لکھتے ہیں۔^(۳)

((و کان الذی ہاج وقعة بدر وسائر الحروب التی کانت بین رسول اللہ صلی اللہ

علیہ و سلم و بین مشرکی قریش فیما قال عروہ بن الزبیر ما کان من قتل و اقد بن

عبداللہ التمیمی عمرو بن الحضرمی))

”اور جس چیز نے بدر کے واقعہ کو ابھارا اور وہ تمام لڑائیاں چھیڑ دیں جو آنحضرت ﷺ اور مشرکین قریش میں پیش آئیں۔ سب کا سب یہی تھا جیسا کہ عروہ بن زبیر نے بیان کیا کہ واقعہ بدر بن عبداللہ التمیمی نے حضرمی کو قتل کر دیا تھا۔“

چونکہ غزوہ بدر تمام غزوات کی اصلی بنیاد ہے اس لیے ہم پہلے اس واقعہ کو سادہ صورت میں لکھ کر پھر تفصیل سے اس کے متعلق گفتگو کریں گے۔

(۱) اصابتہ ترجمہ علماء حضرمی۔

(۲) طبری ص ۱۲۷۴۔

(۳) طبری ص ۱۲۸۴ ”س“۔

غزوة بدر

﴿وَلَقَدْ نَصَرَكُمُ اللَّهُ بِبَدْرِ وَ أَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ﴾ (آل عمران آیت ۱۲۳)

”اللہ تعالیٰ بدر کے مقام پر تمہاری مدد کر چکا ہے حالانکہ تم اس وقت بہت کمزور تھے۔ اس لیے اللہ سے ڈرو تا کہ تم شکر گزار بندے بن سکو۔“

رمضان ۲ھ

بدر ایک گاؤں کا نام ہے جہاں سال کے سال میلہ لگتا ہے۔ یہ مقام اسی نقطہ کے قریب ہے جہاں شام سے مدینہ جانے کا راستہ دشوار گزار گھاٹیوں میں سے ہو کر گزرتا ہے۔ مدینہ منورہ سے قریباً ۸۰ میل کے فاصلہ پر ہے۔ جیسا کہ ہم اوپر لکھ آئے ہیں۔ قریش نے ہجرت کے ساتھ ہی مدینہ پر حملہ کی تیاریاں شروع کر دی تھیں۔ عبداللہ بن ابی کوانہوں نے خط لکھ بھیجا کہ یا محمد (ﷺ) کو قتل کر دو یا ہم آ کر ان کے ساتھ تمہارا بھی فیصلہ کر دیتے ہیں۔ قریش کی چھوٹی چھوٹی ٹکڑیاں مدینہ کی طرف گشت لگاتی رہتی تھیں۔ کرز فہری مدینہ کی چراگا ہوں تک آ کر غارت گری کر گیا تھا۔ حملہ کے لیے سب سے بڑی ضروری چیز مصارف جنگ کا بندوبست تھا اس لیے اب کے موسم میں قریش کا جو کاروان تجارت شام کو روانہ ہوا اس سر و سامان سے روانہ ہوا کہ مکہ کی تمام آبادی نے جس کے پاس جو رقم تھی، کل کی کل دے دی۔^(۱)

نہ صرف مرد بلکہ عورتیں جو کاروان تجارت میں بہت کم حصہ لیتی ہیں ان کا بھی ایک ایک فرد اس میں شریک تھا قافلہ ابھی شام سے روانہ نہیں ہوا تھا کہ حضرمی کے قتل کا اتفاقیہ واقعہ پیش آ گیا جس نے قریش کی آتش غضب کو اور بھڑکا دیا۔ اسی اثناء میں یہ غلط خبر مکہ معظمہ میں پھیل گئی کہ مسلمان قافلہ لوٹنے کو آ رہے ہیں۔ قریش کے غیظ و غضب کا بادل بڑے زور و شور سے اٹھا اور تمام عرب پر چھا گیا۔

آنحضرت ﷺ کو ان حالات کی اطلاع ہوئی تو آپ نے صحابہؓ کو جمع کیا اور واقعہ کا اظہار فرمایا۔ حضرت ابو بکرؓ وغیرہ نے جاں نثارانہ تقریریں کیں لیکن رسول اللہ ﷺ انصار کی طرف دیکھتے تھے۔ کیونکہ انصار نے بیعت کے وقت صرف یہ اقرار کیا تھا کہ وہ اس وقت تلوار اٹھائیں گے جب دشمن مدینہ پر چڑھ آئیں حضرت سعد بن عبادہ

(۱) ابن سعد میں ابوسفیان سردار قافلہ کا قول لکھا ہے۔ و اللہ ما بمکة من قریشی و لا قرشیة له نش و صاعدا الا بعث به معنا۔ ”خدا کی قسم مکہ میں کوئی قریشی مرد یا عورت ایسا نہ تھا جس نے اپنا نصف یا اس سے زیادہ مال ہمارے ساتھ روانہ نہ کیا ہو۔“ ہمارے مورخین کو اسباب و نتائج کی جستجو نہیں ہوتی اس لیے انہوں نے اس واقعہ کو محض ایک واقعہ کی حیثیت سے لکھ دیا لیکن ان کو احساس نہیں کہ مکہ کو تمام سرمایہ کے اگل دینے کی ضرورت کیا تھی؟

(سردار خزرج) نے اٹھ کر کہا۔ ”کیا حضور کا اشارہ ہماری طرف ہے؟ خدا کی قسم! آپ فرمائیں تو ہم سمندر میں کود پڑیں۔“

یہ صحیح مسلم کی روایت ہے۔ بخاری میں ہے کہ حضرت مقداد نے کہا کہ ہم موسیٰ علیہ السلام کی قوم کی طرح یہ نہ کہیں گے کہ آپ اور آپ کا خدا جا کر لڑیں۔ ہم لوگ آپ کے داہنے سے بائیں سے سامنے سے پیچھے سے لڑیں گے۔ ان کی اس تقریر سے رسول اللہ ﷺ کا چہرہ دمک اٹھا۔

غرض ۱۲ رمضان ۲ھ کو آپ تقریباً تین سو جاں نثاروں کے ساتھ شہر سے نکلے ایک میل چل کر فوج کا جائزہ لیا۔ جو کم عمر تھے واپس کر دیے گئے۔ (۱) کہ ایسے پرخطر موقع پر بچوں کا کام نہیں۔ عمیر بن ابی وقاص ایک کم سن بچہ تھے جب ان سے واپسی کو کہا گیا تو رو پڑے۔ آخر آنحضرت ﷺ نے اجازت دے دی۔ عمیر کے بھائی حضرت سعد بن ابی وقاص نے کمن سپاہی کے گلے میں تلوار جمائل کی۔ (۲) اب فوج کی کل تعداد ۳۱۳ تھی جس میں ساٹھ مہاجر اور باقی انصار تھے۔ چونکہ غیبت کی حالت میں منافقین اور یہود کی طرف سے اطمینان نہ تھا۔ اس لیے ابولبابہ بن عبدالممنذ رو مدینہ کا حاکم مقرر فرمایا اور حکم دیا کہ مدینہ کو واپس جائیں۔ عالیہ (مدینہ کی بالائی آبادی) پر عاصم بن عدی کو مقرر فرمایا۔ ان انتظامات کے بعد آپ بدر کی طرف بڑھے۔ جدھر سے اہل مکہ کی آمد کی خبر تھی۔ دو خبر رساں بُسیبہ اور عدی آگے روانہ کر دیے گئے تھے کہ قریش کی نقل و حرکت کی خبر لائیں۔ روجاء منصرف ذات اجذال معلاۃ ائیل سے گزرتے ہوئے ۷ رمضان کو بدر کے قریب پہنچے۔ خبر رسانوں نے خبر دی کہ قریش وادی کے دوسرے سرے تک آگئے ہیں۔ آنحضرت ﷺ یہیں رک گئے اور فوجیں اتر پڑیں۔

مکہ معظمہ سے قریش بڑے سر و سامان سے نکلے تھے۔ ہزار آدمی کی جمعیت تھی۔ سو سواروں کا رسالہ تھا۔ رؤسائے قریش سب شریک تھے ابولہب مجبوری کی وجہ سے نہ آسکا اس لیے اپنی طرف سے اس نے قائم مقام بھیج دیا تھا۔ رسد کا یہ انتظام تھا کہ امراء قریش یعنی عباس (بن مطلب) عتبہ بن ربیعہ حارث بن عامر نصر بن الحارث ابو جہل امیہ وغیرہ وغیرہ باری باری ہر روز دس دس اونٹ ذبح کرتے اور لوگوں کو کھلاتے (۳) تھے۔ عتبہ بن ربیعہ جو قریش کا سب سے معزز رئیس تھا فوج کا سپہ سالار تھا۔

قریش کو بدر کے قریب پہنچ کر جب معلوم ہوا کہ ابوسفیان کا قافلہ خطرہ کی زد سے نکل گیا ہے تو قبیلہ زہرہ اور عدی کے سرداران نے کہا اب لڑنا ضروری نہیں۔ لیکن ابو جہل نے نہ مانا۔ زہرہ اور عدی کے لوگ واپس چلے گئے۔ باقی فوج آگے بڑھی۔ قریش چونکہ پہلے پہنچ گئے تھے انہوں نے مناسب موقعوں پر قبضہ کر لیا تھا۔ بخلاف اس کے مسلمانوں کی طرف چشمہ یا کنواں تک نہ تھا۔ زمین ایسی ریتلی تھی کہ اونٹوں کے پاؤں ریت میں دھنس دھنس جاتے تھے حضرت حباب بن منذر نے آنحضرت ﷺ کی خدمت میں عرض کیا کہ جو مقام انتخاب کیا گیا ہے وحی کی رو

(۱) ابن سعد ص ۶۔

(۲) منتخب کنز العمال بروایت ابن عساکر بدر۔

(۳) معارف ابن قیم باب اسماء المطعمین من قریش فی غزوة بدر و سیرت ابن اسحاق بروایت ابن ہشام غزوة

سے ہے یا فوجی تدبیر سے؟ ارشاد ہوا کہ وحی نہیں ہے۔ حضرت حبابؓ نے کہا تو بہتر ہوگا کہ آگے بڑھ کر چشمہ پر قبضہ کر لیا جائے اور آس پاس کے کنوئیں بیکار کر دیے جائیں۔ (۱) آپؐ نے یہ رائے پسند فرمائی اور اسی پر عمل کیا گیا۔ تائید ایزدی اور حسن اتفاق سے مینہ برس گیا جس سے گرد جم گئی اور جانجا پانی کو روک کر چھوٹے چھوٹے حوض بنالئے گئے کہ غسل اور وضو کے کام آئیں۔ اس قدر ترقی احسان کا خدا نے قرآن مجید میں بھی ذکر کیا ہے۔

﴿وَيُنزِلُ عَلَيْكُمْ مِّنَ السَّمَاءِ مَاءً لِّيُطَهِّرَ كُمْ بِهِ﴾ (انفال : ۲)

”اور جب کہ خدا نے آسمان سے پانی برسایا کہ تم کو پاک کرے۔“

پانی پر اگرچہ قبضہ کر لیا گیا لیکن ساقی کوثر ﷺ کا فیض عام تھا اس لیے دشمنوں کو بھی پانی لینے کی عام اجازت تھی۔ (۲) یہ رات کا وقت تھا۔ تمام صحابہؓ نے کمر کھول کھول کر رات بھر آرام کیا لیکن صرف ایک ذات تھی (ذات نبوی) جو صبح تک بیدار اور مصروف دعا رہی۔ صبح ہوئی تو لوگوں کو نماز کے لیے آواز دی۔ بعد نماز جہاد پر وعظ فرمایا۔ (۳)

قریش جنگ کے لیے بیتاب تھے تاہم کچھ نیک دل بھی تھے جن کے دل خون ریزی سے لرزتے تھے۔ ان میں حکیم بن حزام (جو آگے چل کر اسلام لائے) نے سردار فوج عتبہ سے جا کر کہا آپ چاہیں تو آج کا دن آپ کی نیک نامی کی ابدی یادگار رہ جائے۔ عتبہ نے کہا کیونکر؟ حکیم نے کہا قریش کا جو کچھ مطالبہ ہے وہ صرف حضرمی کا خون ہے۔ وہ آپ کا حلیف تھا آپ اس کا خون بہا ادا کر دیجیے۔ عتبہ نیک نفس آدمی تھا۔ اس نے نہایت خوشی سے منظور کیا لیکن ابو جہل کا اتفاق رائے ضرور تھا۔ حکیم عتبہ کا پیغام لے کر گئے۔ ابو جہل ترکش سے تیر نکال کر پھیلا رہا تھا۔ عتبہ کا پیغام سن کر بولا ہاں عتبہ کی ہمت نے جواب دے دیا۔ عتبہ کے فرزند حضرت ابو حذیفہؓ اسلام لاکچکے تھے اور اس معرکہ میں آنحضرت ﷺ کے ساتھ آئے تھے اس بنا پر ابو جہل نے یہ بدگمانی کی کہ عتبہ اس لیے لڑائی سے جی چراتا ہے کہ اس کے بیٹے پر آنچ نہ آئے۔

ابو جہل نے حضرمی کے بھائی ابو عامر کو بلا کر کہا۔ دیکھتے ہو تمہارا خون بہا تمہاری آنکھ کے سامنے آ کر نکلا جاتا ہے۔ عامر نے عرب کے دستور کے مطابق کپڑے پھاڑ ڈالے گرداڑا کر واعرہ واعرہ کا نعرہ مارنا شروع کیا۔ اس واقعہ نے تمام فوج میں آگ لگا دی۔ عتبہ نے ابو جہل کا طعنہ سنا تو غیرت سے سخت برہم ہوا۔ اور کہا کہ میدان جنگ بتا دے گا کہ نامردی کا داغ کون اٹھاتا ہے۔ یہ کہہ کر مغرمانگا لیکن اس کا سر اس قدر بڑا تھا کہ کوئی مغر اس کے سر پر ٹھیک نہ اترا۔ مجبوراً سر سے کپڑا لپیٹا اور لڑائی کے ہتھیار سجائے۔

چونکہ آنحضرت ﷺ اپنے ہاتھ کو خون سے آلودہ کرنا پسند نہیں فرماتے تھے۔ صحابہؓ نے میدان کے کنارے ایک چھپر کا سائبان تیار کیا کہ آپ اس میں تشریف رکھیں۔ حضرت سعد بن معاذ دروازہ پر تیغ بکف کھڑے ہوئے

(۱) ابن ہشام۔

(۲) ابن ہشام ج ۲ ص ۱۶۔

(۳) منتخب کنز العمال غزوہ بدر بہ روایت مسند ابن جنبل وابن ابی شیبہ۔

کہ کوئی ادھر نہ بڑھنے پائے اگرچہ بارگاہ الہی سے فتح و نصرت کا وعدہ ہو چکا تھا۔ عناصرِ عالم آمادہ مدد تھے۔ ملائکہ کی فوجیں ہمرکاب تھیں۔ تاہم عالم اسباب کے لحاظ سے آپ نے اصول جنگ کے مطابق فوجیں مرتب کیں۔ مہاجرین کا علم حضرت مصعب بن عمیر کو عنایت فرمایا۔ خزرج کے علم بردار حضرت حباب بن منذر اور اوس کے حضرت سعد بن معاذ مقرر ہوئے۔

صبح ہوتے ہوتے آپ نے صف آرائی شروع کی۔ دست مبارک میں ایک تیر تھا۔ اس کے اشارہ سے صفیں قائم کرتے تھے کہ کوئی شخص تل بھر آگے یا پیچھے نہ رہنے پائے۔ لڑائی میں شور و غل عام بات ہے۔ لیکن منع کر دیا گیا کہ کسی کے منہ سے آواز تک نہ نکلنے پائے۔ اس موقع پر بھی جب کہ دشمن کی عظیم الشان تعداد مقابل تھی اور مسلمانوں کی طرف ایک آدمی بھی آ کر بڑھ جاتا تو کچھ نہ کچھ مسرت ہوتی۔ آنحضرت ﷺ ہمہ تن وفا تھے (حضرت) حدیفہ بن الیمان اور حضرت حسیل دو صحابی کہیں سے آ رہے تھے۔ راہ میں کفار نے روکا کہ محمد (ﷺ) کی مدد کو جا رہے ہو۔ انہوں نے انکار کیا اور عدم شرکت کا وعدہ کیا۔ آنحضرت ﷺ کے پاس آئے تو صورت حال عرض کی۔ فرمایا ہم ہر حال میں وعدہ وفا کریں گے ہم کو صرف خدا کی مدد درکار ہے۔^(۱)

اب دو صفیں آمنے سامنے مقابل تھیں۔ حق و باطل، نور و ظلمت، کفر و اسلام۔

﴿قَدْ كَانَ لَكُمْ آيَةٌ فِي فِئَتَيْنِ الْتَقَتَا فِئَةٌ تُقَاتِلُ فِي سَبِيلِ اللَّهِ وَأُخْرَى كَافِرَةٌ﴾ (آل

عمران : ۱۳)

”جو لوگ باہم لڑے ان میں تمہارے لیے عبرت کا نشان ہے ایک خدا کی راہ میں لڑ رہا تھا اور دوسرا منکر خدا تھا۔“

آنحضرت کی بارگاہ الہی میں مناجات

یہ عجیب منظر تھا۔ اتنی بڑی دنیا میں توحید کی قسمت صرف چند جانوں پر منحصر تھی۔ صحیحین میں ہے کہ آنحضرت ﷺ پر سخت خضوع کی حالت طاری تھی۔ دونوں ہاتھ پھیلا کر فرماتے تھے۔ ”خدا یا! تو نے مجھ سے جو وعدہ کیا ہے آج پورا کر“ محویت اور بے خودی کے عالم میں چادر کندھے پر سے گر کر پڑتی تھی اور آپ کو خبر تک نہ ہوتی تھی۔ کبھی سجدہ میں گرتے تھے اور فرماتے تھے کہ ”خدا یا! اگر یہ چند نفوس آج مٹ گئے تو پھر قیامت تک تو نہ پوجا جائے گا۔“ اس بے قراری پر بندگان خاص کو رقت آ گئی۔ حضرت ابو بکرؓ نے عرض کی، حضور! خدا اپنا وعدہ وفا کرے گا آخر روحانی تسکین کے ساتھ۔

﴿سَيُهْزَمُ الْجَمْعُ وَيُوَلُّونَ الدُّبُرَ﴾ (القمر : ۳)

”فوج کو شکست دی جائے گی اور وہ پشت پھیریں گے۔“

پڑھتے ہوئے لب مبارک فتح کی پیشین گوئی سے آشنا ہوئے۔ قریش کی فوجیں اب بالکل قریب آ گئیں۔

(۱) صحیح مسلم باب الوفاء بالعہد کتاب الجہاد والسیر ”س“۔

تاہم آپ نے صحابہؓ کو پیش قدمی سے روکا اور فرمایا کہ جب دشمن پاس آجائیں تو تیر سے روکو۔ یہ معرکہ ایثار و جاں نثاری کا سب سے بڑا حیرت انگیز منظر تھا۔ دونوں فوجیں سامنے آئیں تو لوگوں کو نظر آیا کہ خود ان کے جگر کے ٹکڑے تلوار کے سامنے ہیں۔ حضرت ابوبکرؓ کے بیٹے (جو اب تک کافر تھے) میدان جنگ میں بڑھے تو حضرت ابوبکرؓ تلوار کھینچ کر نکلے۔^(۱) عتبہ میدان میں آیا تو حضرت حذیفہؓ (عتبہ کے فرزند تھے) اس کے مقابلہ کو آئے حضرت عمرؓ کی تلوار ماموں کے خون سے رنگین تھی۔^(۲)

لڑائی کا آغاز

لڑائی کا آغاز یوں ہوا کہ سب سے پہلے عام حضرمی جس کو بھائی کے خون کا دعویٰ تھا آگے بڑھا۔ مہج حضرت عمرؓ کا غلام اس کے مقابلہ کو نکلا اور مارا گیا۔

عتبہ جو سردار لشکر تھا، ابو جہل کے طعنہ سے سخت برہم تھا، سب سے پہلے وہی بھائی اور بیٹے کو لے کر میدان میں نکلا اور مبارز طلبی کی۔ عرب میں دستور تھا کہ نامور لوگ کوئی امتیازی نشان لگا کر میدان جنگ میں جاتے تھے۔ عتبہ کے سینہ پر شتر مرغ کے پر تھے۔ حضرت عوفؓ، حضرت معاذؓ، حضرت عبداللہ بن رواحہؓ مقابلہ کو نکلے عتبہ نے نام پوچھا اور جب یہ معلوم ہوا کہ انصار ہیں تو عتبہ نے کہا۔ ہم کو تم سے غرض نہیں۔ پھر آنحضرت ﷺ کی طرف خطاب کر کے پکارا کہ محمد! یہ لوگ ہمارے جوڑے ہیں۔^(۳) آنحضرت ﷺ کے ارشاد کے مطابق انصار ہٹ آئے اور حضرت حمزہؓ، حضرت علیؓ، حضرت عبیدہؓ میدان میں آئے۔ (چونکہ یہ لوگ خود پہنے تھے جس سے چہرے چھپ گئے تھے) عتبہ نے پوچھا، تم کون ہو؟ سب نے نام و نسب بتائے۔ عتبہ نے کہا ”ہاں! اب ہمارا جوڑے ہے۔“

عتبہ، حضرت حمزہؓ سے اور ولیدؓ، حضرت علیؓ سے مقابل ہوا۔ اور دونوں مارے گئے لیکن عتبہ کے بھائی شیبہ نے حضرت عبیدہؓ کو زخمی کیا۔ حضرت علیؓ نے بڑھ کر شیبہ کو قتل کر دیا اور حضرت عبیدہؓ کو کندھے پر اٹھا کر رسول اللہ ﷺ کی خدمت میں لائے۔ حضرت عبیدہؓ نے آنحضرت ﷺ سے پوچھا۔ ”کیا میں دولت شہادت سے محروم رہا؟“ آپ نے فرمایا۔ ”نہیں، تم نے شہادت پائی۔“ حضرت عبیدہؓ نے کہا۔ آج ابوطالب زندہ ہوتے تو تسلیم کرتے کہ

(۱) استیعاب ذکر عبدالرحمن بن ابی بکرؓ۔

(۲) سیرت ابن ہشام ص ۳۸۸ مطبع محمد علی مصر۔

(۳) کتب حدیث میں جو الفاظ ہیں مختلف ہیں۔ ابوداؤد کتاب الجہاد میں ہے کہ عتبہ نے کہا کہ ہم کو اپنے برداران عم زاد سے غرض ہے تم سے کام نہیں۔ محدثین نے اس کا مطلب یہ قرار دیا ہے کہ اس سے انصار کی توہین منظور نہ تھی بلکہ یہ غرض تھی کہ انتقام خون کا مطالبہ قریش سے ہے انصار سے نہیں۔ لیکن اس سے انکار نہیں ہو سکتا کہ مکہ والے انصار کو اپنا ہمسر نہیں سمجھتے تھے۔ صحیح روایتوں میں مذکور ہے کہ جب ابو جہل انصار کے ہاتھ سے مارا گیا تو مرتے وقت اس نے کہا۔ کاش! مجھ کو فلاحوں (کاشت کاروں) کے سوا کسی اور نے مارا ہوتا۔ انصار کھیتی باڑی کا پیشہ کرتے تھے جو قریش کے نزدیک معیوب تھا۔

(۴) ابن سعد غزوہ بدر و بدایہ و نہایہ، ابن کثیر ج ۳ ص ۲۷۳ مصر۔

ان کے شعر کا مستحق میں ہوں۔^(۱)

و نسلّمہ حتی نصرع حوله
و نذهل عن ابنائنا و الحلائل
(ہم محمد ﷺ) کو اس وقت دشمنوں کے حوالہ کریں گے جب ان کے گرد لڑ کر مر جائیں اور ہم اپنے بیٹوں اور بیٹیوں سے بھلا نہ دیے جائیں۔

سعید بن العاص کا بیٹا (عبیدہ) سر سے پاؤں تک لوہے میں ڈوبا ہوا صف سے نکلا اور پکارا کہ میں ابو کرش ہوں۔ حضرت زبیرؓ اس کے مقابلہ کو نکلے اور چونکہ صرف اس کی آنکھیں نظر آتی تھیں تاکہ آنکھ میں برچھی ماری وہ زمین پر آگرا اور مر گیا۔^(۲) برچھی اس طرح پیوست ہو گئی تھی کہ حضرت زبیرؓ نے اس کی لاش پر پاؤں اڑا کر کھینچا تو بڑی مشکل سے نکلی۔ لیکن دونوں سرے خم ہو گئے۔ یہ برچھی یادگار رہی۔ یعنی حضرت زبیرؓ سے آنحضرت ﷺ نے مانگ لی پھر چاروں خلفاء کے پاس منتقل ہوتی رہی۔ پھر حضرت عبداللہ بن زبیرؓ کے پاس آئی۔

حضرت زبیرؓ نے اس معرکہ میں کئی کاری زخم اٹھائے۔ شانہ پر جو زخم تھا اتنا گہرا تھا کہ اچھے ہو جانے پر اس میں انگلی چلی جاتی تھی۔ چنانچہ ان کے بیٹے (عروہ) بچپن میں ان زخموں سے کھیلا کرتے تھے جس تلوار سے لڑتے تھے وہ لڑتے لڑتے گر گئی تھی۔ چنانچہ جب عبداللہ بن زبیرؓ شہید ہوئے تو عبدالملک نے عروہ سے کہا تم زبیرؓ کی تلوار پہچان لو گے؟ انہوں نے کہا ہاں! عبدالملک نے پوچھا کیونکر؟ بولے کہ بدر کے معرکہ میں اس میں دندانے پڑ گئے تھے۔ عبدالملک نے تصدیق کی اور یہ مصرعہ پڑھا۔ بہن فلول من قراع الکتاب۔
عبدالملک نے تلوار عروہ کو دے دی۔ انہوں نے اس کی قیمت انکوائی تو تین ہزار ٹھہری۔ اس کے قبضہ پر چاندی کا کام تھا۔^(۳)

اب عام حملہ شروع ہو گیا۔ مشرکین اپنے بل بوتے پر لڑ رہے تھے لیکن ادھر سرور عالم ﷺ سر بسجودہ صرف خدا کی قوت کا سہارا ڈھونڈ رہے تھے۔

ابو جہل کا قتل

ابو جہل کی شرارت اور دشمنی اسلام کا عام چرچا تھا اس بنا پر انصار میں سے معوذ اور معاذؓ دو بھائیوں نے عہد کیا تھا کہ یہ شتی جہاں نظر آ جائے گا یا اس کو مٹادیں گے یا خود مٹ جائیں گے۔ حضرت عبدالرحمنؓ بن عوف کا بیان ہے کہ میں صف میں تھا کہ دفعتاً مجھ کو دائیں بائیں دونو جوان نظر آئے۔ ایک نے مجھ سے کان میں پوچھا کہ ابو جہل کہاں ہے؟ میں نے پوچھا برادر زادہ! ابو جہل کو پوچھ کر کیا کرے گا؟ بولا کہ میں نے خدا سے عہد کیا ہے کہ ابو جہل کو جہاں دیکھ لوں گا یا اسے قتل کر دوں گا یا خود لڑ کر مر جاؤں گا۔ میں جواب نہیں دینے پایا تھا کہ دوسرے نو جوان نے بھی مجھ کو کانوں میں یہی باتیں کہیں۔ میں نے دونوں کو اشارہ سے بتایا کہ ابو جہل وہ ہے۔ بتانا تھا کہ دونوں باز کی طرح جھپٹے اور ابو جہل خاک پر تھا۔ دونوں جوان عفراء کے بیٹے تھے۔^(۴)

(۱) زرقانی۔ ان واقعات میں روایتیں مختلف ہیں اور قریباً سب ہم مرتبہ ہیں اس لیے جو روایت اختیار کر لی جائے قابل الزام نہیں۔

(۲) صحیح بخاری..... غزوہ بدر میں پورا واقعہ منقول ہے۔

(۳) پوری تفصیل صحیح بخاری غزوہ بدر کے ذکر میں ہے۔

(۴) بعض روایتوں میں معاذ بن عمرو و معاذ بن عفراء ہے۔

”معوذ و معاذ“ ابو جہل کے بیٹے عکرمہ نے عقب سے آ کر معاذ کے بائیں شانہ پر تلوار ماری۔ جس سے بازو کٹ گیا لیکن تسمہ باقی لگا رہا۔ معاذ نے عکرمہ کا تعاقب کیا۔ وہ بچ کر نکل گیا۔ معاذ اسی حالت میں لڑ رہے تھے۔ لیکن ہاتھ کے لٹکنے سے زحمت ہوتی تھی۔ ہاتھ کو پاؤں کے نیچے دبا کر کھینچا کہ تسمہ بھی الگ ہو گیا اور اب وہ آزاد تھے۔

آنحضرت ﷺ نے پہلے فرمایا تھا کہ کفار کے ساتھ جو لوگ آئے ہیں ان میں ایسے بھی لوگ ہیں جو خوشی سے نہیں بلکہ قریش کے جبر سے آئے ہیں ان لوگوں کے نام بھی آپ نے بتا دیے تھے۔ ان میں ہی ابو البختری بھی تھا۔ مجذری کی نظر (جو انصار کے حلیف تھے) ابو البختری پر پڑی۔ مجذری نے کہا چونکہ رسول اللہ ﷺ نے تیرے قتل سے منع فرمایا ہے اس لیے تجھ کو چھوڑ دیتا ہوں۔ ابو البختری کے ساتھ اس کا ایک رفیق بھی تھا۔ ابو البختری نے کہا اس کو بھی؟ مجذری نے کہا نہیں۔ ابو البختری نے کہا تو میں خاتونانِ عرب کا یہ طعنہ نہیں سن سکتا کہ ابو البختری نے اپنی جان بچانے کے لیے رفیق کا ساتھ چھوڑ دیا۔ یہ کہہ کر ابو البختری یہ رجز پڑھتا ہوا مجذری پر حملہ آور ہوا اور مارا گیا۔

حتى يموت او يروى سبيله

لن يسلم ابن حرة زميله

” شریف زادہ اپنے رفیق کو چھوڑ نہیں سکتا۔

جب تک کہ مرنہ جائے۔ یا وہ اپنا راستہ نہ دیکھ لے۔“

عتبہ اور ابو جہل کے مارے جانے سے قریش کا پائے ثبات اکھڑ گیا اور فوج میں بے دلی چھا گئی۔

امیہ بن خلف کا قتل

آنحضرت ﷺ کا شدید دشمن امیہ بن خلف بھی جنگ بدر میں شریک تھا۔ حضرت عبدالرحمن بن عوف نے اس سے کسی زمانہ میں عہد کیا تھا کہ وہ مدینہ میں آئے گا تو یہ اس کی جان کے ضامن ہوں گے۔ بدر میں اس دشمن خدا سے انتقام لینے کا خوب موقع تھا۔ لیکن چونکہ عہد کی پابندی اسلام کا شعار ہے۔ حضرت عبدالرحمن بن عوف نے چاہا کہ وہ بچ کر نکل جائے۔ اس کو لے کر ایک پہاڑ پر چلے گئے۔ اتفاق یہ کہ حضرت بلالؓ نے دیکھ لیا، انصار کو خبر کر دی۔ دفعتاً لوگ ٹوٹ پڑے انہوں نے امیہ کے بیٹے کو آگے کر دیا۔ لوگوں نے اس کو قتل کر دیا لیکن اس پر بھی قناعت نہ کی اور امیہ کی طرف بڑھے۔ انہوں نے امیہ سے کہا۔ تم زمین پر لیٹ جاؤ۔ یہ لیٹ گیا تو وہ اس پر چھا گئے کہ لوگ اس کو مارنے نہ پائیں لیکن لوگوں نے ان کی ٹانگوں کے اندر سے ہاتھ ڈال کر اس کو قتل کر دیا۔ حضرت عبدالرحمنؓ کی بھی ایک ٹانگ زخمی ہوئی اور زخم کا نشان مدتوں تک قائم رہا۔^(۱)

ابو جہل اور عتبہ وغیرہ کے قتل کے بعد قریش نے سپر ڈال دی اور مسلمانوں نے ان کو گرفتار کرنا شروع کر دیا۔ حضرت عباسؓ، عقیل (حضرت علیؓ کے بھائی) نوفل، اسود بن عامر، عبداللہ بن زمعہ اور بہت سے بڑے بڑے معزز لوگ گرفتار ہوئے۔

(۱) یہ پورا واقعہ صحیح بخاری میں ہے لیکن چونکہ کتاب المغازی میں نہیں بلکہ کتاب الوکالۃ میں ہے اس لیے ارباب سیر کی نظر نہیں پڑی۔

آنحضرت ﷺ نے حکم دیا کہ کوئی شخص جا کر خبر لائے ابو جہل کا کیا انجام ہوا؟ حضرت عبداللہ بن مسعود نے جا کر لاشوں میں دیکھا تو زخمی پڑا ہوا دم توڑ رہا تھا۔ بولے تو ابو جہل ہے؟ اس نے کہا، ایک شخص کو اس کی قوم (۱) نے قتل کر دیا تو یہ فخر کی کیا بات ہے؟ ابو جہل نے ایک دفعہ ان کو تھپڑ مارا تھا۔ انہوں نے اس کے انتقام میں اس کی گردن پر پاؤں رکھا۔ ابو جہل نے کہا او بکری چرانے والے دیکھ تو کہاں پاؤں رکھتا ہے۔ حضرت عبداللہ بن مسعود اس کا سر کاٹ لائے اور آنحضرت ﷺ کے قدموں میں ڈال دیا۔ (۲)

مسلمانوں کی فتح اور اس کے اسباب

مغربی مورخین کو جن کے نزدیک عالم اسباب میں جو کچھ ہے صرف اسباب ظاہری کے نتائج ہیں، حیرت ہے کہ تین سو پیدل آدمیوں نے ایک ہزار جن میں سو سواروں کا رسالہ تھا، پر کیونکر فتح پائی۔ لیکن تائید آسمانی نے بارہا ایسے حیرت انگیز مناظر دکھائے ہیں۔ تاہم اس واقعہ میں ظاہر بینوں کے اطمینان کے سامان بھی موجود ہیں۔ اول تو قریش میں باہم اتفاق نہ تھا۔ عقبہ سردار لشکر لڑنے پر راضی نہ تھا۔ قبیلہ زہرہ کے لوگ بدر تک آ کر واپس چلے گئے پانی برسنے سے موقع جنگ کی یہ حالت ہو گئی تھی کہ قریش جہاں صف آرا تھے وہاں کیچڑ اور دلدل کی وجہ سے چلنا پھرنا مشکل تھا۔ قریش مرعوب ہو کر اسلامی فوج کا تخمینہ غلط کر رہے تھے یعنی اپنی تعداد سے دو گنا۔ چنانچہ قرآن مجید میں ہے۔

﴿يَرَوْنَهُمْ مِثْلَيْهِمْ رَأَى الْعَيْنِ﴾ (آل عمران : ۱۳)

”وہ اپنی آنکھوں سے مسلمانوں کو اپنے آپ سے دو گنا دیکھ رہے تھے۔“

کفار کی فوج میں کوئی ترتیب اور صف بندی نہ تھی۔ بخلاف اس کے آنحضرت ﷺ نے خود دست مبارک میں تیر لے کر نہایت ترتیب سے صفیں درست کی تھیں۔ مسلمان رات کو اطمینان سے سوئے تھے صبح اٹھے تو تازہ دم تھے۔ بخلاف اس کے کفار بے اطمینانی کی وجہ سے رات کو سونہ سکے تھے۔

تاہم یہ اسباب ہیں ان کا اجتماع اور تہیہ یہی تائید الہی ہے۔ پھر قریش اور مسلمانوں کی فوج کا باہم مقابلہ کرو تو نظر آئے گا کہ عام فوجی نظر کیا مسلمانوں کی فتح کی مقتضی تھی۔ قریش کی فوج میں بڑے بڑے دولت مند تھے جو تنہا تمام فوج کی رسد کا سامان کرتے تھے۔ مسلمانوں کے پاس کچھ نہ تھا۔ قریش کی تعداد ایک ہزار تھی، مسلمان صرف ۳۰۰ تھے۔ قریش میں سو سوار تھے۔ مسلمانوں کی فوج میں صرف دو گھوڑے تھے۔ مسلمانوں میں بہت کم سپاہی تمام ہتھیاروں سے پورے تھے اور ادھر قریش کا ہر سپاہی لوہے میں غرق تھا۔

بایں ہمہ خاتمہ جنگ پر معلوم ہوا کہ مسلمانوں میں سے صرف ۱۴ شخصوں نے شہادت پائی جن میں ۶ مہاجر اور باقی انصار تھے لیکن دوسری طرف قریش کی اصلی طاقت ٹوٹ گئی اور رؤسائے قریش جو شجاعت میں نامور اور

(۱) بخاری غزوة بدر۔

(۲) ایضاً۔

قریش کے سپہ سالار تھے ایک ایک کر کے مارے گئے ان میں شیبہ، عتبہ، ابو جہل، ابوالبختری، زمعہ بن الاسود، عاص بن ہشام، امیہ بن خلف، منبہ بن الحجاج قریش کے سر تاج تھے۔ قریباً ستر آدمی قتل اور اسی قدر گرفتار ہوئے۔ اسیران جنگ میں سے عقبہ اور نضر بن حارث قتل کر دیے گئے۔ باقی گرفتار ہو کر مدینہ میں آئے ان میں حضرت عباسؓ، عقیل (حضرت علیؓ کے بھائی) ابوالعاص (آنحضرت ﷺ کے داماد) بھی تھے۔

لڑائیوں میں آنحضرت ﷺ کا معمول تھا کہ جہاں کوئی لاش نظر آتی تھی آپ اس کو زمین میں دفن کرا دیتے تھے۔^(۱) لیکن اس موقع پر کشتوں کی تعداد زیادہ تھی۔ اس لیے ایک ایک کا الگ الگ دفن کرانا مشکل تھا ایک وسیع کنواں تھا تمام لاشیں آپ نے اسی میں ڈلوادیں۔ لیکن امیہ کی لاش پھول کر اس قابل نہیں رہی تھی کہ اس جگہ سے ہٹائی جائے اس لیے وہیں خاک میں دبا دی گئی۔

اسیران جنگ کے ساتھ مسلمانوں کا سلوک

اسیران جنگ جب مدینہ میں آنحضرت ﷺ کے سامنے آئے تو حضرت سودہؓ (آنحضرت ﷺ کی زوجہ محترمہ) بھی تشریف رکھتی تھیں ان قیدیوں میں ان کے عزیز سہیل بن عمرو بھی تھے ان پر نگاہ پڑی تو بے ساختہ بول اٹھیں کہ تم نے بھی عورتوں کی طرح خود بیڑیاں پہن لیں۔ یہ نہ ہو سکا کر لڑ کر مر جاتے۔^(۲) اسیران جنگ دو دو چار چار صحابہ کو تقسیم کر دیے گئے اور ارشاد ہوا کہ آرام کے ساتھ رکھے جائیں۔ صحابہؓ نے ان کے ساتھ یہ برتاؤ کیا کہ ان کو کھانا کھلاتے تھے اور خود کھجور کھا کر رہ جاتے تھے۔ ان قیدیوں میں ابو عزیر بھی تھے جو حضرت مصعبؓ بن عمیر کے بھائی تھے۔ ان کا بیان ہے کہ مجھ کو جن انصاریوں نے اپنے گھر میں قید کر رکھا تھا، جب صبح یا شام کا کھانا لاتے تو روٹی میرے سامنے رکھ دیتے اور خود کھجوریں اٹھا لیتے۔ مجھ کو شرم آتی اور میں روٹی ان کے ہاتھ میں دے دیتا لیکن وہ ہاتھ بھی نہ لگاتے اور مجھی کو واپس دیتے اور یہ اس بنا پر تھا کہ آنحضرت ﷺ نے تاکید کی تھی کہ قیدیوں کے ساتھ اچھا سلوک کیا جائے۔^(۳)

قیدیوں میں ایک شخص سہیل بن عمرو تھا جو نہایت فصیح اللسان تھا اور عام مجموعوں میں آنحضرت ﷺ کے خلاف تقریریں کیا کرتا تھا۔ حضرت عمرؓ نے کہا یا رسول اللہ ﷺ! اس کے دو نیچے کے دانت اکھڑا دیجئے کہ پھر اچھا نہ بول سکے۔ آنحضرت ﷺ نے فرمایا کہ میں اگر اس کے عضو بگاڑ دوں (مثلاً) تو گونبی ہوں لیکن خدا اس کے جزاء میں میرے اعضاء بھی بگاڑ دے گا۔^(۴)

حضرت عباسؓ (کے بدن پر کرتہ نہ تھا لیکن ان) کا قد اس قدر اونچا تھا کہ کسی کا کرتہ ان کے بدن پر ٹھیک نہیں اترتا تھا۔ عبد اللہ بن ابی (رئیس المنافقین) نے کہ حضرت عباسؓ کا ہم قد تھا اپنا کرتہ منگوا کر دیا۔ صحیح بخاری

(۱) روض الانف۔

(۲) ابن ہشام۔

(۳) طبری ص ۱۳۳۸۔

(۴) ایضاً ص ۱۳۳۴۔

میں ہے کہ آنحضرت ﷺ نے عبداللہ کے کفن کے لیے جو اپنا کرتہ عنایت فرمایا تھا وہ اسی احسان کا معاوضہ تھا۔^(۱) عام روایت ہے کہ آنحضرت ﷺ نے مدینہ میں آ کر صحابہ سے مشورہ کیا کہ اسیران جنگ کے معاملہ میں کیا کیا جائے۔ حضرت ابوبکرؓ نے عرض کی کہ سب اپنے ہی عزیز و اقارب ہیں، فدیہ لے کر چھوڑ دیے جائیں لیکن حضرت عمرؓ کے نزدیک اسلام کے معاملہ میں دوست دشمن، عزیز و اقارب، قریب و بعید کی تمیز نہ تھی اس لیے انہوں نے یہ رائے دی کہ سب قتل کر دیے جائیں اور ہم میں سے ہر شخص اپنے عزیز کو آپ قتل کرے۔ آنحضرت ﷺ نے صدیق اکبرؓ کی رائے پسند کی اور فدیہ لے کر چھوڑ دیا اس پر خدا کا عتاب آیا اور اور یہ آیت اتری:-

﴿لَوْ لَا كِتَابٌ مِّنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ﴾ (انفال: ۶۸)

”اگر خدا کا نوشتہ پہلے نہ لکھا جا چکا ہوتا تو جو کچھ تم نے لیا اس پر بڑا عذاب نازل ہوتا۔“

آنحضرت ﷺ اور حضرت ابوبکرؓ یہ عتاب ربانی سن کر رو پڑے۔

نزولِ عتاب کا سبب

یہ روایت تمام تاریخوں میں مذکور اور احادیث میں بھی موجود ہے لیکن سبب عتاب کے بیان میں اختلاف ہے۔ ترمذی میں جو روایت ہے اس کا ما حاصل یہ ہے کہ اس وقت تک مال غنیمت کے متعلق احکام نہیں آئے تھے عرب کے عام دستور کے موافق صحابہؓ غنیمت میں مصروف ہو گئے اس پر عتاب آیا لیکن چونکہ اس کے متعلق پہلے کوئی حکم نہیں دیا گیا تھا اس لیے یہ جرم معاف کر دیا گیا اور حکم دیا کہ مال غنیمت جو ہاتھ آچکا حلال ہے۔ قرآن مجید میں عتاب کے بعد یہ الفاظ ہیں:-

﴿فَكُلُوا مِمَّا غَنِمْتُمْ حَلَالًا طَيِّبًا﴾ (انفال: ۶۹)

”تو جو تم نے لوٹا ہے اب کھاؤ کہ حلال طیب ہے۔“

اس آیت میں صاف تصریح ہے کہ مال جو ہاتھ آیا تھا وہ حلال کر دیا گیا اور وہ مال غنیمت تھا۔ غرض صحیح مسلم اور ترمذی دونوں سے یہ ثابت ہوتا ہے کہ عتاب فدیہ لینے یا مال غنیمت کے لوٹنے پر تھا۔ صحیح مسلم میں یہ الفاظ ہیں کہ جب عتاب کی آیت نازل ہوئی تو آپؐ رونے لگے اور جب حضرت عمرؓ نے سبب دریافت کیا تو آپؐ نے فرمایا ابکی الذی عرض علی اصحابک من اخذہم الفداء۔ (یعنی تمہارے ساتھیوں نے جو فدیہ لیا اس پر جو خدا کی طرف سے پیش کیا گیا اس پر میں رورہا ہوں۔) عموماً لوگوں نے غلط فہمی سے یہ سمجھا ہے کہ عتاب اس پر آیا کہ اسیران جنگ کو قتل کیوں نہیں کر ڈالا۔ چنانچہ لوگوں نے اس آیت سے استدلال کیا ہے۔

﴿مَا كَانَ لِنَبِيِّ أَنْ يُكُونَ لَهُ أَسْرَىٰ حَتَّىٰ يُثْخِنَ فِي الْأَرْضِ﴾ (انفال: ۶۷)

”کسی نبی کو یہ مناسب نہیں کہ بغیر اچھی طرح خون ریزی کرنے کے لوگوں کو قیدی بنائے۔“

لیکن اس آیت کا صرف یہ ما حاصل ہے کہ میدان جنگ میں جب تک کافی خون ریزی نہ ہو چکے، قیدی بنانا

مناسب نہیں۔ اس سے یہ کیونکر ثابت ہو سکتا ہے کہ اگر خون ریزی سے پہلے گرفتار کر لیے گئے تو لڑائی کے بعد بھی وہ قتل کیے جاسکتے ہیں۔

بہر حال اسیران جنگ سے چار چار ہزار درہم فدیہ لیا گیا۔ لیکن جو لوگ ناداری کی وجہ سے فدیہ ادا نہیں کر سکتے تھے وہ چھوڑ دیئے گئے ان میں سے جو لکھنا جانتے تھے ان کو حکم ہوا کہ دس دس بچوں کو لکھنا سکھا دیں (۱) تو چھوڑ دیئے جائیں گے۔ حضرت زید بن ثابت نے اسی طرح لکھنا سکھا تھا۔ (۲)

انصار نے آنحضرت ﷺ کی خدمت میں عرض کی کہ حضرت عباسؓ ہمارے بھانجے ہیں ہم ان کا فدیہ چھوڑ دیتے ہیں لیکن آنحضرت ﷺ نے مساوات کی بنا پر گوارا نہیں فرمایا۔ (۳) اور ان کو بھی فدیہ ادا کرنا پڑا۔ فدیہ کی عام مقدار چار چار ہزار درہم تھی لیکن امراء سے زیادہ لیا گیا۔ حضرت عباسؓ دولت مند تھے اس لیے ان سے بھی زیادہ رقم وصول کی گئی۔ انہوں نے آنحضرت ﷺ سے شکایت کی لیکن ان کو کیا معلوم تھا کہ اسلام نے جو مساوات قائم کی اس میں قریب و بعید عزیز و بیگانہ عام و خاص کے تمام تفرقے مٹ چکے تھے۔ (لیکن ایک طرف تو ادائے فرض کی یہ مساوات تھی۔ دوسری طرف محبت کا یہ تقاضا تھا کہ حضرت عباسؓ کی کراہ سن کر رات کو آپ آرام نہ فرما سکے۔ لوگوں نے ان کی گرہ کھولی تو آپ نے آرام فرمایا)

آنحضرت ﷺ کے داماد ابوالعاصؓ بھی اسیران جنگ میں آئے تھے ان کے پاس فدیہ کی رقم نہ تھی آنحضرت ﷺ کی صاحبزادی حضرت زینبؓ کو (جو ان کی زوجہ تھیں اور مکہ میں تھیں) کہلا بھیجا کہ فدیہ کی رقم بھیج دیں۔ حضرت زینبؓ کا جب نکاح ہوا تھا تو حضرت خدیجہؓ نے جہیز میں ان کو ایک قیمتی ہار دیا تھا۔ حضرت زینبؓ نے زر فدیہ کے ساتھ وہ ہار بھی گلے سے اتار کر بھیج دیا۔ آنحضرت نے دیکھا تو ۲۵ برس کا محبت انگیز واقعہ یاد آ گیا۔ آپ بے اختیار رو پڑے اور صحابہؓ سے فرمایا کہ تمہاری مرضی ہو تو بیٹی کو ماں کی یادگار واپس کر دو۔ سب نے تسلیم کی گردنیں جھکا دیں اور وہ ہار واپس کر دیا۔ (۴)

(ابوالعاصؓ رہا ہو کر مکہ آئے اور حضرت زینبؓ کو مدینہ بھیج دیا۔ ابوالعاصؓ بہت بڑے تاجر تھے۔ چند سال کے بعد بڑے سروسامان سے شام کی تجارت لے کر نکلے۔ واپسی میں مسلمان دستوں نے ان کو مع تمام مال و اسباب کے گرفتار کر لیا۔ اسباب ایک ایک سپاہی پر تقسیم ہو گیا۔ پہ چھپ کر حضرت زینبؓ کے پاس پہنچے انہوں نے پناہ دی آنحضرت ﷺ نے لوگوں سے فرمایا کہ اگر مناسب سمجھو تو ابوالعاصؓ کا اسباب واپس کر دو۔ پھر تسلیم کی گردنیں جھک گئیں اور سپاہیوں نے ایک ایک دھاگہ تک لا کر واپس کر دیا۔ اب یہ وار ایسا نہ تھا کہ جو خالی جاتا ابوالعاصؓ مکہ آئے اور تمام شرکاء کو حساب سمجھا کر دولت اسلام سے فائز ہوئے اور کہہ دیا کہ میں اس لیے یہاں آ

(۱) مسند ابن جنبل ج ۱ ص ۲۴۷۔

(۲) طبقات ابن سعد ص ۱۴۔

(۳) بخاری ص ۵۷۲ ج ۱ کتاب المغازی۔

(۴) تاریخ طبری ص ۳۳۸ ابوداؤد۔

کر اور حساب سمجھا کر جاتا ہوں تاکہ یہ نہ کہو کہ ابوالعاص ہمارا روپیہ کھا کر تقاضے کے ڈر سے مسلمان ہو گیا۔ (۱)

مقتولین بدر کا اثر قریش پر

بدر کی خبر مکہ میں پہنچی تو گھر گھر ماتم تھا لیکن غیرت کی وجہ سے قریش نے منادی کرادی کہ کوئی شخص رونے نہ پائے اس لڑائی میں اسود کے تین لڑکے مارے گئے تھے اس کا دل امنڈ آتا تھا لیکن قومی عزت کی وجہ سے رو نہیں سکتا تھا۔ اتفاق یہ کہ ایک دن کسی طرف سے رونے کی آواز آئی سمجھا کہ قریش نے رونے کی اجازت دے دی ہے۔ نوکر سے کہا دیکھنا کون روتا ہے؟ کیا رونے کی اجازت ہو گئی ہے۔ میرے سینہ میں آگ لگ رہی ہے۔ جی کھول کر رولوں تو تسکین ہو جائے۔ آدمی نے آ کر کہا ایک عورت کا اونٹ گم ہو گیا ہے اس لیے رو رہی ہے۔ اسود کی زبان سے بے اختیار یہ شعر نکلے۔

اتبکی ان یضل لها بعیر
و یمنعها من النوم السہود
و لا تبکی علی بکر و لکن
علی بدر تقاصرت الجدود
فبکی ان بکیت علی عقیل
و بکی حارثا اسد الا سود

اونٹ کے گم ہونے پر روتی ہے۔
اور اس کو نیند نہیں آتی (اونٹ پر)
مت رو۔ بدر پر آنسو بہا۔ جہاں
قسمت نے کمی کی۔ تجھ کو رونا ہے تو
عقیل پر رو اور حارث پر رو۔ جو
شیروں کا شیر ہے۔

عمیر بن وہب

عمیر بن وہب قریش میں اسلام کا سخت دشمن تھا اور وہ اور صفوان بن امیہ حجر میں بیٹھے مقتولین بدر کا ماتم کر رہے تھے۔ صفوان نے کہا۔ ”خدا کی قسم! اب جینے کا مزہ نہیں۔“ عمیر نے کہا سچ کہتے ہو اگر مجھ پر قرض نہ ہوتا اور بچوں کا خیال نہ ہوتا تو میں سوار ہو کر جاتا اور محمد (ﷺ) کو قتل کر آتا۔ میرا بیٹا بھی وہاں قید ہے صفوان نے کہا تم قرض کی اور بچوں کی فکر نہ کرو ان کا میں ذمہ دار ہوں۔ عمیر نے گھر آ کر تلوار زہر میں بھجائی اور مدینہ پہنچا حضرت عمرؓ نے اس کے تیور دیکھ لیے گلا دبائے اس کو آنحضرت ﷺ کی خدمت میں لائے۔ آپ نے فرمایا عمرؓ! چھوڑ دو۔ عمیر قریب آ جاؤ پوچھا کس ارادے سے آئے؟ جواب دیا کہ بیٹے کو چھڑانے آیا ہوں۔ فرمایا تلوار کیوں جمائل ہے؟ عمیر نے کہا آخر تلواریں بدر میں کس کام آئیں؟ فرمایا کیوں نہیں۔ تم نے اور صفوان نے حجر میں بیٹھ کر میرے قتل کی سازش نہیں کی؟ عمیر آپ کی یہ بات سن کر سناٹے میں آ گیا بے اختیار ہو کر بولا۔ محمد (ﷺ)! بے شک تم پیغمبر ہو۔ بخدا میرے اور صفوان کے سوا اس معاملہ کی کسی کو خبر نہ تھی۔ قریش جو آنحضرت ﷺ کے قتل کی خبر سننے کے منتظر تھے انہوں نے عمیر کے مسلمان ہونے کی خبر سنی۔

حضرت عمیرؓ مسلمان ہو کر بہادرانہ مکہ میں آئے جہاں کا ذرہ ذرہ اس وقت مسلمانوں کے خون کا پیا سا تھا

ان کو اسلام کے دوستوں سے جس شدت کے ساتھ عداوت تھی اسی شدت سے وہ اب دشمنان اسلام کے دشمن تھے یہاں پہنچ کر انہوں نے اسلام کی دعوت کو پھیلایا اور ایک مجمع کثیر کو اس روشنی سے منور کر دیا۔ (۱)

غزوة بدر کا بیان قرآن میں

اس غزوة کو دیگر غزوات پر جو امتیازات حاصل ہیں ان میں ایک یہ بھی ہے کہ خود خدا نے اپنے کلام پاک میں اس کا مفصل ذکر کیا ہے اور ایک خاص سورہ انفال بدر کے احسانات و نعم کی تفصیل اور بعض مسائل متعلقہ بدر کی توضیح کے لیے مخصوص کر دیا ہے۔ واقعہ کی اصل حقیقت جاننے کے لیے آسمان کے نیچے اس سے زیادہ کوئی صحیح ماخذ موجود نہیں۔

(۱) ﴿إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَ جِلَّتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ كَمَا أَخْرَجَكَ رَبُّكَ مِنْ بَيْتِكَ بِالْحَقِّ وَإِنَّ فَرِيقًا مِّنَ الْمُؤْمِنِينَ لَكَارِهُونَ يُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ وَإِذْ يَعِدُكُمُ اللَّهُ إِحْدَى الطَّائِفَتَيْنِ أَنَّهَا لَكُمْ وَتَوَدُّونَ أَنَّ غَيْرَ ذَاتِ الشُّوْكَةِ تَكُونُ لَكُمْ وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ لِيُحِقَّ الْحَقَّ وَيُبْطِلَ الْبَاطِلَ وَلَوْ كَرِهَ الْمُجْرِمُونَ إِذْ تَسْتَغِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُم بِآلِفٍ مِّنَ الْمَلَائِكَةِ مُرَدِّفِينَ وَمَا جَعَلَهُ اللَّهُ إِلَّا بُشْرَىٰ وَلِتَطْمَئِنَّ بِهِ قُلُوبُكُمْ وَمَا النَّصْرُ إِلَّا مِنْ عِنْدِ اللَّهِ إِنَّ اللَّهَ عَزِيزٌ حَكِيمٌ إِذْ يَغْشِيكُمُ النَّعَاسَ أَمَنَةً مِّنْهُ وَيُنزِلُ عَلَيْكُمْ مِنَ السَّمَاءِ مَاءً لِّيُطَهَّرَ كُفْرًا بِهِ وَيُذْهِبَ عَنْكُم رِجْسَ الشَّيْطَانِ وَلِيَرْبِطَ عَلَىٰ قُلُوبِكُمْ وَيُثَبِّتَ بِهِ الْأَقْدَامَ إِذْ يُوحِي رَبُّكَ إِلَى الْمَلَائِكَةِ أَنِّي مَعَكُمْ فَثَبَّتُوا الَّذِينَ آمَنُوا سَأَلْتِي فِي قُلُوبِ الَّذِينَ كَفَرُوا الرُّعْبَ فَاضْرِبُوا فَوْقَ الْأَعْنَاقِ وَ اضْرِبُوا مِنْهُمْ كُلَّ بَنَانٍ ذَلِكَ بِأَنَّهُمْ شَاقُّوا اللَّهَ وَرَسُولَهُ وَمَنْ يُشَاقِقِ اللَّهَ وَرَسُولَهُ فَإِنَّ اللَّهَ شَدِيدُ الْعِقَابِ ذَلِكَ فَذُوقُوهُ وَأَنَّ لِلْكَافِرِينَ عَذَابَ النَّارِ يَأْتِيهَا الَّذِينَ آمَنُوا إِذَا لَقِيتُمْ الَّذِينَ كَفَرُوا زَحَفًا فَلَا تُلُوهُمُ الْأَدْبَارَ وَمَنْ يُؤَلِّهِمْ يَوْمَئِذٍ دُبْرَهُ إِلَّا مُتَحَرِّفًا لِّقِتَالٍ أَوْ مُتَحَيِّزًا إِلَىٰ فِئَةٍ فَقَدْ بَاءَ بِغَضَبٍ مِّنَ اللَّهِ وَمَا وَهُ جَهَنَّمُ وَبِئْسَ الْمَصِيرُ فَلَمْ تَقْتُلُوهُمْ وَلَكِنَّ اللَّهَ قَتَلَهُمْ وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ وَلِيُبْلِيَ الْمُؤْمِنِينَ مِنْهُ بَلَاءً حَسَنًا إِنَّ اللَّهَ سَمِيعٌ عَلِيمٌ ذَلِكَ وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ وَلِيُبْلِيَ الْمُؤْمِنِينَ مِنْهُ بَلَاءً حَسَنًا إِنَّ اللَّهَ سَمِيعٌ عَلِيمٌ ذَلِكَ وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ إِنَّ اللَّهَ مُوهِنٌ كَيْدِ الْكَافِرِينَ إِنَّ تَسْتَفْتِحُوا فَقَدْ جَاءَ كُفْرًا فَتُحَرِّقُونَ وَإِنْ تَسْتَعِينُوا فَهُوَ خَيْرٌ

(۱) یہ تمام واقعات تاریخ طبری میں بحوالہ عروہ بن زبیر مذکور ہیں۔ ص ۱۳۵۲۔

لَكُمْ وَ إِنْ تَعُودُوا نَعُدْ وَ لَنْ تُغْنِيَ عَنْكُمْ فِئَتُكُمْ شَيْئًا وَ لَوْ كَثُرَتْ وَ إِنْ اللَّهُ مَعَ الْمُؤْمِنِينَ ﴿ (انفال: ۲ . ۱۰۹)

”مومن وہ ہیں کہ جب خدا کا پیام لیا جائے تو ان کے دل دہل جائیں اور جب اس کی آیتیں پڑھ کر سنائی جائیں تو ان کا ایمان بڑھ جاتا ہے اور وہ اپنے خدا پر بھروسہ کرتے ہیں جو نماز بہ پابندی پڑھتے ہیں اور خدا نے جو ان کو روزی دی ہے اس سے راہ خدا میں بھی کچھ دیتے ہیں۔ یہ ہیں سچے مومن ان کے لیے خدا کے پاس رتبے ہیں، بخشش ہے اور اچھی روزی ہے۔ جس طرح اے پیغمبر! تیرا خدا تجھ کو حق پر تیرے گھر سے (بدر تک) نکال لایا۔ حالانکہ مسلمانوں کا ایک گروہ اس سے ناخوش تھا۔ وہ تجھ سے حق ظاہر ہوئے پیچھے جھگڑتا ہے۔ گویا کہ وہ موت کی طرف ہنکائے جا رہے ہیں اور وہ موت کو دیکھ رہے ہیں اور جب خدا تم سے قریش کے قافلہ اور قریش کی فوج میں سے ایک کا وعدہ کرتا ہے کہ وہ تمہارے لیے ہے تم چاہتے ہو کہ بے خدشہ والا گروہ تم کو مل جائے (یعنی قافلہ) اور خدا یہ چاہتا ہے کہ حق کو اپنے حکم سے ثابت کرے اور کافروں کی جڑ کاٹ دے تاکہ حق کو اپنے حکم سے حق ثابت کرے اور باطل کو مٹائے گو گنہگار اس سے رنجیدہ ہوں۔ یاد کرو جب تم اپنے پروردگار سے فریاد کر رہے تھے اس نے تمہاری سنی (اور) کہا میں تمہاری لگا تار ہزار فرشتوں سے مدد کروں گا۔ خدا نے یہ صرف مسلمانوں کی خوشی اور اطمینان قلب کے لیے کیا اور فتح تو صرف خدا کے پاس ہے۔ خدا غالب و دانا ہے۔ یاد کرو جب تمہارے چین کے لیے اپنی طرف سے تم پر اونگھ طاری کر رہا تھا اور آسمان سے پانی برس رہا تھا کہ تم کو پاک کرے اور شیطان کی ناپاکی تم سے دور کرے اور تمہارے دل مضبوط کرے اور ثابت قدم رکھے۔ یاد کرو جب خدا فرشتوں کو حکم دے رہا تھا کہ میں تمہارے ساتھ ہوں، مسلمانوں کو ثابت قدم رکھنا۔ میں کافروں کے دل میں رعب ڈال دوں گا۔ کافروں کی گردنیں مارو اور ہر جوڑ پر مارو۔ یہ اس لیے کہ انہوں نے خدا اور خدا کے رسول سے دشمنی کی ہے اور جو خدا اور خدا کے رسول سے دشمنی کرے گا خدا اس کو سخت عذاب دینے والا ہے۔ یہ ہے عذاب اس کا مزہ چکھو۔ کافروں کے لیے عذاب دوزخ ہے۔ مسلمانو! جب میدان جنگ میں کافروں کے مقابل آؤ تو پشت نہ پھیرو۔ اور بجز اس کے کہ لڑنے کے لیے مڑے یا کسی دستہ کی طرف پھرے جو کوئی پشت پھیرے وہ خدا کا غضب لائے گا اور اس کا ٹھکانا جہنم ہوگا اور کیا برا ٹھکانا ہے۔ مسلمانو! ان کافروں کو تم نے نہیں مارا لیکن خدا نے مارا اور اے محمد! تم نے نہیں پھینکا جب تم نے پھینکا لیکن خدا نے پھینکا۔ تاکہ اپنی طرف سے اہل ایمان کو اچھا انعام دے۔ خدا دانا اور بینا ہے اور کافروں کے داؤ پیچ کو کمزور کرنے والا ہے۔ اگر تم فتح چاہتے تھے تو فتح آچکی اب اگر تم رک جاؤ تو بہتر ہے اور اگر تم پھر مخالفت پر آمادہ ہو گے تو ہم پھر مسلمانوں کی مدد کریں گے۔ یاد رکھو کہ تمہاری جمعیت کچھ مفید نہیں، گو وہ کتنی ہی کثیر ہو اور خدا مومنوں کے ساتھ ہے۔“

(۲) ﴿وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَ لِلرَّسُولِ وَ لِذِي الْقُرْبَىٰ وَ الْيَتَامَىٰ وَ الْمَسْكِينِ وَ ابْنِ السَّبِيلِ إِنْ كُنْتُمْ آمَنْتُمْ بِاللَّهِ وَ مَا أَنْزَلْنَا عَلَىٰ عَبْدِنَا يَوْمَ

الْفُرْقَانِ يَوْمَ التَّقَىٰ الْجَمْعَيْنِ وَاللَّهُ عَلَىٰ كُلِّ شَيْءٍ قَدِيرٌ إِذْ أَنْتُمْ بِالْعُدْوَةِ الدُّنْيَا وَهُمْ بِالْعُدْوَةِ الْقُصْوَىٰ وَالرَّكْبُ أَسْفَلَ مِنْكُمْ وَلَوْ تَوَاعَدْتُمْ لِاخْتِلَافْتُمْ فِي الْمِيعَادِ وَلَكِن لِّيَقْضِيَ اللَّهُ أَمْرًا كَانَ مَفْعُولًا لِيَهْلِكَ مَنْ هَلَكَ عَن بَيْنَةٍ وَيَحْيَىٰ مَنْ حَيَّ عَن بَيْنَةٍ وَإِنَّ اللَّهَ لَسَمِيعٌ عَلِيمٌ إِذْ يُرِيكُهُمُ اللَّهُ فِي مَنَايِكَ قَلِيلًا وَلَوْ أَرَاكَهُمْ كَثِيرًا لَّفَشَلْتُمْ وَتَنَازَعْتُمْ فِي الْأَمْرِ وَلَكِنَّ اللَّهَ سَلَّمَ إِنَّهُ عَلِيمٌ بِذَاتِ الصُّدُورِ وَإِذْ يُرِيكُمُوهُمْ إِذِ التَّيِّمَاتُ فِي أَعْيُنِكُمْ قَلِيلًا وَيُقَلِّلُكُمْ فِي أَعْيُنِهِمْ لِيَقْضِيَ اللَّهُ أَمْرًا كَانَ مَفْعُولًا وَإِلَى اللَّهِ تُرْجَعُ الْأُمُورُ يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ وَاطِيعُوا اللَّهَ وَرَسُولَهُ وَلَا تَنَازَعُوا فَتَفْشَلُوا وَتَذْهَبَ رِيحُكُمْ وَاصْبِرُوا إِنَّ اللَّهَ مَعَ الصَّابِرِينَ وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطْرًا وَرِئَاءَ النَّاسِ وَيَصُدُّونَ عَن سَبِيلِ اللَّهِ وَاللَّهُ بِمَا يَعْمَلُونَ مُحِيطٌ ﴿انفال ۴۱-۴۷﴾

”اور جان لو کہ جو مال غنیمت ملے تو اس کا پانچواں حصہ خدا کے لیے اور اس کے رسول کے لیے۔ اہل قرابت کے لیے۔ یتیموں کے لیے مسکینوں کے لیے اور مسافروں کے لیے ہے اگر تم خدا پر ایمان لا چکے ہو اور حق و باطل میں فرق کر دینے والے دن میں (یعنی بدر میں) خدا نے اپنے بندہ پر جو (فتح) اتاری اس کو مان چکے۔ جب دونوں فوجیں آمنے سامنے آ گئیں۔ اور خدا ہر چیز پر قدرت رکھتا ہے۔ جب تم قریب کے میدان میں اور قریش کی فوج دور کے میدان میں اور قافلہ تم سے نیچے تھا اگر تم ایک دوسرے سے وقت مقرر کر کے آتے تو وقت میں اختلاف ہو جاتا لیکن (خدا نے یہ اس لیے کر دیا) تاکہ جو ہونے والا ہے خدا اس کو کر دے تاکہ جس کو مرنا ہو وہ بھی دلیل دیکھ کر مرے اور جس کو زندہ رہنا ہے وہ بھی دلیل دیکھ کے زندہ رہے اور بے شک اللہ سننے والا اور جاننے والا ہے۔ یاد کرو جب خدا تم کو جنگ کی حالت میں ان کو تھوڑا دکھا رہا تھا۔ اگر زیادہ کر کے دکھاتا تو تم سست پڑ جاتے اور باہم جھگڑ پڑتے لیکن خدا نے محفوظ رکھا۔ وہ سینوں کے بھید سے واقف ہے۔ جب تمہاری نظر میں خدا ان کو تھوڑا دکھا رہا تھا اور تم کو ان کی نگاہ میں۔ تاکہ جو ہونے والا ہے خدا اس کو پورا کرے اور اسی کی طرف تمام معاملے پھرتے ہیں۔ مسلمانو! جب کسی دستہ فوج سے مقابلہ آ پڑے تو ثابت قدم رہو اور خدا کو اکثر یاد کیا کرو تاکہ کامیاب ہو۔ اور خدا اور اس کے رسول کی اطاعت کرو اور جھگڑا نہ کرو ورنہ سست پڑ جاؤ گے۔ اور تمہاری ہوا اکھڑ جائے گی۔ مستقل رہو خدا مستقل لوگوں کے ساتھ ہے اور ان لوگوں (یعنی قریش) کی طرح نہ بنو جو اپنے گھروں سے مغرورانہ نمائش اور دکھاوے کے ساتھ اور خدا کی راہ سے لوگوں کو روکتے ہوئے نکلے اور خدا ان کے تمام کاموں کو گھیرے ہوئے ہے۔“

(۳) ﴿مَا كَانَ لِنَبِيِّ أَنْ يَكُونَ لَهُ أَسْرَىٰ حَتَّىٰ يُشْحَنَ فِي الْأَرْضِ تُرِيدُونَ عَرَصَ الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ لَوْ لَا كَتَبَ مِنَ اللَّهِ سَبَقَ لِمَسْكُمْ فِيمَا أَخَذْتُمْ

عَذَابٌ عَظِيمٌ فَكُلُوا مِمَّا غَنِمْتُمْ حَلَالًا طَيِّبًا وَ اتَّقُوا اللَّهَ إِنَّ اللَّهَ غَفُورٌ رَحِيمٌ ﴿انفال : ۶۷-۶۹﴾

”پیغمبر کے لیے یہ مناسب نہ تھا کہ اس کے پاس قیدی ہوں تا آنکہ خوب زمین میں لڑنے لے تم دنیا کی دولت چاہتے ہو۔ (قیدی ہوں گے تو فدیہ ہاتھ آئے گا) اور خدا آخرت چاہتا ہے خدا تو انا اور دانا ہے۔ اگر خدا کی تقدیر پہلے نہ ہو چکی ہوتی تو تم نے جو قیدیوں سے لے لیا اس پر دردناک عذاب پہنچتا۔ اب جو کچھ تم کو غنیمت میں ملا کھاؤ وہ حلال طیب ہے اور خدا سے ڈرا کرو۔ خدا آمرزگار اور مہربان ہے۔“

(۴) ﴿يَا أَيُّهَا النَّبِيُّ قُلْ لِمَنْ فِي أَيْدِيكُمْ مِنَ الْأَسْرَىٰ إِنَّ يَٰعَلَمِ اللَّهُ فِي قُلُوبِكُمْ خَيْرًا يُؤْتِكُمْ خَيْرًا مِّمَّا أُخِذَ مِنْكُمْ وَيَغْفِرْ لَكُمْ وَاللَّهُ غَفُورٌ رَحِيمٌ وَإِنْ يُرِيدُوا خِيَانَتَكَ فَقَدْ خَانُوا اللَّهَ مِنْ قَبْلُ فَأَمْكَنَ مِنْهُمْ وَاللَّهُ عَلِيمٌ حَكِيمٌ﴾ (انفال : ۷۰-۷۱)

”اے پیغمبر! تمہارے ہاتھ میں جو قیدی ہیں ان سے کہو کہ خدا اگر تمہارے دلوں میں کچھ نیکی دیکھے گا تو تم سے جو لیا گیا ہے اس کے بدلہ وہ نیکی عطا کرے گا اور تمہیں معاف کرے گا۔ وہ بخشش اور مہربانی والا ہے اور اگر یہ قیدی تجھ سے خیانت کرنا چاہتے ہیں تو اس سے پہلے وہ خدا کے ساتھ خیانت کر چکے ہیں۔ اس لیے خدا نے ان کو تمہارے قابو میں کر دیا اور خدا باخبر اور دانا ہے۔“

خدا نے اسی احسان کو احد کے موقع پر یاد دلایا ہے:-

﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ﴾ (آل عمران : ۱۲۳)

”یقیناً خدا نے تمہاری مدد کی بدر میں۔ جب تم کمزور تھے۔ تو خدا سے ڈرو تا کہ تم شکر گزار بن جاؤ۔“



غزوہ بدر پر دوبارہ نظر

سادہ واقعات بیان کرنے کے بعد اب وقت آیا ہے کہ محققانہ طور سے اس بات پر بحث کی جائے کہ غزوہ بدر کا مقصد جیسا کہ عام مورخین نے بیان کیا ہے، کاروان تجارت کو لوٹنا تھا یا قریش کے حملہ کا دفاع تھا۔ میں اس بات سے خوب واقف ہوں کہ تاریخ اور محکمہ عدالت میں فرق ہے۔ مجھ کو یہ بھی معلوم ہے کہ تاریخ کا انداز بیان مقدمہ دیوانی یا فوج داری کے فیصلہ لکھنے سے بالکل مختلف ہے۔ میں اس کو بھی تسلیم کرتا ہوں کہ میرا منصب واقعہ نگاری ہے فیصلہ نویسی نہیں۔ لیکن موقع ایسا آ پڑا ہے کہ ایک واقعہ تاریخی نے مقدمہ عدالت کی حیثیت حاصل کر لی ہے اس لیے مجھ کو اپنے مقصد سے ہٹ کر فصل مقدمہ کا قلم ہاتھ میں لینا پڑتا ہے۔ اس بات کا مجھ کو مطلق خوف نہیں کہ اس فیصلہ میں عام مورخین اور ارباب سیر میرے حریف مقابل ہیں نہایت جلد نظر آ جائے گا کہ حق اکیلا تمام دنیا پر فتح پاسکتا ہے۔ سلسلہ کلام کے اچھی طرح پیش نظر رکھنے کے لیے سب سے پہلے ہم کو بتا دینا چاہیے کہ (ہماری تحقیقات کی رو سے) واقعہ کی اصلی صورت کیا تھی۔

واقعہ یہ ہے کہ حضرمی کے قتل نے تمام مکہ کو جوش انتقام سے لبریز کر دیا تھا اور اس سلسلہ میں چھوٹی چھوٹی لڑائیاں بھی پیش آ گئیں۔ دونوں فریق ایک دوسرے سے پُر حذر رہتے تھے اور جیسا کہ ایسی حالتوں میں عام قاعدہ ہے۔ غلط خبریں خود بخود مشہور ہو کر پھیل جاتی ہیں۔ اسی اثناء میں ابوسفیان قافلہ تجارت کے ساتھ شام گیا اور ابھی وہ شام میں تھا کہ یہ خبر وہاں مشہور ہو گئی کہ مسلمان قافلہ پر حملہ کرنا چاہتے ہیں۔ ابوسفیان نے وہیں سے مکہ کو آدمی دوڑایا کہ قریش کو خبر ہو جائے۔ قریش نے لڑائی کی تیاریاں شروع کر دیں۔ مدینہ میں یہ مشہور ہوا کہ قریش ایک جمعیت عظیم لے کر مدینہ آ رہے ہیں۔ آنحضرت ﷺ نے مدافعت کا قصد کیا اور بدر کا معرکہ پیش آیا۔

اس بحث کے فیصلہ کے لیے سب سے پہلے ان واقعات کو یکجا لکھ دینا چاہیے جن پر دونوں فریق کا اتفاق ہے تاکہ وہ انفصال بحث میں اصول موضوعہ کے طور پر کام آئیں وہ یہ ہیں:-

(۱) قرآن مجید میں اگر کسی واقعہ کا صاف ذکر ہے تو اس کے مقابلہ میں کسی روایت اور تاریخ کا اعتبار نہ کیا جائے گا۔

(۲) کتب حدیث میں صحت کے لحاظ سے باہم جو فرق مراتب ہے اس کا لحاظ رکھا جائے گا۔ اس قدر عموماً مسلم ہے کہ جب آنحضرت ﷺ کو یہ خبر معلوم ہوئی کہ قریش بڑی تیاری کے ساتھ مکہ سے نکلے ہیں تو آپ نے صحابہؓ سے مخاطب ہو کر ان کا استمراج کیا۔ مہاجرین نے نہایت جوش کے ساتھ آمادگی ظاہر کی لیکن آنحضرت ﷺ انصار کی مرضی دریافت کرنا چاہتے تھے۔ یہ دیکھ کر سعدؓ یا اور کوئی معزز انصاری اٹھے اور کہا یا رسول اللہ! کیا آپ کا روئے سخن ہماری طرف ہے؟ حکم دیں تو ہم آگ اور سمندر میں کود پڑیں۔ یہ بھی مسلم ہے کہ

صحابہ میں کچھ ایسے لوگ بھی تھے جو شرکت سے ہچکچاتے تھے۔ چنانچہ خود قرآن مجید میں تصریح ہے:

﴿وَإِنَّ فَرِيقًا مِّنَ الْمُؤْمِنِينَ لَكَارِهُونَ﴾ (انفال : ۵)

”اور مسلمانوں کا ایک گروہ قطعاً ناخوش تھا۔“

عموماً ارباب سیر اور محدثین نے تصریح کی ہے کہ آنحضرت ﷺ نے انصار کی رضامندی جو خاص طور پر دریافت کی اس کی وجہ یہ تھی کہ انصار نے مکہ میں جب آپ کے ہاتھ پر بیعت کی تو صرف یہ اقرار کیا تھا کہ جب کوئی دشمن خود مدینہ پر حملہ آور ہوگا تو انصار مقابلہ کریں گے۔ یہ اقرار نہ تھا کہ مدینہ سے باہر نکل کر بھی لڑیں گے۔ ان واقعات کے بعد اب مرکز بحث یہ ہے کہ یہ واقعات کہاں پیش آئے؟ ارباب سیر لکھتے ہیں کہ مدینہ سے جب آپ نکلے تو صرف قافلہ تجارت پر حملہ کرنا مقصود تھا۔ دو چار منزل چل کر معلوم ہوا کہ قریش فوجیں لیے چلے آتے ہیں۔ اس وقت آپ نے مہاجرین اور انصار کو جمع کیا کہ ان کا عندیہ دریافت فرمائیں۔ آگے کے واقعات یہیں پیش آئے، لیکن کتب سیر تاریخ اور دیگر تمام شہادتوں سے بالاتر ایک اور چیز ہمارے پاس موجود ہے (قرآن) جس کے آگے ہم سب کو گردن جھکا دینی چاہیے۔

﴿كَمَا أَخْرَجَكَ رَبُّكَ مِنْ بَيْتِكَ بِالْحَقِّ وَإِنَّ فَرِيقًا مِّنَ الْمُؤْمِنِينَ لَكَارِهُونَ﴾

يُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ ۝ وَإِذْ يَعِدُكُمُ اللَّهُ إِحْدَى الطَّائِفَتَيْنِ أَنَّهَا لَكُمْ وَ تَوَدُّونَ أَنَّ غَيْرَ ذَاتِ الشُّوْكَةِ تَكُونُ لَكُمْ وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ ۝﴾ (انفال : ۷۵)

”جس طرح تجھ کو تیرے خدا نے تیرے گھر سے حق پر نکالا۔ درآنحالیکہ مسلمانوں کا ایک گروہ اس کو پسند نہیں کرتا تھا یہ لوگ حق کے ظاہر ہوئے پیچھے تجھ سے حق بات میں جھگڑا کرتے تھے گویا کہ موت کی طرف ہنکائے جا رہے ہیں۔ اور موت کو آنکھوں سے دیکھ رہے ہیں اور جب خدا تم سے یہ وعدہ کرتا تھا کہ دو جماعتوں میں سے کوئی جماعت تم کو ہاتھ آئے گی اور تم یہ چاہتے تھے کہ بے کھٹکے والی جماعت تم کو ہاتھ آ جائے اور اللہ یہ چاہتا تھا کہ حق کو اپنی باتوں سے قائم کر دے اور کافروں کی جڑ کاٹ دے۔“

(۱) ترکیب نحوی کی رو سے وَإِنَّ میں جو واؤ ہے، حالیہ ہے جس کے یہ معنی ہیں کہ مسلمانوں کا ایک گروہ جو لڑائی سے جی چراتا ہے۔ یہ موقع عین وہ موقع تھا جب آپ مدینہ سے نکل رہے تھے نہ کہ مدینہ سے نکل کر جب آپ آگے بڑھے۔ کیونکہ واؤ حالیہ کے لحاظ سے خروج من البیت اور اس گروہ کے جی چرانے کا وقت اور زمانہ ایک ہی ہونا چاہیے۔

(۲) آیت مذکورہ میں بہ تصریح مذکور ہے کہ یہ جس وقت کا واقعہ ہے اس وقت دو گروہ سامنے تھے۔ ایک کاروان تجارت اور ایک قریش کی فوج جو مکہ سے آرہی تھی۔ ارباب سیر کہتے ہیں کہ آیت قرآنی میں یہ اس وقت کا واقعہ مذکور ہے جب آنحضرت ﷺ بدر کے قریب پہنچ چکے تھے لیکن بدر کے قریب پہنچ کر تو کاروان تجارت صحیح سلامت بچ کر نکل گیا تھا اس وقت یہ کیونکر صحیح ہو سکتا ہے کہ ”دونوں میں ایک کا وعدہ ہے“ اس لیے یہ بالکل ظاہر

ہے کہ قرآن مجید کے نص کے مطابق یہ واقعہ اس وقت کا ہونا چاہیے جب دونوں گروہ کے ہاتھ آنے کا احتمال ہو سکتا ہو۔ اور یہ صرف وہ وقت ہو سکتا ہے جب آنحضرت ﷺ مدینہ میں تھے اور دونوں طرف کی خبریں آگئی تھیں کہ ادھر ابوسفیان کا روانہ تجارت لے کر چلا ہے اور ادھر قریش جنگ کے سرو سامان کے ساتھ مکہ سے نکل چکے ہیں۔

(۳) سب سے زیادہ قابل لحاظ یہ امر ہے کہ قرآن مجید کی آیت مذکورہ بالا میں کفار کے دو فریق کا خدا نے بیان کیا ہے ایک قافلہ تجارت اور دوسرا صاحب شوکت یعنی کفار قریش جو مکہ سے لڑنے کے لیے آ رہے تھے۔ آیت میں تصریح ہے کہ مسلمانوں کی ایک جماعت ایسی تھی جو چاہتی تھی کہ کاروان تجارت پر حملہ کیا جائے۔ خدا نے ان لوگوں پر ناراضی ظاہر کی اور فرمایا:-

﴿وَتَوَدُّونَ أَنْ غَيْرَ ذَاتِ الشُّوْكَةِ تَكُونَ لَكُمْ وَ يُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَ يَقْطَعَ دَابِرَ الْكَافِرِينَ﴾ (الانفال: ۷)

”اور تم چاہتے تھے کہ بے خروشہ والا گروہ تم کو ہاتھ آ جائے اور خدا یہ چاہتا ہے کہ اپنی باتوں سے حق کو قائم کر دے اور کافروں کی جڑ کاٹ دے۔“

ایک طرف وہ لوگ ہیں جو قافلہ تجارت پر حملہ کرنا چاہتے ہیں۔ دوسری طرف خدا ہے جو چاہتا ہے کہ حق کو قائم کر دے اور کافروں کی جڑ کاٹ دے۔ اب سوال یہ ہے کہ رسول اللہ ﷺ ان میں سے کس کے ساتھ ہیں؟ عام روایتوں کے مطابق اس سوال کا کیا جواب ہوگا۔ میں اس تصور سے کانپ اٹھتا ہوں۔

(۴) اب واقعہ کی نوعیت پر غور کرو۔ واقعہ یہ ہے کہ آنحضرت ﷺ مدینہ منورہ سے اس سرو سامان کے ساتھ نکل رہے ہیں کہ تین سو سے زیادہ جان باز مہاجر و انصار ساتھ ہیں ان میں فاتح خیبر اور حضرت امیر حمزہ سید الشہداء بھی ہیں جن میں سے ہر ایک بجائے خود ایک لشکر ہے۔ باوجود اس کے (جیسا کہ قرآن مجید میں بہ تصریح مذکور ہے) ڈر کے مارے کچھ صحابہ کادل بیٹھا جاتا ہے اور ان کو نظر آتا ہے کہ کوئی ان کو موت کے منہ میں لیے جاتا ہے۔

﴿وَ إِنْ فَرِيقًا مِّنَ الْمُؤْمِنِينَ لَكَارِهُونَ يُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ﴾ (الانفال: ۶.۵)

”اور مسلمانوں کی ایک جماعت ناخوش تھی۔ وہ تجھ سے حق ظاہر ہوئے پیچھے بھی جھگڑا کرتی تھی۔ گویا کہ موت کی طرف ہنکائے جا رہے ہیں۔“

اگر صرف قافلہ تجارت پر حملہ کرنا مقصود ہوتا تو یہ خوف، یہ اضطراب، یہ پہلو تہی کس بنا پر تھی۔ اس سے پہلے بارہا (بقول ارباب سیر) قافلہ قریش پر حملہ کرنے کے لیے تھوڑے تھوڑے آدمی بھیج دیئے گئے تھے اور کبھی ان کو ضرر نہیں پہنچا تھا۔ اس دفعہ اسی قافلہ کا اتنا ڈر ہے کہ تین سو چیدہ اور منتخب فوج ہے اور پھر لوگ ڈر کے مارے سہمے جاتے ہیں۔ یہ قطعی دلیل ہے کہ مدینہ ہی میں خبر آگئی تھی کہ قریش مکہ سے جمعیت عظیم لے کر مدینہ پر آ رہے ہیں۔

(۵) قرآن مجید میں ایک اور آیت اسی بدر کے واقعہ کے متعلق نازل ہوئی ہے اور اس وقت جب آپ

مدینہ ہی میں تشریف رکھتے تھے۔ چنانچہ صحیح بخاری تفسیر سورہ نساء میں تصریحاً مذکور ہے۔ آیت یہ ہے۔

﴿لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولِي الضَّرَرِ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَاعِدِينَ دَرَجَةً﴾
(النساء : ۹۵)

”بجز معذوروں کے وہ لوگ جو بیٹھ رہے اور وہ لوگ جو خدا کی راہ میں اپنے مال اور جان سے جہاد کرتے ہیں برابر نہیں ہو سکتے خدا نے مجاہدین کو جو مال اور جان سے جہاد کرتے ہیں درجہ میں فضیلت دی ہے۔“
صحیح بخاری میں اس آیت کے متعلق حضرت ابن عباسؓ کا قول نقل کیا ہے کہ یعنی وہ لوگ جو بدر میں نہیں شریک ہوئے اور جو شریک ہوئے دونوں برابر نہیں ہو سکتے۔ صحیح بخاری میں یہ بھی ہے کہ جب یہ آیت نازل ہوئی تو پہلے ﴿غَيْرُ أُولِي الضَّرَرِ﴾ کا جملہ نہ تھا۔ یہ آیت سن کر حضرت عبداللہ بن مکتوم آنحضرت ﷺ کی خدمت میں حاضر ہوئے اور اپنے اندھے پن کا عذر کیا اس پر وہیں یہ جملہ نازل ہوا ﴿غَيْرُ أُولِي الضَّرَرِ﴾ ”یعنی معذوروں کے سوا“ یہ صاف اس بات کی دلیل ہے کہ مدینہ ہی میں معلوم ہو گیا تھا کہ قافلہ پر حملہ کرنا نہیں بلکہ لڑنا اور جان دینا ہے۔

(۶) کفار قریش جو مکہ سے لڑنے کے لیے بدر میں آئے ان کی نسبت قرآن مجید میں ہے:

﴿وَلَا تَكُونُوا كَالَّذِينَ خَرَجُوا مِنْ دِيَارِهِمْ بَطْرًا وَرِئَاءَ النَّاسِ وَيَصُدُّونَ عَنْ سَبِيلِ اللَّهِ﴾ (انفال : ۴۷)

”اور ان لوگوں کی طرح نہ بنو جو اپنے گھروں سے مغرورانہ نمائش اور خدا کی راہ سے روکتے ہوئے نکلے۔“

اگر قریش صرف قافلہ تجارت کے بچانے کے لیے نکلتے تو خدا یہ کیوں کہتا کہ وہ اظہار شان اور دکھاوے کے لیے خدا کی راہ سے لوگوں کو روکتے ہوئے نکلے؟ اس میں اظہار شان اور دکھاوے کی کیا بات تھی اور خدا کی راہ سے لوگوں کو روکنا کیا تھا؟ البتہ چونکہ درحقیقت وہ مدینہ پر حملہ کرنے کے لیے نکلے تھے جس سے مقصود اپنے زور اور قوت کا اعلان و نمائش اور اسلام کی ترقی کا انسداد تھا اس لیے خدا نے اس کو غرور و نمائش اور صَدُّ عَنْ سَبِيلِ اللَّهِ کہا۔

قرآن مجید کے بعد احادیث نبوی کا درجہ ہے۔ احادیث کی متعدد کتابوں میں غزوہ بدر کا مفصل و مجمل ذکر ہے۔ لیکن حضرت کعبؓ والی حدیث کے سوا اور کسی حدیث میں یہ واقعہ میری نظر سے نہیں گذرا کہ آنحضرت ﷺ بدر میں قریش کے قافلہ تجارت کے لوٹنے کے لیے نکلے تھے۔

حضرت کعبؓ کی حدیث یہ ہے:-

((عن عبد الله بن كعب قال كعب لم اتخلف عن رسول الله صلى الله عليه و سلم

في غزوة غزاها الا غزوة تبوك غيراني كنت تخلفت في غزوة بدر و لم يعاتب

احد تخلف عنها انما خرج النبي ﷺ يريد غير قريش حتى جمع الله بينه و بينهم
 (علی غیر ميعاد))

”کعب کہتے ہیں کہ میں رسول اللہ ﷺ کو چھوڑ کر کسی غزوہ سے پیچھے نہیں رہا۔ بجز غزوہ تبوک کے اور
 ہاں غزوہ بدر میں بھی شریک نہ تھا اور جو اس میں شریک نہ ہوا اس پر کچھ عتاب نہیں ہوا۔ کیونکہ آنحضرت
 ﷺ قریش کے قافلہ کے لیے نکلے تھے کہ خدا نے دونوں فریق کو اچانک مقابل کر دیا۔“
 اس کے برخلاف حضرت انسؓ کی حدیث ہے جو صحیح مسلم میں ہے:-

(۱) ((عن انس ان رسول الله صلى الله عليه و سلم شاور حين بلغه اقبال ابى سفيان
 قال فتكلم ابوبكر فاعرض عنه ثم تكلم عمر فاعرض عنه فقام سعد بن عبادة فقال
 ايانا تريد يا رسول الله و الذى نفسى بيده لو امرتنا ان نخيضها البحر لاخضناها و
 لو امرتنا ان نضرب اكبادها الى برك الغماد لفعلنا قال فندب رسول الله صلى الله
 عليه و سلم فانطلقوا حتى نزلوا بدر))

انسؓ سے مروی ہے کہ آنحضرت ﷺ کو جب ابوسفیان کے آنے کی خبر معلوم ہوئی تو آپؐ نے مشورہ
 طلب کیا حضرت ابوبکرؓ بولے تو آپؐ نے توجہ نہ فرمائی پھر حضرت عمرؓ بولے آپؐ نے ان کی طرف بھی
 توجہ نہ کی پھر حضرت سعدؓ بن عبادہ کھڑے ہوئے اور کہا یا رسول اللہ! کیا آپؐ کا روئے خطاب ہم انصار
 کی طرف ہے؟ خدا کی قسم! اگر دریا میں سواری ڈالنے کا آپؐ حکم دیں تو ہم ڈال دیں گے اور اگر برک
 الغماد تک جانے کا حکم دیں گے تو ہم کریں گے۔ حضرت انسؓ کہتے ہیں کہ اس کے بعد آپؐ نے لوگوں کو
 شرکت جنگ کی دعوت دی۔ لوگ چل پڑے اور بدر پر اترے۔“

(۲) و وردت عليهم رويا قريش و فيهم غلام اسود لبني الحجاج فاخذوه فكان
 اصحاب رسول الله صلى الله عليه و سلم يسألونه عن ابى سفيان و اصحابه فيقول
 مالى علم بابى سفيان و لكن هذا ابو جهل و عتبة و شيبة و امية بن خلف فاذا قال
 ذلك ضربوه فقال نعم انا اخبركم هذا ابو سفيان فاذا تركوه فسألوه فقال مالى
 بابى سفيان علم و لكن هذا ابو جهل و عتبة و شيبة و امية بن خلف فى الناس فاذا
 قال هذا ايضا ضربوه و رسول الله صلى الله عليه و سلم قائم يصلى و لما رأى
 ذلك انصرف قال و الذى نفسى بيده لتضربوه اذا صدقكم و تركوه اذا
 كذبكم)) (صحیح مسلم باب غزوة بدر)

”اور پہلے قریش کا ہراول دستہ آ کر اتر اس میں بنی حجاج کا ایک حبشی غلام تھا۔ مسلمانوں نے اس کو
 گرفتار کر لیا اور اس سے ابوسفیان کا حال پوچھنے لگے۔ وہ کہتا تھا مجھے ابوسفیان کی خبر نہیں لیکن یہ ابو جهل،
 عتبہ، شیبہ، امیہ بن خلف آ رہے ہیں۔ جب وہ یہ کہتا تو لوگ اس کو مارتے۔ وہ کہتا اچھا ابوسفیان کا بتاتا

ہوں۔ تب اس کو چھوڑ دیتے تو پھر پوچھتے تو وہ کہتا مجھ کو ابوسفیان کی خبر نہیں لیکن ابو جہل، عتبہ، شیبہ، امیہ بن خلف، رؤسائے قریش آ رہے ہیں۔ لیکن جب وہ یہ کہتا تب بھی اس کو مارتے۔ آنحضرت ﷺ نماز میں مشغول تھے آپ نے یہ دیکھ کر فرمایا۔ قسم ہے اس ذات کی جس کے ہاتھ میں میری جان ہے جب وہ سچ کہتا ہے تو تم اس کو مارتے ہو اور جب جھوٹ بولتا ہے تو تم چھوڑ دیتے ہو۔“

حدیث کے پہلے ٹکڑے سے ظاہر ہوتا ہے کہ جب ابوسفیان کے آنے کا حال معلوم ہوا اسی وقت آپ نے انصار و مہاجرین سے مشورہ کیا اور انصار سے اعانت کی خواہش کی۔ اور یہ مطلقاً ثابت ہے کہ ابوسفیان کی آمد کا حال مدینہ ہی میں معلوم ہو چکا تھا اس بنا پر یہ محقق طور پر ثابت ہو گیا کہ اس غزوہ کی شرکت کے لیے آپ نے انصار سے مدینہ ہی میں خواہش کی تھی ورنہ اگر باہر نکل کر یہ معاملہ پیش آتا جیسا کہ کتب سیرت میں مذکور ہے تو اس وقت انصار وہاں کہاں ہوتے؟ اور نیز اس ٹکڑے میں مذکور ہے کہ آنحضرت ﷺ نے مشورہ کے بعد لوگوں کو شرکت کی دعوت دی۔ حالانکہ ارباب سیرت کے مطابق واقع یہ ہونا چاہیے کہ انصار معاہدہ اور معمول سابق کے خلاف شرکت کے لیے نکلے۔ آنحضرت ﷺ نے پھر ان کا عندیہ دریافت فرمایا اور اس کے بعد شرکت کے لیے آمادہ کیا۔ ہر شخص سمجھ سکتا ہے کہ یہ ایک مجنونانہ بات ہے۔

حدیث کے دوسرے ٹکڑے سے بہ وضاحت تمام محقق ہوتا ہے آنحضرت ﷺ کو وحی کے ذریعہ سے یا کسی اور طریقہ سے یہ پہلے ہی معلوم تھا کہ تجارتی قافلہ کا نہیں بلکہ جنگی فوج کا مقابلہ ہے۔ گو عام لوگوں کو یہ معلوم نہ ہو۔ اس حدیث میں ایک گروہ اور کھولنا ہے۔ اگر پہلے صرف ابوسفیان کا آنا معلوم ہوا تھا اور قریش کے حملہ کی خبر نہ تھی تو آنحضرت ﷺ اس اصرار اور سروسامان سے کیوں اجتماع کا اہتمام فرماتے۔ اس لیے ابوسفیان کی آمد کے بجائے موقع کا اقتضاء یہ ہے کہ یہ ہو (کہ جب مشرکین مکہ کی آمد کی خبر معلوم ہوئی) چنانچہ اسی واقعہ کو ان ہی الفاظ کے ساتھ امام احمد بن حنبل نے مسند میں (۱) ابن ابی شیبہ نے مصنف (۲) میں ابن جریر نے تاریخ (۳) میں اور بیہقی نے دلائل میں روایت کیا ہے اور اس کو ”صحیح“ کہا ہے اور اس کے راوی معرکہ بدر کے ہیر و اسد اللہ علی بن ابی طالب ہیں۔

((عن علی قال لما قدمنا المدينة اصبنا من ثمارها فاجتويناها و اصابنا بها و عك و كان النبي صلى الله عليه و سلم يتخبر عن بدر فلما بلغنا ان المشركين قد اقبلوا سار رسول الله ﷺ الى بدر و بدر بئر فسبقنا المشركين اليها))

”حضرت علی فرماتے ہیں کہ جب ہم مدینہ آئے تو وہاں پھل کھانے کو ملے جو ہمارے ناموافق مزاج تھے اس لیے ہم لوگ بیمار ہو گئے آنحضرت ﷺ بدر کو پوچھا کرتے۔ جب ہم کو خبر ملی کہ مشرکین آ رہے

(۱) ج ۱ ص ۱۱۷۔

(۲) منتخب کنز العمال غزوہ بدر۔

(۳) ج ۳ ص ۱۲۸۹۔

ہیں تو رسول اللہ ﷺ بدر کو چلے بڈرا ایک کنویں کا نام ہے جہاں ہم مشرکین سے پہلے پہنچ گئے۔“

(اس کے بعد بدر کے تمام واقعات و جزئیات مذکور ہیں۔)

اس میں صاف تصریح ہے کہ مشرکین مکہ کے حملہ کی خبر سن کر آپؐ نکلے تھے اور بدر آ کر قیام فرمایا تھا اس پوری حدیث میں ابوسفیان کے قافلہ تجارت کا ذکر تک نہیں ہے۔ ان قطعی نصوص کے بعد اگرچہ کسی اور استدلال کی ضرورت نہیں لیکن لیطمئن قلبی کے طور پر واقعات ذیل پر لحاظ کرنا چاہیے۔

(۱) آنحضرت ﷺ نے اس سے پہلے قریش کے قافلوں پر حملہ کرنے کے لیے جس قدر سرایا بھیجے اور جن میں بیس تیس آدمی سے لے کر سو سو دو سو تک کی جمعیت تھی ان میں کبھی کسی انصاری کو نہیں بھیجا۔ ارباب سیر اس خاص امر کو بتصریح لکھتے ہیں اور اس تصریح کی اس لیے ضرورت سمجھتے ہیں کہ انصار نے بیعت کے وقت مدینہ سے باہر نکلنے کا اقرار نہیں کیا تھا اس بناء پر اگر اس دفعہ بھی مدینہ سے نکلنے کے وقت صرف قافلہ تجارت پر حملہ کرنا مقصود ہوتا تو انصار ساتھ ساتھ نہ ہوتے حالانکہ اس واقعہ میں انصار کی تعداد مہاجرین سے زیادہ تھی۔ یعنی کل فوج ۳۰۵ تھی جن میں ۷۴ مہاجرین اور باقی سب انصار تھے۔

یہ اس بات کی قطعی دلیل ہے کہ جس وقت مدینہ سے آپؐ نکلے یہ خبر آ چکی تھی کہ قریش مدینہ پر آ رہے ہیں۔ اسی بناء پر آپؐ نے انصار کو مخاطب کیا کیونکہ معاہدہ بیعت کے موافق اب انصار سے کام لینے کا وقت آچکا تھا۔ (۲) مکہ سے جو قافلہ تجارت کے لیے شام کو جایا کرتا تھا مدینہ کے پاس سے ہو کر گزرتا تھا۔ مدینہ سے مکہ تک جس قدر قبائل آباد تھے عموماً قریش کے زیر اثر تھے۔ بخلاف اس کے مدینہ سے شام تک کے حدود تک قریش کا اثر نہ تھا۔ اس بناء پر اگر کاروان تجارت پر حملہ کرنا مقصود ہوتا تو شام کی طرف بڑھنا تھا۔ یہ بالکل خلاف قیاس ہے کہ کاروان تجارت شام سے آ رہا ہے۔ آنحضرت ﷺ کو خبر ہو چکی ہے اور آپؐ بجائے اس کے کہ شام کی طرف بڑھیں مکہ کی طرف جاتے ہیں اور پانچ منزل مکہ کی طرف جا کر خبر آتی ہے کہ قافلہ بچ کر نکل گیا اور قریش سے جنگ پیش آ جاتی ہے۔

(۳) واقعات کی ترتیب یہ ہے:-

- (۱) قریش نے عبداللہ بن ابی کوخط لکھا کہ ”محمد اور ان کے رفقاء کو مدینہ سے نکال دو۔ ورنہ ہم مدینہ آ کر تم کو بھی برباد کر دیں گے“ (بحوالہ سنن ابی داؤد او پر گزر چکا)
- (۲) ابو جہل نے سعد بن معاذ سے کہا کہ تم نے ہمارے مجرموں کو پناہ دی ہے اگر امیہ کی ضمانت نہ ہوتی تو میں تم کو قتل کر دیتا۔
- (۳) کرز بن جابر نے جمادی الثانی ۲ھ میں مدینہ کی چراگاہ پر حملہ کیا اور آنحضرت ﷺ کے اونٹ لوٹ لیے۔
- (۴) اس کے بعد ہی رجب ۲ھ میں آنحضرت ﷺ نے عبداللہ بن جحش کو تجسس کے لیے بھیجا کہ قریش کی نقل و حرکت کی خبر لائیں۔

(۵) عبد اللہ بن حشش نے آنحضرت ﷺ کی مرضی کے خلاف قریش کا ایک مختصر سا قافلہ لوٹ لیا اور ایک آدمی قتل اور دو اسیر کیے۔

قریش نے مکہ میں جو کچھ مسلمانوں کے ساتھ کیا تھا اس کو پیش نظر رکھو۔ پھر یہ خیال کرو کہ ان کا جوش انتقام کسی طرح کم نہیں ہوتا اور وہ عبد اللہ بن ابی کو لکھتے ہیں کہ ہم مدینہ آ کر تم کو اور محمد دونوں کو فنا کر دیں گے۔ کرز فہری مدینہ میں چھاپہ مارتا ہے۔ اسی اثناء میں قریش کا اشتعال اس سے اور بڑھ جاتا ہے کہ عبد اللہ بن حشش نے ان کا قافلہ لوٹ لیا اور ان کے دو معزز خاندان کے ممبر اسیر کر لیے۔ ان تمام باتوں کے ساتھ قریش صبر کرتے ہیں اور کسی قسم کے انتقام کا ارادہ نہیں کرتے۔ جب آنحضرت ﷺ ان کے قافلہ کو جس میں مکہ کی کل کائنات تھی لوٹنے کے لیے نکلتے ہیں تب مجبوراً ان کو مدافعت کے لیے نکلنا پڑتا ہے۔ اس پر بھی بدر کے قریب پہنچ کر جب ان کو معلوم ہوتا ہے کہ قافلہ بچ کر نکل گیا تو ان کے بڑے بڑے سردار اور خود عقبہ جو سالار لشکر تھا رائے دیتا ہے کہ اب لڑنے کی ضرورت نہیں واپس چلنا چاہیے۔ کیا واقعات کا یہ نقشہ قریش کے جوش عداوت اور رسول اللہ ﷺ کی شان نبوت کے موافق ہے۔

(۴) ارباب سیر عموماً لکھتے ہیں کہ جب آنحضرت ﷺ نے مدینہ منورہ میں صحابہؓ کو کاروان تجارت پر حملہ کرنے کی ترغیب دی تو لوگوں نے چنداں مستعدی ظاہر نہیں کی، کیونکہ لوگ سمجھے کہ کوئی مہم اور معرکہ جہاد نہیں ہے بلکہ صرف تحصیل غنیمت ہے۔ اس لیے جن لوگوں کو مال غنیمت کی حاجت تھی وہ گئے۔ لیکن ہم دیکھتے ہیں کہ انصار میں جس قدر اعیان قوم اور سر لشکر تھے سب گئے زر و مال کے محتاج اگر تھے تو مہاجرین تھے لیکن جانے والوں میں انصار کی تعداد مہاجرین سے گنی تگنی ہے۔

آنحضرت ﷺ کے استمراج کے جواب میں جن لوگوں نے جاں نثارانہ فقرے کہے تھے مہاجرین میں حضرت ابو بکرؓ و عمرؓ و مقدادؓ تھے اور انصار میں حضرت سعد بن عبادہ تھے^(۱) حالانکہ سعد بن عبادہ غزوہ بدر میں شریک نہ ہو سکے تھے اور مدینہ سے باہر نہیں جاسکے تھے۔ اس لیے قطعاً یہ تسلیم کرنا پڑے گا کہ حضرت سعدؓ نے یہ جواب مدینہ ہی میں دیا تھا اور وہیں قریش کے حملہ کا حال معلوم ہو گیا تھا اور اس لیے یہ قطعی ہے کہ مدینہ ہی میں اس بات کی ضرورت پیش آئی تھی کہ انصار کا استمراج لیا جائے۔

(۵) عام ارباب سیر بلکہ احادیث کی کتابوں میں بھی منقول ہے کہ غزوہ بدر میں جب آنحضرت ﷺ نے لوگوں کو چلنے کی ترغیب دی تو کچھ لوگ آمادہ نہ ہوئے اور کسمائے۔ جس کی وجہ یہ تھی کہ وہ جانتے تھے کہ جہاد یا غزوہ نہیں۔ صرف قافلہ لوٹنا ہے اس لیے یہ اپنی مرضی پر موقوف ہے جس کا جی چاہے جائے جس کا جی چاہے نہ جائے طبری میں ہے:-

((قالوا لما سمع رسول الله صلى الله عليه و سلم بابي سفيان مقبلا من الشام ندب

المسلمين اليهم و قال هذه غير قريش فيها اموالهم فاخر جوا اليها لعل الله ان

ينفلكموها فانتدب الناس فحف بعضهم و ثقل بعضهم و ذلك انهم لم يظنوا ان رسول الله يلقي حرباً)) (ص: ۱۲۹۲)

”لوگوں نے بیان کیا ہے کہ جب آنحضرت ﷺ نے ابوسفیان کا شام سے روانہ ہونا سنا تو مسلمانوں کو بلایا۔ اور فرمایا کہ یہ قریش کا قافلہ آ رہا ہے جس میں ان کا مال ہے چلو شاید خداتم کو اس میں سے مال غنیمت دلوادے۔ لوگ آمادہ ہوئے لیکن بعضوں نے پہلو تہی کی کیونکہ وہ سمجھے کہ آنحضرت ﷺ کو کوئی لڑائی تو پیش نہیں آئے گی۔“

لیکن یہ واقعات صریح آیات قرآنی کے خلاف ہیں۔ قرآن مجید میں یہ تصریح موجود ہے کہ جو لوگ مدینہ سے نکلتے ہوئے کسمائے تھے وہ عدم ضرورت کی وجہ سے نہیں بلکہ اس وجہ سے کہ ان کو یہ نظر آتا تھا کہ موت کے منہ میں جا رہے ہیں۔

﴿وَ اِنَّ فَرِيْقًا مِّنَ الْمُؤْمِنِيْنَ لَكَارِهُوْنَ يُجَادِلُوْنَكَ فِي الْحَقِّ بَعْدَ مَا تَبَيَّنَ كَاَنَّمَا يُسَاقُوْنَ اِلَى الْمَوْتِ﴾ (الانفال: ۶۰۵)

”اور مسلمانوں کا ایک فریق نکلنے سے ناراض تھا وہ تجھ سے حق کے متعلق جھگڑتا تھا۔ بعد اس کے کہ حق ظاہر ہو گیا تھا۔ وہ گویا موت کی طرف ہنکارے جا رہے ہیں۔“

(۶) تمام کتب احادیث اور سیر میں تصریح ہے کہ مدینہ منورہ سے ایک میل چل کر (مقام براء بنی بختہ میں) آپ نے فوج کا جائزہ لیا اور حضرت عبداللہ بن عمر وغیرہ اس بنا پر واپس بھیج دیے گئے کہ ان کی عمریں پندرہ برس سے کم تھیں یا یہ کہ سن بلوغ کو نہیں پہنچے تھے۔ اگر صرف قافلہ لوٹنا مقصود ہوتا تو یہ کام نوخیز نوجوان زیادہ خوبی سے انجام دے سکتے تھے لیکن چونکہ واقع میں جہاد مقصود تھا جو ایک فریضہ الہی ہے اور اس کے لیے بلوغ کی قید ہے اس لیے نابالغ لوگ واپس کر دیے گئے کہ اس کے اہل نہیں۔

(۷) حافظ ابن عبدالبر نے استیعاب^(۱) میں روایت کی ہے کہ جب آنحضرت ﷺ نے لوگوں کو قافلہ قریش پر حملہ کرنے کی ترغیب دی تو خثیمہ نے جو ایک انصاری تھے۔ اپنے بیٹے سعد سے کہا کہ مجھے جانے دو۔ اور تم یہاں مستورات کی خبر گیری کرو۔ سعد نے کہا حضور! اگر کوئی اور موقع ہوتا تو ضرور میں آپ کو اپنے اوپر ترجیح دیتا لیکن یہ شہادت کا درجہ ہے۔ میں اس کو کیونکر چھوڑ سکتا ہوں۔ چنانچہ قرعہ اندازی ہوئی اور سعد کے نام قرعہ نکلا سعد شریک جنگ ہو کر شہید ہوئے۔

اس سے صاف ثابت ہے کہ قافلہ لوٹنا نہیں بلکہ جہاد پیش نظر تھا اور لوگوں کو دولت شہادت کے حاصل ہونے کی آرزو تھی۔

غزوة بدر کا اصلی سبب

عرب کا خاصہ قومی تھا کہ جب کسی قبیلہ کا کوئی آدمی کسی طریقہ سے کسی کے ہاتھ سے قتل ہو جاتا تھا تو ایک

(۱) استیعاب تذکرہ سعد بن خثیمہ اصابہ اور طبقات میں یہ واقعہ بہ اختلاف الفاظ منقول ہے۔

سخت ہنگامہ کارزار قائم ہو جاتا تھا۔ دونوں طرف ٹڈی دل امنڈ آتا تھا اور خون کی ندیاں بہ جاتی تھیں۔ یہ لڑائیاں مدتوں تک قائم رہتی تھیں۔ قبیلے کے قبیلے کٹ جاتے تھے تاہم یہ سلسلہ بند نہیں ہوتا تھا۔ عرب لکھے پڑھے نہ تھے تاہم مقتول کا نام کاغذ پر درج ہو کر خاندان میں وراثتاً چلا آتا تھا۔ بچوں کو یہ نام یاد کرایا جاتا تھا کہ بڑے ہو کر اس خون کا انتقام لینا ہے۔ داحس اور بسوس کی قیامت خیز لڑائیاں جو چالیس چالیس برس قائم رہیں اور جن میں ہزاروں لاکھوں جانیں برباد ہو گئیں اسی بنا پر ہوئیں۔ عربی زبان میں اس انتقام کو ثار کہتے ہیں اور یہ عرب کی قومی تاریخ کا سب سے بڑا اہم لفظ ہے۔

جیسا کہ ہم اوپر لکھ آئے ہیں۔ حضرت عبداللہ بن ححش کے واقعہ میں عمرو بن حضرمی قتل کر دیا گیا تھا۔ حضرمی عتبہ بن ربیعہ کا حلیف تھا جو تمام قریش کا سردار تھا۔ بدر اور تمام غزوات کا سلسلہ اسی خون کا انتقام تھا۔ عروہ بن زبیرؓ (حضرت عائشہ کے بھانجے) نے اس واقعہ کو بتصریح بیان کیا ہے۔

((و كان الذي هاج وقعة بدر و سائر الحروب التي كانت بين رسول الله صلى الله عليه و سلم و بين مشركي قريش فيما قال عروة بن الزبير ما كان من قتل و اقد بن عبد الله التميمي عمرو بن الحضرمي))^(۱) (تاریخ طبری ص ۱۲۸۴)

”جس چیز نے غزوہ بدر اور دیگر وہ تمام لڑائیاں برپا کیں جو آنحضرت ﷺ اور مشرکین عرب کے درمیان واقع ہوئیں۔ وہ جیسا کہ عروہ بن زبیرؓ کا بیان ہے عمرو بن حضرمی کا قتل کیا جانا ہے جس کو واقد بن عبداللہ تمیمی نے قتل کر دیا تھا۔“

ایک عام غلطی جس نے واقعہ بحث طلب میں غلطی پیدا کر دی ہے یہ ہے کہ سب سے پہلے جو لڑائی کفار سے ہوئی وہ بدر تھی۔ حالانکہ بدر سے پہلے لڑائیاں شروع ہو چکی تھیں۔ عروہ بن زبیرؓ نے غزوہ بدر کے متعلق عبد الملک کو جو خط لکھا تھا اس کے ابتدائی فقرے یہ ہیں۔

((ان ابا سفیان بن حرب اقبل من الشام فی قریب من سبعین راكبا من قبائل قريش فذكروا رسول الله ﷺ و اصحابه وقد كانت الحرب بينهم فقتلت قتلى و قتل ابن الحضرمي في اناس بنخلة و اسرت اسارى من قريش و كانت تلك الوقعة حاجت الحرب بين رسول الله ﷺ و بين قريش و اول ما اصاب به بعضهم بعضا من الحرب و ذلك قبل مخرج ابى سفیان و اصحابه الى الشام)) (طبری ص ۱۲۸۵)

”ابو سفیان بن حرب تقریباً ستر سواروں کے ساتھ شام سے آ رہا تھا جو کل کے کل قریشی تھے۔ آنحضرت ﷺ

(۱) عبداللہ بن ححش جن کی سرداری میں یہ قتل واقع ہوا حضرت حمزہ کے بھانجے اور آنحضرت ﷺ کے ماموں زاد بھائی تھے قاتل یعنی واقد بن عبداللہ حضرت عمرؓ کے خاندان کے حلیف تھے اور حضرت عمرؓ کے آغاز خلافت تک زندہ رہے۔ دیکھو طبقات ابن سعد ذکر عبداللہ بن ححش و واقد بن عبداللہ۔

اور صحابہؓ سے اس کا تذکرہ ہوا اور دونوں فریق میں لڑائی شروع ہو چکی تھی اور ادھر کے چند لوگ جن میں ابنِ حضرمی بھی تھا مارے جا چکے تھے اور کچھ قید بھی ہو چکے تھے اور اسی واقعہ نے آنحضرت ﷺ اور قریش میں جنگ برپا کر دی تھی اور یہی سب سے پہلا واقعہ تھا جس میں دونوں فریق نے ایک دوسرے کو صدمہ پہنچایا اور یہ لڑائی ابوسفیان کی روانگی شام سے پہلے وقوع میں آ چکی تھی۔“

اس میں تصریح ہے کہ ابوسفیان جب شام کو روانہ بھی نہیں ہوا تھا اسی وقت لڑائی شروع ہو چکی تھی۔ غزوہ بدر ابوسفیان کی واپسی شام کے بعد واقع ہوا ہے۔ اصلیت واقعہ کی تحقیق کا سب سے بڑا اصلی ذریعہ یہ ہے کہ خود حریقان جنگ کی شہادت بہم پہنچائی جائے۔ اس قسم کی شہادتیں بہت کم ہاتھ آ سکتی ہیں لیکن خوش قسمتی سے یہاں اس قسم کی شہادت موجود ہے۔ حضرت حکیم بن حزام (حضرت خدیجہؓ کے بھتیجے) غزوہ بدر میں شریک تھے۔ اور اس وقت تک کافر تھے۔ وہ عمر میں آنحضرت ﷺ سے پانچ برس بڑے تھے اور گوزمانہ جاہلیت میں آنحضرت ﷺ سے نہایت محبت رکھتے تھے اور نبوت کے بعد بھی یہ محبت قائم رہی تاہم فتح مکہ تک ایمان نہیں لائے۔ وہ رؤسائے قریش میں تھے۔ حرم کا ایک بڑا منصب یعنی رفادہ ان ہی کے ہاتھ میں تھا۔ دارالندوة کے مہتمم اور مالک بھی وہی (۱) تھے۔ وہ مروان بن حکم کے زمانہ خلافت تک زندہ رہے ایک دفعہ وہ مروان سے ملنے گئے مروان نے نہایت تعظیم و تکریم کی۔ صدر مجلس سے اٹھ کر ان کے پاس آ بیٹھا اور کہا کہ بدر کا واقعہ بیان کیجئے انہوں نے واقعہ کے ابتدائی حالات بیان کر کے کہا کہ جب ہماری فوجیں میدان میں اتریں تو میں عتبہ کے پاس گیا اور میں نے اس سے یہ کہا:-

((یا ابا الولید هل لك ان تذهب بشرف هذا اليوم ما بقیت. قال افعل ماذا؟ قلت انکم لا تطلبون من محمد الا دم ابن الحضرمی و هو حلیفک فتحمل دیتہ فترجع بالناس)) (۲)

”اے ابوالولید! کیا تم چاہتے ہو کہ تمام عمر کے لیے ساری نیک نامی تم ہی کو ہاتھ آئے؟ عتبہ نے کہا کیونکر؟ میں نے کہا تم یعنی قریش محمد سے ابنِ حضرمی کے خون کے سوا اور کچھ نہیں چاہتے اور وہ تمہارا حلیف تھا اس لیے تم اس کا خون بہا ادا کر دو کہ سب لوگ واپس چلے جائیں۔“

عتبہ نے یہ تجویز پسند کی لیکن ابو جہل نہ مانا اور حضرمی کے بھائی عامر حضرمی کو بلا کر کہا خون کا بدلہ سامنے ہے کھڑے ہو کر قوم سے دہائی دو۔ عامر عرب کے دستور کے موافق ننگا ہو گیا اور پکارا۔

واعمرأه واعمرأه ”ہائے عمر (حضرمی) ہائے عمر!“

آغاز جنگ کے وقت سب سے پہلے جو شخص میدان جنگ میں نکلا وہ یہی عامر حضرمی تھا۔

حکیم بن حزام اور عامر حضرمی غزوہ بدر (۳) تک کافر تھے۔ عتبہ و ابو جہل جو سرداران قریش تھے کفر پر تادم

(۱) اصابتہ تذکرہ حکیم بن حزام۔

(۲) طبری ص ۱۳۱۳ اور سیرت ابن ہشام بمعناہ ذکر غزوہ بدر۔ ”س“

(۳) پوری تفصیل طبری ص ۱۳۱۲ تا ۱۳۱۶ میں ہے۔

مرگ قائم رہے۔ اگر اس درجہ کے لوگ غزوہ بدر کو حضرمی کے خون کا انتقام سمجھتے تھے اور سمجھتے رہے تو ہم کو کچھ پروا نہیں کرنی چاہیے کہ اوروں نے جو اس کے سینکڑوں برس بعد پیدا ہوئے اس کا سبب قافلہ تجارت کا بچانا سمجھا۔ وشتان بینہما۔

ایک ضروری نکتہ

گو یہ امر اب قطعی طور پر ثابت ہو گیا کہ غزوہ بدر کا سبب کاروان تجارت پر حملہ کرنا نہ تھا تاہم اس گروہ کا کھولنا ضرور ہے کہ ایسے صاف اور صریح واقعہ کے متعلق تمام ارباب سیر نے متفقاً کیوں غلطی کی؟ اور صحیح بخاری وغیرہ میں یہ تصریحات کیوں پائی جاتی ہیں کہ بدر کی ابتداء قافلہ ہی پر حملہ کرنے کی غرض سے ہوئی تھی۔

اصل یہ ہے کہ اصول جنگ کے موافق اکثر غزوات میں یہ ظاہر نہیں کیا جاتا تھا کہ کدھر جانا اور کس غرض سے جانا مقصود ہے؟ صحیح بخاری (غزوہ تبوک) میں حضرت کعب بن مالک جو مشہور صحابی ہیں ان کا قول نقل کیا ہے:-

((و لم یکن رسول اللہ ﷺ یرید غزوة الا وری بغیرھا))

”اور آنحضرت ﷺ جب کسی غزوہ کا ارادہ فرماتے تھے تو کسی اور موقع کا تو یہ فرماتے تھے۔“

”توریہ“ کے معنی شارحین بخاری نے یہ لکھے ہیں کہ آپؐ ایسے موقع پر مبہم اور محتمل المعنیں الفاظ استعمال فرماتے تھے۔ گو میرے نزدیک یہ کلیہ اس معنی میں صحیح نہیں۔ تاہم واقعات کے استقصاء سے یہ ضرور ثابت ہوتا ہے کہ بعض موقعوں پر واقعہ اس طرح مبہم رکھا جاتا تھا کہ لوگ مختلف قیاس پیدا کرتے تھے۔ یہی وجہ ہے کہ جنگ بدر میں سعد بن خثیمہ کو پہلے ہی یہ معلوم ہو گیا تھا کہ قافلہ نہیں بلکہ فوج کا مقابلہ ہے۔ بخلاف اس کے صحیح بخاری میں ان ہی کعب بن مالک کا قول منقول ہے کہ بدر میں صرف قافلہ سے تعرض کرنا مقصود تھا۔

دیباچہ میں ہم لکھ آئے ہیں کہ راوی (جس میں صحابہؓ بھی داخل ہیں) بہت سے موقعوں پر جو واقعہ بیان کرتا ہے وہ حقیقت میں واقعہ نہیں بلکہ اس کا استنباط ہوتا ہے۔ یعنی اس نے اس کو یونہی سمجھا۔ بدر میں بھی یہی صورت پیش آئی اور اس لیے یہ کوئی تعجب کی بات نہیں کہ صحابہؓ نے مختلف قیاس کیے اور جو قیاس مذاق عام کے مناسب تھا وہی پھیل گیا۔

بدر کے نتائج

بدر کے معرکہ نے مذہبی اور ملکی حالات پر گونا گوں اثرات پیدا کیے اور حقیقت میں یہ اسلام کی ترقی کا قدم اولین تھا۔ قریش کے تمام بڑے بڑے رؤساء جن میں سے ایک ایک اسلام کی ترقی کی راہ میں سد آہن تھا فنا ہو گئے عتبہ اور ابو جہل کی موت نے قریش کی ریاست عامہ کا تاج ابوسفیان کے سر پر رکھا جس سے دولت اموی کا آغاز ہوا لیکن قریش کے اصلی زور و طاقت کا معیار گھٹ گیا۔

مدینہ میں اب تک عبداللہ بن ابی بن سلول اعلانیہ کافر تھا۔ لیکن اب بظاہر وہ اسلام کے دائرہ میں آ گیا، گو تمام عمر منافق رہا اور اسی حالت میں جان دی۔ قبائل عرب جو سلسلہ واقعات کا رخ دیکھتے تھے اگرچہ رام نہیں ہوئے

لیکن سہم گئے۔

ان موافق حالات کے ساتھ مخالف اسباب میں بھی انقلاب شروع ہو گیا۔ یہود سے معاہدہ ہو چکا تھا کہ وہ ہر معاملہ میں یک سو رہیں گے لیکن اس فتح نمایاں نے ان میں حسد کی آگ بھڑکا دی اور وہ اس کو ضبط نہ کر سکے۔ چنانچہ اس کی تفصیل یہودیوں کے واقعات میں بالتفصیل آتی ہے۔

قریش کو پہلے صرف حضرمی کا رونا تھا۔ بدر کے بعد ہر گھر ماتم کدہ تھا اور مقتولین بدر کے انتقام کے لیے مکہ کا بچہ بچہ مضطر تھا۔ چنانچہ سولق کا واقعہ اور احد کا معرکہ اسی جوش کا مظہر تھا۔

غزوہ سولق ذی الحجہ ۲ھ

ابوسفیان اب قریش کا رئیس تھا اور اس منصب کا سب سے بڑا فرض غزوہ بدر کا انتقام تھا۔ اس نے بدر سے مشرکین کی واپسی پر منت مانی تھی کہ جب تک مقتولان بدر کا انتقام نہ لے لے گا، نہ غسل جنابت کرے گا نہ سر میں تیل ڈالے گا۔ چنانچہ دو سو شتر سواروں کے ساتھ مدینہ پر بڑھا۔ یہود کی نسبت معلوم تھا کہ وہ مسلمانوں کے مقابلہ میں مدد دیں گے اس لیے پہلے حتیٰ بن الخطب کے پاس گیا لیکن اس نے دروازہ نہیں کھولا۔ مایوس ہو کر سلام بن مشکم کے پاس آیا وہ یہود بنی نضیر کا سردار تھا اور تجارتی خزانہ اسی کے زیر اہتمام رہتا تھا اس نے بڑے جوش سے استقبال کیا۔ خوش گوار کھانے کھلائے۔ شراب پلوائی، مدینہ کے مخفی راز بتائے۔ صبح کو ابوسفیان عریض پر حملہ آور ہوا جو مدینہ سے تین میل کے فاصلہ پر ہے۔ ایک انصاری کو جن کا نام سعد بن عمرو تھا قتل کیا۔ چند مکانات اور گھاس کے انبار جلادئے ان باتوں سے اس کے نزدیک قسم پوری ہو گئی۔ آنحضرت ﷺ کو خبر ہوئی تو آپ نے تعاقب کیا۔ ابوسفیان کے پاس رسد کا سامان صرف ستو تھا۔ گھبراہٹ میں ستو کے بورے پھینکتا گیا جو مسلمانوں کے ہاتھ آئے۔ عربی میں ستو کو سولق کہتے ہیں۔ اس لیے یہ واقعہ غزوہ سولق کے نام سے مشہور ہے۔

حضرت فاطمہ زہرا کی شادی ذی الحجہ ۲ھ

حضرت فاطمہؓ جو آنحضرت ﷺ کی صاحبزادیوں میں سب سے کم سن تھیں اب ان کی عمر اٹھارہ برس کی ہو چکی تھی اور شادی کے پیغام آنے لگے تھے۔ ابن سعد نے روایت کی ہے کہ سب سے پہلے حضرت ابو بکرؓ نے آنحضرت ﷺ سے درخواست کی آپ نے فرمایا کہ جو خدا کا حکم ہوگا۔ پھر حضرت عمرؓ نے جرات کی ان کو بھی آپ نے کچھ جواب نہیں دیا۔ بلکہ وہی الفاظ فرمائے۔ لیکن بظاہر یہ روایت صحیح نہیں معلوم ہوتی۔ حافظ ابن حجر نے اصابہ میں ابن سعد کی اکثر روایتیں حضرت فاطمہؓ کے حال میں روایت کی ہیں لیکن اس کو نظر انداز کر دیا ہے۔

بہر حال حضرت علیؓ نے جب درخواست کی تو آپ نے حضرت فاطمہؓ کی مرضی دریافت کی۔ وہ چپ رہیں۔ یہ ایک طرح کا اظہار رضا تھا۔ آپ نے حضرت علیؓ سے پوچھا کہ تمہارے پاس مہر میں دینے کے لیے کیا ہے؟ بولے کچھ نہیں آپ نے فرمایا اور وہ حطمیہ زرزہ کیا ہوئی؟ (جنگ بدر میں ہاتھ آئی تھی) عرض کی وہ تو موجود ہے۔ آپ نے فرمایا بس وہ کافی ہے۔

ناظرین کو خیال ہوگا کہ بڑی قیمتی چیز ہوگی لیکن اگر وہ اس کی مقدار جاننا چاہتے ہیں تو جواب یہ ہے کہ صرف سوا سو روپے کی (۱) زرہ کے سوا اور جو کچھ حضرت علیؑ کا سرمایہ تھا وہ ایک بھیڑ کی کھال اور ایک بوسیدہ یمنی چادر تھی حضرت علیؑ نے یہ سب سرمایہ حضرت فاطمہ زہراؑ کے نذر کیا۔ حضرت علیؑ اب تک آنحضرت ﷺ ہی کے پاس رہتے تھے شادی کے بعد ضرورت ہوئی کہ الگ گھر لیں۔ حضرت حارثہ بن نعمان انصاری کے متعدد مکانات تھے جن میں سے وہ کئی آنحضرت ﷺ کو نذر کر چکے تھے۔ حضرت فاطمہؑ نے آنحضرت ﷺ سے کہا کہ ان ہی سے کوئی اور مکان دلو دیجیے۔ آپؑ نے فرمایا کہ کہاں تک؟ اب ان سے کہتے شرم آتی ہے۔ حضرت حارثہ نے سنا تو دوڑے آئے کہ حضور! میں اور میرے پاس جو کچھ ہے سب آپؑ کا ہے۔ خدا کی قسم! میرا جو مکان آپؑ لے لیتے ہیں مجھ کو اس سے زیادہ خوشی ہوتی ہے کہ وہ میرے پاس رہ جائے۔ غرض انہوں نے اپنا ایک مکان خالی کر دیا۔ حضرت فاطمہؑ اس میں اٹھ گئیں۔

شہنشاہ کونین ﷺ نے سیدۃ عالم کو جو جہیز دیا، وہ بان کی چار پائی چمڑے کا گدا جس کے اندر روئی کے بجائے کھجور کے پتے تھے۔ ایک چھاگل ایک مشک دو چکیاں اور مٹی کے دو گھڑے تھے۔

حضرت فاطمہؑ جب نئے گھر میں جا بسیں تو آنحضرت ﷺ ان کے پاس تشریف لے گئے۔ دروازہ پر کھڑے ہو کر اذن مانگا، پھر اندر آئے ایک برتن میں پانی منگوایا۔ دونوں ہاتھ اس میں ڈالے اور حضرت علیؑ کے سینے اور بازوؤں پر پانی چھڑکا۔ پھر حضرت فاطمہؑ کو بلایا وہ شرم سے لڑکھڑاتی آئیں، ان پر بھی پانی چھڑکا اور فرمایا کہ میں نے اپنے خاندان میں سے سب سے افضل شخص سے تمہارا نکاح کیا ہے۔ (۲)

واقعات متفرقہ ۲ھ

مورخین کے بیان کے مطابق اسی سال رمضان مبارک کے روزے فرض ہوئے۔ صدقہ عید الفطر کا حکم بھی اسی سال سے جاری ہوا۔ پہلے آپؑ نے ایک خطبہ دیا جس میں اس صدقہ کے فضائل بیان فرمائے پھر صدقہ کا حکم دیا۔

عید الفطر کی نماز باجماعت عید گاہ میں بھی اسی سال ادا فرمائی۔ اس سے پہلے عید کی نماز نہیں ہوتی تھی۔ ارباب سیر کی ترتیب کے مطابق غزوہ بنی قینقاع کا ذکر بھی اسی سال کے واقعات میں ہونا چاہیے تھے۔ لیکن اتصال و تسلسل واقعہ کی بنا پر وہ آئندہ مذکور ہوگا۔



(۱) غلطی سے پہلے اور دوسرے ایڈیشن میں سوارو پے چھپ گیا ہے اس کی تصحیح کر لی جائے "س"

(۲) یہ پوری تفصیل طبقات ابن سعد اور اصابہ سے ماخوذ ہے۔

۳۵

(۱)

غزوة احد

﴿وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ﴾ (۲) (آل عمران : ۱۳۹)
 ”دل شکستہ نہ ہو اور غم نہ کرو اگر تم مومن ہو تو تم ہی غالب رہو گے۔“

عرب میں صرف ایک شخص کا قتل لڑائی کا ایک سلسلہ چھیڑ دیتا تھا جو سینکڑوں برس تک ختم نہیں ہو سکتا تھا۔
 طرفین میں سے جس کو شکست ہوتی تھی وہ انتقام کو ایسا فرض موبد جانتا تھا جس کے ادا کیے بغیر اس کی ہستی قائم نہیں
 رہ سکتی تھی۔ بدر میں قریش کے ستر آدمی مارے گئے تھے جن میں اکثر وہ تھے جو قریش کے تاج و افسر تھے اس بنا پر
 تمام مکہ جوش انتقام سے لبریز تھا۔ قریش کا کاروان تجارت جو جنگ بدر کے زمانہ میں نفع کثیر کے ساتھ شام سے
 واپس آ رہا تھا۔ اس کا اس المال حصہ داروں کو تقسیم کر دیا گیا تھا لیکن زر منافع امانت کے طور پر محفوظ تھا۔

جنگ کے لیے قریش کا سامان

قریش کو کشتگان بدر کے ماتم سے فرصت ملی تو اس فرض کے ادا کا خیال آیا۔ چند سرداران قریش جن میں ابو
 جہل کا بیٹا عکرمہ بھی تھا ان لوگوں کو جن کے عزیز و اقارب جنگ بدر میں قتل ہو چکے تھے ساتھ لے کر ابوسفیان کے
 پاس گئے اور کہا کہ محمد (ﷺ) نے ہماری قوم کا خاتمہ کر دیا۔ اب انتقام کا وقت ہے۔ ہم چاہتے ہیں کہ مال تجارت
 کا جو نفع اب تک جمع ہے وہ اس کام میں صرف کیا جائے۔ یہ ایک ایسی درخواست تھی جو پیش ہونے سے پہلے قبول
 کر لی گئی تھی لیکن قریش کو اب مسلمانوں کے قوت و زور کا اندازہ ہو چکا تھا۔ وہ جانتے تھے کہ جنگ بدر میں جس
 سامان سے وہ گئے تھے اس سے اب کچھ زیادہ درکار ہے۔ عرب میں جوش پھیلانے اور دلوں کے گرمانے کا سب
 سے بڑا آلہ شعر تھا۔ قریش میں دو شاعر شاعری میں مشہور تھے۔ عمرو جمحی اور مسافع۔ عمرو جمحی غزوہ بدر میں گرفتار ہو گیا
 تھا لیکن رسول اللہ ﷺ نے اقتضائے رحم سے اس کو رہا کر دیا تھا۔ قریش کی درخواست پر وہ اور مسافع مکہ سے نکلے
 اور تمام قبائل قریش میں اپنی آتش بیانی سے آگ لگا آئے۔

خواتین قریش کی شرکت

لڑائیوں میں ثابت قدمی اور جوش جنگ کا بڑا ذریعہ خاتونان حرم تھیں۔ جس لڑائی میں خاتونیں ساتھ ہوتی

(۱) مدینہ منورہ سے شمالی جانب قریبا ڈیڑھ دو میل کے فاصلہ پر ایک پہاڑ کا نام ہے۔

(۲) صحیح بخاری باب غزوة احد میں ہے کہ یہ آیت غزوة احد میں نازل ہوئی۔

تھیں۔ عرب جانوں پر کھیل جاتے تھے کہ شکست ہوگی تو عورتیں بے حرمت ہوں گی، بہت سی عورتیں ایسی تھیں جن کی اولاد جنگ بدر میں قتل ہو چکی تھی۔ اس لیے وہ خود جوش انتقام سے لبریز تھیں اور انہوں نے منتیں مانی تھیں کہ اولاد کے قاتلوں کا خون پی کر دم لیں گی۔ غرض جب فوجیں تیار ہوئیں تو بڑے بڑے معزز گھرانوں کی عورتیں بھی فوج میں شامل ہوئیں۔ ان میں سے بعض کے نام حسب ذیل ہیں۔^(۱)

(۱) ہند عتبہ کی بیٹی اور امیر معاویہ کی ماں۔

(۲) ام حکیم عکرمہ (فرزند ابو جہل) کی بیوی۔

(۳) فاطمہ بنت ولید حضرت خالد کی بہن۔

(۴) برزہ مسعود ثقفی جو طائف کا رئیس تھا اس کی بیٹی۔

(۵) ریثہ عمرو بن العاص کی زوجہ۔

(۶) خناس حضرت مصعب بن عمیر کی ماں۔

حضرت حمزہ نے ہند کے باپ عتبہ کو بدر میں قتل کیا تھا۔ جبیر بن مطعم کا چچا بھی حضرت حمزہ کے ہاتھ سے مارا گیا تھا اس بنا پر ہند نے وحشی کو جو جبیر کا غلام اور حربہ اندازی میں کمال رکھتا تھا، حضرت حمزہ کے قتل پر آمادہ کیا اور یہ اقرار ہوا کہ اس کا رگزاری کے صلہ میں وہ آزاد کر دیا جائے گا۔

حضرت عباس رسول اللہ ﷺ کے چچا، گو اسلام لا چکے تھے لیکن اب تک مکہ ہی میں مقیم تھے انہوں نے تمام حالات لکھ کر ایک تیز رو قاصد کے ہاتھ رسول اللہ ﷺ کے پاس بھیجے اور قاصد کو تاکید کی کہ تین رات دن میں مدینہ پہنچ جائے۔

مسلمانوں کی مدافعت کے لیے تیاری

آنحضرت ﷺ کو یہ خبریں پہنچیں تو آپ نے پانچویں شوال ۲ھ کو دو خبر رساں جن کے نام انس اور مونس تھے خبر لانے کے لیے بھیجے انہوں نے آ کر اطلاع دی کہ قریش کا لشکر مدینہ کے قریب آ گیا اور مدینہ کی چراگاہ (عریض) کو ان کے گھوڑوں نے صاف کر دیا۔ آپ نے حباب بن منذر کو بھیجا کہ فوج کی تعداد کی خبر لائیں، انہوں نے آ کر صحیح تخمینہ سے اطلاع دی۔ چونکہ شہر پر حملہ کا اندیشہ تھا، ہر طرف پہرے بٹھا دیے گئے۔ حضرت سعد بن عبادہ اور حضرت سعد بن معاذ ہتھیار لگا کر تمام رات مسجد نبوی کے دروازہ پر پہرہ دیتے رہے۔

صبح کو آپ نے صحابہ سے مشورہ کیا۔ مہاجرین نے عموماً اور انصار میں سے اکابر نے رائے دی کہ عورتیں باہر قلعے میں بھیج دی جائیں اور شہر میں پناہ گزیں ہو کر مقابلہ کیا جائے۔ عبد اللہ بن ابی سلول جو اب تک کبھی

(۱) طبری ج ۳ ص ۱۳۸۵ زرقانی ج ۴ ص ۳۲ نے ان چھ خواتین کے سوا سلافہ بنت سعد و عمیرہ بنت علقمہ دو اور خواتین کا ذکر کیا ہے ان میں خناس و عمیرہ کے سوا باقی خواتین بعد کو مسلمان ہو گئیں۔ خناس و عمیرہ کے اسلام کے متعلق کچھ معلوم نہیں۔ (زرقانی علی المواہب) "س"۔

شریک (۱) مشورہ نہیں کیا گیا تھا اس نے بھی یہی رائے دی لیکن ان نوخیز (۲) صحابہؓ نے جو جنگ بدر میں شریک نہ ہو سکے تھے اس بات پر اصرار کیا کہ شہر سے باہر نکل کر حملہ کیا جائے۔ آنحضرت ﷺ گھر میں تشریف لے گئے اور زرہ پہن کر باہر تشریف لائے اب لوگوں کو ندامت ہوئی کہ ہم نے رسول اللہ ﷺ کو خلاف مرضی نکلنے پر مجبور کیا۔ سب نے عرض کی کہ ہم اپنی رائے سے باز آتے ہیں۔ ارشاد ہوا کہ پیغمبر کو زیبا نہیں کہ ہتھیار پہن کر اتار دے۔

مسلمان سپاہیوں کی جمعیت

قریش بدھ کے دن مدینہ کے قریب پہنچے اور کوہ احد پر پڑاؤ ڈالا۔ آنحضرت ﷺ جمعہ کے دن نماز جمعہ پڑھ کر ایک ہزار صحابہؓ کے ساتھ شہر سے نکلے۔ عبداللہ بن ابی تین سو کی جمعیت لے کر آیا تھا لیکن یہ کہہ کر واپس چلا گیا کہ محمد (ﷺ) نے میری رائے نہ مانی۔ آنحضرت ﷺ کے ساتھ اب صرف سات سو صحابہؓ رہ گئے ان میں ایک سوزرہ پوش تھے۔ مدینہ سے نکل کر فوج کا جائزہ لیا گیا اور جو لوگ کم سن تھے واپس کر دیے گئے ان میں حضرت زید بن ثابت، حضرت براء بن عازب، حضرت ابوسعید خدری، حضرت عبداللہ بن عمر اور حضرت عرابہ اوسی بھی تھے۔ لیکن جاں نثاری کا یہ ذوق تھا کہ نوجوانوں میں سے جب حضرت رافع بن خدیج سے کہا گیا کہ تم عمر میں چھوٹے ہو واپس جاؤ تو وہ انگوٹھوں کے بل تن کر کھڑے ہو گئے کہ قد اونچا نظر آئے۔ چنانچہ ان کی ترکیب چل گئی اور وہ لے لیے گئے۔ (۳) سمرۃ ایک نوجوان جوان کے ہم سن تھے انہوں نے یہ دلیل پیش کی کہ میں رافع کو لڑائی میں پچھاڑ لیتا ہوں۔ اس لیے اگر ان کو اجازت ملتی ہے تو مجھ کو بھی ملنی چاہیے۔ دونوں کا مقابلہ کرایا گیا اور سمرہ نے رافع کو زمین پر دے مارا۔ اس بنا پر ان کو اجازت مل گئی۔

فریقین کی صف بندی

آنحضرت ﷺ نے احد کو پشت پر رکھ کر صف آرائی کی۔ حضرت مصعب بن عمیر کو علم عنایت کیا۔ حضرت زبیر بن العوام رسالے کے افسر مقرر ہوئے۔ حضرت حمزہ کو اس حصہ فوج کی کمان ملی جو زرہ پوش نہ تھے۔ (۴) پشت کی طرف احتمال تھا کہ دشمن ادھر سے آئیں اس لیے پچاس تیر اندازوں کا ایک دستہ متعین فرمایا اور حکم دیا کہ گو لڑائی میں فتح ہو جائے تاہم وہ جگہ سے نہ ہٹیں۔ حضرت عبداللہ بن جبیر ان تیر اندازوں کے افسر مقرر ہوئے۔ قریش کو بدر میں تجربہ ہو چکا تھا اس لیے انہوں نے نہایت ترتیب سے صف آرائی کی۔ میمنہ پر خالد بن

(۱) طبری ج ۳ ص ۱۳۸۴ مطبوعہ یورپ "س"۔

(۲) زرقانی ج ۲ ص ۲۵ "س"۔

(۳) طبری ج ۲ ص ۱۳۹۱ (یہ طبری کی روایت ہے لیکن بعض دوسری روایتوں سے معلوم ہوتا ہے کہ حضرت رافع کو اجازت مل جانے کی وجہ یہ تھی

کہ وہ اس نوجوانی ہی میں تیر اندازی میں کمال رکھتے تھے۔ حضور ﷺ کو جب ان کا یہ حال معلوم ہوا تو ان کو شرکت کی اجازت دے

دی ابن ہشام ذکر غزوہ احد و زرقانی ج ۲ ص ۲۹ و ہدایہ ابن کثیر ج ۴ ص ۱۵)

(۴) ایضاً ص ۱۳۹۴۔

ولید کو مقرر کیا۔ میسرہ عکرمہ کو دیا جو ابو جہل کے فرزند تھے سواروں کا دستہ صفوان بن امیہ کی کمان میں تھا جو قریش کا مشہور رئیس تھا۔ تیر اندازوں کے دستے الگ تھے جن کا افسر عبداللہ بن ابی ربیعہ تھا۔ طلحہ علمبردار تھا دو سو گھوڑے کو تل رکاب میں تھے کہ ضرورت کے وقت کام آئیں۔

سب سے پہلے طبل جنگ کے بجائے خاتونان قریش دف پر اشعار پڑھتی ہوئی بڑھیں جن میں کشتگان بدر کا ماتم اور انتقام خون کے رجز تھے۔ ہند (ابوسفیان کی بیوی) آگے آگے اور چودہ عورتیں ساتھ ساتھ تھیں۔ اشعار یہ تھے۔

| | |
|------------------|---|
| نحن بنات طارق | ہم آسمانوں کی بیٹیاں ہیں |
| نمشی علی النمارق | ہم قاینوں پر چلنے والیاں ہیں |
| ان تقبلوا نعانق | اگر تم بڑھ کر لڑو گے تم سے گلے ملیں گی |
| او تدبروا نفارق | اور پیچھے قدم ہٹایا تو ہم تم سے الگ ہو جائیں گی |

آغاز جنگ

لڑائی کا آغاز اس طرح ہوا کہ ابو عامر جو مدینہ منورہ کا ایک مقبول عام شخص تھا اور مدینہ چھوڑ کر مکہ میں آباد ہو گیا تھا ڈیڑھ سو آدمیوں کے ساتھ میدان میں آیا۔ اسلام سے پہلے زہد اور پارسائی کی بنا پر تمام مدینہ اس کی عزت کرتا تھا۔ چونکہ اس کو خیال تھا کہ انصار جب اس کو دیکھیں گے تو رسول اللہ ﷺ کا ساتھ چھوڑ دیں گے میدان میں آ کر پکارا ”مجھ کو پہچانتے ہو؟ میں ابو عامر ہوں“ انصار نے کہا۔ ”ہاں او بدکار! ہم تجھ کو پہچانتے ہیں۔ خدا تیری آرزو بر نہ لائے۔“

قریش کا علمبردار طلحہ صف سے نکل کر پکارا۔ ”کیوں مسلمانو! تم میں کوئی ہے کہ یا مجھ کو جلد دوزخ میں پہنچا دے یا خود میرے ہاتھوں بہشت میں پہنچ جائے“^(۱) حضرت علیؓ مرتضیٰ نے صف سے نکل کر کہا ”میں ہوں۔“ یہ کہہ کر تلوار ماری اور طلحہ کی لاش زمین پر تھی۔ طلحہ کے بعد اس کے بھائی عثمان نے جس کے پیچھے پیچھے عورتیں اشعار پڑھتی آتی تھیں۔ علم ہاتھ میں لیا اور رجز پڑھتا ہوا حملہ آور ہوا۔

انّ علی اهل اللواء حقاً
ان تخضب الصعدة او تندقا

علم بردار کا فرض ہے کہ نیزہ کو خون میں رنگ دے یا وہ
ٹکرا کر ٹوٹ جائے۔

حضرت حمزہؓ مقابلہ کو نکلے اور شانہ پر تلوار ماری کہ کمر تک اتر آئی۔ ساتھ ہی ان کی زبان سے یہ نکلا کہ ”میں ساقی حجاج کا بیٹا ہوں۔“

اب عامر جنگ شروع ہو گئی۔ حضرت حمزہؓ حضرت علیؓ حضرت ابو دجانہؓ فوجوں کے دل میں گھسے اور صفوں

(۱) یہ اس بات پر طنز تھا کہ مسلمان ایسا سمجھتے تھے۔

کی صفیں صاف کر دیں۔ حضرت ابودجانہؓ عرب کے مشہور پہلوان تھے۔ آنحضرت ﷺ نے دست مبارک میں تلوار لے کر فرمایا۔ ”کون اس کا حق ادا کرتا ہے؟“ اس سعادت کے لیے دفعتاً بہت سے ہاتھ بڑھے۔ لیکن یہ فخر حضرت ابودجانہؓ کے نصیب میں تھا۔ اس غیر متوقع عزت نے ان کو بادۂ شجاعت سے مست کر دیا۔ سر پر سرخ رومال باندھا اور اکڑتے تنٹے ہوئے فوج سے نکلے۔ آنحضرت ﷺ نے فرمایا کہ یہ چال خدا کو سخت ناپسند ہے لیکن اس وقت پسند ہے۔ حضرت ابودجانہؓ فوجوں کو چیرتے لاشوں پر لاشے گراتے بڑھتے چلے جاتے تھے۔ یہاں تک کہ ہند سامنے آگئی اس کے سر پر تلوار رکھ کر اٹھالی کہ رسول اللہ ﷺ کی تلوار اس قابل نہیں کہ عورت پر آزمائی جائے۔

حضرت حمزہؓ دودستی تلوار مارتے جاتے تھے اور جس طرف بڑھتے تھے۔ صفیں کی صفیں صاف ہو جاتی تھیں۔ اسی حالت میں سباع غبثانی سامنے آ گیا۔ پکار کے کہا او ختانی النساء کے بچے! کہاں جاتا ہے؟ یہ کہہ کر تلوار ماری۔ وہ خاک پر ڈھیر تھا۔

حضرت حمزہؓ کی شہادت

وحشی جو ایک حبشی غلام تھا اور جس سے جبیر بن مطعم اس کے آقا نے وعدہ کیا تھا کہ اگر وہ حمزہؓ کو قتل کر دے تو آزاد کر دیا جائے گا۔ وہ حضرت حمزہؓ کی تاک میں تھا۔ حضرت حمزہؓ برابر آئے تو اس نے چھوٹا سانیزہ جس کو ”حربہ“ کہتے ہیں اور جو حبشیوں کا خاص ہتھیار ہے پھینک کر مارا جو ناف میں لگا اور پار ہو گیا۔ حضرت حمزہؓ نے اس پر حملہ کرنا چاہا لیکن لڑکھڑا کر گر پڑے اور روح پرواز کر گئی۔^(۱)

کفار کے علم بردار لڑکھڑا کر قتل ہو جاتے تھے تاہم علم کرنے نہیں پاتا تھا۔ ایک کے گرنے سے پہلے دوسرا جان باز بڑھ کر علم کو ہاتھ میں لے لیتا۔ ایک شخص نے جس کا نام صواب تھا۔ جب علم ہاتھ میں لیا تو کسی نے بڑھ کر اس زور سے تلوار ماری کہ دونوں ہاتھ ساتھ کٹ کر گر پڑے لیکن وہ قومی علم کو اپنی آنکھوں سے خاک پر نہیں دیکھ سکتا تھا۔ علم کے گرنے کے ساتھ سینہ کے بل زمین پر گرا اور علم کو سینہ سے دبایا۔ اسی حالت میں یہ کہتا ہوا مارا گیا کہ میں نے اپنا فرض ادا کر دیا۔^(۲) علم دیر تک خاک پر پڑا رہا آخر ایک بہادر خاتون (عمرة بنت علقمہ) دلیرانہ بڑھی اور علم کو ہاتھ میں لے کر بلند کیا۔ یہ دیکھ کر ہر طرف سے قریش سمٹ آئے اور اکھڑتے ہوئے پاؤں پھر جم گئے۔ ابو عامر کفار کی طرف سے لڑ رہا تھا مگر اس کے بیٹے حضرت حنظلہؓ اسلام لے چکے تھے انہوں نے آنحضرت ﷺ سے باپ کے مقابلہ میں لڑنے کی اجازت مانگی لیکن رحمت عالم ﷺ نے یہ گوارا نہ کیا کہ بیٹا باپ پر تلوار اٹھائے۔ حضرت حنظلہؓ نے کفار کے سالار (ابوسفیان) پر حملہ کیا اور قریب تھا کہ ان کی تلوار ابوسفیان کے فیصلہ کر دے۔ دفعتاً پہلو سے شداد بن الاسود نے جھپٹ کر ان کے وار کو روکا اور ان کو شہید کر دیا۔ تاہم لڑائی کا پلہ مسلمانوں ہی کی طرف تھا۔

(۱) صحیح بخاری باب قتل حمزہؓ ص ۵۸۳۔

(۲) ابن ہشام وطبری ج ۳ ص ۱۴۰۱ ”س“۔

علم برداروں کے قتل اور حضرت علیؓ اور حضرت ابو دجانہؓ کے بے پناہ حملوں سے فوج کے پاؤں اکھڑ گئے۔ بہادر نازنینیں جو رجز سے دلوں کو ابھار رہی تھیں بدحواسی کے ساتھ پیچھے ہٹیں اور مطلع صاف ہو گیا۔ لیکن ساتھ ہی مسلمانوں نے لوٹ شروع کر دی۔ یہ دیکھ کر تیر انداز جو پشت پر مقرر تھے وہ بھی غنیمت کی طرف جھکے۔

قریش کا عقب سے حملہ

حضرت عبداللہ بن جبیر نے بہت روکا لیکن وہ رک (۱) نہ سکے۔ تیر اندازوں کی جگہ خالی دیکھ کر خالد نے عقب سے حملہ کیا۔ عبداللہ بن جبیر چند جان بازوں کے ساتھ جم کر لڑے لیکن سب کے سب شہید ہوئے۔ اب راستہ صاف تھا۔ خالد نے سواروں کے دستہ کے ساتھ نہایت بے جگری سے حملہ کیا لوگ لوٹنے میں مصروف تھے۔ مڑ کر دیکھا تو تلواریں برس رہی ہیں۔ بدحواسی میں دونوں فوجیں اس طرح باہم مل گئیں کہ خود مسلمان مسلمانوں کے ہاتھ سے مارے گئے۔

آنحضرت کے قتل کی غلط خبر اڑنا

حضرت مصعب بن عمیر جو آنحضرت ﷺ سے صورت میں مشابہ اور علم بردار تھے ابن قمیہ نے ان کو شہید کر دیا۔ اور غل مچ گیا کہ آنحضرت ﷺ نے شہادت پائی۔ اور اس آواز سے عام بدحواسی چھا گئی۔ بڑے بڑے دیروں کے پاؤں اکھڑ گئے۔ بدحواسی میں اگلی صفیں کچھلی صفوں پر ٹوٹ پڑیں۔ اور دوست دشمن کی تمیز نہ رہی۔ حضرت حذیفہؓ کے والد (یمان) اس کشمکش میں آگئے اور ان پر تلواریں برس پڑیں۔ حضرت حذیفہؓ چلاتے رہے کہ میرے باپ ہیں۔ لیکن کون سنتا تھا۔ غرض وہ شہید ہو گئے اور حضرت حذیفہؓ نے ایثار (۲) کے لہجہ میں کہا۔ ”مسلمانو! تم کو خدا بخش دے“ رسول اللہ ﷺ نے مڑ کر دیکھا تو صرف گیارہ مسلمان پہلو میں ہیں جن میں حضرت علی مرتضیٰؓ حضرت ابوبکرؓ حضرت سعد بن ابی وقاصؓ حضرت زبیر بن العوامؓ حضرت ابو دجانہؓ حضرت طلحہؓ کا نام بہ تخصیص معلوم ہے۔ صحیح بخاری میں یہ روایت ہے کہ رسول اللہ ﷺ کے ساتھ صرف حضرت طلحہؓ اور حضرت سعدؓ رہ گئے تھے۔

اس ہلچل اور اضطراب میں اکثروں نے تو بالکل ہمت ہار دی لیکن جان بازوں کا بھی زور نہیں چلتا تھا جو جہاں تھا وہیں گھر کر رہ گیا تھا۔ آنحضرت ﷺ کی کسی کو خبر نہ تھی۔ حضرت علیؓ تلوار چلاتے اور دشمنوں کی صفیں الٹتے جاتے تھے لیکن کعبہ مقصود (رسول اللہ ﷺ) کا پناہ نہ تھا۔ حضرت انسؓ کے چچا ابن نضر لڑتے بھڑتے موقع سے آگے نکل گئے۔ دیکھا تو حضرت عمرؓ نے مایوس ہو کر ہتھیار پھینک دیا ہے۔ پوچھا یہاں کیا کرتے ہو؟ بولے اب لڑ کر کیا کریں۔ رسول اللہ ﷺ نے تو شہادت پائی۔ ابن نضر نے کہا۔ ان کے بعد ہم زندہ رہ کر کیا کریں گے۔ یہ کہہ کر فوج میں گھس گئے اور لڑ کر شہادت پائی۔ لڑائی کے بعد جب ان کی لاش دیکھی گئی تو اسی سے زیادہ تیر تلوار اور

(۱) صحیح بخاری غزوہ احد ص ۵۷۹۔

(۲) ایضاً ص ۵۸۱۔

نیزے کے زخم تھے کوئی شخص پہچان تک نہ سکا۔ ان کی بہن نے انگوٹھی دیکھ کر پہچانا۔^(۱)
 جاں نثار ان خاص برابر لڑتے جاتے تھے لیکن نگاہیں سرور عالم ﷺ کو ڈھونڈتی تھیں۔ سب سے پہلے
 حضرت کعب بن مالک کی نظر پڑی۔ چہرہ مبارک پر مغفرت تھا لیکن آنکھیں نظر آتی تھیں۔ حضرت کعب نے پہچان کر
 پکارا ”مسلمانو! رسول اللہ ﷺ یہ ہیں۔“ یہ سن کر ہر طرف سے جاں نثار ٹوٹ پڑے۔ کفار نے اب ہر طرف سے
 ہٹ کر اسی رخ پر زور دیا۔ دل کا دل ہجوم کر کے بڑھتا تھا لیکن ذوالفقار کی بجلی سے یہ بادل پھٹ پھٹ کر رہا جاتا
 تھا۔ ایک دفعہ ہجوم ہوا تو آنحضرت ﷺ نے فرمایا۔ ”کون مجھ پر جان دیتا ہے؟“ زیاد بن سکن پانچ انصاری لے
 کر اس خدمت کے ادا کرنے کے لیے بڑھے اور ایک ایک نے جانبازی سے لڑ کر جانیں فدا کر دیں۔^(۲) حضرت
 زیاد کو یہ شرف حاصل ہوا کہ آنحضرت ﷺ نے حکم دیا کہ ان کا لاشہ قریب لاؤ۔ لوگ اٹھا کر لائے کچھ کچھ جان
 باقی تھی۔ قدموں پر منہ رکھ دیا اور اسی حالت میں جان دی۔^(۳)

بچہ ناز رفتہ باشد ز جہاں نیاز مندے

کہ بوقت جاں سپردن بسرش رسیدہ باشی

ایک بہادر مسلمان اس عالم میں بھی بے پروائی کے ساتھ کھڑا کھجوریں کھا رہا تھا اس نے بڑھ کر پوچھا کہ یا
 رسول اللہ اگر میں مارا گیا تو کہاں ہوں گا؟ آپ نے فرمایا جنت میں اس بشارت سے بے خود ہو کر وہ اس طرح
 کفار پر ٹوٹ پڑا کہ مارا گیا۔^(۴)

آنحضرت کا زخمی ہونا

عبداللہ بن قمیہ جو قریش کا مشہور بہادر تھا، صفوں کو چیرتا پھاڑتا آنحضرت ﷺ کے قریب آ گیا اور چہرہ
 مبارک پر تلوار ماری اس کے صدمہ سے مغفرت کی دو کڑیاں چہرہ مبارک میں چبھ کر رہ گئیں۔ چاروں طرف سے
 تلواریں اور تیر برس رہے تھے۔ یہ دیکھ کر جاں نثاروں نے آپ کو دائرہ میں لے لیا۔ ابو دجانہ جھک کر سپر بن
 گئے۔ اب جو تیر آتے تھے ان کی پیٹھ پر آتے تھے۔ حضرت طلحہ نے تلواروں کو ہاتھ پر روکا۔ ایک ہاتھ کٹ کر گر
 پڑا۔ بے درد رحمت عالم ﷺ پر تیر برس رہے تھے اور آپ کی زبان پر یہ الفاظ تھے:-

((رب اغفر قومی فانہم لا یعلمون))^(۵)

”اے خدا میری قوم کو بخش دے وہ جانتے نہیں۔“

حضرت ابو طلحہ جو حضرت انس کے علاقے باپ تھے مشہور تیر انداز تھے۔ انہوں نے اس قدر تیر برسائے کہ دو

(۱) یہ عام ارباب سیر کی روایت ہے۔ صحیح بخاری میں یہ واقعہ مذکور ہے لیکن حضرت عمر کا نام نہیں۔

(۲) صحیح بخاری غزوہ احد ص ۵۷۹ صحیح مسلم ج ۲ ص ۱۳۸۔ باب ثبوت الجنۃ للشہید ”س“۔

(۳) صحیح مسلم غزوہ احد میں ہے کہ سات انصاری تھے اور ساتوں نے باری باری اپنی جانیں فدا کیں۔

(۴) بخاری غزوہ احد ص ۵۷۹ ”س“۔

(۵) صحیح مسلم غزوہ احد ج ۲ ص ۹۰۔

تین کمائیں ان کے ہاتھ میں ٹوٹ ٹوٹ کر رہ گئیں۔ انہوں نے سپر سے آنحضرت ﷺ کے چہرہ پر اوٹ کر لیا تھا کہ آپ پر کوئی وار نہ آنے پائے۔ آپ کبھی گردن اٹھا کر دشمنوں کی فوج کی طرف دیکھتے تو عرض کرتے کہ آپ گردن نہ اٹھائیں۔ ایسا نہ ہو کہ کوئی تیر لگ جائے۔ یہ میرا سینہ سامنے ہے۔^(۱) حضرت سعد بن وقاص بھی مشہور تیر انداز تھے اور اس وقت آپ کے رکاب میں حاضر تھے۔ آنحضرت ﷺ نے اپنا ترکش ان کے آگے ڈال دیا اور فرمایا ”تم پر میرے ماں باپ قربان تیر مارتے جاؤ۔“^(۲)

اسی حالت میں آپ کی زبان سے عبرت کے لہجہ میں یہ لفظ نکلا۔ ”وہ قوم کیا فلاح پاسکتی ہے جو اپنے پیغمبر کو زخمی کرتی ہے۔ بارگاہ خداوندی میں یہ الفاظ پسند نہ آئے اور یہ آیت آتری:-

﴿لَيْسَ لَكَ مِنَ الْأَمْرِ شَيْءٌ﴾ (آل عمران: ۱۲۸)

”تم کو اس معاملہ میں کچھ اختیار نہیں۔“

چنانچہ صحیح بخاری غزوہ احد میں یہ واقعہ مذکور ہے۔

رسول اللہ ﷺ ثابت قدموں کے ساتھ پہاڑ کی چوٹی پر چڑھ گئے کہ دشمن ادھر نہیں آسکتے تھے۔ ابوسفیان نے دیکھ لیا۔ فوج لے کر پہاڑی پر چڑھا لیکن حضرت عمرؓ اور چند صحابہؓ نے پتھر برسائے جس سے وہ آگے نہ بڑھ سکا۔^(۳)

آپ کی وفات کی خبر مدینہ میں پہنچی تو اخلاص شعار نہایت بے تابی کے ساتھ دوڑے۔ جناب فاطمہ زہراؓ نے آ کر دیکھا تو ابھی تک چہرہ مبارک سے خون جاری ہے۔ حضرت علیؓ سپر میں بھر کر پانی لائے۔ جناب سیدہ دھوتی تھیں لیکن خون نہیں تھمتا تھا۔ بالآخر چٹائی کا ایک ٹکڑا جلایا اور زخم پر رکھ دیا۔ خون فوراً کھتم گیا۔^(۴)

ابوسفیان اور حضرت عمرؓ کے سوال و جواب

ابوسفیان سامنے کی پہاڑی پر چڑھ کر پکارا کہ یہاں محمد (صلی اللہ علیہ وسلم) ہیں؟ آپ نے حکم دیا، کوئی جواب نہ دے۔ ابوسفیان نے حضرت ابوبکرؓ اور عمرؓ کا نام لے کر پکارا اور جب کچھ آواز نہ آئی تو پکار کر بولا۔ سب مارے گئے۔ حضرت عمرؓ سے ضبط نہ ہو سکا۔ بول اٹھے۔ ”اودشمن خدا! ہم سب زندہ ہیں۔“

ابوسفیان نے کہا:-

اعلیٰ ہبل۔ (۵) ”اے ہبل! تو اونچارہ۔“

(۱) صحیح بخاری غزوہ احد ص ۵۸۱۔

(۲) ایضاً ص ۵۸۰۔

(۳) طبری ص ۱۴۱۰ و ۱۴۱۱۔

(۴) صحیح بخاری غزوہ احد ج ۳ ص ۵۱۔

(۵) بت کا نام۔

صحابہؓ نے آنحضرت ﷺ کے حکم سے کہا:-

اللہ اعلیٰ و اجل۔ ”خدا اونچا اور بڑا ہے۔“

ابوسفیان نے کہا۔

لنا العزى و لا عزی لکم۔

”ہمارے پاس عزی ہے تمہارے پاس نہیں۔“ (۱)

صحابہؓ نے کہا۔

اللہ مولانا و لا مولی لکم۔

”خدا ہمارا آقا ہے اور تمہارا کوئی آقا نہیں۔“

ابوسفیان نے کہا، آج کا دن بدر کے دن کا جواب ہے۔ فوج کے لوگوں نے مردوں کے ناک کان کاٹ

لیے ہیں۔ میں نے یہ حکم نہیں دیا تھا لیکن مجھ کو معلوم ہوا تو کچھ رنج بھی نہیں۔ (۲)

آنحضرت ﷺ نے مستورات اور بچوں کو حضرت یمانؓ اور حضرت ثابتؓ کی حفاظت میں مدینہ کے پاس کے قلعوں میں بھیج دیا تھا۔ ان لوگوں کو شکست کی خبر معلوم ہوئی تو سب کو چھوڑ کر احد کی طرف بڑھے۔ حضرت ثابتؓ مشرکوں کے ہاتھ سے مارے گئے۔ حضرت یمانؓ کو مسلمان ہجوم عام میں پہچان نہ سکے۔ ان پر تلواریں برس پڑیں۔ ان کے صاحبزادے حضرت حذیفہؓ نے ہر چند ”ہاں ہاں“ کہا اور بتایا کہ میرے باپ ہیں لیکن ہنگامہ میں کون سنتا تھا۔ حذیفہؓ یہ کہہ کر رہ گئے کہ مسلمانو! خدا تمہارے اس گناہ کو بخش دے۔ آنحضرت ﷺ نے حضرت یمانؓ کا خون بہا مسلمانوں کی طرف سے ادا کرنا چاہا لیکن حضرت حذیفہؓ نے معاف کر دیا۔ ابن ہشام میں یہ واقعہ بہ تفصیل مذکور ہے۔ صحیح بخاری میں بھی ہے لیکن مختصر ہے۔

خاتونانِ قریش نے انتقامِ بدر کے جوش میں مسلمانوں کی لاشوں سے بھی بدلہ لیا۔ ان کے ناک کان کاٹ لیے۔ ہند (حضرت امیر معاویہؓ کی ماں) نے ان پھولوں کا ہار بنایا اور گلے میں ڈالا۔ حضرت حمزہؓ کی لاش پر گئی اور ان کا پیٹ چاک کر کے کلیجہ نکالا اور چبا گئی۔ لیکن گلے سے اتر نہ سکا اس لیے اگل دینا پڑا۔ تاریخوں میں ہند کا لقب جو جگر خوار لکھا جاتا ہے اسی بنا پر لکھا جاتا ہے۔ ہند فتح مکہ میں ایمان لائی۔ جس طرح ایمان لائی وہ عبرت خیز ہے۔ تفصیل آگے آئے گی۔

خواتین اسلام کی جنگ میں خدمات

اس غزوہ میں اکثر خاتونانِ اسلام نے بھی شرکت کی۔ حضرت عائشہؓ اور حضرت ام سلیمؓ جو حضرت انسؓ کی ماں تھیں زخمیوں کو پانی پلاتی تھیں۔ صحیح بخاری میں حضرت انسؓ سے منقول ہے کہ میں نے حضرت عائشہؓ اور ام سلیمؓ

(۱) بت کا نام ہے لفظی معنی عزت کے ہیں۔

(۲) یہ تمام تفصیل بخاری غزوہ احد کے ذکر میں ہے۔

کو دیکھا کہ پانچے چڑھائے ہوئے مشک بھر بھر کر لاتی تھیں اور زخموں کو پانی پلاتی تھیں۔ مشک خالی ہو جاتی تو پھر جا کر بھرتی تھیں۔^(۱) ایک اور روایت میں ہے کہ حضرت ام سلیطہ نے بھی جو حضرت ابوسعید خدریؓ کی ماں تھیں، یہی خدمت انجام دی۔^(۲)

عین اس وقت جب کہ کافروں نے عام حملہ کر دیا تھا اور آپ کے ساتھ صرف چند جاں نثار رہ گئے تھے۔ حضرت ام عمارہؓ آنحضرت ﷺ کے پاس پہنچ گئیں اور سینہ سپر ہو گئیں۔ کفار جب آپ پر بڑھتے تھے تو تیر اور تلوار سے روکتی تھیں۔ ابن قمیہ جب دراتا ہوا آنحضرت ﷺ کے پاس پہنچ گیا تو حضرت ام عمارہؓ نے بڑھ کر روکا۔ کندھے پر زخم آیا اور غار پڑ گیا۔ انہوں نے بھی تلواری ماری لیکن وہ دہری زرہ پہنے ہوئے تھا اس لیے کارگر نہ ہوئی۔^(۳)

حضرت صفیہ کا استقلال

حضرت صفیہؓ (حضرت حمزہؓ کی بہن) شکست کی خبر سن کر مدینہ سے نکلیں، آنحضرت ﷺ نے ان کے صاحبزادے حضرت زبیرؓ کو بلا کر ارشاد فرمایا کہ حمزہؓ کی لاش نہ دیکھنے پائیں۔ حضرت زبیرؓ نے آنحضرت ﷺ کا پیغام سنایا، بولیں کہ میں اپنے بھائی کا ماجرا سن چکی ہوں لیکن خدا کی راہ میں یہ کوئی بڑی قربانی نہیں۔ آنحضرت ﷺ نے اجازت دی۔ لاش پر گئیں۔ خون کا جوش تھا اور عزیز بھائی کے ٹکڑے بکھرے ہوئے تھے لیکن ﴿إِنَّا لِلّٰهِ وَ إِنَّا إِلَيْهِ رَاجِعُونَ﴾ کہہ کر چپ ہو رہیں اور مغفرت کی دعا مانگی۔^(۴)

ایک انصاریہ عورت کی فدویت

انصار میں سے ایک عقیفہ کے باپ بھائی شوہر سب اس معرکہ میں مارے گئے تھے۔ باری باری تین سخت حادثوں کی صدا اس کے کانوں میں پڑتی جاتی تھی لیکن وہ ہر بار صرف یہی پوچھتی تھی کہ رسول اللہ ﷺ کیسے ہیں؟ لوگوں نے کہا بخیر ہیں۔ اس نے پاس آ کر چہرہ مبارک دیکھا تو بے اختیار پکار اٹھی:^(۵)

كُلِّ مَصِيبَةٍ بَعْدَكَ جَلَلٌ - ”تیرے ہوتے ہوئے سب مصیبتیں ہیج ہیں۔“

میں بھی اور باپ بھی شوہر بھی برادر بھی فدا
اے شہ دین تیرے ہوتے ہوئے کیا چیز ہیں ہم

شہداء کی تعداد

مسلمانوں کی طرف سے ستر آدمی مارے گئے جن میں زیادہ تر انصار تھے۔ لیکن مسلمانوں کے افلاس کا یہ حال تھا کہ اتنا کپڑا بھی نہ تھا کہ شہداء کی پردہ پوشی ہو سکتی۔ حضرت مصعبؓ بن عمیر ایک صحابی تھے کہ ان کا پاؤں

(۱) ص ۵۰۱ کتاب المغازی غزوة احد۔

(۲) صحیح بخاری ص ۵۸۲۔ ذکر ام سلیطہ۔

(۳) ابن ہشام صفحہ ۸۴ (۷۸ مطبع محمد علی مصر)۔

(۴) طبری ص ۱۳۲۱۔

(۵) طبری ص ۱۳۲۵۔

پس پایا جاتا تو سر کھل جاتا اور سر ڈھانکا جاتا تو پاؤں کھل جاتے۔ آخر پاؤں اذخر کی گھاس سے چھپا دیے گئے۔ یہ وہ حیرت انگیز منظر تھا کہ بعد کو بھی یہ واقعہ مسلمانوں کو یاد آ جاتا تو آنکھیں تر ہو جاتیں۔ شہداء بے غسل اسی طرح خون میں لتھڑے ہوئے دو دو ملا کر ایک ایک قبر میں دفن کیے گئے جس کو قرآن زیادہ تر یاد ہوتا اس کو مقدم کیا جاتا ان شہداء پر نماز جنازہ بھی اس وقت نہیں پڑھی گئی۔^(۱) آٹھ برس کے بعد وفات سے ایک دو برس پہلے جب آپؐ ادھر سے گزرے تو بے اختیار آپؐ پر رقت طاری ہوئی اور اس طرح آپؐ نے پروردگلمات فرمائے جیسے کوئی زندوں اور مردوں سے رخصت ہو رہا ہو اور اس کے بعد آپؐ نے خطبہ دیا کہ مسلمانو! تم سے یہ خوف نہیں کہ پھر مشرک بن جاؤ لیکن یہ ڈر ہے کہ دنیا میں نہ پھنس جاؤ۔^(۲)

قریش کا تعاقب

دونوں فوجیں جب میدان سے الگ ہوئیں تو مسلمان زخموں سے چور تھے تاہم یہ خیال کر کے کہ ابوسفیان مسلمانوں کو مغلوب سمجھ کر دوبارہ حملہ آور نہ ہو آپؐ نے مسلمانوں کی طرف روئے خطاب کر کے فرمایا کہ کون ان کا تعاقب کرے گا۔ فوراً ستر آدمیوں کی ایک جماعت اس مہم کے لیے تیار ہو گئی۔ جن میں حضرت ابو بکرؓ و زبیرؓ بھی داخل تھے۔^(۳)

ابوسفیان احد سے روانہ ہو کر جب مقام روحا پہنچا۔ یہاں خیال آیا کہ کام نا تمام رہ گیا۔ آنحضرت ﷺ کو پہلے ہی سے گمان تھا۔ دوسرے ہی دن آپؐ نے اعلان کر دیا کہ کوئی واپس نہ جائے۔ چنانچہ حمراء اسد تک جو مدینہ سے ۸ میل ہے تشریف لے گئے۔ قبیلہ خزاعہ اس وقت تک ایمان نہیں لایا تھا لیکن در پردہ اسلام کا طرف دار تھا اس کا رئیس معبد خزاعی شکست کی خبر سن کر آنحضرت ﷺ کی خدمت میں حاضر ہوا اور واپس جا کر ابوسفیان سے ملا۔ ابوسفیان نے اپنا ارادہ ظاہر کیا۔ معبد نے کہا۔ میں دیکھتا آتا ہوں۔ محمد (ﷺ) اس سر و سامان سے آ رہے ہیں کہ ان کا مقابلہ ناممکن ہے۔ غرض ابوسفیان واپس گیا۔^(۴)

یہی واقعہ ہے جس کو مورخین نے تکثیر غزوات کے شوق میں ایک نیا غزوہ بنا لیا ہے اور حمراء الاسد کا ایک نیا عنوان قائم کیا ہے۔

(۱) صحیح بخاری کی روایت ہے لیکن دوسری کتابوں میں بعض ایسی روایتیں بھی ہیں جن سے ثابت ہوتا ہے کہ آنحضرت ﷺ نے حضرت حمزہؓ پر خصوصیت کے ساتھ اور دوسرے شہداء پر بھی نماز جنازہ پڑھی۔ یہ شہداء ایک ایک کر کے اور بعض میں ہے کہ دس دس کر کے لائے جاتے تھے اور آپؐ ان پر نماز جنازہ پڑھتے تھے اور حضرت حمزہؓ کی لاش مبارک پر ہر جماعت کے ساتھ گویا ستر دفعہ یا سات دفعہ نماز ادا کی گئی۔ شرح معانی الآثار طحاوی باب الصلوٰۃ علی الشہداء و نصب الراہیہ زیلعی باب احادیث الصلوٰۃ علی شہید و مغازی و اقدی ص ۳۰۰ مطبوعہ کلکتہ۔ ”س“۔

(۲) یہ تمام واقعات صحیح بخاری غزوہ احد کے متفرق ابواب میں ہیں۔

(۳) بخاری ص ۵۸۴ ”س“۔

(۴) طبری ص ۱۲۲۸، ۱۲۲۹۔


آنحضرت ﷺ مدینہ میں تشریف لائے تو تمام مدینہ ماتم کدہ تھا آپ جس طرف سے گزرتے تھے گھروں سے ماتم کی آوازیں آتی تھیں۔ آپ کو عبرت ہوئی کہ سب عزیز واقارب ماتم داری کا فرض ادا کر رہے ہیں لیکن حمزہ کا کوئی نوحہ خواں نہیں ہے۔ رقت کے جوش میں آپ کی زبان سے بے اختیار نکلا:۔
 ((اما حمزة فلا بوا کی له)) ”لیکن حمزہ کا کوئی رونے والا نہیں۔“

حضرت حمزہ کا ماتم

انصار نے یہ لفظ سنے تو تڑپ اٹھے۔ سب نے جا کر اپنی بیویوں کو حکم دیا کہ دولت کدہ پر جا کر حضرت حمزہ کا ماتم کرو۔ آنحضرت ﷺ نے دیکھا تو دروازہ پر پردہ نشینان انصار کی بھیڑ تھی اور حضرت حمزہ کا ماتم بلند تھا ان کے حق میں دعائے خیر کی اور فرمایا تمہاری ہمدردی کا شکر گزار ہوں لیکن مردوں پر نوحہ کرنا جائز نہیں عرب میں دستور تھا کہ مردوں پر عورتیں زور زور سے نوحہ اور بین کرتی تھیں۔ کپڑے پھاڑ لیتی تھیں۔ گال نوچتیں، گالوں پر تھپڑ مارتی تھیں اور چیختی چلاتی تھیں۔ یہ رسم بد اسی دن سے بند کر دی گئی اور فرمایا گیا کہ آج سے کسی مردہ پر نوحہ نہ (۱) کیا جائے یہ بھی بعد کو ارشاد ہوا کہ اس طرح ماتم کرنا مسلمان کی شان نہیں۔ (۲)
 (قرآن مجید میں سورہ آل عمران میں غزوہ احد کا مفصل ذکر موجود ہے)

واقعات متفرقہ ۳ھ

اسی سال یعنی ۳ھ میں حضرت امام حسن رضی اللہ عنہ کی ولادت ہوئی۔ رمضان کی پندرہویں تاریخ تھی۔ اسی سال آنحضرت ﷺ نے حضرت حفصہ سے جو حضرت عمر کی صاحبزادی تھیں اور غزوہ بدر میں بیوہ ہو گئی تھیں، نکاح کیا۔ اسی سال حضرت عثمان نے آنحضرت ﷺ کی صاحبزادی حضرت ام کلثوم سے شادی کی۔
 وراثت کا قانون بھی اسی سال نازل ہوا۔ اب تک وراثت میں ذوی الارحام کا کوئی حصہ نہ تھا ان کے حقوق کی بھی تفصیل کی گئی۔ مشرک کا نکاح مسلمان سے اب تک جائز تھا اس سال اس کی بھی تحریم نازل ہوئی۔



(۱) مسند احمد ج ۲ ص ۸۴۔

(۲) ابن ہشام غزوہ احد اور مسند احمد ج ۲ ص ۸۴۔

۴

سلسلہ غزوات و سرایا (۱)

سرایا کی کثرت کے اسباب

تمام قبائل عرب بجز ایک دو کے اسلام کے دشمن تھے۔ دشمنی زیادہ تر اس بنا پر تھی کہ ہر قبیلہ بت پرستی کو اپنا دین و آئین سمجھتا تھا اسلام اسی کو مٹاتا تھا اس کے ساتھ قریش کا اثر تمام عرب پر تھا۔ حج کے زمانہ میں تمام قبائل مکہ میں جمع ہوتے تھے اور قریش ان کو اسلام کی دشمنی پر برا بیچتے کرتے تھے۔ ایک اور بڑا سبب یہ تھا کہ تمام قبائل کی وجہ معاش لوٹ اور غارت گری تھی۔ اور اسلام اس کو نہ صرف قولا بلکہ عملاً بھی روکتا تھا اس لیے وہ جانتے تھے کہ اسلام اگر قائم ہو گیا تو ہمارے ذرائع معاش بند ہو جائیں گے۔ تاہم بدر کی فتح نے ایک عام رعب بٹھا دیا تھا جس کی وجہ سے تمام قبیلے اپنی اپنی جگہ خاموش بیٹھ گئے لیکن احد کی شکست نے حالت بدل دی اور دوبارہ تمام قبائل دفعتاً اٹھ کھڑے ہوئے۔ سیرت نبوی میں سرایا (چھوٹی چھوٹی لڑائیوں) کا جو ایک وسیع سلسلہ پھیلا ہوا نظر آتا ہے اسی زنجیر کی کڑیاں ہیں۔ عام مورخوں نے اگرچہ اپنی عادت کے موافق ان لڑائیوں کے ذکر میں ان کے اسباب سے بحث نہیں کی لیکن ابن سعد نے طبقات میں اور ائمہ فہن نے قریباً ہر واقعہ کا سبب لکھ دیا ہے۔ یعنی کسی خاص قبیلہ نے مدینہ پر چڑھائی کا ارادہ کیا اور آنحضرت ﷺ نے مدافعت کے لیے فوجیں بھیجیں۔

۱۔ سریہ ابی سلمہ

سب سے پہلے محرم ۴ھ میں طلحہ اور خویلد نے اپنے قبیلہ کو جو فید کے کوہستانی علاقہ قطن میں رہتا تھا مدینہ پر حملہ کرنے کے لیے آمادہ کیا۔ آنحضرت ﷺ کو خبر ہوئی تو آپ نے حضرت ابو سلمہ کو ایک سو پچاس مہاجرین اور انصار کے ساتھ اس طرف روانہ کیا۔ یہ خبر سن کر ان کی جماعت منتشر ہو گئی۔ (۲)

۲۔ سریہ ابن انیس

اس کے بعد محرم ۴ھ میں سفیان بن خالد نے جو قبیلہ لحيان کا تھا اور جو کوہستانِ عرنہ کا رئیس تھا مدینہ پر حملہ کا

(۱) غزوہ اور سریہ میں جو فرق ہے اس کی نسبت علمائے سیرت مختلف الرائے ہیں۔ زیادہ مقبول یہ رائے ہے کہ جس واقعہ میں آنحضرت ﷺ خود شریک ہوئے وہ غزوہ کے نام سے موسوم ہے اور جس میں صحابہ افسر مقرر کر کے بھیج دیے جاتے تھے وہ سریہ کہلاتا تھا۔

(۲) ابن سعد صفحہ ۳۵ جلد ۲ قسم اول۔ اصل عبارت یہ ہے بلغ رسول اللہ صلی اللہ علیہ وسلم ان طلحة و مسلمة حتی خویلد قد سارا فی قومہما و من اطاعہا یدعونہم الی حرب رسول اللہ صلی اللہ علیہ وسلم۔

قصد کیا۔ اس کے مقابلہ کے لیے آپ نے حضرت عبداللہ بن انیس کو بھیجا۔ جنہوں نے لطائف الخیل سے موقع حاصل کیا اور سفیان کو قتل کر دیا۔^(۱)

صفر ۴ھ میں ابو براء^(۲) کلابی جو قبیلہ کلاب کا رئیس تھا۔ آنحضرت ﷺ کی خدمت میں حاضر ہوا اور درخواست کی کہ چند لوگوں کو میرے ساتھ کر دیجئے کہ میری قوم کو اسلام کی دعوت دیں۔ آپ نے فرمایا مجھ کو نجد کی طرف سے ڈر ہے۔^(۳) ابو براء نے کہا ان کا میں ضامن ہوں۔ آپ نے منظور فرمایا اور ستر انصار ساتھ کر دیے۔ یہ لوگ نہایت مقدس اور درویش تھے اور اکثر اصحاب صفہ میں سے تھے۔ ان کا معمول تھا کہ دن بھر لکڑیاں چنتے۔ شام کو فروخت کر کے کچھ اصحاب صفہ کے نذر کرتے، کچھ اپنے لیے رکھتے۔

بیر معونہ

ان لوگوں نے بیر معونہ پہنچ کر قیام کیا اور حرام بن ملحان کو آنحضرت ﷺ کا خط دے کر عامر بن طفیل (بن مالک بن جعفر کلابی عامری) کے پاس بھیجا جو قبیلہ کا رئیس تھا۔ عامر نے حرام کو قتل کر دیا اور آس پاس کے جو قبائل تھے یعنی عصبیہ، رعل، ذکوان سب کے پاس آدمی دوڑا دیے کہ تیار ہو کر آئیں۔ ایک بڑا لشکر تیار ہو گیا اور عامر کی سرداری میں آگے بڑھا۔ صحابہ حرام کی واپسی کے منتظر تھے۔ جب دیر لگی تو خود روانہ ہوئے۔ راستہ میں عامر کی فوج کا سامنا ہوا۔ کفار نے ان کو گھیر لیا اور سب کو قتل کر دیا^(۴) صرف عمرو (بن) امیہ^(۵) کو عامر نے یہ کہہ کر چھوڑ دیا کہ میری ماں نے ایک غلام آزاد کرنے کی منت مانی تھی میں تجھ کو آزاد کرتا ہوں۔ یہ کہہ کر ان کی چوٹی کاٹی اور چھوڑ دیا۔ آنحضرت ﷺ کو اس واقعہ کی خبر ہوئی تو اس قدر صدمہ ہوا کہ تمام عمر کبھی نہیں ہوا۔ مہینہ بھر نماز فجر میں ان ظالموں کے حق میں بددعا کی۔ حضرت عمرو بن امیہ نے (واپسی میں راستہ میں بنی عامر کے) دو آدمیوں کو قتل کر دیا تھا (جن کو رسول اللہ ﷺ امان دے چکے تھے مگر عمرو بن امیہ کو اس کا علم نہ تھا۔) وہ یہ سمجھے کہ ہم نے بنی عامر سے ان کی اس بے وفائی کا بدلہ لے لیا جو انہوں نے رسول اللہ ﷺ کے صحابہ کے ساتھ کیا ہے^(۶) (جب

(۱) طبقات ابن سعد ص ۳۶۔ اصل عبارت یہ ہے و ذلک انہ بلغ رسول اللہ صلی اللہ علیہ وسلم ان سفیان بن خالد الہذلی قد جمع الجموع لرسول اللہ صلی اللہ علیہ وسلم۔

(۲) ابو براء بعد کو اسلام لائے یا نہیں؟ اس میں اہل علم کا اختلاف ہے۔ ذہبی کہتے ہیں کہ یہ اسلام نہیں لائے۔ اصابہ میں ہے کہ ان کے قبول اسلام کی کوئی روایت نہیں ہے تاہم بعض روایات کی بنا پر ایک جماعت کا خیال ہے کہ اسلام لائے تھے زرقانی ج ۲ ص ۸۶۔

(۳) اور یہ کچھ بے جا بھی نہ تھا۔ عامر بن طفیل جو ان اطراف کا رئیس تھا اس نے آنحضرت ﷺ سے کہا تھا کہ میرے تمہارے درمیان تین باتیں ہیں؛ باد یہ کے مالک تم بنو اور شہروں کا میں بنوں یا اپنے بعد مجھ کو اپنا جانشین بناؤ۔ ورنہ غطفان کو لے کر چڑھ آؤں گا۔ آنحضرت ﷺ نے منظور نہیں فرمایا تھا۔ صحیح بخاری

(۴) صحابہ کی اس جماعت میں حضرت کعب بن زید بھی تھے۔ کفار نے یہ سمجھا کہ یہ بھی شہید ہو گئے ہیں لیکن ان میں جان باقی تھی۔ اور بعد کو زندہ بچ رہے اور غزوہ خندق میں شہید ہوئے۔ زرقانی ج ۲ ص ۸۸ ”س“

(۵) حضرت عمرو بن امیہ اور حضرت منذر بن محمد عقبہ انصاری پیچھے تھے جب یہ مقام حادثہ پر پہنچے تو حضرت منذر کو شہید کر دیا گیا اور حضرت عمرو بن امیہ کو قید کر لیا گیا اور بعد کو وہ چھوڑ دیے گئے۔ زرقانی ج ۲ ص ۸۹ ”س“۔

(۶) البدایہ والنہایہ ابن کثیر ج ۴ زرقانی ص ۹۳۔

آنحضرت ﷺ نے یہ سنا تو آپ نے اس پر ناراضی ظاہر فرمائی اور دونوں کے خون بہا ادا کر دینے کا اعلان فرمایا۔

واقعہ رجب

انہی دنوں عضل اور قارہ جو دو مشہور قبیلے ہیں ان کے چند آدمی آنحضرت ﷺ کے پاس آئے کہ ہمارے قبیلہ نے اسلام قبول کر لیا ہے۔ چند لوگوں کو ہمارے ہاں بھیجے کہ اسلام کے عقائد اور احکام سکھائیں۔ آپ نے دس شخص ساتھ کر دیئے جن کے سردار حضرت عاصم بن ثابت تھے یہ لوگ جب مقام رجب پر پہنچے جو عسفان اور مکہ کے وسط میں ہے تو ان غداروں نے بد عہدی کی اور قبیلہ بنو لحيان کو اشارہ کیا کہ ان کا کام تمام کر دیں۔ بنو لحيان دوسو آدمی لے کر جن میں ایک سو تیر انداز تھے ان لوگوں کے تعاقب میں چلے اور ان کے قریب آ گئے۔ ان لوگوں نے بڑھ کر ایک ٹکڑے پر پناہ لی۔ تیر اندازوں نے ان سے کہا کہ اتر آؤ ہم تم کو پناہ دیتے ہیں۔ حضرت عاصم نے کہا۔ میں کافر کی پناہ میں نہیں آتا۔ یہ کہہ کر خدا سے خطاب کیا کہ اپنے پیغمبر کو خبر پہنچا دے۔ غرض وہ مع سات آدمیوں کے لڑ کر تیر اندازوں کے ہاتھ سے شہید ہوئے (قریش نے چند آدمیوں کو بھیجا کہ عاصم کے بدن سے گوشت کا ایک ٹوٹھا کاٹ لائیں کہ ان کی شناخت ہو۔ قدرت خداوندی نے شہید مسلم کی یہ تحقیر گوارا نہ کی، شہد کی مکھیوں نے لاش پر پہرہ ڈال دیا۔ قریش ناکام پھر گئے) لیکن (تین) شخصوں نے جن (میں سے دو) کے نام حضرت خبیب اور حضرت زید (بن الدشنہ) (۱) تھے کافروں کے وعدہ پر اعتماد کیا اور ٹکڑے سے اتر آئے۔ کافروں نے بد عہدی کر کے ان کی مشکلیں کس لیں اور مکہ میں لے جا کر بیچ ڈالا۔ حضرت خبیب نے جنگ احد میں حارث بن عامر کو قتل کیا تھا اس لیے ان کو حارث کے لڑکوں نے خریدا کہ باپ کے بدلہ میں قتل کریں گے۔ (۲) چند روز انہی کے گھر میں رہے۔ ایک دن حارث کی نواسی کو کھلا رہے تھے اتفاق سے ہاتھ میں چھری تھی۔ (۳) بچی کی ماں اتفاقاً کہیں سے آ گئی۔ دیکھا کہ حضرت خبیب کے ہاتھ میں ننگی چھری ہے، کانپ اٹھی، حضرت خبیب نے کہا۔ کیا تو یہ سمجھی کہ میں اس کو قتل کر دوں گا؟ ہمارا یہ کام نہیں۔ خاندان حارث ان کو حرم کے حدود سے باہر لے گیا اور قتل کرنا چاہا۔ انہوں نے دو رکعت نماز پڑھنے کی اجازت مانگی۔ قاتلوں نے اجازت دی۔ انہوں نے دو رکعت نماز پڑھ کر کہا۔ دیر تک پڑھنے کو جی چاہتا تھا لیکن تم کو خیال ہوگا کہ موت سے ڈرتا ہوں۔ پھر یہ اشعار پڑھے۔

(۱) بخاری (کتاب المغازی) نے اس موقع پر جن تیسرے بزرگ کا ذکر کیا ہے ان کا نام نہیں لکھا ہے۔ ابن اسحاق نے ان کا نام حضرت عبداللہ بن طارق بتلایا ہے۔ بعض روایات سے معلوم ہوتا ہے کہ حضرت عبداللہ اسی وقت اسی موقع پر شہید کر دیئے گئے۔ لیکن دوسری روایتوں میں ہے کہ ایان سے آگے چل کر مکہ کے راستے میں بمقام ظہران ان کی شہادت کا واقعہ پیش آیا۔ زرقانی ج ۲ ص ۷۸۔

(۲) حارث کے بیٹے ابوسرودہ جنہوں نے حضرت خبیب کو شہید کیا تھا بعد کو مسلمان ہوئے اور شرف صحابیت سے سرفراز ہوئے۔ زرقانی ج ۲ ص ۷۸۔

(۳) صحیح بخاری میں استرا لکھا ہے۔

و ما ان ابالی حین اقتل مسلماً
علی ای شق کان لله مصرعی
و ذلک فی ذات الاله و ان یشاء
یبارک علی اوصال شلو ممزع

”جب میں اسلام کے لیے قتل کیا جا رہا ہوں تو مجھ کو اس کی پروا نہیں کہ کس پہلو قتل کیا جاؤں گا۔ یہ جو کچھ ہے خالصتاً خدا کے لیے ہے اگر وہ چاہے گا تو جسم کے ان پارہ پارہ ٹکڑوں پر برکت نازل کرے گا۔“
اسی زمانہ سے دستور ہے کہ جب کسی کو قتل کرتے ہیں تو مقتول پہلے دو رکعت نماز ادا کر لیتا ہے^(۱) (اور یہ مستحب^(۲) سمجھا جاتا ہے)

دوسرے صاحب حضرت زیدؓ تھے۔ ان کو صفوان بن امیہ نے قتل کے ارادہ سے خریدا تھا ان کے قتل کے وقت قریش کے معزز سردار تماشا دیکھنے آئے۔ جن میں ابوسفیان بھی تھا۔ جب قاتل نے تلوار ہاتھ میں لی تو ابوسفیان نے کہا ”سچ کہنا اس وقت تمہارے بدلے محمد (ﷺ) قتل کیے جاتے تو کیا تم اس کو اپنی خوش قسمتی نہ سمجھتے؟“ بولے ”خدا کی قسم! میں تو اپنی جان کو اس کے برابر بھی عزیز نہیں رکھتا کہ رسول اللہ ﷺ کے تلووں میں کاٹنا چھ جائے۔“ صفوان کے غلام نسطاس^(۳) نے ان کی گردن مار دی۔

ان لڑائیوں کا سلسلہ یہود کی لڑائیوں سے مل جاتا ہے اور چونکہ یہود کے واقعات اور ان کی سرگزشت تاریخ اسلام سے گونا گوں تعلقات رکھتی ہے اس لیے ہم ان کے واقعات مستقل حیثیت سے لکھتے ہیں اور اس غرض کے لیے کسی قدر ہم کو پچھلے زمانہ کی طرف واپس آنا پڑے گا۔

واقعات متفرقہ ۴ھ

اسی سال شعبان میں حضرت حسین رضی اللہ عنہ کی ولادت ہوئی۔

اسی سال ازواج مطہرات میں سے حضرت زینب بنت خزیمہ نے انتقال فرمایا: جن سے اسی سال نکاح بھی

ہوا تھا۔

(۱) طبری ص ۱۴۳۵ و طبقات ابن سعد اشعار اور اکثر جزئیات واقعہ صحیح بخاری غزوة الرجیع سے لیے گئے ہیں۔ نیز صحیح بخاری ہل

یستاسرو من لم یستاسرو صلی رکتین عند القتل۔

(۲) اس نماز کے استحباب کی اصل وجہ یہ ہے کہ جب آنحضرت ﷺ کو حضرت خیبہؓ کے اس فعل کی اطلاع ملی تو آپ نے اس کو پسند فرمایا

(شرح سیر کبیر سرحدی اول ص ۱۵) آنحضرت ﷺ کے اس استحسان نے اس کو استحباب کا درجہ عطا فرمایا (الروض الانف ج ۲ ص ۱۷۱)

محدثین کی اصطلاح میں اس صورت حال کو تقریر رسول اللہ ﷺ کہتے ہیں یعنی حضور کے سامنے کوئی فعل کیا گیا ہو۔ یا حضور کی عدم

موجودگی میں کیا گیا ہو اور حضور ﷺ کو اس کی اطلاع ملی ہو مگر آپ نے اس پر انکار نہ فرمایا ہو تو اس سے بھی اس فعل کا مسنون و مستحب

یا جائز ہونا سمجھا جائے گا) ”س“۔

(۳) نسطاس نے بعد کو اسلام قبول کیا زرقانی ج ۲ ص ۸۴ ”س“۔

اسی سال آنحضرت ﷺ نے حضرت زید بن ثابت کو حکم دیا کہ وہ عبرانی زبان لکھنا پڑھنا سیکھ لیں۔ اور فرمایا کہ مجھ کو یہود پر اطمینان نہیں۔ تاریخوں میں لکھا ہے کہ حضرت زید نے صرف پندرہ دن میں عبرانی زبان سیکھ لی۔ اس سے معلوم ہوتا ہے کہ مدینہ میں عبری زبان سے لوگ بہت کچھ آشنا تھے۔

اسی سال شوال میں آنحضرت ﷺ نے حضرت ام سلمہؓ سے نکاح فرمایا۔

اسی سال یہودیوں نے آپ کے سامنے ایک یہودی کا مقدمہ پیش کیا اور آپ نے توراہ کے مطابق رجم کا حکم دیا (تفصیل ان واقعات کی دوسرے حصوں میں آئے گی)

بعض مورخین کے نزدیک شراب کی حرمت کا حکم بھی اسی سال نازل ہوا لیکن اس میں روایتیں نہایت مختلف ہیں۔ پوری تحقیق احکام شرعیہ کے ذکر میں آئے گی۔



یہودیوں کے ساتھ معاہدہ اور جنگ

۲۲ و ۲۳ و ۲۴

اوپر گزر چکا ہے کہ یہود مدت دراز سے مدینہ پر فرماں روا تھے۔ انصار نے آ کر ان سے تعلقات پیدا کیے اور رفتہ رفتہ حریفانہ اقتدار حاصل کیا۔ لیکن جنگ بعات نے ان کی قومی طاقت توڑ دی اور اب وہ اس قابل نہیں رہے تھے کہ یہود سے ہمسری کا دعویٰ کر سکتے۔

یہود کے تین قبیلے تھے۔ قینقاع، نضیر، قریظہ یہ سب مدینہ کے اطراف و حوالی میں آباد تھے۔ اور عموماً زمین دار دولت مند تجارت پیشہ اور صنایع تھے۔ قینقاع زرگری کا پیشہ کرتے تھے اور چونکہ سب میں زیادہ بہادر اور شجاع تھے اس لیے ان کے پاس اسلحہ جنگ کے ذخیرے تیار رہتے تھے۔ انصار عموماً ان کے مقروض اور زیر بار رہتے تھے۔ ملکی اور تجارتی افسری کے ساتھ ان لوگوں کا مذہبی اور علمی اثر بھی تھا انصار عموماً بت پرست جاہل تھے اس بنا پر وہ یہود کو عزت کی آنکھ سے دیکھتے اور ان کو اپنے سے زیادہ مہذب اور شائستہ سمجھتے تھے جن لوگوں کے بچے زندہ نہیں رہتے تھے وہ منت مانتے تھے کہ ہمارا بیٹا زندہ رہے گا تو ہم اس کو یہودی بنا دیں گے۔ چنانچہ مدینہ میں اس قسم کے بہت سے جدید الیہودیت^(۱) موجود تھے۔

یہودیوں کی اخلاقی حالت

یہود میں امتدادِ زمانہ سے نہایت اخلاقِ ذمیرہ پیدا ہو گئے تھے۔ ان کے امتیازی خصائصِ زندگی یہ تھے کہ ہر طرف لین دین کا کاروبار پھیلا رکھا تھا اور تمام آبادی ان کے قرضوں میں زیر پار تھی۔ اور چونکہ تنہا وہی صاحبِ دولت تھے اس لیے نہایت بے رحمی سے سود کی بڑی شرحیں مقرر کرتے تھے اور قرضہ کی کفالت میں لوگوں کے بال بچے یہاں تک کہ مستورات کو رہن رکھواتے تھے۔ کعب بن اشرف نے خود اپنے انصاری دوستوں سے یہی درخواست کی تھی^(۲) اور مختلف طریقوں سے لوگوں کے مال اور جائیداد پر تصرف کرتے تھے۔

طماعی اور حرص کی شدت سے یہ حالت تھی کہ معصوم بچوں کو دو چار روپے کے زیور کے لیے پتھر سے مار ڈالتے تھے۔^(۳) دولت کی بہتات سے زنا اور بدکاری کا عام رواج تھا اور چونکہ زیادہ تر امراء اس کے مرتکب ہوتے تھے اس لیے ان کو سزا نہیں دے سکتے تھے۔ ایک دفعہ آنحضرت ﷺ نے ایک یہودی سے دریافت فرمایا

(۱) ابوداؤد (ج ۲ ص ۹) کتاب الجہاد باب الاسیر۔

(۲) بخاری و مسلم ذکر قتل کعب بن اشرف۔

() صحیح بخاری ج ۲ ص ۱۰۱۶ کتاب الدیات باب اذا قتل نجر او بعضاء۔

کہ کیا تمہاری شریعت میں زنا کی سزا صرف درہ مارنا ہے؟ اس نے کہا نہیں، بلکہ سنگسار کرنا ہے لیکن ہمارے شرفاء میں زنا کی کثرت ہوگئی اور جب کوئی شریف اس جرم میں پکڑا جاتا تو ہم اس کو چھوڑ دیتے تھے۔ البتہ عام آدمیوں کو یہ سزا دیتے تھے۔ بالآخر یہ قرار پایا کہ سنگسار کرنے کی سزا درہ سے بدل دی جائے تاکہ شریف اور رذیل سب کو یکساں سزا دی جاسکے۔^(۱)

اسلام مدینہ میں آیا تو یہود کو نظر آیا کہ اب ان کا جابرانہ اور خود غرضانہ اقتدار قائم نہیں رہ سکتا۔ اسلام جس قدر روز بروز مدینہ میں پھیلتا جاتا تھا اسی قدر یہودیوں کے مذہبی وقار کو جوان کو مدتوں سے حاصل تھا، زوال ہوتا جاتا تھا۔ مدینہ کے مشرکین میں یہودیت جو تدریجاً پھیل رہی تھی دفعتاً رک گئی۔ نئی نئی فتوحات کی بدولت انصار جس قدر دولت مند ہوتے جاتے تھے یہودیوں کے قرض کے شکنجوں سے آزاد ہوتے جاتے تھے یہودیوں میں جو اخلاق بد عموماً پھیلے ہوئے تھے اور جن پر دولت مندی اور مذہبی پیشوائی نے پردہ ڈال رکھا تھا اب ان کا راز فاش ہونے لگا۔

یہودیت کی نفرت اسلام سے

آنحضرت ﷺ نے اگرچہ ان سے معاہدہ کیا تھا کہ ان کے جان و مال سے کچھ تعرض نہیں کیا جائے گا اور ان کو ہر قسم کی مذہبی آزادی حاصل ہوگی لیکن منصب نبوت کی حیثیت سے ذمائم اخلاق پر وعظ اور تذکیر آپ کا فرض نبوت تھا۔ قرآن مجید میں ان کے اخلاق کی پردہ دری پر صاف صاف آیتیں نازل ہوتی تھیں۔

﴿سَمْعُونَ لِلْكَذِبِ أَكْلُونَ لِلْأَسْحٰتِ﴾ (مائدہ: ۴۲)

”وہ جھوٹ باتوں کے سننے والے اور مال حرام کے بڑے کھانے والے ہیں۔“

﴿وَتَرَىٰ كَثِيرًا مِّنْهُمْ يُسَارِعُونَ فِي الْآثِمِ وَالْعُدْوَانِ﴾ (مائدہ: ۶۲)

”اور تو ان میں سے اکثروں کو دیکھے گا کہ گناہ اور تعدی کی طرف تیزی سے بڑھتے ہیں۔“

﴿وَآخِذْهُمْ بِالرِّبَا وَ قَدْ نُهُوا عَنْهُ وَ آكَلِهِمْ اَمْوَالِ النَّاسِ بِالْبَاطِلِ﴾ (نساء: ۱۶۱)

”اور چونکہ یہ سود خوری کرتے ہیں حالانکہ ان کو سود سے منع کر دیا گیا تھا اور چونکہ یہ لوگوں کا مال خورد برد

کر جاتے ہیں۔“

ان اسباب نے تمام یہودیوں میں اسلام کی طرف سے سخت ناراضی پھیلا دی، انہوں نے طرح طرح سے آنحضرت ﷺ کو اذیتیں دینی اور اسلام کے خلاف کوششیں کرنی شروع کیں لیکن آنحضرت ﷺ کو حکم تھا کہ ان کی ہر طرح کی ایذا رسانیوں کو برداشت کریں۔

﴿وَلَتَسْمَعَنَّ مِنَ الَّذِينَ أُوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا أَذًى كَثِيرًا وَإِنْ

تَصْبِرُوا وَتَتَّقُوا فَإِنَّ ذَلِكَ مِنْ عَزْمِ الْأُمُورِ﴾ (آل عمران: ۱۸۶)

(۱) اسباب النزول، واحدی ص ۱۴۵، صحیح مسلم ۴۹ ذکر رجم الیہود ”س“۔

”اور تم اہل کتاب اور مشرکوں سے بہت سی ایذا (کی باتیں) سنو گے اور اگر صبر کیے رہو اور پرہیز گاری پر قائم رہو تو یہ ہمت کے کام ہیں۔“

یہودیوں نے معمول بنا لیا تھا کہ آنحضرت ﷺ سے سلام علیکم کرتے تو بجائے السَّلَامُ عَلَیْكَ کے السَّلَامُ عَلَیْكَ کہتے تھے جس کے معنی یہ ہے کہ ”تجھ کو موت آئے“ ایک دفعہ حضرت عائشہؓ بھی موجود تھیں انہوں نے سنا تو ان کو سخت غصہ آیا اور بے اختیار ہو کر بول اٹھیں کہ ”کم بختو! تم کو موت آئے“ آنحضرت ﷺ نے فرمایا کہ نرمی سے کام لو۔ حضرت عائشہؓ نے کہا ”آپ نے کچھ سنا بھی کہ لوگوں نے کیا کہا۔ آپ نے ارشاد فرمایا کہ ہاں۔ لیکن یہ کافی ہے کہ میں نے علیک کہہ دیا۔“^(۱)

رسول اللہ کی یہود سے مدارات

آنحضرت ﷺ صرف مجالمت اور درگزر ہی پر اکتفا نہیں فرماتے تھے اکثر معاشرت کی باتوں میں یہود کے ساتھ اتفاق فرماتے اور ان کی مذہبی توقیر قائم رکھنا چاہتے تھے۔ اہل عرب کی عادت تھی کہ بالوں میں مانگ نکالتے تھے۔ بخلاف اس کے یہودی بالوں کو یونہی چھوڑ دیتے تھے۔ آنحضرت ﷺ بھی یہودیوں ہی کی موافقت کرتے تھے۔

صحیح بخاری میں ہے:-

((و کان یحب موافقة اهل الكتب فيما لم يؤمر فيه بشيء)) (ج ۲ ص ۸۷۷ کتاب اللباس باب الفرق بخاری)۔

”اور آنحضرت ﷺ ان چیزوں میں جن میں کوئی خاص حکم الہی نہیں ہوتا تھا اہل کتاب کی موافقت پسند فرماتے تھے۔“

آنحضرت ﷺ جب مدینہ میں تشریف لائے تو دیکھا کہ یہودی عاشورہ کے دن روزہ رکھتے ہیں آپ نے بھی حکم دیا کہ لوگ عاشورہ کا روزہ رکھیں۔^(۲) کسی یہودی کا جنازہ گزرتا تو آپ تعظیماً کھڑے ہو جاتے۔^(۳) ایک دفعہ ایک یہودی نے حضرت موسیٰ علیہ السلام کی فضیلت اس طرح بیان کی جس سے ظاہر ہوتا تھا کہ وہ آنحضرت ﷺ سے بھی افضل ہیں۔ اس پر ایک انصاری کو غصہ آ گیا انہوں نے اس کو تھپڑ مارا۔ یہودی نے آنحضرت ﷺ سے شکایت کی۔ آپ نے فرمایا۔ مجھ کو اور پیغمبروں پر (ایسی) فضیلت نہ دو (جس سے ان کا نقص لازم آئے) قیامت کے دن لوگ بے ہوش ہو جائیں گے اور سب سے پہلے مجھ کو ہوش آئے گا اس وقت میں دیکھوں گا کہ موسیٰ علیہ السلام عرش کا پایہ تھا مے کھڑے ہیں۔^(۴)

(۱) یہ واقعہ صحیح بخاری کے متعدد ابواب میں مذکور ہے۔

(۲) بخاری ج ۱ ص ۵۶۲ باب اتیان اليهود النبی صلی اللہ علیہ و سلم حین قدم المدینۃ ”س“۔

(۳) بخاری ج ۱ ص ۱۷۵ ”س“ کتاب الجنائز۔

(۴) بخاری ج ۲ ص ۶۶۸ تفسیر سورہ اعراف۔

احکام الہی جو قرآن مجید میں نازل ہو رہے تھے۔ سر تا پا اہل کتاب کے ساتھ مدارات اور معاشرت کی ترغیب میں تھے۔

﴿وَطَعَامُ الَّذِينَ أُوتُوا الْكِتَابَ حَلٌّ لَكُمْ﴾ (مائدہ : ۵)

”اور اہل کتاب کا کھانا تمہارے لیے حلال ہے۔“

عموماً ان کی قدر و منزلت کا خیال دلایا جاتا تھا۔

﴿يٰۤاَيُّهَا اِسْرَائِيْلُ اذْكُرُوْا نِعْمَتِي الَّتِي اَنْعَمْتُ عَلَيْكُمْ وَاَنْتِي فَضَّلْتُكُمْ عَلَي الْعٰلَمِيْنَ﴾

(بقرہ : ۱۲۲)

”اے بنی اسرائیل میری نعمتوں کا خیال کرو جو میں نے تم کو دیں اور یہ کہ میں نے تم کو تمام عالم پر فضیلت دی ہے۔“

تبلیغ اسلام کی حیثیت سے جو کچھ اس وقت ان کے سامنے پیش کیا جاتا تھا، صرف اس قدر تھا:

﴿قُلْ يٰۤاَهْلَ الْكِتٰبِ تَعَالَوْا اِلٰى كَلِمَةٍ سَوَآءٍ بَيْنِنَا وَبَيْنَكُمْ اِلَّا نَعْبُدَ اِلَّا اللّٰهَ وَا لَا نُشْرِكُ

بِهٖ شَيْئًا وَّ لَا يَتَّخِذُ بَعْضُنَا بَعْضًا اَرْبَابًا مِّنْ دُوْنِ اللّٰهِ فَاِنْ تَوَلَّوْا فَقُوْلُوْا اَشْهَدُوْا بَاِنَّا

مُسْلِمُوْنَ﴾ (آل عمران : ۷)

”کہہ دو کہ اے اہل کتاب ایک ایسی بات کی طرف آؤ جس کو ہم تم دونوں یکساں مانتے ہیں۔ وہ یہ کہ ہم

خدا کے سوا کسی کو نہ پوجیں اور اس کا کسی کو شریک نہ بنائیں اور ہم سے کوئی خدا کو چھوڑ کر کسی کو اپنا رب نہ

بنائے تو اگر وہ منہ پھیر لیں تو تم کہہ دو کہ اچھا تم گواہ رہو، ہم تو مسلمان ہیں۔“

یہودیوں کی شرارتیں

ان باتوں میں سے ایک بھی ان کے معتقدات اور مزعومات کے خلاف نہ تھی۔ لیکن ان تمام مہربانیوں اور

اظہارِ لطف و مدارات کا جو صلہ تھا یہ تھا کہ انہوں ہر طرح سے اسلام کی خانہ براندازی کا عزم کر لیا۔ اسلام کی عظمت

اور وقار کم کرنے کے لیے مشرکوں سے کہتے تھے کہ مذہب میں مسلمانوں سے تو تم ہی اچھے ہو۔

﴿وَيَقُوْلُوْنَ لِلَّذِيْنَ كَفَرُوْا اَهْلُوْاۤءِ اَهْدٰى مِنَ الَّذِيْنَ اٰمَنُوْا﴾ (نساء : ۵۱)

”اور کافروں کی نسبت کہتے ہیں کہ مسلمانوں سے یہ زیادہ ہدایت یافتہ ہیں۔“

مذہب اسلام کی بے اعتباری پھیلانے کے لیے یہاں تک آمادہ ہوئے کہ مسلمان ہو کر پھر مرتد ہو جائیں

تا کہ لوگوں کو خیال ہو کہ اگر یہ مذہب سچا ہوتا تو اس کو قبول کر کے کوئی کیوں چھوڑ دیتا؟

﴿وَقَالَتْ طٰٓئِفَةٌ مِّنْ اَهْلِ الْكِتٰبِ اٰمَنُوْا بِالَّذِيْ اُنزِلَ عَلٰى الَّذِيْنَ اٰمَنُوْا وَجِهَ النَّهَارِ

وَ اٰكْفَرُوْا اٰخِرَهٗ لَعَلَّهُمْ يَرْجِعُوْنَ﴾ (آل عمران : ۷۲)

”اور اہل کتاب میں سے ایک گروہ کہتا ہے کہ مسلمانوں پر جو اترا ہے اس پر صبح کو ایمان لاؤ اور شام کو اس

سے پھر جاؤ۔ شاید کہ وہ لوگ (مسلمان) بھی پھر جائیں۔“

ان باتوں کے علاوہ اسلام کی بربادی کی ملکی تدبیریں اختیار کیں۔ وہ یہ جانتے تھے کہ مسلمانوں کو جو قوت ہے وہ اس وجہ سے ہے کہ انصار کے دو قبیلے ”اوس اور خزرج“ جو باہم لڑتے بھڑتے رہتے تھے اسلام نے باہم ان کو متحد کر دیا ہے ان دونوں کو اگر پھر لڑوایا جائے تو اسلام خود بخود فنا ہو جائے گا۔ عرب میں کچھلی کینہ آوریوں کو تازہ کر دینا نہایت آسان کام تھا۔ ایک دفعہ دونوں قبیلوں کے بہت سے آدمی جلسہ میں بیٹھ کر بات چیت کر رہے تھے۔ چند یہودیوں نے اس صحبت میں جا کر جنگ بعاث کا تذکرہ چھیڑا۔ یہ وہ لڑائی تھی جس میں انصار کے یہ دونوں قبیلے آپس میں لڑے تھے اور اسی لڑائی نے ان کی تمام قوت برباد کر دی تھی۔ اس لڑائی کے تذکرہ نے دونوں کو پرانے واقعے یاد دلانے اور دفعتاً عداوت کی دبی ہوئی آگ بھڑک اٹھی۔ لعن طعن سے گزر کر تلواریں کھنچ گئیں۔ حسن اتفاق سے آنحضرت ﷺ کو خبر ہو گئی۔ آپ نے فوراً موقع پر پہنچ کر وعظ و پند سے دونوں فریق کو ٹھنڈا کیا۔ اس پر یہ آیت اتری۔^(۱)

﴿يَا أَيُّهَا الَّذِينَ آمَنُوا إِن تَطِيعُوا فَرِيقًا مِّنَ الَّذِينَ أُوتُوا الْكِتَابَ يَرُدُّوكُم بَعْدَ إِيمَانِكُمْ

كُفْرِينَ﴾ (آل عمران: ۱۰۰)

”مسلمانو! اگر تم اہل کتاب کے بعض لوگوں کا کہنا مانو گے تو وہ تم کو ایمان لانے کے بعد پھر کافر بنا دیں گے۔“

منافقین کا ایک گروہ پہلے سے موجود تھا جو اگرچہ بظاہر مسلمان ہو گیا تھا لیکن درحقیقت اسلام کا سخت دشمن تھا اس گروہ کا سردار عبداللہ بن ابی بن سلول تھا۔ یہودیوں نے اس کو نہایت آسانی سے درپردہ ملا لیا اور ان کے ساتھ مل کر سازش شروع کی۔ اتفاق یہ کہ عبداللہ بن ابی پہلے سے بھی بنی نضیر کا حلیف اور ہم پیمان تھا۔

یہودیوں کا قریش کے ساتھ اتحاد

قریش نے بدر سے پہلے عبداللہ بن ابی کو لکھا تھا کہ مسلمانوں کو نکال دو ورنہ ہم آ کر تمہارا استیصال کریں گے لیکن جب اس میں کامیابی نہیں ہوئی جس کی تفصیل اوپر گزر چکی ہے تو بدر کے بعد انہوں نے یہود کو خط لکھا۔

انکم اهل الحلقة والحصون و انکم تقاتلن صاحبنا او لنفعلن کذا و کذا و لا یحول بیننا و بین خدم نساکم شیء۔^(۲)

”تم لوگوں کے پاس اسلحہ جنگ اور قلعہ جات ہیں۔ تم ہمارے حریف (محمد ﷺ) سے لڑو۔ ورنہ ہم تمہارے ساتھ یہ یہ کریں گے اور یہ کہ کوئی چیز ہم کو تمہاری عورتوں کے کڑوں تک پہنچنے سے روک نہ سکے گی۔“

(۱) اصابہ فی احوال الصحابہ للحافظ ابن حجر العسقلانی مطبوعہ مصر ج ۱ ص ۸۸۔

(۲) سنن ابی داؤد ذکر بنی نضیر کتاب الخراج والامارہ ”س“۔

ابوداؤد نے چونکہ بنو نضیر کے ذکر میں اس واقعہ کا ذکر کیا ہے اس لیے صرف بنو نضیر کا نام لیا ہے ورنہ قریش کا خط عام یہود کے نام تھا اور نتیجہ بھی عام تھا۔ اسی بنا پر محدث حاکم نے بنو نضیر اور قینقاع دونوں کے واقعہ کو ایک ہی واقعہ خیال کیا ہے۔ غرض اب حالت یہ ہو گئی تھی کہ آنحضرت ﷺ راتوں کو گھر سے نکلتے تھے تو یہودیوں کی وجہ سے جان کا خطرہ رہتا تھا۔ حضرت طلحہ بن براء ایک صحابی تھے انہوں نے انتقال کے وقت وصیت کی کہ اگر میں رات کے وقت مروں تو آنحضرت ﷺ کو خبر نہ کرنا اس لیے کہ یہود کی طرف سے ڈر ہے۔ ایسا نہ ہو کر میری وجہ سے آپ پر حادثہ گزر جائے۔ چنانچہ حافظ ابن حجر نے اصحابہ میں ابوداؤد وغیرہ کی سند سے پورا واقعہ نقل کیا ہے۔^(۱)

شوال ۲ھ غزوہ بنی قینقاع

بدر کی فتح نے یہود کو زیادہ اندیشہ ناک کر دیا۔ ان کو علانیہ نظر آیا کہ اسلام اب ایک طاقت بنا جاتا ہے اور چونکہ قبائل یہود میں سب سے زیادہ جرنی اور بہادر بنو قینقاع تھے۔^(۲) اس لیے سب سے پہلے انہی نے اعلان جنگ کی جرأت کی۔ آنحضرت ﷺ سے جو معاہدہ کیا تھا سب سے پہلے انہی نے اس کی عہد شکنی کی۔ ابن ہشام و طبری نے ابن اسحاق کی روایت سے عاصم بن قتادہ انصاری کی روایت نقل کی ہے۔

((ان بنی قینقاع کانوا اول یهود نقضوا ما بینہم و بین رسول اللہ صلی علیہ وسلم و حاربوا فیما بین بدر و احد))

”بنو قینقاع پہلے یہود تھے جنہوں نے اس معاہدہ کو جو ان میں اور آنحضرت ﷺ میں تھا توڑ ڈالا اور بدر اور احد کے درمیانی زمانہ میں مسلمانوں سے لڑائی کی۔“
ابن سعد نے غزوہ بنو قینقاع کے ذکر میں لکھا ہے:-

فلما كانت وقعة بدر اظهروا البغی و الحسد و نقضوا العهد والمرءة. (زرقانی ج ۱ ص ۵۳۶)

”واقعہ بدر میں یہودیوں نے شورش اور حسد کیا۔ اور عہد کو توڑ ڈالا۔“

ایک اتفاق سبب پیش آ گیا جس نے اس آگ کو اور بھڑکا دیا۔ ایک انصاری کی بیوی مدینہ کے بازار میں ایک یہودی کی دکان میں (نقاب پوش) آئیں۔ یہودیوں نے ان کی بے حرمتی کی ایک مسلمان یہ دیکھ کر غیرت سے بیتاب ہو گیا اور اس نے یہودی کو مار ڈالا۔ یہودیوں نے مسلمان کو قتل کر دیا۔ آنحضرت ﷺ کو جب یہ حالات معلوم ہوئے تو ان کے پاس تشریف لے گئے اور فرمایا کہ خدا سے ڈرو ایسا نہ ہو کہ تم پر بھی بدر والوں کی طرح عذاب آئے۔ بولے کہ ہم قریش نہیں ہیں۔ ہم سے معاملہ پڑے گا تو ہم دکھا دیں گے کہ لڑائی اس کا نام ہے۔ چونکہ ان کی طرف سے نقض عہد اور اعلان جنگ ہو گیا تھا، مجبور ہو کر آنحضرت ﷺ نے لڑائی کی۔ وہ قلعہ بند

(۱) دیکھو اصحابہ ترجمہ طلحہ بن براء۔

(۲) طبقات ابن سعد ج ۲ قسم اول ص ۱۹ ”س“۔

ہوئے۔ پندرہ دن تک محاصرہ رہا۔ بالآخر اس پر راضی ہوئے کہ رسول اللہ ﷺ جو فیصلہ کریں گے ان کو منظور ہوگا۔ عبداللہ بن ابی ان کا حلیف تھا۔ اس نے آنحضرت ﷺ سے درخواست کی کہ وہ جلاوطن کر دیے جائیں۔^(۱) غرض وہ اذرعات میں جو شام کے علاقہ میں ہے جلاوطن کر دیے گئے۔ یہ سات سو شخص تھے جن میں تین سوزرہ پوش تھے۔ یہ سوال ۲ھ کا واقعہ ہے۔

قتل کعب بن اشرف ربیع الاول ۳ھ

یہودیوں میں کعب بن اشرف ایک مشہور شاعر تھا اس کے باپ اشرف نے جو قبیلہ طے سے تھا مدینہ میں بنو نضیر کا حلیف ہو کر اس قدر عزت اور اعتبار حاصل کیا کہ ابورافع بن ابی الحقیق جو یہود کا مقتداء اور تاجر الحجاز جس کا خطاب^(۲) تھا اس کی لڑکی سے شادی کی کعب^(۳) اس کے لطن سے پیدا ہوا۔ اس دو طرفہ رشتہ داری کی بنا پر کعب یہود اور عرب سے برابر کا تعلق رکھتا تھا اور شاعری کی وجہ سے قوم پر اس کا عام اثر تھا۔ رفتہ رفتہ دولت مندی کی وجہ سے تمام یہودیان عرب کا رئیس بن گیا۔ یہودی علماء اور پیشوایان مذہب کی تنخواہیں مقرر کیں۔ آنحضرت ﷺ جب مدینہ میں تشریف لائے اور علمائے یہود اس سے ماہواریں لینے آئے تو اس نے ان لوگوں سے آنحضرت ﷺ کے متعلق رائے دریافت کی اور جب اپنا ہم خیال بنا لیا تب ان کے مقررہ روزینے جاری کیے۔^(۴)

اس کو اسلام سے سخت عداوت تھی۔ بدر کی لڑائی میں سرداران قریش مارے گئے تو اس کو نہایت صدمہ ہوا۔ تعزیت کے لیے مکہ گیا۔ کشتگان بدر کے پر درد مرثیے جن میں انتقام کی ترغیب تھی لوگوں کو جمع کر کے نہایت درد سے پڑھتا اور روتا اور رلاتا تھا۔ ابن ہشام نے ان واقعات کے ساتھ اشعار بھی نقل کیے ہیں۔ اگرچہ اس قسم کے اشعار اکثر مصنوعی ہیں تاہم جہاں تک اس زمانے کی زبان معلوم ہوتی ہے ہم دو ایک شعر نقل کرتے ہیں۔

طحنت ریحی بدر لمہلک اہلہ
جنگ بدر کی چکی نے اہل بدر کو پیس ڈالا۔
ولمثل بدر تستهل و تدمع
بدر جیسے واقعات کے لیے رونا پیٹنا چاہیے۔
کم قد اصیب بہ من ابیض ماجد
کتنے شریف سپید و بارونق چہرے جن کے یہاں
ذی بھجة تاوی انیہ الضیع۔

(۱) عام ارباب سیر کے الفاظ سے ثابت ہوتا ہے کہ آنحضرت ﷺ ان کو قتل کر دینا چاہتے تھے۔ عبداللہ بن ابی کے اصرار سے مجبور ہو گئے لیکن سنن ابوداؤد میں جس طرح یہ واقعہ مذکور ہے اس سے اس قیاس کی غلطی ثابت ہوتی ہے۔

(۲) صحیح بخاری باب قتل النائم المشرک۔

(۳) انجیس ص ۲۶۴۔

(۴) زرقانی ج ۲ ص ۹۔ بحوالہ ابن اسحاق وغیرہ۔

اہل حاجت پناہ لیتے تھے مارے گئے۔“

مدینہ میں واپس آیا تو آنحضرت ﷺ کی ہجو میں اشعار کہنا اور لوگوں کو آنحضرت ﷺ کے برخلاف برا بھلا کرنا شروع کیا۔^(۱) عرب میں شاعری کا وہ اثر تھا جو آج یورپ میں بڑے بڑے ملکی مدبروں کی پر جوش تقریروں اور نامور اخبارات کی تحریروں کا ہوتا ہے۔ تنہا ایک شاعر قبیلہ میں شعر کے اثر سے آگ لگا دیتا تھا۔ ایک روایت میں ہے کہ مکہ میں چالیس آدمی لے کر گیا۔ وہاں ابوسفیان سے ملا اور اس کو بدر کے انتقام پر برا بھلا کیا۔ اور ابوسفیان سب کو لے کر حرم میں آیا سب نے حرم کا پردہ تھام کر معاہدہ کیا کہ بدر کا انتقام لیں^(۲) گے۔

اس پر اکتفا نہ کر کے قصد کیا کہ چپکے سے آنحضرت ﷺ کو قتل کرادے۔ علامہ یعقوبی اپنی تاریخ میں بنو نضیر کے واقعہ میں لکھتے ہیں۔

كعب بن الاشرف اليهودی الذی اراد ان یمكر رسول الله صلى الله عليه وسلم.

”كعب بن اشرف یہودی جس نے آنحضرت ﷺ کو دھوکے میں قتل کر دینا چاہا۔“

اس روایت کی تائید اس روایت سے ہوتی ہے جو حافظ ابن حجر نے فتح الباری^(۳) میں (ذکر کعب بن اشرف میں) عکرمہ کی سند سے نقل کی ہے کہ کعب نے آنحضرت ﷺ کو دعوت میں بلایا اور لوگوں کو متعین کر دیا کہ جب آپ تشریف لائیں تو دھوکے سے آپ کو ہلاک کر دیں۔ حافظ ابن حجر نے گو لکھا ہے کہ اس روایت کی سند میں ضعف ہے لیکن جب قرائن اور دیگر شواہد موجود ہیں تو یہ ضعف رفع ہو جاتا ہے۔

فتنہ انگیزی کا زیادہ اندیشہ ہوا تو آپ نے بعض صحابہ سے شکایت کی اور آپ کی مرضی سے حضرت محمد بن مسلمہ نے بمشورہ روسائے اوس^(۴) جا کر اس کو بیچ الاول ۳ھ میں قتل کر دیا۔ ارباب روایت نے لکھا ہے کہ حضرت محمد بن مسلمہ نے آپ کی خدمت میں یہ بھی عرض کیا تھا کہ ”ہم کو کچھ کہنے کی اجازت دی جائے۔“ ارباب سیر نے اس کے معنی یہ لگائے ہیں کہ انہوں نے جھوٹ باتیں کہنے کی اجازت مانگی اور آنحضرت ﷺ نے اجازت دے دی۔ کیونکہ الْحَرْبُ خُدْعَةٌ یعنی لڑائی میں دھوکا دینا جائز ہے لیکن بخاری کی روایت میں صرف یہ لفظ ہے:-

فاذن لی ان اقول۔ ”ہم کو اجازت دی جائے کہ ہم گفتگو کریں۔“

(۱) ابوداؤد میں ہے و کان کعب بن الاشرف یهجو النبی صلی اللہ علیہ وسلم یحرض علیہ کفار قریش۔

(ابوداؤد ج ۲ باب کیف کان اخراج الیہود۔ کتاب الخراج والامارة) ”س“ ابن سعد میں ہے کان رجلاً

شاعراً یهجو النبی و اصحابہ و یحرض علیہ۔ (تفسیر ابن جریر طبری ج ۵ ص ۷۹ میں ہے ان کعب بن الاشرف

انطلق الی المشرکین من کفار قریش فاستجاشہم علی النبی ﷺ و امرہم ان یغزوہ) ”س“۔

(۲) خمیس ص ۵۱۷۔ غالباً یہ وہی پہلا واقعہ ہے ابن خمیس نے اس کے متعلق مزید تفصیل بیان کی ہے۔

(۳) ج ۷ ص ۲۵۹۔

(۴) ابن سعد مغازی ص ۲۱۔

اس سے غلط گوئی کی اجازت کہاں نکلتی ہے؟ (لیکن جو گفتگو ہوئی اس سے کعب اور عموماً یہود کے اخلاق اور دلی خیالات کا پتا چلتا ہے۔ حضرت محمد بن مسلمہ نے کہا۔ ”ہم نے محمد ﷺ کو پناہ دے کر تمام عرب کو اپنا دشمن بنا لیا اور ہم سے بار بار صدقہ مانگا جاتا ہے۔ اب تمہی سے کچھ رکھ کر قرض لینا ہے۔ کعب نے کہا تم خود محمد ﷺ سے اکتا جاؤ گے۔ اچھا قرض کے لیے اپنی بیویوں کو رہن رکھو۔ محمد بن مسلمہ نے کہا تمہارے اس حسن و جمال کے سبب سے ہم کو اپنی بیویوں پر وفاداری کا یقین نہیں۔ اس نے کہا اچھا اپنے بچوں کو گروی رکھو۔ انہوں نے کہا اس سے تو تمام عرب میں ہماری بدنامی ہوگی۔ ہم اپنے ہتھیار گروی رکھیں گے اور تم جانتے ہو آج کل ان کی جیسی ضرورت ہے۔ (۱)

صحیح بخاری میں جو روایت ہے اس میں قتل کا واقعہ اس طرح منقول ہے کہ ان لوگوں نے دوستانہ طریقے سے اس کو گھر سے بلایا، پھر بال سوگھنے کے بہانہ سے اس کی چوٹی پکڑ لی اور قتل کر ڈالا (۲) لیکن روایت میں یہ مذکور نہیں کہ آنحضرت ﷺ نے ان باتوں کی اجازت دی تھی اس وقت تک عرب میں ان طریقوں سے قتل کرنا معیوب بات نہ تھی۔ آگے چل کر نہایت مفصل طور سے ایک مستقل عنوان میں یہ بحث آئے گی کہ آنحضرت ﷺ نے کس طرح تدریج کے ساتھ عرب کے ان طریقوں کی اصلاح کی۔

غزوة بنو نضیر ربیع الاول ۴ھ

حضرت عمرو بن امیہ نے قبیلہ عامر کے (جو) دو آدمی قتل کر دیے تھے۔ اور جن کا خون بہا اب تک واجب الادا تھا اور جس کا ایک حصہ معاہدہ کی رو سے یہود بنی نضیر پر واجب الادا تھا۔ اس کے مطالبہ کے لیے آنحضرت ﷺ بنی نضیر کے پاس تشریف لے گئے انہوں نے قبول کیا لیکن در پردہ یہ سازش کی کہ ایک شخص چپکے سے بالا خانہ پر چڑھ کر آنحضرت ﷺ پر پتھر گرا دے۔ اتفاق سے اس وقت آپ بالا خانہ کی دیوار کے سایہ میں کھڑے تھے۔ (۳)

عمرو بن حجاج ایک یہودی اس ارادہ سے کوٹھے پر چڑھا آپ کو اس کے ارادہ کا حال معلوم ہو گیا اور آپ فوراً مدینہ واپس (۴) چلے آئے۔

(۱) زرقانی ج ۲ ص ۱۳ صحیح بخاری قتل کعب بن اشرف ”س“۔

(۲) صحیح بخاری باب قتل کعب (کتاب المغازی) ”س“۔

(۳) بنی نضیر سے آنحضرت ﷺ نے دیت کے متعلق جو گفتگو کی اس کی دو تشریحیں کی گئی ہیں۔ ایک تشریح وہ ہے جس کو مصنف نے اختیار فرمایا ہے۔ دوسری تشریح یہ ہے کہ حضور ﷺ نے بنو نضیر سے جو گفتگو فرمائی تھی اس کا ما حاصل یہ ہے کہ قبیلہ عامر کو دیت کس طرح ادا کی جائے اور ان کے یہاں دیت کا دستور کیا ہے؟ بنی نضیر اور قبیلہ عامر کے باہم تعلقات اچھے تھے اس لیے ان سے اس مسئلہ میں گفتگو قرین قیاس بھی ہے (سیرت حلبیہ ج ۲ ص ۳۷۷) ”س“

(۴) یہ روایت ابن ہشام وغیرہ میں مذکور ہے۔ زرقانی نے موسیٰ بن عقبہ کی مغازی سے جو صحیح ترین مغازی ہے یہ عبارت نقل کی ہے و کانوا قد ذسوا الی قریش فی قتالہ صلی اللہ علیہ و سلم فحضورہم علی القتال و دلوہم علی العورہ۔ (زرقانی ص ۹۳ ج ۲) یعنی ان لوگوں نے قریش سے در پردہ سازش کر کے ان کو آمادہ جنگ کیا اور ان کو مخفی مواقع بتائے۔

اوپر گزر چکا ہے کہ قریش نے بنو نضیر کو کہلا بھیجا تھا کہ محمد ﷺ کو قتل کر دو ورنہ ہم خود آ کر تمہارا بھی استیصال کر دیں گے۔ بنو نضیر پہلے سے اسلام کے دشمن تھے۔ قریش کے پیغام نے ان کو اور زیادہ آمادہ کیا۔ بنو نضیر نے آنحضرت ﷺ کے پاس پیغام بھیجا کہ آپؐ تیس آدمیوں کو لے کر آئیں۔ ہم بھی اپنے احبار کو لے کر آئیں گے۔ آپؐ کا کلام سن کر اگر ہمارے احبار آپؐ کی تصدیق کریں گے تو ہم کو بھی کچھ عذر نہ ہوگا۔ چونکہ وہ بغاوت کی تیاری کر چکے تھے آپؐ نے کہلا بھیجا کہ جب تک تم ایک معاہدہ نہ لکھ دو میں تم پر اعتماد نہیں کر سکتا لیکن وہ اس پر راضی نہ ہوئے۔ آپؐ یہود بنی قریظہ کے پاس تشریف لے گئے اور ان سے تجدید معاہدہ کی درخواست کی۔ انہوں نے تعمیل کی۔ بنو نضیر کے لیے یہ نظیر موجود تھی کہ ان کے برداران دینی نے معاہدہ لکھ دیا ہے لیکن وہ کسی طرح معاہدہ کرنے پر راضی نہ ہوئے (۱) بالآخر انہوں نے آنحضرت ﷺ کی خدمت میں پیغام بھیجا کہ آپؐ تین آدمی لے کر آئیں۔ ہم بھی تین عالم ساتھ لے کر آتے ہیں۔ یہ علماء اگر آپؐ پر ایمان لائیں گے تو ہم بھی لائیں گے۔ آپؐ نے منظور فرمایا لیکن راہ میں آپؐ کو ایک صحیح ذریعہ سے معلوم ہوا کہ یہود تلواریں باندھ کر تیار ہیں کہ جب آپؐ تشریف لائیں تو آپؐ کو قتل کر دیں۔ (۲)

بنو نضیر کی سرکشی کے مختلف اسباب تھے۔ وہ نہایت مضبوط قلعوں میں پناہ گزین تھے جن کا فتح کرنا آسان نہ تھا اس کے ساتھ عبداللہ بن ابی نے کہلا بھیجا تھا کہ تم اطاعت نہ کرنا۔ بنو قریظہ تمہارا ساتھ دیں گے اور میں دو ہزار آدمی لے کر تمہاری اعانت کروں گا۔ قرآن مجید میں ہے:-

﴿الْم تَرِ إِلَى الدِّينِ نَافِقُوا يَقُولُونَ لِأَخْوَانِهِمُ الدِّينَ كَفَرُوا مِنْ أَهْلِ الْكِتَابِ لَئِنْ أَخْرَجْتُمْ لَنَخْرُجَنَّ مَعَكُمْ وَلَا نَطِيعُ فِئِكُمْ أَحَدًا أَبَدًا وَإِنْ قُوتِلْتُمْ لَنَنْصُرَنَّكُمْ﴾ (حشر ۲)

”تم نے دیکھا منافق اپنے کافر بھائیوں سے کہتے ہیں کہ تم نکلو گے تو ہم بھی تمہارے ساتھ نکلیں گے اور ہم تمہارے باب میں کسی کا کہنا نہ مانیں گے اور اگر تم سے کوئی لڑا تو ہم بھی تمہاری مدد کو آئیں گے۔“ لیکن بنو نضیر کے تمام خیالات غلط نکلے۔ بنو قریظہ نے ان کا ساتھ نہیں دیا اور منافق اعلانیہ اسلام کے مقابلہ میں آ نہیں سکتے تھے۔ آنحضرت ﷺ نے پندرہ دن پہلے ان کا محاصرہ کیا۔ قلعہ کے گرد جوان کے نخلستان تھے ان کے چند درخت کٹوا دیے۔ سہیلی نے روض الانف میں لکھا ہے کہ سب نخلستان نہیں کاٹا گیا بلکہ صرف لینۃ جو ایک

(۱) یہ تمام تفصیل سنن ابی داؤد (خبر النضیر کتاب الخراج والامارة ”س“) میں ہے۔ تعجب ہے کہ ارباب سیرت ابوداؤد کی اس روایت سے بالکل بے خبر ہیں۔

(۲) فتح الباری واقعہ غزوة بنو نضیر ج ۷ ص ۲۵۵۔ فتح الباری میں یہ روایت ابن مردویہ سے نقل کی ہے اور لکھا ہے کہ اس کی سند صحیح ہے صحیح بخاری سے بھی معلوم ہوتا ہے کہ بنو نضیر نے آنحضرت ﷺ کے ساتھ اس قسم کی عیاری کا ارادہ کیا تھا۔ بخاری میں ترجمۃ الباب یہ ہے کہ باب حدیث بنی النضیر و خروج رسول اللہ صلی اللہ علیہ وسلم الیہم فی دية الرجلین و ما ارادوا من الغدر برسول اللہ صلی اللہ علیہ وسلم۔

خاص قسم کی کھجور ہے اور عرب کی عام خوراک نہیں ہے اس کے درخت کٹوا دیے گئے۔ قرآن مجید میں بھی اس کا ذکر ہے۔

﴿مَا قَطَعْتُمْ مِّن لِّينَةٍ أَوْ تَرَكْتُمُوهَا قَائِمَةً عَلَىٰ أُصُولِهَا فَبِإِذْنِ اللَّهِ وَلِيُخْزِيَ الْفٰسِقِينَ﴾

(سورہ حشر: ۵)

”تم نے لینے کے جو درخت کٹوائے اور جس قدر قائم رہنے دیے سب خدا کے حکم سے تھاتا کہ خدا فاسقوں کو رسوا کرے۔“

ممکن ہے کہ درختوں کے جھنڈ سے کمین گاہ کا کام لیا جاتا ہو اس لیے وہ صاف کر دیے گئے کہ محاصرہ میں کوئی چیز حاصل نہ ہو۔^(۱)

بالآخر بنو نضیر اس شرط پر راضی ہوئے کہ جس قدر مال و اسباب اونٹوں پر لے جاسکیں لے جائیں اور مدینہ سے باہر نکل جائیں۔ چنانچہ سب گھروں کو چھوڑ چھوڑ کر نکل گئے۔ ان میں سے معزز رؤساء مثلاً سلام بن ابی الحقیق، کنانہ بن الربیع، حیی بن اخطب خیبر چلے گئے۔ وہاں لوگوں نے ان کا اس قدر احترام کیا کہ خیبر کا رئیس تسلیم کر لیا۔^(۲) اس واقعہ کو اس غرض سے یاد رکھنا چاہیے کہ یہ غزوہ خیبر کی داستان کا دیباچہ ہے۔

بنو نضیر اگرچہ وطن چھوڑ کر نکلے لیکن اس شان سے نکلے کہ جشمن کا دھوکا ہوتا تھا۔ اونٹوں پر سوار تھے۔ ساتھ ساتھ باجا بجاتا تھا۔ مطربہ عورتیں دف بجاتی اور گاتی تھیں۔ عروہ بن الورد عبسی مشہور شاعر کی بیوی کو یہود نے خرید لیا تھا۔ وہ بھی ساتھ ساتھ تھی۔ اہل مدینہ کا بیان ہے کہ اس سر و سامان کی سواری کبھی ان کی نظر سے نہیں گزری تھی^(۳) ہتھیاروں کا ذخیرہ جو ان لوگوں نے چھوڑا اس میں پچاس زرہیں، پچاس خود اور تین سو چالیس تلواریں تھیں، ان کے جانے کے بعد یہ جھگڑا پیش آیا کہ انصار کی اولاد جنہوں نے یہودی مذہب اختیار کر لیا تھا اور یہودی ان کو اتحاد مذہب کی وجہ سے ساتھ لیے جاتے تھے انصار نے ان کو روک لیا کہ ہم ان کو جانے نہ دیں گے۔ اس پر قرآن مجید کی یہ آیت اتری۔

﴿لَا اٰكْرَاهَ فِی الدِّیْنِ﴾ ”یعنی مذہب میں زبردستی نہیں ہے۔“

ابوداؤد نے کتاب الجہاد باب ”فی الاسیر یکرہ علی الاسلام“ کے عنوان کے نیچے اس واقعہ کو حضرت عبداللہ بن عباسؓ کی روایت سے نقل کیا ہے۔

(۱) مصنف کے اس خیال کی تائید اس سے بھی ہوتی ہے کہ امام احمد کے نزدیک درخت وغیرہ میدان جنگ میں اسی وقت کاٹے جاتے ہیں جب کہ کاٹے بغیر چارہ کار نہ ہو۔ محدثین نے امام احمد کا یہ قول اسی واقعہ کے ضمن میں لکھا ہے نیز اس موقع پر یہ بھی لکھا ہے کہ اسحاق کا قول ہے کہ اگر دشمن درختوں کے آڑ میں ہو تو ان میں آگ لگا دینا سنت ہے اس سے معلوم ہوا کہ ان ائمہ کے نزدیک اس موقع پر درخت کا کاٹنا جنگی ضرورت کا اقتضاء تھا۔ عمدۃ القاری ج ۸ ص ۱۹۱ ”س“۔

(۲) طبری ص ۱۳۵۲

(۳) یہ تفصیل طبری میں ہے ص ۱۳۵۲ ”س“

۵

غزوة مریسیع ۵ھ واقعہ افک وغزوة احزاب

قریش اور یہود کی متفقہ سازش نے اب مکہ سے لے کر مدینہ تک آگ لگا دی۔ جس قدر قبائل تھے سب نے مدینہ پر حملہ کی تیاریاں شروع کر دیں۔ سب سے پہلے انمار اور ثعلبہ نے یہ ارادہ کیا لیکن آنحضرت ﷺ کو خبر ہو گئی۔ ۱۰ محرم ۵ھ کو آپ مدینہ سے چار سو صحابہؓ کو لے کر نکلے اور ذات الرقاع تک تشریف لے گئے لیکن آپ کی آمد سن کر وہ پہاڑوں میں بھاگ گئے۔^(۱)

ربیع الاول ۵ھ میں یہ خبر آئی کی دو متہ الجندل میں کفار کی ایک عظیم الشان فوج جمع ہو رہی ہے۔ آنحضرت ﷺ ایک ہزار جمعیت لے کر مدینہ سے نکلے ان کو خبر ہوئی تو وہ بھاگ گئے۔

غزوة مریسیع یا بنی مصطلق شعبان ۵ھ^(۲)

خزاعہ ایک قبیلہ تھا جو قریش کا حلیف اور ہم عہد تھا۔ قریش کو ایک زمانہ میں یہ خیال آیا کہ ہم ابراہیمؑ کی نسل سے ہیں۔ اس لیے ہم کو اوروں سے ہر باب میں ممتاز ہونا چاہیے۔ حج کا ایک بڑا رکن عرفات کے میدان میں قیام کرنا ہے لیکن چونکہ یہ میدان حرم کی حدود سے باہر ہے۔ قریش نے یہ قاعدہ قرار دیا کہ لوگ عرفات جائیں لیکن ہم کو عرفات کے بجائے مزدلفہ میں ٹھہرنا چاہیے جو حد و حرم کے اندر ہے۔ اسی قسم کی اور امتیازی باتیں قائم کیں۔ ان خصائص کی بنا پر اپنا لقب حمس رکھا۔ لیکن اس قدر فیاضی کی کہ جو لوگ ان پابندیوں کو قبول کر لیتے تھے ان کو بھی یہ لقب دے دیتے تھے اور ان سے رشتہ نائتہ کرتے تھے۔ قبیلہ خزاعہ^(۳) کو بھی یہ شرف عطا کیا تھا۔

خزاعہ کا ایک خاندان بنو المصطلق کہلاتا تھا۔ وہ مقام مریسیع میں جو مدینہ منورہ سے ۹ منزل ہے آباد تھا۔ اس خاندان کا رئیس حارث بن ابی ضرار تھا۔ اس نے قریش کے اشارہ سے یا خود مدینہ پر حملہ کی تیاریاں شروع کیں

(۱) ابن سعد غزوة ذات الرقاع ص ۴۳ (صحیح بخاری سے ظاہر ہوتا ہے کہ غزوة ذات الرقاع خندق کے بعد واقع ہوا۔ صلوة الخوف سب سے پہلے اسی غزوة میں ادا کی گئی)

(۲) ابن اسحاق نے جس کی پیروی طبری اور ابن ہشام نے کی ہے اس غزوة کو ۶ھ میں ذکر کیا ہے۔ موسیٰ بن عقبہ کی روایت ہے کہ ۵ھ میں واقع ہوا۔ امام بخاری نے بھی صحیح میں اس اختلاف کا ذکر کیا ہے لیکن غلطی سے ۵ھ کے بجائے ابن عقبہ کی طرف ۴ھ کی نسبت کی ہے۔ علامہ ابن حجر نے فتح الباری (ج ۷ ص ۳۳۶) میں بیہقی حاکم موسیٰ بن عقبہ اور ابو معشر کی روایتوں سے ۵ھ کو ترجیح دی ہے ابن سعد نے بھی ۵ھ ہی لکھا ہے۔ تفصیل کے لیے دیکھو فتح الباری ”س“۔

(۳) یہ واقعات ابن ہشام نے تفصیل سے لکھے ہیں۔

آنحضرت ﷺ کو یہ خبر ہوئی تو مزید تحقیقات کے لیے حضرت زید بن حصیب کو بھیجا انہوں نے واپس آ کر خبر کی تصدیق کی۔ آپ نے صحابہؓ کو تیاری کا حکم دیا، ۲ شعبان کو فوجیں مدینہ سے روانہ ہوئیں۔ مریسیع میں خبر پہنچی کہ حارث کی جمعیت منتشر ہو گئی اور وہ خود بھی کسی طرف نکل گیا۔ لیکن مریسیع میں جو لوگ آباد تھے انہوں نے صف آرائی کی اور دیر تک جم کر تیر برساتے رہے۔ مسلمانوں نے دفعتاً ایک ساتھ حملہ کیا تو ان کے پاؤں اکھڑ گئے۔ دس آدمی مارے گئے اور باقی گرفتار ہو گئے جن کی تعداد تقریباً ۶۰۰ تھی۔ غنیمت میں دو ہزار اونٹ اور چار پانچ ہزار بکریاں ہاتھ آئیں۔

یہ ابن سعد کی روایت ہے۔ صحیح بخاری^(۱) اور صحیح مسلم^(۲) میں ہے کہ آنحضرت ﷺ نے بنو المصطلق پر اس حالت میں حملہ کیا کہ وہ بالکل بے خبر اور غافل تھے اور اپنے مویشیوں کو پانی پلا رہے تھے۔ ابن سعد^(۳) نے اس روایت کو بھی نقل کیا ہے لیکن لکھا ہے کہ پہلی روایت زیادہ صحیح ہے۔ اس پر حافظ ابن حجر نے فتح الباری میں لکھا ہے کہ صحیحین کی روایت پر سیرت کی روایتوں کو ترجیح ہو نہیں سکتی۔ لیکن واقعہ یہ ہے کہ صحیحین کی روایت بھی اصول حدیث کی رو سے حجت نہیں ہے کہ اس روایت کا سلسلہ نافع تک پہنچ کر ختم ہو جاتا ہے اور جنگ میں شریک ہونا تو ایک طرف نافع نے آنحضرت ﷺ کو دیکھا بھی نہیں تھا۔ اس لیے یہ روایت اصطلاحِ محدثین میں منقطع ہے۔^(۴)

یہ لڑائی ایک معمولی لڑائی تھی لیکن اتفاق سے بعض شہرت پذیر واقعات ایسے پیش آئے جن کی وجہ سے اس لڑائی کا خاص عنوان قائم کیا جاتا ہے۔ اس جنگ کی ایک خصوصیت یہ ہے کہ غنیمت کے لالچ سے بہت سے منافقین بھی فوج میں داخل ہو گئے تھے۔ یہ بد باطن ہر موقع پر فتنہ گری کی کوشش کرتے تھے۔ ایک دن چشمہ سے پانی لینے پر ایک مہاجر اور انصاری میں جھگڑا ہو گیا۔ انصاری نے عرب کے قدیم طریقہ پر یا لانا انصار کا نعرہ مارا (انصار کی جے) مہاجر نے بھی یا معشر المہاجرین کے نعرہ سے جواب دیا۔ نعرے سن کر قریش و انصار نے تلواریں کھینچ لیں۔ اور قریب تھا کہ جنگ چھڑ جائے لیکن لوگوں نے بیچ بچاؤ کر دیا۔ عبداللہ بن ابی جوریس المنافقین تھا اس کو موقع ہاتھ آیا۔ انصار سے مخاطب ہو کر کہا۔ ”تم نے یہ بلا خود مول لی۔ مہاجرین کو تم نے بلا کر اتنا کر دیا کہ اب وہ خود تم سے برابر کا مقابلہ کرتے ہیں۔ وقت اب بھی ہاتھ سے نہیں گیا ہے۔ تم دست گیری سے ہاتھ اٹھا لو تو وہ خود یہاں سے نکل جائیں گے۔“

یہ واقعہ لوگوں نے آنحضرت ﷺ سے آ کر کہا۔ حضرت عمرؓ بھی موجود تھے۔ غصہ سے بیتاب ہو گئے اور

(۱) باب العتق۔

(۲) کتاب الجہاد والسر۔

(۳) طبقات ابن سعد جلد امغازی ص ۴۶۲۵۔

(۴) معلوم ہوتا ہے کہ مصنف نے صرف آغاز سند کو ملاحظہ فرما کر اس روایت کو منقطع قرار دیا ہے ورنہ متن حدیث کے بعد تصریح ہے کہ حدیثی هذا الحدیث عبداللہ بن عمرو کان فی ذلک الجیش۔ یعنی نافع نے اس روایت کو حضرت عبداللہ بن عمروؓ سے سنا جو اس لڑائی میں شریک تھے (مسلم کتاب الجہاد و بخاری کتاب العتق) اس تصریح کے بعد یہ روایت منقطع نہیں باقی رہتی ہے) ”س“۔

عرض کی کہ کسی کو ارشاد ہو اس منافق کی گردن اڑادے۔ آپ نے فرمایا کہ کیا تم یہ چرچا پسند کرتے ہو کہ محمد (ﷺ) اپنے ساتھ والوں کو قتل کر دیا کرتے ہیں۔^(۱)

یہ عجیب بات ہے کہ عبداللہ بن ابی جس درجہ کا منافق اور دشمن اسلام تھا۔ اس کے صاحبزادے کہ ان کا نام بھی عبداللہ تھا اسی قدر اسلام کے جاں نثار تھے۔ آنحضرت ﷺ کی ناراضی کی بنا پر یہ خبر پھیل گئی تھی کہ آپ عبداللہ بن ابی کے قتل کا حکم دینے والے ہیں۔ یہ سن کر وہ خدمت اقدس میں حاضر ہوئے اور عرض کی کہ دنیا جانتی ہے کہ میں باپ کا کس قدر خدمت گزار ہوں لیکن اگر یہ مرضی ہے تو مجھ ہی کو حکم ہو۔ میں ابھی اس کا سر کاٹ لاتا ہوں۔ ایسا نہ ہو کہ آپ کسی اور کو حکم دیں اور میں غیرت و محبت کے جوش میں آ کر قاتل کو قتل کر دوں۔ آپ نے اطمینان دلایا کہ قتل کے بجائے میں اس پر مہربانی کروں گا۔^(۲) یہ ارشاد اس طرح پورا ہوا کہ جب وہ مرا تو کفن کے لیے آپ نے خود پیراہن مبارک عنایت فرما کر جنازہ کی نماز پڑھائی۔ حضرت عمرؓ نے دامن تھام لیا کہ منافق کے جنازہ کی نماز پڑھتے ہیں؟ لیکن دریائے کرم کا بہاؤ کون روک سکتا تھا۔

حضرت جویریہؓ کا واقعہ

لڑائی میں جو لوگ گرفتار ہوئے ان میں حضرت جویریہؓ بھی تھیں جو حارث بن ابی ضرار کی بیٹی تھیں۔ ابن اسحاق کی روایت ہے جو بعض حدیث کی کتابوں میں بھی ہے کہ تمام اسیران جنگ لونڈی غلام بنا کر تقسیم کر دیے گئے۔ حضرت جویریہؓ حضرت ثابتؓ بن قیس کے حصہ میں آئیں انہوں نے حضرت ثابتؓ سے درخواست کی کہ مکاتبت کر لو۔ یعنی مجھ سے کچھ روپیہ لے کر چھوڑ دو۔ حضرت ثابتؓ نے منظور کیا۔ حضرت جویریہؓ کے پاس روپیہ نہ تھا۔ چاہا کہ لوگوں سے چندہ مانگ کر یہ رقم ادا کریں۔ آنحضرت ﷺ کے پاس بھی آئیں۔ حضرت عائشہؓ بھی وہاں موجود تھیں۔

ابن اسحاق نے حضرت عائشہؓ کی زبانی روایت کی ہے جو یقیناً ان کی ذاتی رائے ہے کہ چونکہ حضرت جویریہؓ نہایت شیریں ادا تھیں۔ میں نے ان کو آنحضرت ﷺ کے پاس جاتے دیکھا تو سمجھی کہ آنحضرت ﷺ پر بھی ان کے حسن و جمال کا وہی اثر ہوگا جو مجھ پر ہوا۔ غرض وہ آنحضرت ﷺ کے پاس گئیں (آپ نے فرمایا اگر اس سے بہتر برتاؤ تمہارے ساتھ کیا جائے تو قبول کرو گی؟ انہوں نے پوچھا وہ کیا ہے؟ آپ نے فرمایا تمہاری طرف سے میں روپیہ ادا کر دوں اور تم کو اپنی زوجیت میں لے لوں۔ حضرت جویریہؓ نے کہا میں نے منظور کیا) آپ نے تنہا وہ تمام رقم ادا کر دی اور ان سے شادی کر لی۔

یہ ابن اسحاق کی روایت ہے جو ابن ہشام اور ابوداؤد^(۳) دونوں میں موجود ہے لیکن دوسرے طریق روایت میں اس سے زیادہ واضح بیان مذکور ہے۔

(۱) دیکھو صحیح بخاری ص ۷۲۸۔

(۲) یہ تمام واقعات نہایت تفصیل سے ابن سعد اور طبری نے لکھے ہیں اور صحیح بخاری کے مختلف ابواب میں بھی مذکور ہیں۔

(۳) ابوداؤد کتاب العتاق۔

اصل واقعہ یہ ہے کہ حضرت جویریہؓ کا باپ (حارث) رئیس عرب تھا۔ حضرت جویریہؓ جب گرفتار ہوئیں تو حارث آنحضرت ﷺ کی خدمت میں آیا اور کہا کہ میری بیٹی کنیز نہیں بن سکتی۔ میری شان اس سے بالاتر ہے۔ آپ اس کو آزاد کر دیں۔ آپ نے فرمایا کہ کیا یہ بہتر نہ ہوگا کہ خود جویریہؓ کی مرضی پر چھوڑ دیا جائے۔ حارث نے جا کر جویریہؓ سے کہا کہ محمد نے تیری مرضی پر رکھا۔ دیکھنا مجھ کو رسوا نہ کرنا۔ انہوں نے کہا میں رسول اللہ ﷺ کی خدمت میں رہنا پسند کرتی ہوں۔ چنانچہ آنحضرت ﷺ نے ان سے شادی کر لی۔

یہ روایت حافظ ابن حجر نے اصابہ میں ابن مندہ سے نقل کر کے لکھا ہے کہ اس کی سند صحیح ہے۔ ابن سعد میں بھی یہ روایت مذکور ہے۔ ابن سعد نے طبقات میں یہ روایت بھی کی ہے کہ حضرت جویریہؓ کے والد نے ان کا زہر فدیہ ادا کیا اور جب وہ آزاد ہو گئیں تو آنحضرت ﷺ نے ان سے نکاح کیا۔

اس نکاح کا اثر

حضرت جویریہؓ سے جب آپ نے نکاح کیا تو تمام اسیران جنگ جو اہل فوج کے حصہ میں آ گئے تھے دفعہ رہا کر دیے گئے۔ فوج نے کہا کہ جس خاندان میں رسول اللہ ﷺ نے شادی کر لی وہ غلام نہیں ہو سکتا۔^(۱)

واقعہ افک

واقعہ افک یعنی حضرت عائشہؓ پر منافقین نے جو تہمت لگائی تھی وہ اسی لڑائی سے واپسی میں پیش آیا تھا۔ احادیث اور سیر کی کتابوں میں اس واقعہ کو نہایت تفصیل سے نقل کیا ہے لیکن جس واقعہ کی نسبت قرآن مجید میں صاف مذکور ہے کہ سننے کے ساتھ لوگوں نے یہ کیوں نہیں کہہ دیا کہ ”بالکل افتراء ہے“ اس کو تفصیل کے ساتھ لکھنے کی چنداں ضرورت نہیں۔ البتہ اس واقعہ سے یہ اندازہ کرنا چاہیے کہ محض جھوٹ اور بیہودہ خبر بھی کس طرح پھیل جاتی ہے۔ یہ خبر اصل میں منافقین نے مشہور کی تھی لیکن بعض مسلمان بھی دھوکے میں آ گئے جن کو تہمت لگانے کی سزا دی گئی جیسا کہ صحیح مسلم وغیرہ میں مذکور ہے۔

آج کل کے عیسائی مورخوں نے بھی قدیم منافقوں کی طرح اس واقعہ کو اس جوش مسرت سے لکھا ہے کہ خود بخود ان کے قلم میں روانی آ گئی ہے لیکن ہم ان سے توقع بھی یہی کر سکتے تھے۔ یہ تمام لڑائیاں اس عام جنگ کا پیش خیمہ تھیں جو تمام عرب اور یہود متفقہ قوت سے کرنا چاہتے تھے اور جس کو جنگِ احزاب کہتے ہیں۔

غزوہ احزاب یعنی عرب کی متحدہ جنگ ذوقعدہ ۵ھ

بنو نضیر^(۲) مدینہ سے نکل کر خیبر پہنچے تو انہوں نے ایک نہایت عظیم الشان سازش شروع کی ان کے رؤساء

(۱) سنن ابی داؤد کتاب العتق (باب فی بیع المکاتب اذا فسخت المکاتبہ) ”س“۔

(۲) طبری میں ہے فان الذی جر غزوة رسول اللہ الخندق فیما قیل ما کان من اجلاء رسول اللہ صلی اللہ علیہ

وسلم بنی النضیر عن دیارہم۔ (ج ۳ ص ۱۳۶۳) مغازی کی سب سے زیادہ معتبر کتاب مغازی موسیٰ بن عقبہ ہے۔ حافظ ابن

حجر نے فتح الباری (ج ۷ ص ۳۰۱) غزوہ احزاب کے ذکر میں اس کی یہ عبارت نقل کی ہے۔ (خرج حسی بن اخطب بعد ←

میں سے سلام بن ابی الحقیق حی بن اخطب، کنانہ بن الربیع وغیرہ مکہ معظمہ گئے اور قریش سے مل کر کہا اگر ہمارا ساتھ دو تو اسلام کا استیصال کر دیا جاسکتا ہے۔ قریش اس کے لیے ہمیشہ تیار تھے۔ قریش کو آمادہ کر کے یہ لوگ قبیلہ غطفان کے پاس گئے اور ان کو لالچ دیا کہ خیبر کا نصف محاصل ان کو ہمیشہ دیا کریں گے (اور یہ پہلے سے بھی تیار تھے۔ قصہ غزوہ معونہ میں یاد ہوگا کہ عامر رئیس قبیلہ نے اسی غطفان کے حملہ کی دھمکی دی تھی اس لیے یہ فوراً تیار ہو گئے۔) بنو اسد غطفان کے حلیف تھے۔ غطفان نے ان کو لکھ بھیجا کہ تم بھی فوجیں لے کر آؤ۔ قبیلہ بنو سلیم سے قریش کی قرابت تھی۔ اس تعلق سے انہوں نے بھی ساتھ دیا۔ بنو سعد کا قبیلہ یہود کا حلیف تھا اس بنا پر یہود نے ان کو بھی آمادہ کیا۔ غرض تمام قبائل عرب سے لشکر گراں تیار ہو کر مدینہ کی طرف بڑھا۔ فتح الباری میں تصریح ہے کہ ان کی تعداد دس ہزار تھی۔^(۱)

یہ لشکر تین مستقل فوجوں^(۲) میں تقسیم تھا۔ غطفان کی فوجیں^(۳) عیینہ بن حصن فزاری کی کمان میں تھیں جو عرب کا مشہور سردار تھا بنو اسد، طلیحہ کی افری میں تھے اور ابوسفیان (بن حرب) سپہ سالار کل تھا۔^(۴) آنحضرت ﷺ نے یہ خبریں سنیں تو صحابہؓ سے مشورہ کیا۔ حضرت سلمان فارسی ایرانی ہونے کی وجہ سے خندق کے طریقہ سے واقف تھے۔ انہوں نے رائے دی کہ کھلے میدان میں نکل کر مقابلہ کرنا مصلحت نہیں، ایک محفوظ مقام میں لشکر جمع کیا جائے اور گرد خندق کھود لی جائے۔ خندق دراصل فارسی لفظ کندہ کا معرب ہے جس کے معنی کھودے گئے کے ہیں کاف ”خ“ سے اور ہائے ہوز ”قاف“ سے بدل گئی جس طرح پیادہ سے بیدق ہو گیا ہے۔

خندق کا کھودا جانا

تمام لوگوں نے اس رائے کو پسند کیا اور خندق کھودنے کے آلات مہیا کیے گئے۔ مدینہ میں تین جانب مکانات اور نخلستان کا سلسلہ تھا جو شہر پناہ کا کام دیتا تھا۔ صرف شامی رخ کھلا ہوا تھا۔ آنحضرت ﷺ نے تین ہزار

← قتل بنی النضیر الی مکة یحرض قریشا علی حرب رسول اللہ صلی اللہ علیہ وسلم وخرج کنانہ بن الربیع بن ابی الحقیق لیسعی فی بنی غطفان و یحضہم علی قتال رسول اللہ صلی اللہ علیہ وسلم علی ان لہم نصف تمر خیبر فاجابہ عیینہ بن حصن بن حذیفہ بن بدر الفزاری الی ذلک وکتبوا الی حلفائہم من بنی اسد فاقبل الیہم طلحہ بن خویلد فیمن اطاعة الخ۔

(۱) طبقات ابن سعد ج ۲ قسم اول ص ۴۷ و فتح الباری ج ۷ ص ۳۱۰ ”س“۔

(۲) طبقات ابن سعد ج ۲ قسم اول ص ۴۷ ”س“۔

(۳) افسروں کی یہ تفصیل پورے لشکر کی نہیں ہے بلکہ مصنف نے صرف مشہور قبائل کے فوجی افسروں کا تذکرہ کر دیا ہے۔ اس سلسلہ میں مؤرخین نے دوسرے قبائل کے فوجی افسروں کے نام بھی بتائے ہیں چنانچہ بنو سلیم سفیان بن عبد شمس کی افری میں تھے۔ قبیلہ اشج کا سردار مسعود بن زحیلہ تھا بنو مرہ حارث بن عوف کے ماتحت تھے۔ حارث اور طلحہ بعد کو مسلمان ہو گئے تھے زرقانی ج ۲ ص ۱۲۱ طبقات ابن سعد ج ۲ قسم اول ص ۴۷ ”س“۔

(۴) ایضاً۔

صحابہ کے ساتھ شہر سے باہر نکل کر اسی مقام میں خندق کی تیاریاں شروع کیں۔ یہ ذوقعدہ ۵ھ کی ۸ تاریخ تھی۔ آنحضرت ﷺ نے حدود خود قائم کیے۔ داغ نیل ڈال کر دس دس آدمیوں پر دس دس گز زمین تقسیم کی۔ خندق کا عمق پانچ گز رکھا گیا۔ بیس دن میں تین ہزار تبرک ہاتھوں سے انجام پائی۔

یاد ہوگا کہ جب مسجد نبوی بن رہی تھی تو سرور دو جہاں مزدوروں کی صورت میں تھے آج بھی وہی عبرت انگیز منظر ہے۔ جاڑے کی راتیں ہیں تین تین دن کا فاقہ ہے۔ مہاجرین اور انصار اپنی پیٹھوں پر مٹی لا دلا د کر پھینکتے ہیں اور جوش محبت میں ہم آواز ہو کر کہتے ہیں۔

نحن الذین بايعوا محمدا

على الجهاد ما بقينا ابدًا

سرور عالم ﷺ بھی مٹی پھینک رہے ہیں۔ شکم مبارک پر گرواٹ گئی ہے۔ اسی حالت میں یہ رجز زبان پر

ہے۔

و الله لو لا الله ما اهتدينا

و لا تصدقنا و لا صلينا

فانزلن سكينه علينا

و ثبت الاقدام ان لاقينا

ان الألى قد بغوا علينا

اذا ارادوا فتنه ابينا

ابینا کا لفظ جب آتا تھا تو آواز زیادہ بلند ہو جاتی تھی اور مکرر کہتے تھے۔^(۱) اس کے ساتھ انصار کے حق میں دعا بھی دیتے جاتے تھے اور یہ موزوں الفاظ زبان پر آتے تھے۔

اللَّهُمَّ اِنَّهٗ لَا خَيْرَ اِلَّا خَيْرِ الْاٰخِرَةِ

فَبَارِكْ فِى الْاَنْصَارِ وَ الْمُهَاجِرَةِ

پتھر کھودتے کھودتے اتفاقاً ایک سخت چٹان آگئی۔ کسی کی ضرب کام نہیں دیتی تھی۔ رسول اللہ ﷺ تشریف لائے۔ تین دن کا فاقہ تھا اور پیٹ پر پتھر بندھا ہوا تھا۔ آپ نے دست مبارک سے پھاؤڑا مارا تو چٹان ایک تودہ خاک تھی۔^(۲)

سُلع کی پہاڑی کو پشت پر رکھ کر صف آرائی کی گئی۔ مستورات شہر کے محفوظ قلعوں میں بھیج دی گئیں اور چونکہ بنو قریظہ کے حملہ کا اندیشہ تھا اس لیے حضرت سلمہ بن اسلم ۲۰۰ آدمیوں کے ساتھ متعین کیے گئے کہ ادھر سے حملہ نہ ہونے پائے۔

(۱) صحیح بخاری غزوہ احزاب۔

(۲) ایضاً۔

بنو قریظہ کے یہود اب تک الگ تھے۔ لیکن بنو نضیر نے ان کے ملا لینے کی کوشش کی۔ حی بن اخطب (حضرت صفیہؓ کا باپ) خود قریظہ کے سردار کعب بن اسد کے پاس گیا۔ اس نے ملنے سے انکار کیا۔ حی نے کہا، میں فوجوں کا دریائے بے کراں لایا ہوں۔ قریش اور تمام عرب امنڈ آیا ہے اور ہر ایک محمد کے خون کا پیاسا ہے۔ یہ موقع ہاتھ سے جانے دینے کے قابل نہیں۔ اب اسلام کا خاتمہ ہے۔ کعب اب بھی راضی نہ تھا اس نے کہا میں نے محمد کو ہمیشہ صادق الودع پایا۔ ان سے عہد شکنی کرنا خلاف مروت ہے لیکن حی کا جادو رائیگاں نہیں جاسکتا تھا۔

آنحضرت ﷺ کو یہ حال معلوم ہوا تو تحقیق اور اتمام حجت کے لیے سعد بن معاذ اور حضرت سعد بن عبادہ کو بھیجا اور فرما دیا کہ اگر درحقیقت بنو قریظہ نے معاہدہ توڑ دیا ہے تو وہاں سے آ کر اس خبر کو مبہم لفظوں میں بیان کرنا کہ لوگوں میں بے دلی نہ پھیلنے پائے۔ دونوں صاحبوں نے بنو قریظہ کو معاہدہ یاد دلایا تو انہوں نے کہا ”ہم نہیں جانتے محمد کون ہیں اور معاہدہ کیا چیز ہے؟“

غرض بنو قریظہ نے اس بے شمار فوج میں اور اضافہ کر دیا۔ قریش، یہود اور قبائل عرب کی دس ہزار فوجیں تین حصوں میں تقسیم ہو کر مدینہ کی تین طرف اس زور و شور سے حملہ آور ہوئیں کہ مدینہ کی زمین دہل گئی۔ اس معرکہ کی تصویر خود اللہ تعالیٰ نے کھینچی ہے۔

﴿إِذْ جَاءُوكُم مِّنْ فَوْقِكُمْ وَمِنْ أَسْفَلَ مِنكُمْ وَإِذْ زَاغَتِ الْأَبْصَارُ وَ بَلَغَتِ الْقُلُوبُ الْحَنَاجِرَ وَ تَظُنُّونَ بِاللَّهِ الظُّنُونًا هُنَا لِكَ ابْتُلِيَ الْمُؤْمِنُونَ وَ زُلْزِلُوا زِلْزَالًا شَدِيدًا﴾
(سورۃ احزاب : ۱۰-۱۱)

”جب دشمن اوپر کی طرف اور نشیب کی طرف سے آپڑے اور جب آنکھیں ڈگنے لگیں اور کلیجے منہ میں آگئے اور تم خدا کی نسبت طرح طرح کے گمان کرنے لگے تب مسلمانوں کی جانچ کا وقت آیا اور وہ بڑے زور کے زلزلے میں ڈال دیے گئے۔“

منافقین کی جنگ سے علیحدگی

فوج اسلام میں منافقوں کی تعداد بھی شامل تھی جو بظاہر مسلمانوں کے ساتھ تھے لیکن موسم کی سختی، رسد کی قلت، متواتر فاقے، راتوں کی بے خوابی، بے شمار فوجوں کا ہجوم ایسے واقعات تھے جنہوں نے ان کا پردہ فاش کر دیا۔ آ کر آنحضرت ﷺ سے اجازت مانگنی شروع کی کہ ہمارے گھر محفوظ نہیں۔ ہم کو شہر میں واپس چلے جانے کی اجازت دی جائے۔

﴿يَقُولُونَ إِنَّ بُيُوتَنَا عَوْرَةٌ وَ مَا هِيَ بِعَوْرَةٍ إِنْ يُرِيدُونَ إِلَّا فِرَارًا﴾ (احزاب : ۱۳)
”کہتے ہیں کہ ہمارے گھر کھلے پڑے ہیں اور وہ کھلے نہیں بلکہ ان کو بھاگنا مقصود ہے۔“

لیکن جاں نثاران اسلام کا طلایے اخلاص اسی کسوٹی پر آزمانے کے قابل تھا۔

﴿وَ لَمَّارًا الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَ رَسُولُهُ وَ صَدَقَ اللَّهُ وَ

رَسُولُهُ وَمَا زَادَهُمْ إِلَّا إِيمَانًا وَتَسْلِيمًا ﴿۲۲﴾ (احزاب: ۲۲)

”جب مسلمانوں نے قبائل کی فوجیں دیکھیں تو بول اٹھے کہ یہ وہی ہے جس کا وعدہ خدا نے اور اس کے رسول نے کیا تھا اور خدا اور اس کا رسول دونوں سچے تھے اور اس بات نے ان کے یقین اور اطاعت کو اور بھی بڑھا دیا۔“

قریباً ایک مہینہ تک اس سختی سے محاصرہ رہا کہ آنحضرت ﷺ اور صحابہؓ پر تین تین فاقے گزر گئے۔ ایک دن صحابہؓ نے بے تاب ہو کر آنحضرت ﷺ کے سامنے اپنے شکم کھول کر دکھائے کہ پتھر بندھے ہیں لیکن جب آپؐ نے شکم مبارک کھولا تو ایک کے بجائے دو پتھر تھے۔^(۱) محاصرہ اس قدر شدید اور پرخطر ہو گیا تھا کہ ایک دفعہ آنحضرت ﷺ نے لوگوں سے خطاب کر کے فرمایا کہ کوئی ہے جو باہر نکل کر محاصرین کی خبر لائے؟ تین دفعہ آپؐ نے یہ الفاظ فرمائے۔ لیکن حضرت زبیرؓ کے سوا اور کوئی صدا نہیں آئی۔ آنحضرت ﷺ نے اس موقع پر حضرت زبیرؓ کو حواری کا لقب دیا۔^(۲)

محاصرین نے ادھر تو خندق کا محاصرہ کر رکھا تھا ادھر دوسری سمت اس غرض سے مدینہ پر حملہ کرنا چاہا کہ آنحضرت ﷺ اور صحابہؓ کے اہل و عیال یہیں قلعوں میں پناہ گزین تھے۔ محاصرین خندق کو عبور نہیں کر سکتے تھے۔ اس لیے دور سے تیر اور پتھر برساتے تھے۔ آنحضرت ﷺ نے خندق کے مختلف حصوں پر فوجیں تقسیم کر دیں تھیں۔ جو محاصرین کے حملوں کا مقابلہ کرتی تھیں ایک حصہ خود آپؐ کے اہتمام میں تھا۔

غطفان سے معاہدہ اور صحابہ کی ناراضگی

محاصرہ کی سختی دیکھ کر آپؐ کو خیال ہوا کہ ایسا نہ ہو کہ انصار ہمت ہار جائیں۔ اس لیے آپؐ نے غطفان سے اس شرط پر معاہدہ کرنا چاہا کہ مدینہ کی پیداوار کا ایک ثلث دے دیا جائے۔ حضرت سعد بن عبادہ اور حضرت سعد بن معاذ کو جو رؤسائے انصار تھے، بلا کر مشورہ کیا۔ دونوں نے عرض کی کہ اگر یہ خدا کا حکم ہے تو انکار کی مجال نہیں۔ لیکن اگر رائے ہے تو یہ عرض ہے کہ کفر کی حالت میں بھی کوئی شخص ہم سے خراج مانگنے کی جرأت نہ کر سکا۔ اور اب تو اسلام نے ہمارا پایہ بہت بلند کر دیا ہے۔ یہ استقلال دیکھ کر آپؐ کو اطمینان ہوا۔ حضرت سعدؓ نے معاہدہ کا کاغذ ہاتھ میں لے کر تمام عبارت^(۳) مٹادی اور کہا کہ ان لوگوں سے جو بن آئے کر دکھائیں۔

(۱) شمائل ترمذی، عرب کی عادت تھی کہ سخت بھوک میں پیٹ پر پتھر باندھتے تھے جس سے کمر نہیں جھکنے پاتی تھی۔

(۲) صحیح بخاری، ذکر غزوہ احزاب (صحیح مسلم کتاب الفضائل) لیکن ابن ہشام میں اس موقع پر حضرت حذیفہ بن یمان کا نام ہے اس لیے

محدثین میں ان دونوں ناموں کے واقعوں کی تطبیق میں اختلاف ہے۔ حافظ ابن حجر اور زرقانی نے بدلائل یہ ثابت کیا ہے کہ محاصرین میں سے قریش کی تحقیق حال کے لیے حضرت حذیفہؓ اور بنو قریظہ کی تحقیق خبر کے لیے حضرت زبیرؓ گئے تھے۔ یہ تفصیل واقدی اور نسائی نے اپنی روایتوں میں کی ہے۔ فتح الباری ج ۷ ص ۳۱۲ زرقانی ج ۲ ص ۱۳۸۔ ”س“۔

(۳) طبری ص ۲۷۴ ج ۳۔

کفار کا مدینہ پر عام حملہ

اب مشرکوں کی طرف سے حملہ کا یہ انتظام کیا گیا کہ قریش کے مشہور جنرل یعنی ابوسفیان، خالد بن ولید، عمرو بن العاص، ضرار بن الخطاب، جبیرہ کا ایک ایک دن مقرر ہوا۔ ہر جنرل اپنی باری کے دن پوری فوج کو لے کر لڑتا تھا۔ خندق کو عبور نہیں کر سکتے تھے لیکن خندق کا عرض چونکہ زیادہ نہ تھا اس لیے باہر سے پتھر اور تیر برساتے تھے چونکہ اس طریقہ میں کامیابی نہیں ہوئی اس لیے قرار پایا کہ اب عام حملہ کیا جائے۔ تمام فوجیں یکجا ہوئیں۔ قبائل کے تمام سردار آگے آگے تھے۔ خندق ایک جگہ سے اتفاقاً کم عریض تھی۔ یہ موقع حملہ کے لیے انتخاب کیا گیا۔ عرب کے مشہور بہادروں یعنی ضرار، جبیرہ، نوفل، عمرو بن عبدود نے خندق کے اس کنارے سے گھوڑوں کو مہمیز کیا تو اس پار تھے ان میں سب سے زیادہ مشہور بہادر عمرو بن عبدود تھا۔ وہ ایک ہزار سوار کے برابر مانا جاتا تھا۔ جنگ بدر میں زخمی ہو کر واپس چلا گیا تھا اور قسم کھائی تھی کہ جب تک انتقام نہ لوں گا بالوں میں تیل نہ ڈالوں گا اس وقت اس کی عمر نوے برس کی تھی۔ تاہم سب سے پہلے وہی آگے بڑھا اور عرب کے دستور کے موافق پکارا کہ مقابلہ کو کون آتا ہے؟ حضرت علیؑ نے اٹھ کر کہا ”میں“ لیکن آنحضرت ﷺ نے روکا کہ یہ عمرو بن عبدود ہے۔ حضرت علیؑ بیٹھ گئے۔ لیکن عمرو کی آواز کا اور کسی طرف سے جواب نہیں آتا تھا۔ عمرو دوبارہ پکارا اور پھر وہی ایک صدا جواب میں تھی۔ تیسری دفعہ جب آنحضرت ﷺ نے فرمایا کہ یہ عمرو ہے تو حضرت علیؑ نے عرض کی ہاں میں جانتا ہوں۔ غرض آپؐ نے اجازت دی خود دست مبارک سے تلوار عنایت کی۔ سر پر عمامہ باندھا۔

عمرو کا قول تھا کہ کوئی شخص دنیا میں اگر مجھ سے تین باتوں کی درخواست کرے تو ایک ضرور قبول کروں گا۔ حضرت علیؑ نے عمرو سے پوچھا کہ کیا واقعی یہ تیرا قول ہے۔ پھر حسب ذیل گفتگو ہوئی۔

حضرت علیؑ: میں درخواست کرتا ہوں کہ تو اسلام لا۔

عمرو: یہ نہیں ہو سکتا۔

حضرت علیؑ: لڑائی سے واپس چلا جا۔

عمرو: میں خاتونان قریش کا طعنہ نہیں سن سکتا۔

حضرت علیؑ: مجھ سے معرکہ آرا ہو۔

عمرو ہنسا اور کہا مجھ کو امید نہ تھی کہ آسمان کے نیچے یہ درخواست بھی میرے سامنے پیش کی جائے گی۔ حضرت علیؑ پیادہ تھے۔ عمرو کی غیرت نے یہ گوارا نہ کیا، گھوڑے سے اتر آیا اور پہلی تلوار گھوڑے کے پاؤں پر ماری کہ کوئیں کٹ گئیں۔ پھر پوچھا کہ تم کون ہو؟ آپؐ نے نام بتایا۔ اس نے کہا میں تم سے لڑنا نہیں چاہتا۔ آپؐ نے فرمایا ہاں، لیکن میں چاہتا ہوں۔ عمرو اب غصہ سے بیتاب تھا۔ پرتلے سے تلوار نکالی۔ اور آگے بڑھ کر وار کیا۔ حضرت علیؑ نے سپر پر روکا۔ لیکن تلوار سپر میں ڈوب کر نکل آئی اور پیشانی پر لگی۔ گوزخم کاری نہ تھا، تاہم یہ طعنا آپؐ کی پیشانی پر یاد گار رہ گیا۔ قاموس میں لکھا ہے کہ حضرت علیؑ کو ذوالقرنین بھی کہتے تھے جس کی وجہ یہ تھی کہ آپؐ کی پیشانی پر دو

زخموں کے نشان تھے ایک عمرو کے ہاتھ کا اور ایک ابن ملجم کا۔ دشمن کا وار ہو چکا تو حضرت علیؑ نے وار کیا۔ ان کی تلوار شانہ کاٹ کر نیچے اتر آئی۔ ساتھ ہی حضرت علیؑ نے اللہ اکبر کا نعرہ مارا اور فتح کا اعلان ہو گیا۔ عمرو کے بعد ضرار اور جبیرہ نے حملہ کیا لیکن جب ذوالفقار کا ہاتھ بڑھا تو پیچھے ہٹنا پڑا۔ حضرت عمرؓ نے ضرار کا تعاقب کیا۔ ضرار نے مڑ کر برچھے کا وار کرنا چاہا لیکن روک لیا اور کہا۔ عمر! اس احسان کو یاد رکھنا۔

نوفل بھاگتے ہوئے خندق میں گرا صحابہؓ نے تیر مارنے شروع کیے۔ اس نے کہا مسلمانو! میں شریفانہ موت چاہتا ہوں۔ حضرت علیؑ نے درخواست منظور کی اور خندق میں اتر کر مارا کہ شریفوں کے شایان تھا۔^(۱)

نمازوں کا قضا ہونا

حملہ کا یہ دن بہت سخت تھا۔ تمام دن لڑائی رہی۔ کفار ہر طرف سے تیر اور پتھروں کا مینہ برس رہے تھے اور ایک دم کے لیے یہ بارش تھمنے نہ پاتی تھی۔ یہی دن ہے جس کا ذکر احادیث میں ہے کہ آنحضرت ﷺ کی متصل^(۲) چار نمازیں قضا ہوئیں۔ متصل تیر اندازی اور سنگباری سے جگہ سے ہٹنا ناممکن تھا۔

حضرت صفیہ رضی اللہ عنہا کی بہادری

مستورات جس قلعہ میں تھیں۔ بنو قریظہ کی آبادی سے متصل تھا۔ یہودیوں نے یہ دیکھ کر کہ تمام جمعیت آنحضرت ﷺ کے ساتھ ہے، قلعہ پر حملہ کیا۔ ایک یہودی قلعہ کے پھاٹک تک پہنچ گیا اور قلعہ پر حملہ کرنے کا موقع ڈھونڈ رہا تھا۔ حضرت صفیہؓ (آنحضرت ﷺ کی پھوپھی) نے دیکھ لیا۔ مستورات کی حفاظت کے لیے حضرت حسانؓ (شاعر) متعین کر دیے گئے تھے۔ حضرت صفیہؓ نے ان سے کہا کہ اتر کر اس کو قتل کر دو۔ ورنہ یہ جا کر دشمنوں کو پتا دے گا۔ حضرت حسانؓ کو ایک عارضہ ہو گیا تھا جس نے ان میں اس قدر جبن پیدا کر دیا تھا کہ وہ لڑائی کی طرف نظر اٹھا کر بھی نہیں دیکھ سکتے تھے۔ اس بنا پر اپنی معذوری ظاہر کی اور کہا میں اس کام کا ہوتا تو یہاں کیوں ہوتا؟ حضرت صفیہؓ نے خیمہ کی ایک چوب اکھاڑ لی اور اتر کر یہودی کے سر پر اس زور سے ماری کہ سر پھٹ گیا۔ حضرت صفیہؓ چلی آئیں اور حسانؓ سے کہا کہ ہتھیار اور کپڑے چھین لاؤ۔ حسانؓ نے کہا جانے بھی دیجئے۔ مجھ کو اس کی کوئی ضرورت نہیں۔ حضرت صفیہؓ نے کہا اچھا جاؤ اس کا سر کاٹ کر قلعہ کے نیچے پھینک دو کہ یہودی مرعوب ہو جائیں۔ لیکن یہ خدمت بھی حضرت صفیہؓ کو ہی انجام دینا پڑی۔ یہودیوں کو یقین ہوا کہ قلعہ میں بھی کچھ فوج متعین ہے۔ اس خیال سے پھر انہوں نے حملہ کی جرأت نہ کی۔^(۳)

طوفان اور کفار کی شکست

محاصرہ کو جس قدر طول ہوتا جاتا تھا، محاصرہ کرنے والے ہمت ہارتے جاتے تھے۔ دس ہزار آدمیوں کو رسد

(۱) یہ حالات اگرچہ اجمالاً تمام کتابوں میں ہیں لیکن ہم نے جو تفصیل لکھی ہے ابن سعد اور خمیس سے ماخوذ ہے۔

(۲) اس امر میں محدثین میں سخت اختلاف ہے کہ چار نمازیں قضا ہوئیں یا ایک۔ اور چار قضا ہوئیں تو ایک ہی دن یا کئی دن یا کئی دن کی ملا کر۔ زرقانی میں یہ بحث مفصل ہے۔

(۳) زرقانی بحوالہ طبرانی و بزاز و ابو یعلیٰ بہ سند (حسن) دیکھو صفحہ ۱۲۹ جلد ۲ و ابن ہشام۔

پہنچانا آسان کام نہ تھا۔ پھر باوجود سردی کے موسم کے اس زور کی ہوا چلی کہ طوفان آ گیا۔ خیموں کی طنابیں اکھڑ اکھڑ گئیں۔ کھانے کے دیگے چوہوں پر الٹ الٹ جاتے تھے۔ اس واقعہ نے فوجوں سے بڑھ کر کام دیا۔ اسی بنا پر قرآن مجید نے اس باوجود صرصر کو عسکر الہی سے تعبیر کیا ہے۔

﴿يَا أَيُّهَا الَّذِينَ آمَنُوا إِذْ ذُكِّرُوا نِعْمَةَ اللَّهِ عَلَيْكُمْ إِذْ جَاءَ تَكُمْ جُنُودًا فَإِذَا رَسَلْنَا عَلَيْهِمْ رِيحًا
وَّجُنُودًا لَّمْ تَرَوْهَا﴾ (احزاب: ۹)

”مسلمانو! خدا کے اس احسان کو یاد کرو جب کہ تم پر فوجیں آپڑیں تو ہم نے ان پر آندھی بھیجی اور فوجیں بھیجیں جو تم کو دکھائی نہیں دیتی تھیں۔“

نعیم بن مسعود اشجعی ایک غطفانی رئیس تھے۔ قریش اور یہود دونوں ان کو مانتے تھے وہ اسلام لائے تھے۔ لیکن کفار کو ابھی اس کا علم نہ تھا انہوں نے قریش اور یہود سے الگ الگ جا کر اس قسم کی باتیں کیں جس سے دونوں میں پھوٹ پڑ گئی۔

ابن اسحاق کی روایت ہے کہ نعیم نے اس تفرقہ اندازی میں دونوں سے ایسی باتیں کہیں جس سے دونوں ایک دوسرے سے بدگمان ہو جائیں اور اس بنا پر کہیں کہ خود آنحضرت ﷺ نے الْحَرْبُ خُدْعَةٌ کی تعلیم کی تھی۔ لیکن ابن اسحاق نے روایت کی سند نہیں نقل کی۔ اور اگر کرتے بھی تو ابن اسحاق کا یہ پایہ نہیں کہ ایسا واقعہ محض ان کی سند سے قبول کر لیا جائے۔ اس کے علاوہ واقعات اس قسم کے جمع تھے کہ دونوں فریقوں کا اتحاد بغیر اس کے توڑ دیا جاسکتا تھا کہ کوئی غلط بات بیان کی جائے۔ ابن اسحاق کی روایت میں بھی اس قدر مذکور ہے کہ نعیم نے یہود سے کہا کہ قریش تو چار دن کے بعد یہاں سے چلے جائیں گے۔ تمہارا اور مسلمانوں کا ہم وطنی کا ساتھ ہے اس لیے تم کیوں بیچ میں پڑ کر ہمیشہ کے لیے لڑائی مول لیتے ہو اور اگر اس پر آمادہ ہی ہو تو قریش سے کہو کہ وہ کچھ معزز آدمی ضمانت کے طور پر تمہارے ہاں بھجوادیں کہ اگر قریش لڑائی کا فیصلہ کیے بغیر جانا چاہیں تو تم ان لوگوں کو روک لینا۔

یہ بھی ظاہر ہے کہ یہود بنی قریظہ اول اول نقض عہد پر راضی نہ تھے اور کہتے تھے کہ ہم محمد سے معاہدہ کیوں توڑیں؟ لیکن جی بن اخطب نے اسی شرط پر ان کو راضی کیا تھا کہ قریش چلے گئے تو میں خیبر چھوڑ کر تمہارے پاس آ جاؤں گا۔ قریش اس قسم کی ضمانت نہیں منظور کر سکتے تھے۔ اس لیے جب انہوں نے انکار کیا ہوگا تو دونوں میں خود بخود پھوٹ پڑ گئی ہوگی۔ اس کے لیے ایک صحابیؓ کو دروغ بیانی کی کیا ضرورت تھی۔^(۱)

(۱) مصنف کے اس قیاس کی تائید مغازی موسیٰ بن عقبہ کی روایت سے ہوتی ہے جس کو مختصراً مصنف ابن ابی شیبہ میں اور تفصیل کے ساتھ ابن کثیر نے اپنی تاریخ میں نقل کیا ہے اس روایت کی رو سے یہ ثابت ہوتا ہے کہ بنو قریظہ نے اس جنگ میں شرکت اسی شرط کے ساتھ کی تھی کہ قریش ضمانت کے طور پر اپنے کچھ معزز آدمی بنو قریظہ کے سپرد کریں گے لیکن انہوں نے اپنی یہ شرط پوری نہیں کی۔ اور اس لیے ان کے دل میں قریش کی طرف سے بے اطمینانی پیدا ہوئی اور انہوں نے خفیہ رسول اللہ ﷺ کو اس شرط کے ساتھ مصالحت کا پیغام بھیجا کہ بنو نضیر کو جو خیبر کو جلا وطن کر دینے گئے تھے پھر مدینہ آنے کی اجازت دے دی جائے۔ نعیم بن مسعود اشجعی جو اسی موقع پر مسلمان ہونے آئے تھے ایک ایسے آدمی تھے جو پیٹ کے ہلکے تھے۔ حضور انور ﷺ نے ان سے دانستہ طور پر بنو قریظہ کے اس مخفی پیغام ←

بہر حال موسم کی سختی، محاصرہ کا امتداد، آندھی کا زور، رسد کی قلت، یہود کی علیحدگی یہ تمام اسباب ایسے جمع ہو گئے تھے کہ قریش کے پائے ثبات اب ٹھہر نہیں سکتے تھے۔ ابوسفیان نے فوج سے کہا رسد ختم ہو چکی، موسم کا یہ حال ہے، یہود نے ساتھ چھوڑ دیا۔ اب محاصرہ بیکار ہے۔ یہ کہہ کر طبلِ رحیل بجنے کا حکم دیا۔ غطفان بھی اس کے ساتھ روانہ ہو گئے۔ بنو قریظہ محاصرہ چھوڑ کر اپنے قلعوں میں چلے آئے اور مدینہ کا افق، ۲۰، ۲۲ دن تک غبار آلود رہ کر صاف ہو گیا۔

﴿وَرَدَّ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا وَ كَفَى اللَّهُ الْمُؤْمِنِينَ الْقِتَالَ﴾

(احزاب: ۲۵)

”اور خدا نے کافروں کو غصہ میں بھرا ہوا ہٹا دیا کہ ان کو کچھ ہاتھ نہ آیا اور مسلمانوں کو لڑنے کی نوبت نہ آنے دی۔“

اس معرکہ میں فوجِ اسلام کا جانی نقصان کم ہوا لیکن انصار کا سب سے بڑا بازو ٹوٹ گیا یعنی حضرت سعد بن معاذ جو قبیلہ اوس کے سردار تھے زخمی ہوئے اور پھر جان بر نہ ہو سکے۔ ان کے زخم کھانے کا واقعہ موثر اور عبرت انگیز ہے۔ حضرت عائشہؓ جس قلعہ میں پناہ گزین تھیں۔ حضرت سعد بن معاذ کی ماں بھی وہیں ان کے ساتھ تھیں۔ حضرت عائشہؓ کا بیان ہے کہ میں قلعہ سے نکل کر باہر پھر رہی تھی۔ عقب سے پاؤں کی آہٹ معلوم ہوئی۔ مڑ کر دیکھا تو سعدؓ ہاتھ میں حربہ لیے جوش کی حالت میں بڑی تیزی سے بڑھے جارہے ہیں اور یہ شعر زبان پر ہے۔

لَبَّثَ قَلِيلًا تَدْرِكُ الْهَيْجَا جَمَلٌ^(۱)

ذرا ٹھہر جانا کہ لڑائی میں ایک اور شخص پہنچ جائے۔

لا بأس بالموت اذا الموت نزل

وقت جب آ گیا تو موت سے کیا ڈر ہے۔

حضرت سعدؓ کی ماں نے سنا تو پکاریں بیٹا! دوڑ کر جا تو نے دیر لگا دی۔ سعدؓ کی زرہ اس قدر چھوٹی تھی کہ ان کے دونوں ہاتھ باہر تھے۔ حضرت عائشہؓ نے سعدؓ کی ماں سے کہا، کاش سعدؓ کی زرہ لمبی ہوتی۔ اتفاق یہ کہ ابن العرقہ نے تاک کر کھلے ہوئے ہاتھ پر تیر مارا جس سے اکل کی رگ کٹ گئی۔ خندق کا معرکہ ہو چکا تو آنحضرت ﷺ نے ان کے لیے مسجد کے صحن میں ایک خیمہ کھڑا کرایا اور ان کی تیمارداری شروع کی۔^(۲) اس لڑائی میں رفیدہ

← کا ذکر فرما دیا۔ انہوں نے جا کر یہ قریش تک پہنچایا۔ اس پر قریش کو بنو قریظہ سے بدگمانی پیدا ہو گئی اور اس طرح قریش اور بنو قریظہ کے اتفاق کا رشتہ ٹوٹ گیا۔ دیکھیے مصنف ابن ابی شیبہ کتاب المغازی باب غزوة خندق والبدایہ والنہایہ ابن کثیر ج ۴۔

(۱) ابن ہشام و طبری و خمیس۔

(۲) یہ خمیس کا بیان ہے۔ حافظ ابن حجر نے اصابہ (ذکر رفیدہ) میں امام بخاری کی ادب المفرد سے نقل کیا ہے کہ رفیدہ ایک خاتون تھیں جو زخموں کا علاج کرتی تھیں۔ حضرت سعدؓ انہی کے پاس علاج کیلئے رکھے گئے تھے۔۔۔۔۔ ابن سعد نے رفیدہ کے ذکر میں لکھا ہے کہ ان کا ایک خیمہ مسجد نبوی کے پاس تھا اسی میں وہ بیماروں اور زخموں کا علاج کرتی تھیں صحیح بخاری میں بھی رفیدہ کے خیمہ اور ان کے جراح خانہ کا ذکر کیا ہے۔

ایک خاتون شریک تھیں جو اپنے پاس دوائیں رکھتی تھیں۔ اور زخمیوں کی مرہم پٹی کرتی تھیں۔ یہ خیمہ انہی کا تھا اور وہ علاج کی نگران تھیں۔ آنحضرت ﷺ نے خود دست مبارک میں مشقص^(۱) لے کر داغا لیکن پھر ورم کر آیا۔ دوبارہ داغا لیکن پھر فائدہ نہ ہوا۔ کئی دن کے بعد یعنی بنو قریظہ کی ہلاکت کے بعد زخم کھل گیا اور انہوں نے وفات پائی۔

بنو قریظہ کا خاتمہ

اوپر گذر چکا ہے کہ آنحضرت ﷺ نے آغاز قیام میں یہود کے ساتھ معاہدہ کیا تھا اور ان کو جان و مال مذہب ہر چیز میں امن و آزادی بخشی لیکن جب قریش نے ان کو تحریض و تہدید کا خط لکھا تو وہ آمادہ بغاوت ہو گئے۔ آنحضرت ﷺ نے ان لوگوں سے تجدید معاہدہ کرنا چاہی بنو نضیر نے انکار کیا اور جلا وطن کر دیے گئے۔ لیکن بنو قریظہ نے نئے سرے سے معاہدہ کر لیا^(۲) چنانچہ ان کو امن دے دیا گیا۔ صحیح مسلم میں ان واقعات کو اختصار کے ساتھ ان الفاظ میں بیان کیا ہے۔

((عن ابن عمر ان یہود بنی النضیر و قریظة حاربوا رسول اللہ صلی اللہ علیہ وسلم فاجلی رسول اللہ صلی اللہ علیہ وسلم بنی النضیر و اقر قریظة و من علیہم))
(صحیح مسلم ذکر اجلال الیہود من الحجاز)

”حضرت عبداللہ بن عمرؓ سے روایت ہے کہ بنو نضیر اور قریظہ کے یہود نے آنحضرت ﷺ سے لڑائی کی تو آپ نے بنو نضیر کو جلا وطن کر دیا اور قریظہ کو رہنے دیا اور ان پر احسان کیا۔“

بنو نضیر جب جلا وطن ہوئے تو ان کے رئیس الاعظم حبی بن اخطب ابورافع سلام بن ابی الحقیق خیبر میں جا کر آباد ہوئے اور وہاں ریاست عام حاصل کی۔ جنگ احزاب ان ہی کی کوششوں کا نتیجہ تھا۔ قبائل عرب میں دورہ کر کے تمام ملک میں آگ لگادی اور قریش کے ساتھ مل کر مدینہ پر حملہ آور ہوئے۔ اس وقت تک بنو قریظہ معاہدے پر قائم تھے۔ لیکن حبی بن اخطب نے ان کو بہکا کر توڑ لیا اور ان سے وعدہ کیا کہ خدا نخواستہ اگر قریش حملہ سے دستبردار ہو کر چلے گئے تو میں خیبر چھوڑ کر یہیں آ رہوں گا۔ چنانچہ اس نے یہ عہد وفا کیا۔

قریظہ نے احزاب میں علانیہ شرکت^(۳) کی اور شکست کھا کر ہٹ آئے تو اسلام کے سب سے بڑے دشمن حبی بن اخطب کو ساتھ لائے۔^(۴)

(۱) مسلم باب التداوی۔

(۲) واقدی نے حبی بن اخطب کی زبانی بنو قریظہ کے اس معاہدہ کے ٹھہر جانے کے واقعہ کو ان کی سازشی چال ظاہر کیا ہے۔ حبی بن اخطب نے کہا کہ وہ اس لیے ٹھہر گئے ہیں تاکہ موقع پا کر کفار سے مل کر مسلمان پر حملہ کر سکیں مغازی واقدی ص ۳۶۲ کلکتہ ”س“۔

(۳) سرولیم میور صاحب ارباب سیر کی یہ روایت تسلیم نہیں کرتے کہ بنو قریظہ نے اس جنگ میں کوئی عملی حصہ لیا تھا۔ ان کا استدلال یہ ہے کہ اگر ایسا ہوتا تو قرآن مجید میں جہاں احزاب کا ذکر ہے وہاں اس کا ذکر ضرور ہوتا۔ لیکن قرآن میں صاف الفاظ یہ ہیں و انزل الذین ظاہروہم من اهل الکتب۔ مظاہرۃ (امداد) سے بڑھ کر اور کون سا لفظ درکار ہے۔

(۴) طبری ج ۳ ص ۱۲۸۷ اور ابن ہشام ص ۱۲۶ ج ۲۔

اب اس کے سوا کوئی چارہ نہ تھا کہ ان کا آخری فیصلہ کیا جائے۔ آنحضرت ﷺ نے احزاب سے فارغ ہو کر حکم دیا کہ ابھی لوگ ہتھیار نہ کھولیں اور قریظہ کی طرف بڑھیں۔ قریظہ اگر صلح و آشتی سے پیش آتے تو قابل اطمینان تصفیہ کے بعد ان کو امن دیا جاتا لیکن وہ مقابلہ کا فیصلہ کر چکے تھے۔ فوج سے آگے بڑھ کر جب حضرت علیؑ ان کے قلعوں کے پاس پہنچے تو انہوں نے علانیہ آنحضرت ﷺ کو (نعوذ باللہ) گالیاں دیں۔^(۱) غرض ان کا محاصرہ کیا گیا اور تقریباً ایک مہینہ محاصرہ رہا۔ بالآخر انہوں نے درخواست پیش کی کہ حضرت سعد بن معاذ جو فیصلہ کریں ہم کو منظور ہے۔

حضرت سعد بن معاذ اور ان کا قبیلہ (اوس) قریظہ کا حلیف اور ہم عہد تھا۔ عرب میں یہ تعلق ہم نسبی سے بڑھ کر تھا۔ آنحضرت ﷺ نے ان کی درخواست منظور کی۔

قرآن مجید میں جب تک کوئی خاص حکم نہیں آتا تھا آنحضرت ﷺ توراہ کے احکام کی پابندی فرماتے تھے۔ چنانچہ اکثر مسائل مثلاً قبلہ نماز رجم قصاص بالمثل وغیرہ میں جب تک خاص وحی نہیں آئی، آنحضرت ﷺ نے تورات ہی کی پابندی فرمائی۔ حضرت سعد نے جو فیصلہ کیا یعنی یہ کہ لڑنے والے قتل کیے جائیں عورتیں اور بچے قید ہوں۔ مال و اسباب غنیمت قرار دیا جائے۔^(۲) تورات کے مطابق تھا۔ تورات کتاب تثنیہ اصحاح ۲۰ آیت ۱۰ میں ہے:-

”جب کسی شہر پر حملہ کرنے کے لیے تو جائے تو پہلے صلح کا پیغام دے، اگر وہ صلح کر لیں اور تیرے لیے دروازے کھول دیں تو جتنے لوگ وہاں موجود ہوں سب تیرے غلام ہو جائیں گے لیکن اگر صلح نہ کریں تو تو ان کا محاصرہ کر اور جب خدا تجھ کو ان پر قبضہ دلا دے تو جس قدر مرد ہوں سب کو قتل کر دے۔ باقی بچے عورتیں جانور اور جو چیزیں شہر میں موجود ہوں سب تیرے لیے مال غنیمت ہوں گے۔“

احادیث میں مذکور ہے کہ سعد نے جب یہ فیصلہ کیا تو آنحضرت ﷺ نے فرمایا کہ تم نے یہ آسمانی فیصلہ کیا۔ یہ اسی تورات کے حکم کی طرف اشارہ تھا۔ یہودیوں کو جب یہ حکم سنایا گیا تو جو فقرے ان کی زبان سے نکلے اس سے بھی ثابت ہوتا ہے کہ وہ خود بھی اسی فیصلہ کو حکم الہی کے موافق سمجھتے تھے۔

حیی بن اخطب جو ان تمام فتن کا بانی تھا، مقتل میں لایا گیا تو آنحضرت ﷺ کی طرف اس نے نظر اٹھا کر دیکھا اور فقرے کہے۔

(۱) طبری ج ۳ ص ۱۲۸۵ ”س“ میں ہے حتی اذا دنا من الحصون سمع منها مقالة قبيحة لرسول الله صلى الله عليه وسلم منهم:-

(۲) صحیح مسلم ج ۷ ص ۷۷ (باب جواز قتال من نقض العهد و جواز انزال اهل الحصون على حكم حاكم عدل اهل للحكم ”س“ اور نیز بخاری (باب مرجع النبی ﷺ من الاحزاب ”ص“) میں یہ واقعہ مفصل مذکور ہے۔ مسٹر مارگولیس صاحب فرماتے ہیں کہ چونکہ سعد بن معاذ کو اس جنگ میں ایک قرظی نے تیرے زخمی کیا تھا جس سے بالآخر ہلاک ہو گئے اس لیے انہوں نے بنو قرظہ کی نسبت ایسا بے رحمانہ فیصلہ کیا لیکن وہ تیرا نداد ابن العرقہ قریشی تھا قرظی نہ تھا۔ صحیح بخاری و مسلم میں صاف تصریح ہے۔

اما و الله ما لمت نفسي في عداوتك و لكنه من يخذل الله يخذله.
 ”ہاں خدا کی قسم! مجھ کو اس کا افسوس نہیں کہ میں نے کیوں تیری عداوت کی لیکن بات یہ ہے کہ جو شخص
 خدا کو چھوڑ دیتا ہے، خدا بھی اس کو چھوڑ دیتا ہے۔“
 پھر لوگوں کی طرف مخاطب ہو کر کہا۔

ايها الناس انه لا باس بامر الله كتاب و قدر و ملحمة كتبها الله على بني اسرائيل.^(۱)
 ”لوگو! خدا کے حکم کی تعمیل میں کچھ مضائقہ نہیں یہ ایک حکم الہی تھا یہ لکھا ہوا تھا ایک سزا تھی جو خدا نے بنی
 اسرائیل پر لکھی تھی۔“

حیی بن اخطب کی نسبت یہ بات خاص طور پر لحاظ رکھنے کے قابل ہے کہ جب وہ جلاوطن ہو کر خیبر جا رہا تھا تو
 اس نے یہ معاہدہ کیا تھا کہ آنحضرت ﷺ کی مخالفت پر کسی کو مدد^(۲) نہ دے گا۔ اس معاہدہ پر اس نے خدا کو
 ضامن کیا تھا لیکن احزاب میں اس نے اس معاہدہ کی جس طرح تعمیل کی اس کا حال ابھی گذر چکا ہے۔
 بنو قریظہ کے متعلق مخالفین اسلام نے بڑے زور کے ساتھ ظلم و بے رحمی کا اعتراض کیا ہے۔ لیکن واقعات
 حسب ذیل ہیں:-

- (۱) آنحضرت ﷺ نے مدینہ میں آ کر ان کے ساتھ دوستانہ معاہدہ کیا جس میں ان کے مذہب کو پوری
 آزادی دی گئی اور جان و مال کی حفاظت کا اقرار کیا گیا۔
- (۲) بنو قریظہ رتبہ میں بنو نضیر سے کم تھے۔ یعنی بنو نضیر کا کوئی آدمی قریظہ کے کسی آدمی کو قتل کر دیتا تھا تو اس کو
 صرف آدھا خون بہا دینا پڑتا تھا۔ بخلاف اس کے بنو قریظہ پورا خون بہا ادا کرتے تھے۔ آنحضرت ﷺ
 نے بنو قریظہ پر یہ احسان کیا کہ ان کا درجہ بنو نضیر کے برابر کر دیا۔^(۳)
- (۳) آنحضرت ﷺ نے بنو نضیر کی جلاوطنی کے وقت بنو قریظہ سے دوبار تجدید معاہدہ کی۔
- (۴) باوجود ان باتوں کے عہد شکنی کی اور جنگ احزاب میں شریک ہوئے۔
- (۵) ازواج مطہرات قلعہ میں حفاظت کے لیے بھیج دی گئیں تھیں، ان پر حملہ کرنا چاہا۔
- (۶) حیی بن اخطب جو بغاوت کے جرم میں جلاوطن کر دیا گیا تھا۔ جس نے تمام عرب کو برا بیچتے کر کے جنگ
 احزاب قائم کر دی تھی اس کو اپنے ساتھ لائے جو آتش جنگ کے اشتعال کا دیا چہ تھا۔
 ان حالات کے ساتھ بنو قریظہ کے ساتھ اور کیا سلوک کیا جاسکتا تھا۔

یہ بھی ملحوظ رکھنا چاہیے کہ عرب میں مخالفت کا معاہدہ اخوت حقیقی کے برابر تھا۔ بنو قریظہ انصار کے حلیف تھے
 اور اسی بنا پر تمام انصار (اوس) نے ان کی نہایت الحاح کے ساتھ سفارش کی۔ حضرت سعد بن معاذ اوس کے سردار

(۱) یہ دونوں عبارتیں ابن ہشام (غزوہ بنی قریظہ) میں ہیں۔ طبری میں بھی تقریباً یہی الفاظ ہیں۔

(۲) بلاذری مطبوعہ یورپ ص ۲۲۔ یہ روایت مصنف ابن ابی شیبہ کتاب المغازی باب بنی قریظہ میں بھی مذکور ہے۔ ”س“۔

(۳) ابوداؤد (ج ۲ کتاب الدیات باب النفس بالنفس) ”س“۔

حافظ ابن حجر نے اصابہ میں محمد بن الحسن کی تاریخ مدینہ سے جو روایت نقل کی ہے اس کے یہ الفاظ ہیں۔
و كانت ریحانة القرظية زوج النبي صلى الله عليه وسلم تسكنه۔ ”اور ریحانہ قرظیہ جو
آنحضرت ﷺ کی زوجہ (محترمہ) تھیں اس مکان میں رہتی تھیں۔“

حافظ ابن مندہ کی کتاب (طبقات الصحابہ) تمام محدثین مابعد کا ماخذ ہے۔ اس میں یہ الفاظ ہیں۔^(۱)
و استسرى ریحانة من بنى قريظة ثم اعتقها فلاحقت باهلها و احتجبت و هى عند
اهلها۔

”ریحانہ کو گرفتار کیا اور پھر آزاد کر دیا تو وہ اپنے خاندان میں چلی گئیں اور وہیں پردہ نشین ہو کر رہیں۔“
حافظ ابن حجر اس عبارت کو نقل کر کے لکھتے ہیں۔

و هذه فائدة جلیلة اغفلها ابن الاثير۔

”اور یہ بڑی مفید تحقیق ہے جس سے ابن اثیر نے غفلت کی۔“

حافظ ابن مندہ کی عبارت سے صاف ثابت ہوتا ہے کہ آنحضرت ﷺ نے ان کو آزاد کر دیا تھا اور وہ اپنے
خاندان میں جا کر بیویوں کی طرح پردہ نشین ہو کر رہیں۔

ہمارے نزدیک محقق واقعہ یہی ہے اور اگر یہی مان لیا جائے کہ وہ حرم نبوی میں آئیں تو تب بھی قطعاً وہ
منکوحات میں تھیں۔ کینر نہ تھیں۔^(۲)

حضرت زینبؓ سے نکاح

اس سال آنحضرت ﷺ نے حضرت زینبؓ سے نکاح کیا۔ نکاح ایک معمولی بات ہے اور اس کی تفصیل کا
موقع ازواج مطہرات کا عنوان ہے لیکن اس واقعہ میں ایسے حالات جمع ہو گئے۔ جنہوں نے مخالفین کے نزدیک
اس کو ایک مہتمم بالشان مسئلہ بنا دیا۔ عیسائی مورخوں نے اس واقعہ کو نہایت آب و رنگ سے لکھا ہے اور آنحضرت
ﷺ کی تنقیص و نکتہ چینی (عیاذ باللہ) کے لیے ان کے نزدیک اور کوئی واقعہ بکار آمد نہیں ہو سکتا۔
ہم اس واقعہ کو تفصیل سے لکھتے ہیں جس سے اس نکتہ کو اچھی طرح ذہن نشین کرانا مقصود ہے آنحضرت کے

(۱) دیکھو اصابہ فی احوال الصحابہ ذکر ریحانہ ج ۳ ص ۳۰۹۔

(۲) حضرت ریحانہ کے متعلق کتب سیر میں تین قسم کی روایتیں ہیں۔ ایک یہ کہ آپ نے ان کو آزاد کر دیا اور وہ اپنے خاندان والوں کے
پاس جا کر پردہ نشین ہو کر رہیں۔ یہ روایت ابن مندہ کی ہے مگر اس کی تائید میں کوئی دوسری روایت نہیں۔ دوسری قسم کی روایت یہ ہے کہ
آپ نے ان کو آزاد کر کے مثل دیگر امہات المؤمنین کے رکھنا چاہا مگر انہوں نے اس کی غیر معمولی ذمہ داری محسوس کر کے باندی بن کر
حضور انور ﷺ کی خدمت میں رہنا قبول کیا۔ یہ روایت ابن اسحاق کی ہے۔ تیسری قسم کی روایت یہ ہے کہ حضور انور ﷺ نے ان کو
مختار بنا دیا تو انہوں نے اسلام قبول کر لیا تو آپ نے ان کو آزاد کر کے ان سے نکاح کر لیا۔ یہ روایت واقدی کی ہے۔ ابن سعد نے
واقدی سے مختلف سلسلوں سے اسی روایت کو ذکر کیا ہے۔ اور واقدی نے اسی کو اثبت کہا ہے۔ دیکھیے کتاب البدایہ ابن کثیر ج ۵ ص
۳۰۵۔ اور امام زہری نے بھی زوجیت ہی کی تائید کی ہے بحوالہ سابق تفصیل کے لیے دیکھیے اصابہ ذکر ریحانہ۔

اخلاق و عادات پر نکتہ چینی کا موقع جو دشمنوں کو ہاتھ آتا ہے اس کا اصلی مخرج کیا ہے؟
 آنحضرت ﷺ نے زیدؓ کو جو آپ کے آزاد کردہ غلام تھے۔ متبنی بنا لیا تھا۔ جب وہ سن بلوغ کو پہنچے تو
 آپ نے ان کی شادی حضرت زینبؓ سے کرنی چاہی جو آنحضرت ﷺ کی حقیقی پھوپھی بہن تھیں (ان کی ماں
 امیرہ عبدالمطلب کی بیٹی تھیں) لیکن چونکہ وہ غلام رہ چکے تھے اس لیے حضرت زینبؓ کو یہ نسبت گوارا نہ تھی۔
 و کان رسول اللہ صلی اللہ علیہ وسلم اراد ان یزوجہا زید بن حارثۃ مولاه فکرت
 ذلک۔ (۱)

”آنحضرت ﷺ نے ان کا نکاح اپنے غلام زید سے کر دینا چاہا تو انہوں نے ناپسند کیا۔“
 لیکن بالآخر آنحضرت ﷺ کی تعمیل ارشاد کے لحاظ سے راضی ہو گئیں۔ قریباً ایک سال تک زیدؓ کے نکاح
 میں رہیں۔ لیکن دونوں میں ہمیشہ شکر رنجی رہتی تھی۔ یہاں تک کہ زیدؓ نے آنحضرت ﷺ کی خدمت میں آ کر
 شکایت کی اور ان کو طلاق دینا چاہا۔

جاء زید بن حارثۃ فقال یا رسول اللہ ان زینب اشد علی لسانہا و انا ارید ان
 اطلقہا۔ (۲)

”زیدؓ آنحضرت ﷺ کی خدمت میں آئے اور عرض کی کہ زینبؓ مجھ سے زبان درازی کرتی ہیں اور
 میں ان کو طلاق دینا چاہتا ہوں۔“

لیکن آنحضرت ﷺ بار بار ان کو سمجھاتے تھے کہ طلاق نہ دیں۔ قرآن مجید میں ہے۔
 ﴿وَ اِذْ تَقُولُ لِلَّذِي اَنْعَمَ اللّٰهُ عَلَيْهِ وَ اَنْعَمْتَ عَلَيْهِ اَمْسِكْ عَلَيْكَ زَوْجَكَ وَ اتَّقِ
 اللّٰهَ﴾ (احزاب: ۳۷)

”اور جب کہ تم اس شخص سے جس پر خدا نے اور تم نے احسان کیا تھا یہ کہتے تھے کہ اپنی بیوی کو نکاح میں
 لیے رہو اور خدا سے خوف کرو۔“

لیکن کسی طرح صحبت برآ نہ ہو سکے۔ اور آخر حضرت زیدؓ نے ان کو طلاق دے دی۔ حضرت زینبؓ
 آنحضرت ﷺ کی پھوپھی زاد بہن تھیں اور آپؐ ہی کی تربیت میں پلی تھیں۔ آپ کے فرمانے سے انہوں نے یہ
 رشتہ منظور کر لیا تھا جو ان کے نزدیک ان کے خلاف شان تھا۔ لیکن آنحضرت ﷺ جو مساوات اسلامی قائم کرنا
 چاہتے تھے اس میں آزاد و غلام کی کوئی تمیز نہ تھی۔ بہر حال جب وہ مطلقہ ہو گئیں تو آپ نے ان کی دلجوئی کے لیے
 خود ان سے نکاح کر لینا چاہا۔ لیکن عرب میں اس وقت تک متبنی اصلی بیٹے کے برابر سمجھا جاتا تھا۔ اس لیے عام
 لوگوں کے خیال سے آپ تامل فرماتے تھے لیکن چونکہ یہ محض جاہلیت کی رسم تھی اور اس کا مٹانا مقصود تھا اس لیے یہ
 آیت نازل ہوئی۔

(۱) فتح الباری تفسیر سورہ احزاب بحوالہ ابن ابی حاتم۔

(۲) فتح الباری تفسیر سورہ احزاب بحوالہ روایت عبدالرزاق از معمر از قتادہ۔

﴿و تَخْفِي فِي نَفْسِكَ مَا اللَّهُ مُبْدِيهِ وَ تَخْشَى النَّاسَ وَ اللَّهُ أَحَقُّ أَنْ تَخْشَاهُ﴾

(احزاب : ۳۷)

”اور تم اپنے دل میں وہ چھپاتے ہو جس کو خدا ظاہر کر دینے والا ہے اور تم لوگوں سے ڈرتے ہو حالانکہ ڈرنا خدا سے چاہیے۔“

غرض آپ نے حضرت زینبؓ سے نکاح کر لیا اور جاہلیت کی ایک قدیم رسم کہ متبہنی اصلی بیٹے کا حکم رکھتا ہے۔ مٹ گئی۔ اس پر منافقوں اور بدگو یوں نے بہت طعن دے لیکن امرِ حق کے اجراء میں مطاعن کی آماجگاہ بننا لازمی ہے۔

واقعہ کی اصلی اور سادہ حقیقت یہ تھی۔ مخالفوں نے اس واقعہ کو جس طرح بیان کیا ہے گو سرتاپا کذب و افتراء ہے لیکن ہم کو تسلیم کرنا پڑتا ہے کہ انہوں نے رنگ آرائی کے لیے سیاہی ہمارے ہی ہاں سے مستعار لی ہے۔ تاریخ طبری میں ہے کہ ایک دفعہ آنحضرت ﷺ زیدؓ سے ملنے کے لیے ان کے گھر گئے، زیدؓ نہ تھے، حضرت زینبؓ کپڑے پہن رہی تھیں اسی حالت میں آنحضرت ﷺ نے ان کو دیکھ لیا اور یہ الفاظ کہتے ہوئے باہر نکل آئے۔

سبحان الله العظيم سبحان الله مصرف القلوب (۱)

”پاک ہے وہ خدا جو دلوں کو پھیرتا ہے۔“

حضرت زیدؓ کو یہ حالات معلوم ہوئے تو انہوں نے آنحضرت ﷺ کی خدمت میں عرض کی کہ زینبؓ اگر آپ کو پسند آگئی ہوں تو میں ان کو طلاق دے دوں؟

غلط واقعات کی تردید

میں نے یہ بیہودہ روایت اپنے دل پر سخت جبر کر کے نقل کی ہے۔ ”نقل کفر کفر نباشد“ یہی روایت ہے جو عیسائی مؤرخوں کا مایہ استناد ہے لیکن ان غریبوں کو یہ معلوم نہیں کہ اصول فن کے لحاظ سے یہ روایت کس پایہ کی ہے۔ مؤرخ طبری نے یہ روایت واقدی کے ذریعہ سے نقل کی ہے جو مشہور کذاب اور دروغ گو ہے اور جس کا مقصد اس قسم کی بیہودہ روایتوں سے یہ تھا کہ عباسیوں کی عیش پرستی کے لیے سند ہاتھ آئے۔

طبری کے علاوہ اور لوگوں نے بھی اس قسم کی بیہودہ روایتیں نقل کی ہیں لیکن محدثین نے ان کو اس قابل نہیں سمجھا کہ ان سے تعرض کیا جائے۔ حافظ ابن حجر سخت روایت پرست ہیں۔ تاہم فتح الباری (سورہ احزاب کی تفسیر) میں جہاں اس واقعہ سے بحث کی ہے، لکھتے ہیں۔

و وردت اثار اخری اخر جہا ابن ابی حاتم و الطبری و نقلها کثیرا من المفسرین لا ینبغی التشاغل بها.

”اور بہت سی روایات آئی ہیں جن کو ابن ابی حاتم اور طبری نے روایت کیا ہے اور اکثر مفسرین نے ان کو نقل کر دیا ہے۔ ان روایتوں میں مشغول نہ ہونا چاہیے۔“
حافظ ابن کثیر جو مشہور محدثین میں ہیں اپنی تفسیر میں لکھتے ہیں۔

ذکر ابن ابی حاتم و ابن جریر ہہنا اثارا عن بعض السلف رضی اللہ عنہم احببنا ان نضرب عنها صفحا لعدم صحتها فلا نور دھا و قد روی الامام احمد ہہنا ایضاً من رواية حماد بن زید عن ثابت عن انس رضی اللہ عنہ فیہ غرابۃ تر کنا سیاقہ. ایضاً.
”ابن ابی حاتم اور ابن جریر نے اس موقع پر بعض اسلاف سے چند روایتیں نقل کی ہیں۔ جن کو ہم اس لیے نظر انداز کر دینا چاہتے ہیں کہ وہ غلط ہیں۔ اور امام احمد نے بھی اس واقعہ کے متعلق انس سے ایک روایت نقل کی ہے۔ جو غریب ہے۔ ہم نے اس کا ذکر بھی چھوڑ دیا ہے۔“

حقیقت یہ ہے کہ اس وقت منافقوں کا بہت زور تھا۔ حضرت عائشہؓ پر لوگوں نے جو تہمت لگائی وہ بھی اسی سال کا واقعہ ہے۔ منافقین ان خبروں کو اس طرح پھیلاتے تھے کہ بچہ بچہ کی زبان پر چڑھ جاتی تھیں یہاں تک کہ حضرت عائشہؓ کی تہمت میں خود چند مسلمان بھی آلودہ ہو گئے جن کو شریعت کے موافق قذف کی سزا دی گئی۔ یہی روایتیں ہیں جو بچی کھچی غیر محتاط کتابوں میں باقی رہ گئیں۔ لیکن وہ محدثین جن کا معیار تحقیق بلند ہے اور عدالت روایت کے حاکمان مجاز ہیں۔ مثلاً امام بخاری، امام مسلم وغیرہ ان کے ہاں ان روایتوں کا ذکر تک نہیں آتا۔

واقعات متفرقہ ۵ھ

اس سال کی تاریخ مذہبی میں سب سے اہم واقعات عورتوں کے متعلق متعدد اصلاحی احکام کا نزول ہے۔ اب تک مسلمان عورتیں عام جاہلانہ طریق سے چلتی پھرتی تھیں اور اسی قسم کے لباس و زیور پہنتی تھیں۔ اب حکم ہوا کہ شریف عورتیں گھر سے نکلیں تو ایک چادر اوڑھ کر گھونگھٹ نکال لیا کریں۔ جس سے منہ بھی چھپ جائے۔ آنچل سینہ پر ڈال کر چلیں۔ پاؤں جھٹک جھٹک کر نہ چلیں، پردہ کی اوٹ سے بولیں۔ تصنع اور بناؤ کی بولی نہ بولیں۔ ازواج مطہرات کے لیے غیر مردوں کے سامنے آنا قطعاً ممنوع ہوا۔

منہ بولے لڑکے کی بیوی سے جاہلیت میں بیاہنا جائز تھا اس رسم کی اصلاح بھی اسی سال ہوئی۔ زنا کی سزا سو کوڑے بھی اسی سال نازل ہوئی۔ عقیف عورتوں پر الزام لگانا جاہلیت کا ایک معمولی فعل تھا اور ان کمزوروں کے پاس اس حملہ کے روکنے کے لیے کوئی قانونی سپر نہ تھی۔ اس سال حد قذف نازل ہوئی جس کی رو سے بغیر شہادت کے تنہا اتہام جرم قرار دیا گیا۔ بصورت عدم وجود شہادت لعان کا طریقہ بتایا گیا یعنی زن و شود و نونوں اپنی سچائی اور فریق ثانی کی دروغ گوئی کا کھلف اظہار کریں اور اس کے بعد ان میں تفرقہ کر دیا جائے۔^(۱)

(۱) بخاری جلد ۲ ص ۷۰۷ و سیرت گازرونی قلمی ابوداؤد ج ۲ ص ۲۱۲ نیز فتح الباری ج ۲ ص ۱۰۶ دیکھنا چاہیے۔ یہ تمام احکام سورہ نور میں بتقریب واقعہ ۵ھ میں نازل ہوئے۔

عرب میں ایک قسم کی طلاق جاری تھی جس کو ظہار کہتے ہیں اس سال اس قسم کی طلاق غیر موثر قرار دی گئی اور اس کے لیے کفارہ مقرر کیا گیا۔

پانی نہ ملنے کی حالت میں تیمم کی مشروعیت بھی اسی سال کا حکم ہے۔ بروایت صحیحہ نماز خوف کا حکم قرآن مجید میں اسی سال نازل ہوا جس کی تفصیل مناسب موقع پر آئے گی۔



۶

صلح حدیبیہ و بیعت رضوان

ذوقعدہ ۶ھ

مکہ معظمہ سے ایک منزل کے فاصلہ پر ایک کنواں ہے جس کو حدیبیہ کہتے ہیں۔ گاؤں بھی اسی کنوئیں کے نام سے مشہور ہو گیا۔ چونکہ معاہدہ صلح یہیں لکھا گیا اس لیے اس واقعہ کو صلح حدیبیہ کہتے ہیں۔

تاریخ اسلام میں یہ واقعہ نہایت اہم یعنی اسلام کی تمام آئندہ کامیابیوں کا دیباچہ ہے اور اسی بناء پر باوجود اس کے کہ وہ صرف ایک صلح کا معاہدہ تھا اور صلح بھی بظاہر مغلوبانہ تھی۔ تاہم خدا نے قرآن مجید میں اس کو فتح کا لقب دیا ہے۔ کعبہ اور مکہ معظمہ اسلام کا اصلی مرکز تھا، اسلام کی بنیاد حضرت ابراہیمؑ نے قائم کی تھی اور یہ لقب اسلام بھی ان ہی کی ایجاد ہے۔

﴿هُوَ سَمُّكُمُ الْمُسْلِمِينَ﴾ (الحج : ۷۸)

”ابراہیمؑ ہی ہے جس نے تمہارا نام مسلمان رکھا۔“

رسول اللہ ﷺ کو جو شریعت ملی تھی وہ کوئی نئی شریعت نہ تھی بلکہ وہی ابراہیمی شریعت تھی۔

﴿مِلَّةَ أَبِيكُمْ إِبْرَاهِيمَ﴾ (حج : ۷۸)

”تمہارے باپ ابراہیمؑ کا مذہب۔“

زمانہ کے امتداد سے گوانہی کی اولاد بت پرست بن گئی۔ تاہم کعبہ جو ابراہیمی یادگار تھا۔ عرب کا قبلہ گاہ عام تھا، تمام عرب اس کو اپنا مشترک ورثہ آبائی سمجھتا تھا۔ نہ صرف وہ لوگ جو حضرت ابراہیمؑ کے خاندان سے تھے بلکہ وہ بھی جو قحطانی تھے اور جن کا سلسلہ نسب اس خاندان سے الگ تھا۔ عرب کے قبائل سال بھر آپس میں لڑتے رہتے تھے اور یہی غارت گریاں ان کی بقائے زندگانی کا ذریعہ تھیں کیونکہ ان کی معاش بھی اس پر منحصر تھی۔ تاہم چار مہینے تک جو اشہر حرم کہلاتے تھے تمام لڑائیاں بند ہو جاتی تھیں۔ قبائل عرب دور دور سے سفر کر کے آتے اور اس قبلہ گاہ عام میں عبادت اور عقیدت کے رسوم بجالاتے تھے وہ قبائل جن میں سے ایک دوسرے کے خون کا پیاسا ہوتا تھا اب یکجا جمع نظر آتے تھے اور شیر و شکر ہو کر ملتے تھے کہ گویا بھائی بھائی ہیں۔ مسلمان بہ جبر مکہ سے نکالے گئے تھے لیکن یہ خیال ان کے دل سے نہیں گیا تھا اور نہ جاسکتا تھا کہ کعبہ پر ان کا بھی کم از کم اسی قدر حق ہے جس قدر اور قبائل کا ہے۔ اس کے ساتھ مکہ سے مسلمانوں کو گونا گوں تعلقات تھے اور ان کا قدیم اور محبوب وطن تھا۔

مکہ کی یاد ایک پھانس تھی جو ہر وقت ان کے کلیجے میں کھٹکتی رہتی تھی۔ حضرت بلالؓ مکہ میں اس قدر ستائے گئے تھے تاہم ان کو جب مکہ یاد آتا تو روتے تھے اور پکار کر یہ اشعار پڑھتے تھے^(۱)

الالیت شعری هل ابینن لیلۃ

بواد و حولی اذخر و جلیل

و هل اردن یوماً میاه مجنۃ

و هل یبدون لی شامۃ و طفیل

آہ! کیا پھر کبھی وہ دن آسکتا ہے کہ میں مکہ کی وادی میں ایک رات بسر کروں اور میرے پاس اذخر اور جلیل ہوں اور کیا وہ دن بھی ہوگا کہ میں مجنۃ کے چشموں پر اتروں اور شامہ و طفیل مجھ کو دکھائی دیں۔ اکثر مہاجرین جان بچا کر نکل آئے تھے لیکن خاندان اور بال بچے وہیں رہ گئے تھے۔

ارادہ عمرہ

اسلام کے فرائض چہارگانہ میں حج کعبہ ایک رکن اعظم ہے۔ غرض مختلف اسباب سے آنحضرت ﷺ نے مکہ معظمہ کا ارادہ کیا اور اس غرض سے کہ قریش کو کوئی اور احتمال نہ ہو۔ عمرہ^(۲) کا احرام باندھا اور قربانی کے اونٹ ساتھ لیے۔ یہ بھی حکم دیا کہ کوئی شخص ہتھیار باندھ کر نہ آئے، صرف تلوار جو عرب میں سفر کا ضروری آلہ سمجھی جاتی تھی پاس رکھ لی جائے۔ اس میں بھی یہ شرط ہے کہ نیام میں بند ہو۔

چونکہ مہاجرین عموماً اور اکثر انصار اس سعادت کے منتظر تھے۔ ۱۴۰۰ شخص اس سفر میں ہمراہ ہوئے مقام ذوالحلیفہ میں پہنچ کر قربانی کی ابتدائی رسمیں ادا ہو گئیں۔ یعنی قربانی کے اونٹ ساتھ تھے ان کی گردنوں میں قربانی کی علامت کے طور پر لوہے کے نعل لگا دیے گئے۔

احتیاط کے لیے قبیلہ خزاعہ کا ایک شخص جس کے اسلام لانے کا حال قریش کو معلوم نہ تھا، پہلے بھیج دیا گیا کہ قریش کے ارادہ کی خبر لائے۔ جب قافلہ عسفان کے قریب پہنچا اس نے آ کر خبر دی کہ قریش نے تمام قبائل (احابیش) کو یکجا کر کے کہہ دیا ہے کہ محمد مکہ میں کبھی نہیں آسکتے۔ غرض قریش نے بڑے زور و شور سے مقابلہ کی تیاری کی۔ قبائل متحدہ کے پاس پیغام بھیجا۔ وہ جمعیت عظیم لے کر آئے۔ مکہ سے باہر بلدح (ایک مقام) پر فوجیں فراہم ہوئیں۔ خالد بن ولید جو اب تک اسلام نہیں لائے تھے۔ دو سو سوار لے کر جن میں ابو جہل کا بیٹا عکرمہ بھی تھا۔ مقدمۃ الحیش کے طور پر آگے بڑھے اور غمیم تک پہنچ گئے جو رابغ اور حنفہ کے درمیان ہے۔

آنحضرت ﷺ نے فرمایا کہ قریش نے خالد کو طلیعہ بنا کر بھیجا ہے اور وہ مقام غمیم تک آگئے ہیں اس لیے کتر اگرداہنی طرف سے چلو۔ فوج اسلام جب غمیم کے قریب پہنچ گئی تو خالد کو گھوڑوں کی گرداڑتی نظر آئی۔ وہ گھوڑا

(۱) یہ اشعار صحیح بخاری میں مذکور ہیں (باب مقدم النبی صلی اللہ علیہ وسلم و اصحابہ المدینہ۔ س)

(۲) و ساق معہ الہدی و احرم بالعمرة لیا من الناس من حزبه۔ (ابن ہشام)

اڑاتے ہوئے گئے اور قریش کو خبر کی کہ لشکر اسلام غمیم تک آ گیا۔ آنحضرت ﷺ آگے بڑھے اور حدیبیہ میں پہنچ کر مقام کیا۔ یہاں پانی کی قلت تھی۔ ایک کنواں تھا وہ پہلی ہی آمد میں خالی ہو گیا۔ لیکن اعجاز نبوی سے اس میں اس قدر پانی آ گیا کہ سب سیراب ہو گئے۔

بدیل اور عروہ کی سفارت

قبیلہ خزاعہ نے اب تک اسلام نہیں قبول کیا تھا لیکن اسلام کے حلیف اور رازدار تھے۔ قریش اور عام کفار جو منصوبے اسلام کے خلاف کیا کرتے تھے وہ ہمیشہ آنحضرت ﷺ کو اس سے مطلع کر دیا کرتے تھے۔ اس قبیلہ کے رئیس اعظم بدیل بن ورقاء تھے (فتح مکہ میں اسلام لائے) ان کو آنحضرت ﷺ کا تشریف لانا معلوم ہوا تو چند آدمی ساتھ لے کر بارگاہ نبوی میں حاضر ہوئے اور عرض کی کہ قریش کی فوجوں کا سیلاب آ رہا ہے وہ آپ کو کعبہ میں نہ جانے دیں گے۔ آنحضرت ﷺ نے فرمایا کہ قریش سے جا کر کہہ دو کہ ہم عمرہ (۱) کی غرض سے آئے ہیں لڑنا مقصود نہیں۔ جنگ نے قریش کی حالت زار کر دی ہے اور ان کو سخت نقصان پہنچایا ہے ان کے لیے یہ بہتر ہے کہ ایک مدت معین کے لیے معاہدہ صلح کر لیں اور مجھ کو عرب کے ہاتھ میں چھوڑ دیں۔ اس پر بھی اگر وہ راضی نہیں تو اس خدا کی قسم جس کے ہاتھ میں میری جان ہے۔ میں یہاں تک لڑوں گا کہ میری گردن الگ ہو جائے اور خدا کو جو فیصلہ کرنا ہو کر دے۔ بدیل نے جا کر قریش سے کہا کہ محمد کے پاس سے پیغام لے کر آیا ہوں اجازت دو تو کہوں۔ چند شریر بول اٹھے کہ ہم کو محمد کے پیغام سننے کی ضرورت نہیں لیکن سنجیدہ لوگوں نے اجازت دی۔ بدیل نے آنحضرت ﷺ کی شرطیں پیش کیں۔ عروہ بن مسعود ثقفی نے اٹھ کر کہا کیوں قریش! کیا میں تمہارا باپ اور تم میرے بچے نہیں۔ بولے ہاں! عروہ نے کہا۔ میری نسبت تم کو کوئی بدگمانی تو نہیں؟ سب نے کہا نہیں۔ عروہ نے کہا اچھا تو مجھ کو اجازت دو کہ میں خود جا کر معاملہ طے کروں۔ محمد نے معقول شرطیں پیش کی ہیں۔ غرض آنحضرت ﷺ کی خدمت میں آئے قریش کا پیغام سنایا اور کہا محمد! فرض کرو کہ تم نے قریش کا استیصال کر دیا تو کیا اس کی اور بھی کوئی مثال ہے کہ کسی نے اپنی قوم کو خود برباد کر دیا ہو۔ اس کے سوا اگر لڑائی کا رخ بدلا تو تمہارے ساتھ یہ جو بھیڑ ہے گرد کی طرح اڑ جائے گی۔ حضرت ابو بکرؓ کو اس بدگمانی پر اس قدر غصہ آیا کہ گالی دے کر کہا کہ کیا ہم محمد ﷺ کو چھوڑ کر بھاگ جائیں گے؟ عروہ نے آنحضرت ﷺ سے پوچھا یہ کون ہیں؟ آپ نے فرمایا ابو بکرؓ۔ عروہ نے کہا میں ان کی سخت کلامی کا جواب دیتا لیکن ان کا ایک احسان میری گردن پر ہے جس کا بدلہ ابھی تک میں ادا نہیں کر سکا۔

عروہ آنحضرت ﷺ سے بے تکلفانہ طریقہ سے گفتگو کر رہا تھا اور جیسا کہ عرب کا قاعدہ ہے کہ بات کرتے کرتے مخاطب کی ڈاڑھی پکڑ لیتے ہیں۔ وہ قریش مبارک پر بار بار ہاتھ ڈالتا تھا۔ حضرت مغیرہ بن شعبہ جو

(۱) عمرہ گویا ایک چھوٹا سا حج ہے جس میں اکثر رسمیں ادا کی جاتی ہیں۔ (یعنی اس میں حرم کے باہر میقات سے احرام باندھ کر صرف صفا اور

مروہ کے درمیان سعی اور کعبہ کا طواف کیا جاتا ہے اور بال منڈوائے یا کتروائے جاتے ہیں۔)

ہتھیار لگائے آنحضرت ﷺ کی پشت پر کھڑے تھے۔ اس جرأت کو گوارا نہ کر سکے عروہ سے کہا اپنا ہاتھ ہٹا لے۔ ورنہ یہ ہاتھ بڑھ کر واپس نہ جاسکے گا۔ عروہ نے حضرت مغیرہؓ کو پہچانا اور کہا او دعا باز! کیا میں تیری دعا بازی کے معاملہ میں تیرا کام نہیں کر رہا ہوں۔ (حضرت مغیرہؓ نے چند آدمی قتل کر دیے تھے جن کا خون بہا عروہ نے اپنے پاس سے ادا کیا تھا)

عروہ نے رسول اللہ ﷺ کے ساتھ صحابہ کی حیرت انگیز عقیدت کا جو منظر دیکھا اس نے اس کے دل پر عجب اثر کیا۔ قریش سے جا کر کہا کہ میں نے قیصر و کسریٰ و نجاشی کے دربار دیکھے ہیں۔ یہ عقیدت اور وارثی فنگی کہیں نہیں دیکھی۔ محمد (ﷺ) بات کرتے ہیں تو سناٹا چھا جاتا ہے۔ کوئی شخص ان کی طرف نظر بھر کر نہیں دیکھ سکتا۔ وہ وضو کرتے ہیں تو جو پانی گرتا ہے اس پر خلقت ٹوٹ پڑتی ہے۔ بلغم یا تھوک گرتا ہے تو عقیدت کیش ہاتھوں ہاتھ لیتے ہیں اور چہرہ اور ہاتھوں میں مل لیتے ہیں۔^(۱) چونکہ معاملہ ناتمام رہ گیا۔ آنحضرت ﷺ نے حضرت خراش بن امیہ کو قریش کے پاس بھیجا لیکن قریش نے ان کی سواری کے اونٹ کو جو خاص رسول اللہ ﷺ کی سواری کا تھا مار ڈالا۔ اور خود ان پر بھی یہی گذرنے والی تھی لیکن قبائل متحدہ کے لوگوں نے بچا لیا اور وہ کسی طرح جان بچا کر چلے آئے۔

اب قریش نے ایک دستہ بھیجا کہ مسلمانوں پر حملہ آور ہو لیکن یہ لوگ گرفتار کر لیے گئے۔ گو یہ سخت شرارت تھی لیکن رحمت عالم ﷺ کا دامنِ عفو اس سے زیادہ وسیع تھا۔ آپ نے سب کو چھوڑ دیا اور معافی دے دی۔ قرآن مجید میں اسی واقعہ کی طرف اشارہ ہے۔^(۲)

﴿وَهُوَ الَّذِي كَفَّ أَيْدِيَهُمْ عَنْكُمْ وَ أَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ﴾ (فتح : ۲۴)

”اور وہ وہی خدا ہے جس نے مکہ میں ان لوگوں کا ہاتھ تم سے اور تمہارا ہاتھ ان سے روک دیا۔ بعد اس کے کہ تم کو ان پر قابو دے دیا تھا۔“

بیعت رضوان

بالآخر آپ نے گفتگوئے صلح کے لیے حضرت عمرؓ کا انتخاب کیا لیکن انہوں نے معذرت کی کہ قریش میرے سخت دشمن ہیں اور مکہ میں میرے قبیلہ کا ایک شخص بھی نہیں کہ مجھ کو بچا سکے۔ آپ نے حضرت عثمانؓ کو بھیجا۔ وہ اپنے ایک عزیز (ایمان بن سعید) کی حمایت میں مکہ گئے اور آنحضرت ﷺ کا پیغام سنایا۔ قریش نے ان کو نظر بند کر لیا۔ لیکن عام طور پر یہ خبر مشہور ہو گئی کہ وہ قتل کر ڈالے گئے۔ یہ خبر آنحضرت ﷺ کو پہنچی تو آپ نے فرمایا کہ عثمانؓ کے خون کا قصاص لینا فرض ہے۔ یہ کہہ کر آپ نے ایک ببول کے درخت کے نیچے بیٹھ کر صحابہؓ سے جاں

(۱) بخاری کتاب الشروط باب الشروط فی الجهاد و المصالحة مع اهل الحرب و کتابة الشروط ”س“

(۲) ان آیتوں کے شان نزول میں سخت اختلاف ہے لیکن زیادہ معتبر یہی روایت ہے۔

نثاری کی بیعت لی۔ تمام صحابہؓ نے جن میں مردوزن دونوں شامل تھے، ولولہ انگیز جوش کے ساتھ دنت مبارک پر جاں نثاری کا عہد کیا یہ تاریخ اسلام کا ایک مہتمم بالشان واقعہ ہے۔ اس واقعہ کا نام بیعت الرضوان ہے۔ سورہ فتح میں اس واقعہ کا اور درخت کا ذکر ہے۔

﴿لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا﴾ (فتح: ۳)

”خدا مسلمانوں سے راضی تھا جب کہ وہ تیرے ہاتھ پر درخت کے نیچے بیعت کر رہے تھے۔ سو خدا نے جان لیا جو کچھ ان لوگوں کے دلوں میں تھا۔ تو خدا نے ان پر تسلی نازل کی۔ اور عاجلانہ فتح دی۔“
لیکن بعد کو معلوم ہوا کہ وہ خبر صحیح نہ تھی۔

سہیل کا سفیر بن کر آنا

قریش نے سہیل بن عمرو کو سفیر بنا کر بھیجا وہ نہایت فصیح و بلیغ مقرر تھے۔ چنانچہ لوگوں نے ان کو خطیب قریش کا خطاب^(۱) دیا تھا۔ قریش نے ان سے کہہ دیا، صلح صرف اس شرط پر ہو سکتی ہے کہ محمد اس سال واپس چلے جائیں۔

سہیل آنحضرت ﷺ کی خدمت میں حاضر ہوئے اور دیر تک صلح کے شرائط پر گفتگو ہی بالآخر چند شرطوں پر اتفاق ہوا اور آنحضرت ﷺ نے حضرت علیؓ کو بلا کر حکم دیا کہ معاہدہ کے الفاظ قلم بند کریں حضرت علیؓ نے عنوان پر بِسْمِ اللّٰهِ الرَّحْمٰنِ الرَّحِیْمِ لکھا۔

عرب کا قدیم طریقہ تھا کہ خطوط کی ابتداء میں بِاسْمِکَ اَللّٰهُمَّ لکھتے تھے۔ بسم اللہ الرحمن الرحیم سے وہ آشنا تھے۔ اس بنا پر سہیل بن عمرو نے کہا کہ بسم اللہ الرحمن الرحیم کے بجائے وہی قدیم الفاظ لکھے جائیں آنحضرت ﷺ نے منظور فرمایا۔ آگے کا فقرہ تھا۔ ہذا اما قاضی علیہ محمد رسول اللہ یعنی یہ وہ معاہدہ ہے جو محمد رسول اللہ ﷺ نے تسلیم کیا۔ سہیل نے کہا اگر ہم آپ کو پیغمبر ہی تسلیم کرتے تو پھر جھگڑا کیا تھا۔ آپ صرف اپنا اور اپنے باپ کا نام لکھوائیں۔ آنحضرت ﷺ نے فرمایا کہ گو تم تکذیب کرتے ہو۔ لیکن خدا کی قسم! میں خدا کا پیغمبر ہوں۔ یہ کہہ کر آپ نے حضرت علیؓ کو حکم دیا کہ اچھا خالی میرا نام لکھو۔ حضرت علیؓ سے زیادہ کون فرماں گزار ہو سکتا تھا لیکن عالم محبت میں ایسے مقام بھی پیش آتے ہیں جہاں فرمان برداری سے انکار کرنا پڑتا ہے۔ حضرت علیؓ نے کہا۔ میں ہرگز آپ کا نام نہ مٹاؤں گا۔ آپ نے فرمایا اچھا مجھ کو دکھاؤ میرا نام کہاں ہے؟ حضرت علیؓ نے اس جگہ پر انگلی رکھ دی۔ آپ نے ”رسول اللہ“ کا لفظ مٹا دیا۔^(۲)

آنحضرت ﷺ کو لکھنا نہیں آتا تھا اسی بنا پر آپ کو ”امی“ کہتے ہیں۔ یہ واقعہ مسلم میں جہاں منقول ہے

(۱) زرقانی ج ۲ ص ۲۲۳۔ ”س“۔

(۲) صحیح بخاری کی اس روایت میں حضرت علیؓ کا نام اور ان کی گفتگو مذکور نہیں۔ یہ تصریح بخاری کی اس روایت میں ہے جو کہ کتاب المغازی باب عمرة القضاء میں مذکور ہے۔ صحیح مسلم میں بھی، واقعہ منقول ہے۔

لکھا ہے کہ آپ نے رسول اللہ کا لفظ مٹا کر ”ابن عبد اللہ“ لکھ دیا۔ بخاری میں چونکہ یہ واقعہ عام روایت کے خلاف ہے۔ اس لیے ایک معرکہ الآراء مباحثہ بن گیا۔ لیکن حقیقت یہ ہے کہ لکھنے پڑھنے کا کام روزمرہ جب نظر سے گزرتا رہتا ہے تو ناخواندہ شخص بھی اپنے نام سے حرف آشنا ہو جاتا ہے اس سے امت میں فرق نہیں آتا۔ بے شبہ امی ہونا آپ کا فخر ہے اور خود قرآن مجید میں یہ وصف شرف و عزت کے موقع پر استعمال ہوا ہے۔

﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ﴾ (اعراف : ۱۹)

شرائط صلح

شرائط صلح یہ تھیں :

- (۱) مسلمان اس سال واپس چلے جائیں۔
- (۲) اگلے سال آئیں اور صرف تین دن قیام کر کے چلے جائیں۔
- (۳) ہتھیار لگا کر نہ آئیں۔ صرف تلوار ساتھ لائیں وہ بھی نیام میں اور نیام بھی جلبان (تھیلا وغیرہ) میں۔
- (۴) مکہ میں جو مسلمان پہلے سے مقیم ہیں ان میں سے کسی کو اپنے ساتھ نہ لے جائیں اور مسلمانوں میں سے کوئی مکہ میں رہ جانا چاہے تو اس کو نہ روکیں۔
- (۵) کافروں یا مسلمانوں میں سے کوئی شخص اگر مدینہ جائے تو واپس کر دیا جائے لیکن اگر کوئی مسلمان مکہ میں جائے تو واپس نہیں کیا جائے گا۔
- (۶) قبائل عرب کو اختیار ہوگا کہ فریقین میں سے جس کے ساتھ چاہیں معاہدہ میں شریک ہو جائیں۔

حضرت ابو جندلؓ کا پاپہ زنجیر مکہ سے بھاگ آنا

یہ شرطیں^(۱) بظاہر مسلمانوں کے سخت خلاف تھیں۔ اتفاق یہ کہ عین اس وقت جب معاہدہ لکھا جا رہا تھا۔ سہیل کے صاحبزادے (حضرت ابو جندلؓ) جو اسلام لائے تھے اور مکہ میں کافروں نے ان کو قید کر رکھا تھا اور طرح طرح کی اذیتیں دیتے تھے۔ کسی طرح بھاگ کر پاؤں میں بیڑیاں پہنے ہوئے آئے اور سب کے سامنے گر پڑے سہیل نے کہا محمد (ﷺ) صلح کی تعمیل کا یہ پہلا موقع ہے۔ اس (ابو جندلؓ) کو شرائط صلح کے مطابق مجھ کو واپس دے دو۔ آنحضرت ﷺ نے فرمایا ابھی معاہدہ قلم بند نہیں ہو چکا۔ سہیل نے کہا تو ہم کو صلح بھی منظور نہیں۔ آنحضرت ﷺ نے فرمایا اچھا ان کو یہیں رہنے دو۔ سہیل نے نا منظور کیا، آپ نے چند دفعہ اصرار کیا لیکن سہیل کسی طرح راضی نہ ہوا مجبوراً آنحضرت ﷺ کو تسلیم کرنا پڑا۔ ابو جندلؓ کو کافروں نے اس طرح مارا تھا کہ ان کے جسم پر نشان تھے۔ مجمع کے سامنے تمام زخم دکھائے اور کہا برادران اسلام! کیا پھر مجھ کو اسی حالت میں دیکھنا چاہتے ہو؟ میں اسلام لایا چکا ہوں۔ کیا پھر مجھ کو کافروں کے ہاتھ میں دیتے ہو؟ تمام مسلمان تڑپ اٹھے۔ حضرت عمرؓ ضبط نہ کر سکے۔ آنحضرت ﷺ کی خدمت میں آئے اور کہا یا رسول اللہ! کیا آپ پیغمبر برحق نہیں ہیں۔؟ آپ

(۱) یہ تمام شرائط کتب سیر کے علاوہ صحیح مسلم (صلح حدیبیہ) میں بھی ہیں۔

نے ارشاد فرمایا ہاں ہوں، حضرت عمرؓ نے کہا کیا ہم حق پر نہیں؟ آپؐ نے ارشاد فرمایا ہاں ہم حق پر ہیں۔ حضرت عمرؓ نے کہا تو ہم دین میں یہ ذلت کیوں گوارا کریں۔ آپؐ نے فرمایا میں خدا کا پیغمبر ہوں اور خدا کے حکم کی نافرمانی نہیں کر سکتا۔ خدا میری مدد کرے گا۔ حضرت عمرؓ نے کہا کیا آپؐ نے یہ نہیں فرمایا تھا کہ ہم لوگ کعبہ کا طواف کریں گے؟ آپؐ نے فرمایا لیکن یہ تو نہیں کہا تھا کہ اسی سال کریں گے۔ حضرت عمرؓ اٹھ کر حضرت ابو بکرؓ کے پاس آئے اور وہی گفتگو کی۔ حضرت ابو بکرؓ نے کہا وہ پیغمبر خدا ہیں۔ جو کچھ کرتے ہیں خدا کے حکم سے کرتے ہیں (۱) حضرت عمرؓ کو اپنی ان گستاخانہ معروضات کا جو بے اختیاری میں ان سے سرزد ہوئیں، تمام عمر سخت رنج رہا اور اس کے کفارہ کے لیے انہوں نے نمازیں پڑھیں، روزے رکھے، خیرات کی، غلام آزاد کیے۔ بخاری میں اگرچہ ان اعمال کا ذکر اجمالاً ہے لیکن ابن اسحاق نے تفصیل سے یہ تمام باتیں گنائی ہیں۔

اس حالت کا گوارا کرنا گوصحابہؓ کی اطاعت شعاری کا سخت خطرناک امتحان تھا، ایک طرف (ظاہر میں) اسلام کی توہین ہے۔ حضرت ابو جندلؓ بیڑیاں پہنے، ۱۴ سو جاں نثاران اسلام سے استغاثہ کرتے ہیں۔ سب کے دل جوش سے لبریز ہیں اور اگر رسول اللہ ﷺ کا ذرا ایماء ہو جائے تو تلوار فیصلہ قاطع کے لیے موجود ہے۔ دوسری طرف معاہدہ پر دستخط ہو چکے ہیں اور ایقائے عہد کی ذمہ داری ہے۔ رسول اللہ ﷺ نے حضرت ابو جندلؓ کی طرف دیکھا اور فرمایا:-

((یا ابا جندل اصبر و احتسب فان الله جاعل لك و لمن معك من المستضعفين

فرجًا و مخرجًا انا قد عقدنا بيننا و بين القوم صلحا و انا لا نغدر بهم)) (ابن ہشام)

”ابو جندل! صبر اور ضبط سے کام لو، خدا تمہارے لیے اور مظلوموں کے لیے کوئی راہ نکالے گا۔ صلح اب ہو

چکی اور ہم ان لوگوں سے بد عہدی نہیں کر سکتے۔“

غرض حضرت ابو جندلؓ کو اسی طرح پابہ زنجیر واپس جانا پڑا۔

قربانی کا حکم اور صحابہ کا تعطل

آنحضرت ﷺ نے حکم دیا کہ لوگ پہیں قربانی کریں لیکن لوگ اس قدر دل شکستہ تھے کہ ایک شخص بھی نہ تھا۔ یہاں تک کہ جیسا کہ صحیح بخاری میں ہے۔ تین دفعہ بار بار کہنے پر بھی ایک شخص آمادہ نہ ہوا۔ آنحضرت ﷺ گھر میں تشریف لے گئے اور ام المومنین حضرت ام سلمہؓ سے شکایت کی۔ انہوں نے کہا آپؐ کسی سے کچھ نہ فرمائیں بلکہ باہر نکل کر خود قربانی کریں۔ اور احرام اتارنے کے لیے بال منڈوائیں۔ آپؐ نے باہر آ کر خود قربانی کی۔ اور بال منڈائے۔ اب جب لوگوں کو یقین ہو گیا کہ اس فیصلہ میں تبدیلی نہیں ہو سکتی تو سب نے قربانیاں کیں اور احرام اتارا۔ صلح کے بعد تک آپؐ نے حدیبیہ میں قیام فرمایا، پھر روانہ ہوئے تو راہ میں یہ سورہ اتری:-

﴿إِنَّا فَتَحْنَا لَكَ فَتْحًا مُّبِينًا﴾ (فتح : ۱)

”ہم نے تجھ کو کھلی ہوئی فتح عنایت کی۔“

تمام مسلمان جس چیز کو شکست سمجھتے تھے۔ خدا نے اس کو فتح کہا۔ آنحضرت ﷺ نے حضرت عمرؓ کو بلا کر فرمایا کہ یہ آیت نازل ہوئی ہے۔ انہوں نے تعجب سے پوچھا کہ کیا یہ فتح ہے؟ ارشاد ہوا کہ ہاں۔ صحیح مسلم میں ہے کہ حضرت عمرؓ کو تسکین ہوگئی اور مطمئن ہو گئے۔ نتائج مابعد نے اس راز سربستہ کی عقدہ کشائی کی اب تک مسلمان اور کفار ملتے جلتے نہ تھے۔ اب صلح کی وجہ سے آمد و رفت شروع ہوئی۔ خاندان اور تجارتی تعلقات کی وجہ سے کفار مدینہ میں آتے۔ مہینوں قیام کرتے اور مسلمانوں سے ملتے جلتے تھے۔ باتوں باتوں میں اسلامی مسائل کا تذکرہ آتا رہتا تھا۔ اس کے ساتھ ہر مسلمان اخلاص، حسن عمل، نیکو کاری، پاکیزہ اخلاق کی ایک زندہ تصویر تھا جو مسلمان مکہ جاتے تھے ان کی صورتیں یہی مناظر پیش کرتی تھیں۔ اس سے خود بخود کفار کے دل اسلام کی طرف کھینچے آتے تھے۔ مورخین کا بیان ہے کہ اس معاہدہ صلح سے لے کر فتح مکہ تک اس قدر کثرت سے لوگ اسلام لائے کہ کبھی نہیں لائے تھے۔ حضرت خالدؓ (فاتح شام) اور حضرت عمرو بن عاصؓ (فاتح مصر) کا اسلام بھی اسی زمانے کی یادگار ہے۔ معاہدہ صلح میں یہ جو شرط تھی کہ جو مسلمان مکہ سے چلا آئے گا وہ پھر مکہ کو واپس کر دیا جائے گا۔ اس میں صرف مرد داخل تھے۔ عورتیں نہ تھیں۔ عورتوں کے متعلق خاص یہ آیت اتری۔

﴿يَا أَيُّهَا الَّذِينَ آمَنُوا إِذَا جَاءَ كُمْ الْمُؤْمِنَاتُ مُهَاجِرَاتٍ فَامْتَحِنُوهُنَّ ۗ اللَّهُ أَعْلَمُ بِإِيمَانِهِنَّ فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ لَا هُنَّ حِلٌّ لَّهُمْ وَلَا هُمْ يَحِلُّونَ لَهُنَّ وَ أَوْلَاهُمْ مَا أَنْفَقُوا وَلَا جُنَاحَ عَلَيْكُمْ أَنْ تَنْكِحُوهُنَّ إِذَا آتَيْتُمُوهُنَّ أَجُورَهُنَّ وَلَا تُمْسِكُوا بِعِصَمِ الْكَوَافِرِ﴾ (ممتحنہ: ۱۰)

”مسلمانو! جب تمہارے پاس عورتیں ہجرت کر کے آئیں تو ان کو جانچ لو۔ خدا ان کے ایمان کو اچھی طرح جانتا ہے اب اگر تم کو معلوم ہو کہ وہ مسلمان ہیں تو ان کو کافروں کے ہاں واپس نہ بھیجو، نہ وہ عورتیں کافروں کے قابل ہیں اور نہ کافران عورتوں کے قابل ہیں اور ان عورتوں پر ان لوگوں نے جو خرچ کیا ہو وہ تم ان کو دے دو اور تم ان سے شادی کر سکتے ہو بشرطیکہ ان کے مہر ادا کر دو اور کافرہ عورتوں کو اپنے نکاح میں نہ رکھو۔“

نو مسلموں کی شرط واپسی کی تہنیت

جو مسلمان مکہ میں مجبوری سے رہ گئے تھے چونکہ کفار ان کو سخت تکلیفیں دیتے تھے اس لیے وہ بھاگ بھاگ کر مدینہ آتے تھے۔ سب سے پہلے حضرت عتبہ بن اسید (ابو بصیر) بھاگ کر مدینہ آئے۔ قریش نے آنحضرت ﷺ کے پاس دو شخص بھیجے کہ ہمارا آدمی واپس کر دیجئے۔ آنحضرت ﷺ نے حضرت عتبہؓ سے فرمایا کہ واپس جاؤ۔ عتبہؓ نے عرض کی کہ آپ مجھ کو کافروں کے پاس بھیجتے ہیں کہ مجھ کو کفر پر مجبور کریں۔ آپ نے ارشاد فرمایا۔ خدا اس کی کوئی تدبیر نکالے گا۔ حضرت عتبہؓ مجبوراً دو کافروں کی حراست میں واپس گئے۔ لیکن مقام ذوالحلیفہ پہنچ کر

انہوں نے ایک شخص کو قتل کر ڈالا۔ دوسرا جو بچ رہا اس نے مدینے میں آ کر آنحضرت ﷺ سے شکایت کی۔ ساتھ ہی ابو بصیر بھی پہنچے اور عرض کی کہ آپ نے عہد کے موافق اپنی طرف سے مجھ کو واپس کر دیا اب آپ پر کوئی ذمہ داری نہیں ہے۔ یہ کہہ کر مدینہ سے چلے گئے اور مقام عیص میں جو سمندر کے کنارے ذومرۃ کے پاس ہے۔ رہنا اختیار کیا۔ مکہ کے بے کس اور ستم رسیدہ لوگوں کو جب معلوم ہوا کہ جان بچانے کا ایک ٹھکانا پیدا ہو گیا ہے تو چوری چھپے بھاگ بھاگ کر یہاں آنے لگے۔ چند روز کے بعد اچھی خاصی جمعیت ہو گئی اور اب ان لوگوں نے اتنی قوت حاصل کر لی کہ قریش کا کاروان تجارت جو شام کو جایا کرتا تھا اس کو روک لیتے تھے۔ ان حملوں میں جو مال غنیمت مل جاتا تھا وہ ان کی معاش کا سہارا تھا۔

قریش نے مجبور ہو کر آنحضرت ﷺ کو لکھ بھیجا کہ معاہدہ کی اس شرط سے ہم باز آتے ہیں۔ اب جو مسلمان چاہے مدینہ جا کر آباد ہو سکتا ہے۔ ہم اس سے تعرض نہ کریں گے۔ آپ نے آوارہ وطن مسلمانوں کو لکھ بھیجا کہ یہاں چلے آؤ۔ چنانچہ ابو بصیر اور ان کے ساتھی مدینہ میں آ کر آباد ہو گئے اور کاروان قریش کا راستہ بدستور کھل گیا۔^(۱) مستورات میں سے حضرت ام کلثومؓ جو رئیس مکہ (عبتہ بن ابی معیط) کی صاحبزادی تھیں اور مسلمان ہو چکی تھیں مدینہ ہجرت کر کے آئیں لیکن ان کے ساتھ ان کے دونوں بھائی عمارۃ اور ولید بھی آئے اور آنحضرت ﷺ سے درخواست کی کہ ان کو واپس دے دیجئے۔ آپ نے منظور نہیں فرمایا۔ صحابہؓ میں سے جن لوگوں کی ازواج مکہ میں رہ گئی تھیں اور اب تک کافرہ تھیں۔ صحابہؓ نے ان کو طلاق دے دی۔

(۱) یہ تفصیل اکتفاء کلاعی سے خمیس نے نقل کی ہے۔

سلاطین کو اسلام کی دعوت

(آخر) ۶ھ (یا شروع) ۷ھ

أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ

(اپنے رب کی طرف حکمت اور اچھی نصیحت سے بلاؤ)

حدیبیہ کی صلح سے کسی قدر اطمینان نصیب ہوا تو وقت آیا کہ اسلام کا پیغام تمام دنیا کے کانوں میں پہنچا دیا جائے۔ اس بنا پر آنحضرت ﷺ نے ایک دن تمام صحابہؓ کو جمع کیا اور خطبہ دیا۔ ایہا الناس! خدا نے مجھ کو تمام دنیا کے لیے رحمت اور پیغمبر بنا کر بھیجا ہے۔ دیکھو حواریین عیسیٰ علیہ السلام کی طرح اختلاف نہ کرنا جاؤ میری طرف سے پیغام حق ادا کرو۔ اس کے بعد آپ نے قیصر روم، شہنشاہ عجم، عزیز مصر اور روسائے عرب کے نام دعوت اسلام کے خطوط ارسال فرمائے۔ جو لوگ خطوط لے کر گئے اور جن کے نام لے کر گئے ان کی تفصیل یہ ہے: (۱)

حضرت وحیہؓ کلبی۔

قیصر روم۔

حضرت عبداللہ بن حذافہ سہمی

خسر و پرویز کجکلاہ ایران۔

حضرت حاطب بن (ابی) بلتعہ

عزیز مصر۔

حضرت عمرو بن امیہ

نجاشی بادشاہ حبش۔

حضرت سلیط بن عمر بن عبد شمس

روسائے یمامہ۔

حضرت شجاع بن وہب الاسدی

رئیس حدود شام حارث غسانی۔

ایرانیوں نے چند برس پہلے بلاد شام پر حملہ کر کے رومیوں کو شکست دی تھی۔ جس کا ذکر قرآن مجید کی اس آیت غَلَبَتِ الرُّومُ میں ہے۔ ہرقل نے اس کے انتقام کے لیے بڑے سرو سامان سے فوجیں تیار کیں اور ایرانیوں پر حملہ کر کے ان کو سخت شکست دی تھی۔ اس کا شکرانہ ادا کرنے کے لیے وہ حمص سے بیت المقدس آیا تھا اور اس شان سے آیا تھا کہ جہاں چلتا تھا زمین پر فرش اور فرش پر پھول بچھائے جاتے تھے۔ (۲)

قیصر روم اور نامہ اسلام

شام میں عرب کا جو خاندان قیصر کے زیر حکومت رہا کرتا تھا وہ غسانی خاندان تھا اور اس کا پاپے تخت بصری

(۱) طبری (ج ۳ ص ۱۵۵۹) "س" اور ابن ہشام (باب خروج رسول اللہ ﷺ الی الملوک) "س"۔

(۲) ہرقل کا پورا واقعہ فتح الباری ج ۱ ص ۳۱ "س" شرح صحیح بخاری سے لیا گیا ہے۔ اصل صحیح بخاری (باب کیف کان بدء الوحی و

کتاب الجہاد باب دعاء النبی صلی اللہ علیہ وسلم الی الاسلام و النبوة) میں مجمل واقعہ ہے۔ زائد تفصیلیں حافظ ابن

حجر نے اور کتابوں سے بڑھائی ہیں۔

تھا جو دمشق کے علاقہ میں ہے اور آج کل حوران کہلاتا ہے اس زمانہ میں اس خاندان کا تخت نشین حارث غسانی تھا۔ وحیہ کلبی نے آنحضرت ﷺ کا نامہ مبارک یہیں بصری میں حارث غسانی کو لاکر دیا۔ اس نے قیصر کے پاس بیت المقدس میں بھیج دیا۔ قیصر کو خط ملا تو اس نے حکم دیا کہ عرب کا کوئی شخص مل سکے تو لاؤ۔ اتفاق یہ کہ ابوسفیان تجار عرب کے ساتھ غزہ میں مقیم تھے۔ قیصر کے آدمی ان کو غزہ سے جا کر لائے۔

ابوسفیان اور قیصر روم

قیصر نے بڑے سامان سے دربار منعقد کیا۔ خود تاج شاہی پہن کر تخت پر بیٹھا۔ تخت کے چاروں طرف بطارقہ، قسیس اور رہبان کی صفیں قائم کیں۔ اہل عرب کی طرف مخاطب ہو کر کہا تم میں سے اس مدعی نبوت کا رشتہ دار کون ہے؟ ابوسفیان نے کہا۔ ”میں“ پھر حسب ذیل گفتگو ہوئی۔

قیصر:- مدعی نبوت کا خاندان کیسا ہے؟

ابوسفیان:- شریف ہے۔

قیصر:- اس خاندان میں کسی اور نے بھی نبوت کا دعویٰ کیا تھا؟

ابوسفیان:- نہیں۔

قیصر:- اس خاندان میں کوئی بادشاہ بھی گزرا ہے؟

ابوسفیان:- نہیں۔

قیصر:- جن لوگوں نے یہ مذہب قبول کیا ہے وہ کمزور لوگ ہیں یا صاحب اثر؟

ابوسفیان:- کمزور لوگ ہیں۔

قیصر:- اس کے پیرو بڑھ رہے ہیں یا گھٹتے جاتے ہیں؟

ابوسفیان:- بڑھتے جاتے ہیں۔

قیصر:- کبھی تم لوگوں کو اس کی نسبت جھوٹ کا بھی تجربہ ہے؟

ابوسفیان:- نہیں۔

قیصر:- وہ کبھی عہد و اقرار کی خلاف ورزی بھی کرتا ہے؟

ابوسفیان:- ابھی تک تو نہیں کی لیکن اب جو نیا معاہدہ صلح ہوا ہے اس میں دیکھیں وہ عہد پر قائم رہتا

ہے یا نہیں؟

قیصر:- تم لوگوں نے اس سے جنگ بھی کی؟

ابوسفیان:- ہاں!

قیصر:- نتیجہ جنگ کیا رہا؟

ابوسفیان:- کبھی ہم غالب آئے اور کبھی وہ۔

قیصر:-

وہ کیا سکھاتا ہے؟

ابوسفیان:- کہتا ہے کہ ایک خدا کی عبادت کرو کسی اور کو خدا کا شریک نہ بناؤ۔ نماز پڑھو۔ پاک
دامنی اختیار کرو۔ سچ بولو، صلہ رحمی کرو۔

اس گفتگو کے بعد قیصر نے مترجم کے ذریعہ سے کہا کہ تم نے اس کو شریف النسب پایا۔ پیغمبر ہمیشہ اچھے
خاندان سے پیدا ہوتے ہیں۔ تم نے کہا کہ اس کے خاندان سے کسی اور نے نبوت کا دعویٰ نہیں کیا۔ اگر ایسا ہوتا تو
میں سمجھتا کہ یہ خاندانی خیال کا اثر ہے۔ تم تسلیم کرتے ہو کہ اس خاندان میں کوئی بادشاہ نہ تھا۔ اگر ایسا ہوتا تو میں
سمجھتا کہ اس کو بادشاہت کی ہوس ہے تم مانتے ہو کہ اس نے کبھی جھوٹ نہیں بولا جو شخص آدمیوں سے جھوٹ نہیں
بولتا وہ خدا پر کیونکر جھوٹ باندھ سکتا ہے۔ تم کہتے ہو کہ کمزوروں نے اس کی پیروی کی ہے پیغمبروں کے ابتدائی پیرو
ہمیشہ غریب لوگ ہی ہوتے ہیں۔ تم نے تسلیم کیا کہ اس کا مذہب ترقی کرتا جاتا ہے۔ سچے مذہب کا یہی حال ہے کہ
بڑھتا جاتا ہے۔ تم تسلیم کرتے ہو کہ اس نے کبھی فریب نہیں کیا۔ پیغمبر کبھی فریب نہیں کرتے۔ تم کہتے ہو کہ وہ نماز
اور تقویٰ اور عفاف کی ہدایت کرتا ہے۔ اگر یہ سچ ہے تو میری قدم گاہ تک اس کا قبضہ ہو جائے گا۔ مجھ کو یہ ضرور خیال
تھا کہ ایک پیغمبر آنے والا ہے لیکن یہ خیال نہ تھا کہ وہ عرب میں پیدا ہوگا۔ اگر وہاں جاسکتا تو خود اس کے پاؤں
دھوتا۔

نامہ مبارک

اس گفتگو کے بعد حکم دیا کہ رسول اللہ ﷺ کا خط پڑھا جائے۔^(۱)

فرمان رسالت کے یہ الفاظ تھے:-

((بِسْمِ اللّٰهِ الرَّحْمٰنِ الرَّحِیْمِ) مِنْ مُحَمَّدٍ عَبْدِ اللّٰهِ وَ رَسُوْلِهِ اِلٰی هِرَقْلٍ عَظِیْمِ الرُّومِ.
سَلَامٌ عَلٰی مَنْ اَتٰبَعِ الْهَدٰی. اَمَّا بَعْدُ فَاِنِّیْ اَدْعُوْكَ بِدَعَايَةِ الْاِسْلَامِ اَسْلَمَ تَسْلَمُ یُوْثِقُ
اللّٰهُ اَجْرَكَ مَرَّتَیْنِ فَاِنْ تَوَلَّیْتَ فَاِنْ عَلِیْكَ اِثْمُ الْاَرِیْسِیْنَ وَ یَا اَهْلَ الْکِتٰبِ تَعَالَوْا اِلٰی
کَلِمَةٍ سَوَآءٍ بَیْنَنَا وَ بَیْنَكُمْ اِلَّا نَعْبُدُ اِلَّا اللّٰهَ وَ لَا نُشْرِكُ بِهٖ شَیْئًا وَ لَا یَتَّخِذُ بَعْضُنَا بَعْضًا
اَرْبَابًا مِّنْ دُوْنِ اللّٰهِ فَاِنْ تَوَلَّوْا فَقُوْلُوْا اَشْهَدُوْا بِاَنَّا مُسْلِمُوْنَ))

”بِسْمِ اللّٰهِ الرَّحْمٰنِ الرَّحِیْمِ! محمد کی طرف سے جو خدا کا بندہ اور رسول ہے۔ یہ خط ہرقل کے نام ہے جو روم کا
رئیس اعظم ہے اس کو سلامتی ہو جو ہدایت کا پیرو ہے۔ اس کے بعد میں تجھ کو اسلام کی دعوت کی طرف
بلاتا ہوں، اسلام لا تو سلامت رہے گا خدا تجھ کو دگنا اجر دے گا اور اگر تو نے نہ مانا تو اہل ملک کا گناہ
تیرے اوپر ہوگا۔ اے اہل کتاب! ایک ایسی بات کی طرف آؤ جو ہم میں اور تم میں یکساں ہے وہ یہ کہ ہم
خدا کے سوا کسی کو نہ پوجیں اور ہم میں سے کوئی کسی کو (خدا کو چھوڑ کر) خدا نہ بنائے۔ اور تم نہیں مانتے تو

(۱) یہ پوری گفتگو صحیح بخاری کے متعدد ابواب میں منقول ہے۔ ابتدائے کتاب میں بھی اور باب الجہاد میں بھی۔

گواہ رہو کہ ہم مانتے ہیں۔“
قیصر نے ابوسفیان سے جو گفتگو کی تھی اس سے بطارقہ اور اہل دربار سخت براہم ہو چکے تھے۔ نامہ مبارک کے پڑھے جانے کے بعد اور بھی براہم ہوئے۔ یہ حالت دیکھ کر قیصر نے اہل عرب کو دربار سے اٹھا دیا اور گو اس کے دل میں نور اسلام آچکا تھا لیکن تاج و تخت کی تاریکی میں وہ روشنی بجھ کر رہ گئی۔^(۱)

خسرو پرویز اور نامہ مبارک

خسرو پرویز (شہنشاہ ایران) کے نام جو نامہ مبارک حضرت عبداللہ بن حذافہ لے کر گئے تھے یہ تھا:-
بسم اللہ الرحمن الرحیم. من محمد رسول اللہ الی کسریٰ عظیم فارس سلام علی
من اتبع الهدی و امن باللہ و رسوله و اشهد ان لا الہ الا اللہ و انی رسول اللہ الی
الناس كافة لینذر من کان حیا اسلم تسلم فان ابیت فعلیک اثم المجوس.

”خدائے رحمن و رحیم کے نام سے۔ محمد پیغمبر کی طرف سے کسریٰ (رئیس فارس) کے نام۔ سلام ہے اس شخص پر جو ہدایت کا پیرو ہو اور خدا اور پیغمبر خدا پر ایمان لائے۔ اور یہ گواہی دے کہ خدا صرف ایک خدا ہے۔ اور یہ کہ خدا نے مجھ کو تمام دنیا کا پیغمبر مقرر کر کے بھیجا ہے تاکہ وہ ہر زندہ شخص کو خدا کا خوف دلائے تو اسلام قبول کرے تو سلامت رہے گا۔ ورنہ مجوسیوں کا وبال تیری گردن پر ہوگا۔“

خسرو پرویز بڑی شان و شوکت کا بادشاہ تھا اس کی سلطنت میں دربار کو جو عظمت و جلال حاصل ہوا کبھی نہیں ہوا تھا۔ عجم کا طریقہ یہ تھا کہ سلاطین کو جو خطوط لکھتے تھے ان میں عنوان پر پہلے بادشاہ کا نام ہوتا تھا۔ نامہ مبارک میں پہلے خدا کا نام اور پھر عرب کے دستور کے موافق رسول اللہ ﷺ کا نام تھا۔ خسرو نے اس کو اپنی تحقیر سمجھا اور بولا کہ ’میرا غلام ہو کر مجھ کو یوں لکھتا ہے۔‘ پھر نامہ مبارک کو چاک کر ڈالا۔ لیکن چند روز کے بعد خود سلطنت عجم کے بڑے اڑ گئے۔

نظامی نے شیریں خسرو میں یہ داستان مفصل لکھی ہے اور اسلامی جوش سے لکھی ہے ہم اس کے چند اشعار
س موقع پر نقل کرتے ہیں:-

| | |
|--|-----------------------------|
| درام دوراں کہ گیتی رام او بود ^(۲) | زمشرق تا بہ مغرب نام او بود |
| رسول ما بہ حجت ہائے قاہر | نبوت در جہاں می کرد ظاہر |
| گہے باسنگ خارا رازی گفت | گہے ریکش حکایت بازمی گفت |

(۱) مسند ابن جنبل ص ۴۷ ج ۴ میں ہے کہ حضرت وحیہ کے ساتھ قیصر نے اپنا ایک سفیر خط کا جواب دے کر خدمت نبوی میں بھیجا تھا۔ اور سفیر کو نبوت کے چند سوالات بتا دیے تھے اس نے سوالات پوچھے آپ نے جوابات دیے اور آخر بغیر اسلام لائے وہ واپس گیا لیکن یہ حدیث صحیح نہیں۔ اس میں ہے کہ قیصر کا خط پڑھنے کے لیے آنحضرت ﷺ نے حضرت معاویہؓ کو بلایا۔ اور انہوں نے پڑھ کر سنایا حالانکہ وہ اس وقت اسلام بھی نہیں لائے تھے (جامع کے نزدیک حسب تحقیق ابن حجر فتح الباری ج ۸ ص ۹۷ و زرقانی ج ۳ ص ۸۹/۸۸ میں یہ واقعہ دوسرا ہے اور اس کے بعد کا ہے اور خود اس حدیث میں تصریح ہے کہ یہ تبوک کا واقعہ ہے اور غزوہ تبوک فتح مکہ کے بعد جب ۹ھ میں پیش آیا ہے اور حضرت معاویہؓ اس سے ایک دو سال پہلے حدیبیہ یا فتح مکہ میں مسلمان ہو چکے تھے۔ مگر تبوک میں حضرت معاویہؓ کی شرکت کہیں مذکور نہیں۔

یہ روایت اسی سند کے ساتھ کتاب الاموال ابو عبیدہ القاسم بن سلام ص ۲۵۵۔ مصر میں موجود ہے۔ ”س“

(۱) اس سے خسرو مراد ہے۔

خلاق را زدعوت جام در داد
بفرمود از عطا عطری سرشتند
چو از نام نجاشی باز پرداخت
چو قاصد عرضه کرد آں نامہ نو
ز تیزی گشت ہر مویش سنانی
سودے دید روشن ہیبت انگیز
چو عنوان گاہ عالم تاب را دید
غرور بادشاہی بردش از راہ
کرا زہرہ کہ با ایں احترام
رخ از گرمی چو آتش گاہ خود کرد
درید آں نامہ گردن شکن را
فرستادہ چو دید آں خشم ناک
ازاں آتش کہ آں دود تہی داشت
ز گرمی آں چراغ گردن افراز
عجم رازاں دعا کسریٰ در افتاد
زہے شائشہ کز بیم و امید

بہر کشور صلائے عام در داد
بہ نام ہریکے سطرے نوشتند
ز بہر نام خسرو نامہ ساخت
بجوئید از غضب اندام خسرو
ز گرمی ہر رگش آتش فشانی
نوشتہ از محمد سوائے پرویز
تو گفتی سگ گزیدہ آب را دید
کہ گستاخی کہ یارد؟ باچومن شاہ
نویسد نام خود بالائے نام
بخود اندیشہ بدکرد و بد کرد
ز نامہ بلکہ نام خویشتن را
بہ رجعت پائے خود را کرد خاکی
چراغ آگہاں (۱) را آگہی داشت
دعا را داد چوں پروانہ پرواز
کلاہ از تارک کسریٰ در افتاد
قلم راندہ بر افریدیوں جمشید

اس اجمال کی تفصیل یہ ہے کہ نامہ مبارک پہنچنے کے بعد خسرو پرویز نے گورنر یمین کو جس کا نام باذان تھا فرمان بھیجا کہ کسی شخص کو حجاز بھیجو کہ اس نئے مدعی نبوت کو پکڑ کر میرے دربار میں لائے۔ باذان نے دو شخصوں کو جن میں سے ایک کا نام بابویہ اور دوسرے کا خرخرہ تھا مدینہ منورہ روانہ کیا۔ ان دونوں نے بارگاہ رسالت میں آ کر عرض کی کہ شہنشاہ عالم (کسریٰ) نے تم کو بلایا ہے۔ اگر تعمیل حکم نہ کرو گے تو وہ تم کو اور تمہارے ملک کو برباد کر دے گا۔ آپ نے فرمایا تم واپس جاؤ اور کہہ دینا کہ اسلام کی حکومت کسریٰ کے پایہ تخت تک پہنچے گی۔ (۲) یہ لوگ پیغام پہنچا کر یمین میں آئے تو خبر آئی کہ شیروہ (خسرو پرویز کا بیٹا) نے خسرو پرویز کو قتل کر ڈالا۔

نجاشی اور نامہ اسلام

نجاشی (بادشاہ حبش) کو آپ نے دعوت اسلام کا جو خط بھیجا تھا اس کے جواب میں اس نے عریضہ بھیجا کہ میں گواہی دیتا ہوں کہ آپ خدا کے سچے پیغمبر ہیں۔ حضرت جعفر طیار جو ہجرت کر کے حبش چلے گئے تھے یہیں موجود

(۱) آگہاں یعنی ارباب علم چراغ آگہاں سے آنحضرت ﷺ مراد ہیں۔ آگہی داشت یعنی خبر کی۔

(۲) طبری ج ۳ ص ۱۵۷۲۔

تھے۔ نجاشی نے ان کے ہاتھ پر بیعتِ اسلام کی۔ ابن اسحاق نے روایت کی ہے کہ نجاشی نے اپنے بیٹے کو ساٹھ مصاحبوں کے ساتھ بارگاہ رسالت میں عرضِ نیاز کے لیے بھیجا۔ لیکن جہاز سمندر میں ڈوب گیا اور یہ سفارت ہلاک ہو گئی۔^(۱)

عام ارباب سیر لکھتے ہیں کہ نجاشی نے ۹ھ میں وفات پائی۔ آنحضرت ﷺ مدینہ میں تشریف رکھتے تھے اور یہ خبر سن کر آپ نے غائبانہ اس کے جنازہ کی نماز پڑھائی۔ لیکن یہ غلط ہے۔ صحیح مسلم میں تصریح کی ہے کہ جس نجاشی کی نماز جنازہ آپ نے پڑھی وہ یہ نہ تھا (لیکن ابن قیم نے ارباب سیر کی روایت کی تصدیق کی ہے اور مسلم کی روایت کے اس ٹکڑا کو راوی کا وہم بتایا ہے۔)^(۲)

جو لوگ ہجرت کر کے حبش چلے گئے تھے ان میں سے حضرت ام حبیبہؓ (حضرت امیر معاویہؓ کی بہن) بھی تھیں ان کے شوہر کا انتقال ہو چکا تھا اس لیے آنحضرت ﷺ نے نجاشی کو لکھ بھیجا کہ ام حبیبہؓ کو شادی کا پیغام سنا دو اور میرے پاس بھیج دو۔ نجاشی نے خالد بن سعید ابن العاص کو مقرر کیا۔ انہوں نے آنحضرت ﷺ کی طرف سے ایجاب و قبول ادا کیا۔ نجاشی نے آنحضرت ﷺ کی طرف سے مہر ادا کیا جس کی تعداد چار سو اشریاں تھیں۔ نکاح کے بعد حضرت ام حبیبہؓ جہاز میں بیٹھ کر روانہ ہوئیں اور مدینہ کی بندرگاہ میں اتریں۔ آنحضرت ﷺ اس وقت خیبر میں تشریف رکھتے تھے۔ آنحضرت ﷺ اکثر نجاشی کے حالات حضرت ام حبیبہؓ سے پوچھا کرتے تھے۔^(۳)

عزیز مصر اور نامہ اسلام

عزیز مصر (مقوقس) کو آپ نے جو خط لکھا تھا اس کے جواب میں اس نے عربی زبان میں یہ خط لکھا۔

لمحمد بن عبد الله من المقوقس عظیم القبط سلام علیک اما بعد فقد قرأت کتابک و فہمت ما ذکرک فیہ و ماتدعوا الیہ و قد علمت ان نبیا بقی و کنت اظن ان ینخرج من الشام و قد اکرمت رسولک و بعثتہ الیک بجاریتین لہما مکان من القبط عظیم و کسوة و اہدیت الیک بغلة لتركبها و السلام علیک.

”محمد بن عبد اللہ کے نام مقوقس رئیس قبط کی طرف سے سلام علیک کے بعد۔ میں نے آپ کا خط پڑھا اور اس کا مضمون اور مطلب سمجھا۔ مجھ کو اس قدر معلوم تھا کہ ایک پیغمبر آنے والے ہیں لیکن میں یہ سمجھتا تھا کہ وہ شام میں ظہور کریں گے میں نے آپ کے قاصد کی عزت کی اور دو^(۴) لڑکیاں بھیجتا ہوں۔ جن کی قبٹیوں میں (مصر کی قوم) بہت عزت کی جاتی ہے اور میں آپ کے لیے کپڑا اور سواری کا ایک

(۱) طبری ج ۳ ص ۱۵۶۹۔

(۲) زاد المعاد ”س“۔

(۳) تاریخ طبری ج ۳ ص ۱۵۷۰۔

(۴) ہم نے جاریہ کا ترجمہ لڑکی کیا ہے عربی میں جاریہ لڑکی کو بھی کہتے ہیں اور لونڈی کو بھی۔ ارباب سیرت ماریہ قبٹیہ کو لونڈی کہتے ہیں لیکن مقوقس نے جو لفظ ان کی نسبت لکھا ہے یعنی کہ ”مصریوں میں بڑی عزت ہے“ یہ لونڈیوں کی شان میں استعمال نہیں کیے جاسکتے۔

نخر بھیجتا ہوں۔“

سیدہ ماریہ قبظیہؓ

بائیں ہمہ عزیز مصر اسلام نہیں لایا۔ دو لڑکیاں جو بھیجی تھیں ان میں سے ایک ماریہ قبظیہ تھیں جو حرم نبوی میں داخل ہوئیں، دوسری سیرین تھیں جو حضرت حسانؓ کی ملک میں آئیں۔ نخر کا نام دلدل تھا جس کا ذکر اکثر حدیث کی کتابوں میں آتا ہے۔ جنگ حنین میں آپؐ اسی پر سوار تھے۔ طبری نے لکھا ہے کہ ماریہ اور سیرین حقیقی بہنیں تھیں اور حضرت حاطب بن بلتعہ جن کو آنحضرت ﷺ نے مقوقس کے پاس خط دے کر بھیجا تھا، ان کی تعلیم سے دونوں خاتونیں خدمت نبوی میں پہنچنے سے پہلے اسلام قبول کر چکی تھیں۔ اس واقعہ کو اس حیثیت سے دیکھنا چاہیے کہ یہ دونوں خاتونیں لونڈیاں نہ تھیں اور اسلام قبول کر چکی تھیں اس لیے آنحضرت ﷺ نے ماریہ سے نکاح کیا ہو گا نہ کہ لونڈی کی حیثیت سے وہ آپؐ کی حرم میں آئیں۔

رئیس یمامہ کا جواب

رؤسائے^(۱) عرب کو جو خط لکھے گئے تھے ان کے بھی جواب مختلف آئے۔ ہوزہ ابن علی رئیس یمامہ نے لکھا تم جو باتیں کہتے ہو وہ نہایت اچھی ہیں۔ اگر حکومت میں کچھ میرا بھی حصہ ہو تو میں تمہاری اقتداء کے لیے تیار ہوں۔ اسلام ہوس ملک کے لیے نہیں آیا تھا۔ آپؐ نے فرمایا ”زمین کا ایک ٹکڑا بھی ہو تو میں نہ دوں گا۔“

حارث غسانی جو حدود شام کا رئیس تھا اور رومیوں کے ماتحت اطراف کے عربوں میں حکومت کرتا تھا۔ خط پڑھ کر برہم ہوا اور فوج کو تیاری کا حکم دیا۔ مسلمان اس جرم کی پاداش میں ہر وقت اس کے حملہ کے منتظر رہتے تھے اور آخر موت اور توبہ کی لڑائیاں پیش آئیں۔

واقعات متفرقہ ۶ھ

حضرت خالد بن ولید اور حضرت عمرو بن العاص کا اسلام

حدیبیہ کی صلح کو خدا نے فتح کہا ہے لیکن اجسام کی نہیں، قلوب کی۔ اسلام کو اپنی اشاعت کے لیے امن درکار تھا اور وہ اس صلح سے حاصل ہو گیا۔ اس صلح کو خود دشمن فتح سمجھتے تھے۔ قریش اور مسلمانوں میں اب تک جو معرکے ہوئے فوجی حیثیت سے قریش کی صف میں ہر جگہ خالد بن ولید کا نام ممتاز نظر آتا ہے۔ جاہلیت میں رسالہ کی افسری ان ہی کے سپرد تھی۔ احد میں قریش کے اکھڑے ہوئے پاؤں ان ہی کی کوشش سے سنبھلے تھے۔ حدیبیہ کے موقع پر بھی قریش کا طلایہ ان ہی کی زیر افسری نظر آیا تھا لیکن قریش کا یہ سپہ سالار اعظم بھی آخر اسلام کے حملہ کاری سے نہ بچ سکا۔

صلح حدیبیہ کے بعد حضرت خالدؓ نے مکہ سے نکل کر مدینہ کا رخ کیا۔ راستہ میں حضرت عمرو بن العاص

(۱) اور جن رؤسائے قبائل اور امراء عرب کو دعوتی خطوط لکھے گئے تھے ان کی تفصیل دوسری جلد کے تبلیغی واقعات میں آئے گی۔

ملے۔ پوچھا کدھر کا قصد ہے؟ بولے اسلام لانے جاتا ہوں۔ آخر کب تک؟ حضرت عمرو بن العاص نے کہا ہمارا بھی یہی ارادہ ہے۔ دونوں صاحب ایک ساتھ بارگاہ نبوی میں حاضر ہو کر اسلام سے مشرف ہوئے۔^(۱) اور اب وہ جو ہر جو اسلام کی مخالفت میں صرف ہو رہا تھا، اسلام کی محبت میں صرف ہونے لگا۔

فتح مکہ میں حضرت خالدؓ جب ایک مسلمان دستہ کے افسر بن کر آنحضرت ﷺ کے سامنے سے گزرے تو آپ نے پوچھا کون ہے؟ لوگوں نے کہا خالدؓ ہیں۔ آپ نے فرمایا ”خدا کی تلوار ہے۔“^(۲)

غزوہ موتہ میں جب حضرت جعفرؓ، زید بن حارثہ اور عبداللہ بن رواحہ کے بعد حضرت خالدؓ نے اپنے ہاتھ میں علم لیا تو مسلمان خطرہ سے باہر تھے۔

عہدِ خلافت میں ایک (خالدؓ) نے شام کا ملک قیصر سے چھین لیا اور دوسرا (عمرو بن العاص) مصر کا فاتح

ہوا۔



(۱) اصابہ ابن حجر بہ روایت ابن اسحاق ج ۱ ص ۳۴۱۔ ”س“

(۲) ترمذی مناقب۔

۵۷

خیبر

آخر ۶ھ یا اوائل ۷ھ

خیبر غالباً عبرانی لفظ ہے جس کے معنی قلعہ کے ہیں۔ یہ مقام مدینہ منورہ سے آٹھ منزل پر ہے۔ یورپین سیاحوں میں ڈاؤٹی کئی مہینے تک یہاں ۱۸۷۷ء میں مقیم رہا۔ اس نے مدینہ سے اس مقام کا فاصلہ ۲۰۰ میل لکھا ہے۔^(۱) وہ نخلستان جس کے کنارے پر خیبر ہے نہایت زرخیز ہے۔ یہاں یہود نے نہایت مضبوط متعدد قلعے بنائے تھے جن میں سے بعض کے آثار اب تک باقی ہیں۔ عرب میں یہودی قوت کا یہ سب سے بڑا مرکز تھا۔ مدینہ سے جب رؤسائے بنی نضیر جلاوطن ہو کر خیبر میں آباد ہوئے تو انہوں نے تمام عرب کو اسلام کی مخالفت پر برا بیچتے کر دیا۔ جس کا پہلا مظہر احزاب کا معرکہ تھا ان رؤساء میں سے حی بن اخطب جنگ قریظہ میں قتل ہوا۔ جس کے بعد ابو رافع سلام بن ابی الحقیق اس کا جانشین ہوا۔ یہ بہت بڑا تاجر اور صاحب اثر تھا۔ قبیلہ غطفان جو عرب کا بڑا صاحب اثر قبیلہ تھا ان کی آبادی خیبر سے متصل تھی اور ہمیشہ سے یہود خیبر کے حلیف اور ہم عہد تھے۔^(۲) ۶ھ میں سلام نے خود جا کر قبیلہ غطفان اور ان کے آس پاس کے قبیلوں کو اسلام کے مقابلہ کے لیے آمادہ کیا۔ یہاں تک کہ ایک عظیم الشان فوج لے کر مدینہ پر حملہ کی تیاریاں کیں۔^(۳) آنحضرت ﷺ کو یہ خبریں معلوم ہوئیں تو آپ کے ایما سے رمضان ۶ھ میں حضرت عبداللہ بن عتیک ایک خزر جی انصاری کے ہاتھ سے اپنے قلعہ خیبر میں سوتا ہوا مارا گیا۔ سلام کے بعد یہودیوں نے اسیر بن رزام کو مسند ریاست پر بٹھایا اس نے قبائل یہود کو جمع کر کے تقریر کی اور کہا کہ

(۱) مارگولیوس ص ۳۵۶۔

(۲) ابن خلدون ج ۲ ذکر قبائل عرب و تاریخ خمیس ج ۲ ص ۴۳ باب غزوہ خیبر ”س“۔

(۳) ابن سعد ص ۶۶۔ اصلی الفاظ یہ ہیں۔

کان ابو رافع بن ابی الحقیق قد اجلب فی غطفان و من حوله من مشرکی العرب و جعل لهم الحفل العظیم لحرب رسول اللہ ﷺ۔

”ابو رافع نے غطفان اور آس پاس کے مشرکین عرب کو جنگ پر آمادہ کیا تھا اور ایک بہت بڑی بھیڑ کو آنحضرت ﷺ سے لڑنے کے لیے جمع کیا۔“

صحیح بخاری باب قتل ابو رافع میں ہے و کان ابو رافع یؤذی رسول اللہ صلی اللہ علیہ وسلم و یعین علیہ۔ یعنی ابو رافع آنحضرت ﷺ کو ایذا پہنچایا کرتا تھا اور آپ کے دشمنوں کو آپ کے مقابلہ میں مدد دیا کرتا تھا۔ اس امداد و اعانت کی تفصیل بردایت عروہ فتح الباری ج ۷ ص ۳۶۳ میں مفصل مذکور ہے۔

میرے پیش روؤں نے محمد (ﷺ) کے مقابلہ میں جو تدبیریں اختیار کیں وہ غلط تھیں۔ صحیح تدبیر یہ ہے کہ خود محمد (ﷺ) کے دارالریاست پر حملہ کیا جائے اور میں یہی طریقہ اختیار کروں گا۔^(۱) اس غرض سے اسیر نے غطفان اور دیگر قبائل میں دورہ کیا اور ایک فوج گراں تیار کی۔ آنحضرت ﷺ کو یہ خبریں پہنچیں تو آپ نے اس افواہ پر اعتماد نہیں کیا بلکہ حضرت عبداللہ بن رواحہ کو بھیجا کہ خود خیبر جا کر اصل واقعہ کی تحقیق کریں۔۔۔۔۔ چنانچہ وہ چند آدمیوں کو لے کر خیبر گئے اور چھپ کر خود اسیر کی زبانی اس کے مشورے اور تدبیریں سنیں۔ یہ حالات آ کر آنحضرت ﷺ کی خدمت میں عرض کیے۔ آپ نے حضرت عبداللہ بن رواحہ کو ۳۰ آدمی دے کر خیبر کو روانہ کیا۔ ان لوگوں نے اسیر سے کہا کہ آنحضرت ﷺ نے ہم کو اس لیے بھیجا ہے کہ اگر تم حاضر ہو جاؤ تو خیبر کی حکومت تم کو دے دی جائے۔ چنانچہ وہ ۳۰ آدمی لے کر خیبر سے نکلا اور احتیاط کی بنا پر یہ مخلوط قافلہ اس طرح چلا کہ دو دو شخص ہمراہ چلتے تھے۔ جن میں ایک یہودی دوسرا مسلمان ہوتا تھا۔ قرقرہ پہنچ کر اسیر کے دل میں بدگمانی پیدا ہوئی۔ اس نے ہاتھ بڑھا کر حضرت عبداللہ بن انیس سے تلوار چھیننی چاہی۔ انہوں نے کہا اودشمن خدا! بدعہدی کرنا چاہتا ہے؟^(۲) یہ کہہ کر سواری بڑھائی اور جب اسیر زد پر آ گیا تو تلوار ماری کہ اس کی ران کٹ گئی۔ وہ گھوڑے سے گرا، گرتے گرتے اس نے حضرت عبداللہ کو زخمی کیا۔ اب مسلمان پیش دستی کر کے یہود پر ٹوٹ پڑے۔ نتیجہ جنگ یہ تھا کہ یہود میں ایک کے سوا کوئی نہیں بچا۔ یہ اخیر ۶ھ یا محرم ۷ھ کا واقعہ ہے۔

خیبر اب اسلام کا سب سے بڑا حریف اور اسلام کے لیے سب سے زیادہ خطرناک تھا۔ ان لوگوں نے مکہ جا کر قریش کے ذریعہ سے تمام عرب میں بغاوت کی ایک عالمگیر جنبش پیدا کر دی۔ جس نے واقعہ احزاب میں مرکز اسلام (مدینہ منورہ) کو متزلزل کر دیا تھا۔ یہ کوشش اگرچہ ناکام رہی لیکن جو دست و بازو کام کر رہے تھے اب بھی موجود تھے۔ جن لوگوں نے جنگ احزاب برپا کرائی تھی ان میں زیادہ بااثر ابن ابی الحقیق کا خاندان تھا جو قبیلہ بنی نضیر سے تھا اور مدینہ سے جلاوطن ہو کر آیا تھا اس نے خیبر کے مشہور قلعہ قموص پر قبضہ کیا تھا۔ سلام بن ابی الحقیق جس کا ذکر ابھی اوپر گذر چکا ہے اس خاندان کا رئیس تھا۔ اس کے قتل کے بعد اس کا بھتیجا کنانہ بن الربیع بن ابی الحقیق خاندان کی ریاست پر ممتاز ہوا۔ خیبر کے یہود ادھر تو غطفان سے اسلام کے مقابلہ کے لیے سازش کر رہے تھے ادھر مدینہ کے منافقین ان کو مسلمانوں کی خبریں پہنچاتے رہتے تھے اور ان کو ہمت دلاتے تھے کہ مسلمان تم سے سربر نہیں ہو سکتے۔

رسول ﷺ نے چاہا کہ ان لوگوں سے معاہدہ ہو جائے۔ اس بنا پر آپ نے حضرت عبداللہ بن رواحہ کو بھیجا تھا لیکن ادھر تو یہود خود سخت دل اور ایک بدگمان قوم تھی۔ ادھر منافقین ان کو ابھارتے تھے۔ اس زمانہ میں راس المنافقین عبداللہ بن ابی بن سلول نے اہل خیبر کے پاس کہلا بھیجا کہ محمد (ﷺ) تم پر حملہ کرنا چاہتے ہیں لیکن تم ان

(۱) زرقانی علی المواہب ج ۲ ص ۱۹۷ مصر "س"۔

(۲) یہ واقعات ابن سعد سے منقول ہیں۔ بہت سی کتابوں میں لکھا ہے کہ عبداللہ بن انیس نے خود ابتداء کی اور اسیر بن رزام کو قتل کر ڈالا۔ لیکن صحیح واقعہ وہی ہے جو ابن سعد سے منقول ہے اور وہی اس معرکہ کی وجہ ہو سکتا ہے۔

سے نہ ڈرنا۔ ان کی ہستی کیا ہے۔ مٹھی بھر آدمی ہیں جن کے پاس ہتھیار تک نہیں۔ یہود نے یہ سن کر کتناہ اور ہودہ ابن قیس کو غطفان کے پاس بھیجا کہ ہمارے ساتھ مل کر مدینہ پر حملہ کرو تو ہم نخلستان کی نصف پیداوار تم کو دیں گے۔ (ایک روایت میں ہے کہ) غطفان نے اس کو منظور کیا۔^(۱) غطفان کا ایک قوت ور قبیلہ بنوفزارہ تھا۔ ان کو جب معلوم ہوا کہ خیبر والے آنحضرت ﷺ پر حملہ کرنا چاہتے ہیں تو وہ خیبر میں آئے کہ ہم تمہارے ساتھ شریک ہو کر لڑیں گے۔ آنحضرت ﷺ کو جب یہ معلوم ہوا تو آپ نے بنوفزارہ کو خط لکھا تم خیبر والوں کی مدد سے باز آؤ۔ خیبر فتح ہو جائے گا تو تم کو بھی حصہ دیا جائے گا لیکن بنوفزارہ نے انکار کیا۔^(۲)

ذی قرد۔ محرم ۷ھ

غطفان کی شرکت جنگ کا دیباچہ یہ تھا کہ ذی قرد کی چراگاہ پر (جو آنحضرت ﷺ کی اونٹنیوں کی چراگاہ تھی) اس قبیلہ کے چند آدمیوں نے بہ سرداری عبدالرحمن (بن عیینہ) چھاپہ مارا اور بیس اونٹنیاں پکڑ کر لے گئے۔ حضرت ابوذرؓ کے صاحبزادے کو جو اونٹنیوں کی حفاظت پر متعین تھے۔ قتل کر دیا اور ان کی بیوی کو گرفتار کر کے لے گئے۔ مسلمانوں نے جب تعاقب کیا تو وہ درہ میں گھس گئے وہاں عیینہ بن حصن جو قبائل غطفان کا سپہ سالار تھا۔ (ان کی امداد کو موجود تھا۔) مسلمانوں میں حضرت سلمہ بن الاکوع ایک مشہور قدر انداز صحابی تھے۔ سب سے پہلے ان کو اس غارت گری کا علم ہوا۔ انہوں نے واصباہ کا نعرہ مارا اور دوڑ کر حملہ آوروں کو جالیا۔ وہ اونٹوں کو پانی پلا رہے تھے۔ سلمہؓ نے تیر برسوں کے شروع کیے حملہ آور بھاگ نکلے۔ انہوں نے تعاقب کیا اور لڑ بھڑ کر تمام اونٹنیاں چھڑالائے۔ دربار نبوت میں آ کر عرض کی کہ میں دشمنوں کو پیاسا چھوڑ آیا ہوں۔ اگر سو آدمی مل جائیں تو ایک ایک کو گرفتار کر کے لاتا ہوں۔ آپ نے رحمت عام کے لحاظ سے فرمایا۔^(۳) اذا ملکت فاصفح۔ ”قابو پا جاؤ تو عقو سے کام لو۔“

اس واقعہ کے تین دن بعد^(۴) خیبر کی جنگ پیش آئی۔

(۱) تاریخ خمیس ج ۲ ص ۴۳۔ عام روایتوں میں گویا ہے کہ غطفان نے مسلمانوں کے خوف سے اس کو منظور نہیں کیا تاہم یہ ظاہر ہے کہ ان کی اس ناطرف داری پر بھروسہ نہیں کیا جاسکتا تھا۔ ”س“۔

(۲) یہ واقعہ مجتم البلدان لفظ حفاء کے ذیل میں موسیٰ بن عقبہ کی مغازی سے بالفاظہا نقل کیا ہے۔ اصل الفاظ یہ ہیں۔

روی موسیٰ بن عقبہ عن ابن شہاب قال کانت بنو فزارہ ممن قدم علی اہل خیبر لیعینوہم فراسلہم رسول اللہ صلی اللہ علیہ و سلم ان لا یعینوہم و ساء لہم ان یمخروا عنہم۔ الخ ج ۳ ص ۵۲ ل مصر۔

(۳) یہ واقعہ بخاری و مسلم میں بھی منقول ہے لیکن زیادہ تفصیل ابن سعد و ابن اسحاق سے لی گئی ہے۔

(۴) ارباب سیر نے محققا اس واقعہ کو خیبر کے ایک سال ماقبل بیان کیا ہے لیکن طبری نے بروایت سلمہ جو اس غزوہ کے ہیرو تھے اور نیز امام بخاری نے صاف تصریح کی ہے کہ خیبر سے تین دن پہلے کا واقعہ ہے۔ حافظ ابن حجر نے ارباب سیر کا بیان لکھ کر لکھا ہے۔

فعلی هذا ما فی الصحیح من التاریخ لغزوة ذی قرد اصح مما ذکرہ اہل السیر۔

”تو اس بنا پر جو کچھ صحیح بخاری میں غزوہ ذی قرد کے متعلق مذکور ہے وہ ارباب سیر کی روایت سے زیادہ صحیح ہے۔“

حافظ ابن حجر نے دونوں روایتوں میں اس طرح تطبیق دی ہے کہ عیینہ بن حصن نے ذوقرد پر دو دفعہ حملہ کیا تھا۔ عام ارباب سیر

غزوہ خیبر کی اہمیت و شان

خیبر کا آغاز اور غزوات کی بہ نسبت ایک امتیاز خاص رکھتا ہے اور اگرچہ ارباب سیر کی نظر اس نکتہ پر نہیں پڑی کہ اس امتیاز کے اسباب کیا تھے؟ تاہم واقعہ کی حیثیت سے امتیازی امور ان کی زبان سے بھی بلا قصد نکل گئے ہیں۔ سب سے مقدم یہ کہ جب آپ نے خیبر کا قصد کیا تو اعلان عام کر دیا کہ

لا یخرج معنا الا راغب فی الجہاد (ابن سعد)

”ہمارے ساتھ صرف وہ لوگ آئیں جو طالب جہاد ہوں۔“

اب تک جو لڑائیاں وقوع میں آئیں محض دفاعی تھیں۔ یہ پہلا غزوہ ہے جس میں غیر مسلم رعایا بنائے گئے اور طرز حکومت کی بنیاد قائم ہوئی۔ اسلام کا اصلی مقصد تبلیغ دعوت ہے۔ اب اگر کوئی قوم اس دعوت کی سید راہ نہ ہو تو اسلام کو اس سے نہ تو جنگ ہے نہ اس کے رعایا بنانے کی ضرورت ہے۔ صرف معاہدہ صلح کافی ہے جس کی بہت سی مثالیں اسلام میں موجود ہیں لیکن جب کوئی قوم خود اسلام کی مخالفت پر کمر بستہ ہو اور اس کو مٹا دینا چاہے تو اسلام کو مدافعت کے لیے تلوار ہاتھ میں لینا پڑتی ہے۔ اور اس کو اپنے زیر اثر رکھنا پڑتا ہے۔ خیبر اس قاعدہ کے موافق اسلام کا پہلا مفتوحہ ملک تھا۔

غزوات کے خاتمہ کے بعد یہ بحث بہ تفصیل آئے گی کہ ایک مدت تک لوگ (۱) جہاد کو عرب کے قدیم طریقہ کے موافق معاش کا ذریعہ سمجھتے رہے۔ اس لڑائی (خیبر) تک بھی یہ غلط فہمی رہی۔ یہ پہلا غزوہ ہے جس میں یہ پردہ اٹھا دیا گیا اور اس لیے آنحضرت ﷺ نے یہ ارشاد فرمایا کہ اس لڑائی میں صرف وہ لوگ شریک ہوں جن کا مقصد محض جہاد اور اعلائے کلمۃ اللہ ہو۔

مدینہ سے روانگی

غرض آپ غطفان اور یہود کے حملہ کی مدافعت کے لیے مدینہ سے محرم (۲) ۷ھ میں حضرت سباع بن عرفطہ غفاریؓ کو مدینہ کا افسر مقرر کر کے مدینہ سے روانہ ہوئے۔ ازواج مطہراتؓ میں سے حضرت ام سلمہؓ ساتھ

← جس کا تذکرہ کرتے ہیں وہ پہلا حملہ تھا۔ اور یہ بالکل قرین قیاس ہے (فتح الباری ج ۷ ص ۳۵۲ باب غزوہ ذی قرد) ”س“ عام ارباب سیر کو غزوہ خیبر بلکہ تمام غزوات کے متعلق چونکہ کسی سبب کی تلاش و جستجو نہیں اس لیے ان کو اس سے کچھ بحث نہیں کہ واقعات کا تسلسل اور غزوات کے اسباب کیا ہیں۔ لیکن زیادہ تحقیق سے ثابت ہوتا ہے کہ یہ سب واقعات ایک ہی سلسلہ کی کڑیاں ہیں۔

(۱) یہاں ”لوگ“ سے مراد منافقین ہیں یہ لوگ غزوات میں محض غنیمت کے لالچ میں شریک ہوتے تھے۔ جہاں سخت مقابلہ پیش آنے اور مال غنیمت کے نہ ملنے کا گمان ہوتا وہاں غزوات کی شرکت سے کتراتے تھے۔ چنانچہ ان ہی دو وجوہ سے وہ حدیبیہ میں شریک نہیں ہوئے اور اس پر سورہ فتح میں اللہ تعالیٰ نے ان پر اپنی ناراضی ظاہر فرمائی اور یہ ارشاد فرمایا کہ آئندہ غنیمت والے غزوہ میں بھی وہ شریک نہ کئے جائیں اسی لیے حضور انور ﷺ نے اس موقع پر اعلان فرمایا کہ اس غزوہ میں بھی وہی شرکت کا ارادہ کریں جن کی غرض محض جہاد اور اعلائے کلمۃ اللہ ہو۔ دنیاوی مال و متاع نہ ہو۔ زرقانی و ابن سعد باب غزوہ خیبر۔ ”س“

(۲) ابن سعد جزء مغازی ص ۷۷ میں جمادی الاولیٰ ۵ھ ہے جو بہ تحقیق مذکورہ بالا صحیح نہیں۔ ”س“

تھیں۔ فوج کی تعداد سولہ سو تھی جن میں ۲۰۰ سوار اور باقی پیدل تھے۔ اس وقت تک لڑائیوں میں علم کا رواج نہ تھا۔ چھوٹی چھوٹی جھنڈیاں ہوتی تھیں۔ یہ پہلی مرتبہ تھا کہ آپ نے تین علم تیار کرائے۔ دو حضرت حباب بن منذر اور حضرت سعد بن عبادہ کو عنایت ہوئے اور خاص علم نبوی جس کا پھر پیرا حضرت عائشہ کی چادر سے تیار ہوا تھا جناب امیرؓ کو مرحمت ہوا۔ فوج جب روانہ ہوئی تو حضرت عامر بن الاکوع (جو مشہور شاعر تھے) یہ رجز پڑھتے ہوئے آگے چلے۔

اللہم لو لا انت ما اھتدینا
و لا تصدقنا و لا صلینا
فاغفر فداء لک ما اتقینا
و القین سکینة علینا
انا اذا صیح بنا اتینا
و ثبت الاقدام ان لاقینا
و بالصیاح عولوا علینا

اے خدا! اگر تو ہدایت نہ کرتا تو ہم ہدایت نہ پاتے
نہ خیرات کرتے اور نہ نماز پڑھتے۔
ہم تجھ پر فدا ہوں۔ ہم جو احکام بجا نہیں لاتے
ان کو معاف کر دے اور ہم پر تسلی نازل کر۔
ہم جب فریاد میں پکارے جاتے ہیں تو پہنچ جاتے ہیں
اور جب مڈ بھیر ہو تو ہم کو ثابت قدم رکھ
لوگوں نے پکار کر ہم سے استغاثہ چاہا ہے
یہ اشعار صحیح (مسلم و) بخاری میں نقل کیے ہیں۔ مسند ابن حنبل میں بعض اشعار (۱) زیادہ ہیں۔ (پہلے دو
مصرع کسی قدر اختلاف کے ساتھ صحیح مسلم (خیبر) میں بھی ہیں۔

ان الذین قد بغوا علینا
اذا ارادوا فتنۃ ابینا
و نحن عن فضلک ما استغینا

جن لوگوں نے ہم پر دست درازی کی ہے جب
وہ کوئی فتنہ برپا کرنا چاہتے ہیں تو ہم ان سے دبتے نہیں
اور اے خدا ہم تیری عنایت سے بے نیاز نہیں۔

راہ میں ایک میدان آیا۔ صحابہؓ نے تکبیر کے نعرے بلند کیے۔ چونکہ تعلیم و تلقین کا سلسلہ ہر وقت جاری رہتا
تھا اور بات بات میں نکات شریعت کی تعلیم ہوتی رہتی تھی ارشاد ہوا کہ آہستہ کیونکہ کسی بہرے اور دور از نظر کو نہیں
پکار رہے ہو۔ تم جس کو پکارتے ہو وہ تمہارے پاس ہی ہے۔ (۲)

خواتین کی فوج میں شرکت

اس غزوہ میں چند خواتین بھی اپنی خواہش سے فوج کے ساتھ ہوئی تھی۔ آنحضرت ﷺ کو معلوم ہوا تو
آپ نے ان کو بلا بھیجا اور غضب کے لہجہ میں فرمایا۔ تم کس کے ساتھ آئیں اور کس کے حکم سے آئیں؟ بولیں کہ یا
رسول اللہ (ﷺ) ہم اس لیے آئے ہیں کہ چرخہ کات کر کچھ پیدا کریں گے اور اس کام میں مدد دیں گے ہمارے
پاس زخمیوں کے لیے دوائیں بھی ہیں۔ اس کے علاوہ ہم تیرا اٹھا کر لائیں گے۔ آنحضرت ﷺ نے فتح کے بعد

(۱) ان اشعار میں صاف تصریح ہے کہ تعدی اور حملہ کی ابتداء دشمنوں کی طرف سے تھی اشعار کے بعض بعض الفاظ میں روایات کا اختلاف ہے۔

(۲) صحیح بخاری غزوہ خیبر۔

جب مال غنیمت تقسیم کیا تو ان کا بھی حصہ لگایا۔ لیکن یہ حصہ کیا تھا؟ زرو جو اہر نہ تھے۔ مال و اسباب نہ تھا۔ درہم و دینار نہ تھے بلکہ صرف کھجوریں تھیں۔ تمام مجاہدین کو یہی ملا تھا اور ان پردہ نشینوں نے بھی یہی پایا تھا۔

یہ واقعہ ابوداؤد (باب فی المرأة و العبد یخدا من الغنیمۃ) میں مذکور ہے۔ حدیث اور سیرت کی تمام کتابوں سے ثابت ہوتا ہے کہ اکثر غزوات میں مستورات ساتھ رہتی تھیں جو زخمیوں کی مرہم پٹی کرتیں اور پیاسوں کو پانی پلاتی تھیں۔ جنگ احد میں حضرت عائشہؓ کا مشک میں پانی بھر بھر کر لانا اور زخمیوں کو پلانا اور پرگزر چکا ہے لیکن یہ امر کہ عورتیں میدان جنگ سے تیراٹھا اٹھا کر بھی لائیں اور مجاہدین کو دیتی تھیں، صرف ابوداؤد نے ذکر کیا ہے لیکن صحیح متصل سے ذکر کیا ہے اس لیے شک کی گنجائش نہیں۔ یوں بھی عرب کی مستورات سے کم سے کم یہی توقع کی جاسکتی ہے۔

چونکہ معلوم تھا کہ غطفان اہل خیبر کی مدد کو آئیں گے۔ آنحضرت ﷺ نے مقام رجب میں فوجیں اتاریں جو غطفان اور خیبر کے بیچ میں ہے۔ اسباب بار برداری، خیمہ و خرگاہ اور مستورات یہاں چھوڑ دی گئیں۔^(۱) اور فوجیں خیبر کی طرف بڑھیں۔ غطفان یہ سن کر کہ اسلامی فوجیں خیبر کی طرف بڑھ رہی ہیں۔ ہتھیار سجا کر نکلے لیکن آگے بڑھ کر جب ان کو معلوم ہوا کہ خود ان کا گھر خطرہ میں ہے تو واپس چلے گئے۔^(۲)

خیبر میں چھ قلعے تھے۔ سالم، قموص، نطاة، قطارة، شق، مربط اور جیسا کہ یعقوبی نے تصریح کی ہے ان میں بیس ہزار سپاہی موجود تھے۔ ان سب میں قموص نہایت مضبوط اور محفوظ قلعہ تھا۔ مرحب عرب کا مشہور پہلوان جو ہزار سوار کے برابر مانا جاتا تھا اسی قلعہ کا رئیس تھا۔^(۳) ابن ابی الحقیق کا خاندان جس نے مدینہ سے جلا وطن ہو کر خیبر کی ریاست حاصل کر لی تھی یہیں رہتا تھا۔

لشکر اسلام جب خیبر کے قریب یعنی مقام صہباء میں پہنچا تو نماز عصر کا وقت آچکا تھا۔ آنحضرت ﷺ نے یہاں ٹھہر کر نماز عصر ادا کی۔ پھر کھانا طلب فرمایا۔ رسد کا ذخیرہ صرف ستو تھا۔ وہی آپؐ نے بھی پانی میں گھول کر نوش فرمایا^(۴) رات ہوتے ہوتے فوج اسلام خیبر کے سواد میں پہنچ گئی۔ عمارتیں نظر آئیں تو آپؐ نے صحابہؓ سے ارشاد فرمایا کہ ٹھہر جاؤ۔ پھر خدا کا نام لے کر یہ دعا مانگی۔

انا نسلک خیر هذه القرية و خیرا ہلہا و خیر ما فیہا و نعوذ بک من شرہا و شر

اہلہا و شر ما فیہا. (ابن ہشام)

”اے خدا ہم تجھ سے اس گاؤں کی اور گاؤں والوں کی اور گاؤں کی چیزوں کی بھلائی چاہتے ہیں اور

(۱) یہ تفصیل معجم البلدان ج ۴ ص ۲۲۹ ذکر رجب میں ہے۔

(۲) طبری ج ۳ ص ۱۵۷۵۔ اصل عبارت یہ ہے فبلغنی ان غطفان لما سمعت بمنزل رسول اللہ صلی اللہ علیہ وسلم

خیبر جمعوا الہ ثم خر جو الیظاہروا یہود علیہ حتی اذا ساروا الخ۔

(۳) تاریخ یعقوبی ج ۲ ص ۵۲۔

(۴) صحیح بخاری۔

سب کی برائیوں سے پناہ مانگتے ہیں۔“

خیبر پر حملہ

ابن ہشام نے لکھا ہے کہ یہ آپ کا معمول عام تھا۔ یعنی جب کسی مقام میں داخل ہوتے تھے تو پہلے یہ دعا مانگ لیتے تھے۔ چونکہ سنت نبوی یہ تھی کہ رات کو کسی مقام پر حملہ نہیں کیا جاتا تھا۔ اس لیے رات یہیں بسر کی صبح کو خیبر میں داخلہ ہوا۔ یہودیوں نے مستورات کو ایک محفوظ مقام میں پہنچا دیا۔ رسد اور غلہ قلعہ ناعم میں یکجا کیا اور فوجیں قلعہ نظاۃ اور قموص میں فراہم کیں، سلام بن مشکم بیمار تھا۔ تاہم اس نے سب سے زیادہ حصہ لیا اور خود قلعہ نظاۃ میں آ کر فوج میں شرکت کی۔

آنحضرت ﷺ کا مقصود جنگ نہ تھا لیکن جب یہود نے بڑے سر و سامان کے ساتھ جنگ کی تیاری کی تو آپ نے صحابہؓ کو مخاطب کر کے وعظ فرمایا اور جہاد کی ترغیب دی۔ تاریخ خمیس میں اس موقع پر لکھا ہے۔

و لما تیقن النبی ﷺ ان الیہود تحارب وعظ اصحابہ و نصحہم و حرضہم علی الجہاد.

”اور جب آنحضرت ﷺ کو یقین ہو گیا کہ یہود لڑنے پر آمادہ ہیں تو آپ نے صحابہ کو نصیحت کی اور جہاد کی ترغیب دی۔“

سب سے پہلے قلعہ ناعم پر فوجیں بڑھیں۔ حضرت محمود بن مسلمہ نے بڑی دلیری سے حملہ کیا اور دیر تک لڑتے رہے۔ لیکن چونکہ سخت گرمی تھی۔ تھک کر دم لینے کے لیے قلعہ کی دیوار کے سایہ میں بیٹھ گئے۔ کنانہ بن الربیع نے قلعہ کی فصیل سے چکی کا پاٹ ان کے سر پر گرایا جس کے صدمہ سے وفات (۱) پائی۔ لیکن قلعہ بہت جلد فتح ہو گیا۔

ناعم کے بعد اور قلعے بہ آسانی فتح ہوتے گئے لیکن قلعہ قموص مرحب کا تخت گاہ تھا اس مہم پر آنحضرت ﷺ نے حضرت ابو بکرؓ و عمرؓ کو بھیجا لیکن دونوں ناکام واپس آئے۔ طبری میں روایت ہے کہ جب خیبری قلعہ سے نکلے تو حضرت عمرؓ کے پاؤں نہ جم سکے اور آنحضرت ﷺ کی خدمت میں حاضر ہو کر شکایت کی کہ فوج نے نامردی کی لیکن فوج نے ان کی نسبت خود یہی شکایت کی۔

اس روایت کو طبری نے جس سلسلہ سند سے نقل کیا ہے اس کے راوی عوف ہیں ان کو بہت سے لوگوں نے ثقہ کہا ہے لیکن بندار جب ان کی روایت بیان کرتے ہیں تو کہتے تھے کہ وہ رافضی اور شیطان تھا۔ یہ لفظ بہت سخت ہے لیکن ان کی شیعیت سب کو تسلیم ہے اور گوشیعہ ہونا بے اعتباری کی دلیل نہیں لیکن یہ ظاہر ہے کہ جس روایت میں حضرت عمرؓ کے بھاگنے کا واقعہ بیان کیا جائے شیعہ کی زبان سے اس روایت کا رتبہ کیا رہ جاتا ہے؟ اس کے علاوہ اوپر کے راوی عبداللہ بن بریدہ ہیں جو اپنے والد سے روایت کرتے ہیں لیکن محدثین کو اس بات میں شبہ ہے کہ ان

(۱) ابن ہشام نے دو موقعوں پر اس واقعہ کا الگ الگ ذکر لکھا ہے یہ تفصیل خمیس سے لی گئی ہے۔

کی جو روایتیں باپ کے سلسلہ سے منقول ہیں صحیح بھی ہیں یا نہیں؟

فاتح خیبر

تاہم اس قدر ضرور صحیح ہے کہ اس مہم پر پہلے اور بڑے بڑے صحابہ بھیجے گئے تھے لیکن فتح کا فخر کسی اور کی قسمت میں تھا۔ جب مہم میں زیادہ دیر ہوئی تو ایک دن شام کو آنحضرت ﷺ نے ارشاد فرمایا کہ کل میں اس شخص کو علم دوں گا جس کے ہاتھ پر خدا فتح دے گا اور جو خدا اور خدا کے رسول اللہ ﷺ کو چاہتا ہے اور خدا اور خدا کا رسول بھی اس کو چاہتے ہیں۔^(۱) یہ رات نہایت امید و انتظار کی رات تھی۔ صحابہ نے تمام رات اس بے قراری میں کاٹی کہ دیکھیے یہ تاج فخر کس کے ہاتھ آتا ہے۔ حضرت عمرؓ نے قناعت پسندی اور بلند نظری کی بنا پر کبھی حکومت اور سروری کی تمنا نہیں کی۔ لیکن جیسا کہ صحیح مسلم باب فضائل علیؓ میں مذکور ہے۔ ان کو خود اعتراف ہے کہ اس موقع کی تمنا میں ان کی خودداری بھی قائم نہ رہ سکی۔ صبح کو دفعتاً یہ آواز کانوں میں آئی کہ ”علیؓ کہاں ہیں۔؟“ یہ بالکل غیر متوقع آواز تھی کیونکہ جناب موصوف کی آنکھوں میں آشوب تھا اور سب کو معلوم تھا کہ وہ جنگ سے معذور ہیں۔ غرض حسب طلب وہ حاضر ہوئے۔ آنحضرت ﷺ نے ان کی آنکھوں میں اپنا لعاب دہن لگایا اور دعا فرمائی جب ان کو علم عنایت ہوا تو انہوں نے عرض کی کہ کیا یہود کو لڑ کر مسلمان بنا لیں۔ ارشاد ہوا کہ ”بہ نرمی ان پر اسلام کو پیش کرو۔ اگر ایک شخص بھی تمہاری ہدایت سے اسلام لائے تو سرخ اونٹوں سے بہتر ہے۔“^(۲) لیکن یہود اسلام یا صلح کے قبول کرنے پر راضی نہیں ہو سکتے تھے۔ مرحب قلعہ سے یہ رجز پڑھتا ہوا باہر نکلا:-

قد علمت خیبر انی مرحب خیبر جانتا ہے کہ میں مرحب ہوں دلیر ہوں

شاکي السلاح بطل مجرب تجربہ کار ہوں۔ سلاح پوش ہوں۔

مرحب کے سر پر یمنی زرد رنگ کا مغفر اور اس کے اوپر سنگی خود تھا۔ قدیم زمانہ میں گول پتھر بیچ سے خالی کر

لیتے تھے۔ یہی خود کہلاتا تھا۔ مرحب کے جواب میں حضرت علیؓ نے رجز پڑھا:-

انا الذی سمّیتی امی حیدرہ میں وہ ہوں کہ میری ماں نے میرا نام شیر رکھا تھا

کلیت غابات کریمہ المنظرہ میں شیر نیستوں کی طرح مہیب و بد منظر ہوں۔

مرحب بڑے غمطراق سے آیا لیکن حضرت علیؓ نے اس زور سے تلوار ماری کہ سر کاٹتی ہوئی دانتوں تک اتر

آئی اور ضربت کی آواز فوج تک پہنچی۔^(۳) پہلوان کا مارا جانا عظیم الشان واقعہ تھا اس لیے عجائب پسندی نے اس

کے متعلق نہایت مبالغہ آمیز افواہیں پھیلا دیں۔ معالم التنزیل میں ہے کہ حضرت علیؓ نے جب تلوار ماری تو

مرحب نے سپر پر روکا لیکن ذوالفقار خود اور سر کو کاٹتی ہوئی دانتوں تک اتر آئی۔ مرحب کے مارے جانے پر یہود

نے جب عام حملہ کیا تو اتفاق سے حضرت علیؓ کے ہاتھ سے سپر چھوٹ کر گر پڑی۔ آپ نے قلعہ کا در جو سرتا پاپارہ

(۱) یہ صحیح بخاری کے الفاظ ہیں۔

(۲) یہ واقعہ بہ تفصیل مذکور صحیح بخاری میں منقول ہے۔

(۳) طبری ۱۵۷۹۔ (یہ اشعار اور مختصر واقعات صحیح مسلم غزوہ خیبر میں بھی ہیں۔)

سنگ تھا اکھاڑ کر اس سے سپر کا کام لیا۔ اس واقعہ کے بعد ابورافع نے سات آدمیوں کے ساتھ مل کر اس کو اٹھانا چاہا تو جگہ سے بھی نہ ہل سکا۔ یہ روایتیں ابن اسحاق اور حاکم نے روایت کی ہیں لیکن بازاری قصے ہیں۔ علامہ سخاوی نے مقاصدِ حسنہ میں تصریح کی ہے کہ:-

کلھا و اھیة۔ ”سب لغور وایتیں ہیں۔“

علامہ ذہبی نے میزان الاعتدال میں علی بن احمد فروخ کے حال میں اس روایت کو نقل کر کے لکھا ہے کہ یہ روایت منکر ہے۔ ابن ہشام نے جن سلسلوں سے یہ روایتیں نقل کی ہیں ان میں سے ایک روایت میں تو بیچ کے ایک راوی کا نام سرے سے چھوڑ دیا ہے اور دوسرے میں اس مشترک نقص کے ساتھ بریدہ بن سفیان بھی ایک راوی ہیں جن کو امام بخاری اور ابوداؤد اور دارقطنی قابل اعتبار نہیں سمجھتے۔^(۱)

ابن اسحاق موسیٰ بن عقبہ اور واقدی کا بیان ہے کہ مرحب کو محمد بن سلمہ نے مارا تھا۔ مسند ابن حنبل اور نووی شرح صحیح مسلم میں بھی ایک روایت ہے لیکن صحیح مسلم (اور حاکم ج ۲ ص ۳۹) میں حضرت علیؓ ہی کو مرحب کا قاتل اور فاتح خیبر لکھا ہے اور یہی اصح الروایات ہے۔

غرض یہ قلعہ (قموص) ۲۰ دن کے محاصرہ کے بعد فتح ہو گیا۔ ان معرکوں میں ۹۳ یہود مارے گئے جن میں حارث مرحب، اسیر، یاسر، عامر زیادہ مشہور ہیں۔ صحابہ میں سے ۱۵ بزرگوں نے شہادت حاصل کی جن کے نام ابن سعد نے بہ تفصیل لکھے ہیں۔

فتح کے بعد زمین مفتوحہ پر قبضہ کر لیا گیا لیکن یہود نے درخواست کی کہ زمین ہمارے قبضے میں رہنے دی جائے۔ ہم پیداوار کا نصف حصہ ادا کریں گے۔ یہ درخواست منظور ہوئی۔ بٹائی کا وقت آتا تو آنحضرت ﷺ عبد اللہ بن رواحہ کو بھیجتے تھے وہ غلہ کو دو حصوں میں تقسیم کر کے یہود سے کہتے تھے کہ اس میں سے جو حصہ چاہو لے لو۔ یہود اس عدل پر متحیر ہو کر کہتے تھے کہ زمین اور آسمان ایسے ہی عدل سے قائم ہیں۔^(۲) خیبر کی زمین تمام مجاہدین پر جو اس جنگ میں شریک تھے تقسیم کر دی گئی۔ اسی میں آنحضرت ﷺ کا خمس بھی تھا۔

عام روایت ہے کہ مال غنیمت میں سے خمس کے علاوہ ایک حصہ رسول اللہ ﷺ کے لیے خاص طور پر کر لیا جاتا تھا جس کو صفیٰ کہتے ہیں اس بنا پر حضرت صفیہؓ (زوجہ کنانہ بن الربیع) کو آپؐ نے لے لیا اور آزاد کر کے ان سے نکاح کر لیا۔

حضرت صفیہؓ کے واقعہ کی تحقیق

حضرت صفیہؓ کی نسبت بعض کتب حدیث میں یہ واقعہ مذکور ہے کہ آنحضرت ﷺ نے پہلے ان کو دحبہ کلبیؓ کو دیا تھا۔ پھر کسی نے ان کے حسن کی تعریف کی تو ان سے مانگ لیا اور اس کے معاوضہ میں ان کو سات لونڈیاں

(۱) میزان الاعتدال ترجمہ بریدہ بن سفیان۔

(۲) فتوح البدان بلاذری ص ۲۷ فتح خیبر وطبری ص ۱۵۸۹ (اصل روایت ابوداؤد باب المساقات میں موجود ہے۔)

دیں۔ مخالفین نے اس روایت کو نہایت بدنما پیرایہ میں ادا کیا ہے اور جب اصل روایت میں اتنی بات موجود ہے تو ظاہر ہے کہ مخالف اس سے کہاں تک کام لے سکتا ہے۔

حقیقت یہ ہے کہ حضرت صفیہؓ کا یہ واقعہ حضرت انسؓ سے منقول ہے لیکن خود حضرت انسؓ سے متعدد روایتیں ہیں اور وہ باہم مختلف ہیں۔ بخاری کی جو روایت غزوہ خیبر کے ذکر میں ہے۔ اس میں یہ تصریح ہے کہ جب قلعہ خیبر فتح ہوا تو لوگوں نے آپؐ کے سامنے حضرت صفیہؓ کے حسن کا ذکر کیا۔ آپؐ نے ان کو اپنے لیے لے لیا اصلی الفاظ یہ ہیں:-

فلما فتح الله عليه الحصن ذكر له جمال صفية بنت حبي بن اخطب وقد قتل زوجها و كانت عروسا فاصطفاها النبي ﷺ لنفسه.

”جب خدا نے قلعہ فتح کر دیا تو لوگوں نے آپؐ سے صفیہ بنت حبی کے حسن و جمال کی تعریف کی اس کا شوہر اس جنگ میں مارا گیا تھا۔ آنحضرت ﷺ نے اس کو اپنے لیے پسند کر لیا۔“

لیکن بخاری کتاب الصلوٰۃ (باب ما یذکر فی الفخذ) (صحیح (۱) مسلم باب فضل عتق الامۃ) میں خود حضرت انسؓ کی یہی روایت اس طریقہ سے منقول ہے کہ جب لڑائی کے بعد قیدی جمع کیے گئے تو حضرت دحیہ کلبیؓ نے آنحضرت ﷺ سے درخواست کی کہ ان میں سے ایک لونڈی مجھ کو عنایت ہو۔ آپؐ نے ان کو اختیار دیا کہ خود جا کر کوئی لونڈی لے لو۔ انہوں نے حضرت صفیہؓ کو انتخاب کیا لیکن لوگوں کو اعتراض ہوا۔ ایک شخص نے آ کر آنحضرت ﷺ سے کہا:-

((یا نبی اللہ اعطیت دحیة صفیة بنت حبی سیدة قریظة و النضیر لا تصلح الا لک))

”اے پیغمبر خدا! آپؐ نے صفیہ کو دحیہ کے حوالہ کیا وہ قریظہ اور نضیر کی رئیسہ ہے اور آپؐ کے سوا اور کوئی اس کے لائق نہیں۔“

اس کے بعد آپؐ نے حضرت صفیہؓ کو آزاد کر کے ان سے نکاح کر لیا۔ ابوداؤد^(۲) میں یہ دونوں روایتیں ہیں۔ اور دونوں حضرت انسؓ سے مروی ہیں۔ ابوداؤد کی شرح میں مازری (مشہور محدث) کا یہ قول نقل کیا ہے کہ آنحضرت ﷺ نے حضرت صفیہؓ کو اس لیے حضرت دحیہؓ سے لے کر ان سے عقد کیا کہ:-

لما فیہ من انتہا کما مع مرتبہا و کونہا بنت سیدہم.

”چونکہ وہ عالی مرتبہ اور رئیس یہود کی صاحبزادی تھیں۔ اس لیے ان کا کسی اور کے پاس جانا ان کی توہین تھی۔“

حافظ ابن حجر نے بھی فتح الباری میں اس کے قریب قریب لکھا ہے۔

(۱) صحیح مسلم جلد ۱ ص ۵۳۶ باب فضل عتق الامۃ ثم لتزوج بہا۔

(۲) ابوداؤد باب ماجاء فی سہم الصفی۔

یہ ظاہر ہے کہ حضرت صفیہؓ خاندان کے تباہ ہونے کے بعد خاندان سے باہر بیوی یا کنیز بن کر رہتیں۔ وہ رئیس خیبر کی بیٹی تھیں۔ ان کا شوہر بھی قبیلہ نضیر کا رئیس تھا۔ باپ اور شوہر دونوں قتل کیے جا چکے تھے۔ اس حالت میں ان کے پاس خاطر حفظ مراتب اور رفع غم کے لیے اس کے سوا اور کوئی تدبیر نہ تھی کہ آنحضرت ﷺ ان کو اپنے عقد میں لے لیں۔ وہ کنیز ہو کر بھی رہ سکتی تھیں لیکن آنحضرت ﷺ نے ان کی خاندانی عزت کے لحاظ سے ان کو آزاد کر دیا اور پھر نکاح پڑھایا (بلکہ مسند احمد ابن حنبل میں ہے کہ آپ نے ان کو اختیار دیا کہ وہ آزاد ہو کر اپنے گھر چلی جائیں یا آپ کے نکاح میں آنا قبول کریں۔ انہوں نے دوسری صورت پسند کی یعنی یہ کہ وہ آنحضرت ﷺ کے نکاح میں آجائیں) (۱) حسن خلق، رحم اور مصیبت زدہ کی چارہ نوازی کے علاوہ سیاسی اور مذہبی حیثیت سے بھی یہ کاروائی نہایت موزوں اور بجا تھی۔ اس قسم کے طرز عمل سے عرب کو اسلام کی طرف رغبت اور کشش ہوتی تھی کہ اسلام اپنے دشمنوں کے ورثاء کے ساتھ بھی کس قسم کا محسانہ اور ہمدردانہ سلوک کرتا ہے۔

غزوہ بنی المصطلق میں حضرت جویریہؓ کے ساتھ بھی یہی واقعہ پیش آیا اور اس سلوک کا جو اثر ہوا وہ اوپر گزر چکا ہے۔

فتح کے بعد آنحضرت ﷺ نے چند روز خیبر میں قیام کیا۔ اگرچہ یہود کو کامل امن و امان دیا گیا اور ان کے ساتھ ہر طرح کی مراعات کی گئیں۔ تاہم ان کا طرز عمل مفسدانہ اور باغیانہ رہا۔ پہلا دیباچہ یہ تھا کہ ایک دن زینب نے جو سلام بن مشکم کی بیوی اور مرجب کی بھانج تھی۔ آنحضرت ﷺ کی چند صحابہؓ کے ساتھ دعوت کی۔ آپ نے فرط کرم سے قبول فرمایا۔ زینب نے کھانے میں زہر ملا دیا تھا۔ آپ نے ایک لقمہ کھا کر ہاتھ کھینچ لیا لیکن حضرت بشر بن برار نے پیٹ بھر کر کھایا اور زہر کے اثر سے بالآخر ہلاک ہو گئے۔ آنحضرت ﷺ نے زینب کو بلا کر پوچھا۔ اس نے جرم کا اقبال کیا۔ یہود نے کہا ہم نے اس لیے زہر دیا کہ اگر آپ پیغمبر ہیں تو زہر خود اثر نہ کرے گا اور پیغمبر نہیں ہیں تو ہم کو آپ کے ہاتھ سے نجات مل جائے گی۔ آنحضرت ﷺ کبھی اپنی ذات کے لیے کسی سے انتقام نہیں لیتے تھے اس بنا پر آپ نے زینب سے تعرض نہیں فرمایا لیکن جب دو تین دن کے بعد حضرت بشر زہر کے اثر سے انتقال کر گئے تو وہ قصاص میں قتل کر دی گئی۔

ایک دفعہ صحابہؓ میں سے حضرت عبداللہ بن سہیل اور حضرت محیصہؓ قحط سالی کے زمانہ میں خیبر گئے یہود نے حضرت عبداللہؓ کو زہر کے سے قتل کر کے ایک نہر میں ڈال دیا۔ حضرت محیصہؓ نے آنحضرت ﷺ کی خدمت میں آ کر واقعہ بیان کیا۔ آپ نے فرمایا کہ تم قسم کھا سکتے ہو کہ یہودیوں نے قتل کیا؟ عرض کیا کہ حضور! وہ تو پچاس مسلمانوں کو قتل کر کے بھی جھوٹی قسم کھالیں گے۔ عرض آنحضرت ﷺ نے یہود سے تعرض نہیں کیا اور بیت المال سے مقتول کا خون بہا دلا دیا۔

حضرت عمرؓ کے زمانہ خلافت میں یہود نے حضرت عبداللہ بن عمرؓ کو سوتے میں کوٹھے پر سے گرا دیا کہ ان کا ہاتھ اور پاؤں ٹوٹ گیا۔ اس طرح ہمیشہ فساد انگیزیاں کرتے رہتے تھے۔ مجبور ہو کر حضرت عمرؓ نے ان کو شام کے

اضلاع میں جلاوطن (۱) کر دیا (یہ جملہ معترضہ سلسلہ کلام میں آ گیا تھا۔)

خزانہ خیبر اور روسائے یہود کی سزا

خیبر کے واقعات میں ارباب سیر نے ایک سخت غلط روایت نقل کی ہے اور وہ اکثر کتابوں میں منقول ہو کر متداول ہو گئی ہے۔ یعنی یہ کہ اول آپ نے یہود کو اس شرط پر امن عام دیا تھا کہ کوئی چیز نہ چھپائیں گے لیکن جب کنانہ بن الربیع نے خزانہ بتانے سے انکار کیا تو آپ نے حضرت زبیرؓ کو حکم دیا کہ سختی کر کے اس سے خزانہ کا پتا لگائیں۔ حضرت زبیرؓ چقماق جلا کر اس کے سینے کو داغتے تھے یہاں تک کہ اس کی جان نکلنے کے قریب ہو گئی۔ (۲) بالآخر آپ نے کنانہ کو قتل کر دیا اور تمام یہودی لوٹدی غلام بنا لیے گئے۔ (۳)

اس روایت کا اس قدر صحیح ہے کہ کنانہ قتل کر دیا گیا لیکن اس کی وجہ یہ نہیں کہ وہ خزانہ بتانے سے انکار کرتا تھا بلکہ اس کی وجہ یہ ہے کہ کنانہ نے محمود بن مسلمہ کو قتل کیا تھا۔ طبری میں تصریح ہے:-

ثم دفعه رسول الله الى محمد بن مسلمة فضرب عنقه باخيه محمود بن مسلمة.

(ص ۱۵۸۲)

”پھر آنحضرت ﷺ نے کنانہ کو محمد بن مسلمہ کے حوالہ کیا انہوں نے اپنے بھائی محمود بن مسلمہ کے

قصاص میں اس کو قتل کر دیا۔“

باقی روایت کا یہ حال ہے کہ یہ روایت طبری اور ابن ہشام دونوں نے ابن اسحاق سے روایت کی ہے۔ لیکن ابن اسحاق نے اوپر کے کسی راوی کا نام نہیں بتایا۔ محدثین نے رجال کی کتابوں میں تصریح کی ہے کہ ابن اسحاق یہودیوں سے مغازی نبوی کے واقعات روایت کرتے تھے۔ اس روایت کو بھی انہی روایتوں میں سمجھنا چاہیے اور ہی وجہ ہے کہ ابن اسحاق ان راویوں کا نام نہیں لیتے۔

کسی شخص پر خزانہ بتانے کے لیے اس قدر سختی کرنا کہ اس کے سینہ پر چقماق سے آگ جھاڑی جائے۔ تمہ اللعالمین کی شان اس سے بہت ارفع ہے۔ وہی شخص جو اپنے زہر دینے والے سے مطلق تعرض نہیں کرتا، کیا ندسکوں کے لیے کسی کو آگ سے جلانے کا حکم دے سکتا ہے۔

اصل واقعہ اس قدر تھا کہ کنانہ بن ابی الحقیق کو اس شرط پر امن دی گئی تھی کہ کسی قسم کی بد عہدی اور خلاف بیانی کرے گا۔ (۴) (بلکہ روایت میں ہے کہ) اس نے یہ بھی منظور کیا تھا کہ اگر اس کے خلاف اس نے کچھ کیا تو وہ قتل مستحق ہوگا۔ (۵) کنانہ نے بد عہدی کی اور جو امن اس کو دیا گیا تھا، ٹوٹ گیا، کنانہ نے محمود بن مسلمہ کو قتل کیا تھا

(۱) فتوح البلدان بلاذری ص ۲۸۔ اور صحیح بخاری مطبوعہ مصطفائی ج ۱ ص ۳۷۷۔ (باب اذا اشتراط فی المزارة اذا شئت اخرجک)۔

(۲) یہ پوری تفصیل تاریخ طبری میں مذکور ہے۔ ابن ہشام میں بھی اس کے قریب قریب ہے۔

(۳) فتوح البلدان بلاذری ص ۲۴۔

(۴) ابوداؤد باب حکم ارض خیبر۔

(۵) طبقات ابن سعد غزوہ خیبر ص ۸۱ سطر ۲۴۔

اب اس کے قصاص میں وہ قتل کر دیا گیا جیسا کہ ابھی ہم نے طبری کی روایت سے نقل کیا ہے۔
اب دیکھو اس روایت میں کیا کیا واقعات اضافہ ہو گئے۔

(۱) قتل کا واقعہ کنانہ کے ساتھ خاص تھا، خزانہ کے چھپانے کا وہی مجرم تھا، محمود بن مسلمہ کو اسی نے قتل کیا تھا اس لیے وہی قتل بھی کیا جاسکتا تھا۔ اضافہ کا پہلا قدم یہ ہے کہ ابن سعد نے بکر بن عبدالرحمن سے جو روایت متصل نقل کی ہے اس میں کنانہ کے ساتھ اس کے بھائی کا نام بھی بڑھا دیا ہے۔ یعنی دونوں قتل کئے گئے۔
فضر ب اعناقهما و سبی اہلیہما۔^(۱)

”تو آنحضرت ﷺ نے دونوں کو قتل کر دیا۔ ان کی عورتوں اور بچوں کو لونڈی غلام بنایا۔“
(۲) یہاں تک بھی خیریت تھی لیکن ابن سعد نے عفان بن مسلم سے جو روایت نقل کیا ہے وہ اس سے بھی زیادہ وسیع ہو گئی ہے۔ یعنی دونوں بھائیوں کے ساتھ تمام یہودی گرفتار اور لونڈی غلام بنا لیے گئے۔
فلما وجد المال الذی غیبوہ فی مسک الجمل سبی نساء ہم^(۲)
”تو جب وہ خزانہ مل گیا جس کو انہوں نے اونٹ کی کھال میں چھپا رکھا تھا تو ان کی عورتیں گرفتار کیں اور لونڈیاں بنالیں۔“

لیکن جب یہ روایتیں محدثانہ اصول تنقید سے جانچی جاتی ہیں تو چھلکے اترتے جاتے ہیں اور اصل حقیقت رہ جاتی ہے۔ زن و بچہ کا گرفتار ہونا تو رہا ایک طرف خود صحیح بخاری سے ثابت ہے کہ کنانہ کا بھائی تک قتل نہیں کیا گیا اور حضرت عمرؓ کے زمانہ خلافت تک موجود تھا۔ صحیح بخاری میں ہے:

فلما اجمع عمر علی ذلک اتاہ احد بنی ابی الحقیق فقال یا امیر المؤمنین اتخرجنا وقد اقرنا محمد و عاملنا علی الاموال۔^(۳)

”پھر جب حضرت عمرؓ نے یہ ارادہ کیا تو ابی الحقیق کا ایک بیٹا ان کے پاس آیا اور کہا کہ امیر المؤمنین آپ ہم کو نکالتے ہیں حالانکہ ہم کو محمد (ﷺ) نے رہنے دیا تھا اور خراج پر معاملہ کیا تھا۔“
حافظ ابن حجر نے فتح الباری میں تصریح کی ہے کہ یہ وہی کنانہ بن ابی الحقیق کا بھائی تھا۔
حافظ ابن قیم نے زاد المعاد میں عام روایتوں کی وسعت کو گھٹا کر اس حد تک پہنچایا کہ:-

و لم یقتل رسول اللہ صلی اللہ علیہ وسلم بعد الصلح الا ابنی ابی الحقیق۔ (ذکر غزوة خیبر)

”آنحضرت ﷺ نے صلح کے بعد ابن ابی الحقیق کے دونوں بیٹوں کے سوا اور کسی کو قتل نہیں کیا۔“
لیکن حافظ موصوف کو اگر صحیح بخاری کی عبارت مذکورہ بالا پیش نظر ہوتی تو غالباً یہ تعداد اور بھی گھٹ جاتی۔

(۱) طبقات ابن سعد غزوة خیبر ص ۸۱ سطر ۲۷۔

(۲) طبقات ابن سعد غزوة خیبر ص ۸۰۔

(۳) صحیح بخاری ج ۱ مطبع مصطفائی ص ۳۷۷ باب اذا اشترط فی المزارعة اذا شئت اخرتک۔

ابوداؤد میں جہاں ارض خیبر کا عنوان باندھا ہے۔ صرف ابن ابی الحقیق کا قتل کیا جانا لکھا ہے۔ یہ نکتہ بھی ملحوظ رکھنا چاہیے کہ ابوداؤد میں لکھا ہے کہ آنحضرت ﷺ نے سعید (حیی بن اخطب کے چچا) سے پوچھا تھا کہ وہ خزانہ کیا ہوا؟ اس نے کہا لڑائیوں میں صرف ہو گیا۔ باوجود اس کے آنحضرت ﷺ نے صرف کنانہ کے قتل کا حکم دیا۔ یہ اس بات کی صاف دلیل ہے کہ کنانہ کا قتل محمود بن مسلمہ کے قصاص میں ہوا تھا۔ ورنہ اگر خزانہ کے چھپانے کا جرم قتل کا سبب ہوتا تو اس جرم کے مجرم اور بھی تھے۔

مورخین نے پہلی غلطی یہ کی کہ کنانہ کے قتل کا سبب اخفائے خزانہ سمجھے اور چونکہ اس جرم میں اور لوگ بھی شریک تھے اس لیے یہ تعمیم خود بخود پیدا ہو گئی کہ کنانہ کا تمام خاندان قتل کر دیا گیا۔

ایک اور نکتہ

اس قدر عموماً مسلم ہے کہ خیبر کا واقعہ محرم میں پیش آیا۔ یعنی آنحضرت ﷺ جب اس ارادہ سے مدینہ سے نکلے تو محرم کی اخیر تاریخیں تھیں۔ محرم میں لڑائی شرعاً ممنوع ہے اس لیے محدثین اور فقہاء میں اس توجیہ کے متعلق اختلاف پیدا ہوا۔ بہت سے فقہاء کا یہ مذہب ہے کہ اوائل میں البتہ ان مہینوں میں لڑائی ممنوع تھی لیکن پھر وہ حکم منسوخ ہو گیا۔ علامہ ابن قیم نے لکھا ہے کہ حرمت کا پہلا حکم جو نازل ہوا تھا وہ اس آیت کی رو سے تھا۔

﴿قُلْ قِتَالٌ فِيهِ كَبِيرٌ وَ صَدٌّ عَنْ سَبِيلِ اللَّهِ﴾ (بقرہ: ۲۱۷)

”کہہ دو کہ اس مہینہ میں لڑنا بڑا گناہ ہے اور خدا کی راہ سے روکنا ہے۔“

پھر سورہ مائدہ میں یہ آیت اتری:-

﴿يَا أَيُّهَا الَّذِينَ آمَنُوا لَا تَحِلُّوا شَعَائِرَ اللَّهِ وَ لَا الشَّهْرَ الْحَرَامَ﴾ (مائدہ)

”مسلمانو! خدا کی حد بندیوں کی اور ماہ حرام کی بے حرمتی نہ کرو۔“

یہ پچھلی آیت کے آٹھ برس بعد نازل ہوئی۔ اس وسیع زمانہ تک تو حرمت کا حکم باقی رہا اب وہ کون سی آیت یا حدیث ہے جس سے یہ حکم منسوخ ہو گیا۔

و لیس فی کتاب اللہ و لا سنة رسولہ ناسخ لحکمھا.

”اور خدا کی کتاب اور حدیث میں ان آیتوں کے حکم کا کوئی ناسخ نہیں۔“

مجوزین نے یہ استدلال کیا ہے کہ فتح حرم طائف کا محاصرہ بیعت رضوان یہ سب ماہ حرام میں ہوئے تھے۔ اس لیے اگر ماہ حرام میں لڑائی جائز نہ ہوتی تو آنحضرت ﷺ ان کو کیونکر جائز رکھتے۔ حافظ ابن قیم نے جواب دیا ہے کہ ماہ حرام میں ابتدائے جنگ کرنا حرام ہے لیکن اگر دشمن کا مدافعہ مقصود ہے تو بالاتفاق جائز ہے وہ سب واقعات دفاعی تھے۔ آنحضرت ﷺ نے پیش دستی نہیں کی تھی بلکہ دفاع کیا گیا تھا۔ بیعت رضوان اس لیے لی گئی تھی کہ یہ خبر مشہور ہو گئی تھی کہ کفار نے حضرت عثمانؓ کو (جو سفیر ہو کر گئے تھے) قتل کر دیا۔ طائف کا محاصرہ کوئی مستقل جنگ نہ تھی بلکہ غزوہ حنین کا بقیہ تھا جس میں خود کفار ہر طرف سے جمع ہو کر حملہ آور ہوئے تھے۔ فتح حرم کا

واقعہ حدیبیہ کی شکست کا نتیجہ تھا جس کی ابتداء قریش نے کی تھی۔^(۱) حافظ ابن القیم نے نہایت صحیح جواب دیا لیکن خاص خیبر کے معاملہ میں وہ اس گروہ کو نہ کھول سکے اور بحث نامفصل رہ گئی۔ حافظ ابن القیم کے استاد علامہ ابن تیمیہ کو بھی اس موقع پر اشتباہ ہوا، انہوں نے الجواب صحیح لمن بدل دین المسیح میں لکھا ہے کہ آنحضرت ﷺ نے جس قدر لڑائیاں کیں سب دفاعی تھیں۔ صرف بدر اور خیبر اس سے مستثنیٰ ہیں۔ لیکن اگر علامہ موصوف زیادہ استقصاء کرتے تو ثابت ہوتا کہ بدر اور خیبر بھی مستثنیٰ نہیں۔ بدر کا بیان اوپر گزر چکا ہے۔ خیبر کے مابقی واقعات کو ترتیب دے کر دیکھو تو صاف نظر آئے گا کہ یہود اور غطفان مدینہ پر حملہ کی تیاریاں کر چکے تھے۔

تقسیم زمین

خیبر کی زمین دو برابر حصوں میں تقسیم کی گئی، نصف بیت المال، مہمانی اور سفارت وغیرہ کے مصارف کے لیے خاص کر لیا گیا۔ باقی نصف مجاہدین پر جو اس غزوہ میں شریک تھے مساوی حصوں میں تقسیم کیا گیا۔ کل فوج کی تعداد چودہ سو تھی۔ دو سو سوار تھے۔ سواروں کو گھوڑوں کے مصارف کے لیے پیدل سے دو گنا ملتا تھا اس بنا پر یہ تعداد اٹھارہ سو کے برابر تھی اس حساب سے کل جائیداد کے اٹھارہ سو حصے کیے گئے اور ہر مجاہد کے حصہ میں ایک حصہ آیا۔ جناب سرور کائنات ﷺ کو بھی عام مجاہدین کے برابر ایک ہی حصہ^(۲) ملا۔

و لرسول اللہ صلی اللہ علیہ وسلم مثل سهم واحدہم۔^(۳)

”اور آنحضرت ﷺ کا بھی عام لوگوں کی طرح ایک حصہ تھا۔“

ملکی حالت اور احکام فقہی

خیبر کی فتح سے اسلام کی ملکی اور سیاسی حالت کا نیا دور شروع ہوتا ہے۔ اسلام کے حقیقی دشمن صرف دو تھے۔ مشرکین اور یہود۔ اگرچہ مذہباً باہم مختلف تھے لیکن سیاسی اسباب کی بنا پر ان میں اتحاد پیدا ہو گیا تھا۔ مدینہ کے یہود عموماً انصار کے حلیف تھے اسی طرح خیبر کے یہود غطفان کے حلیف تھے۔ اب آنحضرت ﷺ کے مقابلہ کے لیے مکہ اور مدینہ کے مشرکین اور منافقین سب مل کر کفیس و احدہ ہو گئے۔ خیبر کی فتح کے بعد یہود کی قوت بالکل ٹوٹ گئی اور مشرکین کا ایک بازو جاتا رہا۔

اب تک اسلام چاروں طرف سے نزعہ کی حالت میں تھا اس بنا پر بجز عقائد اور ضروری عبادت کے شریعت کے اور احکام کی تائیس و تعینم کا موقع نہ تھا۔ شریعت کے احکام جیسا کہ حضرت عائشہؓ نے فرمایا ہے حالات کے اقتضاء سے بتدریج آئے ہیں چنانچہ اس کی تفصیل آگے آئے گی۔ خیبر کی فتح سے ادھر تو یہود کی فتنہ انگیزیوں سے

(۱) رواد العاد۔ ذکر غزوہ خیبر۔

(۲) فتوح البلدان بلاذری، ذکر غزوہ خیبر۔

(۳) البزاز و حکم ارض خیبر میں ہے۔ النبی صلی اللہ علیہ وسلم معہم لہ سهم کسہم احدہم ”س“۔

نجات ملی ادھر حدیبیہ کی صلح سے مشرکین کی طرف سے فی الجملہ اطمینان حاصل ہوا۔ اس بنا پر اب مسلمان جدید فقہی احکام کی تعمیل کے قابل ہو چکے تھے۔ ارباب سیر نے غزوہ خیبر کے تذکرہ میں عموماً ذکر کیا ہے کہ اس موقع پر متعدد جدید فقہی احکام نازل ہوئے۔ (۱) اور آنحضرت ﷺ نے ان کی تبلیغ کی ان کی تفصیل یہ ہے۔

(۱) پنجہ سے شکار کرنے والے پرند حرام ہوئے۔

(۲) درندہ جانور حرام کر دیے گئے۔

(۳) گدھا اور خچر حرام کر دیا گیا۔

(۴) اب تک معمول تھا کہ لونڈیوں سے فوراً تمتع جائز سمجھا جاتا تھا۔ اب استبراء کی قید ہو گئی۔ یعنی اگر وہ

حاملہ ہے تو وضع حمل تک ورنہ ایک مہینہ تک تمتع جائز نہیں۔

(۵) چاندی سونے کا بہ تقاضا خریدنا حرام ہوا۔

(۶) بعض روایتوں میں ہے کہ متعہ بھی اسی غزوہ میں حرام ہوا۔

وادی القرئی اور فدک

تیماء اور خیبر کے درمیان ایک وادی ہے جس میں بہت سی بستیاں آباد ہیں اس کو وادی القرئی کہتے ہیں۔ قدیم زمانہ میں عاد اور ثمود یہاں آباد تھے۔ یاقوت نے معجم البلدان میں لکھا ہے کہ عاد و ثمود کے آثار اب بھی باقی ہیں۔ اسلام سے پہلے ان بستیوں میں یہود آ کر آباد ہوئے اور زراعت اور آب رسانی کو بہت ترقی دی۔ اور اب یہود کا مخصوص مرکز بن گیا تھا۔ (۲) خیبر کے بعد آنحضرت ﷺ نے وادی القرئی کا رخ کیا لیکن لڑنا مقصود نہ تھا۔ مگر یہود پہلے سے تیار تھے انہوں نے فوراً تیر اندازی شروع کر دی۔ آنحضرت ﷺ کا محمل آپ کے غلام (حضرت مدعم) اتار رہے تھے کہ ایک تیر آیا اور وہ جان بحق ہوئے۔ عام مورخین نے یہود کی تیاری کا ذکر نہیں کیا ہے لیکن امام بیہقی نے صاف تصریح کی ہے۔

وقد استقبلتنا یہود بالرمی ولم نكن على تعبیه (۳)

”یہود ہمارے مقابلے کو تیر چلاتے ہوئے نکلے اور ہم تیار نہ تھے۔“

بہر حال جنگ شروع ہو گئی لیکن تھوڑے سے وقت کے بعد یہود نے سپردال دی اور خیبر کی شرائط کے موافق صلح ہو گئی۔

ادائے عمرہ

صلح حدیبیہ میں قریش سے معاہدہ ہوا تھا کہ اگلے سال آنحضرت ﷺ مکہ میں آ کر عمرہ ادا کریں گے اور

(۱) یہاں نزول سے مراد وحی متلو یعنی قرآن مراد نہیں ہے۔

(۲) معجم البلدان لفظ قرئی ج ۷ ص ۷۳ ”س“۔

(۳) زرقانی بر موطا بحوالہ بیہقی باب الجہاد ذکر غلول ص ۲۱۳ ”س“۔

تین دن قیام کر کے واپس چلے جائیں گے اس بنا پر آنحضرت ﷺ نے اس سال عمرہ ادا کرنا چاہا اور اعلان کر دیا کہ جو لوگ واقعہ حدیبیہ میں شریک تھے ان میں سے کوئی رہ نہ جائے۔ بجز ان لوگوں نے جو اس اثنا میں مر چکے تھے سب نے یہ سعادت حاصل کی معاہدہ میں شرط تھی کہ مسلمان مکہ میں آئیں تو ہتھیار ساتھ نہ لائیں۔ اس لیے اسلحہ جنگ بطن یا حج میں جو مکہ سے آٹھ میل ادھر ہے چھوڑ دیے گئے اور دو سو سواروں کا ایک دستہ اسلحہ کی حفاظت کے لیے متعین کر دیا گیا۔

آنحضرت ﷺ لبیک لبیک کہتے ہوئے حرم کی طرف بڑھے۔ حضرت عبداللہ بن رواحہ اونٹ کی مہار تھامے ہوئے آگے آگے یہ رجز پڑھتے جاتے تھے۔^(۱)

خلوا بنی الکفار عن سبیلہ کافرو! سامنے سے ہٹ جاؤ
الیوم نضربکم علی تنزیلہ آج جو تم نے اترنے سے روکا تو ہم تلوار کا وار کریں گے۔
ضربا یزیل الہام عن مقیلہ وہ وار جو سر کو خواب گاہ سر سے الگ کر دے
ویذہل الخلیل عن خلیلہ اور دوست کے دل سے دوست کی یاد بھلا دے۔

صحابہؓ کا جم غفیر ساتھ تھا اور برسوں کی دیرینہ تمنا اور فرض مذہبی بڑے جوش کے ساتھ ادا کر رہا تھا۔ اہل مکہ کا خیال تھا کہ مسلمانوں کو مدینہ کی آب و ہوا نے کمزور کر دیا ہے اس بنا پر آپؐ نے حکم دیا کہ لوگ طواف کے پہلے تین پھیروں میں اکڑتے ہوئے چلیں۔ عربی زبان میں اس کو ”زل“ کہتے ہیں۔ چنانچہ آج تک یہ سنت باقی ہے۔ اہل مکہ نے اگرچہ چاروں چار عمرہ کی اجازت دے دی تھی تاہم ان کی آنکھیں اس منظر کے دیکھنے کی تاب نہیں لاسکتی تھیں۔ رؤسائے قریش نے عموماً شہر خالی کر دیا اور پہاڑوں پر چلے گئے۔ تین دن کے بعد حضرت علیؑ کے پاس آئے اور کہا محمد سے کہہ دو کہ شرط پوری ہو چکی اب مکہ سے نکل جائیں حضرت علیؑ نے عرض کی۔ آپ اسی وقت روانہ ہو گئے۔ چلتے وقت حضرت حمزہؓ کی صغیر السن صاحبزادی امامہ جو مکہ میں رہ گئی تھیں آنحضرت ﷺ کے پاس ”چچا چچا“^(۲) کہتی دوڑی آئیں۔ حضرت علیؑ نے ہاتھوں میں اٹھالیا لیکن حضرت جعفرؓ (حضرت علیؑ کے بھائی) اور زید بن حارثہ نے اپنے دعویٰ پیش کیے۔ حضرت جعفرؓ کہتے تھے کہ یہ میرے چچا کی لڑکی ہے۔ اور زیدؓ کہتے تھے کہ حمزہؓ میرے مذہبی بھائی تھے اس رشتہ سے یہ میری بھتیجی ہے۔ حضرت علیؑ کو دعویٰ تھا کہ میری ہمیشہ بھی ہے اور پہلے میری ہی گود میں آئی ہے۔ آنحضرت ﷺ نے سب کے دعویٰ مساوی الدرجہ دیکھ کر ان کو اسماءؓ کی گود میں دیا کہ وہ امامہ کی خالہ تھیں پھر فرمایا کہ ”خالہ ماں کے برابر ہوتی ہے۔“^(۳)



(۱) یہ اشعار اور یہ واقعہ ترمذی نے شمائل میں نقل کیا ہے۔

(۲) آنحضرت ﷺ رشتہ میں ان کے بھائی تھے لیکن انہوں نے تعظیماً کہا۔ (یا اس لیے کہ آنحضرت ﷺ اور حضرت حمزہؓ دونوں رضاعی بھائی تھے)

(۳) اس واقعہ کا بڑا حصہ صحیح بخاری سے ماخوذ ہے بعض زائد تفصیلیں زرقانی سے لی گئی ہیں جو کتب حدیث کے حوالہ سے زرقانی نے نقل کی ہیں۔

۵۸

غزوة موتہ

جمادی الاولیٰ ۵۸ھ

موتہ شام میں ایک مقام کا نام ہے جو بقاء سے اس طرف ہے۔ عرب میں جو مشرقی تلواریں مشہور ہیں۔ وہ یہیں بنتی تھیں۔ (۱) کثیر مشہور شاعر کہتا ہے۔

صوارم یجلوها بموتہ صیقل

وہ تلواریں جن کو موتہ میں صیقل گر جلا دیتا ہے۔

غزوة موتہ

آنحضرت ﷺ نے شاہ بصری یا قیصر روم کے نام ایک خط لکھا تھا۔ عرب اور شام کے سرحدی علاقوں میں جو عرب رؤساء حکمران تھے ان میں ایک شرجیل بن عمرو بھی تھا جو اسی علاقہ بقاء کا رئیس اور قیصر کا ماتحت تھا۔ یہ عربی خاندان ایک مدت سے عیسائی تھا اور شام کے سرحدی مقامات میں حکمران تھا۔ یہ خط حارث بن عمیر لے کر گئے تھے۔ شرجیل نے ان کو قتل کر دیا۔ اس کے قصاص کے لیے آنحضرت ﷺ نے تین ہزار فوج تیار کر کے شام کی طرف روانہ کی۔ زید بن حارثہ کو جو آنحضرت ﷺ کے آزاد کردہ غلام تھے سپہ سالاری ملی اور ارشاد ہوا کہ اگر ان کو دولت شہادت نصیب ہو تو جعفر طیار اور وہ بھی شہید ہو جائیں تو عبداللہ بن رواحہ فوج کے سردار ہوں۔ (۲) حضرت زید غلام تھے گو آزاد ہو چکے تھے حضرت جعفر طیار حضرت علیؑ کے حقیقی بھائی اور آنحضرت ﷺ کے مقرب خاص تھے۔ حضرت عبداللہ بن رواحہ معزز انصاری اور مشہور شاعر تھے۔ اس بنا پر لوگوں کو تعجب ہوا کہ حضرت جعفر اور حضرت عبداللہ بن رواحہ کے ہوتے ہوئے حضرت زید کو افسر کرنا کس بنا پر ہے۔ چنانچہ لوگوں میں چرچے ہوئے۔ (۳) لیکن اسلام جس مساوات عام کے قائم کرنے کے لیے آیا تھا اس کے لیے اسی قسم کا ایثار درکار تھا۔ حضرت اسامہؓ کی مہم میں جس میں تمام مہاجرین کو شرکت کا حکم ہوا تھا۔ آنحضرت ﷺ نے انہی زید کے صاحبزادے حضرت اسامہؓ کو فوج کا افسر مقرر کیا تھا اس وقت بھی لوگوں میں چرچے ہوئے۔ آنحضرت ﷺ نے سنا تو خطبہ دیا اور فرمایا کہ تم لوگوں نے اس کے باپ کی افسری پر بھی اعتراض کیا تھا۔ حالانکہ یقیناً وہ افسری کے

(۱) معجم البلدان لفظ موتہ ج ۸ ص ۱۹۰۔

(۲) صحیح بخاری غزوة موتہ۔

(۳) فتح الباری ج ۷ ص ۲۹۲۔ ”س“۔

قابل تھے چنانچہ صحیح بخاری بعث النبی صلی اللہ علیہ وسلم اسامہ بن زید فی مرضہ الذی توفی فیہ۔ (باب المغازی) میں بہ تفصیل یہ واقعہ مذکور ہے۔ گو یہ مہم قصاص لینے کی غرض سے تھی لیکن چونکہ تمام مہمات کا اصلی محور تبلیغ اسلام تھا۔ ارشاد ہوا کہ پہلے ان کو دعوت اسلام دی جائے۔^(۱) اگر وہ اسلام قبول کر لیں تو جنگ کی ضرورت نہیں۔ یہ بھی حکم ہوا کہ اظہار ہمدردی کے لیے اس مقام پر جانا جہاں حارث بن عمیر نے ادائے فرض میں جان دی ہے۔ ثنیۃ الوداع تک آنحضرت ﷺ خود فوج کی مشایعت کے لیے تشریف لے گئے۔ صحابہؓ نے پکار کر دعا کی کہ خدا سلامت اور کامیاب لائے۔

فوج مدینہ سے روانہ ہوئی تو جاسوسوں نے شرجیل کو خبر دی جس نے مقابلہ کے لیے کم و بیش ایک لاکھ فوج تیار کی۔ ادھر خود قیصر روم (ہرقل) قبائل عرب کی بے شمار فوج لے کر تاب میں خیمہ زن ہوا۔ جو بقاء کے اضلاع میں ہے۔ حضرت زیدؓ نے یہ حالات سن کر چاہا کہ ان واقعات سے دربار رسالت کو اطلاع دی جائے اور حکم کا انتظار کیا جائے لیکن حضرت عبداللہ بن رواحہ نے کہا۔ ہمارا اصل مقصد فتح نہیں بلکہ دولت شہادت^(۲) ہے جو ہر وقت حاصل ہو سکتی ہے۔

غرض یہ مختصر گروہ آگے بڑھا اور ایک لاکھ فوج پر حملہ آور ہوا۔ حضرت زیدؓ برچھیاں کھا کر شہید ہوئے ان کے بعد حضرت جعفرؓ نے علم ہاتھ میں لیا، گھوڑے سے اتر کر پہلے خود اپنے گھوڑے کے پاؤں پر تلوار ماری کہ اس کی کوئی کٹ گئیں۔ پھر اس بے جگری سے لڑے کہ تلواروں سے چور ہو کر گر پڑے۔ حضرت عبداللہ بن عمرؓ کا بیان ہے کہ میں نے ان کی لاش دیکھی تھی۔ تلواروں اور برچھیوں^(۳) کے ۹۰ زخم تھے لیکن سب کے سب سامنے کی جانب تھے۔ پشت نے یہ داغ نہیں اٹھایا تھا۔ حضرت جعفرؓ کے بعد عبداللہ بن رواحہ نے علم ہاتھ میں لیا اور وہ بھی داؤ شجاعت دے کر شہید ہوئے۔

اب حضرت خالدؓ سردار بنے اور تہایت بہادری سے لڑے۔ صحیح بخاری میں ہے کہ آٹھ تلواریں ان کے ہاتھ سے ٹوٹ ٹوٹ کر گریں۔^(۴) لیکن ایک لاکھ سے تین ہزار کا کیا مقابلہ تھا۔ بڑی کامیابی یہی تھی کہ اپنی فوجوں کو دشمن کی زد سے بچالائے۔ جب یہ شکست خوردہ^(۵) فوج مدینہ کے قریب پہنچی اور اہل شہر ان کی مشایعت کو نکلے تو

(۱) طبقات ابن سعد (جزء مغازی ص ۹۳) "س"۔

(۲) ابن ہشام غزوة موتہ "س"۔

(۳) صحیح بخاری۔

(۴) صحیح بخاری غزوة موتہ "س"۔

(۵) مصنف نے یہاں ابن اسحاق کی روایت پر اعتماد کر کے اس فوج کو شکست خوردہ لکھا ہے اور ان کی واپسی پر ان سب کو بلا امتیاز فراری ہونے کا مستحق ظاہر کیا ہے لیکن جیسا کہ صحیح بخاری غزوة موتہ میں ہے کہ حضور انور ﷺ نے از روئے وحی فرمایا کہ پھر اللہ کی ایک تلوار یعنی خالد سیف اللہ نے مسلمانوں کے علم کو اپنے ہاتھ میں لیا اور اللہ تعالیٰ نے مسلمانوں کو اپنے دشمن پر غلبہ دیا (فتح اللہ علیہم) ارباب سیر اور اہل روایت اور شراح حدیث اس غلبہ یا فتح کی تشریح میں مختلف ہیں۔ ایک فریق کا بیان ہے کہ مسلمانوں کو پوری فتح حاصل ہوئی۔ دوسرے کا خیال ہے کہ مسلمانوں کا غلبہ اور فتح یہ ہے کہ مسلمان اس قلت تعداد اور کفار اپنی کثرت کے باوجود تھک کر غیر منفصل ←

لوگ غم خواری کے بجائے ان کے چہروں پر خاک پھینکتے تھے کہ او فراریو! تم خدا کی راہ سے بھاگ آئے۔ رسول اللہ ﷺ کو اس واقعہ کا سخت صدمہ ہوا۔ حضرت جعفرؓ سے آپ کو خاص محبت تھی ان کی شہادت کا نہایت قلق تھا۔ آپ مسجد میں جا کر غمزہ بیٹھے۔ اسی حالت میں ایک شخص نے آ کر کہا کہ جعفرؓ کی مستورات رو رہی ہیں اور ماتم کر رہی ہیں۔ آپ نے منع کرا بھیجا۔ وہ گئے اور واپس آ کر کہا کہ میں نے منع کیا لیکن وہ باز نہیں آتیں۔ آپ نے دوبارہ بھیجا وہ پھر گئے اور واپس آ کر عرض کی کہ ہم لوگوں کی نہیں چلتی۔ آپ نے ارشاد فرمایا کہ ”ان کے منہ میں خاک بھر دو۔“ یہ واقعہ حضرت عائشہؓ سے صحیح بخاری میں منقول ہے۔ صحیح بخاری میں یہ بھی ہے کہ حضرت عائشہؓ نے اس شخص سے کہا کہ خدا کی قسم! تم یہ نہ کرو گے (منہ میں خاک ڈالنا) اور آنحضرت ﷺ کو تکلیف سے نجات نہیں ملے گی۔



◀ جنگ کی صورت میں ایک دوسرے کے مقابلہ سے ہٹ آئے۔ تیسرا فریق یہ ظاہر کرتا ہے کہ مسلمانوں کو فتح کفار کے ایک خاص دستہ کے مقابلہ میں حاصل ہوئی اور اس سے مالِ غنیمت بھی حاصل کیا۔ چوتھا بیان یہ ہے کہ مسلمانوں کا غلبہ یہ ہے کہ حضرت خالدؓ کی قیادت میں اتنے بڑے لشکر کے حملوں کو روک دیا اور بسلامت پیچھے ہٹ آئے اس مقام پر فتح الباری روض الانف سہیلی اور البدایہ ابن کثیر ملاحظہ کرنا چاہیے اسی طرح مسلمانوں کی جس فوج کو اپنے اوپر فراری ہونے کا گمان تھا یا مسلمانوں نے ان کو فراری کہا اور حضور ﷺ نے ان کو تسلی دی کہ نہیں تم فراری نہیں بلکہ پھر دوبارہ حملہ کرنے کی نیت سے پیچھے ہٹ آنے والے ہو۔ اس کی مخاطب پوری اسلامی فوج نہیں بلکہ ان کی فوج کا ایک دستہ تھا۔ جو جلدی کر کے پہلے مدینہ چلا آیا تھا۔ تفصیل کے لیے دیکھیے فتح الباری روض الانف سہیلی و البدایہ ابن کثیر باب غزوة موتہ۔ ”س“۔

فتح مکہ

رمضان ۸ھ مطابق جنوری ۶۳۰ء

إِنَّا فَتَحْنَا لَكَ فَتْحًا مُّبِينًا (الفتح : ۱)
(ہم نے تجھے واضح فتح عطا کی ہے)

غزوة الفتح

جانشین ابراہیم (علیہا الصلوٰۃ والسلام) کا سب سے مقدم فرض، توحید خالص کا احیاء اور حرم کعبہ کا آلائش سے پاک کرنا تھا لیکن قریش کے پے در پے حملوں اور عرب کی مخالفت عام نے پورے اکیس برس تک اس فرض کو روک رکھا، صلح حدیبیہ کی بدولت اتنا ہوا کہ چند روز کے لیے امن و امان قائم ہو گیا اور دلدادگان حرم ایک دفعہ یادگار ابراہیمی کو غلط انداز نظر سے دیکھ آئے لیکن معاہدہ حدیبیہ بھی قریش سے نہ نبھ سکا۔ حلم و عفو و تحمل کی حد ہو چکی۔ اب وہ وقت آ گیا کہ آفتاب حق حجابہائے حائل کو چاک کر کے باہر نکل آئے۔

قریش پر فوج کشی کے اسباب

صلح حدیبیہ کی بنا پر قبائل عرب میں خزاعہ آنحضرت ﷺ کے حلیف ہو گئے تھے اور ان کے حریف بنو بکر نے قریش سے مخالفت کا معاہدہ کر لیا تھا ان دونوں حریفوں میں مدت سے لڑائیاں چلی آتی تھیں۔ اسلام کے ظہور نے عرب کو ادھر متوجہ کیا تو وہ لڑائیاں رک گئیں اور اب تک رکی رہیں کیونکہ قریش اور عرب کا سارا زور اسلام کے مقابلہ میں صرف ہو رہا تھا۔ صلح حدیبیہ نے لوگوں کو مطمئن کیا تو بنو بکر سمجھے کہ اب انتقام کا وقت آ گیا۔ دفعتاً وہ خزاعہ پر حملہ آور ہوئے رؤسائے قریش نے علانیہ ان کو مدد دی۔ عکرمہ بن ابی جہل، صفوان بن امیہ، سہیل بن عمرو وغیرہ نے راتوں کو صورتیں (۱) بدل کر بنو بکر کے ساتھ تلواریں چلائیں خزاعہ نے مجبور ہو کر حرم میں پناہ لی۔ بنو بکر رک گئے کہ حرم کا احترام ضرور ہے لیکن ان کے رئیس اعظم نوفل نے کہا یہ موقع پھر کبھی ہاتھ نہیں آ سکتا۔ غرض عین حدود حرم میں خزاعہ کا خون بہایا گیا۔ آنحضرت ﷺ مسجد میں تشریف فرما تھے کہ دفعتاً یہ صدا بلند ہوئی۔

لاہم انی ناشد محمدا

حلف ابینا وابیہ الا تلدا

(۱) طبری ص ۱۶۲۰ ج ۱۳ ابن سعد جزء مغازی ص ۹۹ میں کچھ اور نام بھی ہیں۔ ”س“۔

فانصر رسول الله نصرنا عتدا

و ادع عباد الله ياتوا مددا

”اے خدا میں محمد کو وہ معاہدہ یاد دلاؤں گا جو ہمارے اور ان کے قدیم خاندان میں ہوا ہے اے پیغمبر خدا

ہماری اعانت کر اور خدا کے بندوں کو بلا۔ سب اعانت کے لیے حاضر ہوں گے۔“

معلوم ہوا کہ خزاعہ کے چالیس ناقہ سوار^(۱) جن کا پیشرو عمرو بن سالم ہے۔ فریاد لے کر آئے ہیں۔ آنحضرت ﷺ نے واقعات سنے تو آپ کو سخت رنج ہوا۔ تاہم آپ نے قریش کے پاس قاصد بھیجا اور تین شرطیں پیش کیں کہ ان میں سے کوئی منظور کی جائے۔

(۱) مقتولوں کا خون بہا دیا جائے۔

(۲) قریش بنو بکر کی حمایت سے الگ ہو جائیں۔

(۳) اعلان کر دیا جائے کہ حدیبیہ کا معاہدہ ٹوٹ گیا۔

قرطہ بن عمر نے قریش کی زبان سے کہا کہ ”صرف تیسری شرط منظور ہے۔“^(۲) لیکن قاصد کے چلے جانے کے بعد قریش کو ندامت ہوئی۔ انہوں نے ابوسفیان کو سفیر بنا کر بھیجا کہ حدیبیہ کے معاہدہ کی تجدید کرائیں۔ ابوسفیان نے مدینہ آ کر آنحضرت ﷺ کی خدمت میں درخواست کی۔ بارگاہ رسالت سے کچھ جواب نہ ملا۔ ابوسفیان نے حضرت ابوبکرؓ و عمرؓ کو بیچ میں ڈالنا چاہا لیکن سب نے کانوں پر ہاتھ رکھا۔ ہر طرف سے مجبور ہو کر جناب فاطمہ زہراؓ کے پاس آیا۔ حضرت حسن رضی اللہ عنہ پانچ برس کے بچے تھے۔ ابوسفیان نے ان کی طرف اشارہ کر کے کہا ”اگر یہ بچہ زبان سے اتنا کہہ دے کہ میں نے دونوں فریقوں میں بیچ بچاؤ کر دیا تو آج سے عرب کا سردار پکارا جائے گا۔“ جناب سیدہؓ نے فرمایا۔ ”بچوں کو ان معاملات میں کیا دخل؟“ بالآخر ابوسفیان نے حضرت علیؓ کے ایماء سے مسجد نبوی میں اعلان کر دیا کہ میں نے معاہدہ حدیبیہ کی تجدید کر دی۔^(۳)

ابوسفیان نے مکہ میں جا کر لوگوں سے یہ واقعہ بیان کیا تو سب نے کہا یہ نہ صلح ہے کہ ہم اطمینان سے بیٹھ جائیں نہ جنگ ہے کہ لڑائی کا سامان کیا جائے۔

آنحضرت ﷺ نے مکہ کی تیاریاں کیں اتحادی قبائل کے پاس قاصد بھیجے کہ تیار ہو کر آئیں۔ احتیاط کی گئی کہ اہل مکہ کو خبر نہ ہونے پائے۔

حضرت حاطب بن ابی بلتعہ کی غلطی

حضرت حاطب بن ابی بلتعہ ایک معزز صحابی تھے۔ انہوں نے قریش کو مخفی خط لکھ بھیجا کہ رسول اللہ ﷺ مکہ

(۱) طبقات ابن سعد جزء مغازی ص ۹۷۔ ”س“۔

(۲) زرقانی ج ۲ ص ۳۳۶ نے یہ واقعہ مغازی ابن عائد سے نقل کیا ہے۔ تعجب ہے کہ مؤرخین اور ارباب سیرا ایسے ضروری واقعہ کو قلم انداز کر گئے۔

(۳) زرقانی علی المواہب ج ۲ ص ۳۳۷۔ ”س“۔

کی تیاریاں کر رہے ہیں۔ آنحضرت ﷺ کو اس واقعہ کی اطلاع ہو گئی۔ حضرت علیؓ (اور حضرت زبیرؓ حضرت مقداد اور حضرت ابو مرثدؓ غنوی) کو بھیجا۔ (۱) کہ قاصد سے خط چھین لائیں۔ خط آنحضرت ﷺ کی خدمت میں پیش ہوا تو تمام لوگوں کو حاطبؓ کے افشائے راز پر حیرت ہوئی۔ حضرت عمرؓ بیتاب ہو گئے اور عرض کی کہ حکم ہو تو ان کی گردن اڑا دوں؟ لیکن جبین رحمت پر شکن نہ تھی۔ ارشاد ہوا عمرؓ! تم کو کیا معلوم ہے کہ خدا نے اہل بدر کو مخاطب کر کے کہہ دیا کہ تم سے مواخذہ نہیں ہے۔

حضرت حاطبؓ کے عزیز و اقارب اب تک مکہ میں تھے اور ان کا کوئی حامی نہ تھا اس لیے انہوں نے قریش پر احسان رکھنا چاہا کہ اس کے صلہ میں ان کے عزیزوں کو ضرر نہ پہنچائیں گے۔ انہوں نے آنحضرت ﷺ کے سامنے یہی عذر پیش کیا اور آپؐ نے قبول فرمایا۔

فوجوں کی مکہ کی طرف روانگی

غرض ۱۰ رمضان ۸ھ کو کوکبہ نبوی نہایت عظمت و شان سے مکہ معظمہ کی طرف بڑھا۔ دس ہزار آ راستہ فوجیں رکاب میں تھیں۔ قبائل عربؓ راہ میں آ کر ملتے جاتے تھے۔ مرالظہر ان پہنچ کر لشکر نے پڑاؤ ڈالا۔ اور فوجیں دور دور تک پھیل گئیں۔ یہ مقام مکہ معظمہ سے ایک منزل یا اس سے بھی کم فاصلہ پر ہے۔

ابوسفیان دربار رسالت میں

آنحضرت ﷺ کے حکم سے تمام فوج نے الگ الگ آگ روشن کی جس سے تمام صحرا وادی ایمین بن گیا۔ فوج کی آمد کی بھنک قریش کے کانوں میں پڑ چکی تھی۔ تحقیق کے لیے انہوں نے حکیم بن حزام (حضرت خدیجہؓ کے بھتیجے) ابوسفیان اور بدیل بن ورقاء کو بھیجا۔ خیمہ نبوی کی درباری پر جو دستہ متعین تھا۔ اس نے ابوسفیان کو دیکھ لیا۔ (۲) حضرت عمرؓ جذبہ انتقام کو ضبط نہ کر سکے۔ تیز قدمی سے آگے بڑھے اور بارگاہ رسالت میں آ کر عرض کی کہ کفر کے استیصال کا وقت آ گیا۔ لیکن حضرت عباسؓ نے جان بخشی کی درخواست کی۔ حضرت عمرؓ نے دوبارہ عرض کیا۔ حضرت عباسؓ نے کہا۔ عمرؓ! اگر یہ شخص تمہارے قبیلہ کا آدمی ہوتا تو تم اس قدر سخت دلی نہ کرتے۔ حضرت عمرؓ نے کہا۔ آپؐ یہ نہ فرمائیں۔ آپ جس دن ایمان لائے تھے مجھ کو جو مسرت ہوئی تھی خود میرا باپ خطاب اسلام لاتا تو مجھ کو اس قدر خوشی نہ ہوتی۔ (۳)

ابوسفیان کے پچھلے تمام کارنامے اب سب کے سامنے تھے اور ایک ایک چیز اس کے قتل کی دعوے دار تھی اسلام کی عداوت مدینہ پر بار بار حملہ قبائل عرب کا اشتعال آنحضرت ﷺ کے خفیہ قتل کرانے کی سازش ان میں

(۱) زرقانی علی المواہب ص ۳۳۹۔ ”س“۔

(۲) اصل واقعہ صحیح بخاری میں کافی تفصیل کے ساتھ موجود ہے لیکن مزید تفصیل اور جزئیات حافظ ابن حجر نے بخاری کی شرح میں مویٰ بن عقبہ اور ابن عائد وغیرہ سے نقل کیے ہیں میں نے ان کو بھی لے لیا ہے۔ بعض واقعات طبری سے ماخوذ ہے۔

(۳) طبری رج ۳ ص ۱۶۳۲۔ ”س“۔

سے ہر چیز اس کے خون کی قیمت ہو سکتی تھی لیکن ان سب سے بالاتر ایک اور چیز (عفوِ نبوی) تھی۔ اس نے ابوسفیان کے کان میں آہستہ سے کہا کہ ”خوف کا مقام نہیں۔“

صحیح بخاری میں ہے کہ گرفتار ہونے کے ساتھ ابوسفیان نے اسلام قبول کر لیا لیکن طبری وغیرہ میں اس اجمال کی تفصیل میں حسب ذیل مکالمہ لکھا ہے:-

رسول اللہ (ﷺ):۔ کیوں ابوسفیان! کیا اب بھی تم کو یقین نہیں آیا کہ خدا کے سوا اور کوئی معبود نہیں؟
ابوسفیان:- کوئی اور خدا ہوتا تو آج ہمارے کام آتا۔

رسول اللہ (ﷺ):۔ کیا اس میں کوئی شبہ ہے کہ میں خدا کا پیغمبر ہوں؟
ابوسفیان:- اس میں تو ذرا شبہ ہے۔

بہر حال ابوسفیان نے اسلام کا اظہار کیا اور اس وقت گوان کا ایمان متزلزل تھا لیکن مورخین لکھتے ہیں کہ بالآخر وہ سچے مسلمان بن گئے۔ چنانچہ غزوہ طائف میں ان کی ایک آنکھ زخمی ہوئی اور یرموک میں وہ بھی جاتی رہی۔

لشکر اسلام جب مکہ کی طرف بڑھا تو آنحضرت ﷺ نے حضرت عباسؓ سے ارشاد فرمایا کہ ابوسفیان کو پہاڑ کی چوٹی پر لے جا کر کھڑا کر دو کہ افواج الہی کا جلال آنکھوں سے دیکھیں۔ کچھ دیر کے بعد دریائے اسلام میں تلاطم شروع ہوا۔ قبائل عرب کی موجیں جوش مارتی ہوئی بڑھیں۔ سب سے پہلے غفار کا پرچم نظر آیا۔ پھر جہینہ (سعد بن ہذیم، سلیم، ہتھیاروں میں ڈوبے ہوئے تکبیر کے نعرے مارتے ہوئے نکل گئے۔ ابوسفیان مرعوب ہو ہو جاتے تھے۔ سب کے بعد انصار کا قبیلہ اس سر و سامان سے آیا کہ آنکھیں خیرہ ہو گئیں، ابوسفیان نے متحیر ہو کر پوچھا یہ کون لشکر ہے؟ حضرت عباسؓ نے نام بتایا۔ دفعتاً سردار فوج حضرت سعد بن عبادہ ہاتھ میں علم لیے ہوئے برابر سے گزرے اور ابوسفیان کو دیکھ کر پکارا اٹھے۔

اليوم يوم الملحمة اليوم تستحل الكعبة (۱)
”آج گھمسان کا دن ہے آج کعبہ حلال کر دیا جائے گا۔“

کو کعبہ نبوی کا نظارہ

سب سے اخیر کو کعبہ نبوی نمایاں ہوا جس کے پرتو سے سطح خاک پر نور کا فرش بچھتا جاتا تھا۔ حضرت زبیر بن العوام علم بردار تھے۔ ابوسفیان کی نظر جمال مبارک پر پڑی تو پکارا اٹھے کہ ”حضور نے سنا؟ سعد بن عبادہ کیا کہتے ہوئے گئے؟“ ارشاد ہوا کہ سعد بن عبادہ نے غلط کہا۔ آج کعبہ کی عظمت کا دن ہے۔ یہ کہہ کر حکم دیا کہ فوج کا علم سعد بن عبادہ سے لے کر ان کے بیٹے کو دے دیا جائے۔ مکہ پہنچ کر آپ نے حکم دیا کہ علم نبوی مقام حجون پر نصب کیا

(۱) یہ خاص صحیح بخاری کی روایت ہے۔

جائے۔ حضرت خالدؓ کو حکم ہوا کہ فوجوں کے ساتھ بالائی حصہ کی طرف آئیں۔^(۱)

قریش کو امان

اعلان کر دیا گیا کہ جو شخص ہتھیار ڈال دے گا یا ابوسفیان کے ہاں پناہ لے گا یا دروازہ بند کر لے گا (یا خانہ کعبہ میں داخل ہو جائے گا) اس کو امن دیا جائے گا۔ تاہم قریش کے ایک گروہ نے مقابلہ کا قصد کیا اور خالدؓ کی فوج پر تیر برسائے۔ چنانچہ تین صاحب (یعنی حضرت کرز بن جابر فہری اور حضرت جیش بن اشعر اور حضرت سلمہ بن المیلاء)^(۲) نے شہادت پائی۔ حضرت خالدؓ نے مجبور ہو کر حملہ کیا۔ یہ لوگ ۱۳۱ اشیش چھوڑ کر بھاگ نکلے آنحضرت ﷺ نے تلواروں کا چمکنا دیکھا تو حضرت خالدؓ سے باز پرس کی۔ لیکن جب یہ معلوم ہوا کہ ابتداء مخالفین نے کی تو آنحضرت ﷺ نے ارشاد فرمایا کہ ”قضائے الہی یہی تھی۔“

لوگوں نے آنحضرت ﷺ سے دریافت کیا کہ حضور قیام کہاں فرمائیں گے؟ کیا اپنے قدیم مکان میں؟ شریعت میں مسلمان کافر کا وارث نہیں ہو سکتا۔ ابوطالب (آنحضرت ﷺ کے عم) نے جب انتقال کیا تھا تو ان کے صاحبزادے عقیل اس وقت کافر تھے اس لیے وہی وارث ہوئے۔ انہوں نے یہ مکانات ابوسفیان کے ہاتھ بیچ ڈالے تھے۔ اس بناء پر آنحضرت ﷺ نے ارشاد فرمایا کہ عقیل نے گھر کہاں چھوڑا کہ اس میں اتروں^(۳) اس لیے مقام خیف میں ٹھہروں گا (جہاں قریش نے ہمارے خلاف کفر کی تائید پر باہم عہد و پیمان کیا تھا۔)

خانہ کعبہ کی تطہیر

خدا کی شان، حرم محترم جو خلیل بت شکن کی یادگار تھا اس کی آغوش میں ۳۶۰ بت جاگزین تھے۔ آنحضرت ﷺ ایک ایک کو لکڑی کی نوک سے ٹسو کے دیتے جاتے اور یہ پڑھتے جاتے تھے۔

﴿جَاءَ الْحَقُّ وَ زَهَقَ الْبَاطِلُ (جَاءَ الْحَقُّ وَ مَا يُبْدِي الْبَاطِلُ وَ مَا يُعِيدُ) إِنَّ الْبَاطِلَ كَانَ زَهُوقًا﴾^(۴)

(۱) مصنف نے یہاں حضرت عروہ کی روایت لی ہے جو صحیح بخاری میں ہے مگر مرسل ہے۔ صحیح و مرفوع روایات جو صحیح بخاری میں ہیں ان کے مطابق صورت حال یہ ہے کہ حضرت خالد مکہ کے زیریں حصہ سے اور حضور انور ﷺ بالائی حصہ سے مکہ معظمہ میں داخل ہوئے۔ فتح الباری ج ۸ ص ۸۔

(۲) ان کی شہادت کا ذکر صحیح بخاری میں بھی ہے۔

(۳) صحیح بخاری فتح مکہ میں حضرت اسامہ بن زید سے جو روایت ہے اس میں تصریح ہے کہ حضور نے یہ ارشاد فتح مکہ کے موقع پر کیا لیکن اس میں خیف کے قیام کا ذکر نہیں لیکن جو روایت حضرت ابو ہریرہؓ سے ہے اس میں یہ تصریح ہے کہ یہ حجۃ الوداع کے موقع پر ارشاد فرمایا اور اس میں خیف کی تصریح ہے ابن حجر نے یہ تطبیق کی ہے کہ ممکن ہے کہ دونوں موقعوں پر لوگوں کے سوال پر یہ ارشاد فرمایا ہو فتح الباری ج ۸ ص ۱۳ ج ۲ ص ۳۶۰۔ ”س“۔۔۔۔۔

(۴) اس موقع پر اس آیت کے پڑھنے کا ذکر ابن سعد فتح مکہ میں ہے۔ صحیح بخاری فتح مکہ میں الفاظ آئے ہیں ﴿جَاءَ الْحَقُّ وَ زَهَقَ الْبَاطِلُ وَ مَا يُبْدِي الْبَاطِلُ وَ مَا يُعِيدُ﴾ ”یعنی حق آ گیا اور باطل مٹ گیا۔ اور اب باطل پھر نہ آئے گا۔“ ”س“۔

”حق آ گیا اور باطل مٹ گیا اور باطل مٹنے ہی کی چیز تھی۔“

عین کعبہ کے اندر بہت سے بت تھے جن کو قریش خدامانتے تھے۔ آنحضرت ﷺ نے کعبہ میں داخل ہونے سے پہلے حکم دیا کہ سب نکلوا دیے جائیں۔ (۱) حضرت عمرؓ نے اندر جا کر جس قدر تصویریں تھیں وہ بھی مٹا دیں۔ حرم ان آلاستوں سے پاک ہو چکا تو آپؐ نے عثمان بن طلحہ سے جو کعبہ کے کلید بردار تھے کنجی طلب کی اور دروازہ صلوایا۔ آپؐ حضرت بلالؓ اور طلحہؓ کے ساتھ اندر داخل ہوئے اور نماز ادا کی۔ بخاری کی ایک روایت میں ہے کہ آپؐ نے کعبہ کے اندر تکبیریں کہیں لیکن نماز نہیں ادا کی۔

خطبہ فتح

شاہنشاہی اسلام کا یہ پہلا دربار عام تھا۔ خطبہ سلطنت یعنی بارگاہِ احدیت کی تقریر خلافتِ الہی کے منصب سے رسول اللہ ﷺ نے ادا کی جس کا خطاب صرف اہل مکہ سے نہیں بلکہ تمام عالم سے تھا۔

((لا اله الا الله وحده لا شريك له صدق وعده و نصر عبده هزم الاحزاب وحده
الا كل ماثرة او دم او مال يدعى فهو تحت قدمي هاتين الا سداة البيت وسقاية
الحجاج. يا معشر قريش ان الله قد اذهب عنكم نخوة الجاهلية و تعظمها بالاباء
الناس من ادم و ادم من تراب))

”ایک خدا کے سوا اور کوئی خدا نہیں ہے اس کا کوئی شریک نہیں ہے اس نے اپنا وعدہ سچا کیا اس نے اپنے بندہ کی مدد کی اور تمام جتھوں کو تنہا توڑ دیا۔ ہاں تمام مفاخر تمام انتقامات خون بہائے قدیم تمام خون بہا سب میرے قدموں کے نیچے ہیں۔ صرف حرم کعبہ کی تولیت اور حجاج کی آب رسانی اس سے مستثنیٰ ہیں۔ اے قوم قریش! اب جاہلیت کا غرور اور نسب کا افتخار خدا نے مٹا دیا۔ تمام لوگ آدم کی نسل سے ہیں اور آدم مٹی سے بنے ہیں۔“

پھر قرآن مجید کی یہ آیت پڑھی۔

﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰ إِنَّ اللَّهَ عَلِيمٌ خَبِيرٌ﴾ (الحجرات : ۲۰) (ابن ہشام
مختصراً)

”لوگو! میں نے تم کو مرد اور عورت سے پیدا کیا اور تمہارے قبیلے اور خاندان بنائے تاکہ آپس میں ایک دوسرے سے پہچان لیے جاؤ لیکن خدا کے نزدیک شریف وہ ہے جو زیادہ پرہیزگار ہو۔ خدا دانا اور واقف کار ہے۔“

إِنَّ اللَّهَ وَرَسُولَهُ حَرَّمَ بَيْعَ الْخَمْرِ. (بخاری)

”خدا نے اور اس کے رسول نے شراب کی خرید و فروخت حرام کر دی۔“

تمام عقائد اور اعمال کا اصل الاصول اور دعوت اسلام کا اصلی پیغام توحید ہے اس لیے سب سے پہلے اسی سے ابتداء کی گئی۔

خطبہ کے اصولی مطالب

عرب میں دستور تھا کہ کوئی شخص کسی کو قتل کر دیتا تھا تو اس کے خون کا انتقام لینا خاندانی فرض قرار پا جاتا تھا یعنی اگر اس وقت قاتل نہ ہاتھ آسکا تو خاندانی دفتر میں مقتول کا نام لکھا جاتا اور سینکڑوں برس گزرنے کے بعد بھی انتقام کا فرض ادا کیا جاتا تھا۔ قاتل اگر مر چکا ہے تو اس کے خاندان یا قبیلے کے آدمی کو قتل کرتے تھے۔ اسی طرح خون بہا کا مطالبہ بھی اَبَا عَنْ جَدِّ چلا آتا تھا۔ یہ خون کا انتقام عرب میں سب سے بڑے فخر کی بات تھی۔ اسی طرح اور بہت سی لغو باتیں مفاخر قومی میں داخل ہو گئی تھیں۔ اسلام ان سب کے مٹانے کے لیے آیا تھا اور اس بنا پر آپ نے (اس طریق) انتقام اور خون بہا اور تمام غلط مفاخر کی نسبت فرمایا کہ میں نے ان کو پاؤں سے کچل دیا۔

عرب اور تمام دنیا میں نسل اور قوم و خاندان کے امتیاز کی بنا پر ہر قوم میں فرق مراتب قائم کیے گئے تھے جس طرح ہندوؤں نے چار ذاتیں قائم کیں اور شودر کو وہ درجہ دیا جو جانوروں کا درجہ ہے اور اس کے ساتھ یہ بندش کر دی کہ وہ کبھی اپنے رتبہ سے ایک ذرہ آگے نہ بڑھنے پائے۔ اسلام کا سب سے بڑا احسان جو اس نے تمام دنیا پر کیا مساوات عام قائم کرنا تھا۔ یعنی عرب و عجم شریف و رذیل شاہ و گداسب برابر ہیں۔ ہر شخص ترقی کر کے ہر انتہائی درجہ پر پہنچ سکتا ہے۔ اس بنا پر آنحضرت ﷺ نے قرآن مجید کی آیت پڑھی اور پھر توضیح فرمائی کہ تم سب اولاد آدم ہو اور آدم مٹی سے بنے تھے۔

خطبہ کے بعد آپ نے مجمع کی طرف دیکھا تو جباران قریش سامنے تھے ان میں وہ حوصلہ مند بھی تھے جو اسلام کے مٹانے میں سب سے پیشرو تھے۔ وہ بھی تھے جن کی زبانیں رسول اللہ ﷺ پر گالیوں کے بادل برسایا کرتی تھیں۔ وہ بھی تھے جن کی تیغ و سناں نے پیکر قدسی ﷺ کے ساتھ گستاخیاں کی تھیں۔ وہ بھی تھے جنہوں نے آنحضرت ﷺ کے راستہ میں کانٹے بچھائے تھے۔ وہ بھی تھے جو وعظ کے وقت آنحضرت ﷺ کی ایڑیوں کو لہو لہان کر دیا کرتے تھے۔ وہ بھی تھے جن کی تشنہ لبی خون نبوت کے سوا کسی چیز سے بجھ نہیں سکتی تھی۔ وہ بھی تھے جن کے حملوں کا سیلاب مدینہ کی دیواروں سے آ آ کر ٹکراتا تھا وہ بھی تھے جو مسلمانوں کو جلتی ہوئی ریگ پر لٹا کر ان کے سینوں پر آتشیں مہریں لگایا کرتے تھے۔

قریش کو عفو عام

رحمت عالم ﷺ نے ان کی طرف دیکھا اور خوف انگیز لہجہ میں پوچھا۔ تم کو کچھ معلوم ہے میں تم سے کیا معاملہ کرنے والا ہوں۔

یہ لوگ اگرچہ ظالم تھے شقی تھے بے رحم تھے لیکن مزاج شناس تھے پکاراٹھے کہ:-

اخ کریم و ابن اخ کریم۔ ”تو شریف بھائی ہے اور شریف برادرزادہ ہے۔“
ارشاد ہوا۔

((لا تثریب علیکم الیوم اذہبوا فانتم الطلقاء)) ”تم پر کچھ الزام نہیں۔ جاؤ تم سب آزاد ہو۔“

کفار مکہ نے تمام مہاجرین کے مکانات پر قبضہ کر لیا تھا اب وہ وقت تھا کہ ان کو ان کے حقوق دلائے جاتے لیکن آپ نے مہاجرین کو حکم دیا کہ وہ بھی اپنی مملوکات سے دست بردار ہو جائیں۔

نماز کا وقت آیا تو حضرت بلالؓ نے بام کعبہ پر چڑھ کر اذان دی۔ وہی سرکش جو ابھی رام ہو چکے تھے۔ ان کی آتش غیرت پھر مشتعل تھی۔ عتاب بن اسید^(۱) نے کہا۔ خدا نے میرے باپ کی عزت رکھ لی کہ اس آواز کے سننے سے پہلے اس کو اس دنیا سے اٹھالیا۔ ایک اور سردار نے کہا۔ ”اب جینا بے کار ہے۔“^(۲)

مقام صفا میں آپ ایک بلند مقام پر بیٹھے۔ جو لوگ اسلام قبول کرنے آتے تھے آپ کے ہاتھ پر بیعت کرتے تھے۔ مردوں کی باری ہو چکی تو مستورات آئیں۔ عورتوں سے بیعت لینے کا یہ طریقہ تھا کہ ان سے ارکان اسلام اور محاسن اخلاق کا اقرار لیا جاتا تھا۔ پھر پانی کے ایک لبریز پیالہ میں آنحضرت ﷺ دست مبارک ڈبو کر نکال لیتے تھے۔^(۳) آپ کے بعد عورتیں اس پیالہ میں ہاتھ ڈالتی تھیں اور بیعت کا معاہدہ پختہ ہو جاتا تھا۔

ہند کا مکالمہ

ان مستورات میں ہند بھی آئی۔ یہ وہی ہند ہے جو رئیس العرب عتبہ کی بیٹی اور امیر معاویہؓ کی ماں تھی۔ حضرت حمزہؓ کو اسی نے قتل کرایا تھا اور ان کا سینہ چاک کر کے کلیجہ چبا گئی تھی۔ وہ نقاب پہن کر آئی۔ شریف عورتیں عموماً نقاب پہنتی تھیں لیکن اس وقت یہ غرض بھی تھی کہ کوئی اس کو پہچانے نہ پائے۔ بیعت کے وقت اس نے نہایت دلیری (بلکہ گستاخی) سے باتیں کیں جو حسب ذیل ہیں۔^(۴)

رسول اللہ (ﷺ):۔ خدا کے ساتھ کسی کو شریک نہ کرنا۔

ہند:۔ یہ اقرار آپ نے مردوں سے تو نہیں لیا لیکن بہر حال ہم کو منظور ہے۔

رسول اللہ (ﷺ):۔ چوری نہ کرنا۔

ہند:۔ میں اپنے شوہر (ابوسفیان) کے مال میں سے دو چار آنے کبھی لے لیا کرتی ہوں۔ معلوم نہیں یہ بھی جائز ہے یا نہیں۔

رسول اللہ (ﷺ):۔ اولاد کو قتل نہ کرنا۔

ہند:۔ ربینا ہم صغارا و قتلتم کبارا فانتم و ہم اعلم (ہم نے تو اپنے بچوں کو پالا تھا۔ بڑے ہوئے

(۱) ابن ہشام (حضرت عتابؓ بعد کو مسلمان ہوئے) ”س“۔

(۲) اصابہ تذکرہ عتاب بن اسید (ج ۲ ص ۲۵۱) ”س“۔

(۳) طبری ج ۳ ص ۱۶۴۴۔

(۴) طبری ج ۳ ص ۲۳ مختصراً ”س“۔

تو جنگ^(۱) بدر میں آپ نے ان کو مار ڈالا۔ اب آپ اور وہ باہم سمجھ لیں۔
 رُوَسائے قریش میں دس شخص تھے جو قریش کے سرتاج تھے ان میں صفوان بن امیہ جدہ بھاگ گئے۔ عمیر بن وہب نے آنحضرت ﷺ کی خدمت میں آ کر عرض کی کہ رئیس عرب مکہ سے جلا وطن ہو جاتا ہے۔ آپ نے علامتِ امان کے طور پر اپنا عمامہ عنایت کیا۔ عمیر جدہ پہنچ کر ان کو واپس لائے۔ حنین کے معرکہ تک یہ اسلام نہیں لائے^(۲) (بعد کو مسلمان ہو گئے)

عبداللہ بن زبیری عرب کے مشہور شاعر جو (پہلے) آنحضرت ﷺ کی ہجو میں کہا کرتے اور قرآن مجید پر نکتہ چینی کرتے تھے، نجران بھاگ گئے لیکن پھر آ کر اسلام لائے۔^(۳)
 ابو جہل کے بیٹے عکرمہ یمن چلے گئے لیکن ان کی حرم (ام حکیم) نے آنحضرت ﷺ سے امان لی اور جا کر یمن سے لائیں۔^(۴) یہ واقعہ ابو جہل سے کہنے کے قابل نہیں کہ اس کا جگر بند کفر کی گود سے نکل کر اسلام کے آغوش میں آ گیا اور اب ہم اس کو حضرت عکرمہ کہتے ہیں۔

اشتہارِ یانِ قتل

ارباب سیر کا بیان ہے کہ آنحضرت ﷺ نے گواہل مکہ کو امن عطا کیا تھا تاہم دس شخصوں^(۵) کی نسبت حکم دیا کہ جہاں ملیں قتل کر دیے جائیں ان میں سے بعض مثلاً عبداللہ بن نطل، مقیس بن صبابہ خونی مجرم تھے اور قصاص میں قتل کیے گئے۔ لیکن متعدد ایسے تھے کہ ان کا صرف یہ جرم تھا کہ وہ مکہ میں آنحضرت ﷺ کو ستایا

(۱) جنگ بدر میں ہند کے لڑکے کافروں کے ساتھ شریک ہو کر لڑے اور لڑ کر مارے گئے تھے۔

(۲) طبری ج ۲ ص ۱۶۴۵ "س" واصابہ ذکر صفوان بن امیہ۔

(۳) ابن ہشام "س"۔

(۴) طبری ج ۲ ص ۱۶۴۶ "س"۔

(۵) حافظ مغلطائی نے پندرہ نام مختلف حوالوں سے جمع کیے ہیں جو خود محدثین کے نزدیک غیر محتاطانہ ہیں۔ عام ارباب سیرت نے دس شخصوں کے نام لیے ہیں۔ ابن اسحاق نے آٹھ نام گنائے ہیں۔ ابوداؤد اور دارقطنی کی روایت ہے صرف چھ ہیں۔ بخاری میں صرف ابن نطل کا واقعہ مذکور ہے اس سے ظاہر ہوتا ہے کہ تحقیق کا دائرہ جس قدر وسیع ہوتا جاتا ہے اسی قدر تعداد کم ہوتی جاتی ہے۔ عام روایت کی رو سے جن دس شخصوں کی سزائے موت کا اعلان کیا گیا تھا ان کا حال یہ ہے کہ وہ شدید مجرم تھے تاہم سات شخص خلوص سے ایمان لائے اور ان کو معافی دے دی گئی۔ صرف چار شخص قتل ہوئے۔ مین مرد اور ایک عورت عبداللہ بن نطل، مقیس بن صبابہ، حویرث بن نقیر اور ابن نطل، کی لونڈی قریبہ۔ ابن نطل اور ابن صبابہ دونوں خونی مجرم تھے۔ ابن نطل جو اسلام لا چکا تھا۔ اپنے ایک مسلمان خادم قتل سے مرتد ہو گیا تھا۔ مقیس بن صبابہ کا واقعہ یہ ہے کہ اس کا ایک بھائی ایک انصاری کے ہاتھ سے غلطی سے مارا گیا تھا۔ آنحضرت ﷺ نے اس کی دیت ادا کر دی تھی۔ تاہم مقیس منافقانہ اسلام لایا اور غدر سے اس انصاری کو قتل کر دیا اور حویرث نے آنحضرت ﷺ کی دو صاحبزادیوں کے ساتھ جب وہ ہجرت کر رہی تھیں شرارت کی تھی اور ان دونوں کو اونٹوں سے گرا دینا چاہتا تھا۔ حضرت علی بن ابی طالب نے اس کو قتل کر دیا۔ قریبہ جو ابن نطل کی لونڈی تھی مکہ کی ایک مغنیہ تھی جو آنحضرت ﷺ کی ہجو میں گیت گایا کرتی تھی (دیکھو بزرقانی اور ابن ہشام ذکر فتح مکہ) "س"۔

کرتے تھے یا آپ کی ہجو میں اشعار کہا کرتے تھے۔ ان میں سے ایک عورت اس جرم میں قتل کی گئی کہ وہ آپ کے ہجو یہ اشعار گایا کرتی تھی۔

لیکن محدثانہ تنقید کی رو سے یہ بیان صحیح نہیں۔ اس جرم کا مجرم تو سارا مکہ تھا۔ قریش میں سے (بجز دو چار کے) کون تھا جس نے آنحضرت ﷺ کو سخت سے سخت ایذائیں نہیں دیں، ہاں ہمہ ان ہی لوگوں کو یہ مژدہ سنایا گیا کہ انتم الطلقاء جن لوگوں کا قتل بیان کیا جاتا ہے وہ تو نسبتاً کم درجہ کے مجرم تھے۔ حضرت عائشہ صدیقہؓ کی یہ روایت صحاح ستہ میں موجود ہے کہ آنحضرت ﷺ نے کسی سے ذاتی انتقام نہیں لیا۔ خیبر میں جس یہودی عورت نے آپ کو زہر دیا اس کی نسبت لوگوں نے دریافت بھی کیا کہ اس کے قتل کا حکم ہوگا۔ ارشاد ہوا کہ نہیں۔ خیبر کے کفرستان میں ایک یہودیہ زہر دے کر رحمت عالم ﷺ کے طفیل سے جان برہو سکتی ہے تو حرم میں اس سے کم درجہ کے مجرم عفو نبوی سے کیونکر محروم رہ سکتے ہیں۔

اگر روایت پر قناعت نہ کی جائے تو روایت کے لحاظ سے بھی یہ واقعہ بالکل ناقابل اعتبار رہ جاتا ہے، صحیح بخاری میں صرف ابن نطل کا قتل مذکور ہے (۱) اور یہ عموماً مسلم ہے کہ وہ قصاص میں قتل کیا گیا۔ مقیس کا قتل بھی شرعی قصاص تھا۔ باقی جن لوگوں کی نسبت حکم قتل کی وجہ یہ بیان کی جاتی ہے کہ وہ کسی زمانہ میں آنحضرت ﷺ کو ستایا کرتے تھے وہ روایتیں صرف ابن اسحاق تک پہنچ کر ختم ہو جاتی ہیں۔ یعنی اصول حدیث کی رو سے وہ روایت منقطع ہے جو قابل اعتبار نہیں ابن اسحاق کافی نفسہ جو درجہ ہے وہ ہم کتاب کے دیباچہ میں لکھ آئے ہیں۔

سب سے زیادہ معتبر روایت جو اس بارہ میں پیش کی جاسکتی ہے وہ ابوداؤد کی روایت ہے (۲) جس میں مذکور ہے کہ آنحضرت ﷺ نے فتح مکہ کے دن فرمایا کہ چار شخصوں کو کہیں امن نہیں دیا جاسکتا ابوداؤد نے اس حدیث کو نقل کر کے لکھا ہے کہ اس روایت کی سند جیسی چاہیے مجھ کو نہیں ملی۔ (۳) پھر اس کے بعد ابن نطل کی روایت نقل کی

(۱) بخاری فتح مکہ "س"۔

(۲) ابوداؤد باب قتل الایسر۔

(۳) ابوداؤد نے باب قتل الایسر میں اس معنی کی تین روایتیں درج کی ہیں پہلی وہ روایت ہے جس کا ذکر مصنف نے اخیر میں کیا ہے یہ روایت احمد بن المفصل اسباط بن نصر سدی کبیر مصعب بن سعد اور سعد بن ابی وقاص رضی اللہ عنہم سے ہے اس میں چار مرد اور دو عورتوں کے قتل کا حکم مذکور ہے۔ جن میں سے ایک ابن ابی سرح ہے جس کو حضرت عثمانؓ نے حضور انور ﷺ کی رضا کے بغیر آپ کی خدمت میں لا کر پیش کیا اور اس کو کچھ دیر کے تامل کے بعد پناہ دی اور وہ مسلمان ہوا اس روایت میں احمد بن مفصل اور اسباط بن نصر اور سدی کبیر تینوں پر علمائے رجال نے جرحیں کی ہیں اور خصوصاً۔۔۔ اسباط ابن نصر پر اور زیادہ جرحیں ہیں۔ یہ روایت اسی سلسلہ سے نسائی نے باب قتل المرتد میں اور حاکم نے مستدرک کتاب المغازی میں نقل کی ہے۔ اس سلسلہ کے یہ تینوں راوی شیعہ ہیں اور حاکم نے مستدرک میں اس پہلو سے اپنا اظہار خیال کر دیا ہے۔ ابوداؤد کی دوسری روایت عمرو بن عثمان بن عبد الرحمن بن سعید مخزومی سے ہے کہ انہوں نے اپنے دادا سے اور انہوں نے اپنے باپ سے روایت کی ہے کہ حضور ﷺ نے چار مردوں اور دو عورتوں کے بارہ میں فرمایا کہ ان کو پناہ نہیں دی جاسکتی۔ ان دو عورتوں میں سے جو دونوں مغنیہ لونڈیاں تھیں ایک مسلمان ہو گئی اور ایک قتل کی گئی۔ اس روایت کے متعلق ابو داؤد نے لکھا ہے کہ میں نے اپنے شیخ ابو العلاء سے اس کی سند اچھی طرح سمجھی نہیں۔ یہی روایت اسی سلسلہ سے دارقطنی اور اخر

ہے (اور شروع میں جو روایت ہے) اس کا ایک راوی احمد بن المفصل ہے جس کو ازدی نے منکر الحدیث لکھا ہے اور ایک راوی اسباط بن نصر ہے جس کی نسبت نسائی کا قول ہے کہ ”قوی نہیں ہے“ اگرچہ صرف اس قدر جرح کسی روایت کے نامعتبر ہونے کے لیے کافی نہیں لیکن واقعہ جس قدر اہم ہے اس کے لحاظ سے راوی کی اس قدر جرح بھی روایت کے مشکوک ہونے کے لیے کافی ہے۔

اس میں شبہ نہیں کہ بعض سرداران قریش جو مخالفین اسلام کے پیشرو تھے۔ آنحضرت ﷺ کی تشریف آوری کی خبر سن کر مکہ سے بھاگ گئے لیکن یہ صرف ابن اسحاق کا قیاس ہے کہ وہ اس وجہ سے بھاگے تھے کہ ان کے قتل کا حکم دیا گیا تھا۔ ان اشتہاری مفرورین میں ابن اسحاق نے عکرمہ کو بھی شمار کیا ہے جو ابو جہل کے فرزند تھے۔ لیکن موطائے امام مالک میں جس کی نسبت امام شافعی کا قول ہے کہ آسمان کے نیچے (قرآن کے علاوہ) کوئی کتاب اس سے زیادہ صحیح نہیں۔ یہ واقعہ جس طرح منقول ہے اس کا لفظی ترجمہ حسب ذیل ہے۔

”حارث بن ہشام کی صاحبزادی ام حکیم عکرمہ بن ابو جہل کی زوجہ تھیں۔ وہ فتح مکہ کے دن اسلام لائیں لیکن ان کے شوہر عکرمہ بن ابو جہل اسلام سے بھاگ کر یمن چلے گئے۔ ام حکیم یمن گئیں اور ان کو اسلام کی دعوت دی اور وہ مسلمان ہو گئے اور مکہ میں آئے۔ آنحضرت ﷺ نے جب ان کو دیکھا تو فرط مسرت سے اٹھ کھڑے ہوئے اور اس تیزی سے ان کی طرف بڑھے کہ جسم مبارک پر چادر تک نہ تھی۔ پھر ان سے بیعت لی“ (کتاب النکاح)

یہ بات بھی اس موقع پر خاص طور پر لحاظ رکھنے کے قابل ہے کہ جن لوگوں کو امن دیا جاتا تھا وہ اسلام پر مجبور نہیں کیے جاتے تھے۔ تمام مورخین اور ارباب سیر نے تصریح کی ہے کہ حنین کی لڑائی میں جو فتح مکہ کے بعد پیش آئی، لشکر اسلام میں مکہ کے بہت سے کفار بھی شامل تھے جو اس وقت تک کافر تھے اور شکست بھی زیادہ تر اسی وجہ سے ہوئی کہ پہلے حملہ میں انہی کافروں کے قدم اکھڑے اور اس ابتری کی وجہ سے مسلمانوں کے قدم بھی نہ ٹھہر سکے۔

خرائنِ حرم

حرم میں نذور اور ہدایا کا خزانہ ایک مدت سے جمع ہوتا چلا آتا تھا وہ محفوظ رکھا گیا لیکن مجسمہ جات اور

کتاب الحج میں ہے۔ اس میں سند کے آخر میں یوں ہے۔ عمرو بن عثمان نے اپنے باپ سے اور انہوں نے اپنے دادا سے یہ روایت سنی۔ اس سے ظاہر ہوتا ہے کہ سند کے اسی حصہ میں ابوداؤد کوشک ہے۔ ابوداؤد کی تیسری روایت میں صرف ابن نطل کے قتل کا ذکر ہے جو صحیح بخاری کی روایت سے بھی ثابت ہے۔ بیہقی نے حکم بن عبد الملک، قتادہ اور حضرت انس بن مالک سے ایک روایت کی ہے جس میں تین مرد اور ایک عورت یعنی چار شخصوں کے قتل کا حکم ہے۔ تین مرد یہ ہیں: ابن نطل، مقیس بن صبابہ اور عبد اللہ بن سعد بن ابی سرح اور عورت کا نام ام سارہ تھا۔ عبد اللہ بن سعد کے قتل کی ایک انصاری نے نذر مانی تھی مگر حضرت عثمان کی سفارش سے ان کی جان بخشی ہوئی اور ام سارہ وہی عورت ہے جو فتح مکہ سے پہلے مسلمانوں کے مکہ پر حملہ کرنے کا خط خفیہ لے چلی تھی۔ اس روایت میں حکم بن عبد الملک مطلقاً ناقابل اعتبار ہے۔ اور اس کی اس روایت کو عقیلی نے لکھا ہے کہ کوئی تائید اس کے رفقاء میں سے کسی نے نہیں کی ہے (تہذیب ابن حجر) ”س“۔

تصویریں برباد کر دی گئیں۔ ان میں حضرت ابراہیم اور حضرت اسماعیل علیہما السلام کے مجسمے بھی تھے۔
حضرت عیسیٰ علیہ السلام کی تصویر بھی تھی۔ (۱) جس سے لوگوں نے قیاس کیا کہ کسی زمانہ میں عیسائیت کا اثر زیادہ
غالب ہو گیا تھا۔ رنگین تصویریں جو دیواروں پر تھیں مٹانے پر بھی ان کے دھندلے نشان رہ گئے تھے اور حضرت
عبداللہ بن زبیرؓ کی تعمیر تک باقی رہے۔ (۲)

مکہ معظمہ میں آنحضرت ﷺ کا قیام پندرہ دن تک رہا۔ جب یہاں سے روانہ ہوئے تو حضرت معاذ بن
جبل کو اس خدمت پر مقرر کرتے گئے کہ لوگوں کو اسلام کے مسائل اور احکام سکھائیں۔

فتح مکہ اور بت شکنی

فتح مکہ کا اصلی مقصد اشاعت تو حید اور اعلائے کلمۃ اللہ تھا۔ کعبہ میں سینکڑوں بت تھے جن میں ہبل بھی تھا جو
بت پرستوں کا خدائے اعظم تھا۔ یہ انسان کی صورت کا تھا اور یا قوتِ احمر سے بنا تھا سب سے پہلے جس نے اس کو
کعبہ میں لا کر رکھا تھا خزیمہ بن مدرکہ تھا جو مضر کا پوتا اور عدنان کا پڑپوتا تھا۔ ہبل کے سامنے سات تیر رہتے تھے جن
پر ”لا“ و ”نعم“ لکھا ہوا تھا۔ عرب جب کوئی کام کرنا چاہتے تھے تو ان تیروں پر قرعہ ڈالتے اور ”ہاں یا نہ“ جو
کچھ نکلتا اس پر عمل کرتے۔ (۳) جنگ احد میں ابوسفیان نے اسی ہبل کی بے پکاری تھی۔ وہ عین کعبہ کے اندر تھا۔
چنانچہ جب آنحضرت ﷺ کعبہ میں داخل ہوئے تو اور بتوں کے ساتھ وہ بھی برباد کر دیا گیا۔

مکہ کے اطراف میں اور بہت سے بڑے بڑے بت تھے جن کے لیے حج کی رسمیں ادا کی جاتی تھیں ان
میں سب سے بڑے لات، منات اور عزیٰ تھے۔ عزیٰ قریش کا اور لات اہل طائف کا معبود تھا۔ مکہ معظمہ سے ایک
منزل کے فاصلہ پر نخلہ ایک مقام ہے۔ عزیٰ یہیں منصوب تھا۔ بنوشیبان اس کے متولی تھے۔ اہل عرب کا اعتقاد تھا
کہ خدا جاڑوں میں ”لات“ کے ہاں اور گرمیوں میں ”عزیٰ“ کے ہاں بسر کرتا ہے۔ عزیٰ کے سامنے عرب وہ تمام
مناسک اور رسوم بجالاتے تھے جو کعبہ میں بجالاتے تھے۔ اس کا طواف کرتے اور اس پر قربانیاں چڑھاتے۔ (۴)

منات کا تخت گاہ مثلث تھا جو قدید کے پاس مدینہ منورہ سے سات میل ادھر ہے وہ ایک بن گھڑا پتھر تھا۔ ازد
غسان اوس اور خزرج اس کا حج کرتے تھے عمرو بن لُحی نے جو اصنام قائم کیے تھے یہ ان سب میں بالاتر تھا۔ اوس
اور خزرج جب کعبہ کا حج کرتے تو احرام اتارنے کی رسم (بال منڈانا) اسی کے پاس آ کر ادا کرتے تھے۔ (۵) قبیلہ
ہذیل کا بت سواع تھا جو بیج کے اطراف رہاٹ میں تھا۔ یہ ایک پتھر تھا۔ اس کے متولی بنو لُحیان تھے۔

بت پرستی کے یہ وہ طلسم تھے جن میں سارے عرب گرفتار تھا اب ان کی بربادی کا وقت آچکا تھا۔ اور دفعتاً ہر جگہ
خاک اڑنے لگی۔

(۱) فتح الباری ذکر فتح مکہ۔

(۲) فتح الباری ذکر فتح مکہ (اخبار مکہ از رقی میں بہ تفصیل یہ واقعات مذکور ہیں۔)

(۳) معجم البلدان ذکر ہبل بحوالہ ہشام بن محمد کلبی۔

(۴) یہ تمام تفصیل زرقانی جلد دوم ص ۴۰۰ میں ہے۔

(۵) معجم البلدان ذکر منات۔

ہوازن و ثقیف

غزوہ حنین و اوطاس و طائف

شوال ۸ھ

وَيَوْمَ حُنَيْنٍ إِذْ أَعْجَبْتَكُمْ كَثُرَتْكُمْ (التوبہ : ۲۵)
(اور حنین کا دن یاد کرو جب تم اپنی کثرت پر فخر کرنے لگے تھے)

حنین

حنین، مکہ اور طائف کے درمیان ایک وادی کا نام ہے ذوالحجاز عرب کا مشہور بازار اور عرفہ سے تین میل (۱) ہے یہ اس کے دامن میں ہے۔ اس مقام کو اوطاس بھی کہتے ہیں۔ (۲) ہوازن ایک بڑے قبیلہ کا نام ہے جس کی بہت سی شاخیں ہیں۔

اسلام کی فتوحات کا دائرہ گو وسیع ہوتا جاتا تھا لیکن اہل عرب یہ دیکھ رہے تھے کہ ان کا قبلہ اعظم یعنی مکہ اب تک محفوظ ہے۔ ان کا خیال تھا کہ محمد ﷺ اگر قریش پر غالب آگئے اور مکہ فتح ہو گیا تو بے شبہ وہ سچے پیغمبر ہیں۔ مکہ جب فتح ہوا تو تمام قبائل نے خود پیش قدمی کی اور اسلام قبول کرنا شروع کیا (۳) لیکن ہوازن اور ثقیف پر اس کا الٹا اثر پڑا۔ یہ قبیلے نہایت جنگ جو اور فنون جنگ سے واقف تھے۔ اسلام کو جس قدر غلبہ ہوتا جاتا تھا یہ زیادہ مضطر ہوتے تھے۔ (۴) کہ ان کی ریاست اور امتیاز کا خاتمہ ہوا جاتا ہے اس بنا پر فتح مکہ کے بعد ہوازن (اور ثقیف) کے رؤساء نے یہ سمجھ لیا کہ اب ان کی باری ہے۔ اس لیے انہوں نے ایک دوسرے سے مل کر مشورہ کیا اور آپس میں قرارداد ہو گئی کہ (مسلمانوں کے خلاف جو اس وقت مکہ میں جمع ہیں) ایک عام حملہ کر دیا جائے۔

(۱) یہاں مصنف کی عبارت میں کچھ اغلاق ہے۔ مطلب یہ ہے کہ حنین زرقانی کی تصریح کے مطابق مکہ اور طائف کے درمیان عرب کے مشہور بازار ذوالحجاز کے پاس ہے جو عرفہ سے تین میل ہے لیکن ابن سعد نے تصریح کی ہے کہ یہ مکہ سے تین دن کے سفر کی مسافت پر واقع ہے۔ ”س“

(۲) قاضی عیاض کی یہی رائے ہے لیکن حافظ ابن حجر نے لکھا ہے کہ ابن اسحاق کی تصریح کے مطابق یہ حنین کے علاوہ دیار ہوازن میں دوسری وادی کا نام ہے۔ فتح الباری و زرقانی ذکر غزوہ ہوازن و اوطاس ”س“۔

(۳) صحیح بخاری ذکر فتح مکہ (بعد) باب مقام النبی بمکہ۔

(۴) مارگولیوس صاحب لکھتے ہیں۔ حکومت اسلامی کی وسعت اور استحکام سے بدوی قبائل جن کو ریگستان کی آزادی بہت عزیز تھی، نہایت خائف تھے۔

ہوازن اور ثقیف کا اجتماع

اس قرارداد کے مطابق یہ قبائل بڑے زور و شور کے ساتھ خود حملہ کے لیے بڑھے جوش کا یہ عالم تھا کہ ہر قبیلہ اپنا تمام اہل و عیال لے کر آیا تھا کہ بچے اور عورتیں ساتھ ہوں گی تو ان کی حفاظت کی غرض سے لوگ جانیں دے دیں گے۔

اس معرکہ میں اگرچہ ثقیف اور ہوازن کی تمام شاخیں شریک تھیں۔ تاہم کعب اور کلاب الگ رہے۔ فوج کی سرداری کے لیے انتخاب (تو) مالک بن عوف^(۱) کا کیا گیا جو قبیلہ ہوازن کا رئیس اعظم تھا (لیکن مشیر کی حیثیت سے) درید بن الصمہ کو بھی ساتھ لے لیا گیا جو عرب کا مشہور شاعر اور قبیلہ حشم کا سردار تھا اس کی شاعری اور بہادری کے معرکہ اب تک عرب کی تاریخ میں یادگار ہیں لیکن اس کی عمر سو برس سے زیادہ ہو چکی تھی۔ اور صرف ہڈیوں کا ڈھانچہ رہ گیا تھا تاہم چونکہ عرب اس کو مانتا تھا اور اس کی رائے و تدبیر پر تمام ملک کا اعتماد تھا۔ خود مالک بن عوف نے اس سے شرکت کی درخواست کی۔ پلنگ پراٹھا کر اس کو میدان جنگ میں لائے اس نے پوچھا کہ یہ کون سا مقام ہے؟ لوگوں نے کہا ”اوطاس“ بولا ہاں یہ مقام جنگ کے لیے موزوں ہے اس کی زمین نہ بہت سخت ہے نہ اس قدر نرم کہ پاؤں دھنس جائیں۔ پھر پوچھا کہ یہ بچوں کے رونے کی آوازیں کیسی آ رہی ہیں۔؟ لوگوں نے کہا کہ بچے اور عورتیں ساتھ آئی ہیں کہ کوئی شخص پاؤں پیچھے نہ ہٹائے۔ بولا کہ جب پاؤں اکھڑ جاتے ہیں تو کوئی چیز روک نہیں سکتی۔ میدان جنگ میں صرف تلوار کام دیتی ہے۔ بد قسمتی سے اگر شکست ہوئی تو عورتوں کی وجہ سے اور بھی ذلت ہوگی۔ پھر پوچھا کہ کعب اور کلاب بھی شریک ہیں یا نہیں؟ اور جب یہ معلوم ہوا کہ ان معزز قبیلوں کا ایک شخص بھی میدان میں نہیں تو کہا اگر آج کا دن عزت و شرف کا دن ہوتا تو کعب و کلاب غیر حاضر نہ ہوتے۔

اس کی رائے تھی کہ میدان سے ہٹ کر کسی محفوظ مقام میں فوجیں جمع کی جائیں اور وہیں اعلان جنگ کیا جائے لیکن مالک بن عوف نے جو تیس سالہ نوجوان تھا۔ جوش شباب میں اس رائے کے قبول کرنے سے انکار کیا اور کہا کہ آپ خرف ہو چکے۔ آپ کی عقل بیکار ہو چکی۔^(۲) رسول اللہ ﷺ کو (مکہ میں) ان واقعات کی خبر پہنچی تو آپ نے تصدیق کے لیے حضرت عبداللہ بن ابی جدر کو بھیجا۔ وہ جاسوس بن کر حنین میں آئے اور کئی دن تک فوج میں رہ کر تمام حالات تحقیق کیے آنحضرت ﷺ نے مجبوراً مقابلہ کی تیاریاں کیں۔ رسد اور سامان جنگ کے لیے قرض کی ضرورت پیش آئی۔ عبداللہ بن ربیعہ جو ابو جہل کے بے ماں بھائی تھے نہایت دولت مند تھے ان سے تیس ہزار درہم قرض لیے۔^(۳) صفوان بن امیہ جو مکہ کا رئیس اعظم اور مہمان نوازی میں مشہور تھا لیکن اب تک اسلام نہیں لایا تھا اس سے آنحضرت ﷺ نے اسلحہ جنگ مستعار مانگے اس نے سو زرہیں اور ان کے لوازمات پیش

(۱) مالک بن عوف غزوہ طائف کے بعد مسلمان ہو گئے تھے اور حضرت عمرؓ کے زمانہ میں جنگ قادسیہ میں شریک اور دمشق کے حاکم ہوئے زرقانی ج ۳ ص ۶ ”س“۔

(۲) یہ تمام تفصیل طبری میں ہے ج ۳ ص ۱۵۶ تا ۱۶۵ ”س“

(۳) مسند ابن جنبل ج ۲ ص ۳۶ اصابہ میں امام بخاری سے بھی یہ روایت نقل کی ہے لیکن اس میں دس ہزار کی تعداد ہے۔

(۱) کیے۔

حنین کی طرف روانگی

شوال ۸ھ مطابق جنوری و فروری ۶۳۰ء میں اسلامی فوجیں جن کی تعداد بارہ ہزار تھی اس سر و سامان سے حنین پر بڑھیں کہ بعض صحابہ کی زبان سے بے اختیار یہ لفظ نکل گیا کہ ”آج ہم پر کون غالب آسکتا ہے؟“ لیکن بارگاہ ایزدی میں یہ نازش پسند نہ تھی۔

﴿وَيَوْمَ حُنَيْنٍ إِذْ أَعْجَبْتَكُمْ كَثُرَتْكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحُبَتْ ثُمَّ وَلَّيْتُم مُّدْبِرِينَ ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ جُنُودًا لَّمْ تَرَوْهَا وَعَذَّبَ الَّذِينَ كَفَرُوا وَذَلِكَ جَزَاءُ الْكَافِرِينَ﴾ (توبہ: ۲۵، ۲۶)

”اور حنین کا دن یاد کرو جب تم اپنی کثرت پر نازاں تھے لیکن وہ کچھ کام نہ آئی اور زمین باوجود وسعت کے تنگی کرنے لگی۔ پھر تم پیٹھ پھیر کر بھاگ نکلے۔ پھر اللہ نے اپنے رسول اللہ ﷺ پر اور مسلمانوں پر تسلی نازل کی۔ اور ایسی فوجیں بھیجیں جو تم نے نہیں دیکھیں اور کافروں کو عذاب دیا اور کافروں کی سزا یہی ہے۔“

مسلمانوں کی ابتدائی شکست دہلہ اول

فتح کے بجائے دہلہ اول میں مطلع صاف تھا۔ رسول اللہ ﷺ نے نظر اٹھا کر دیکھا تو رفقائے خاص میں سے بھی کوئی پہلو میں نہ تھا۔ (۲) حضرت ابو قتادہ جو شریک جنگ تھے ان کا بیان ہے کہ جب لوگ بھاگ

(۱) موطا میں ہے کہ جب آپ نے اس سے ہتھیار مانگے تو اس نے کہا جبراً یا طوعاً (یعنی جبراً مانگتے ہو تو میں نہیں دیتا) آپ نے فرمایا جبراً نہیں طوعاً۔ (ابوداؤد باب الضمانہ میں بھی اسی قسم کی روایت ہے)

(۲) لیکن اور روایتوں میں چند اصحاب کا ثابت قدم رہنا مذکور ہے۔ ان دونوں روایتوں کی تطبیق یہ ہے کہ یہ دو مختلف وقفوں کے حالات ہیں۔ راوی نے اپنا مشاہدہ لکھا ہے تفصیل آگے آئے گی (مصنف نے آئندہ تفصیل کا جو وعدہ کیا تھا وہ پورا نہیں ہو سکا ہے اس لیے تفصیل کی ضرورت ہے چنانچہ اس سلسلہ میں چند باتیں قابل تشریح ہیں۔)

(۱) پہلی یہ کہ مصنف نے اول دہلہ میں مسلمانوں کی شکست تسلیم کی ہے یہ ابن اسحاق وغیرہ اہل سیر کی رائے ہے لیکن حدیث صحیح کا بیان ہے کہ مسلمانوں کو پہلے کامیابی ہوئی۔ لوگ غنیمت پر ٹوٹ پڑے۔ دشمن کے تیر اندازوں نے موقع پا کر تیر اندازی شروع کر دی جس سے مسلمانوں کی صفوں میں بے ترتیبی، انتشار اور پراگندگی پیدا ہو گئی۔ بخاری میں حضرت براء کے الفاظ یہ ہیں۔

و انا لما حملنا عليهم انكشفوا فاكسينا على الغنائم فاستقبلونا بالسهام. (بخاری. غزوه حنین)

”اور جب ہم نے ان پر حملہ کیا تو وہ شکست کھا کر پیچھے ہٹ گئے تو ہم لوگ مال غنیمت پر ٹوٹ پڑے تو انہوں نے ہم کو تیروں پر دھر لیا۔“

(۲) دوسری بات یہ ہے کہ شکست کے ظاہری اسباب میں سے ایک سبب یہ بھی تھا کہ اس جنگ میں کچھ لوگ محض اس غرض ہی سے شریک ہوئے تھے کہ مسلمانوں کو عین جنگ میں دھوکا دیں۔ چنانچہ صحیح مسلم میں ہے کہ حضرت ام سلیم نے جو اس جنگ میں شریک تھیں حضور انور ﷺ سے عرض کی کہ یا رسول اللہ ﷺ! ان طلقاء کو قتل کر دیجئے انہی کی وجہ سے شکست ہوئی ہے۔ الفاظ یہ ہیں۔ ←

← اقتل من بعد نامن الطلقاء انهزموا بك. (غزوة النساء مع الرجال)
 ”ہمارے سوا ان طلقاء کو قتل کر دیجئے، ان ہی نے آپ کو شکست دلوائی۔“
 امام نووی اس کی شرح میں لکھتے ہیں۔

لم يحصل الفرار من جميعهم و انما فتحه عليهم من في قلبه مرض من مسلمة اهل مكة المولفة و
 مشركيها الذين لم يكونوا اسلموا و انما كانت هزيمتهم فجأة لانصابهم عليهم دفعة واحدة و رشقهم
 بالسهام و لاختلاط اهل مكة معهم ممن لم يستقر الايمان في قلبه و ممن يتربص بالمسلمين الدوائر و
 فيهم نساء و صبيان خرجوا للغنيمة. (غزوة خيبر)

”سب لوگ نہیں بھاگے تھے بلکہ مکہ کے مولفتر القلوب میں جو منافق تھے اور مکہ کے مشرکین (جو اس جنگ میں شریک ہو گئے تھے اور جو
 اب تک مسلمان نہیں ہوئے تھے) انہوں نے بھاگنا شروع کیا اور یہ ناگہانی ہزیمت اس وجہ سے ہوئی کہ دشمنوں نے ایک ساتھ تیروں
 کی بارش شروع کر دی تھی اور فوج میں ایسے اہل مکہ بھی تھے جن کے دلوں میں ایمان راسخ نہیں ہوا تھا اور مسلمانوں پر مصائب کے منتظر
 تھے اس میں عورتیں اور بچے بھی تھے جو غنیمت کے لیے آئے تھے۔“

مورخ طبری نے اس موقع پر مکہ کے ان طلقاء کی زبان سے جو فقرے نقل کیے ہیں وہ بھی اسی راز کی پردہ کشائی کرتے ہیں کہ اہل مکہ
 اس جنگ میں مسلمانوں کے ساتھ دل سے نہ تھے (ج ۳ ص ۱۶۶۰- لائیڈن) متقدم مفسروں میں سے ابن جریر طبری نے لکھا ہے ان
 الطلقاء انجفلوا يومئذ الناس و جلوا عن النبي صلى الله عليه وسلم۔ ابن جریر طبری ج ۱۰ ص ۶۲) عہد متوسط کے
 مفسروں میں سے ابو حیان اندلسی کے الفاظ یہ ہیں۔

يقال ان الطلقاء من اهل مكة فروا و قصدوا القاء الهزيمة في المسلبين (بحر المحيط ج ۵ ص ۲۴)
 ”کہا جاتا ہے کہ مکہ کے طلقاء بھاگے تھے اور ان کا مقصد یہ تھا کہ مسلمانوں کو شکست ہو جائے۔“
 متاخر مفسروں میں سے صاحب روح المعانی نے تفسیر سورہ توبہ میں یہ الفاظ لکھے ہیں۔

و كان اول من انهزم الطلقاء مكرًا منهم و كان ذلك سببًا لوقوع الخلل و هزيمة غيرهم. (ج : ۱۰ ص : ۶۶)

”سب سے پہلے طلقاء مکر و فریب سے شکست کھا کر پیچھے ہٹ گئے۔ اس سے مسلمانوں میں بے ترتیبی اور پساپی کی صورت پیدا
 ہوئی۔“

(۳) تیسری بات یہ ہے کہ پساپی کے وقت آنحضرت ﷺ کے ساتھ مسلمانوں کی ایک جماعت ثابت قدم رہی۔ اس سلسلہ میں
 بنائے اشتباہ بخاری کی حضرت انسؓ والی روایت ہے۔ جس کے الفاظ یہ ہیں:

فادبروا عنه حتى بقى وحده.

”لوگ پیچھے ہٹ گئے یہاں تک آپ تہارہ گئے۔“

مصنف نے ان الفاظ کو اپنے پیش نظر رکھا ہے لیکن ظاہر ہے کہ اس کا مقصد یہ ہے کہ جس جگہ رسول اللہ ﷺ تھے وہاں کوئی نہ تھا۔ اس
 لیے اسی روایت میں حضرت انسؓ ارشاد فرماتے ہیں کہ جب حضرت رسول کریم ﷺ نے انصار کو آواز دی تو انصار نے یہ الفاظ کہے:
 لبيك يا رسول الله ابشر نحن معك (ہم حاضر ہیں یا رسول اللہ! آپ خوش ہیں کہ ہم آپ کے پاس ہیں) اسی باب میں
 حضرت انسؓ کی ایک روایت اس سے پہلے ہے جس میں انصار کے الفاظ یہ ہیں۔

لبيك يا رسول الله و سعديك نحن بين يديك. (بخاری: غزوة طائف)

”ہم حاضر ہیں یا رسول اللہ! ہم آپ کے سامنے ہیں۔“

نکلے تو میں نے ایک کافر کو دیکھا کہ ایک مسلمان کے سینہ پر سوار ہے۔ میں نے عقب سے اس کے شانہ پر تلواریں ماری جو زرہ کو کاٹ کر اندر اتر گئی اس نے مڑ کر مجھ کو اس زور سے دبوچا کہ میری جان پر بن گئی۔ لیکن پھر وہ ٹھنڈا ہو کر گر پڑا۔ اسی اثناء میں میں نے حضرت عمرؓ کو دیکھا۔ پوچھا کہ مسلمانوں کا کیا حال ہے؟ بولے کہ قضائے الہی یہی تھی۔ (۱)

← حافظ ابن حجر نے حضور ﷺ کی تنہائی اور فقائے خاص کے پاس رہنے کی تطبیق ان الفاظ میں کی ہے:

و یجمع بین قوله حتی بقى وحده و بین الاخبار الدالة علی انه بقى معہ جماعة بان المراد بقى وحده

متقدماً علی العدو و الذین ثبتوا معہ كانوا ورائه. (ج ۸ ص ۲۴ مصر)

”اور اس قول میں کہ حضور تنہا رہ گئے اور ان واقعات میں جو اس پر دال ہیں کہ حضور کے ساتھ صحابہؓ کی ایک جماعت تھی، تطبیق یہ ہے کہ

حضور دشمن کے سامنے سب سے آگے مقام میں تھے اور جو آپ کے ساتھ ثابت قدم تھے وہ آپ کے پیچھے تھے۔“

دوسرے یہ کہ بخاری ہی میں حضرت براءؓ کی جو روایت ہے اس میں حضرت براءؓ تصریح کرتے ہیں کہ ابوسفیان بن حارث اس وقت

حضرت رسول اللہ ﷺ کے پاس موجود تھے اور آپ کی سواری کی لگام تھامے تھے (غزوہ حنین بخاری)

مسلم میں حضرت عباسؓ کے پر زور الفاظ یہ ہیں کہ۔ ”میں نے اور ابوسفیان بن حارث نے حضور سے علیحدگی اختیار نہیں کی۔ (فلنموت

انا و ابوسفیان بن الحارث بن عبدالمطلب رسول اللہ صلی اللہ علیہ و سلم فلم نفارقه) (مسلم غزوہ حنین)

صحیحین کی ان روایات کے سوا روایات ذیل بھی پیش نظر رہنا ضروری ہے۔

(۱) ابن ابی شیبہ کی ایک مرسل روایت میں جو حکم بن عتیبہ سے مروی ہے۔ چار آدمیوں کا حضور کی خدمت میں باقی رہنا بتایا گیا ہے۔

(فتح الباری ج ۸ ص ۲۳)

(۲) ترمذی نے حضرت ابن عمرؓ سے روایت کیا ہے کہ اس دن حضور ﷺ کے ہمراہ سو آدمی نہیں باقی رہ گئے تھے۔ (ترمذی ابواب

الجهاد باب ماجاء فی الثبات عند القتال)

(۳) مسند احمد ج ۱ ص ۴۵۳ و حاکم میں حضرت عبداللہ بن مسعود سے مروی ہے کہ اس دن حضور ﷺ کے ہمراہ اسی آدمی باقی رہ گئے

تھے۔ (فتح الباری ج ۸ ص ۱)

(۴) بیہقی نے حارثہ بن نعمان سے روایت کیا ہے کہ سو آدمی باقی رہ گئے تھے۔ (زرقانی ج ۳ ص ۲۲) ابو نعیم نے دلائل میں سو کی

تفصیل بتائی ہے کہ میں سے کچھ زائد مہاجرین تھے۔ بقیہ انصار تھے۔ (فتح الباری ج ۸ ص ۲۳)

(۵) ابن اسحاق کی روایت ہے کہ حضور ﷺ کے پاس اس وقت مہاجرین۔ انصار اور اہل بیت میں سے حسب ذیل اصحاب موجود

تھے۔ حضرت ابو بکرؓ، حضرت عمرؓ، حضرت علیؓ، حضرت عباسؓ بن عبدالمطلب، حضرت ابوسفیانؓ بن حارث، حضرت جعفرؓ بن ابی سفیانؓ

بن حارث۔ حضرت فضلؓ بن عباسؓ، حضرت ربیعہؓ، حضرت ایمنؓ بن زید، حضرت ایمنؓ بن ام ایمن۔

اس تفصیل کا حاصل یہ ہے کہ حضرت انسؓ کے الفاظ ”بقی وحده“ اپنے ظاہری معنی پر باقی نہیں رہ سکتے۔ حافظ ابن حجر نے اس کی توجیہ یہ

کی ہے کہ ان الفاظ کا مطلب یہ ہے کہ حضور آگے اور بقیہ لوگ پیچھے تھے لیکن اس کی صاف توجیہ یہ ہے کہ ان الفاظ سے ثابت قدم

رہنے والوں کی کمی کا ظاہر کرنا مقصود ہے ورنہ حقیقت یہ نہ تھی۔ دوسری روایت میں ثابت قدم رہنے والوں میں جو اختلاف پایا جاتا ہے

اس کی مختلف توجیہیں کی گئی ہیں (ملاحظہ ہو زرقانی ج ۳ ص ۴۲) لیکن ایسا معلوم ہوتا ہے کہ لوگ حضرت سرور کونین کے آس پاس تھے

اور تھوڑی تھوڑی تعداد میں حضور کے پاس پہنچنے لگے یہاں تک کہ خاصی جماعت حضور کے گرد جمع ہو گئی۔ اسی وجہ سے مختلف لوگوں نے

مختلف تعداد بتائی ہے۔ ”س“۔

(۱) صحیح بخاری غزوہ حنین ج ۱ ص ۶۱۸۔

ابتدائی شکست کے اسباب

شکست کے مختلف اسباب تھے۔ مقدمہ لکھنؤ میں جو حضرت خالدؓ کی افسری میں تھا۔ زیادہ تر فتح مکہ کے جدید الاسلام مسلمان تھے وہ جوانی کے غرور میں اسلحہ جنگ پہن کر بھی نہیں آئے تھے۔^(۱) فوج میں دو ہزار طلقاء یعنی وہ لوگ تھے جو اب تک اسلام نہیں لائے تھے۔^(۲) ہوازن قدر اندازی میں تمام عرب میں اپنا جواب نہیں رکھتے تھے۔ میدان جنگ میں ان کا ایک تیر بھی خالی نہیں جاتا تھا^(۳)۔ کفار نے معرکہ گاہ میں پہلے پہنچ کر مناسب مقامات پر قبضہ کر لیا تھا اور تیر اندازوں کے دستے پہاڑ کی گھاٹیوں کھو ہوں اور دروں میں جا بجا جمادیے تھے۔ فوج اسلام نے صبح کے وقت جب خوب اجالا بھی نہیں ہوا تھا حملہ کیا، میدان جنگ اس قدر نشیب میں تھا کہ پاؤں جم نہیں سکتے تھے۔ حملہ آوروں کا بڑھنا تھا کہ سامنے سے ہزاروں فوجیں ٹوٹ پڑیں۔ ادھر کمین گاہوں سے قدر اندازوں کے دستے نکل آئے اور تیروں کا مینہ برسا دیا۔ مقدمہ لکھنؤ ابتری کے ساتھ بے قابو ہو کر پیچھے ہٹا اور پھر فوج کے پاؤں اکھڑ گئے۔ صحیح بخاری میں ہے۔ فادبروا عنہ حتی بقی و حدہ^(۴) یعنی سب لوگ ٹل گئے اور آنحضرت ﷺ اکیلے رہ گئے۔

آنحضرت کا استقلال

تیروں کا مینہ برس رہا تھا۔ بارہ ہزار فوجیں ہوا ہو گئی تھیں لیکن ایک پیکر مقدس پا بر جا تھا جو تنہا ایک فوج ایک ملک، ایک اقلیم، ایک عالم بلکہ مجموعہ کائنات تھا۔

آنحضرت ﷺ نے داہنی جانب دیکھا اور پکارا یا معشر الانصار! آواز کے ساتھ صدا آئی ”ہم حاضر ہیں“ پھر آپ نے بائیں جانب مڑ کر پکارا۔ اب بھی وہی آواز آئی۔ آپ سواری سے اتر پڑے اور جلال نبوت کے لہجہ میں فرمایا۔ ”میں خدا کا بندہ اور اس کا پیغمبر ہوں۔“

بخاری کی دوسری روایت میں ہے۔

انا النبی لا کذب

میں پیغمبر ہوں یہ جھوٹ نہیں ہے۔

انا ابن عبدالمطلب

میں عبدالمطلب کا بیٹا ہوں

(۱) بخاری باب الجہاد و باب من صف اصحابہ عند الہزیمۃ و نزول عن دابۃ۔ ”س“۔

(۲) مصنف کا یہ فقرہ واضح نہیں ہے۔ مقصود یہ ہے کہ گو وہ کلمہ شہادت پڑھ کر مسلمان ہو چکے تھے جیسا کہ عمدۃ القاری جلد ہشتم ص ۳۵۹ مصر

اور شرح مسلم نووی غزوة النساء مع الرجال میں ہے لیکن ہنوز وہ تازہ مسلمان تھے راسخ الاسلام نہیں ہوئے تھے۔ اس لیے مہاجرین و

انصار جیسا استقلال و اثبات ان میں اس وقت تک پیدا نہیں ہوا تھا ”س“۔

(۳) بخاری باب الجہاد (باب مذکور) ”س“۔

(۴) صحیح بخاری جلد دوم ص ۶۲۱ (غزوة طائف)

حضرت عباسؓ نہایت بلند آواز تھے۔ آپ نے ان کو حکم دیا کہ مہاجرین اور انصار کو آواز دو۔ انہوں نے نعرہ

مارا:-

یا معشر الانصار

اوگروه انصار!

یا اصحاب الشجرة

او اصحاب الشجرة (بیعت رضوان والے)

دشمنوں کو شکست

اس پر اثر آواز کا کانوں میں پڑنا تھا کہ تمام فوج دفعتاً پلٹ پڑی۔ جن لوگوں کے گھوڑے کشمکش اور گھمسان کی وجہ سے مڑ نہ سکے انہوں نے زرہیں پھینک دیں اور گھوڑوں سے کود پڑے۔ دفعتاً لڑائی کا رنگ بدل گیا۔ کفار بھاگ نکلے اور جو رہ گئے ان کے ہاتھوں میں ہتھکڑیاں تھیں۔ بنو مالک (ثقیف کی ایک شاخ تھی) جم کر لڑے لیکن ان کے ستر آدمی مارے گئے اور جب ان کا علمبردار عثمان بن عبداللہ مارا گیا تو وہ بھی ثابت قدم نہ رہ سکے، شکست خوردہ فوج ٹوٹ پھوٹ کر (کچھ اوطاس میں جمع ہوئی اور کچھ) طائف میں جا کر پناہ گزین ہوئی جس کے ساتھ سپہ سالار لشکر (مالک بن عوف) بھی تھا۔

اوطاس

درید بن الصمة کئی ہزار کی جمعیت لے کر اوطاس میں آیا۔ آنحضرت ﷺ نے (حضرت ابو عامر اشعری کے ماتحت) تھوڑی سی فوج اس کے استیصال کے لیے بھیج دی (حضرت ابو عامر درید کے بیٹے کے ہاتھ سے مارے گئے اور علم اسلام اس کے ہاتھ میں آیا۔ یہ حالت دیکھ کر حضرت ابو موسیٰ اشعری نے آگے بڑھ کر حملہ کیا دشمن کو قتل کر کے علم اس کے ہاتھ سے چھین لیا^(۱)) درید ایک شتر پر ہودج میں سوار تھا۔ ربیعہ بن رفیع نے اس پر تلوار کا وار کیا لیکن اچٹ کر رہ گئی۔ اس نے کہا۔ ”تیری ماں نے تجھ کو اچھے ہتھیار نہیں دیئے۔“ پھر کہا کہ ”میرے محل میں تلوار ہے نکال لو اور جب اپنی ماں کے پاس واپس جانا تو کہنا کہ میں نے درید کو قتل کر دیا۔“ ربیعہ نے جا کر ماں کو اس کے قتل کی خبر دی تو اس نے کہا خدا کی قسم! درید نے تیری تین ماؤں کو آزا د کرایا تھا۔^(۲)

حضرت شیماءؓ

اسیران جنگ کی تعداد ہزاروں سے زیادہ تھی۔ ان میں حضرت شیماءؓ بھی تھیں جو رسول اللہ ﷺ کی رضاعی بہن تھیں۔ لوگوں نے جب ان کو گرفتار کیا تو انہوں نے کہا۔ ”میں تمہارے پیغمبر کی بہن ہوں۔“ لوگ تصدیق کے لیے آنحضرت ﷺ کے پاس لائے۔ انہوں نے پیٹھ کھول کر دکھائی کہ ایک دفعہ بچپن میں آپ نے دانت سے کاٹا

(۱) مسند ابن جنبل ج ۴ ص ۳۹۹۔

(۲) طبری ج ۳ ص ۱۶۶۶ مطبوعہ یورپ۔

تھا یہ اس کا نشان ہے۔ فرطِ محبت سے آپ کی آنکھوں میں آنسو بھر آئے، ان کے بیٹھنے کے لیے خود ردائے مبارک بچھائی۔ محبت کی باتیں کیں، چند شتر اور بکریاں عنایت فرمائیں اور ارشاد کیا کہ جی چاہے تو میرے گھر چل کر رہو اور گھر جانا چاہو تو وہاں پہنچا دیا جائے۔^(۱) انہوں نے خاندان کی محبت سے وطن جانا چاہا۔ چنانچہ عزت و احترام کے ساتھ پہنچا دی گئیں۔

محاصرہ طائف

حنین کی بقیہ شکست خوردہ فوج طائف میں جا کر پناہ گزین ہوئی اور جنگ کی تیاریاں شروع کیں۔ طائف نہایت مضبوط مقام تھا۔ طائف اس کو اس لیے کہتے ہیں کہ اس کے گرد شہر پناہ کے طور پر چار دیواری تھی۔ یہاں ثقیف کا جو قبیلہ آباد تھا نہایت شجاع، تمام عرب میں ممتاز اور قریش کا گویا ہمسر تھا۔ عروہ بن مسعود جو یہاں کا رئیس تھا، ابوسفیان (حضرت امیر معاویہ کے باپ) کی لڑکی اس کو بیاہی تھی کفار مکہ کہتے تھے کہ قرآن اگر اترتا تو مکہ یا طائف کے رؤساء پر اترتا۔ یہاں کے لوگ فنِ جنگ سے بھی واقف تھے۔ طبری اور ابن اسحاق نے لکھا ہے کہ عروہ بن مسعود اور غیلان بن سلمہ نے جرش (یمین کا ایک ضلع) میں جا کر قلعہ شکن آلات یعنی دبابہ، ضبور اور منجنیق کے بنانے اور استعمال کرنے کا فن سیکھا تھا۔^(۲)

یہاں ایک محفوظ قلعہ تھا اہل شہر اور حنین کی شکست خوردہ فوج نے اس کی مرمت کی، سال بھر کارسدا کا سامان جمع کیا۔ چاروں طرف منجنیقیں اور جا بجا قدر انداز متعین کیے۔^(۳)

آنحضرت ﷺ نے حنین کے مال غنیمت اور اسیرانِ جنگ کے متعلق حکم دیا کہ جہرا نہ میں محفوظ رکھے جائیں اور خود طائف کا عزم کیا۔ حضرت خالدؓ مقدمۃ الجیش کے طور پر پہلے روانہ کر دیے گئے تھے۔ غرض محاصرہ ہوا اور اسلام میں یہ موقع پہلا تھا کہ قلعہ شکن آلات یعنی دبابہ اور منجنیق استعمال کیے گئے۔ دبابہ پر اہل قلعہ نے لوہے کی گرم سلاخیں برسائیں اور اس شدت کی تیرباری کی کہ حملہ آوروں کو ہٹنا پڑا، بہت سے لوگ زخمی ہوئے۔ بیس دن تک محاصرہ رہا لیکن شہر فتح نہ ہو سکا۔ آنحضرت ﷺ نے نوفل ابن معاویہ کو بلا کر پوچھا کہ تمہاری کیا رائے ہے؟ انہوں نے کہا لومڑی بھٹ میں گھس گئی ہے۔ اگر کوشش جاری رہے تو پکڑ لی جائے گی لیکن چھوڑ دی جائے تب بھی کچھ اندیشہ نہیں۔ چونکہ صرف مدافعت مقصود تھی۔ آنحضرت ﷺ نے حکم دیا کہ محاصرہ اٹھالیا جائے۔ صحابہؓ نے عرض کی کہ آپ ان کو بددعا دیں۔ آپ نے یہ دعا دی۔^(۴)

اللہم اهد ثقیفا و ائت لہم.

”اے خدا ثقیف کو ہدایت کر اور توفیق دے کہ میرے پاس حاضر ہو جائیں۔“

(۱) طبقات ابن سعد و اصابہ و طبری ج ۳ ص ۱۶۶۸۔

(۲) طبری ج ۳ ص ۱۶۶۹ مطبوعہ یورپ۔

(۳) تاریخ خمیس جلد دوم ص ۱۲۲ و ابن سعد۔

(۴) ابن سعد جز مغازی ص ۱۱۵ ”س“۔

تقسیم غنائم

محاصرہ چھوڑ کر آپ جعرانہ تشریف لائے۔ غنیمت کا بے شمار ذخیرہ تھا۔ چھ ہزار اسیران جنگ چوبیس ہزار اونٹ چالیس ہزار (سے زیادہ) بکریاں اور چار ہزار اوقیہ چاندی تھی۔^(۱) اسیران جنگ کے متعلق آپ نے انتظار کیا کہ ان کے عزیز واقارب آئیں تو ان سے گفتگو کی جائے لیکن کئی دن گزرنے پر کوئی نہ آیا۔ مال غنیمت کے پانچ حصے کیے گئے۔ چار حصے حسب قاعدہ اہل فوج کو تقسیم کیے گئے۔ خمس بیت المال اور غرباء و مساکین کے لیے رکھا گیا۔

موقفۃ القلوب پر بخشش

مکہ کے اکثر رؤساء جنہوں نے حال میں اسلام قبول کیا تھا ابھی تک مذہب الاعتقاد تھے۔ انہی کو قرآن مجید میں موقفۃ القلوب کہا ہے۔ قرآن مجید میں جہاں زکوٰۃ کے مصارف بیان کیے ہیں ان لوگوں کا نام بھی ہے۔ آنحضرت ﷺ نے ان لوگوں کو نہایت فیاضانہ انعامات دیے جن کی تفصیل یہ ہے:-

| | |
|--------------------------|-------------------------------|
| ابوسفیان مع اولاد | ۳۰۰ اونٹ اور ۱۲۰ اوقیہ چاندی۔ |
| حکیم بن حزام | ۲۰۰ اونٹ۔ |
| نضر بن حارث بن کلدہ ثقفی | ۱۰۰ اونٹ۔ |
| صفوان بن امیہ | ۱۰۰ اونٹ۔ |
| قیس بن عدی | ۱۰۰ اونٹ۔ |
| سہیل بن عمرو | ۱۰۰ اونٹ۔ |
| حویطب بن عبدالعزیٰ | ۱۰۰ اونٹ۔ |

(ان کے علاوہ تین غیر مکی نو مسلم رئیس بھی ان انعامات کے مستحق ٹھہرے)

| | |
|----------------------|-----------|
| اقرع بن حابس (تمیمی) | ۱۰۰ اونٹ۔ |
| عیینہ بن حصن (فزاری) | ۱۰۰ اونٹ۔ |
| مالک بن عوف (نصری) | ۱۰۰ اونٹ۔ |

ان کے علاوہ بہت سے لوگوں کو پچاس پچاس اونٹ عطا فرمائے۔ عام تقسیم کی رو سے فوج کے حصہ میں جو آیا وہ فی کس چار اونٹ اور چالیس بکریاں تھیں لیکن چونکہ سواروں کو تنگنا حصہ ملتا تھا اس لیے ہر سوار کے حصہ میں بارہ اونٹ اور ایک سو بیس بکریاں آئیں۔^(۲) جن لوگوں پر انعام کی بارش ہوئی عموماً اہل مکہ اور اکثر جدید الاسلام تھے۔ اس پر انصار کو رنج ہوا۔ بعضوں نے کہا رسول اللہ ﷺ نے قریش کو انعام دیا اور ہم کو محروم رکھا۔ حالانکہ

(۱) طبقات ابن سعد (جز مغازی ص ۱۱۰) "س"

(۲) طبقات ابن سعد جز مغازی ص ۱۱۰ اور رقانی علی المواہب ج ۳ ص ۴۳ "س"

ہماری تلواروں سے اب تک قریش کے خون کے قطرے ٹپکتے ہیں۔ (۱) بعض بولے کہ مشکلات میں ہماری یاد ہوتی ہے اور غنیمت اوروں کو ملتی ہے۔ (۲)

آنحضرت ﷺ نے یہ چرچے سنے انصار کو طلب فرمایا۔ ایک چرمی خیمہ نصب کیا گیا جس میں لوگ جمع ہوئے۔ آپ نے انصار کی طرف خطاب کیا کہ تم نے ایسا کہا؟ لوگوں نے عرض کی کہ حضور! ہمارے سر برا آوردہ لوگوں میں سے کسی نے یہ نہیں کہا۔ نوخیز نو جوانوں نے یہ فقرے کہے تھے۔ (۳) صحیح بخاری باب مناقب الانصار میں حضرت انسؓ سے روایت ہے کہ جب آنحضرت ﷺ نے انصار کو بلا کر پوچھا کہ یہ کیا واقعہ ہے؟ تو چونکہ انصار جھوٹ نہیں بولتے تھے۔ انہوں نے کہا۔ آپ نے جو سنا صحیح ہے۔

آنحضرت کی پُر اثر تقریر

آپ نے ایک خطبہ دیا جس کی نظیر فن بلاغت میں نہیں مل سکتی انصار کی طرف خطاب فرما کر کہا: (۴)
”کیا یہ سچ نہیں ہے کہ تم پہلے گمراہ تھے۔ خدا نے میرے ذریعہ سے تم کو ہدایت کی۔ تم منتشر اور پراگندہ تھے۔ خدا نے میرے ذریعہ سے تم میں اتفاق پیدا کیا۔ تم مفلس تھے خدا نے میرے ذریعہ سے تم کو دولت مند کیا۔“

آپ یہ فرماتے جاتے تھے اور ہر فقرہ پر انصار کہتے جاتے تھے کہ ”خدا اور رسول کا احسان سب سے بڑھ کر ہے“ آپ نے فرمایا ”نہیں تم یہ جواب دو کہ اے محمد تجھ کو جب لوگوں نے جھٹلایا تو ہم نے تیری تصدیق کی تجھ کو جب لوگوں نے چھوڑ دیا تو ہم نے پناہ دی تو مفلس آیا تو ہم نے تیری ہر طرح مدد کی۔“

یہ کہہ کر آپ نے فرمایا کہ ”تم یہ جواب دیتے جاؤ اور میں یہ کہتا جاؤں گا کہ تم سچ کہتے ہو۔ لیکن اے انصار کیا تم کو یہ پسند نہیں کہ لوگ اونٹ بکریاں لے کر جائیں اور تم محمد (ﷺ) کو لے کر اپنے گھر آؤ۔“
انصار بے اختیار چیخ اٹھے کہ ”ہم کو صرف محمد ﷺ درکار ہیں۔ اکثروں کا یہ حال ہوا کہ روتے روتے ڈاڑھیاں تر ہو گئیں۔ آپ نے انصار کو سمجھایا کہ مکہ کے لوگ جدید الاسلام ہیں۔ میں نے ان کو جو کچھ دیا حق کی بنا پر نہیں دیا بلکہ تالیفِ قلب (۵) کے لیے دیا۔“

حنین کے اسیران جنگ اب تک جمرانہ میں محفوظ تھے ایک معزز سفارت آنحضرت ﷺ کی خدمت میں حاضر ہوئی کہ اسیران جنگ رہا کر دیے جائیں۔ یہ وہ قبیلہ تھا کہ آپ کی رضاعی والدہ حضرت حلیمہؓ اسی قبیلہ کی تھیں۔ رئیس قبیلہ (زہیر بن سرد) نے کھڑے ہو کر تقریر کی اور آنحضرت ﷺ کی طرف مخاطب ہو کر کہا جو عورتیں

(۱) صحیح بخاری غزوہ طائف۔

(۲) صحیح بخاری مطبوعہ مطبع نظامی ص ۶۲۱۔

(۳) صحیح بخاری ص ۶۲۰ (باب غزوہ طائف) ”س“۔

(۴) صحیح بخاری ص ۶۲۰ (باب غزوہ طائف و فتح الباری ج ۸ ص ۴۱) ”س“۔

(۵) صحیح بخاری و فتح الباری۔ پوری تفصیل فتح الباری میں ہے۔

چھپروں میں محبوس ہیں انہی میں تیری پھوپھیاں اور تیری خالائیں ہیں۔ خدا کی قسم! اگر سلاطین عرب میں سے کسی نے ہمارے خاندان کا دودھ پیا ہوتا تو ان سے بہت کچھ امیدیں ہوتیں اور تجھ سے تو اور بھی زیادہ توقعات ہیں۔ آنحضرت ﷺ نے فرمایا کہ خاندان عبدالمطلب کا جس قدر حصہ ہے وہ تمہارا ہے۔ لیکن عام رہائی کی تدبیر یہ ہے کہ نماز کے بعد جب مجمع ہو تو سب کے سامنے یہ درخواست پیش کرو۔ نماز ظہر کے بعد ان لوگوں نے یہ درخواست مجمع کے سامنے پیش کی۔ آپ نے فرمایا۔ مجھ کو صرف اپنے خاندان پر اختیار ہے لیکن میں تمام مسلمانوں سے ان کے لیے سفارش کرتا ہوں۔ مہاجرین اور انصار بول اٹھے ہمارا حصہ بھی حاضر ہے اس طرح چھ ہزار دفعتاً آزاد تھے۔ (۱)

واقعات متفرقہ

حضرت ماریہ کے بطن سے اسی سال ایک لڑکا پیدا ہوا جس کا نام آنحضرت ﷺ نے ابراہیم رکھا۔ آنحضرت ﷺ کو اس بچہ سے نہایت محبت تھی ڈیڑھ سال (۷ یا ۸ مہینے) زندہ رہا۔ جس دن ابراہیم نے وفات پائی۔ سورج گرہن ہوا۔ عرب کا عقیدہ تھا کہ سورج گرہن کسی عظیم الشان انسان کی موت کی علامت ہے۔ لوگوں نے سمجھا کہ یہ ابراہیم کی موت کا نتیجہ ہے۔ آنحضرت نے لوگوں کو جمع کر کے خطبہ دیا کہ ”سورج اور چاند خدا کی قدرت ہیں کسی کے مرنے اور جینے سے ان میں گرہن نہیں لگتا“ اسکے بعد آپ نے کسوف کی نماز باجماعت ادا فرمائی۔ (۲)

آنحضرت ﷺ کی صاحبزادی حضرت زینب کا بھی اسی سال انتقال ہوا۔



(۱) طبری ج ۳ ص ۱۶۷ ”س“۔

(۲) بخاری باب کسوف۔

۹

واقعہ ایلاء و تخیر و غزوہ تبوک

ایلاء اور تخیر ۹

رسول اللہ ﷺ زاہدانہ اور تمام زخارفِ دنیوی^(۱) سے بیگانہ زندگی بسر کرتے تھے۔ دو دو مہینے گھر میں آگ نہیں جلتی تھی۔ آئے دن فاقے ہوتے رہتے تھے مدتِ العمر دو وقت برابر سیر ہو کر کھانا نصیب نہیں ہوا۔ ازواجِ مطہرات اس جنسِ لطیف میں شامل تھیں جن کی مرغوب ترین چیز عموماً زیب و زینت اور ناز و نعمت ہے اور گو شرفِ صحبت نے ان کو تمام ابنائے جنس سے ممتاز کر دیا تھا۔ تاہم بشریت بالکل معدوم نہیں ہو سکتی تھی۔ خصوصاً وہ دیکھتی تھیں کہ فتوحاتِ اسلام کا دائرہ بڑھتا جاتا تھا اور غنیمت کا سرمایہ اس قدر پہنچ گیا تھا کہ اس کا ادنیٰ حصہ بھی ان کی راحت و آرام کے لیے کافی ہو سکتا ہے۔ ان واقعات کا اقتضاء تھا کہ ان کے صبر و قناعت کا جام لبریز ہو جاتا۔

ازواجِ مطہرات میں بڑے بڑے گھرانوں کی خاتونیں تھیں۔ حضرت ام حبیبہؓ تھیں جو رئیسِ قریش کی صاحبزادی تھیں، حضرت جویریہؓ تھیں جو قبیلہ بنی المصطلق کے رئیس کی بیٹی تھیں، حضرت صفیہؓ تھیں جن کا باپ خیبر کا رئیس اعظم تھا۔ حضرت عائشہؓ تھیں جو حضرت ابو بکرؓ کی صاحبزادی تھیں، حضرت حفصہؓ تھیں جن کے والد فاروق اعظمؓ تھے، بشریت کے اقتضاء سے ان میں منافست بھی تھی اور حریف کے مقابلہ میں اپنے رتبہ و شان کا خیال رہتا تھا۔ آنحضرت ﷺ سے ہر ایک کو جو شدید محبت تھی وہ ع

”باسایہ ترانی پسندم“

کی حد تک تھی۔

واقعہ ایلاء

ایک دفعہ کئی دن تک آنحضرت ﷺ حضرت زینبؓ کے پاس معمول سے زیادہ بیٹھے جس کی وجہ یہ تھی کہ حضرت زینبؓ کے پاس کہیں سے شہد آ گیا تھا۔ انہوں نے آپ کے سامنے پیش کیا، آپ کو شہد بہت مرغوب تھا، آپ نے نوش فرمایا۔ اس میں وقت مقررہ سے دیر ہو گئی۔ حضرت عائشہؓ کو رشک ہوا۔ حضرت حفصہؓ سے کہا کہ

(۱) بعض محدثین کی رائے ہے کہ یہ ذوالحجہ ۵ھ کا واقعہ ہے۔ اس اشتباہ کا سبب یہ ہے کہ بعض روایتوں میں یہ مذکور ہوا ہے کہ یہ نزولِ حجاب سے پہلے کا واقعہ ہے لیکن آگے چل کر حضرت عمرؓ کی روایت میں مذکور ہے کہ جب اس حادثہ کی مبہم خبر سے مسلمانوں میں اضطراب دیکھا تو سمجھے کہ غسان کا بادشاہ حملہ آور ہوا جس کی اطلاع پہلے ہو چکی تھی۔ غسان کا حملہ ۹ھ میں ہونے والا تھا۔ حافظ ابن حجر اور محدثِ دمیاطی نے بہ دلائل ثابت کیا ہے کہ یہ اوائل ۹ھ کا واقعہ ہے (دیکھو فتح الباری ج ۹ ص ۲۵۰) ”س“۔

رسول اللہ ﷺ جب ہمارے یا تمہارے گھر میں آئیں تو کہنا چاہیے کہ آپ کے منہ سے مغفیر کی بو آتی ہے۔ (مغفیر کے پھولوں سے شہد کی مکھیاں رس چوستی ہیں) آنحضرت ﷺ نے قسم کھائی کہ میں شہد نہ کھاؤں گا۔ اس پر قرآن مجید کی یہ آیت اتری۔^(۱)

﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ﴾ (تحریم : ۱)
 ”اے پیغمبر! اپنی بیویوں کی خوشی کے لیے تم خدا کی حلال کی ہوئی چیز کو حرام کیوں کرتے ہو؟“
 علامہ عینی نے بخاری کی شرح میں لکھا ہے:-

فان قيل كيف جاز لعائشة و حفصة الكذب و المواطاة التي فيها ايداء رسول الله صلى الله عليه و سلم قلت كانت عائشة صغيرة مع انها وقعت منها من غير قصد الايداء بل على ما هو من حيلة النساء في الغيرة على الضرائر. (تفسیر سورہ تحریم)
 ”اگر کوئی یہ کہے کہ حضرت عائشہ اور حضرت حفصہ کو جھوٹ بولنا اور آنحضرت ﷺ کے خلاف سازش کرنا کیونکر جائز تھا تو جواب یہ ہے کہ حضرت عائشہ کم سن تھیں ان کے علاوہ ان کا مقصود آنحضرت ﷺ کو ایذا دینا نہیں تھا بلکہ جیسا کہ عورتیں اپنی سوکنوں کے مقابلہ میں رشک سے تدبیریں اختیار کرتی ہیں اس طرح کی ایک تدبیر تھی۔“

لیکن علامہ موصوف کا جواب تسلیم کرنا مشکل ہے اول تو یہ واقعہ ایلاء کے سلسلہ میں ہے جو ۹ھ میں واقع ہوا تھا اس وقت حضرت عائشہ سترہ برس کی ہو چکی تھیں۔ دوسرے حضرت عائشہ کم سن تھیں لیکن اور ازواج مطہرات جو اس میں شریک ہوئیں وہ تو پوری عمر کی تھیں۔ خود حضرت حفصہ کی عمر آنحضرت ﷺ کی شادی کے وقت ۳۵ برس کی تھی۔

ہمارے نزدیک مغفیر کی بو کا اظہار کرنا کوئی جھوٹ بات نہ تھی۔ تمام روایتوں سے ثابت ہے کہ آنحضرت ﷺ لطیف المزاج تھے اور راحہ کی ذرا سی ناگواری کو برداشت نہیں فرما سکتے تھے۔^(۲) مغفیر کے پھولوں میں اگر کسی قسم کی کرختگی ہو تو تعجب کی باب نہیں۔^(۳) البتہ ازواج مطہرات کا ایسا کرنا بظاہر محل اعتراض ہو سکتا ہے۔ لیکن یہ کسی کا اعتقاد نہیں کہ ازواج مطہرات معصوم تھیں یا اپنے انجام مقصد کے لیے جائز وسائل نہیں اختیار کرتی تھیں۔ اسی زمانہ میں یہ واقعہ پیش آیا کہ آنحضرت ﷺ نے کوئی راز کی بات حضرت حفصہ سے فرمائی اور تاکید کر دی کہ کسی سے نہ کہنا لیکن انہوں نے حضرت عائشہ سے کہہ دیا۔ اس پر یہ آیت اتری:-

﴿وَ إِذْ أَسَرَّ النَّبِيُّ إِلَى بَعْضِ أَزْوَاجِهِ حَدِيثًا فَلَمَّا نَبَّأَتْ بِهِ وَأَظْهَرَهُ اللَّهُ عَلَيْهِ عَرَفَ

(۱) صحیح بخاری تفسیر سورہ تحریم۔ اس واقعہ کو بخاری کتاب الطلاق میں زیادہ تفصیل سے لکھا ہے جس میں یہ بھی ہے کہ اس تدبیر میں اور ازواج مطہرات بھی شریک کر لی گئیں اور جس نے اول اس کا اظہار کیا وہ حضرت سودہ تھیں۔

(۲) مسند احمد ج ۶ ص ۲۴۹ ”س“۔

(۳) عمدۃ القاری ج ۹ ص ۲۲۶ ”س“۔

بَعْضُهُ وَ اَعْرَضَ عَنْ بَعْضٍ فَلَمَّا نَبَّأَهَا بِهِ قَالَتْ مَنْ اَنْبَاكَ هَذَا قَالَ نَبَانِي الْعَلِيمُ
الْخَبِيرُ ﴿ (تحریم : ۳)

”اور جب کہ پیغمبر نے اپنی بعض بیویوں سے راز کی بات کہی اور انہوں نے فاش کر دی اور خدا نے پیغمبر کو اس کی خبر کر دی تو پیغمبر نے اس کا کچھ حصہ ان سے کہا اور کچھ چھوڑ دیا۔ پھر جب ان سے کہا کہ آپ کو کس نے خبر دی۔ پیغمبر نے کہا مجھ کو خدا نے علیم و خبیر نے خبر دی۔“

شکر رنجیاں بڑھتی گئیں اور حضرت عائشہ و حفصہ نے باہم مظاہرہ کیا یعنی دونوں نے اس پر اتفاق کیا کہ دونوں مل کر زور ڈالیں۔ اس پر حضرت عائشہ اور حضرت حفصہ کی شان میں یہ آیتیں اتریں:

﴿ اِنْ تَتُوبَا اِلَى اللّٰهِ فَقَدْ صَغَتْ قُلُوبُكُمَا وَ اِنْ تَظَاهَرَا عَلَيْهِ فَاِنَّ اللّٰهَ هُوَ مَوْلَاهُ وَ جِبْرِيلُ وَ صَالِحُ الْمُؤْمِنِينَ وَ الْمَلَائِكَةُ بَعْدَ ذَلِكَ ظَهِيرٌ ﴾ (سورہ تحریم : ۴)

”اگر تم دونوں خدا کی طرف رجوع کرو تو تمہارے دل مائل ہو چکے ہیں اور اگر ان کے (یعنی رسول اللہ) کے مقابلہ میں ایک کرو تو خدا اور جبریل اور نیک مسلمان اور سب کے بعد فرشتے رسول اللہ کے مدد گار ہیں۔“

حضرت عائشہ اور حضرت حفصہ نے جن معاملات کی وجہ سے ایک کیا تھا وہ خاص تھے لیکن تو سبغہ نفقہ کے تقاضے میں تمام ازواج مطہرات شریک تھیں۔ آنحضرت ﷺ کے سکون خاطر میں یہ تنگ جلی اس قدر خلل انداز ہوئی کہ آپ نے عہد فرمایا کہ ایک مہینہ تک ازواج مطہرات سے نہ ملیں گے۔ اتفاق یہ کہ اسی زمانے میں آپ گھوڑے سے گر پڑے اور ساق مبارک پر زخم آیا۔ آپ نے بالا خانہ^(۱) پر تہا نشینی اختیار کی واقعات کے قرینہ سے لوگوں نے خیال کیا کہ آپ نے تمام ازواج کو طلاق دی۔ اس کے بعد جو واقعات پیش آئے ان کو ہم حضرت عمر کی زبان سے نقل کرتے ہیں کہ انہوں نے دلچسپ اور پراثر تفصیل کے ساتھ اس واقعہ کو بیان کیا ہے۔ اس بیان میں کچھ ابتدائی واقعات بھی آگئے ہیں جن سے اصل معاملہ پر زیادہ روشنی پڑتی ہے۔^(۲)

حضرت عمر کی روایت واقعہ ایلاء کی نسبت

حضرت عمر فرماتے ہیں کہ میں اور ایک انصاری (اوس بن خولی یا اعتبار بن مالک) ہمسایہ تھے اور معمول تھا

- (۱) بالا خانہ کے لیے احادیث میں مشربہ کا لفظ آیا ہے۔ مشربہ کے نام سے زیادہ تر مشربہ ام ابراہیم (ماریہ) مشہور ہے۔ اسی لیے بعض لوگوں کو یہ شبہ ہوا ہے کہ یہ وہی بالا خانہ تھا لیکن یہ قطعاً غلط ہے۔ مشربہ ام ابراہیم مدینہ سے باہر واقع تھا۔ حضرت عمر کی جو روایت تمام صحاح میں موجود ہے اور جس کو مصنف نے آگے نقل کیا ہے اس سے بھی متبادر ہوتا ہے کہ یہ وہ مقام تھا۔ جو حضرت حفصہ کے گھر اور مسجد نبوی سے بالکل متصل تھا کہ حضرت عمر دوڑ دوڑ کر کبھی ادھر کبھی ادھر جاتے تھے۔ ابوداؤد میں تصریح ہے کہ یہ مشربہ حضرت عائشہ کے حجرہ کا بالا خانہ تھا جو مسجد نبوی ہی سے متصل دیگر ازواج مطہرات کے حجروں کے برابر تھا (ابوداؤد باب الامام یصلی من قعود) ”س“
- (۲) یہ واقعہ صحیح بخاری کے متعدد ابواب یعنی کتاب النکاح، طلاق، کتاب العلم میں باختلاف عبارت منقول ہے۔ صحیح مسلم باب النکاح میں بھی کئی طریق سے مذکور ہے۔ ان روایتوں میں باہم جزئیات میں اختلاف ہے۔ ہم نے تا امکان سب روایتوں کو جمع کیا ہے۔

کہ باری باری سے ایک دن بیچ دے کر ہم دونوں خدمت اقدس میں حاضر ہوا کرتے تھے۔

قریش کے لوگ عورتوں پر قابو رکھتے تھے اور ان پر غالب رہتے تھے لیکن جب مدینہ میں آئے تو یہاں انصار کی عورتیں مردوں پر غالب تھیں ان کا انداز دیکھ کر ہماری عورتوں نے بھی ان کی تقلید شروع کی ایک دن میں نے اپنی بیوی کو کسی بات پر ڈانٹا انہوں نے الٹ کر جواب دیا۔ میں نے کہا تم میری بات کا جواب دیتی ہو؟ بولیں تم کیا ہو؟ رسول اللہ ﷺ کی بیویاں ان کو برابر کا جواب دیتی ہیں یہاں تک کہ دن بھر آنحضرت ﷺ سے روٹھی رہتی ہیں۔ میں نے دل میں کہا غضب ہو گیا۔ اٹھ کر حفصہؓ (حضرت عمرؓ کی صاحبزادی اور رسول اللہ ﷺ کی زوجہ محترمہ) کے پاس آیا اور پوچھا کہ کیا تو واقعی آنحضرت ﷺ سے رات بھر روٹھی رہتی ہے۔ حفصہؓ نے اقرار کیا۔ میں نے کہا تجھ کو یہ خیال نہیں کہ رسول کی ناراضی خدا کی ناراضی ہے۔ بخدا رسول اللہ ﷺ میرا خیال فرماتے ہیں ورنہ تجھ کو طلاق دے چکے ہوتے۔ پھر حضرت ام سلمہؓ کے پاس گیا اور ان سے بھی یہی شکایت کی بولیں کہ عمر تم ہر معاملہ میں دخل دینے لگے ہو۔ یہاں تک کہ اب رسول اللہ ﷺ اور ان کی ازواج کے معاملات میں بھی دخل دیتے ہو۔ میں چپ رہ گیا اور اٹھ کر چلا آیا۔

کچھ رات گئی میرے ہمسایہ انصاری باہر سے آئے اور بڑے زور سے دروازہ کھٹکھٹایا۔ میں گھبرا کر اٹھا اور دروازہ کھول کر پوچھا خیر ہے؟ انہوں نے کہا غضب ہو گیا۔ میں نے کہا کیا غسانی^(۱) مدینہ پر چڑھ آئے؟ بولے کہ نہیں اس سے بھی بڑھ کر یعنی رسول اللہ ﷺ نے ازواج کو طلاق دے دی۔ میں صبح کو مدینہ آیا۔ آنحضرت ﷺ کے ساتھ نماز فجر ادا کی۔ آنحضرت ﷺ نماز سے فارغ ہو کر بالا خانہ میں تنہا جا کر بیٹھ گئے۔ میں حفصہؓ کے پاس آیا تو دیکھا وہ بیٹھی رورہی ہے۔ میں نے کہا تجھ سے پہلے ہی کہا تھا۔ حفصہؓ کے پاس سے اٹھ کر مسجد نبوی میں آیا اٹھ کر بالا خانہ کے پاس آیا اور رباح (خادم خاص) سے کہا اطلاع کرو لیکن آنحضرت ﷺ نے کچھ جواب نہیں دیا میں اٹھ کر پھر مسجد میں آیا اور پھر تھوڑی دیر کے بعد بے تاب ہو کر بالا خانہ کے نیچے آیا اور دربان سے دوبارہ اذن طلبی کی درخواست کی۔ جب کچھ جواب نہیں ملا تو میں نے پکار کر کہا رباح! میرے لیے اذن مانگ۔ شاید رسول اللہ ﷺ کو یہ خیال ہے کہ میں حفصہؓ کی سفارش کرنے آیا ہوں۔ خدا کی قسم! رسول اللہ فرمائیں تو حفصہؓ کی گردن اڑا دوں۔ آنحضرت ﷺ نے اجازت دی۔ اندر گیا تو دیکھا کہ آپ کھری چارپائی^(۲) پر لیٹے ہیں اور جسم مبارک پر بانوں کے نشان پڑ گئے ہیں۔ ادھر ادھر نظر اٹھا کر دیکھا تو ایک طرف مٹھی بھر جو رکھے ہوئے تھے۔ ایک کونے میں کسی جانور کی کھال کھوٹی پر لٹک رہی تھی۔ میری آنکھوں سے آنسو جاری ہو گئے آنحضرت ﷺ نے سبب پوچھا۔ میں نے عرض کی اس سے بڑھ کر رونے کا اور کیا موقع ہوگا؟ قیصر و کسریٰ باغ و بہار کے مزے لوٹ رہے ہیں اور آپ پیغمبر ہو کر آپ کی یہ حالت ہے؟ آپ نے ارشاد فرمایا کہ تم اس پر راضی نہیں کہ قیصر

(۱) غسان عرب کا ایک خاندان تھا جو شام میں رومیوں کے ماتحت کام کرتا تھا۔ وہ رومیوں کی تحریک سے مدینہ پر حملہ کی تیاریاں کر رہا تھا۔

(۲) بعض روایتوں میں حصر (چٹائی) کا لفظ آیا ہے۔ اور بعض میں سریہ (چارپائی) ابن حجر نے یہ تطبیق دی ہے کہ وہ تھی چارپائی لیکن چٹائی

جس سے بنی جاتی ہے اس سے بنی ہوئی تھی (فتح الباری ج ۹ ص ۲۵۱) ”س“۔

و کسریٰ دنیا لیس اور ہم آخرت۔

میں نے عرض کی، کیا آپ نے ازواج کو طلاق دی؟ آپ نے فرمایا ”نہیں“ میں اللہ اکبر پکارا اٹھا۔ پھر عرض کی کہ مسجد میں تمام صحابہ منعموم بیٹھے ہیں۔ اجازت ہو تو جا کر خبر کر دوں کہ واقعہ غلط ہے۔ چونکہ ایلاء کی مدت یعنی ایک مہینہ گزر چکا تھا۔ آپؐ بالا خانہ سے اتر آئے^(۱) اور عام باریابی کی اجازت ہو گئی۔ اس کے بعد آیت تخییر نازل ہوئی:-

﴿يَا أَيُّهَا النَّبِيُّ قُلْ لَأُزَوِّجَكُ إِنْ كُنْتُمْ تُرِيدُونَ الْحَيَاةَ الدُّنْيَا وَ زِينَتَهَا فَتَعَالَيْنَ أُمَتِّعَنَّ وَ أَسْرَحَنَّ سَرَا حًا جَمِيلًا وَ إِنْ كُنْتُمْ تُرِيدُونَ اللَّهَ وَ رَسُولَهُ وَ الدَّارَ الْآخِرَةَ فَإِنَّ اللَّهَ أَعَدَّ لِلْمُحْسِنِينَ مِنْكُمْ أَجْرًا عَظِيمًا﴾ (احزاب : ۴)

”اے پیغمبر! اپنی بیویوں سے کہہ دے کہ اگر تم کو دنیاوی زندگی اور دنیا کا زیب و آرائش مطلوب ہے تو آؤ میں تم کو رخصتی جوڑے دے کر بطریق احسن رخصت کر دوں اور اگر خدا خدا کا رسول اور آخرت مطلوب ہے تو خدا نے تم میں سے نیکوکاروں کے لیے بڑا ثواب مہیا کر رکھا ہے۔“

اس آیت کی رو سے آنحضرت ﷺ کو حکم دیا گیا کہ ازواج مطہرات کو مطلع فرمادیں کہ دو چیزیں تمہارے سامنے ہیں۔

دنیا اور آخرت۔ اگر تم چاہتی ہو تو آؤ میں تمہیں رخصتی جوڑے دے کر عزت و احترام کے ساتھ رخصت کر دوں۔ اور اگر تم خدا اور رسول اور زندگی ابدی کی طلبگار ہو تو خدا نے نیکوکاروں کے لیے بڑا اجر مہیا کر رکھا ہے۔

مہینہ ختم ہو چکا تھا۔ آپؐ بالا خانہ سے اترے اور چونکہ ان تمام معاملات میں حضرت عائشہؓ پیش پیش تھیں۔ ان کے پاس تشریف لے گئے اور مطلع فرمایا۔ انہوں نے کہا میں سب کچھ چھوڑ کر خدا اور رسول کو لیتی ہوں، تمام اور ازواج مطہرات نے بھی یہی جواب دیا۔

مظاہرہ ازواج مطہرات کی تحقیق

ایلاء تخییر، مظاہرہ حفصہؓ و عائشہؓ یہ واقعات عام طور پر اس طرح بیان کیے گئے ہیں کہ گویا مختلف زمانوں

(۱) آنحضرت ﷺ بالاتفاق ۲۹ روز بالا خانہ پر تشریف فرما رہے۔ حضرت عمرؓ کا یہ مکالمہ پہلے روز کا واقعہ ہے یا آخر روز کا اس روایت کے جتنے طرق ہیں ان کا ابتدائی ٹکڑا ظاہر کرتا ہے کہ یہ پہلے دن کا واقعہ ہے اور آخر کے الفاظ سے ثابت ہوتا ہے کہ یہ انیسویں روز کا واقعہ ہے۔ مصنف مرحوم نے آخری فقروں کا لحاظ کیا ہے اور بظاہر اس کو انیسویں روز کا واقعہ سمجھا ہے لیکن اس بنا پر لازم آتا ہے کہ ۲۸ دن تک گویا حضرت عمرؓ اور صحابہؓ کو واقعہ ایلاء کی اطلاع ہی نہ تھی۔ حالانکہ اس کو کوئی تسلیم نہیں کر سکتا۔ اس بنا پر محدثین نے یہ تاویل کی ہے کہ اس مکالمہ کا اکثر حصہ پہلے روز کا واقعہ ہے لیکن صرف اترنے کا بیان آخر روز کا واقعہ ہے۔ راوی نے بیچ کا سلسلہ چھوڑ دیا۔ بخاری کی اس روایت سے جو کتاب النکاح باب موعظة للرجل ابنته لحال زوجها اور کتاب اللباس باب ما كان يتجوز رسول الله صلى الله عليه وسلم من اللباس میں مذکور ہے۔ یہ صاف تصریح موجود ہے اس بنا پر اس فقرہ کو یوں پڑھنا چاہیے۔ ”جب ایلاء کی مدت یعنی ایک مہینہ گزر چکا۔“

کے واقعات ہیں اور ان سے ایک ظاہر بین یہ دھوکا کھا سکتا ہے کہ رسول اللہ ﷺ ازواج مطہرات کے ساتھ ہمیشہ ناگواری کے ساتھ بسر کرتے تھے لیکن واقعہ یہ ہے کہ یہ تینوں واقعے ہم زمان اور ایک ہی سلسلہ کی کڑیاں ہیں۔ صحیح بخاری کتاب النکاح (باب موعظة الرجل ابنته) میں حضرت ابن عباس کی زبانی جو نہایت تفصیلی روایت ہے اس میں صاف تصریح ہے کہ مظاہرہ ازواج مطہرات سے انزال افشائے راز آیتِ تخیر کا نزول سب ایک ہی سلسلہ کے واقعات ہیں۔

حافظ ابن حجر انزال کے متعدد اسباب لکھ کر لکھتے ہیں۔

و هذا هو اللائق بمكارم اخلاقه صلى الله عليه وسلم وسعة صدره و كثرة صفحه و

ان ذلك لم يقع منه حتى تكرر موجه منهن. (فتح الباری ج ۹ ص ۲۴۵)

”آنحضرت ﷺ کے مکارم اخلاق کشادہ دلی اور کثرتِ عفو کے یہی مناسب ہے اور آپ نے اس وقت تک ایسا نہیں کیا ہوگا جب تک ان سے اس قسم کی حرکتیں متعدد بار ظہور پذیر نہ ہوں۔“

مظاہرہ کے متعلق جو آیت نازل ہوئی اس سے بظاہر مفہوم ہوتا ہے کہ کوئی بہت بڑی ضرر رساں سازش تھی۔

جس کا اثر بہت پر خطر تھا آیت مذکورہ یہ ہے۔

﴿وَ اِنْ تَظَاهَرَا عَلَيْهِ فَاِنَّ اللّٰهَ هُوَ مَوْلَاهُ وَ جِبْرِيلُ وَ صَالِحُ الْمُؤْمِنِيْنَ وَ الْمَلَائِكَةُ بَعْدَ

ذٰلِكَ ظٰهِيْرٌ﴾ (تحریم : ۴)

”اور اگر تم دونوں (حضرت عائشہ و حضرت حفصہ) رسول کے برخلاف ایک کرو تو خدا اس کا مولا ہے اور

جبریل اور نیک مسلمان اور ان سب کے ساتھ فرشتے بھی مددگار ہیں۔“

اس آیت میں تصریح ہے کہ اگر ان دونوں کا ایک قائم رہا تو رسول اللہ ﷺ کی مدد کو خدا اور جبریل اور نیک

مسلمان موجود ہیں اور اسی پر بس نہیں بلکہ فرشتے بھی اعانت کے لیے تیار ہیں۔

روایتوں سے مظاہرہ کا جو سبب معلوم ہوتا ہے وہ صرف یہی ہے کہ اس کے ذریعہ سے وہ نفقہ کی توسیع چاہتی

تھیں اور اگر ماریہ قبٹیہ کی روایت تسلیم کر لی جائے تو صرف یہ کہ وہ الگ کر دی جائیں لیکن یہ ایسی کیا باتیں ہیں

اور حضرت عائشہ و حضرت حفصہ کی کسی قسم کی سازش ایسی کیا پر خطر ہو سکتی ہے جس کی مدافعت کے لیے ملائعہ اعلیٰ کی

اعانت کی ضرورت ہو۔ اس بنا پر بعضوں نے قیاس کیا ہے کہ یہ مظاہرہ کوئی معمولی معاملہ نہ تھا۔ مدینہ منورہ میں

منافقین کا ایک گروہ کثیر موجود تھا جن کی تعداد ۴۰۰ تک بیان کی گئی ہے۔ یہ شریر النفس ہمیشہ اس تاک میں رہتے

تھے کہ کسی تدبیر سے خود آنحضرت ﷺ کے خاندان اور رفقاء خاص میں پھوٹ ڈلوادیں۔ (ابن حجر نے اصابہ

میں ام جلدح کے حال میں لکھا ہے و كانت تحرش بين ازواج النبي صلى الله عليه وسلم (وہ

ازواج مطہرات کو باہم بھڑکایا کرتی تھی) افک کے واقعہ میں ان کو کامیابی کی جھلک نظر آ چکی تھی۔

رسول اللہ ﷺ پندرہ دن تک حضرت عائشہ سے کبیدہ خاطر رہے۔ حضرت حسان افک میں شریک ہو

گئے تھے۔ آنحضرت ﷺ کی سالی حمنہ جو حضرت زینب کی بہن تھیں سازش میں آگئی تھیں چنانچہ اس روایت کو

علانیہ شہرت دیتی تھیں۔ حضرت ابو بکرؓ نے اپنے ایک قریبی عزیز (مسطح) کو جو شریک تہمت تھے۔ مالی اعانت سے محروم کر دیا تھا۔ غرض اگر حضرت عائشہؓ کی برأت پر وحی نہ آ جاتی تو ایک فتنہ عظیم برپا ہو چکا تھا۔ معلوم ہوتا ہے کہ جب ازواج مطہراتؓ کی کششِ خاطر اور کبیدگی اور تنگِ طلی کا حال منافقوں کو معلوم ہوا تو ان بد نفسوں نے اشتعال دے کر بھڑکانا چاہا ہوگا۔ چونکہ مظاہرہ کے ارکانِ اعظم حضرت عائشہؓ و حضرت حفصہؓ تھیں ان کو خیال ہوا ہوگا کہ ان کے ذریعہ سے ان کے والدین (حضرت ابو بکرؓ و حضرت عمرؓ) کو اس سازش میں شریک کر لینا ممکن ہے لیکن ان کو یہ معلوم نہ تھا کہ حضرت ابو بکرؓ و حضرت عمرؓ حضرت عائشہؓ اور حضرت حفصہؓ کو رسول کی خاک پر قربان کر سکتے تھے چنانچہ جب حضرت عمرؓ کو اذن نہ ملا تو انہوں نے پکار کر کہا کہ ارشاد ہو تو حفصہؓ کا سر لے کر آؤں۔ آیت میں روئے سخن منافقین کی طرف ہے۔ یعنی اگر عائشہؓ و حفصہؓ سازش بھی کریں گی اور منافقین اس سے کام لیں گے تو خدا پیغمبر کی اعانت کے لیے موجود ہے اور خدا کے ساتھ جبریل و ملائکہ بلکہ تمام عالم ہے۔

روایات کا ذبہ

ان واقعات میں کذا بین رواۃ نے اس قدر تلبسیات اور خداعیاں کی ہیں کہ بڑے بڑے مورخین و ارباب سیر نے یہ روایتیں اپنی تصانیف میں اسناداً درج کر دیں اس لیے ہم اس بحث کو کسی قدر تفصیل سے لکھنا چاہتے ہیں۔

اس قدر عموماً مسلم ہے اور خود قرآن مجید میں مذکور ہے کہ آنحضرت ﷺ نے ازواج مطہراتؓ کی خاطر سے کوئی چیز اپنے اوپر حرام کر لی تھی۔ اختلاف اس میں ہے کہ وہ کیا چیز تھی؟ بہت سی روایتوں میں ہے کہ ماریہؓ قبٹیہ ایک کینر تھیں جن کو عزیز مصر نے آنحضرت ﷺ کی خدمت میں تحفہً بھیجا تھا۔ ماریہؓ قبٹیہ کی روایت تفصیل کے ساتھ مختلف طریقوں سے بیان کی گئی ہے جن میں یہ بھی بیان کیا گیا ہے کہ آنحضرت ﷺ کا راز جو حضرت حفصہؓ نے فاش کر دیا تھا انہی ماریہ قبٹیہ کا راز تھا۔ اگرچہ یہ روایتیں بالکل موضوع اور ناقابل ذکر ہیں لیکن چونکہ یورپ کے اکثر مورخوں نے آنحضرت ﷺ کے معیار اخلاق پر جو حرف گیریاں کی ہیں ان کا گل سرسبد یہی ہے اس لیے ان سے تعرض کرنا ضروری ہے۔ ان روایتوں میں واقعہ کی تفصیل کے متعلق اگرچہ نہایت اختلاف ہے لیکن اس قدر سب کا قدر مشترک ہے کہ ماریہ قبٹیہ آنحضرت ﷺ کی موطوءہ کینروں میں تھیں اور آنحضرت ﷺ نے حضرت حفصہؓ کی ناراضی کی وجہ سے ان کو اپنے اوپر حرام کر لیا تھا۔

حافظ ابن حجر شرح صحیح بخاری تفسیر سورہ تحریم میں لکھتے ہیں۔

و وقع عند سعید بن منصور باسناد صحیح الی مسروق قال حلف رسول اللہ ﷺ
لحفصة لا يقرب امته.... الخ. (ج ۸ ص ۵۰۳)

”اور سعید بن منصور نے سند صحیح کے ساتھ جو مسروق تک منتهی ہوتی ہے یہ روایت کی ہے کہ آنحضرت ﷺ نے حضرت حفصہؓ کے سامنے قسم کھائی کہ اپنی کینر سے مقاربت نہ کریں گے۔“

اس کے بعد حافظ موصوف نے مسند (ہشیم بن کلیب) اور طبرانی سے متعدد روایتیں نقل کی ہیں جن میں سے ایک یہ ہے:-

و للطبرانی من طریق الضحاك عن ابن عباس قال دخلت حفصة بيتها فوجدہ يطأ مارية فعاتبته. (فتح الباری مطبوعہ مصر ج ۸ ص ۵۰۳)

”اور طبرانی نے ضحاك کے سلسلہ میں حضرت ابن عباسؓ سے روایت کی ہے کہ حضرت حفصہ اپنے گھر میں گئیں تو آنحضرت ﷺ کو حضرت ماریہ کے ساتھ ہم بستر دیکھا اس پر انہوں نے آنحضرت ﷺ کو معاتب کیا۔“

ابن سعد اور واقدی نے اس روایت کو زیادہ بدنما پیرایوں میں نقل کیا ہے۔ ہم ان کو قلم انداز کرتے ہیں لیکن واقعہ یہ ہے کہ یہ تمام روایتیں محض افتراء اور بہتان ہیں۔

و الصحيح في سبب نزول الآية انه في قصة العسل لا في قصة مارية المروى في غير الصحيحين و قال النووي و لم تات قصة مارية من طريق صحيح.

”اور آیت کی شان نزول کے باب میں صحیح روایت یہ ہے کہ وہ شہد کے واقعہ میں ہے ماریہ کے قصہ کے باب میں نہیں ہے جو صحیحین کے سوا اور کتابوں میں مذکور ہے۔ نووی نے کہا ہے کہ ماریہ کا واقعہ کسی صحیح طریقہ سے مروی نہیں ہے۔“

یہ حدیث تفسیر ابن جریر طبرانی، مسند ہشیم میں مختلف طریقوں سے مروی ہے ان کتابوں میں عموماً جس قسم کی رطب و یابس روایتیں مذکور ہیں اس کے لحاظ سے جب تک ان کی صحت کے متعلق کوئی خاص تصریح نہ ہو لائق التفات نہیں۔ حافظ ابن حجر نے ان میں ایک طریقہ کی توثیق کی ہے یعنی وہ روایت جس کے راوی اخیر مسروق ہیں۔^(۱) لیکن اولاً تو اس روایت میں ماریہ قبٹیہ کا نام مطلق نہیں، صرف اس قدر ہے کہ آنحضرت ﷺ نے حضرت حفصہ کے سامنے قسم کھائی تھی کہ میں اپنی کینر کے پاس نہ جاؤں گا اور وہ مجھ پر حرام ہے اس کے علاوہ مسروق تابعی ہیں۔ یعنی آنحضرت ﷺ کو نہیں دیکھا تھا اس لیے یہ روایت اصول حدیث کی رو سے منقطع ہے۔ یعنی اس کا سلسلہ سند صحابی تک نہیں پہنچتا اس حدیث کے ایک اور طریقہ کو حافظ ابن کثیر نے اپنی تفسیر میں صحیح کہا ہے۔ لیکن اس طریقہ کے ایک اور راوی عبد الملک رقاشی ہیں جن کی نسبت دارقطنی نے لکھا ہے۔

كثير الخطاء في الاسانيد و المتون يحدث عن حفظة.

”سندوں میں اور اصل الفاظ حدیث میں بہت خطا کرتے ہیں۔“

یہ امر مسلم ہے کہ ماریہ کی روایت صحاح ستہ کی کسی کتاب^(۲) میں مذکور نہیں ہے۔ یہ بھی تسلیم ہے کہ سورہ تحریم

(۱) فتح الباری تفسیر سورہ تحریم۔

(۲) یعنی ماریہ کے نام سے اور مشہور لغو واقعات کے شمول کے ساتھ نہیں ورنہ نسائی باب الغیرۃ میں اس قدر مذکور ہے کہ حضرت عائشہ او حضرت حفصہ کے اصرار سے آنحضرت ﷺ نے ایک لونڈی کو اپنے اوپر حرام کر لیا تھا لیکن اس کا ایک راوی مجروح ہے۔ ”س“۔

کاشان نزول جو صحیح بخاری اور مسلم میں مذکور ہے (یعنی شہد کا واقعہ) قطعی طریقہ سے ثابت ہے۔ امام نووی نے جو ائمہ محدثین میں سے ہیں صاف تصریح کی ہے کہ ماریہ کے باب میں کوئی صحیح روایت موجود نہیں۔ حافظ ابن حجر اور ابن کثیر نے جن طریقوں کو صحیح کہا ان میں سے ایک منقطع اور دوسرے کا راوی کثیر الخطاء ہے۔ ان واقعات کے بعد کون کہہ سکتا ہے کہ یہ روایت استناد کے قابل ہے۔

یہ بحث اصول روایت کی بنا پر تھی، درایت کا لحاظ کیا جائے تو مطلق کدو کاوش کی حاجت نہیں جو رکیک واقعہ ان روایتوں میں بیان کیا گیا ہے اور خصوصاً طبری وغیرہ میں جو جزئیات مذکور ہیں وہ ایک معمولی آدمی کی طرف منسوب نہیں کیے جاسکتے نہ کہ اس ذات پاک کی طرف جو تقدس و نزاہت کا پیکر تھا۔ ﷺ۔

غزوة تبوک

رجب ۹ھ مطابق نومبر ۶۳۱ء

غزوة تبوک کا سبب

تبوک ایک مشہور مقام ہے جو مدینہ اور دمشق کے وسط میں نصف راہ پر مدینہ سے چودہ منزل ہے۔ جنگ موتہ کے بعد سے رومی سلطنت نے عرب پر حملہ کرنے کا ارادہ کر لیا تھا۔ غسانی خاندان جو شام میں رومیوں کے زیر اثر حکومت کر رہا تھا مذہباً عیسائی تھا۔ اس لیے قیصر روم نے اسی کو اس پر متعین کیا۔ مدینہ میں یہ خبریں اکثر مشہور ہوتی رہتی تھیں۔ آنحضرت ﷺ کے ایلاء کے واقعہ میں حضرت عمرؓ سے جب عتبان بن مالک نے دفعتاً آ کر یہ کہا کہ ”غضب ہو گیا“ تو انہوں نے کہا، کیوں خیر ہے؟ کیا غسانی آ گئے۔ (۱) شام کے نبطی سوداگر مدینہ میں روغن زیتون بیچنے آیا کرتے تھے۔ انہوں نے خبر دی (۲) کہ رومیوں نے شام میں لشکر گراں جمع کیا ہے اور فوج کو سال بھر کی تنخواہیں تقسیم کر دی ہیں۔ اس فوج میں لخم، جذام اور غسان کے تمام عرب شامل ہیں اور مقدمتہ الجیش بلقاء تک آ گیا ہے۔ مواہب لدنیہ میں طبرانی سے روایت نقل کی ہے کہ عرب کے عیسائیوں نے ہر قل کو لکھ بھیجا تھا کہ محمد ﷺ نے انتقال کیا اور عرب سخت قحط کی وجہ سے بھوکوں مر رہے ہیں۔ اس بناء پر ہر قل نے چالیس ہزار فوجیں روانہ کیں۔

بہر حال یہ خبریں تمام عرب میں پھیل گئیں اور قرآن اس قدر قوی تھے کہ غلط ہونے کی کوئی وجہ نہ تھی۔ اس بنا پر آنحضرت ﷺ نے فوج کی تیاری کا حکم دیا۔ سوء اتفاق یہ کہ سخت قحط اور شدت کی گرمیاں تھیں ان اسباب سے لوگوں کو گھر سے نکلنا نہایت (۳) شاق تھا۔ منافقین جو بظاہر اپنے آپ کو مسلمان کہتے تھے ان کا پردہ فاش ہو چلا وہ خود بھی جی چراتے تھے۔ (۴) اور دوسروں کو بھی منع کرتے تھے کہ:-

لَا تَنْفَرُوا فِي الْحَرِّ. (التوبہ: ۸۱) ”گرمی میں نہ نکلو۔“

صحابہؓ کا جوش اور ایثار

سولیم ایک یہودی تھا۔ اسکے گھر پر منافقین جمع ہوتے اور لوگوں کو لڑائی پر جانے سے روکتے۔ چونکہ ملک پر

(۱) بخاری ذکر واقعہ ایلاء۔

(۲) مواہب لدنیہ مع زرقانی ج ۳ ص ۷۲۔

(۳) مار گولیوس صاحب فرماتے ہیں کہ چونکہ حنین میں انصار مال غنیمت سے محروم رہے تھے۔ اس لیے وہ بے دل ہو گئے تھے کہ ہم کیا لڑیں جب فوائد جنگ دوسروں کو حاصل ہوں گے لیکن یہ مار گولیوس صاحب کا حسن ظن ہے (قرآن نے خود بتا دیا ہے تو قیاس کی کیا حاجت ہے) ”س“۔

(۴) ابن ہشام۔

رومیوں کے حملہ کا اندیشہ تھا اس لئے آنحضرت ﷺ نے تمام قبائل عرب سے فوجیں اور مالی اعانت طلب کی۔^(۱)
صحابہ میں سے حضرت عثمانؓ نے دو سو اوقیہ چاندی اور دو سو اونٹ پیش کیے۔^(۲)

اکثر صحابہ نے بڑی بڑی رقمیں لا کر حاضر کیں۔ تاہم بہت سے مسلمان اس بنا پر جانے سے رہ گئے کہ سفر کا سامان نہیں رکھتے تھے یہ لوگ آنحضرت ﷺ کی خدمت میں آئے اور اس درد سے روئے کہ آنحضرت ﷺ کو ان پر رحم آیا۔ تاہم ان کے چلنے کا کچھ سامان نہ ہو سکا۔ انہی کی شان میں سورہ توبہ کی یہ آیتیں اتری ہیں۔

﴿وَلَا عَلَى الَّذِينَ إِذَا مَا اتَّوَكَّ لِتَحْمِلُهُمْ قُلَّتْ لَآ أَجِدُ مَا أَحْمِلُكُمْ عَلَيْهِ تَوَلَّوْا وَّ

أَعْيُنُهُمْ تَفِيضُ مِنَ الدَّمْعِ حَزَنًا أَلَّا يَجِدُوا مَا يُنْفِقُونَ﴾ (توبہ : ۹۲)

”اور نہ ان لوگوں پر کچھ اعتراض ہے کہ جب تمہارے پاس آئے کہ ہم کو سواری دیجئے اور تم نے کہا کہ میرے پاس سواری کہاں ہے جس پر تم کو سوار کر سکو تو وہ واپس گئے اور ان کی آنکھوں سے آنسو جاری تھے کہ افسوس ہمارے پاس خرچ نہیں۔“

آنحضرت ﷺ کا معمول تھا جب آپ مدینہ سے تشریف لے جاتے تو کسی کو شہر کا حاکم مقرر فرما کر جاتے۔ چونکہ اس غزوہ میں بخلاف اور معرکوں کے ازواج مطہراتؓ ساتھ نہیں گئی تھیں۔ اہل حرم کی حفاظت کے لیے کسی عزیز خاص کا رہنا ضرور تھا اس لیے اب کے یہ منصب جناب امیرؓ کو ملا۔ لیکن انہوں نے شکایت کی کہ آپ مجھ کو بچوں اور عورتوں میں چھوڑے جاتے ہیں۔ آپ ﷺ نے ارشاد فرمایا کہ تم اس پر راضی نہیں ہو کہ تم کو مجھ سے وہ نسبت ہو جو ہارون کو موسیٰؑ کے ساتھ تھی۔^(۳)

تیس ہزار فوج کی روانگی

غرض آپؐ تیس ہزار فوج کے ساتھ مدینہ سے نکلے جس میں دس ہزار گھوڑے تھے۔^(۴) راہ میں وہ عبرتناک مقامات تھے جن کا ذکر قرآن مجید میں آیا ہے یعنی قوم شمود کے مکانات جو پہاڑوں میں تراش کر بنائے گئے تھے چونکہ اس مقام پر عذاب الہی نازل ہو چکا تھا آپؐ نے حکم دیا کہ کوئی شخص یہاں قیام نہ کرے نہ پانی پیے اور نہ کسی کام میں لائے۔

تبوک پہنچ کر معلوم ہوا کہ وہ خبر صحیح نہ تھی لیکن اصلیت سے بالکل خالی بھی نہ تھی۔ غسانی رئیس عرب میں ریشہ دو انیاں کر رہا تھا۔ صحیح بخاری (غزوہ تبوک) میں جہاں حضرت کعب بن مالک کا واقعہ مذکور ہے لکھا ہے کہ شام سے ایک قاصد آیا۔ اور حضرت کعب بن مالک کو رئیس غسان کا ایک خط دیا جس میں لکھا تھا کہ میں نے سنا ہے کہ محمد ﷺ نے تمہاری قدر نہ کی اس لیے تم میرے پاس چلے آؤ۔ میں تمہاری شان کے موافق تم سے برتاؤ کروں

(۱) ابن سعد جزء المغازی ص ۱۱۹ ”س“۔

(۲) زرقانی ج ۳ ص ۷۲۔ ”س“۔

(۳) صحیح بخاری غزوہ تبوک۔

(۴) طبقات ابن سعد جزء مغازی ص ۱۱۹۔ ”س“۔

گا۔ حضرت کعبؓ گو معتوب نبوی تھے لیکن انہوں نے اس خط کو تنور میں ڈال دیا۔

سرداروں کے عیسائی سرداروں سے مصالحت

تبوک پہنچ کر آنحضرت ﷺ نے بیس دن تک قیام کیا۔^(۱) ایلہ کے سردار نے جس کا نام یوحنا تھا حاضر خدمت ہو کر جزیہ دینا منظور کیا ایک سفید خچر بھی نذر میں پیش کیا جس کے صلہ میں آنحضرت ﷺ نے اس کو ردائے مبارک^(۲) عنایت فرمائی، جربا اور اذرح کے عیسائی بھی حاضر ہوئے اور جزیہ پر رضامندی ظاہر کی۔ دو مہینے بعد جو دمشق سے پانچ منزل پر ہے وہاں ایک عربی سردار جس کا نام اکیدر تھا قیصر کے زیر اثر تھا۔ آنحضرت ﷺ نے حضرت خالدؓ کو چار سو (بیس) کی جمعیت کے ساتھ اس کے مقابلہ میں بھیجا۔ حضرت خالدؓ نے اس کو گرفتار کیا اور اس شرط پر رہائی دی کہ خود دربار رسالت میں حاضر ہو کر شرائط صلح پیش کرے۔ چنانچہ وہ اپنے بھائی کے ساتھ مدینہ میں آیا۔ آپؐ نے اس کو امان دی۔

تبوک سے جب آپؐ واپس پھرے اور مدینہ کے قریب پہنچے تو لوگ عالم شوق میں استقبال کو نکلے یہاں تک کہ پردہ نشینان حرم بھی جوش میں گھروں سے نکل پڑیں اور لڑکیاں یہ اشعار گاتی نکلیں۔^(۱)

طلع البدر علینا من ثنیا ت الوداع

وجب الشکر علینا ما دعا لله داع

وداع کی گھاٹیوں سے ہم پر چاند طلوع ہوا۔ جب تک خدا کا پکارنے والا کوئی دنیا میں باقی ہے۔ ہم پر خدا کا شکر فرض ہے۔

مسجد ضرار

منافقین ہمیشہ اس فکر میں رہتے تھے کہ مسلمانوں میں کسی طرح پھوٹ ڈال دو۔ ایک مدت سے وہ اس خیال میں تھے کہ مسجد قبا کے توڑ پرو ہیں ایک اور مسجد اس حیلہ سے بنائیں کہ جو لوگ ضعف یا کسی اور وجہ سے مسجد نبوی میں نہ پہنچ سکیں یہاں آ کر نماز ادا کر لیا کریں۔ ابو عامر جو انصار میں سے عیسائی ہو گیا تھا۔ اس نے منافقین سے کہا کہ تم سامان کرو۔ میں قیصر کے پاس جا کر وہاں سے فوجیں لاتا ہوں کہ اس ملک کو اسلام سے پاک کر دوں۔^(۲) آنحضرت ﷺ جب تبوک تشریف لے جانے لگے تو منافقین نے آنحضرت ﷺ کی خدمت میں آ کر عرض کی کہ ہم نے بیماروں اور معذوروں کے لیے ایک مسجد تیار کی ہے آپؐ چل کر اس میں ایک دفعہ نماز پڑھا دیں تو مقبول ہو جائے۔ آپؐ نے فرمایا اس وقت میں مہم پر جا رہا ہوں۔ جب تبوک سے واپس پھرے تو مالک بن معن

(۱) یہ مقام خلیج عقبہ کے پاس ہے (مارگولیوس)۔

(۲) زرقانی بحوالہ ابن ابی شیبہ ج ۳ ص ۸۶۔ ”س“۔

(۳) زرقانی ج ۳ ص ۹۲۔ ”س“۔

(۴) زرقانی بحوالہ ابن جزیر۔ ج ۳ ص ۱۹ ”س“۔

بن عدی کو حکم دیا کہ جا کر مسجد میں آگ لگا دیں۔ اسی مسجد کی شان میں یہ آیتیں اتری ہیں۔

﴿الَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ وَارْضَادًا لِّمَنْ حَارَبَ اللَّهَ وَرَسُولَهُ مِنْ قَبْلُ وَلِيُحْلِفَنَّ إِنْ أَرَدْنَا إِلَّا الْحُسْنَىٰ وَاللَّهُ يَشْهَدُ إِنَّهُمْ لَكَاذِبُونَ لَا تَقُمْ فِيهِ أَبَدًا لِمَسْجِدٍ أُسِّسَ عَلَىٰ التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ فِيهِ رِجَالٌ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ﴾ (توبہ: ۱۰۷، ۱۰۸)

”اور وہ لوگ جنہوں نے ایک مسجد ضرار اور پھوٹ ڈالنے اور کفر کی غرض سے تیار کی اور اس غرض سے کہ جو لوگ پہلے سے خدا اور رسول سے لڑتے ہیں ان کو ایک کمین گاہ ہاتھ آئے اور وہ قسم کھاتے ہیں کہ ہم نے صرف بھلائی کے لحاظ سے ایسا کیا اور خدا گواہی دیتا ہے کہ یہ جھوٹ کہتے ہیں۔ محمد! تو کبھی اس مسجد میں جا کر نہ کھڑا ہو۔ وہ مسجد جس کی بنیاد پہلے ہی دن سے پرہیزگاری پر رکھی گئی ہے وہ اس بات کی زیادہ مستحق ہے کہ تو اس میں نماز پڑھے۔ وہاں ایسے لوگ ہیں جن کو صفائی محبوب ہے۔ اور خدا صفائی پسند کرنے والوں کو چاہتا ہے۔“

حج اسلام اور اعلان برأت

مکہ ۸ھ میں فتح ہوا لیکن چونکہ ابھی تک ملک میں اچھی طرح امن و امان قائم نہیں ہوا تھا اس لیے اس سال مشرکین ہی کے اہتمام سے ارکان حج انجام پائے۔ مسلمانوں نے حضرت عتاب بن اسید کے ساتھ جو مکہ کے امیر مقرر ہوئے تھے فریضہ حج ادا کیا۔ اب ۹ھ پہلا موقع ہے کہ کعبہ کفر و شرک کی ظلمت سے پاک ہو کر عبادتِ ابراہیمی کا مرکز قرار پاتا ہے۔ غزوہ تبوک سے واپسی کے بعد ذیقعدہ یا ذوالحجہ ۹ھ میں آنحضرت ﷺ نے تین سو مسلمانوں کا ایک قافلہ مدینہ منورہ سے حج کے لیے روانہ فرمایا ان میں حضرت ابو بکرؓ، قافلہ سالار حضرت علیؓ نقیب اسلام اور حضرت سعد بن ابی وقاصؓ، حضرت جابرؓ، حضرت ابو ہریرہؓ (۱) وغیرہم معلم تھے۔ قربانی کے لیے (آنحضرت ﷺ کی طرف سے) بیس اونٹ ساتھ تھے۔

قرآن نے اس حج کو حج اکبر (۲) کہا ہے کہ یہ پہلا موقع تھا کہ رسم حج اصل ابراہیمی سنت میں جلوہ گر ہوئی۔ اس حج کا مقصد یہ تھا کہ خانہ خلیل میں عہد جاہلیت کے اختتام اور حکومت اسلام کی ابتداء کا اعلان کیا جائے۔ مناسک و رسوم حج کی عام طور سے تعلیم دی جائے۔ زمانہ جاہلیت کے رسوم و عادات کا ابطال کیا جائے۔ حضرت ابو بکرؓ نے مناسک حج کی لوگوں کو تعلیم دی۔ یوم النحر میں خطبہ دیا۔ جس میں حج کے مسائل بیان کیے۔ اس کے بعد حضرت علیؓ کھڑے ہوئے۔ سورہ برأت کی یہ آیتیں پڑھ کر سنائیں اور اعلان کر دیا کہ اب کوئی

(۱) بخاری کتاب المناسک باب لایطوف عریاں و باب حج ابی بکرؓ بالناس و تفسیر سورۃ البراءۃ ”س“۔

(۲) سورہ توبہ میں ہے یوم الحج الاکبر مصنف نے اس حج کو حج اکبر کہنے کی جو توجیہ لکھی ہے اس کو بھی گو بعض علماء نے اختیار کیا ہے لیکن عام

خیال یہ ہے کہ خاص اسی سال کے حج کو حج اکبر نہیں کہا گیا ہے بلکہ ہر حج عمرہ کے مقابلہ میں حج اکبر ہے اور حج عمرہ حج اصغر ہے۔ ملاحظہ

ہو روح المعانی ج ۱۰ ص ۴۲ ”س“۔

مشرک خانہ کعبہ میں داخل نہ ہو سکے گا۔ نہ کوئی برہنہ اب حج کرنے پائے گا اور وہ تمام معاہدے جو مشرکین سے تھے ان کے نقض عہد کے سبب سے آج سے چار مہینے کے بعد ٹوٹ جائیں گے۔ حضرت ابو ہریرہؓ وغیرہ نے اس اعلان کی اس زور زور سے منادی کی کہ گلا پڑ گیا۔^(۱) سورہ برأت کی ابتدائی آیتیں جس میں خدا نے اس اعلان کا حکم فرمایا وہ یہ ہیں۔^(۲)

﴿بَرَآئَةٌ مِّنَ اللَّهِ وَرَسُولِهِ إِلَى الَّذِينَ عَاهَدْتُمْ مِنَ الْمُشْرِكِينَ فَسِيحُوا فِي الْأَرْضِ أَرْبَعَةَ أَشْهُرٍ وَاعْلَمُوا أَنَّكُمْ غَيْرُ مُعْجِزِي اللَّهِ وَأَنَّ اللَّهَ مُخْزِي الْكَافِرِينَ وَأَذَانٌ مِّنَ اللَّهِ وَرَسُولِهِ إِلَى النَّاسِ يَوْمَ الْحَجِّ الْأَكْبَرِ أَنَّ اللَّهَ بَرِيءٌ مِّنَ الْمُشْرِكِينَ وَرَسُولُهُ فَإِنْ تُبْتُمْ فَهُوَ خَيْرٌ لَّكُمْ وَإِنْ تَوَلَّيْتُمْ فَاعْلَمُوا أَنَّكُمْ غَيْرُ مُعْجِزِي اللَّهِ وَبَشِّرِ الَّذِينَ كَفَرُوا بِعَذَابِ آلِيمٍ إِلَّا الَّذِينَ عَاهَدْتُمْ مِنَ الْمُشْرِكِينَ ثُمَّ لَمْ يَنْقُصُوكُمْ شَيْئًا وَ لَمْ يُظَاهِرُوا عَلَيْكُمْ أَحَدًا فَأَتِمُوا إِلَيْهِمْ عَهْدَهُمْ إِلَىٰ مُدَّتِهِمْ إِنَّ اللَّهَ يُحِبُّ الْمُتَّقِينَ﴾ (التوبة: ۱-۴)

”اے مسلمانو! جن مشرکین سے تم نے معاہدہ کیا تھا (اور انہوں نے اپنا معاہدہ توڑ دیا) ان کی خدا کی در خدا کے رسول کی طرف سے کوئی ذمہ داری نہیں ہے۔ اب (اے معاہدہ شکن مشرکوں) چار مہینے کی تم کو مہلت ہے اس میں تم ملک میں چلو پھرو اور جان لو کہ تم خدا کو عاجز نہ کر سکو گے حج اکبر کے دن لوگوں کو اعلان عام ہے کہ خدا اور اس کا رسول ان مشرکین کا اب ذمہ دار نہیں اگر (تم نے اے مشرکین) توبہ کر لی تو یہ تمہارے لیے بہتر ہے اور اگر اب بھی پھرے رہو تو یقین کرو کہ تم خدا کو ہرانہ سکو گے اے پیغمبر! تو کافروں کو دردناک عذاب کی خوش خبری سنا دے لیکن وہ مشرکین جن سے تم نے معاہدہ کیا اور انہوں نے اس کے ایفاء میں تمہارے ساتھ کچھ کمی نہ کی اور نہ تمہارے مقابلہ میں انہوں نے تمہارے دشمنوں کی مدد کی تو زمانہ معاہدہ کو تم پورا کرو خدا پر ہیزگاروں کو دوست رکھتا ہے۔“

﴿يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا﴾ (التوبة: ۳)

”(اے مسلمانو! مشرکین تو ناپاک ہیں۔ اب وہ اس سال کے بعد کعبہ کے قریب نہ آئیں۔“)
(طبری نے بواسطہ سدی روایت کی ہے کہ اس اعلان کے بعد کفار عام طور سے مسلمان ہو گئے۔)^(۳)

(۱) ابن جنبل ص ۲۹۹ ج ۲۔ عام تفصیل زرقانی ج ۳ ص ۱۰۲ وغیرہ میں موجود ہے۔ ”س“۔

(۲) ان آیات میں یہ بیان ہے کہ مسجد حرام کے پاس (صلح حدیبیہ میں) جو معاہدے ہوئے تھے وہ ٹوٹ گئے لیکن وہ معاہدے تو فتح مکہ سے پہلے ہی ٹوٹ گئے تھے اور اس کے بعد کفار سے کوئی معاہدہ نہیں ہوا۔ مصنف نے اس بنا پر اپنے ایک مکتوب ۴۰-۷۲ میں یہ خیال ظاہر کیا ہے کہ یہ آیتیں ۸ھ میں فتح مکہ کے وقت نازل ہوئی ہوں گی اور شاید اسی لیے مصنف نے یہ واقعات قلم انداز کر دیئے ہیں لیکن خاکسار جامع کا خیال یہ ہے کہ ممکن ہے کہ معاہدہ کے متعلق یہ آیتیں ۸ھ میں نازل ہوئی ہوں لیکن ان کا عام اعلان مع دیگر ضروری احکام کے جیسا کہ صحاح ستہ کے مستند روایات میں مذکور ہے ۹ھ کے موسم حج میں ہوا ہو۔ ”س“۔

(۳) ج ۳ ص ۱۷۲۔ ”س“۔

واقعات متفرقہ

نو سال کے بعد اب ملک میں امن و امان کا دور شروع ہوا۔ اب حصول دولت کے مواقع حاصل تھے۔ اس بنا پر زکوٰۃ کا حکم اس سال نازل ہوا اور تحصیل زکوٰۃ کے لیے عمال قبائل میں مقرر ہوئے۔^(۱) اسلام کے سایہ میں بعض غیر مسلم قومیں بھی داخل ہو چکی تھیں ان کے لیے جزیہ کی یہ آیت اتری:-

﴿حَتَّىٰ يُعْطُوا الْجِزْيَةَ عَنْ يَدٍ وَهُمْ صَاغِرُونَ﴾ (توبہ : ۲۹)

”تا آنکہ چھوٹے بن کر وہ جزیہ نہ ادا کریں۔“

سود کی تحریم بھی اسی سال نازل ہوئی اور اس کے ایک سال بعد ۱۰ھ میں حجۃ الوداع میں آنحضرت ﷺ نے اس کا اعلان عام فرمایا۔

نجاشی، جس کے ظلِ حمایت میں مسلمانوں نے چند سال حبشہ میں بسر کیے، اس نے امسال انتقال کیا۔ آنحضرت ﷺ نے اس کی وفات کا خود اعلان فرمایا کہ مسلمانو! آج تمہارے برادر صالح احمہ نے وفات پائی اس کے لیے دعائے مغفرت مانگو۔ اس کے بعد نجاشی کے لیے غائبانہ نماز جنازہ پڑھی۔



غزوات پر دوبارہ نظر

مغازی اور سیرت کا فرق

کتاب کا یہ حصہ سادہ سوانح زندگی پر محدود ہے۔ بحث و تدقیقات اور رنج شکوک کے لیے دوسرے حصے ہیں۔ اس بنا پر مناسب یہ تھا کہ غزوات کے متعلق جو مباحث ہیں انہی حصوں میں لکھے جاتے لیکن کتب سیر میں کثرت اور اہمیت دونوں حیثیتوں سے جو واقعات زیادہ تر نمایاں ہیں، صرف غزوات ہیں۔ اگر صرف تصانیف سیرت کو پیش نظر رکھا جائے تو نظر آتا ہے کہ رسول اللہ ﷺ کی تمام تر سوانح عمری غزوات ہی کا نام ہے۔ چنانچہ پہلے سیرت پر جو کتابیں لکھی گئیں وہ سیرت نہیں بلکہ مغازی ہی کے نام سے مشہور ہیں۔ مثلاً مغازی ابن عقبہ، مغازی ابن اسحاق، مغازی واقدی، یہ انداز تحریر آج تک چلا آیا اس لیے اگر یہ طرز بالکل بدل دیا جائے تو جو شخص کوئی قدیم تصنیف پہلے پڑھ چکا ہو گا وہ اس جدید تصنیف کو پڑھ کر سمجھے گا کہ سیرت کے بجائے کوئی اور چیز پڑھ رہا ہے۔ ان اسباب سے ہم کو بھی غزوات کو تفصیل سے لکھنا پڑا۔ لیکن غزوات کو پڑھ کر جو سوالات دلوں میں پیدا ہو جاتے ہیں ان کو دوسرے موقع کے لیے اٹھا رکھنا ناظرین کے اضطراب کا باعث ہوگا۔

غیر مذہب والوں نے غزوات کے مقاصد اور اسباب کے سمجھنے میں سخت غلطیاں کی ہیں۔ نہ صرف بد نیتوں نے بلکہ نیک دلوں نے بھی۔ لیکن یہ تعجب کی بات نہیں، اسباب ایسے جمع ہیں کہ اس قسم کی غلطیوں پر نہ صرف دوستوں کو بلکہ دشمنوں کو بھی معذور رکھ سکتے ہیں۔

عرب اور جنگ و غارت گری

اس باب میں سب سے مقدم اور سب سے اہم اس حقیقت کا معلوم کرنا ہے کہ عرب کی قومیت کو جنگ و غارت گری سے کیا تعلق؟ ہر قوم کے اخلاق و عادات، رسوم و معاملات، محاسن و اوصاف، معائب و مثالب، غرض اس کی کل قومی زندگی کا ایک خاص اساس الامر ہوتا ہے کہ سب چیزیں اسی سے بنتی اور اسی سے نشوونما پاتی ہیں۔ عرب میں یہ چیز جنگ و غارت گری تھی۔ اس کی ابتدا یوں ہوئی کہ عرب ایک ویران ملک تھا کسی قسم کی پیداوار وہاں نہیں ہوتی تھی۔ لوگ ان پڑھ اور جاہل تھے۔ خورش اور پوشش کا قدرتی سامان صرف بھیڑ بکریاں اور اونٹ تھے کہ ان کا دودھ اور گوشت کھاتے اور بالوں کو بن کر کمبل بناتے تھے۔ لیکن یہ جائیداد بھی ہر شخص کو نصیب نہ تھی یا تھی تو بقدر ضرورت نہ تھی اس لیے حملہ اور غارت گری شروع ہوئی۔ اور معاش کا سب سے بڑا بلکہ تنہا ذریعہ غارت گری قرار پایا۔ ابوعلی قالی نے کتاب الامالی میں لکھا ہے۔

و ذلک ^(۱) انہم کا نوایکروہون ان تتوالی علیہم ثلاثة اشهر لا تمکنہم الاغارة فیہا

(۱) کتاب الامالی ج ۱ ص ۶ مطبوعہ مصر۔

لان معاشهم کان من الاغارة.

”یہ اس لیے کہ وہ ناپسند کرتے تھے کہ ان پر تین ماہ متواتر اس طرح گزر جائیں کہ وہ غارت گری نہ کر سکیں کیونکہ ان کی معاش کا ذریعہ یہی تھا۔“

چونکہ لوٹ میں زیادہ تر بکریاں ہاتھ آتی تھیں اور بکری کو عربی میں ”غنم“ کہتے ہیں اس لیے لوٹ کے مال کو عربی میں ”غنیمت (۱)“ کہنے لگے۔ اس لفظ نے پھر یہ وسعت حاصل کی کہ قیصر و کسریٰ کا تاج و تخت لٹ کر آیا تو اسی نام سے پکارا گیا۔

رفتہ رفتہ یہی لفظ عربی قوم عربی زبان عربی تاریخ کا سب سے زیادہ محبوب سب سے زیادہ نمایاں سب سے زیادہ وسیع الاثر لفظ بن گیا۔ آج بھی ایک سلطان، ایک رئیس، ایک شیخ القبائل اپنے عزیز و اقارب کو سفر کے وقت رخصت کرتا ہے تو کہتا ہے سالماً غانماً یعنی سالم آنا اور لوٹ کر لانا۔ ہماری زبان میں سب سے زیادہ عزیز چیز کو جو ”غنیمت“ کہتے ہیں۔ مثلاً آپ کا تشریف لانا نہایت غنیمت ہے۔ یہ وہی لفظ ہے اور عربی زبان سے آیا ہے۔ ضرورت معاش کی وجہ سے تمام عرب میں غارت گری اور جنگ عام ہو گئی تھی۔ تمام قبائل ایک دوسرے پر ڈاکا ڈالتے اور لوٹ مار کرتے رہتے تھے۔ صرف حج کے زمانہ میں مذہبی خیال سے چار مہینے مخصوص کر دیے تھے جن کو ”اشہر حرم“ کہتے تھے۔ ان مہینوں میں لڑائیاں بند ہو جاتی تھیں لیکن متصل تین تین مہینہ تک معاش کا معطل رہنا سخت گراں تھا اس لیے نسبی ایک رسم ایجاد کر لی تھی۔ یعنی ان مہینوں کو حسب ضرورت دوسرے مہینوں سے بدل لیتے تھے۔

حافظ ابن حجر صحیح بخاری کی شرح و (تفسیر سورۃ توبہ) میں لکھتے ہیں:

كانوا يجعلون المحرم صفراً و يجعلون صفراً المحرم لثلاثا يتوالى عليهم ثلاثة اشهر

لا يتعاطون فيها القتال. الخ (ج ۸ ص ۲۲۳)

”وہ محرم کو صفر اور صفر کو محرم کر دیا کرتے تھے۔ تاکہ پے در پے تین مہینہ تک لڑائی سے محروم نہ ہو جائیں۔“

ثار کا عقیدہ

لڑائی کا اصلی ابتدائی سبب یہ تھا لیکن جب یہ سلسلہ چھڑا تو اسباب بھی پیدا ہو گئے اور یہ اسباب اہمیت اور وسعت کے لحاظ سے اصلی سبب سے کم نہ تھے۔ ان میں سب سے مقدم اور شدید الاثر ثار کا قانون تھا یعنی جب کسی قبیلہ کا کوئی شخص کسی موقع پر قتل ہو جاتا تھا تو مقتول کے قبیلہ کو اس کا انتقام لینا فرض ہو جاتا تھا۔ گوسینکڑوں برس گزر جاتے تھے اور قاتل بلکہ اس کے خاندان کا نام و نشان مٹ جاتا تھا تاہم جب تک قاتل کے قبیلے کے ایک آدمی کو قتل کر نہیں لیتا تھا قومی فرض ادا نہیں ہو سکتا تھا اسی کو ثار کہتے ہیں اور اسی کا نتیجہ تھا کہ ایک معمولی قتل پر سینکڑوں بلکہ ہزاروں برس تک مسلسل لڑائیاں قائم ہو جاتی تھیں اسی طریقہ کے ابطال کا آنحضرت ﷺ نے حجۃ الوداع میں

(۱) یہ مصنف کی ذاتی تحقیق ہے جس کی تائید کتب لغت سے ہاتھ نہیں آئی۔ ”س“۔

اعلان کیا تھا اور اپنے قبیلہ کے قاتلوں کا خون معاف کر دیا تھا۔ لیکن صحرائین عربوں میں آج تک یہ طریقہ قائم اور ان کے قومی خصائص کا جزو اعظم ہے۔

نار کے متعلق عجیب قسم کے معتقدات پیدا ہو گئے تھے۔ مثلاً یہ کہ مقتول جب مر جاتا ہے تو اس کی روح پرند بن جاتی ہے اور جب تک اس کا انتقام نہیں لیا جاتا۔ مقام قتل پر شور کرتی رہتی ہے کہ ”مجھ کو پلاؤ میں پیاسی ہوں“ اس پرند کو صدی یا ہامہ کہتے تھے۔ ابوداؤد ایدی کہتا ہے۔

سلط الموت و المنون علیہم

فلہم فی صدی المقابر ہام

ان پر موت مسلط ہو گئی اور مقبروں کے ”صدی“ میں ان کے لیے ”ہام“ ہے۔

ذوالاصبح العروانی کا شعر ہے:-

یا عمرو ان لاتدع شتمی و منقصتی

اضربک حیث تقول الہامة اسقونی

(اے عمر! اگر تو مجھ کو گالی دینا اور میری تحقیر کرنا نہ چھوڑے گا تو میں تجھ کو اس طرح ماروں گا کہ ہامہ کہے گی

کہ مجھ کو سیراب کرو)

ایک یہ خیال تھا کہ جس مقتول کا انتقام نہیں لیا جاتا اس کی قبر میں ہمیشہ اندھیرا رہتا ہے۔ عمرو بن معدیکرب کی بہن مقتول کی زبان سے کہتی ہے۔

و اترک فی قبر بصعدة مظلم۔ ”خون بہا لو گے تو میں اندھیری قبر میں پڑا رہوں گا۔“

اسی بنا پر خون بہا لینے کو عیب سمجھتے تھے۔ اسی شاعرہ کا مصرع ہے۔

ومشوا باذان النعام المصلم۔ ”اور خون بہا لینا ہے تو بوچے شتر مرغ کا کان پکڑ کر لے جاؤ۔“

غیرت اور حمیت کی بنا پر اس بات کو عیب سمجھتے تھے کہ مقتول پر نوحہ کیا جائے۔

و لا تراہم و ان جلت مصیبتہم

مع البکاة علی من مات یبکونا

(گو کتنی ہی بڑی مصیبت ہو لیکن ان کے مرنے والے پر روتا ہوا نہ دیکھو گے)

عمرو بن کلثوم۔

معاذ الا لہ ان ینوح نسانا

علی ہالک او ان نضج من القتل

(خدا نہ کرے کہ ہماری عورتیں مقتول پر نوحہ کریں۔ یا ہم قتل سے گھبرا جائیں۔)

مقتول پر نوحہ کرتے تھے تو اس وقت کرتے تھے جب خون کا انتقام لے لیتے تھے۔

من کان مسرورا بمقتل مالک

فلیات نسوتنا بوجه نہار
(جو شخص مالک کے قتل سے خوش تھا وہ دن کو ہماری عورتوں کے پاس آئے)

لیجد النساء حواسرا یندبنہ

یلظمن اوجهن بالاسحار

(وہ دیکھے گا کہ عورتیں ننگے سر نوحہ کر رہی ہیں اور صبح کو اپنے چہروں پر دو ہتھ مار رہی ہیں۔)
ایک خیال یہ تھا کہ جو شخص زخم کھا کر مرتا ہے اس کی روح زخم کی راہ سے نکلتی ہے ورنہ ناک کی راہ سے نکلتی ہے۔ اور یہ نہایت عیب سمجھا جاتا تھا۔ اسی بنا پر بیماری سے مرنے کو ”حف انف“ کہتے تھے یعنی ناک کی موت۔ اور ایسے مرنے کو نہایت عار سمجھتے تھے۔

و ما مات منا سید حتف انفہ

و لا طل منا حیث کان قتیل

(ہمارا کوئی سردار ناک کی راہ سے نہیں مرا اور نہ ہمارے کسی مقتول کا خون ہدر ہوا)

رفتہ رفتہ عرب کے تمام قومی مفاخر اور اخلاق و عادات کا اصلی محور جنگ بن گیا تھا۔ یعنی ان کے اوصاف و اخلاق میں جس چیز کا اصلی سبب تلاش کیا جائے۔ یہی چیز نکلتی تھی یہی چیز تھی جس نے ایک مدت تک قبائل عرب کو اسلام لانے سے باز رکھا۔ حضرت عمرو بن مالک جب آنحضرت ﷺ کی خدمت میں اسلام لا کر اپنے قبیلہ میں واپس گئے اور اسلام کی دعوت دی تو انہوں نے کہا۔ ”بنو عقیل پر ہمارا ثار باقی ہے وہ لے لیں تو اسلام لائیں۔“ چنانچہ اسی وقت بنو عقیل پر جو اسلام لاکھکے تھے حملہ آور ہوئے اور خود حضرت عمرو بن مالک نے اس میں شرکت کی۔ گو پھر ان کو بہت ندامت ہوئی کہ ان کے ہاتھ سے ایک مسلمان مارا گیا۔^(۱)

لوٹ کا مال

چونکہ جیسا کہ ہم اوپر لکھ آئے ہیں لڑائیوں کی اصل بنیاد ضرورت معاش سے شروع ہوئی تھی۔ اس لیے عرب کے نزدیک مال غنیمت سے زیادہ کوئی شے محبوب نہ تھی اور ذرائع معاش میں سب سے زیادہ حلال و طیب اسی کو سمجھتے تھے۔ یہ خیال اس قدر دلوں میں راسخ اور رگ و پے میں سرایت کر گیا تھا کہ اسلام کے بعد بھی ایک مدت تک قائم رہا اور جس طرح شارع نے ممنوعات شرعیہ کو بتدریج حرام اور ممنوع کیا تھا۔ غنیمت کے متعلق نہایت تدریج اور آہستگی سے کام لینا پڑا۔

شراب کو جب شارع نے حرام کرنا چاہا تو پہلے یہ آیت اتری۔

﴿يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ﴾ (بقرہ ۵: ۲۱۹)

”لوگ تجھ سے شراب اور قمار کی بابت پوچھتے ہیں کہہ دے کہ دونوں میں بڑا گناہ ہے۔“

(۱) اصحابہ فی احوال الصحابہ ذکر عمرو بن مالک ج ۳ ص ۱۳ ”س“۔

اس پر حضرت عمرؓ نے کہا:-

﴿اللَّهُمَّ بَيْنَ لَنَا فِي الْخَمْرِ بَيَانًا شَافِيًا﴾

”اے خدا شراب کے متعلق ہم کو صاف احکام بتا۔“

پھر یہ آیت اتری:-

﴿لَا تَقْرَبُوا الصَّلَاةَ وَأَنْتُمْ سُكَارَى﴾ (نساء : ۴۳)

”نشہ کی حالت میں نماز نہ پڑھو۔“

چنانچہ نماز کا وقت آیا تو آنحضرت ﷺ کے حکم سے ایک شخص منادی^(۱) پکارتا کہ کوئی شخص نشہ میں نماز کونہ

آئے۔ پھر یہ آیت اتری۔

﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ

الشَّيْطَانِ فَاجْتَنِبُوهُ لَعَلَّكُمْ تُفْلِحُونَ إِنَّمَا يُرِيدُ الشَّيْطَانُ أَنْ يُوقِعَ بَيْنَكُمْ الْعَدَاوَةَ وَالْ

بُغْضَاءَ فِي الْخَمْرِ وَالْمَيْسِرِ وَيُضِدَّكُمْ عَنِ ذِكْرِ اللَّهِ وَ عَنِ الصَّلَاةِ فَهَلْ أَنْتُمْ

مُنْتَهُونَ﴾ (مائده : ۱۲)

”مسلمانو! شراب، جوا، انصاب، فال کے تیزیہ سب ناپاک اور شیطان کے کام ہیں، تو ان سے بچو کہ غالباً

تم فلاح پاؤ گے۔ شیطان تو صرف یہ چاہتا ہے کہ شراب اور قمار کے ذریعہ سے تم لوگوں میں عداوت اور

بغض ڈالے۔ اور تم کو خدا کی یاد سے غافل کر دے اور نماز سے روکے تو تم باز آؤ گے۔“

باوجود اس کے کہ آنحضرت ﷺ نے شراب کی حرمت کے متعلق اس قدر تاکید و تصریح کی ضرورت خیال

کی کہ جس قسم کے برتنوں میں شراب پیتے تھے، تڑوا دیے۔ لوگوں نے عرض کی کہ شراب کا سرکہ بنا لیں اس سے بھی

منع فرمایا۔ ان سب باتوں پر بھی حضرت عمرؓ کے زمانہ میں بعض لوگوں نے شرابیں پیں اور جب ان سے باز پرس کی

گئی تو انہوں نے نیک نیتی سے کہا کہ نیک اور اچھے آدمیوں کے لیے شراب کہاں حرام ہے؟ قرآن مجید میں خود

شراب کی حرمت کے بعد یہ تصریح موجود ہے۔

﴿لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعَمُوا﴾ (مائده : ۱۲)

”جو لوگ ایمان لائے اور اچھے کام کیے انہوں نے جو کچھ کھایا (یعنی شراب پی) ان پر کچھ الزام نہیں۔“

اس موقع پر بہت سے صحابہؓ موجود تھے۔ حضرت عمرؓ نے حضرت عبداللہ بن عباسؓ کی طرف دیکھا کہ اس

آیت سے کیا مراد ہے؟ انہوں نے کہا یہ ان صحابہؓ کی نسبت ہے جو شراب کی حرمت نازل ہونے سے پہلے مر گئے۔

حضرت عمرؓ نے تصدیق کی اور ان لوگوں کو سزا دی۔ چنانچہ یہ واقعہ تفصیل کے ساتھ تاریخ طبری میں مذکور ہے۔

اس تفصیل سے مقصود یہ ہے کہ جب کوئی چیز زمانہ دراز سے رسم و عادت میں داخل ہو جاتی ہے تو اس کے

آثار اور مخفی نتائج مدتوں تک قائم رہتے ہیں اور غنیمت کا بھی یہی حال ہے۔

(۱) مسند امام احمد بن حنبل مطبوعہ مصر ج ۱ ص ۵۳۔ ابوداؤد کتاب الاثر بہ باب تحریم الخمر۔ ”س“

سب سے پہلے جنگ بدر میں قبل اس کے کہ مال غنیمت یکجا جمع کیا جاتا، لوگ غنیمت میں مصروف ہو گئے اس پر یہ آیت اتری:

﴿لَوْ لَا كِتَابٌ مِّنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ﴾ (انفال : ۹)

”اگر خدا کی طرف سے پہلے سے حکم نہ ہو چکا ہوتا تو جو کچھ لیا اس پر تم کو عذاب ہوتا۔“

چنانچہ صحیح ترمذی تفسیر انفال میں یہ واقعہ بتصریح مذکور ہے۔ آنحضرت ﷺ نے اعلان فرمایا تھا کہ جو شخص کسی کافر کو قتل کرے گا اس کا مال و اسباب قاتل کو ملے گا اس بنا پر لوگوں نے مسلوبہ مال کا دعویٰ کیا، جو صحابہ لڑے نہ تھے بلکہ علم اور روایت کے محافظ تھے ان کا دعویٰ تھا کہ اس میں ہمارا بھی حق (۱) ہے اس پر یہ آیت اتری۔

﴿يَسْأَلُونَكَ عَنِ الْأَنْفَالِ قُلِ الْأَنْفَالُ لِلَّهِ وَالرَّسُولِ﴾ (انفال : ۱)

”لوگ تجھ سے مال غنیمت کے متعلق پوچھتے ہیں کہہ دے غنیمت خدا اور رسول کی ہے۔“

اس آیت سے مقصود یہ ہے کہ مجاہدین مال غنیمت کا خود دعویٰ نہیں کر سکتے اس کی تقسیم آنحضرت ﷺ کے اختیار میں ہے جس طرح آپ چاہیں تقسیم فرمائیں۔ اس سے اتنا ہوا کہ لڑائیوں میں ہر شخص خود لوٹ کر جو چیز چاہتا تھا لیتا تھا، بند ہو گیا لیکن میدان جنگ کے علاوہ اور موقعوں پر لوٹنا مدتوں موقوف نہیں ہوا۔ سنن ابی داؤد (۲) میں ایک انصاری سے روایت ہے کہ ہم لوگ آنحضرت ﷺ کے ساتھ ایک سفر میں شریک تھے۔ بھوک کی سخت تکلیف ہوئی۔ اتفاقاً سامنے بکریاں نظر پڑیں۔ ان کو لوٹ لائے اور ذبح کر کے ہانڈیاں چڑھا دیں۔ آنحضرت ﷺ کو خبر ہوئی تو آپ تشریف لائے اور کمان جو ہاتھ میں تھی اس سے دیگیچیاں الٹ دیں اور فرمایا کہ ”لوٹ کی چیز مردہ سے بڑھ کر حلال نہیں۔“

خیبر کی لڑائی ۷ھ میں ہوئی اس وقت تک یہ حال تھا کہ امن کے بعد لوگوں نے یہودیوں کے جانور اور پھل لوٹ لیے۔ اس پر آنحضرت ﷺ کو نہایت غصہ آیا۔ آپ نے تمام صحابہ کو جمع کیا اور فرمایا۔

ان الله تعالى لم يحل لكم ان تدخلوا بيوت اهل الكتب الا باذن و لا ضرب نساء
هم و لا اكل ثمارهم اذا اعطوكم الذي عليهم. (سنن ابی داؤد باب تعشير الذمة
اذا اختلفوا في التجارة)

”خدا نے تم لوگوں کے لیے یہ نہیں جائز کیا ہے کہ اہل کتاب کے گھروں میں گھس جاؤ (مگر بہ اجازت) اور نہ یہ کہ ان کی عورتوں کو مارو نہ یہ کہ ان کے پھل کھا جاؤ۔ جب کہ وہ تم کو وہ ادا کریں جو ان پر فرض ہے۔“

آنحضرت ﷺ چاہتے تھے کہ غنیمت کے ساتھ لوگوں کا جو شغف ہے کم ہو جائے لیکن مدت تک غنیمت کی محبت اور وارفتگی نہ گئی۔ غزوہ احد میں صرف اس وجہ سے شکست ہوئی کہ آنحضرت ﷺ نے اگرچہ تیر اندازوں کو

(۱) سنن ابی داؤد باب انفال۔

(۲) کتاب الجهاد باب فی المغنی عن النھی۔

سخت تاکید فرمادی تھی کہ گوڑائی کی کچھ حالت ہو تم اپنی جگہ سے نہ ہٹنا۔ تاہم جب فتح ہوئی تو لوگ بے اختیار لوٹ میں مصروف ہو گئے۔ ان کا ہٹنا تھا کہ دشمن نے موقع پا کر پشت کی طرف سے حملہ کر دیا۔ حنین میں بھی شکست کی اصل وجہ یہی تھی کہ قبل از وقت لوگوں نے غنیمت لوٹنی شروع کر دی تھی۔

”غنیمت“ اس قدر محبوب تھی کہ بعض صاحبوں کو کسی کافر کے مسلمان ہونے پر اس بنا پر رنج ہوا کہ اسلام لانے کی وجہ سے اس کا مال نہ مل سکا۔ سنن ابی داؤد میں ہے کہ ایک صحابی نے ایک سریہ میں حملہ کرنا چاہا۔ قبیلہ والے روتے ہوئے آئے۔ انہوں نے کہا لا الہ الا اللہ کہو تو تمہاری جان اور مال بچ جائے گا۔ انہوں نے کہا لا الہ الا اللہ اور ان کو امن دے دیا گیا۔ جب یہ اپنے ساتھیوں میں آئے تو لوگوں نے ان کو ملامت کی کہ۔

احرمتنا الغنیمۃ۔^(۱) ”تم نے ہم کو غنیمت سے محروم کر دیا۔“

آنحضرت ﷺ کے پاس جب یہ لوگ گئے تو آپ نے ان صحابی کی تحسین کی اور فرمایا کہ تم کو ایک ایک آدمی کے بدلے (جس کو تم نے چھوڑ دیا) اس قدر ثواب ملے گا۔

سب سے بڑھ کر عجیب بات یہ تھی کہ مدت تک لوگ یہ سمجھا کیے کہ غنیمت حاصل کرنا ثواب کا کام ہے۔ سنن ابوداؤد میں ہے کہ ایک صحابی نے آنحضرت ﷺ سے پوچھا کہ یا رسول اللہ! ایک شخص جہاد پر جانا چاہتا ہے۔ اور چاہتا ہے کہ کچھ مال ہاتھ آئے۔ آپ نے فرمایا کہ اس کو کچھ ثواب نہیں ملے گا۔ یہ جواب انہوں نے آ کر لوگوں سے بیان کیا تو لوگوں کو بہت تعجب ہوا اور ان سے کہا کہ تم نے آنحضرت ﷺ کا مطلب نہیں سمجھا۔ پھر جا کر بولو۔ انہوں نے دوبارہ پوچھا اور وہی جواب ملا۔ لوگوں نے پھر ان کو بھیجا اور پھر آنحضرت ﷺ نے یہی فرمایا کہ اس کو کچھ ثواب نہیں ملے گا۔^(۲)

اس قسم کے اور بہت سے واقعات ہیں۔

وحشیانہ افعال

عرب میں لڑائیوں کی شدت اور وسعت نے نہایت وحشیانہ رسمیں قائم کر دی تھیں۔ جن میں سے چند کی تفصیل یہ ہے۔

(۱) اسیران جنگ کو جب قتل کرتے تھے تو چھوٹے چھوٹے بچوں اور عورتوں کو بھی قتل کرتے تھے بلکہ آگ میں جلا دیتے تھے۔^(۳)

(۲) غفلت یا نیند کی حالت میں دفعتاً دشمن پر جا پڑتے تھے اور قتل و غارت گری شروع کر دیتے تھے۔ یہ طریقہ عام اور کثرت سے رائج تھا۔ بہت سے بہادر اس خاص طریقہ میں زیادہ ممتاز تھے اور ان کو فاتح یا فاتح کہتے تھے تا بطشراً سلیک ابن السلکہ اسی قسم کے لوگ تھے۔

(۱) ابوداؤد باب ما یقول اذا صحح کتاب الادب۔

(۲) سنن ابی داؤد کتاب الجھاد باب فی من یغزو یتمس الدنیا۔

(۳) مجمع الامثال کرمانی مطبوعہ ایران ص ۳۴۲۔

(۳) زندوں کو آگ میں جلادیتے تھے۔ عمرو بن ہند (عرب کا ایک بادشاہ تھا) کے بھائی کو جب بنو تمیم نے قتل کر دیا تو اس نے منت مانی کہ ایک کے بدلے سو آدمیوں کو قتل کروں گا۔ چنانچہ بنو تمیم پر حملہ کیا۔ وہ لوگ بھاگ گئے۔ صرف ایک بڑھیارہ گئی تھی جس کا نام حمراء تھا اس کو گرفتار کر کے زندہ آگ میں ڈال دیا۔ اتفاق یہ کہ ایک سوار جس کا نام عمار تھا۔ آنکلا۔ عمرو نے پوچھا تو کیوں آیا؟ اس نے کہا میں کئی دن کا بھوکا تھا۔ دھواں اٹھتے دیکھا تو سمجھا کہ کھانا ہوگا۔ عمرو نے حکم دیا کہ وہ بھی آگ میں ڈال دیا جائے۔ چنانچہ اس حکم کی تعمیل کی گئی۔ جریر نے اپنے شعر میں اسی واقعہ کی طرف اشارہ کیا ہے۔

و اخزا کم عمرو کما قد خزیتہم

و ادرك عمارا شقی البراجم

(۴) بچوں کو نشانہ بنا کر تیروں سے مارتے تھے۔ داحس اور غبراء کی لڑائیوں میں قیس نے بنو ذبیان کے پاس اپنے بچے ضمانت کے طور پر رکھے تھے۔ حذیفہ نے جو بنو ذبیان کا رئیس تھا ان بچوں کو لے جا کر ایک وادی میں کھڑا کیا اور ان کو نشانہ بنا کر قدر اندازی کرتا تھا۔ اتفاق سے کوئی لڑکانہ مرتا تو دوسرے دن پراٹھا رکھا جاتا تھا۔ چنانچہ دوسرے دن یہ تفریح انگیز چاند ماری پھر شروع ہوتی تھی۔ اور لوگ یہ تماشا دیکھتے تھے۔

(۵) قتل کا ایک طریقہ یہ تھا کہ ہاتھ پاؤں اور دیگر اعضاء کاٹ کر چھوڑ دیتے تھے کہ وہ تڑپ تڑپ کر مر جاتا۔ غطفان اور عامر کی لڑائی میں اسی خوف سے حکم بن الطفیل نے اپنے آپ کو خود گلا گھونٹ کر مار ڈالا تھا۔ جیسا کہ عقد الفرید میں بہ تفصیل مذکور ہے۔

عربیہ کے لوگ جو آنحضرت ﷺ کی خدمت میں بظاہر اسلام لا کر آنحضرت ﷺ کے غلام کو پکڑ لے گئے تو ان کے ہاتھ پاؤں کاٹ ڈالے پھر ان کی آنکھوں اور زبان میں کانٹے چھوئے۔ یہاں تک کہ وہ تڑپ تڑپ کر مر گئے۔^(۱)

(۶) مرنے کے بعد بھی انتقام کا جوش طرح طرح کی نفرت انگیز صورتوں میں ظاہر ہوتا تھا۔ مردوں کے ہاتھ پاؤں کان ناک وغیرہ کاٹ لیتے تھے۔ ہند نے جنگ احد میں اسی رسم کے موافق حضرت حمزہؓ اور دیگر شہداء کے اعضاء کاٹ کر ہار بنایا اور گلے میں پہنا تھا۔

(۷) منت مانتے تھے کہ دشمن پر قابو ہاتھ آئے گا تو اس کی کھوپڑی میں شراب پییں گے۔ سلافہ کے دو بیٹے جنگ احد میں عاصم کے ہاتھ سے مارے گئے تھے۔ اس بنا پر سلافہ نے منت مانی کہ عاصم کی کھوپڑی میں شراب^(۲) ڈال کر پیے گی۔ یہ بھی معمول تھا کہ مقتول کا کلیجہ نکال کر کھا جاتے تھے۔ ہند نے حضرت حمزہؓ کا کلیجہ جو نکال کر چبا لیا تھا اس کا حال اوپر گزر چکا ہے۔

(۱) یہ واقعہ تمام کتب حدیث میں مذکور ہے لیکن یہ تفصیل طبقات ابن سعد (ج ۲، ص ۶۷) سے ماخوذ ہے۔ مسلم میں صرف آنکھوں کا اندھا کرنا مذکور ہے۔

(۲) طبقات ابن سعد ج ۲ ص ۳۹ (سر یہ مرشد بن ابی مرشد) ”س“۔

(۸) حاملہ عورتوں کا پیٹ چاک کر ڈالتے اور اس پر فخر کرتے تھے۔ عامر بن طفیل عرب کا مشہور بہادر اور رئیس ہوازن کہتا ہے۔

بقرنا الحبالی من شنوۃ بعد ما
خیطن بفیف الرمح نهداه ختعا

غزوات نبوی کے اسباب و انواع^(۱)

تفصیل مذکورہ بالا کے بعد اب ہم اس واقعہ کی تحقیق کی طرف متوجہ ہوتے ہیں کہ غزوات نبوی کن اسباب سے وجود میں آئے اور شارع ﷺ نے طریقہ قدیم میں کیا اصلاحیں فرمائیں۔ مورخین نے ”غزوہ“ کے لفظ کو اس قدر وسعت دی ہے کہ امن و امان قائم رکھنے کے لیے دو چار آدمی بھی کہیں بھیج دیئے گئے تو اس کو بھی انہوں نے غزوہ میں شمار کر لیا۔ غزوہ کے علاوہ ایک اور لفظ ہے یعنی ”سریہ“ غزوہ اور سریہ میں لوگوں کے نزدیک یہ فرق ہے کہ غزوہ میں کم سے کم آدمیوں کی ایک خاص تعداد ضروری ہے۔ سریہ میں کوئی قید نہیں۔ ایک آدمی بھی کہیں لڑائی کی دیکھ بھال کو بھیج دیا گیا تو یہ بھی سریہ ہے۔ بعضوں کے نزدیک غزوہ کے لیے یہ شرط ہے کہ آنحضرت ﷺ نے بنفس نفیس اس میں شرکت کی ہو۔ حقیقت یہ ہے کہ جن واقعات کو مورخین سریہ کہتے ہیں وہ چند قسموں پر منقسم ہے۔

(۱) محکمہ تفتیش یعنی دشمنوں کی نقل و حرکت کی خبر رسائی۔

(۲) دشمنوں کے حملہ کی خبر سن کر مدافعت کے لیے پیش قدمی کرنا۔

(۳) قریش کی تجارت کی روک ٹوک تاکہ وہ مجبور ہو کر مسلمانوں کو حج و عمرہ کی اجازت دیں۔

(۴) امن و امان قائم کرنے کے لیے تعزیری فوجیں بھیجنا۔

(۵) اشاعت اسلام کے لیے لوگ بھیجے گئے اور حفاظت کے خیال سے کچھ فوج ساتھ کر دی گئی اس صورت میں

تاکید کر دی جاتی تھی کہ تلوار سے کام نہ لیا جائے۔

غزوہ کی صرف دو صورتیں تھیں۔

(۱) دشمنوں نے دارالاسلام پر حملہ کیا اور ان کا مقابلہ کیا گیا۔

(۲) یہ معلوم ہوا کہ دشمن مدینہ پر حملہ کی تیاری کر رہے ہیں اور پیش قدمی کی گئی۔

آنحضرت ﷺ کے زمانے میں جو لڑائیاں واقع ہوئیں یا اس قسم کے جو واقعات پیش آئے انہی مختلف

اغراض سے تھے۔

آنحضرت ﷺ جب مکہ سے چلے آئے تو قریش نے فیصلہ کیا کہ اسلام کو مٹا دیا جائے کیونکہ وہ جانتے تھے

کہ اگر اسلامی تحریک قائم رہی تو ایک طرف ان کے مذہب کو صدمہ پہنچے گا دوسری طرف تمام عرب میں ان کا جو

تفوق اور اثر اور مرجعیت عام ہے سب جاتا رہے گا۔ اس بنا پر ایک طرف تو قریش نے خود مدینہ پر حملہ کی تیاریاں

(۱) یہ ملحوظ رکھنا چاہیے کہ یہ بحث تمام تاریخی حیثیت سے ہے۔ جہاد کی اصل حقیقت پر بحث کتاب کی دوسری جلدوں میں آئے گی۔

شروع کیں اور دوسری طرف تمام قبائل عرب کو بھڑکایا کہ یہ نیا گروہ اگر کامیاب ہو گیا تو تمہاری آزادی بلکہ ہستی بھی فنا ہو جائے گی۔

بیعت عقبہ میں جب انصار آنحضرت ﷺ کے ہاتھ پر بیعت کر رہے تھے تو ایک انصاری نے کہا برادران من! جانتے ہو کس چیز پر بیعت کر رہے ہو؟ یہ عرب و عجم سے اعلان جنگ ہے۔ اوپر ہم مسند دارمی وغیرہ کے حوالہ سے نقل کر آئے ہیں کہ آنحضرت ﷺ جب مدینہ میں تشریف لائے تو تمام عرب مدینہ پر حملہ کے لیے تیار ہو گیا تھا۔ نوبت یہاں تک پہنچی کہ مدینہ میں مہاجرین اور انصار ررات کو سوتے تھے تو ہتھیار باندھ کر سوتے تھے۔ اوپر گزر چکا ہے (بحوالہ ابوداؤد^(۱)) کہ قریش نے عبداللہ بن ابی کو پیغام بھیجا تھا کہ ”محمد کو وہاں سے نکال دو۔ ورنہ ہم خود مدینہ آ کر تمہارا اور محمد دونوں کا فیصلہ کر دیں گے۔“

محکمہ تفتیش

ان واقعات کی بنا پر ضروری تھا کہ اسلام اور دارالاسلام کی حفاظت کے لیے ضروری تدبیریں اختیار کی جائیں۔ اس سلسلہ کا سب سے پہلا کام یہ تھا کہ خبر رسانی اور جاسوسی کا انتظام وسیع پیمانہ پر کیا جائے۔ چنانچہ ابتدا ہی سے آنحضرت ﷺ نے اس انتظام پر توجہ کی۔ وقتاً فوقتاً کثرت سے چھوٹی چھوٹی ٹکڑیاں بنا کر مختلف مقامات پر بھیجتے رہے تھے۔ یہ ٹکڑیاں گو محض خبر رسانی کے لیے جاتی تھیں لیکن حفاظت کی غرض سے مسلح اور جمعیت کی صورت میں جاتی تھیں۔

یہی واقعات ہیں جن کو مورخین ”سرائیا“ سے تعبیر کرتے ہیں اور ان کے نزدیک اس کا مقصد کسی قافلہ کا لوٹنا کسی جماعت پر بے خبری کی حالت میں جا پڑنا ہوتا تھا۔ ایک بڑا قرینہ اس بات کا کہ ان دستوں کے بھیجنے سے حملہ کرنا مقصود نہیں ہوتا تھا یہ ہے کہ دستے اکثر دس دس بارہ بارہ آدمیوں سے زیادہ نہیں ہوتے تھے۔ اور یہ ظاہر ہے کہ اتنے تھوڑے سے آدمی لڑنے کے لیے نہیں بھیجے جاسکتے تھے۔ مثلاً ۲ھ میں^(۲) آنحضرت ﷺ نے حضرت عبداللہ ابن جحش کو بارہ آدمیوں کے ساتھ مکہ کی طرف بھیجا اور ایک سر بھرتا خریدی کہ دو دن کے بعد اس خط کو کھولنا۔ دو دن کے بعد انہوں نے کھولا تو اس میں یہ الفاظ تھے۔

فسر حتی تنزل نحلة بين مكة و الطائف فترصد بها قريشا و تعلم لنا من اخبارهم.

(طبری ص ۱۲۷۴)

”برابر چلے جاؤ یہاں تک کہ نخلہ میں جا کر ٹھہرو جو مکہ اور طائف کے بیچ میں ہے اور قریش کی دیکھ بھال

کرتے رہو اور ان کی خبریں دریافت کرو۔“

(۱) باب فی خبر النضر۔

(۲) سریہ ابن جحش۔

مدافعت

اس انتظام کا یہ نتیجہ تھا کہ جب کوئی مدینہ پر حملہ کرنے کا ارادہ کرتا تو فوراً خبر ہو جاتی اور پیش دستی کر کے فوجیں بھیج دی جاتیں۔ اکثر سرایا اسی قسم کے تھے اور چونکہ ہم سرایا کا ذکر زیادہ تر قلم انداز کر آئے ہیں اس لیے مثال کے طور پر چند سرایا کا ذکر کرتے ہیں اور قدمائے اہل سیر کی تصریحات سے ثابت کرتے ہیں کہ یہ ہمیں مدافعت کی غرض سے تھیں۔

سریہ غطفان

و ذلك انه بلغ رسول الله صلى الله عليه و سلم ان جمعا من بني ثعلبة و محارب بذي امر قد تجمعوا يريدون ان يصيبوا من اطراف رسول الله صلى الله عليه و سلم جمعهم رجل منهم يقال له دعثور بن الحارث الخ. (طبقات ص ۲۳)

”اس غزوہ کا سبب یہ تھا کہ آنحضرت ﷺ کو خبر پہنچی کہ قبیلہ بنو ثعلبہ اور محارب کی ایک فوج ذوا امر میں اس غرض سے جمع ہوئی ہے کہ آنحضرت ﷺ کی طرف حملہ کرے۔ اس فوج کو ایک شخص نے فراہم کیا جس کا نام دعثور تھا۔“

سریہ ابوسلمہ ۲ھ

و ذلك انه بلغ رسول الله صلى الله عليه و سلم ان طليحة و سلمة ابني خويلد قد سارافي قومهما و من اطاعهما يدعونهم الى حرب رسول الله صلى الله عليه و سلم الخ. (ابن سعد ص ۳۵)

”اس سریہ کی وجہ یہ تھی کہ آنحضرت ﷺ کو خبر لگی کہ طلیحہ اور سلمتہ (سپر ان خویلد) دونوں اپنی قوم اور اپنے پیروؤں کو لے کر آنحضرت ﷺ سے لڑنے کے لیے روانہ ہوئے ہیں۔“

سریہ عبداللہ بن انیس بہ غرض قتل سفیان بن خالد ۳ھ

و ذلك انه بلغ رسول الله صلى الله عليه و سلم ان سفیان بن خالد الهذلي ثم اللحياني و كان ينزل عرنة و ما و الاها في ناس من قومه و غيرهم قد جمع الجموع لرسول الله صلى الله عليه و سلم.

”ابن انیس اس لیے بھیجے گئے تھے کہ آنحضرت ﷺ کو خبر لگی کہ سفیان بن خالد اپنے قبیلہ کو اور باہر کے لوگوں کو آنحضرت ﷺ سے لڑنے کے لیے جمع کر رہا ہے۔“

غزوہ ذات الرقاع

فاخبر اصحاب رسول الله صلى الله عليه و سلم ان انمار و ثعلبة قد جمعوا لهم

الجموع فمضى.

”ایک جاسوس نے آ کر صحابہ کو اطلاع کی کہ انمار اور ثعلبہ وغیرہ مسلمانوں سے لڑنے کے لیے فوجیں جمع کر رہے ہیں آپ چل کھڑے ہوئے۔“

غزوة دومتہ الجندل

قالوا بلغ رسول الله صلى الله عليه و سلم ان بدومة الجندل جمعًا كثيرًا و انهم يريدون ان يدنوا من المدينة. (ابن سعد ص ۴۴)

”رواۃ بیان کرتے ہیں کہ آنحضرت ﷺ کو خبر لگی کہ دومتہ الجندل میں ایک گروہ کثیر جمع ہے اور مدینہ پر بڑھنا چاہتا ہے۔“

غزوة مریسیع ۵ھ

ان بنى المصطلق من خزاعة وهو من حلفاء بنى مدلج و كان راسهم و سيدهم الحارث بن ابى ضرار فسار فى قومه و من قدر عليه من العرب فدعاهم الى حرب رسول الله ﷺ فاجابوه. (ابن سعد ص ۴۵)

”قبیلہ بنی مصطلق خزاعہ کی شاخ ہے اور یہ لوگ بنو مدلج کے حلیف ہیں اور ان کا سردار حارث بن ابی ضرار تھا۔ وہ اپنی قوم اور نیز اور لوگوں کو جو اس کے قابو میں تھے لے کر چلا اور لوگوں کو رسول اللہ ﷺ سے لڑنے کی دعوت دی اور لوگوں نے منظور کی۔“

سریہ علی بن ابی طالب بہ طرف فدک ۶ھ

بلغ رسول الله صلى الله عليه و سلم ان لهم جمعًا يريدون ان يمدوا يهود خيبر. ”آنحضرت ﷺ کو معلوم ہوا کہ بنو سعد فدک میں یہود خیبر کی کمک کے لیے فوج جمع کر رہے ہیں۔“

سریہ عمرو بن العاص ذات سلاسل ۸ھ

یہ مقام مدینہ سے ۸۰ منزل ہے۔

و بلغ رسول الله صلى الله عليه و سلم ان جمعا من قضاة قد تجمعوا يريدون ان يدنوا الى اطراف رسول الله صلى الله عليه و سلم.

”آنحضرت ﷺ کو خبر پہنچی کہ قضاہ کا ایک گروہ جمع ہوا ہے کہ آنحضرت ﷺ کی طرف بڑھے۔“

قریش کی تجارت کی روک ٹوک

بخاری کے حوالہ سے ہم اوپر نقل کر آئے ہیں کہ (قریش اور مسلمانوں میں جنگ چھڑنے سے پہلے) ابو جہل نے حضرت معاذ انصاریؓ سے کعبہ میں یہ کہا تھا کہ اگر تم لوگ محمد کو نکال نہ دو گے تو تم کعبہ کا طواف نہیں کر سکتے۔

انہوں نے جواب دیا تھا کہ تم نے اگر ہم کو کعبہ میں آنے سے روکا تو ہم تمہاری شام کی تجارت روک دیں گے (مکہ سے شام کو جو قافلہ جاتا تھا مدینہ اس کی راہ میں پڑتا تھا) کعبہ مسلمانوں کی خاص چیز تھی۔ کیونکہ کعبہ جس نے تعمیر کیا تھا مسلمان اسی کے دین (ابراہیمی) کے پیرو تھے۔ باوجود اس کے قریش نے مسلمانوں کو عموماً حج اور عمرہ سے روک دیا اور اس کے سوا کوئی چارہ نہ تھا کہ ان کا کاروان تجارت روک دیا جائے کہ وہ مجبور ہو کر مسلمانوں کو کعبہ کے اندر جانے کی اجازت دے دیں۔

بعض سرایا قبل حدیبیہ

سرایا کے ذکر میں اکثر جگہ اہل سیر لکھتے ہیں کہ ”یتعرض لعیر قریش“ یعنی اس لیے فوجیں بھیجی گئیں یا خود آنحضرت ﷺ تشریف لے گئے کہ کاروان قریش کی روک ٹوک کی جائے۔ یہ تمام مہمات اسی غرض کے لیے تھیں لیکن چونکہ قریش تجارت کے لیے بھی ہتھیار بند ہو کر نکلتے تھے اور کم از کم سود و سو کی جمعیت ساتھ لے کر جاتے تھے اس لیے روک ٹوک میں کبھی کبھی مقابلہ پیش آ جاتا تھا اور جب قریش شکست کھا کر بھاگ جاتے تھے تو مال تجارت غنیمت میں ہاتھ آتا تھا۔ اہل سیر غلطی سے ان واقعات کو اس پیرایہ میں لکھتے ہیں کہ قافلہ کا لوٹنا ہی اصلی مقصد تھا۔

یہی روک ٹوک تھی جس کی بنا پر قریش نے بالآخر حدیبیہ کی صلح کر لی۔ جس کی رو سے مسلمانوں کو چند خاص پابندیوں کے ساتھ حج کی اجازت مل گئی۔ قریش پر کاروان تجارت کی روک ٹوک کا اس قدر اثر پڑتا تھا کہ (حضرت ابوذر غفاری نے مکہ میں جب اپنے اسلام کا اعلان کیا اور قریش نے اس جرم میں ان کو مارنا پیٹنا شروع کیا تو حضرت عباسؓ نے کہا کہ غفار کا قبیلہ تمہارے کاروان تجارت کے سر راہ واقع ہے۔ تمہاری اس حرکت سے برہم ہو کر وہ راستہ نہ روک دے۔ یہ تدبیر پوری کارگر ہوئی اور انہوں نے ڈر کر حضرت ابوذرؓ کو چھوڑ دیا) صلح حدیبیہ کے بعد قریش کی خواہش کے مطابق جب یہ طے ہوا کہ آنحضرت ﷺ مکہ کے نو مسلموں کو واپس دے دیں گے۔ اور ان نو مسلموں نے مکہ سے بھاگ کر شام کی راہ میں اپنا ایک مستقر قائم کر لیا (اور قریش کی تجارت کی راہ کو غیر مامون کر دیا) تو قریش نے بالآخر اجازت دے دی کہ جو مسلمان چاہے مکہ سے مدینہ چلا جائے ان کی طرف سے کوئی روک ٹوک نہ ہوگی۔ پھر آئندہ سال انہوں نے مسلمانوں کو حج و عمرہ کی اجازت بھی دے دی۔ اس کے بعد پھر کبھی مسلمانوں نے قریش کے کاروان تجارت سے تعرض نہیں کیا بلکہ خود اس کی حفاظت کے لیے فوج بھیجتے تھے۔^(۱)

امن و امان قائم کرنا

اوپر گزر چکا ہے کہ عرب میں اس سرے سے اس سرے تک مطلق امن و امان نہ تھا۔ تمام قبائل باہم لڑتے رہتے تھے یہاں تک کہ محترم مہینوں میں بھی بہانے نکال کر مہینوں کے نام بدل دیتے تھے اور لڑتے تھے۔ تجارت بالکل غیر محفوظ تھی۔ قافلوں کا لوٹ لینا عام بات تھی جیسا کہ بد قسمتی سے آج بھی بدو قافلوں کو لوٹتے رہتے ہیں۔

رسول اللہ ﷺ کو خدا نے اس لیے بھیجا تھا کہ نہ صرف وعظ وپند بلکہ دست و بازو سے بھی تمام عرب بلکہ تمام دنیا میں امن و امان قائم کریں کیونکہ خونریزی اور قتل سے زیادہ کوئی چیز خدا کو ناپسند نہیں۔

﴿مَنْ أَجَلَ ذَلِكْ كَتَبْنَا عَلَىٰ بَنِي إِسْرَائِيلَ أَنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا﴾ (مائدہ: ۳۲)

”اسی لیے ہم نے بنی اسرائیل کو لکھ دیا تھا کہ جس شخص نے ایک جان کو بغیر معاوضہ (یا زمین میں فساد) کے قتل کر دیا اس نے تمام عالم کو قتل کر دیا۔“

﴿وَإِذَا تَوَلَّى سَعَىٰ فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ. وَاللَّهُ لَا يُحِبُّ الْفُسَادَ﴾ (بقرہ: ۲۰۵)

”اور جب وہ پھر کر جاتا ہے تو کوشش کرتا ہے کہ زمین میں فساد برپا کرے اور کھیتی اور نسل کو برباد کرے اور اللہ فساد کو پسند نہیں کرتا۔“

﴿إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ الْأَرْضِ﴾ (مائدہ: ۳۳)

”جو لوگ خدا اور رسول سے لڑتے ہیں اور زمین میں فساد مچاتے ہیں۔ ان کی سزا یہ ہے کہ وہ قتل کر دیے جائیں یا پھانسی دیے جائیں یا ان کا ایک ہاتھ اور دوسرے طرف کا پاؤں کاٹ ڈالا جائے یا جلا وطن کر دیے جائیں۔“

احادیث میں ہے کہ جب حضرت عدیؓ (حاتم طائی کے بیٹے) اسلام لائے تو آنحضرت ﷺ نے ان سے ارشاد فرمایا کہ ”خدا اس کام کو اس طرح پورا کرے گا کہ ایک شتر سوار صنعاء سے لے کر حضر موت تک سفر کر لے گا اور اس کو خدا کے سوا یا بھیڑیے کے سوا (کہ اس کی بکریاں نہ اٹھالے جائے) اور کسی کا ڈرنہ ہوگا۔“^(۱) یہ ابوداؤد کے الفاظ ہیں۔ صحیح بخاری^(۲) میں ہے کہ خدا کے سوا کسی کا ڈرنہ ہوگا۔“ حضرت عدیؓ کہتے ہیں کہ میں نے اپنی آنکھوں سے دیکھ لیا کہ ایک عورت حیرہ سے سفر کر کے حرم تک آتی ہے اور اس کو کسی کا ڈرنہ نہیں ہوتا۔

بہت سے واقعات ہیں جن کو اہل سیر سرایا میں شمار کرتے ہیں۔ وہ محض تجارت کی آزادی اور عام امن و امان قائم کرنے کی غرض سے تھے۔ دو تین مثالیں ہم درج کرتے ہیں۔

سریہ زید بن حارثہ

۶ھ میں حضرت زیدؓ مال تجارت لے کر شام گئے۔ واپس آتے ہوئے جب وادی قرملی کے قریب پہنچے تو بنو فزارہ کے لوگوں نے آ کر ان کو مارا پیٹا اور تمام مال و اسباب چھین لے گئے۔ آنحضرت ﷺ نے اس کے تدارک

(۱) صحیح بخاری باب مالقی النبی صلی اللہ علیہ وسلم و اصحابہ من المشرکین بمکة. ”س“۔

(۲) باب علامات النبوة۔

کے لیے تھوڑی سی فوج بھیجی جس نے ان لوگوں کو سزا دی۔^(۱)

اسی سال میں اس سے پہلے حضرت دحیہ کلبیؓ جن کو آنحضرت ﷺ نے خط دے کر قیصر کے پاس بھیجا تھا۔ شام سے واپس آ رہے تھے۔ جب حمی پہنچے تو بنید نے چند آدمیوں کے ساتھ ان پر ڈاکا ڈالا اور جو کچھ ان کے پاس تھا سب چھین لیا۔ صرف بدن کے کپڑے (وہ بھی جو پرانے اور پھٹے تھے) چھوڑ دیے۔ آنحضرت ﷺ نے اس کے مدارک کے لیے حضرت زیدؓ کو بھیجا۔^(۲)

سریہ دومۃ الجندل

۴ھ میں آنحضرت ﷺ کو خبر لگی کہ دومۃ الجندل میں جو مدینہ منورہ سے شام کی جانب پندرہ منزل پر ہے ایک بڑا گروہ جمع ہو گیا ہے۔ جو تاجروں کو ستاتا ہے اس کے مدارک کے لیے آپؐ خود تشریف لے گئے۔ مجمع منتشر ہو چکا تھا لیکن آپؐ نے چند روز تک وہاں قیام کیا اور انتظام کے لیے تمام اطراف میں فوج کی چھوٹی چھوٹی ٹکڑیاں بھیج دیں^(۳) یہ حالت کچھ مسلمان تاجروں کے ساتھ مخصوص نہ تھی بلکہ صلح حدیبیہ کے بعد کفار قریش کے کاروان تجارت کی بھی اسی طرح حفاظت کی جاتی تھی۔

سریہ خبیط یا سیف البحر

۸ھ میں قریش کا کاروان تجارت شام سے واپس آ رہا تھا۔ قبیلہ جہینہ کی طرف سے اطمینان نہ تھا۔ آنحضرت ﷺ نے حضرت ابو عبیدہؓ بن جراح کی سرداری میں تین سو مسلمانوں کی جمعیت جس میں حضرت عمرؓ بھی داخل تھے۔ مدینہ سے ۵ دن کی مسافت پر روانہ فرمایا۔ مسلمانوں نے اس فرض کو اس طرح انجام دیا کہ کھانے کو کچھ نہ رہا تو ایک ایک چھوہارے پر دن دن بھر گزار دیا۔^(۴)

صحیح مسلم^(۵) میں یہ واقعہ مفصل مذکور ہے لیکن اس سریہ کی غرض مختلف راویوں نے مختلف بیان کی ہے۔ اصل راوی حضرت جابرؓ ہیں جو اس واقعہ میں شریک تھے۔ ایک روایت میں ہے کہ جہینہ سے لڑنے کو یہ مہم بھیجی گئی تھی۔ کتب مغازی میں بھی یہی مذکور ہے۔ دوسری روایتوں کے الفاظ یہ ہیں۔

(۱) نلتقی عیر قریش قافلہ قریش سے ملنے کے لیے۔

(۲) نرصد عیر قریش قافلہ قریش کی دیکھ بھال کے لیے۔

اس سے مقصود عام طور سے یہ سمجھا جاسکتا ہے کہ قافلہ قریش کے لوٹنے کے لیے لیکن یہ صریح غلطی ہے کیونکہ

(۱) طبقات ابن سعد ص ۶۵ جلد غزوات۔

(۲) ابن سعد ص ۶۳۔

(۳) ایضاً ص ۴۴ جلد غزوات۔

(۴) ابن سعد جز مغازی سریہ خبیط۔

(۵) صحیح مسلم باب اصابہ میتۃ البحر صحیح بخاری باب غزوہ سیف البحر میں بھی یہ روایتیں ہیں۔

یہ زمانہ تو صلح حدیبیہ کا تھا اس بنا پر ان الفاظ کے صاف معنی یہ ہیں کہ یہ مہم قافلہ قریش کی حفاظت اور جہینہ کو روکنے کے لیے بھیجی گئی تھی۔ حافظ ابن حجر کی بھی یہی تحقیق ہے۔ (۱)

غزوہ غابہ

عرب کی جسارت اور رہزنی کی عادت کا یہ حال تھا کہ اگرچہ ہر دفعہ ان کو سخت سے سخت سزائیں ملتی تھیں تاہم وہ کسی طرح جرائم سے باز نہیں آتے تھے۔ یہاں تک کہ غابہ پر جو مدینہ کی چراگاہ تھا ڈاکے ڈالتے تھے۔ ۴ھ میں قبیلہ فزارہ کی آبادی میں قحط پڑا۔ عیینہ بن حصن جو یہاں کا رئیس تھا۔ آنحضرت ﷺ نے فرط کرم سے اس کو اجازت دی کہ اسلامی حدود میں جو سیراب تھے مویشی چرائے۔ لیکن ۶ھ میں اسی عیینہ نے غابہ پر جو مدینہ کی چراگاہ تھا حملہ کیا اور آنحضرت ﷺ کی بیس اونٹنیاں لوٹ لیں۔ حضرت ابوذرؓ کے بیٹے جو چراگاہ کے محافظ تھے ان کو قتل کر دیا۔ چنانچہ ارباب سیر اس واقعہ کو غزوہ غابہ سے تعبیر کرتے ہیں۔

عرب کا تمام ملک جو اسلام کا دشمن ہو گیا اور اخیر فتح مکہ تک کفار سے جو لڑائیاں جاری رہیں اس کی ایک بڑی وجہ یہی تھی کہ عرب کی معاش کا بڑا ذریعہ رہزنی، قطاع الطریق اور قتل و تاراج تھا۔ اسلام ان چیزوں کو مٹاتا تھا اس لیے عرب اسلام سے بڑھ کر کسی کو اپنا دشمن نہیں سمجھ سکتے تھے۔

بے خبری میں حملہ کرنے کا سبب

عرب کے قبائل دو قسم کے تھے ایک وہ جو کسی خاص مقام پر مستقل سکونت رکھتے تھے۔ دوسرے وہ جو خیمہ نشین اور بادیہ گرد تھے ان کا کوئی خاص مستقر نہ تھا۔ جہاں چشمہ یا سبزہ زار دیکھا خیمے ڈال دیے جب وہاں بھی پانی نہ رہا تو خبر رساں کسی اور مقام کی خبر لائے اور وہاں چل دیے۔ ان قبائل کو عربی میں اصحاب الوبر کہتے ہیں زیادہ تر جو قبائل ڈاکے ڈالا کرتے تھے اور لوٹ مار کرتے رہتے تھے اسی قسم کے قبائل تھے ان کا انتظام اور ان کی روک ٹوک مشکل تھی۔ مجبوراً جو فوجیں ان پر بھیجی جاتی تھیں، غفلت میں بھیجی جاتی تھیں کہ وہ بھاگ نہ جانے پائیں۔

اکثر سرایا کے بیان میں اہل سیر نے لکھا ہے کہ آنحضرت ﷺ نے کچھ فوجیں بھیجیں جو راتوں کو چلتی تھیں۔ اور بے خبری کی حالت میں موقع پر پہنچ کر حملہ کرتی تھیں اور قبائل کو لوٹ لیتی تھیں۔ اس قسم کے واقعات تمام کتابوں میں کثرت سے منقول ہیں اور انہی واقعات سے یورپ کے لوگوں نے یہ خیال قائم کیا ہے کہ اسلام نے دشمن پر ڈاکا ڈالنا اور لوٹ مار کرنا جائز رکھا ہے۔ اسی بنا پر مارگولیوس نے یہ استدلال کیا ہے کہ چونکہ بہت دنوں تک مسلمانوں کے پاس معاش کا کوئی ذریعہ نہ تھا اس لیے آنحضرت ﷺ نے یہ طریقہ اختیار کیا تھا کہ قبائل پر بے خبری میں حملہ کر کے مال و اسباب لوٹ لایا کرتے تھے۔

لیکن جب زیادہ تفحص اور استقراء اور کدوکاوش سے تمام واقعات بہم پہنچائے جائیں تو ثابت ہوگا کہ

اچانک حملہ انہی قوموں پر کیا جاتا تھا جن کی نسبت یہ احتمال ہوتا تھا کہ ان کو خبر ہوگی تو پہاڑوں کی چوٹیوں پر یا کسی اور مقام پر بھاگ جائیں گے۔ چنانچہ اکثر ایسا ہوا کہ ان لوگوں کو خبر ہوئی اور وہ کسی طرف چل دیے۔ اس قسم کے چند واقعات ہم اس موقع پر نقل کرتے ہیں۔ ان میں سے بعض میں آپ خود تشریف لے گئے اور بعض میں کچھ دستے بھیج دیے۔

غزوة بنو سلیم ۳ھ

و اغذ السیر فوجدہم قد تفرقوا فی میاہم فرجع.
 ”اور بہت تیزی سے بگ ٹٹ گئے لیکن وہ لوگ اپنے چشموں کی طرف چل دیے تھے (اس لیے لوٹ آئے)۔“

غزوة ذات الرقاع ۴ھ

و ہوبت الاعراب الی ربوس الجبال.
 ”اور اعراب پہاڑوں کی چوٹیوں پر بھاگ گئے۔“

سریہ عکاشہ ۶ھ

وجہ رسول اللہ صلی اللہ علیہ و سلم عکاشة بن محصن الی الغمر فی اربعین رجلا
 فخرج سریعا یغذ السیر فہربوا۔ (ص ۶۱)
 ”آنحضرت ﷺ نے عکاشہ بن محصن کو ۴۰ آدمیوں کے ساتھ بھیجا وہ بگ ٹٹ گئے۔ لیکن وہ لوگ بھاگ گئے۔“

سریہ علی بن ابی طالب الی بنی سعد ۶ھ

فبعث الیہم علی بن ابی طالب فی مائة رجل فصار اللیل و کمن النہار انتھی الی
 الہمج فاغاروا علیہم فاخذوا خمس مائة بعیر و الفی شاة و ہربت بنو سعد
 بالظعن.

”آنحضرت ﷺ نے حضرت علیؑ کو سو آدمیوں کے ساتھ بھیجا وہ راتوں کو چلتے تھے اور دن کو چھپ رہے تھے یہاں تک کہ مقام ہج پہنچ گئے۔ پھر ان لوگوں پر حملہ کیا اور پانچ سواونٹ اور دو ہزار بکریاں لوٹیں اور بنو سعد مستورات کو لے کر بھاگ گئے۔“

غزوة بنو لیحان ۶ھ

فسمعت بہم بنو لیحان فہربوا فی ربوس الجبال.
 ”بنو لیحان نے ان کی آمد کی خبر سنی تو پہاڑوں کی چوٹیوں پر بھاگ گئے۔“

سریہ عمر بن خطاب بہ طرف تریبہ ۷ھ

فکان یسیر اللیل ویکنم النهار فاتی الخبر ہوازن فہربوا و جاء عمر بن الخطاب محالہم فلم یلق منهم احداً.

”راتوں کو چلتے تھے اور دن کو چھپ جاتے تھے۔ ہوازن کو خبر لگ گئی تو وہ فرار ہو گئے۔ حضرت عمرؓ ان کے پڑاؤ پر پہنچے تو کسی کو نہ پایا۔“

سریہ کعب بن عمیر۔ ربیع الاول ۸ھ

اس سریہ کا یہ واقعہ ہے کہ آنحضرت ﷺ نے پندرہ شخصوں کو شام کی طرف بھیجا۔ ذات اطلاق پہنچ کر ان لوگوں کو ایک بڑی جماعت نظر آئی۔ ان لوگوں نے ان کو اسلام کی دعوت دی۔ انہوں نے انکار کر دیا اور ان پر تیر اندازی شروع کی۔ مجبور ہو کر یہ لوگ بھی لڑے اور بالآخر سب شہید ہوئے۔ صرف ایک صاحب بچے۔ انہوں نے آ کر خبر کی۔ آنحضرت ﷺ نے ان سے انتقام لینا چاہا۔ لیکن وہ لوگ یہ مقام چھوڑ کر کہیں اور چلے گئے۔ ابن سعد میں یہ الفاظ ہیں۔

و ہم بالبعث الیہم فبلغہ انہم قد ساروا الی موضع اخر.
”ان پر فوج بھیجنے کا ارادہ کیا۔ پھر معلوم ہوا کہ وہ اور کہیں چلے گئے۔“

اشاعت اسلام

ان اغراض کے علاوہ اور جو سرا یا بھیجے گئے ان کی غرض اشاعت اسلام ہوتی تھی لیکن چونکہ ملک میں امن و امان نہ تھا اور نیز دشمنوں نے اس سرے سے اس سرے تک آگ لگا رکھی تھی اس لیے دعوت اسلام کے لیے جو سرا یا جاتے تھے ان کی زندگی ہمیشہ معرض خطر میں رہتی تھی۔

سریہ بئر معونہ

صفر ۲ھ میں ستر داعیان اسلام کی جماعت قبیلہ کلاب میں رئیس قبیلہ کی دعوت پر اشاعت اسلام کی غرض سے بھیجی گئی لیکن بئر معونہ کے قریب قبائل رعل و ذکوان کے ہاتھ سے کل کی کل شہید ہوئی۔ صرف ایک صاحب بچ گئے تھے جنہوں نے مدینہ آ کر خبر کی۔

سریہ مرشد

اسی زمانہ میں یعنی صفر ۳ھ میں قبیلہ عضل و قارہ نے تعلیم و ارشاد کے لیے دعاۃ اسلام کے بھیجنے کی درخواست کی۔ آنحضرت ﷺ نے حضرت عاصمؓ، حضرت خبیبؓ، حضرت مرشد بن ابی مرشد وغیرہ دس صاحبوں کو اس غرض کے لیے روانہ فرمایا۔ مقام رجب میں پہنچ کر بنولحیان نے ان پر حملہ کیا اور ایک کے سوا کل صاحب شہید کر دیے گئے۔ ۶ھ میں بنولحیان کی تعزیر کے لیے مہم گئی۔ لیکن کامیابی نہ ہوئی۔ وہ سن گن پا کر بھاگ گئے تھے۔

سر یہ ابن ابی العوجاء

۷ھ میں آنحضرت ﷺ نے داعیوں کی ایک جماعت جس میں پچاس آدمی شامل تھے قبیلہ بنی سلیم کے پاس بھیجی۔ اس گروہ کے سردار ابن ابی العوجاء تھے۔ انہوں نے بنو سلیم کو دعوت دی لیکن ان لوگوں نے انکار کیا اور تیر اندازی شروع کی۔ یہ لوگ بھی لڑے لیکن پچاس آدمی قبیلہ کا کیا مقابلہ کر سکتے تھے۔ نتیجہ یہ ہوا کہ رئیس فوج یعنی ابن ابی العوجاء کے سوا سب شہید ہوئے۔

سر یہ کعب بن عمیر

ربیع الاول ۸ھ میں آنحضرت ﷺ نے حضرت کعب بن عمیر غفاری کو پندرہ آدمیوں کی جمعیت کے ساتھ دعوت اسلام کے لیے ذات اطلاق کی طرف روانہ کیا۔ یہ مقام شام کے حدود میں وادی القرئی سے اس طرف ہے ان لوگوں نے اسلام کی تبلیغ کی لیکن جواب وہی تیغ و سنان تھا۔ یہاں تک کہ یہ جماعت بھی کل کی کل شہید ہوئی۔ صرف ایک صاحب بیچ گئے جنہوں نے مدینہ میں آ کر خبر کی۔

داعیان اسلام کو حملہ کی ممانعت

اس بنا پر اکثر دعوت اسلام کے لیے جو سرایا بھیجے جاتے تھے ان کے ساتھ حفاظت کی غرض سے کچھ فوج بھی ساتھ کر دی جاتی تھی۔ لیکن اس صورت میں بتصریح افسروں کو کہہ دیا جاتا تھا کہ صرف اشاعت اسلام مقصود ہے لڑائی بھڑائی کی اجازت نہیں۔ مثلاً فتح مکہ کے بعد جب آنحضرت ﷺ نے حضرت خالد بن ولید کو بنو جزیمہ کی طرف بھیجا اور ۳۰ آدمیوں کی جمعیت ساتھ کر دی تو صاف فرما دیا کہ صرف دعوت اسلام مقصود ہے، لڑائی مقصود نہیں چنانچہ ابن سعد لکھتے ہیں۔

بعثتہ الی بنی جزیمہ داعیا الی الاسلام و لم یبعثہ مقاتلاً. (ص ۱۰۶)

”آنحضرت ﷺ نے خالد کو بنو جزیمہ کی طرف بھیجا۔ دعوت اسلام کے لیے نہ لڑنے کے لیے۔“

علامہ طبری اس موقع پر لکھتے ہیں۔

قد کان رسول اللہ صلی اللہ علیہ و سلم بعث فیما حول مکة السرایا تدعوا الی

اللہ عزوجل و لم یامرہم بقتال.

”آنحضرت ﷺ نے مکہ کے اطراف میں سرایا بھیجے دعوت اسلام کے لیے اور ان کو لڑائی کا حکم نہیں

دیا۔“

باوجود اس کے بھی حضرت خالد نے تلوار سے کام لیا اور آنحضرت ﷺ نے سنا تو آپ کھڑے ہو گئے۔

اور قبلہ رو ہو کر کہا۔ ”اے خدا! خالد نے جو کچھ کیا میں اس سے بری ہوں۔“ تین دفعہ اسی طرح یہ الفاظ فرمائے۔ پھر

حضرت علیؓ کو بھیجا جنہوں نے ایک ایک بچہ کا یہاں تک کہ کتوں کا خون بہا ادا کیا اور اس پر مزید رقم دی۔^(۱) یہ

واقعہ باختلاف الفاظ حدیث کی کتابوں میں بھی مذکور ہے۔

اسی طرح ۱۰ھ میں آنحضرت ﷺ نے حضرت علیؓ کو جب ۳۰۰ سواروں کے ساتھ یمن بھیجا تو آپؐ نے

فرمایا:-

فاذا نزلت بساحتهم فلا تقاتلهم حتی یقاتلوك. (ابن سعد مغازی ص ۱۲۲)

”جب تم وہاں پہنچ جاؤ تو جب تک تم پر کوئی حملہ نہ کرے تم نہ لڑنا۔“

بت شکنی کے لیے سرایا بھیجے

اسی سلسلہ میں وہ سرایا بھی داخل ہیں جو فتح مکہ کے بعد بت شکنی کے لیے اطراف ملک میں روانہ کیے گئے۔ اس کی تفصیل یہ ہے کہ تمام عرب میں مختلف قبیلوں کے الگ الگ بت خانے تھے۔ فتح مکہ کے بعد جب عام طور سے قبائل نے اسلام قبول کر لیا تو بتوں کی عظمت اور جباری کا جاہلانہ اور وہم پرستانہ تخیل بعض قبائل سے دفعتاً نہ مٹ سکا۔ اب گو وہ ان کو لائق پرستش نہیں سمجھتے تھے تاہم ان کے دلوں پر ان اصنام کی وراثتاً ایک مدت سے جو ہیبت بیٹھی ہوئی تھی اس سے یہ ہمت نہیں پڑتی تھی کہ ان باطل پرستیوں کے مرکز کو خود اپنے ہاتھ سے مٹادیں۔ جاہلوں کو یقین تھا کہ ان مقدس پتھروں کا ایک ریزہ بھی اپنی جگہ سے ہٹا تو آسمان ٹوٹ پڑے گا۔ زمین پھٹ جائے گی۔ مصائب اور بلاؤں کا ایک طوفان برپا ہو جائے گا۔

اہل طائف نے بیعت کرتے ہوئے شرط پیش کی تھی کہ ان کا بت خانہ ایک سال تک ڈھایا نہ جائے گا اور جب آنحضرت ﷺ نے منظور نہ فرمایا تو دوسری شرط پیش کی کہ ہم ان کو اپنے ہاتھ سے نہ توڑیں گے، بعض اور نو مسلم قبائل بھی اس ادائے فرض میں جھجکتے تھے اس بنا پر ان مقامات میں چند راسخ العقیدہ اور صحیح الفہم مسلمان بھیجے گئے کہ وہ ان کی طرف سے اس فرض کو انجام دیں۔ چنانچہ سریہ خالد بن ولید بت خانہ عزیمت سریہ عمرو بن العاص بت خانہ سواع، سریہ سعد بن زید اشہلی بت خانہ مناة، سریہ ابوسفیان و مغیرہ بن شعبہ بت خانہ لات، سریہ جریر بت خانہ ذی الخلفہ (۱) سریہ طفیل بن عمرو دوسی بت خانہ ذی الکفین اور سریہ علی بن ابی طالب بت خانہ فلس کے توڑنے کو روانہ کیے گئے۔ (۲)

جنگی اصلاحات

جنگ افعال انسانی کا بدترین منظر ہے۔ عرب کی جنگ تو ظلم، توحش، قساوت، سفاکی بے دردی اور درندہ پن کا تماشا گاہ تھی۔ لیکن اعجاز نبوت سے یہی چیز تمام نقائص سے پاک ہو کر ایک مقدس فرض انسانی بن گئی۔ کسی ملک میں جب ہزاروں برس سے ظلم و غارت گری متواتر چلی آتی ہے تو شروع شروع میں مہذب سے مہذب حکومت کو بھی چند روز قدیم اصول اور طرز عمل کو اختیار کرنا پڑتا ہے جس کو طبی اصطلاح میں علاج بالمثل کہہ سکتے ہیں۔ آغاز

(۱) صحیح بخاری غزوہ ذی الخلفہ۔

(۲) اس باب میں تمام تر واقعات ابن سعد جز مغازی سے ماخوذ ہیں۔

اسلام میں حملہ اور جنگ کے متعلق بعض واقعات اس قسم کے ملتے ہیں جو پہلے سے رائج تھے۔ مثلاً جاہلیت میں دستور تھا کہ دشمن پر بے خبری کی حالت میں جا پڑتے تھے اور قتل و قید کرتے تھے۔ اسلام نے اس طریقہ کو مٹایا لیکن ابتداء ہی میں اگر اس پر عمل کیا جاتا تو نتیجہ یہ ہوتا کہ دشمن ہمیشہ دفعۃً حملہ آور ہو کر مسلمانوں کو قتل کیا کرتے اور مسلمان اس کے مقابلہ میں کچھ نہ کر سکتے یا کرتے تو پہلے ان کو خبر کرتے جس کے بعد وہ کہیں ٹل جاتے۔ یا اپنی حفاظت کا سامان کر لیتے لیکن جس قدر اسلام کو زور و قوت حاصل ہوتی گئی اسی قدر وہ قدیم طریقے مٹتے گئے۔ یہاں تک کہ ایک ایک کر کے سب کا خاتمہ ہو گیا۔ اسلام سے پہلے جنگ کا جو طریقہ تھا اور جس قسم کے وحشیانہ افعال عمل میں آتے تھے ان کو ہم تفصیل سے اوپر لکھ آئے ہیں۔ ان صفحات کو دوبارہ سامنے رکھ لو اور اس کے مقابلہ میں دیکھو اسلام نے کیا کیا اصلاحیں کیں؟ اس بات کو قطعاً روک دیا کہ عورتیں بوڑھے بچے، صغیر السن، نوکر، خادم لڑائیوں میں قتل کیے جائیں۔ آنحضرت ﷺ کا دستور تھا کہ جب کسی مہم پر فوج بھیجی جاتی تو سردار فوج کو جو احکام دیے جاتے ان میں ایک یہ لازمی حکم بھی ہوتا۔^(۱) ابوداؤد میں یہ حکم ان الفاظ میں مذکور ہے۔

لا تقتلوا شیخاً فانیاً و لا طفلاً و لا صغیراً و لا امراً^(۲)

”کسی کہن سال کو بچے کو، کمسن کو، عورت کو قتل نہ کرو۔“

صبر سے ممانعت

غزوات میں بھی کسی عورت کی لاش آپ کی نظر سے گزرتی تو آپ نہایت سختی سے منع فرماتے۔ صحیح مسلم میں متعدد حدیثیں اس کے متعلق مذکور ہیں۔

اسلام سے پہلے معمول تھا کہ دشمن کو گرفتار کر لیتے تو کسی چیز سے باندھ کر اس کو تیروں کا نشانہ بناتے یا تلوار سے قتل کرتے۔ عربی میں اس طریقہ کو صبر کہتے تھے۔ آنحضرت ﷺ نے نہایت سختی سے اس کو روک دیا۔

ایک دفعہ حضرت خالدؓ کے صاحبزادے (عبدالرحمنؓ) نے ایک لڑائی میں چند آدمیوں کو گرفتار کر کے اسی طرح قتل کرایا تھا۔ حضرت ابوایوبؓ انصاریؓ نے سنا تو کہا۔ میں نے رسول ﷺ کو سنا وہ اس سے منع فرماتے تھے۔ خدا کی قسم! میں مرغ کو بھی اس طرح مارتا جائز نہیں رکھتا۔ عبدالرحمنؓ نے اسی وقت کفارہ گناہ کے طور پر چار غلام آزاد کیے۔^(۳)

عہد کی پابندی

لڑائیوں میں عہد کی کچھ پابندی نہ تھی۔ جنگ معونہ وغیرہ میں کفار نے مسلمانوں کے ساتھ یہی معاملہ کیا۔ یعنی قول و قسم لے کر مسلمانوں کو ساتھ لے گئے اور گھر جا کر قتل کر ڈالا۔ قرآن مجید میں انہی واقعات کی طرف اشارہ

(۱) صحیح مسلم باب الجہاد۔

(۲) کتاب الجہاد فی باب فی دعاء المشرقین ابوداؤد میں یہ باب کتاب الجہاد میں مکرر ہے یہاں پہلا باب مراد ہے۔

(۳) ابوداؤد جلد ۲ ص ۱۰ (باب قتل الاسیر بالنیل) ”س“۔

ہے۔

﴿لَا يَرْقُبُونَ فِي مُؤْمِنٍ إِلَّا وَّ لَا ذِمَّةً﴾ (توبہ: ۱۰)
 ”کسی مسلمان کے متعلق وہ نہ قسم کا لحاظ رکھتے ہیں نہ ذمہ داری کا۔“

﴿إِنَّهُمْ لَا آيْمَانَ لَكُمْ﴾ (توبہ: ۱۲)
 ”ان کی قسم، قسم نہیں۔“

آنحضرت ﷺ نے سخت تاکید کی کہ جو عہد کیا جائے ہر حال میں اس کی پابندی کی جائے۔ قرآن مجید میں اس کے متعلق جا بجا تاکید اور صاف احکام ہیں۔ عہد نبوت اور خلفائے راشدین کے زمانہ میں پابندی عہد کی حیرت انگیز مثالیں ملتی ہیں۔

آنحضرت ﷺ جب ہجرت کر کے مدینہ چلے آئے تھے تو بہت سے صحابہ مجبور یوں کی وجہ سے مکہ ہی میں رہ گئے تھے۔ ان میں حضرت حذیفہ بن یمان اور ان کے والد بھی تھے۔ جنگ بدر کے موقعہ پر حضرت حذیفہ بن یمان اور ان کے والد کہیں سے آ رہے تھے۔ کفار نے ان کو پکڑ لیا کہ تم مدینہ جا کر پھر ہمارے مقابلہ کو آؤ گے۔ انہوں نے کہا ہمارا مقصد صرف مدینہ جانا ہے۔ کفار نے ان سے عہد لے کر چھوڑ دیا۔ یہ لوگ مقام بدر میں آنحضرت ﷺ کی خدمت میں پہنچے اور یہ دیکھ کر کہ رسول اللہ ﷺ کفار سے مصروف جنگ ہیں خود بھی اس سعادت کی آرزو کی۔ لیکن آنحضرت ﷺ نے ان کو باز رکھا کہ تم معاہدہ کر چکے ہو۔

ابورافع کو قریش نے قاصد بنا کر آنحضرت ﷺ کی خدمت میں بھیجا تھا۔ بارگاہ نبوت میں آ کر ان پر یہ اثر ہوا کہ مسلمان ہو گئے اور عرض کی کہ اب میں کافروں میں واپس نہ جاؤں گا۔ آپ نے فرمایا تم قاصد ہو اور قاصد کو روک لینا عہد کے خلاف ہے۔ اس وقت واپس جاؤ پھر آ جانا۔^(۱)

صلح حدیبیہ میں جب حضرت ابو جندلؓ پابہ زنجیر آئے اور بدن کے داغ دکھائے کہ قریش مجھ کو قید کر کے اس طرح ستاتے ہیں۔ آپ نے فرمایا ہاں! لیکن قریش سے معاہدہ ہو چکا ہے کہ کوئی مسلمان مکہ سے بھاگ آئے گا تو ہم قریش کے پاس بھیج دیں گے۔ اس پر حضرت ابو جندلؓ نے رو کر تمام مسلمانوں کو مخاطب کیا۔ لوگ جوشِ رقت سے بے قرار ہو گئے اور قریب تھا کہ قابو سے باہر ہو جائیں حضرت عمرؓ بے تاب ہو گئے۔ حضرت ابو بکرؓ رسول اللہ ﷺ کی خدمت میں بار بار جاتے۔ یہ سب کچھ تھا لیکن پابندی عہد کی قیمت ان سب خطرات سے زیادہ تھی۔ حضرت ابو جندلؓ کو پابہ زنجیر واپس جانا پڑا۔

قاصد کو امان

اسلام سے پہلے قاصدوں کا قتل کر دینا ممنوع نہ تھا۔ صلح حدیبیہ سے پہلے آنحضرت ﷺ نے قریش کے پاس جو قاصد بھیجا تھا۔ قریش نے اس کی سواری کے اونٹ کو مار ڈالا اور قاصد کو بھی قتل کر دینا چاہا۔ لیکن باہر والوں

(۱) ابوداؤد ج ۲ ص ۲۳ (باب فی الامام یحییٰ بنی العہود) ”س“۔

نے بچالیا۔

آنحضرت ﷺ نے حکم دیا کہ قاصد کبھی قتل نہ کئے جائیں۔ مسلمانوں نے جب قاصد بھیجا اور اس نے گستاخانہ گفتگو کی تو آپ نے فرمایا کہ ”قاصد کا قتل کرنا دستور نہیں ورنہ تو قتل کر دیا جاتا۔“ مورخین اس واقعہ کو لکھ کر لکھتے ہیں کہ اس دن سے یہ ایک قاعدہ بن گیا کہ قاصد قتل نہیں کیے جاتے تھے۔

اسیرانِ جنگ کے ساتھ برتاؤ

اسیرانِ جنگ کے ساتھ عرب نہایت برا سلوک کرتے تھے اور تمام قوموں میں بھی یہی طریقہ جاری تھا۔ جنگِ صلیبی میں یورپین سلطنتیں جب مسلمانوں کو لڑائیوں میں گرفتار کرتی تھیں تو ان سے جانوروں کی طرح کام لیتی تھیں۔

علامہ ابن جبیر جب حروبِ صلیبیہ کے زمانے میں سسلی سے گزرے ہیں تو یہ حالت دیکھ کر ٹرپ گئے۔ چنانچہ لکھتے ہیں۔

و من الفجائع التي يعانيها من حل بلادهم اسرى المسلمين يرمضون في القيود و
يصرفون في الخدمة الشاقة و الاسيرات المسلمات كذلك في اسوقهن خلاخل
الحديد فتفطر لهم الافئدة (۱)

”اور منجملہ ان درد انگیز حالات کے جو ان شہروں میں نظر آتے ہیں اسیرانِ اسلام ہیں جو بیڑیاں پہنے نظر آتے ہیں اور جن سے سخت محنت شاقہ لی جاتی ہے اور اسی طرح مسلمان عورتیں پنڈلیوں میں لوہے کے کڑے پہنے سخت محنت شاقہ سے کام کرتی ہیں جن کو دیکھ کر دل پھٹا جاتا ہے۔“

آنحضرت ﷺ نے تاکید کی کہ اسیرانِ جنگ کو کسی طرح کی تکلیف نہ پہنچنے پائے۔ اسیرانِ بدر کو جب آپ نے صحابہ کے حوالے کیا تاکید کی کہ کھانے پینے کی تکلیف نہ ہونے پائے۔ چنانچہ صحابہؓ خود کھجور وغیرہ کھا کر بسر کرتے تھے اور قیدیوں کو کھانا کھلاتے تھے۔ غزوہ حنین میں چھ ہزار اسیر تھے سب چھوڑ دیے گئے اور آپ نے ان کے پہننے کے لیے چھ ہزار جوڑے (مصر کے کپڑے کے) عنایت فرمائے۔ چنانچہ ابن سعد نے اس واقعہ کی تصریح کی ہے۔

حاتم طائی کی بیٹی جب گرفتار ہو کر آئی تو آپ نے عزت و حرمت سے مسجد کے ایک گوشہ میں اس کو مقیم کیا اور فرمایا کہ کوئی تمہارے شہر کا آجائے تو میں اس کے ساتھ تم کو رخصت کر دوں۔ چنانچہ چند روز کے بعد سفر کا سامان کر کے ایک شخص کے ساتھ یمن بھجوا دیا۔

قرآن مجید میں جہاں خدا نے بندگانِ خاص کے اوصاف بتائے ہیں وہاں فرمایا ہے:-

﴿وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا﴾ (دھر : ۸)

”اور یہ لوگ خدا کی محبت میں مسکین کو یتیم کو اور قیدیوں کو کھانا کھلاتے ہیں۔“

معمول تھا کہ جب کسی قوم پر حملہ ہوتا تو اہل فوج چاروں طرف دور دور پھیل جاتے جس سے راستے بند ہو جاتے گھروں میں آنا جانا مشکل ہو جاتا۔ راہگروں کا مال و متاع لٹ جاتا۔ یہ طریقہ ایک مدت سے چلا آتا تھا۔ ایک لڑائی میں قدیم دستور کے مطابق یہی حرکتیں لوگوں سے سرزد ہوئیں۔ آپ نے منادی کرادی کہ جو شخص ایسا کرے گا اس کا جہاد جہاد نہیں۔

راستہ روک کر لڑنے کی ممانعت

ابوداؤد میں (حضرت معاذ بن انس) سے روایت ہے۔

((غزوت مع النبی صلی اللہ علیہ وسلم غزوة کذا و کذا فضیق الناس المنازل و قطعوا الطريق فبعث النبی صلی اللہ علیہ وسلم منادیا ینادی فی الناس ان من ضیق منزلاً و قطع طریقاً فلا جہاد لہ)) (۱)

”میں فلاں غزوہ میں آپ کے ساتھ تھا۔ لوگوں نے دوسروں کے پڑاؤ پر جا کر ان کو تنگ کیا، لوٹا مارا، آپ نے ایک شخص کو بھیجا جس نے منادی کی کہ جو دوسروں کو گھروں میں تنگ کرے یا لوٹے مارے اس کا جہاد قبول نہیں۔“

ابوداؤد میں ہے کہ آنحضرت ﷺ نے جب یہ حکم دیا کہ لوگ ادھر ادھر پھیل نہ جایا کریں تو لوگ اس طرح سمٹ کر پڑاؤ ڈالتے تھے کہ ایک چادر تان دی جاتی تو سب اس کے نیچے آ جاتے۔ (۲)

مال غنیمت کی تحقیر

سب سے بڑی مشکل یہ تھی کہ مال غنیمت کے ساتھ لوگوں کو اس قدر شغف تھا کہ لڑائیوں کا بہت بڑا سبب یہی ہوتا تھا۔ اس کی اصلاح میں نہایت تدریج سے کام لینا پڑا۔ جاہلیت میں تو غنیمت محبوب ترین چیز تھی، تعجب یہ ہے کہ اسلام میں بھی ایک مدت تک اس کو ثواب کی چیز سمجھتے تھے۔ ابوداؤد میں ہے کہ ایک شخص نے آنحضرت ﷺ سے پوچھا۔

رجل یرید الجہاد فی سبیل اللہ وهو یتغی عرضاً من عرض الدنیا فقال النبی صلی اللہ علیہ وسلم لا اجر لہ فاعظم ذلک الناس و قالوا للرجل عد لرسول اللہ صلی اللہ علیہ وسلم فلعلک لم تفہمہ. (ابوداؤد جلد اول ص ۳۴۲. باب فیمن یغزو و یلتمس الدنیا) ”س“۔

”ایک شخص خدا کی راہ میں جہاد کرنا چاہتا ہے۔ لیکن کچھ دنیاوی فائدہ بھی چاہتا ہے۔ آپ نے فرمایا کہ

(۱) ابوداؤد۔ کتاب الجہاد جلد اول ص ۳۵۴۔ (باب ما یومر من انضمام العسکر) ”س“۔

(۲) ابوداؤد کتاب الجہاد باب ما یومر من انضمام العسکر) ”س“۔

اس کو کچھ ثواب نہیں ملے گا۔ یہ امر لوگوں کو بہت عجیب معلوم ہوا اور لوگوں نے اس شخص سے کہا کہ پھر جا کر پوچھ۔ غالباً تم نے آنحضرت کا مطلب نہیں سمجھا۔“

بار بار لوگ دوبارہ دریافت کرنے کے لیے بھیجتے تھے اور ان کو یقین نہیں آتا تھا کہ آنحضرت ﷺ نے ایسا فرمایا ہوگا۔ بالآخر جب آپ نے تیسری دفعہ بھی یہی کہا کہ لا اجر لہ یعنی اس کو کچھ ثواب نہیں ملے گا تب لوگوں کو یقین آیا۔

ایک دفعہ آنحضرت ﷺ نے چند صحابہ کو ایک قبیلہ کے مقابلہ کے لیے بھیجا۔ ان میں سے ایک صاحب صف سے آگے نکل گئے۔ قبیلہ والے روتے ہوئے آئے انہوں نے کہا لا الہ الا اللہ کہو تو بیچ جاؤ گے لوگوں نے اسلام قبول کر لیا اور حملہ سے بچ گئے۔ اس پر ساتھیوں نے ان کو ملامت کی کہ تم نے ہم لوگوں کو غنیمت سے محروم کر دیا۔ ابوداؤد میں صحابی کا قول ان الفاظ میں مذکور ہے۔

فلامنی اصحابی و قالوا حرمتنا الغنیمۃ. (ابوداؤد باب ما یقولہ اذا اصبح کتاب الادب)

”مجھ کو میرے ساتھیوں نے ملامت کی۔ تم نے ہم لوگوں کو غنیمت سے محروم کر دیا۔“

جب لوگوں نے آنحضرت ﷺ سے آ کر ان کی شکایت کی تو آپ نے ان کی تحسین کی اور فرمایا کہ تم کو ایک ایک آدمی (جو چھوڑ دیئے گئے) کے بدلے اتنا اتنا ثواب ملے گا۔ (ابوداؤد)

قرآن مجید میں غنیمت کی نسبت ”متاع دنیوی“ کا لفظ آتا تھا اور اس کی طرف انہماک اور وارفتگی پر ملامت کی جاتی تھی۔ جنگ احد میں جب اس بنا پر شکست ہوئی کہ کچھ لوگ کفار کا مقابلہ چھوڑ کر غنیمت میں مصروف ہو گئے تو یہ آیت اتری:-

﴿مِنْكُمْ مَنْ يُرِيدُ الدُّنْيَا وَ مِنْكُمْ مَنْ يُرِيدُ الْآخِرَةَ﴾ (آل عمران: ۱۵۲)

”تم میں سے کچھ لوگ دنیا کے طلب گار تھے اور کچھ آخرت کے۔“

جنگ بدر میں لوگوں نے جب اجازت سے پہلے غنیمت لوٹنی شروع کر دی (یا) بقول بعض مفسرین فدیہ کی خواہش سے لوگوں کو گرفتار کیا تو یہ آیت اتری۔

﴿تُرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ﴾ (انفال: ۶۷)

”تم لوگ دنیا کی پونجی چاہتے ہو اور خدا آخرت چاہتا ہے۔“

باوجود ان تمام تصریحات اور بار بار کی تاکید کے غزوہ حنین میں جو ۸ھ میں واقع ہوا تھا اس وجہ سے شکست ہوئی کہ لوگ غنیمت کے لوٹنے میں مصروف ہو گئے۔ صحیح بخاری غزوہ حنین کے ذکر میں ہے۔

فاقبل المسلمون علی الغنائم و استقبلونا بالسہام.

”تو مسلمان غنیمت پر ٹوٹ پڑے اور کافروں نے ہم کو تیروں پر رکھ لیا۔“

اس بنا پر موقع بہ موقع آنحضرت ﷺ اس مسئلہ کو زیادہ تصریح سے بیان فرماتے تھے۔ ایک شخص نے

آنحضرت ﷺ سے پوچھا کہ کوئی شخص غنیمت کے لیے کوئی نام کے لیے کوئی اظہار شجاعت کے لیے جہاد کرنا ہے کس کا جہاد خدا کی راہ میں سمجھا جائے گا۔ آنحضرت ﷺ نے ارشاد فرمایا:۔

من قاتل لتكون كلمة الله هي العليا۔ (۱) ”جو شخص اس لیے لڑتا ہے کہ خدا کا بول بالا ہو۔“

بالآخر آپ نے یہ فرمادیا کہ جو جہاد کسی نیت سے کیا جائے لیکن اگر مجاہد مال غنیمت قبول کرتا ہے تو دو تہائی ثواب کم ہو جاتا ہے۔ پورا ثواب اسی وقت ملتا ہے جب غنیمت کو مطلق ہاتھ نہ لگائے۔ صحیح مسلم میں آنحضرت ﷺ کے خاص الفاظ یہ ہیں۔

ما من غازیة تغزوا فی سبیل اللہ فیصیبون الغنیمۃ الا تعجلوا ثلثی اجرہم من الاخرۃ
و یبقی لہم الثلث و ان لم یصیبوا غنیمۃ ثم لہم اجرہم۔ (۲)

”جو غازی خدا کی راہ میں لڑتا ہے اور مال غنیمت لیتا ہے وہ آخرت کے ثواب کا دوثلث یہیں لے لیتا ہے۔ اور آخرت میں اس کا حصہ صرف ایک تہائی رہ جاتا ہے البتہ اگر غنیمت مطلق نہ لے تو اس کو آخرت میں پورا اجر ملے گا۔“

اس نصیحت کا صحابہ پر اثر

ابن تعلیمات کا یہ اثر ہوا کہ غنیمت جو سب سے محبوب چیز تھی۔ دلوں سے اتر گئی اور جہاد سے صرف اعلائے کلمۃ اللہ مقصود رہ گیا۔ واقعہ ذیل سے اس کا اندازہ ہو سکے گا۔

حضرت واثلہ بن الاسقع ایک صحابی تھے۔ آنحضرت ﷺ جب تبوک کی مہم پر روانہ ہوئے تو ان کے پاس سامان نہ تھا۔ مدینہ میں آواز دیتے پھرے کہ ”کوئی ہے جو ایسے شخص کو سواری دے کہ جو کچھ مال غنیمت ہاتھ آئے گا اس میں وہ برابر کا شریک ہوگا۔“ ایک انصاری نے سواری اور خوراک سب اپنے ذمہ لی۔ اس مہم میں کئی اونٹ ہاتھ آئے۔ حضرت واثلہ واپس آ کر انصاری کے پاس سب اونٹ لے گئے اور کہا یہ وہ اونٹ ہیں جن کی نسبت میں نے شرط کی تھی کہ آپ بھی اس میں حصہ دار ہوں گے۔ انہوں نے کہا۔ ”ان کو تم ہی لے لو میرا شرکت سے کچھ اور ارادہ تھا۔“ (یعنی اونٹ میں نہیں بلکہ جہاد کے ثواب میں شرکت مقصود تھی) (۳)

دوران جنگ میں دشمن کے مال اور جائیداد کا لوٹنا بھی عاقم رواج تھا۔ خصوصاً جب کہ رسد تھڑ جاتی تھی اور کھانے پینے کا انتظام نہیں ہو سکتا تھا۔ تو ہر حال میں یہ فعل جائز سمجھا جاتا تھا۔ آنحضرت ﷺ نے اس کی سخت ممانعت کی۔ اور سرے سے اس طریقہ کو روک دیا۔ ابوداؤد میں ایک انصاری سے روایت ہے کہ ایک دفعہ ہم لوگ ایک مہم پر گئے اور غایت تنگ حالی اور مصیبت پیش آئی۔ اتفاق سے بکریوں کا ریوڑ نظر آیا سب ٹوٹ پڑے اور بکریاں لوٹ لیں آنحضرت ﷺ کو خبر ہوئی آپ موقع پر تشریف لائے تو گوشت پک رہا تھا اور ہانڈیاں ابال کھا

(۱) بخاری کتاب الجہاد باب من قاتل لتكون كلمة الله هي العليا صحیح مسلم کتاب الامارۃ۔ ”س“۔

(۲) صحیح مسلم کتاب الامارۃ باب بیان ثواب من غزا فغنم و ابوداؤد باب فی السریۃ ”س“۔

(۳) ابوداؤد کتاب الجہاد جلد ثانی باب الرجل یکرى و ابته علی النصف او السهم۔ ”س“۔

رہی تھیں۔ آپ کے ہاتھ میں کمان تھی۔ آپ نے اس سے ہانڈیاں الٹ دیں اور سارا گوشت خاک میں مل گیا۔ پھر فرمایا۔ ”لوٹ کا مال مردار گوشت کے برابر ہے۔“^(۱)

لڑائی عبادت بن گئی

اسلام نے جہاد کو جو بظاہر ایک ظالمانہ کام ہے اس قدر پاک اور منزہ کر دیا کہ وہ افضل ترین عبادت بن گئی۔ جہاد کا مقصد یہ قرار دیا کہ مظلوموں کو ظلم سے بچائے جاوے اور ظالم کمزور آدمیوں پر دستِ ستم دراز نہ کرنے پائیں۔ ﴿أَذِنَ لِلَّذِينَ يُقَاتِلُونَ بِنَاهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ ۝ الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ﴾ (حج : ۳۹، ۴۰)

”جن لوگوں سے لوگ لڑائی کرتے ہیں ان کو اس بنا پر لڑنے کی اجازت دی گئی کہ ان پر ظلم کیا گیا اور خدا ان کی مدد پر قادر ہے۔ وہ لوگ جو اپنے گھروں سے صرف اس بنا پر نکال دیے گئے کہ وہ کہتے تھے کہ ہمارا رب خدا ہے۔“

اغراضِ جہاد

ملک میں جو ہمیشہ فتنہ و فساد برپا رہتا تھا اور لوگ امن و امان سے بسر نہیں کر سکتے تھے جہاد اس غرض سے تھا کہ فساد کو مٹادے اور امن قائم کر دے۔

﴿وَقَاتِلُوهُمْ حَتَّىٰ لَا تَكُونَ فِتْنَةٌ﴾ (انفال : ۳۹)

”اور ان سے لڑو تا کہ فتنہ نہ رہے۔“

جو لوگ خدا پر اور جزا و سزا پر اعتقاد نہیں رکھتے تھے اور اس وجہ سے ان کے نزدیک ہر قسم کے ظلم و ستم جائز تھے اور ان کو جائز و ناجائز کی کچھ تمیز نہ تھی۔ جہاد سے ان کا زیر کرنا اور ان لوگوں کو ان کے ظلم سے بچانا مقصود قرار دیا گیا۔

﴿قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ﴾

(توبہ : ۲۹)

”ان لوگوں سے لڑو جو نہ خدا پر اعتقاد رکھتے ہیں نہ قیامت پر اور جن کاموں کو خدا اور رسول نے حرام

قرار دیا ہے اس کو حرام نہیں سمجھتے۔“

جہاد میں فتح پانے اور زمین پر قبضہ حاصل کرنے کا مقصد یہ نہیں قرار دیا گیا کہ فاتح مال و دولت اور حکومت کا لطف اٹھائیں بلکہ یہ غرض قرار دی گئی کہ لوگوں کو عبادت و ریاضت اور فقراء کی دست گیری کی تلقین کریں اور اچھی باتیں پھیلائیں اور برے کاموں سے لوگوں کو روک دیں۔

﴿الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَآمَرُوا بِالْمَعْرُوفِ وَ

(۱) ابوداؤد کتاب الجہاد جلد ثانی باب فی النهی عن النهی اذا کان فی الطعام قلة۔ ”س“

نَهَوْا عَنِ الْمُنْكَرِ ﴿حج : ۴۱﴾

”وہ لوگ کہ اگر ہم ان کو زمین پر قبضہ دیں تو وہ نماز کے پابند ہوں گے زکوٰۃ ادا کریں گے۔ اچھی باتوں کا حکم دیں گے اور بری باتوں سے روکیں گے۔“

مالِ غنیمت کے مصارف کی تحدید

کسی ملک کی فتح سے جو مال و دولت ہاتھ آتا تھا ^(۱) وہ فاتح کا خاص حصہ ہوتا تھا جس کو وہ اپنے مصارفِ عیش میں استعمال کرتا تھا اور دربار کے امراء درجہ بدرجہ اس سے مستفید ہوتے تھے لیکن اس کا مصرف یہ قرار دیا۔

﴿وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَ لِلرَّسُولِ وَ لِذِي الْقُرْبَىٰ وَ الْيَتَامَىٰ وَ

الْمَسَاكِينِ وَ ابْنِ السَّبِيلِ ﴿انفال : ۴۱﴾

”اور جان لو کہ تم کو جو کچھ مال غنیمت ملے تو اس کا پانچواں حصہ خدا کا ہے اور رسول کا اور رشتہ داروں کا

اور یتیموں کا اور غریبوں کا اور مسافروں کا۔“

جہاد بھی نماز ہے

جہاد نہ صرف حقیقت کے لحاظ سے بلکہ صورت بھی عبادت بنا دیا گیا۔ مجاہدین کو تاکید تھی کہ عین جنگ کے وقت بھی خدا کا نام لیتے رہیں۔

﴿يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَ اذْكُرُوا اللَّهَ كَثِيرًا لَّعَلَّكُمْ تُفْلِحُونَ ﴿انفال : ۴۵﴾

(انفال : ۴۵)

”مسلمانو! جب کسی گروہ سے ٹکرائے ہو جائے تو ثابت قدم رہو اور بار بار خدا کا نام لیتے جاؤ۔ تم

کا میاب ہو جاؤ گے۔“

نماز میں جس طرح اٹھتے بیٹھتے تکبیر و تسبیح یعنی اللہ اکبر اور سبحان ربی الاعلیٰ کہتے ہیں جہاد میں بھی یہی حکم تھا۔ حضرت جابر بن عبد اللہ کہتے ہیں کہ جب ہم کسی بلندی پر چڑھتے تھے تو اللہ اکبر کہتے تھے اور اترتے تھے تو سبحان اللہ کہتے تھے۔ بخاری میں روایت ہے کہ آنحضرت ﷺ جہاد میں جب کسی ٹیکرے پر چڑھتے تھے تو تین دفعہ اللہ اکبر کہتے تھے۔ ایک دفعہ آنحضرت ﷺ جہاد پر جا رہے تھے۔ صحابہ زور زور سے تکبیر و تہلیل کرتے تھے۔ آنحضرت ﷺ نے فرمایا اس قدر شور سے نہیں کہنا چاہیے کیونکہ خدا جس کو تم پکارتے ہو وہ بہرہ نہیں ہے۔ ^(۲) بعینہ اسی طرح ایک دفعہ حضرت عمرؓ کو نماز میں پکار کر قرآن پڑھنے سے منع فرمایا تھا۔

نکتہ:- ابو داؤد میں حضرت عبد اللہ بن عمرؓ سے روایت ہے کہ جہاد میں دستور تھا کہ چڑھائیاں آتی تھیں تو تکبیر کہتے تھے اور اتار آتا تھا تو تسبیح پڑھتے تھے۔ نماز بھی اسی اصول پر قائم کی گئی۔ یعنی سر اٹھاتے ہیں تو اللہ اکبر اور

(۱) اس پانچویں حصہ کے سوا باقی تمام مال غنیمت مجاہدین کا حق ہے۔

(۲) کتاب الجہاد باب التکبیر عند الحرب۔

سجدہ میں جاتے ہیں تو سبحان اللہ کہتے ہیں۔ اس روایت میں ادائے مطلب میں ذرا فرق آ گیا ہے۔ جہاد کے اصول پر نماز نہیں قائم کی گئی بلکہ جہاد میں نماز کا طریقہ ملحوظ رکھا گیا ہے۔ کیونکہ یہ ظاہر ہے کہ نماز ابتدائے اسلام سے وجود میں آئی اور جہاد کی تاریخ ہجرت کے بعد سے شروع ہوتی ہے۔ بہر حال اس روایت سے اس قدر قطعی ثابت ہوتا ہے کہ نماز اور جہاد دونوں میں ایسی مشابہت تھی کہ ایک کو اصل اور دوسرے کو اس کی نقل سمجھتے تھے۔^(۱)

غرض وہی جنگ جو ہر طرح کے ظلم و ستم اور جہالت و وحشت کا مجموعہ تھی، اسلام کی تعلیم ربانی نے اس کو اعلیٰ کلمۃ اللہ، قیام امن، رفع مفسد، نصرت مظلوم اور تسبیح و تہلیل کی صورت میں بدل دیا۔

فاتح اور پیغمبر کا امتیاز

جہاد کے معرکوں میں آپ کے ہاتھ میں گوتیج و سپر اور جسم مبارک پر خود و مغفر ہوتا تھا لیکن اس وقت بھی پیغمبر اور سپہ سالار کا فرق صاف نظر آتا تھا عین اس وقت جب کہ معرکہ کارزار گرم ہے تیروں کا مینہ برس رہا ہے تمام میدان لالہ زار بن گیا ہے ہاتھ اور پاؤں اس طرح کٹ کٹ کر گر رہے ہیں جس طرح موسم خزاں میں پتے جھڑتے ہیں۔ دشمن کی فوجیں سیلاب کی طرح بڑھی آ رہی ہیں۔ عین اس حالت میں آنحضرت ﷺ کا دست دعا آسمان کی طرف بلند ہے۔ جنگ آ رہا ہے اور باہم نبرد آزما ہیں اور سر مبارک سجدہ نیاز میں ہے۔ معرکہ بدر میں حضرت علیؑ عین شدت جنگ میں تین بار خبر لینے آئے اور ہر دفعہ دیکھا کہ وہ مقدس پیشانی خاک پر ہے۔ فوجیں تیروں کا مینہ برسارہی ہیں اور لڑائی کا فیصلہ نہیں ہوتا۔ فاتح بے سلاح زمین سے مٹھی بھر خاک اٹھا لیتا ہے۔ اور دشمن کی طرف پھینکتا ہے۔ دفعتاً فوجوں کا بادل پھٹ کر مطلع صاف ہو جاتا ہے۔

حنین میں دشمن نے دفعتاً اس زور سے حملہ کیا کہ تمام فوج کے پاؤں اکھڑ گئے۔ بارہ ہزار آدمیوں میں سے ایک^(۲) بھی پہلو میں نہیں۔ سامنے سے دس ہزار قدر انداز تیر برساتے آ رہے ہیں لیکن مرکزِ حق اپنی جگہ پر قائم ہے اور ایک پر جلال آواز آ رہی ہے۔

انا النبى لا کذب۔ ”میں پیغمبر ہوں اور جھوٹا پیغمبر نہیں ہوں۔“

عین اس وقت جب کہ صفیں باہم معرکہ آ رہی ہیں ہر طرف تلواریں برس رہی ہیں۔ پاؤں کٹ کٹ کر زمین پر بچھے جاتے ہیں۔ موت کی تصویریں ہر طرف نظر آ رہی ہیں۔ اتفاق سے نماز کا وقت آ جاتا ہے۔ دفعتاً نماز کی صفیں قائم ہو جاتی ہیں۔ سپہ سالار امام نماز ہے۔ فوجیں صفوف نماز میں رجز کے بجائے اللہ اکبر کی صدا میں بلند کر رہی ہیں۔ جوش و خروش، تہور و جان بازی، غیظ و غضب اب عجز و نیاز، تضرع و زاری اور خضوع و خشوع بن جاتا ہے۔ صفیں دو دور کعتیں ادا کر کے دشمن کے مقابلہ پر چلی جاتی ہیں ان کے بجائے لڑنے والے نماز میں شامل ہو جاتے ہیں۔ یہ دور کعتیں ادا کر کے پھر اپنی پہلی خدمت پر واپس چلے جاتے ہیں اور مشغولین جنگ آ کر بقیہ نمازیں پوری

(۱) ابوداؤد کتاب الجہاد (باب ما یقول اذا سافر) ج ۱ ص ۲۵۷ مطبوعہ مجتہبائی۔ اصل عبارت یہ ہے و کان النبى صلی اللہ علیہ وسلم و جیوشہ اذا علوا الثایا کبروا و اذا هبطوا سبحوا فوضعت الصلوة علی ذلک۔

(۲) ابوداؤد باب التجارة فی الغزو۔ چند خاص رفقاء کے سوا۔ ”س“

کر لیتے ہیں۔ لیکن یہ تبدیلیاں فوجوں میں ہوتی ہیں۔ امام (رسول) اول سے آخر تک عبادت الہی میں مصروف ہے۔

تعلیم و ارشاد ہدایت و تلقین، تہذیب و تزکیہ کا کام ہر وقت جاری ہے۔ عین فتح کے وقت جب کہ مجاہدین فتح کے نشہ میں چور ہیں۔ مال غنیمت فروخت ہو رہا ہے، ایک ایک کو ہزاروں کی رقمیں وصول ہو رہی ہیں کہ ایک صحابی خوش خوش آتے ہیں اور جوش مسرت میں کہتے ہیں یا رسول اللہ! آج میں نے مال غنیمت سے جس قدر نفع اٹھایا کبھی نہیں اٹھایا تھا پورے تین سو اوقیہ ہاتھ آئے (اوقیہ دس روپے کے برابر ہوتا ہے) آپ فرماتے ہیں کہ میں اس سے بھی زیادہ نفع بتاؤں وہ بڑے شوق سے پوچھتے ہیں کیا؟ ارشاد ہوتا ہے۔ نماز فرض کے بعد دو رکعتیں (۱)

تَمَّ الْمُجَلَّدُ الْأَوَّلُ مِنَ السِّيَرَةِ النَّبَوِيَّةِ عَلَى صَاحِبِهَا الصَّلَاةُ وَالتَّحِيَّةُ.